

پیر محمد رسولِ عربی ﷺ صلی اللہ علیہ وسلم

علامہ نور بخش لوہی رحمۃ اللہ علیہ

شبیر پبلشرز اردو بازار لاہور

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ
آمَنُوا صَلُّوا عَلَيْهِ وَسَلِّمُوا تَسْلِيمًا

سیرت رسول عربی ﷺ

پروفیسر علامہ نور بخش توکل علیہ الرحمۃ

شعبہ برادری،

40-بی، اردو بازار، لاہور

ALevel 2

نام کتاب	:	سیرت رسول عربی
نام مصنف	:	علامہ نور بخش توکلی
ناشر	:	شبیر برادرز، لاہور
پرنٹرز	:	اشتیاق اے مشتاق پرنٹرز، لاہور
کمپوزرز	:	فرخ ضیاء، شیراز طاہر، محمد ندیم
قیمت	:	120/- روپے

صفحہ	مضمون	صفحہ	مضمون
35	حرب فجار میں شرکت	9	ملک عرب کا جغرافیہ (پہلا مقدمہ)
36	حلف الفضول میں شرکت	12	عرب کی تاریخ قدیم پر طائرانہ نظر
37	شام کا دوسرا سفر	(دوسرا مقدمہ)	
38	حضرت خدیجہ سے نکاح	پہلا باب	
38	تعمیر کعبہ	17	برکات نور محمدی ﷺ
	تیسرا باب		دوسرا باب
41	حالات بعثت شریف تا ہجرت	21	حالات نسب و ولادت تا بعثت
41	دنیا کی حالت	21	خاندانی شرافت و سیادت
49	ابتداء وحی	28	حضرت عبداللہ کی وفات
50	آغاز دعوت	28	واقعہ اصحاب فیل
51	تبلیغ علی الامان	30	تولد شریف
56	۵ھ نبوت	30	تولد شریف کی خوشی کا ثمرہ
//	۶ھ نبوت	31	تولد شریف کے وقت خوارق
58	۷ھ نبوت	31	رضاعت
60	۱۰ھ نبوت	33	تعدد شق صدر
62	۱۱ھ تا ۱۳ھ نبوت	33	حضرت آمنہ کی وفات
	چوتھا باب	34	عبدالطلب و ابو طالب کی کفالت
65	حالات ہجرت تا وفات شریف		طقولیت میں آپ کی دعا سے نزول بارانِ قیموں
65	خبر دار الندوہ		کے بجا و ماویٰ رانڈوں اور درویشوں کے
66	قصہ ہجرت	34	نگہ بان
72	ہجرت کا پہلا سال	35	شام کا پہلا سفر

صفحہ	مضمون	صفحہ	مضمون
//	غزوہ دومتہ الجندل	//	تعمیر مسجد قباء
119	غزوہ احزاب	73	مدینہ میں نزول رحمت
120	غزوہ بنی قریظہ	74	تعمیر مسجد نبوی
//	ہجرت کا چھٹا سال	75	اسحاب صفہ
//	بیعت رضوان اور صلح حدیبیہ	76	ازواج مطہرات کے حجروں کی تعمیر
125	ہجرت کا ساتواں سال	77	مہاجرین کے مکانات کی تعمیر
//	والیان ملک کو دعوت اسلام	77	مسجد نبوی میں چراغ کی ابتداء
136	غزوہ ذی قرد	//	مواخات
		80	اذان کی ابتداء
137	غزوہ خیبر	80	یہود سے معاہدہ
140	غزوہ وادی القرئی	81	ہجرت کا دوسرا سال
141	ہجرت کا آٹھواں سال	81	تعمیر قبلہ
//	غزوہ موتہ	82	غزوات و سرایا کا آغاز
142	غزوہ فتح مکہ	84	غزوہ بدر کبریٰ
150	غزوہ حنین	100	غزوہ بنی قینقاع
152	جنگ اوطاس	//	غزوہ سویق
153	محاصرہ طائف	//	ہجرت کا تیسرا سال
156	ہجرت کا نواں سال	101	غزوہ احد
//	غزوہ تبوک	118	ہجرت کا پچوٹھا سال
158	مسجد ضرار	//	غزوہ بنی نضیر
159	ہجرت کا دسواں سال	//	ہجرت کا پانچواں سال

صفحہ	مضمون	صفحہ	مضمون
//	پائے مبارک	//	ہجرت کا گیارہواں سال
180	قد مبارک		پانچواں باب
181	رنگ مبارک	160	وفات شریف
//	جلد مبارک و بوئے خوش	163	حلیہ شریف
183	موئے مبارک	164	روئے مبارک
184	لباس	165	چشم مبارک
185	درود شریف	167	ابروئے مبارک
186	حیات النبی ﷺ	//	بینی مبارک
	چھٹا باب	//	پیشانی مبارک
191	آپ کے خلق عظیم کا بیان	//	گوش مبارک
192	صبر و حلم و عفو	168	دہان مبارک
204	شفقت و رحمت	//	لعاب دہن مبارک
//	امت پر شفقت و رحمت	170	زبان مبارک
208	کافروں پر رحمت	170	آواز مبارک
209	عورتوں پر شفقت و رحمت	171	خندہ و گریہ مبارک
211	حسن معاشرت کی تاکید	171	سر مبارک
213	عورتوں کے حقوق	172	گردن مبارک
214	یتامی و مساکین و یتیم گان پر	//	دست مبارک
	شفقت و رحمت	178	سینہ مبارک و قلب شریف
215	بچوں پر شفقت و رحمت	179	شکم مبارک
218	غلاموں پر شفقت و رحمت	//	پشت مبارک

صفحہ	مضمون	صفحہ	مضمون
259	اعجاز القرآن کی دوسری وجہ	219	چوپایوں پر شفقت و رحمت
//	نظم قرآن کا اسلوب بدیع		پرندوں اور حشرات الارض پر
263	اعجاز القرآن کی تیسری وجہ	221	شفقت و رحمت
//	غیب کی خبریں	222	نباتات و جمادات پر رحمت
279	پیشین گوئیاں	//	تواضع و حسن معاشرت
299	اعجاز القرآن کی چوتھی وجہ	227	سخاوت و ایثار
299	علوم القرآن	232	شجاعت و قوت و استقامت
	قرآن کریم کی فصاحت و بلاغت	234	زہد
305	کی مثالیں	237	خوف و عبادت
312	دیگر معجزات کا بیان	238	عدل و انصاف
313	اسراء و معراج شریف	241	صدق
314	شق القمر	242	حسن عمد و وفا
316	رد الشمس	243	عفت و حیا
//	مردوں کو زندہ کرنا	//	تقسیم اوقات
318	انقلاب اعیان	246	جلد و نرم
320	بچوں کی شہادت (گواہی)		ساتواں باب
//	بیماروں کو شفاء دینا	246	آپ کے معجزوں کا بیان
321	طعام قلیل کو کثیر بنادیا	247	فصل اول
325	اجابت دعا	//	اعجاز القرآن کا بیان
329	نجران کے نصاریٰ کے ساتھ مباہلہ	248	اعجاز القرآن کی پہلی وجہ
	انگلیوں سے چشموں کی طرح پانی	//	فصاحت و بلاغت
331	جاری ہونا		

صفحہ	مضمون	صفحہ	مضمون
367	انصاری کا اعتراض	331	حیوانات کی طاعت و کلام
	آنحوال باب	//	اونٹ کی شکایت اور نجدہ
371	آپ کے فضائل و خصائص کا بیان	332	بحری کی طاعت اور نجدہ
379	خصائص سید المرسلین ﷺ	333	بھیرے کی شہادت اور طاعت
	نوال باب	334	شیر کی طاعت
405	آپکی ازواج مطہرات اور اولاد کرام کا بیان	//	نباتات کا کلام اور سلام و شہادت
	حضرت خدیجہ رضی اللہ عنہ بنت خویلد رضی اللہ	336	جمادات کی طاعت اور تسبیح و سلام
409	عنہ	339	مغیبات پر مطلع ہونا
		353	حضرت امام مہدی علیہ السلام
	حضرت سودہ رضی اللہ عنہ بنت زمعہ رضی اللہ	354	دجال لعین
410	عنہ	356	حضرت عیسیٰ علیٰ نبینا و علیہ الصلوٰۃ والسلام
		358	دخان (دھواں)
	حضرت عائشہ رضی اللہ عنہ بنت ابوبکر صدیق	//	آفتاب کا مغرب سے نکلنا
411	رضی اللہ عنہ	//	دامۃ الارض
	حضرت حفصہ رضی اللہ عنہ بنت عمر فاروق	359	خانہ کعبہ کا گرایا جانا
413	رضی اللہ عنہ	//	ایک بڑی آگ
	حضرت ام سلمہ رضی اللہ عنہ بنت ابی امیہ رضی	//	نفع صور
//	اللہ عنہ	360	حجاز کی آگ
415	حضرت ام حبیبہ رضی اللہ عنہ	362	تاتاریوں کا فتنہ اور حادثہ بغداد
	حضرت زینب رضی اللہ عنہ بنت	365	کعبہ شریف کی حجابت
//	حجش اسدیہ	366	محاسن ظاہری و باطنی

صفحہ	مضمون	صفحہ	مضمون
438	علامات حب صادق		حضرت زینب رضی اللہ عنہ بنت
442	تعظیم و توقیر	419	خزیمہ ہلالیہ
	آنحضرت کی تعظیم و توقیر اور ادب		
445	کے طریقے		حضرت میمونہ رضی اللہ عنہ بنت
457	آنحضرت کی حدیث کا ادب	//	حارث ہالیہ
458	آنحضرت کے آثار شریفہ کی تعظیم		حضرت جویریہ رضی اللہ عنہ خزاہیہ
470	درود شریف و زیارت قبر شریف	//	مصطلقیہ
477	حدیث لاشد الرحال کی بحث	420	حضرت صفیہ رضی اللہ عنہ اسرائیلیہ
480	خاتمہ در بحث استغاثہ و توسل		
//	و ایادت شریف سے پہلے توسل	421	آنحضرت ﷺ کی اولاد کرام
481	حیات شریف میں توسل	//	حضرت قاسم رضی اللہ عنہ
484	وفات شریف کے بعد توسل	//	حضرت زینب رضی اللہ عنہ
510	حدیث توسل بالعباس کی بحث	424	حضرت رقیہ رضی اللہ عنہ
517	عرصات قیامت میں شفاعت و توسل	//	حضرت ام کلثوم رضی اللہ عنہ
521	حوالہ جات	425	حضرت فاطمہ الزہراء رضی اللہ عنہ
		427	حضرت عبداللہ رضی اللہ عنہ
		//	حضرت ابراہیم رضی اللہ عنہ
			و سوال باب
		431	امت پر آنحضرت کے حقوق کا بیان
		//	ایمان و اتباع
		434	محبت و عشق

بسم اللہ الرحمن الرحیم

پہلا مقدمہ

ملک عرب کا جغرافیہ

ملک عرب براعظم ایشیا کے جنوب مغرب میں واقع ہے۔ چونکہ اس کو تین طرف سے تو سمندر نے اور چوتھی طرف سے دریائے فرات نے جزیرے کی طرح گھیرا ہوا ہے۔ اسلئے اسے جزیرہ نما عرب کہتے ہیں۔

اس کے شمال میں بلاد شام و عراق ہیں۔ مغرب میں بحر احمر یعنی عیرہ قلمزم، جنوب میں بحر ہند اور مشرق میں خلیج عمان اور خلیج فارس ہیں۔

اس کا طول شمالاً جنوباً پندرہ سو میل کے قریب اور اوسط عرض شرقاً غرباً آٹھ سو میل ہے۔ اس کا رقبہ ایک لاکھ بیس ہزار مربع میل یعنی براعظم یورپ کی ایک تہائی کے قریب ہے۔ علمائے جغرافیہ نے بر بنائے طبیعت ارضی اس ملک کو آٹھ حصوں میں تقسیم کیا ہے۔ جن کا بیان بطریق اختصار نیچے لکھا جاتا ہے۔

۱۔ اقلیم حجاز :- جو مغرب میں بحر احمر کے ساحل کے قریب واقع ہے۔ حجاز سے ملحق ساحل بحر کو جو نشیب ہے تمامہ یا غور کہتے ہیں۔ اور حجاز سے مشرق کو جو حصہ ملک ہے وہ نجد (زمین مرتفع) کہلاتا ہے۔ حجاز چونکہ نجد و تمامہ کے درمیان عاجز و حائل ہے۔ اس لئے اسی نام سے موسوم ہے۔ حجاز کے مشہور شہروں میں مکہ مشرفہ ہے جو مشرق میں جبل ابو قبتیس اور مغرب میں جبل قعیقعان کے درمیان واقع ہے۔ اس شہر مبارک میں نوشیرواں کی تخت نشینی کے ہیا لیسویں سال فیل میں ربیع الاول کی بارہویں تاریخ کو سیدنا مولانا محمد مصطفیٰ ﷺ پیدا ہوئے۔ خانہ کعبہ (بیعت اللہ شریف) اسی شہر میں ہے۔ مناسک حج کے مشہور مقامات میں سے صفا اور مروہ تو بیت اللہ شریف کے عین قریب ہی ہیں۔ منیٰ تین میل مشرق کو ہے۔ منیٰ سے اسی قدر فاصلے پر مشرق کی طرف مزدلفہ اور مزدلفہ سے مشرق کو اتنے ہی مسافت پر عرفات ہے۔

مکہ مشرفہ سے شمال کی طرف قریباً دو سو میل کے فاصلہ پر مدینہ منورہ ہے۔ جہاں حضور سرور کائنات علیہ الوفاء التحیۃ والصلوٰۃ کا مزار مقدس واقع ہے۔ مدینہ منورہ سے قریباً تین سو میل شمال کو جبل احد ہے۔ جہاں حضرت امیر حمزہ رضی اللہ تعالیٰ عنہ کا مزار مبارک ہے۔

مکہ مشرف کی بندرگاہ جدہ ہے جو ۳۲ میل کے فاصلے پر عمیرہ قلزم کے ساحل پر واقع ہے۔ مدینہ منورہ کی بندرگاہ نبیوع ہے جو مدینہ سے ۷۳ میل کے فاصلے پر عمیرہ قلزم کے ساحل پر ہے۔ حجاز ریلوے لائن ۱۹۰۸ء میں دمشق سے مدینہ منورہ تک تیار ہو گئی تھی۔ مدینہ منورہ سے مکہ مشرف کی اس وقت تک تیار نہیں ہوئی۔

اس اقلیم میں حرمین شریفین کے علاوہ بدر، احد، خیبر، فدک، حنین، طائف، تبوک اور غدیر خم اسلامی تاریخ میں بہت مشہور ہیں۔ حضرت شعیب علیہ السلام کا شہر مدین تبوک کے محاذ میں ساحل بحر احمر پر واقع ہے۔ حجر میں جو وادی القریٰ میں ہے آثار ثمود اب تک پائے جاتے ہیں۔ طائف اہل مکہ مشرفہ کا مصیغ ہے یہاں کے میوے مشہور ہیں۔

۲۔ اقلیم یمن :- جو حجاز کے جنوب میں بحر احمر اور بحر ہند کے ساحل سے متصل واقع ہے اس کی یمن برکت یا کعبۃ اللہ سے جانب یمن ہونے کے سبب سے اس نام سے موسوم ہے۔ اس اقلیم میں نجران، صنعاء اور سباء و مارب مشہور تاریخی مقامات ہیں۔ محنہ، حدیدہ اور زبید تجارتی حیثیت رکھتے ہیں۔

صنعاء دارالسلطنت ہے جو عدن سے ۱۲۸ میل ہے۔ کینہہ قلیس اسی شہر میں تھا۔ اسکی بندرگاہ حدیدہ ہے۔ جہاں سے بن اور چڑے بیرونی ممالک کو جاتے ہیں۔ صنعاء سے چار دن کی مسافت پر سبأ و مارب کے آثار پائے جاتے ہیں جن کا ذکر قرآن کریم میں آیا ہے۔ نجران ایک بڑا شہر تھا جس کے متعلق ستر گاؤں تھے۔ یہ شہر ملک عرب میں عیسائیت کا مرکز تھا۔ یہاں ایک بڑا گر جا تھا۔ جسے بنو عبد المدان بن الدیان حارثی نے کعبۃ اللہ کے مقابلہ میں بنایا تھا۔ وہ کعبۃ اللہ کی طرح اس کی تعظیم کرتے تھے اور اسے کعبہ نجران کہا کرتے تھے۔ اسی گر جا کے بڑے بڑے پادری ہجرت کے بارہویں سال حضور سید المرسلین ﷺ کی خدمت اقدس میں حاضر ہوئے تھے۔ اور حضور نے ان کو مباہلہ کی دعوت دی تھی۔ نجران ہی کے ایک گاؤں میں قصہ اصحاب اخذ و وقوع میں آیا تھا۔ جس کا تذکرہ اللہ تعالیٰ کے کلام پاک میں پایا جاتا ہے۔

۳۔ اقلیم حضر موت :- جو یمن کے مشرق میں بحر ہند اور ساحل سے متصل واقع ہے۔ اس کے مشہور شہر تریم اور شبام دارالسلطنت ہے ان کے علاوہ مرباط، ظفار، شحر اور مکلہ ساحل پر واقع ہیں۔ مکلہ سے لوبان بیرونی ممالک کو جاتا ہے۔

۴۔ اقلیم مہرہ :- جو حضر موت کے مشرق میں واقع ہے۔ یہاں کے اونٹ مشہور ہیں۔ جنہیں قبیلہ مہرہ کی نسبت کر کے اہل مہرہ کہتے ہیں۔ یہاں کے باشندوں کی غذا عموماً مچھلی ہے۔

۵۔ اقلیم عمان :- جو مہرہ سے متصل بحر ہند بحر عمان کے ساحل سے ملتی ہے۔ اس کے مشہور شہروں میں سے مسقط اور صحار ہیں۔ یہاں کے باشندے عموماً خوارج باضیہ ہیں۔

۶۔ اقلیم الاحساء :- جسے بحرین بھی کہتے ہیں کیونکہ یہ بحر فارس و بحر عمان کے ساحل پر واقع ہے۔ اس طرف سے جزائر میں موتیوں کے مفاص ہیں۔ اسکے مشہور شہروں میں سے فطیف، ہفوف اور ہجر ہیں۔ یہاں کے باشندے عموماً افضی تہرائی ہیں۔

۷۔ اقلیم نجد :- جو حجاز کے مشرق اور صحرائے شام کے جنوب میں ہے۔ اسی اقلیم کی نسبت حدیث شریف میں آیا ہے کہ یہاں سے شیطان کا سینگ نکلے گا۔ یہ پیشین گوئی محمد بن عبد الوہاب اور فرقہ وہابیہ کے ظہور سے پوری ہو گئی۔ اسی اقلیم کے شمالی حصے میں حرب داحس اور حرب بسوس وقوع میں آئیں۔ جن میں سے ہر ایک چالیس سال تک جاری رہی۔ وہابیہ کا دار السلطنت ریاض ہے۔

۸۔ اقلیم الاحقاف :- جو عمان و اجساء و نجد و حضر موت و مہرہ کے درمیان میں ایک وسیع بے آباد صحرا ہے۔ اس کا حال معلوم نہیں۔ حضرت ہود علیہ السلام کی قبر مبارک حضر موت کے متصل احقاف ہی میں ہے۔

پیداوار

یمن وغیرہ میں بن کے پیڑ اور صمغ عربی کے درخت (اقاقیا) ہوتے ہیں حضر موت میں نباتات عطریہ اور مسمومات اور عود قاقلی ہوتا ہے۔ کھجور، کپاس، مکئی اور چاول یمن میں خصوصیت سے ہوتے ہیں۔ سنا جنوبی حجاز اور تمامہ میں ہوتی ہے۔ بلستان مکہ مشرفہ کے قریب اور حنا مغربی ساحل پر پائی جاتی ہے۔ نجد کے گھوڑے اور مہرہ کے اونٹ مشہور ہیں۔ گدھے، دنبے، بکریاں اور مویشی کثرت سے ہیں۔ عرب میں وحوش میں سے شتر مرغ، چیتا، پلنگ، سیاہ گوش اور کفتار ہیں۔

دوسرا مقدمہ

عرب کی تاریخ قدیم پر طائرانہ نظر

زمانہ قدیم میں طوفان نوح کے بعد جزیرہ عرب میں سام بن نوح کی نسل کے لوگ آباد تھے۔ چنانچہ بنو یعر ب بن قحطان بن عامر بن شالخ بن ارفخشذ بن سام یمن میں بستے تھے۔ بنو جرہم بن قحطان اور بنو عملیق بن لوذ بن سام حجاز میں رہتے تھے۔ بنو طسم بن لوذ اور بنو جدیس بن عامر بن آرم بن سام یمامہ میں بحرین تک پھیلے ہوئے تھے۔ قوم عاد بن عوز بن آرم شحر و عمان و حضر موت کے مابین احقاف میں آباد تھی۔ اس قوم کی طرف اللہ تعالیٰ نے حضرت ہود علیہ السلام کو بھیجا تھا۔ قوم ثمود بن جاثر بن آرم حجاز و شام کے درمیان حجر میں آباد تھی۔ انکی طرف حضرت صالح علیہ السلام بھیجے گئے تھے۔

ایک زمانہ گزرنے پر عاد و ثمود و جدیس و عمالیق و جرہم فنا ہو گئے۔ اس واسطے ان کو عرب باندہ بولتے ہیں۔ ان میں سے جو باقی رہے وہ حضرت اسماعیل علیہ السلام کی اولاد میں مل جل گئے۔ حضرت اسماعیل علیہ السلام کی شادی قبیلہ جرہم میں ہوئی تھی اس واسطے ان کی اولاد کو عرب مستعربہ کہتے ہیں اور بنو قحطان کو عرب عاربہ یعنی اصلی عرب بولتے ہیں۔ القصہ مذکورہ بالا تباہی و ختلاط کے بعد عرب میں دو بڑے قبیلے رہ گئے۔ بنو قحطان اور بنو عدنان (بنو اسماعیل) ان دونوں کی بہت سی شاخیں تھیں۔ اب عرب کا بڑا حصہ خاندان اسماعیل سے ہے۔ اور خود حضور سید المرسلین ﷺ بھی اسی خاندان سے ہیں۔

قدیم الایام سے عربوں کی تجارت مصر و شام کے ساتھ تھی۔ چنانچہ جب بھائیوں نے حضرت یوسف علیہ السلام کو کنوئیں میں گرا دیا تو انہوں نے دیکھا کہ گلعاد سے اسماعیلیوں کا قافلہ آ رہا ہے۔ جن کے اونٹوں پر ادویہ و بلسان و مرلدے ہوئے ہیں اور وہ مصر کو جا رہے ہیں (۱)۔ یہ چیزیں لاشوں کے معطر بنانے میں مصریوں کے کام آیا کرتی تھیں۔ اس کے مدتوں بعد وہ اہائی صورت کے ساتھ موبیشیوں اور ادویہ اور بیش بہا پتھروں اور سونے کی تجارت کرتے دیکھے جاتے ہیں۔ (۲) قرون ماضیہ میں عربوں پر بہت سے بیرونی حملے ہوئے۔ مگر وہ کسی کے ماتحت نہ رہے۔ چنانچہ مصری فاتح شیشک ان کو زیر نہ کر سکا۔ قیروش فارسی (متوفی ۵۲۹ قبل مسیح) نے عرب کے شمالی حصے کے بعض عربوں کو مغلوب کیا۔ مگر مورخ ہیرودوتس (متوفی ۴۲۴ قبل مسیح) ہمیں یقین دلاتا ہے کہ دارہشلسپ (جس نے سلطنت فارس کی توسیع کی تھی) کے عہد میں عرب خراج سے بری تھے۔ سخت نصر باہلی نے ان پر حملہ کیا۔ اور ان کے بہت سے شہر فتح کئے۔ مگر غنیمت لے کر

اپنے وطن کو چلا آیا۔ (۳) سکندر اعظم کا جانشین انطیغونس (متوفی ۳۰۱ قبل مسیح) ان پر حملہ آور ہوا۔ مگر اسے ان کے ساتھ ان ہی کی شرائط پر صلح کرنی پڑی۔ رومی فاتح پوپے (مولود ۱۰۶ قبل مسیح) نے ملک عرب کے ایک حصے کو تاخت و تاراج کیا۔ مگر اس کی فوج پسپا ہوئی تو عربوں نے شدت سے تعاقب کیا۔ اور وہ کچھ عرصے تک شام میں رومیوں کو تنگ کرتے رہے۔ ولادت مسیح سے تقریباً ۲۳ سال پہلے رومی سپہ سالار ایوس گالس عمیرہ قلمزوم تک آیا۔ اس نے چاہا کہ عرب کو فتح کر لے مگر ناکام رہا۔ طراجان رومی نے ۱۲۰ء کے قریب ان پر حملہ کیا اور شہر حجر کا محاصرہ کر لیا مگر وعدہ ڈال دیا اور مکیوں کے جھنڈ کے سبب سے اس کا لشکر کامیاب نہ ہوا۔ جب وہ حملہ کرتے تو یہی آفتیں پیش آئیں۔ ۲۰۰ء کے قریب سیواروس رومی نے لشکر کثیر اور سامان حرب کے ساتھ شہر حجر کا دوبارہ محاصرہ کیا مگر لشکر و شاہ کے درمیان ایک بے وجہ تنازع نے شاہ کو محاصرہ اٹھا لینے پر مجبور کر دیا۔ (۴) شاہ فارس شاہ پور نے ذوالاکتاف نے عرب پر حملہ کیا۔ تو خزین و حجر و یمامہ میں کشت و خون کرتا، وادئینہ تک پہنچ گیا۔ سرداران عرب جو گرفتار ہو کر آتے تھے۔ وہ ان کے مونڈھے نکال دیتا تھا۔ اس لئے اسے ذوالاکتاف کہتے تھے۔ (۵) مگر اسی بادشاہ نے ۳۶۰ء کے قریب نکریت پر جو خود مختار عربوں کا ایک مضبوط قلعہ تھا۔ حملہ کیا تو ناکام رہا۔ (۶) دسویں صدی قبل مسیح میں یمن میں ملوک حمیر بن سبا میں سے ایک فاسق خبیث بادشاہ مالک نام تھا۔ وہ باکرہ عورتوں کو بلا کر ان کی آبروریزی کرتا تھا۔ چنانچہ اس نے اپنی چچا زاد بہن بلقیس سے بھی یہی ارادہ ظاہر کیا۔ بلقیس نے کہا میرے محل میں آجانا۔ اور اس کے قتل کرنے کے لئے اپنے اقرباء میں سے دو آدمی مقرر کئے۔ جب وہ محل میں داخل ہوا۔ تو ان آدمیوں نے اسے قتل کر ڈالا۔ اہل یمن نے اسی سبب سے بلقیس کو اپنا حکمران بنایا۔ ورنہ وہ عورت کی حکومت کو پسند نہ کرتے تھے۔ یہ وہی بلقیس ہے جس کا قصہ قرآن مجید میں مذکور ہے۔ بلقیس کے بعد خاندان حمیر کے بہت سے بادشاہ یکے بعد دیگرے تخت یمن پر متمکن ہوئے۔ جب اہل یمن نے خدا تعالیٰ کی نافرمانی کی۔ تو ان پر سیل عرم بھیجا گیا۔ جس سے ان کے باغات و غیرہ برباد ہو گئے۔ جیسا کہ قرآن مجید میں وارد ہے وہ رزق و معاش کی تلاش میں مختلف اطراف کی ہجرت کر کے چلے گئے۔ چنانچہ بلعم بن عدی کی ایک جماعت خراسان کی طرف نکلی۔ انہوں نے دریائے فرات کے قریب شہر حیرہ کی بنا ڈالی۔ جو بعد میں اسی خاندان کا دارالسلطنت رہا۔ ملوک حمیرہ مناظرہ ۶۳۴ء تک اکاسرہ کی طرف سے عراق پر گورنر ہوتے رہے۔ اس کے بعد اسلام کا تسلط ہو گیا۔ بلعم کی طرح بلعم بن عدی کی ایک جماعت ہجرت کر کے دمشق کے متصل ایک چشمہ پر جسے غسان کہتے تھے جا تری۔ وہ آخر کار شام کے حکمران بن گئے۔ ملوک غسان جنہیں مورخین عرب عرب متنصرہ سے تعبیر کرتے ہیں۔ قیصرہ روم کی

طرف سے قریباً ۲۰۰ء سے ۲۳۶ء تک ملک شام میں حکمرانی کرتے رہے۔ اس خاندان کا آخری بادشاہ جبکہ بن ابہم تھا۔ جو بھاگ کر قیصر کے ہاں چلا گیا تھا۔ اس کے بعد یہ ملک عمر فاروق رضی اللہ تعالیٰ عنہ کے عہد میں مسلمانوں کے قبضے میں آ گیا۔ یہ قحطان میں سے قبیلہ ازد کے دو بھائی اوس و خزرج مدینہ میں آئے۔ انصار ان ہی کی اولاد میں سے ہیں۔ قحطانیوں میں سے بعض اندرون جزیرہ عرب میں چلے گئے چنانچہ ملوک کندہ نے نجد میں اپنی سلطنت قائم کی۔ ان کے علاوہ عرب میں اور متفرق ملوک تھے جن کے ذکر کی یہاں چنداں ضرورت نہیں۔

سبیل عرم کے بعد جو لوگ یمن میں رہ گئے ان پر یہ قحطان بدستور حکمرانی کرتے رہے ان بادشاہوں میں سے ایک کا نام شمر ابن افریقیس بن ابرہہ تھا کہتے ہیں کہ شمر مذکور بڑا عالی ہمت تھا۔ اس نے عراق پر لشکر کشی کی۔ اور اسے فتح کر کے چین کی طرف روانہ ہوا۔ راستے میں جب وہ صغد میں پہنچا تو اس نواح کے باشندے ایک مقام میں پناہ گزین ہو گئے۔ شمر نے چاروں طرف سے محاصرہ کر کے ان کو قتل کیا۔ اور اس مقام کو کھدوا کر ویران کر دیا۔ اس واسطے اس مقام کو شمر کند کہتے تھے۔ جسے عرب 'معراب کر کے سمر قند بولتے تھے۔ شمر وہاں سے چین کی طرف بڑھا مگر وہ اور اس کی فوج پیاس سے ہلاک ہو گئی۔ (۷) تابع (۸) یمن میں سے تیان اسعد ابو کرب تھا۔ وہ بلاد مشرق کو فتح کر کے واپس آتا ہوا مدینہ میں اترا۔ جہاں وہ جاتا ہوا اپنے بیٹے کو چھوڑ گیا تھا۔ مگر اس کو کسی نے ناگمان قتل کر دیا تھا۔ اس لئے تبع مذکورہ نے مدینہ اور اہل مدینہ کو تباہ کرنا چاہا۔ مگر یہود بنی قریظہ کے دو عالموں نے تبع کو منع کیا۔ اس نے وجہ دریافت کی۔ تو عالموں نے کہا کہ آخر زمانہ میں قریش میں سے ایک پیغمبر پیدا ہو گا۔ جس کی ہجرت اسی شہر مدینہ کی طرف ہو گی۔ وہ یہ سن کے باز آیا اور اس نے مذہب یہود اختیار کر لیا۔

تبع مذکورہ مدینہ سے اپنے وطن یمن کی طرف روانہ ہوا راستے میں اس نے مکہ میں چھ دن قیام کیا۔ اور طواف کر کے کعبہ پر بردیمانی چڑھائی۔ یہ تبع پہلا شخص ہے جس نے سب سے پہلے کعبہ اللہ پر پردہ چڑھایا۔ مکہ سے وہ یمن میں آیا۔ دونوں عالم اس کے ساتھ تھے۔ اس نے اپنی قوم یعنی حمیر کو یہودیت کی دعوت دی۔ حمیر اس وقت تک بت پرست تھے۔ انہوں نے تبع کی دعوت سے آخر کار مذہب یہود اختیار کر لیا۔

تیان اسعد کے بعد اس کے بیٹے حسان کو عمرو بن تیان اسعد نے ملک کے لالچ میں قتل کر دیا۔ عمرو مذکور بھی جلدی ہلاک ہو گیا۔ اور حمیر کی سلطنت کا شیرازہ پراگندہ ہو گیا۔ لخلیجہ نیوف ذوشاتر جو شاہی خاندان میں سے نہ تھا ان کا بادشاہ بن بیٹھا۔ وہ فاسق خبیث تھا۔ اپنائے ملوک سے لواطت کیا کرتا تھا تاکہ وہ بادشاہ نہ بن جائیں کیونکہ اس زمانے میں عرب کی عادت تھی کہ ایسے

شہزادے کو بادشاہ نہ بناتے تھے۔ زرعد بن تیان اسعد اپنے بھائی حسان کے قتل کے وقت بچہ ہی تھا۔ وہ بہت خوبصورت تھا۔ اس کے سر کے بال پیٹھ پر پہنچتے تھے۔ اس واسطے اس کا لقب ذونواس تھا خوبصورتی کے سبب سے لوگ اسے یوسف کہا کرتے تھے۔ ذوشاتر نے اسے بلا بھجا۔ ذونواس سمجھ گیا اور ایک تیز چھری جوتے میں پاؤں تلے چھپا کر لے گیا۔ جب وہ خلوت میں پہنچا تو اسی چھری سے ذوشاتر کا کام تمام کر دیا۔ یہ شجاعت دیکھ کر حمیر نے ذونواس ہی کو اپنا بادشاہ تسلیم کر لیا۔ اہل نجران اس وقت عیسائی تھے۔ ذونواس لشکر سمیت نجران میں گیا۔ اور اس نے اہل نجران کو یودیت کی دعوت دی۔ ذونواس نے ایک خندق کھدوا کر آگ سے بھر دی۔ جو لوگ یودی ہونے سے انکار کرتے وہ ان کو آگ میں گرادیتا تھا۔ قرآن کریم میں اسی ذونواس اور اس کے اصحاب کو سورہ بروج میں اصحاب الاخدود کہا گیا ہے۔ نجران کے عیسائیوں میں سے ایک شخص دوس ذوثعلبان قیصر روم جستینین (متوفی ۶۵۶۵ء) کے پاس پہنچا۔ اور اسے سب ماجرا کہہ سنایا۔ قیصر نے جواب دیا کہ تمہارا ملک ہم سے بہت دور ہے۔ ہم شاہ حبشہ نجاشی کو جو عیسائی ہے تمہاری مدد کے لئے لکھ دیتے ہیں۔ چنانچہ دوس قیصر کا نامہ نجاشی کے پاس لایا۔ نجاشی نے اپنے ایک امیر اریاط کو لشکر جراردے کر دوس کے ساتھ روانہ کیا۔ اس لشکر میں ابرہہ اشرم بھی تھا۔ ذونواس کو شکست ہوئی۔ وہ بدین خیال کہ مبادا دشمن کے ہاتھ گرفتار ہو جائے ۶۵۲۸ء میں سمندر میں ڈوب کر مر گیا۔ اریاط ۶۵۲۹ء سے ۶۵۳۹ء تک یمن میں حکمران رہا۔ وہ کمزوروں پر تعدی کیا کرتا تھا۔ اس لئے بہت سی رعیت اس کے خلاف ابرہہ سے مل گئی۔ ابرہہ نے اریاط سے کہا کہ ہم دونوں سمجھ لیں۔ چنانچہ دونوں لڑنے لگے۔ ابرہہ نے پس پشت ایک غلام مقرر کیا تھا۔ جب اریاط نے حربہ مارا تو ابرہہ کی پیشانی پر پڑا اور اس کی آنکھ ناک اور ہونٹ کاٹ دیئے۔ اسی سبب سے اس کو ابرہہ اشرام کہتے ہیں۔ یہ دیکھ کر اس غلام نے ابرہہ کی پشت کی طرف سے نکل کر اریاط کو قتل کر ڈالا۔ اس طرح حبشہ اور یمن نے ابرہہ کو بادشاہ تسلیم کر لیا۔ نجاشی یہ حال سن کر ابرہہ پر ناراض ہوا۔ مگر ابرہہ نے معافی مانگ کر اس کو راضی کر لیا۔ اسی ابرہہ نے صنعاء میں ایک گرجا بنایا تھا۔ تاکہ عرب بجائے کعبۃ اللہ کے اس کا طواف کیا کریں۔ مگر بوکنانہ میں سے ایک شخص نے اس میں بول و براز کر دیا۔ اس پر ابرہہ ہاتھی لے کر خانہ کعبہ کو ڈھانے آیا۔ مگر وہ اور اس کی فوج تباہ ہو گئی۔ یہ قصہ اصحاب فیل قرآن مجید میں مذکور ہے۔ حضور ختم المرسلین ﷺ کا تولد شریف اس واقعہ کے پچھن دن بعد ہوا۔

ابرہہ کے بعد اس کا بیٹا یکسوم تخت یمن پر بیٹھا۔ مگر جلد ہی ہلاک ہو گیا۔ پھر یکسوم کا بھائی مسروق تخت نشین ہوا۔ اہل یمن اجنبیوں کی حکومت سے تنگ آئے ہوئے تھے۔ اس لئے سیف بن ذی یزن حمیری قیصر روم کے پاس گیا اور اپنے ملک کو غیروں کی غلامی سے آزاد کرنے کے

ہیں۔ اگر حضور نبی امی بانی ہودامی کی نبوت دنیا میں ظاہر نہ ہوتی۔ تو تمام انبیائے سابقین علی نبینا وعلیہم الصلوٰۃ والسلام کی نبوتیں باطل ہو جاتیں اور وہ تمام بشارتیں ناتمام رہ جاتیں۔ پس دنیا میں حضور اقدس ﷺ کی تشریف آوری نے تمام انبیائے سابقین علیہم السلام کی نبوتوں کی تصدیق فرما دی۔ (۴) جس طرح رسول کریم ﷺ بل جاء بالحق وصدق المرسلین کا نور از بہر منبع انوار الانبیاء تھا۔ اسی طرح آپ کے جسم اطہر کا مادہ بھی لطیف ترین اشیاء سے تھا۔ چنانچہ حضرت کعب احبار سے منقول ہے۔ (۵) کہ جب اللہ تعالیٰ نے حضرت محمد ﷺ کو پیدا کرنا چاہا۔ تو جبرائیل کو حکم دیا کہ سفید مٹی لاؤ۔ پس جبرائیل بہشت کے فرشتوں کے ساتھ اترے اور حضرت کی قبر شریف کی جگہ سے مٹھی بھر خاک سفید چمکتی دکتی اٹھالائے۔ پھر وہ مشیت خاک سفید بہشت کے چشمہ کسیمی پانی سے گوندھی گئی۔ یہاں تک کہ سفید موتی کی مانند ہو گئی۔ جس کی بڑی شعاع تھی بعد ازاں فرشتے اسے لے کر عرش و کرسی کے گرد اور آسمانوں اور زمیں میں پھرے یہاں تک کہ تمام فرشتوں نے آپ (روح انور و مادہ اطہر) کو آدم علیہ السلام کی پیدائش سے پہلے پہچان لیا۔ (۶) **بَلْ جَاءَ بِالْحَقِّ وَصَدَقَ الْمُرْسَلِينَ**۔

جب اللہ تعالیٰ نے حضرت آدم علیہ الصلوٰۃ والسلام کو پیدا کیا۔ تو اپنے حبیب پاک کے نور کو ان کی پشت مبارک میں بطور ودیعت رکھا۔ اس نور کے انوار ان کی پیشانی میں یوں نمایاں تھے جیسے آفتاب آسمان میں اور چاند اندھیری رات میں۔ اور ان سے عہد لیا گیا کہ یہ نور انوار پاک پشتوں سے پاک رحموں میں منتقل ہوا کرے۔ اسی واسطے جب وہ حضرت حواء علیہا السلام سے مقاربت کا ارادہ کرتے، تو انہیں پاک و پاکیزہ ہونے کی تاکید فرماتے یہاں تک کہ وہ نور حضرت حواء علیہا السلام کے رحم پاک میں منتقل ہو گیا اس وقت وہ انوار جو حضرت آدم علیہ السلام کی پیشانی میں تھے حضرت حواء کی پیشانی میں نمودار ہوئے۔ ایام حمل میں حضرت آدم علیہ السلام نے پیاس ادب و تعظیم حضرت حواء سے مقاربت ترک کر دی۔ یہاں تک کہ حضرت شیث علیہ السلام پیدا ہوئے۔ تو وہ نور ان کی پشت میں منتقل ہو گیا۔ یہ حضور علیہ الصلوٰۃ والسلام کا معجزہ تھا کہ حضرت شیث علیہ السلام اکیلے پیدا ہوئے۔ آپ کے بعد ایک بطن میں جوڑا (لڑکا لڑکی) پیدا ہوتا رہا اس طرح یہ نور پاک پاک پشتوں سے پاک رحموں میں منتقل ہوتا ہوا حضور علیہ الصلوٰۃ والسلام کے والد ماجد حضرت عبد اللہ تک پہنچا۔ اور ان سے بناء بر قول اصح ایام تشریق میں جمعہ کی رات کو آپ کی والدہ ماجدہ حضرت آمنہ کے رحم پاک میں منتقل ہوا۔

اسی نور کے پاک و صاف رکھنے کے لئے اللہ تعالیٰ نے حضرت کے تمام آباؤ اہمات کو شرک و کفر کی نجاست اور زنا کی آلودگی سے پاک رکھا ہے اسی نور کے ذریعہ سے حضرت کے تمام

آباؤ اجداد نہایت حسین و مرجع خلاق تھے۔ اسی نور کی برکت سے حضرت آدم علی نبینا و علیہ الصلوٰۃ والسلام ملائک کے مبعود بنے اور اسی نور کے وسیلہ سے ان کی توبہ قبول ہوئی۔ اسی کی برکت سے حضرت نوح علی نبینا و علیہ الصلوٰۃ والسلام کی کشتی طوفان میں غرق ہونے سے بچی۔ اسی نور کی برکت سے حضرت ابراہیم علی نبینا و علیہ الصلوٰۃ والسلام پر آتش نمرود گلزار ہو گئی۔ اور اسی نور کے طفیل سے حضرات انبیائے سابقین علی نبینا و علیہم الصلوٰۃ والسلامات پر اللہ تعالیٰ کی عنایات بے غائب ہوئیں۔

جب آنحضرت ﷺ غزوہ تبوک سے واپس تشریف لائے تو حضرت عباس رضی اللہ تعالیٰ عنہ نے حضور علیہ الصلوٰۃ والسلام کی اجازت سے آپ کی مدح میں چند اشعار عرض کئے۔ (۱) جن میں مذکور ہے کہ کشتی نوح کا طوفان سے بچنا اور حضرت ابراہیم علیہ السلام پر آتش نمرود کا گلزار ہو جانا حضور کے نور ہی کی برکت سے تھا۔ حضرت امام الائمہ ابو حنیفہ نعمان بن ثابت تابعی کو فی رضی اللہ تعالیٰ عنہ حضور رسول اکرم ﷺ کی مدح میں یوں فرماتے ہیں (۲) :-

اَنْتَ الَّذِي لَوْ لَاكَ مَا خَلِقَ امْرَاً	كَلَاً وَلَا خَلِقَ الْوَرَى لَوْ لَا كَا
اَنْتَ الَّذِي مِنْ نُورِكَ لِلْبَدْرِ السَّنَا	وَالشَّمْسُ مُشْرِقَةٌ بِنُورِ بَهَا كَا
اَنْتَ الَّذِي لَمَّا تَوَسَّلَ اَدَمُ	مِنْ زَلَّةٍ بِكَ فَازَ وَهُوَ اَبَا كَا
وَبِكَ الْخَلِيلُ دَعَا فَعَادَتْ نَارُهُ	بَرْدًا وَقَدْ خَمِدَتْ بِنُورِ سَنَا كَا
وَدَعَاكَ اَيُّوبُ لِضُرِّ مَمَّةٍ	فَاَزِيلَ عَنْهُ الضُّرُجَيْنِ دَعَا كَا
وَبِكَ الْمَسِيحُ اَتَى بِشِيرًا مُخْبِرًا	بِصِفَاتِ حُسْنِكَ مَا دِحَا لِعُلَا كَا
كَذَلِكَ مُوسَى لَمْ يَزَلْ مُتَوَسِّلًا	بِكَ فِي الْقِيَمَةِ مُحْتِمًا بِحِمَا كَا
وَالنَّبِيَّاءُ وَكُلُّ خَلْقٍ فِي الْوَرَى	وَالرُّسُلُ وَالْمَلَائِكُ تَحْتَ لِيَا كَا

آپ کی کی وہ مقدس ذات ہے کہ اگر آپ نہ ہوتے تو ہرگز کوئی آدمی پیدا نہ ہوتا۔ اور نہ کوئی مخلوق پیدا ہوتی۔ آپ وہ ہیں کہ آپ کے نور سے چاند کو روشنی ہے اور سورج آپ ہی کے نور سے چمک رہا ہے آپ وہ ہیں کہ جب آدم نے لغزش کے سبب سے آپ کا وسیلہ پکڑا تو وہ کامیاب ہو گئے۔ حالانکہ وہ آپ کے باپ ہیں آپ ہی کے وسیلہ سے خلیل نے دعا مانگی تو آپ کے روشن نور سے آگ ان پر ٹھنڈی ہو گئی اور بچ گئی۔ اور ایوب نے اپنی مصیبت میں آپ ہی کو پکارا تو اس پکار نے پر ان کی مصیبت دور ہو گئی۔ اور مسیح آپ ہی کی بشارت اور آپ ہی کی صفات حسنہ کی خبر دیتے اور آپ کی مدح کرتے ہوئے آئے۔ اسی طرح موسیٰ آپ کا وسیلہ پکڑنے والے اور قیامت میں آپ کے سبزہ زار میں پناہ لینے والے رہے اور انبیاء اور مخلوقات میں سے ہر مخلوق اور پیغمبر اور مرثیے آپ کے جھنڈے تلے ہوں گے۔

مولانا جامی رحمتہ اللہ علیہ یوں فرماتے ہیں:-

وصلی اللہ علی نور کزوشد نور ہا پیدا
 زمین از حب او ساکن فلک در عشق او شیدا
 محمد احمد و محمود دے را خالقش بستود
 کزوشد بودہر موجود زو شد دیدہا بینا
 اگر نام محمد را نیار دے شفیع آدم
 نہ آدم یافتے توبہ نہ نوح از غرق نجینا
 نہ ایوب از بلا راحت نہ یوسف حشمت و جاہت
 نہ عیسیٰ آل مسیحا دم نہ موسیٰ آل ید بیضا



حالات نسب و ولادت شریف تابعثت شریف

حضور علیہ الصلوٰۃ والسلام کا سلسلہ نسب یہ ہے۔ سیدنا محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرۃ بن کعب بن لوی بن غالب بن فہر بن مالک بن نصر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان۔ اور عدنان حضرت اسماعیل بن خلیل اللہ کی اولاد سے ہیں۔

خاندانی شرافت و سیادت

رسول اللہ ﷺ کا خاندان عرب میں ہمیشہ سے ممتاز و معزز چلا آتا تھا۔ نضر (یا فہر) کا لقب قریش تھا۔ اس وجہ سے اس کی اولاد کو قریشی اور خاندان کو قریش کہنے لگے اور اس سے اوپر والے کنانی کہلائے۔ قریش کی وجہ تسمیہ میں بہت سے مختلف اقوال ہیں جن کے ایراد کی اس مختصر میں گنجائش نہیں۔ صحیح بخاری میں ہے کہ رسول اللہ ﷺ نے فرمایا کہ ”میں بنی آدم کے بہترین طبقات سے بھیجا گیا۔ ایک قرن بعد دوسرے قرن کے یہاں تک کہ میں اس قرن سے ہوا۔ جس سے کہ ہوا۔“ حدیث مسلم میں ہے کہ اللہ تعالیٰ نے حضرت اسماعیل کی اولاد میں سے کنانہ کو برگزیدہ بنایا۔ اور کنانہ میں سے قریش کو اور قریش میں سے بنی ہاشم کو بنی ہاشم میں سے مجھ کو برگزیدہ بنایا۔ اسی طرح ترمذی شریف میں بہ سند حسن آیا ہے کہ اللہ تعالیٰ نے خلقت کو پیدا کیا تو مجھ کو ان کے سب سے اچھے گروہ میں بنایا۔ پھر قبیلوں کو چنا، تو مجھ کو سب سے اچھے قبیلے میں بنایا۔ پھر گھروں کو چنا، تو مجھے ان کے سب سے اچھے گھر میں بنایا۔ پس میں روح و ذات اور اصل کے لحاظ سے ان سب سے اچھا ہوں۔ کسی نے کیا اچھا کہا ہے:-

لَمْ يَخْلُقِ الرَّحْمَنُ مِثْلَ مُحَمَّدٍ اَبَدًا وَّ عَلِمَ اَنَّهُ لَا يَخْلُقُ
خدا نے حضرت محمد کا مثل کبھی پیدا نہیں کیا اور مجھے علم ہے کہ وہ آپ کا مثل پیدا نہ

کرے گا۔

نضر کے بعد فہر اپنے وقت میں رئیس عرب تھا۔ اس کا ہم عصر حسان بن عبد کلال حمیری چاہتا تھا کہ کعبہ کے پتھر اٹھا کر یمن میں لے جائے۔ تاکہ حج کے لئے وہیں کعبہ بنا دیا جائے۔ جب وہ اس ارادے سے حمیر وغیرہ کو ساتھ لے کر یمن سے آیا۔ اور مکہ سے ایک منزل پر مقام نخلہ میں اترا۔ تو فہر نے قبائل عرب کو جمع کر کے اس کا مقابلہ کیا۔ حمیر کو شکست ہوئی۔ حسان گرفتار ہوا اور تین برس کے بعد فدیہ دے کر رہا ہوا۔ اس واقعہ سے فہر کی ہیبت و عظمت کا سکہ عرب کے دلوں پر جم گیا۔

فہر کے بعد قصی (۱) بن کلاب نے نہایت عزت و اقتدار حاصل کیا۔ قصی مذکور آنحضرت ﷺ کے جد خاس ہیں۔ ان کا اصلی نام زید تھا۔ کلاب کی وفات کے بعد ان کی والدہ فاطمہ نے بنو عذرہ میں سے ایک شخص ربیعہ بن حزام سے شادی کر لی تھی۔ وہ فاطمہ کو اپنی ولایت یعنی ملک شام کو لے گیا۔ فاطمہ اپنے ساتھ زید کو بھی لے گئی۔ چونکہ زید ابھی بچہ ہی تھے اور اپنے وطن مالوف سے دور جا رہے تھے اس لئے ان کو قصی (تصغیر اقصیٰ بہ بعید) کہنے لگے۔ جب قصی جوان ہو گئے تو پھر مکہ میں اپنی قوم میں آ گئے۔ اور وہیں حلیل خزاعی کی بیٹی سے شادی کر لی۔ حلیل اس وقت کعبہ کا متولی تھا۔ اس کے مرنے پر تولیت قصی کے ہاتھ آئی۔ اس نے خزاعہ کو بیت المال سے نکال دیا۔ اور قریش کو گھاٹیوں پہاڑیوں اور وادیوں سے جمع کر کے مکہ کے اندر اور باہر آباد کیا۔ اس وجہ سے قصی کو مجتمع بھی کہتے ہیں۔

قصی نے کئی کارہائے نمایاں کئے۔ چنانچہ ایک کمیٹی گھر قائم کیا جسے دار الندوہ کہتے ہیں۔ مہمات امور میں مشورے یہاں کرتے۔ لڑائی کے لئے جھنڈا یہیں تیار ہوتا۔ نکاح اور دیگر تقریبات کی مراسم یہیں ادا کرتے۔ حرم کی وفات و سقایت (۲) کا منصب بھی قصی ہی نے قائم کیا۔ چنانچہ موسم حج میں قریش کو جمع کر کے یہ تقریر کی۔ ’تم خدا کے پڑوسی اور خدا کے گھر کے متولی ہو۔ اور حجاج خدا کے مہمان اور خدا کے گھر کے زائرین ہیں۔ وہ اور مہمانوں کی نسبت تمہاری میزبانی کے زیادہ مستحق ہیں۔ اس لئے ایام حج میں ان کے کھانے پینے کے لئے کچھ مقرر کرو۔ اس پر قریش نے سالانہ رقم مقرر کی۔ جس سے ہر سال ایام منیٰ میں غریب حاجیوں کو کھانا کھلایا جاتا تھا۔ اسقایت کے لئے قصی نے چرمی حوض بنائے جو ایام حج میں کعبہ کے صحن میں رکھے جاتے تھے۔ ان حوضوں کے بھرنے کے لئے مکہ کے کنوؤں کا پانی مشکوں میں اونٹوں پر لایا جاتا تھا۔ ان مناصب کے علاوہ قریش کے باقی شرف بھی یعنی حجابت (کعبہ کی کلید برادری و تولیت) اور لواء (علم ہدی) اور قیادت (امارت لشکر) قصی کے ہاتھ میں تھے۔ اور قصی ہی پہلے شخص ہیں جنہوں نے مزدلفہ پر روشنی کی تاکہ لوگوں کو عرفات سے نظر آجائے۔

قصی کے چار لڑکے (عبدالدار، عبدمناف، عبدالغری، عمد) اور دو لڑکیاں (نخر، برہ) تھیں۔ عبدالدار اگرچہ عمر میں سب سے بڑا تھا۔ مگر شرافت و وجاہت میں اپنے بھائیوں کے ہم پایہ نہ تھا۔ اور عبدمناف تو سب سے اشرف تھے یہ آنحضرت ﷺ کے جد رابع تھے۔ ان کا اصلی نام مغیرہ تھا۔ رسول اللہ ﷺ کے نور کی جھلک ان کی پیشانی میں ایسی تھی کہ ان کو قمر البطحا (وادی مکہ کا چاند) کہا کرتے تھے۔ جب قصی بہت بوڑھے ہو گئے تو انہوں نے عبدالدار سے کہا کہ میں تجھے تیرے بھائیوں کے برابر کرتا ہوں۔ یہ کہہ کر حرم شریف کے تمام مناصب اس کے سپرد کر دیئے قصی کی ہیبت کے سبب سے اس وقت کسی نے اعتراض نہ کیا۔ مگر قصی کے بعد جب عبدالدار اور عبدمناف کا بھی انتقال ہو چکا تو عبدمناف کے بیٹوں (ہاشم، عبدشمس، مطلب، نوفل) نے اپنا استحقاق ظاہر کیا اور چاہا کہ حرم شریف کے وظائف عبدالدار کی اولاد سے چھین لیں۔ اس پر قریش میں اختلاف پیدا ہو گیا۔ بنو اسد بنی عزیٰ اور بنو زہرہ بن کلاب اور بنو تیم بن مرہ اور بنو حارث بن فہر یہ سب بنو عبدمناف کی طرف اور بنو مخزوم اور بنو سہم اور بنو جمح اور بنو عدی بن کعب دوسری طرف ہو گئے۔ بنو عبدمناف اور ان کے احلاف نے قسمیں کھا کر معاہدہ کیا کہ ہم ایک دوسرے کا ساتھ نہ چھوڑیں گے۔ اور ایک جہتی کے اظہار کے لئے ایک پیالہ خوشبو سے بھر کر حرم شریف میں رکھا۔ اور سب نے اس میں اپنی انگلیاں ڈبوئیں۔ اس لئے ان پانچ قبائل کو مطہین کہتے ہیں۔ اسی طرح دوسرے فریق نے باہم معاہدہ کیا اور ایک پیالہ خون سے بھر کر اس میں اپنی انگلیاں ڈبو کر چاٹ لیں۔ اس لئے ان پانچ قبائل کو لعنتہ الدم (خون کے چاٹنے والے) کہتے ہیں۔ غرض ہر دو فریق لڑائی کے لئے تیار ہو گئے۔ مگر اس بات پر صلح ہو گئی کہ سقایہ ورفادہ و قیادت بنو عبدمناف کو دی جائے۔ اور حجاب و لواء و ندوہ بدستور بنو عبدالدار کے پاس رہے۔ چنانچہ ہاشم کو جو بھائیوں میں سب سے بڑے تھے۔ سقایہ ورفادہ و قیادت ملی۔ ہاشم کے بعد مطلب کو اور مطلب کے بعد عبدالمطلب اور عبدالمطلب کے بعد ابو طالب کو ملی۔ اور ابو طالب نے اپنے بھائی عباس کے حوالہ کر دی۔ قیادت عبدشمس کو دی گئی۔ عبدشمس کے بعد اس کے بیٹے امیہ کو پھر امیہ کے بیٹے حرب کو پھر حرب کے بیٹے ابو سفیان کو عطا ہوئی۔ اس لئے جنگ احد اور احزاب میں ابو سفیان ہی قائد تھا۔ جنگ بدر کے وقت وہ قافلہ قریش کے ساتھ تھا۔ اس لئے عتبہ بن ربیعہ بن عبدشمس امیر الحیش تھا۔ دارالندوہ عبدالدار کی اولاد میں رہا۔ قیہاں تک کہ عکرمہ بن عامر بن ہاشم بن عبدمناف بن عبدالدار نے حضرت معاویہ رضی اللہ تعالیٰ عنہ کے ہاتھ فروخت کر دیا۔ انہوں نے اسے دارالامارت بنالیا اور آخر کار حرم میں شامل ہو گیا۔ حجاب آج تک عبدالدار کی اولاد میں ہے۔ اور وہ بنو شیبہ بن عثمان بن اہل طلحہ بن عبد العزیٰ بن عثمان بن عبدالدار ہیں۔ لواء بھی اسی کی اولاد میں رہا۔ چنانچہ جنگ احد

میں جھنڈا ان ہی کے ہاتھ میں تھا۔ جب ایک قتل ہو جاتا تو وہ دوسرا اس کی جگہ لیتا۔ اس طرح ان کی ایک جماعت قتل ہو گئی۔

ہاشم (۳) نے منصب رفادت و سقایت کو نہایت خوبی سے انجام دیا ذی الحجہ کی پہلی تاریخ کو صبح کے وقت کعبہ سے پشت لگا کر یوں خطاب کرتے تھے۔ 'اے قریش کے گروہ تم خدا کے گھر کے پڑوسی ہو۔ خدا نے بنی اسمعیل میں سے تم کو اس کی تولیت کا شرف بخشا ہے اور تم کو اس کے پڑوس کے لئے خاص کیا ہے۔ خدا کے زائرین تمہارے پاس آرہے ہیں جو اس کے گھر کی تعظیم کرتے ہیں۔ پس وہ خدا کے مہمان ہیں۔ اور خدا کے مہمانوں کی میزبانی کا حق سب سے زیادہ تم پر ہے۔ اس لئے تم خدا کے مہمانوں اور اس کے گھر کے زائرین کا اکرام کرو۔ جو ہر ایک شہر سے تیروں جیسی لاغر اور سبک اندام اونٹنیوں پر ژولیدہ مو اور غبار آلودہ آرہے ہیں۔ اس گھر کے رب کی قسم اگر میرے پاس اس کام کے لئے کافی سرمایہ ہوتا تو میں تمہیں تکلیف نہ دیتا میں اپنے کسب حلال کی کمائی میں سے دے رہا ہوں۔ تم میں سے بھی جو چاہے ایسا کرے۔ میں اس گھر کی حرمت کا واسطہ دے کر گزارش کرتا ہوں کہ جو شخص بیت اللہ کے زائرین کو اپنے مال سے دے وہ بجز حلال کی کمائی کے نہ ہو۔' اس تقریر پر قریش اپنے حلال مالوں میں سے دیا کرتے اور دارالندوہ میں جمع کر دیتے۔

ہاشم کا اصلی نام عمرو تھا۔ علورتبہ کے سبب عمرو العلاء کہلاتے تھے۔ نہایت مہمان نواز تھے ان کا دسترخوان ہر وقت بچھا رہتا تھا۔ ایک سال قریش میں سخت قحط پڑا۔ یہ ملک شام سے خشک روٹیاں خرید کر ایام حج میں مکہ میں پہنچے۔ اور روٹیوں کا چورا کر کے اونٹوں کے گوشت کے شوربے میں ڈال کر شرید بنایا اور لوگوں کو پیٹ بھر کر کھلایا۔ اس دن سے ان کو ہاشم (روٹیوں کا چورہ کرنے والا) کہنے لگے۔

عبد مناف کے صاحبزادوں نے قریش کی تجارت کو بہت ترقی دی اور دول خارجہ کے ساتھ تعلقات پیدا کر کے ان سے کاروان قریش کے لئے فرامین حفظ و امن حاصل کئے۔ چنانچہ ہاشم نے قیصر روم اور ملک غسان اور عبد شمس نے حبشہ کے بادشاہ نجاشی سے اور نوافل نے اکاسرہ عراق سے اور مطلب نے یمن کے شاہ حمیر سے اسی قسم کے فرمان لکھوائے۔ اس کے بعد ہاشم نے قریش کے لئے سال میں دو تجارتی سفر مقرر کئے اس لئے قریش موسم سرما میں یمن و حبشہ میں اور گرما میں عراق و شام میں جاتے اور ایشیائے کوچک کے مشہور شہر انقرہ (انگورہ) تک پہنچ جاتے۔ ہاشم کی پیشانی میں نور محمدی چمک رہا تھا۔ احبار میں سے جو آپ کو دیکھتا آپ کے ہاتھ کو بوسہ دیتا۔ قبائل عرب و احبار میں سے آپ کو شادی کے پیام آتے مگر آپ انکار کر دیتے۔ ایک دفعہ

بغرض تجارت آپ ملک شام کو گئے۔ راستے میں مدینہ میں ابو عدی بن نجار میں سے ایک شخص عمرو بن زید بن لبید خزرجی کے ہاں ٹھہرے۔ اس کی صاحبزادی سلمیٰ حسن و صورت و شرافت میں اپنی قوم کی تمام عورتوں میں ممتاز تھی۔ آپ نے اس سے شادی کر لی۔ مگر عمرو نے ہاشم سے یہ عہد لیا کہ سلمیٰ (۴) جو اولاد جنے گی وہ اپنے میکے میں جنے گی۔ شادی کے بعد ہاشم شام کو چلے گئے۔ جب واپس آئے تو سلمیٰ کو اپنے ساتھ مکہ میں لے آئے۔ حمل کے آثار محسوس ہوئے تو سلمیٰ کو مدینہ میں چھوڑ کر آپ شام کو چلے گئے۔ اور وہیں غزہ (۵) میں پچیس سال کی عمر میں انتقال کیا۔ اور غزہ ہی میں دفن ہوئے سلمیٰ کے ہاں ایک لڑکا پیدا ہوا جس کے سر میں کچھ سفید بال تھے۔ اس لئے اس کا نام شیبہ رکھا گیا۔ اور شیبہ الحمد بھی کہتے تھے۔ حمد کی نسبت اس کی طرف اس امید پر کی گئی کہ اس سے افعال نیک سرزد ہوں گے۔ جس کے سبب سے لوگ اس کی تعریف کیا کریں گے۔ شیبہ سات یا آٹھ سال مدینہ ہی میں رہے۔ پھر مطلب کو خبر لگی تو بھتچے کو لینے کے لئے مدینہ میں پہنچے۔ جب مدینہ سے واپس آئے تو شیبہ کو اپنے پیچھے اونٹ پر سوار کر لیا۔ شیبہ کے کپڑے پھٹے پرانے تھے۔ جب چاشت کے وقت مکہ میں داخل ہوئے تو لوگوں نے مطلب سے پوچھا کہ یہ کون ہیں؟ مطلب نے کہا۔ یہ میرا عبد (غلام) ہے۔ اس وجہ سے شیبہ کو عبدالمطلب کہنے لگے۔ وجہ تسمیہ میں بعضوں نے اور قول بھی نقل کئے ہیں۔

مطلب کے بعد اہل مکہ کی ریاست عبدالمطلب کو ملی (۶) اور وفات و سقایت ان کے حوالہ ہوئی رسول اللہ ﷺ کا نور ان کی پیشانی میں چمک رہا تھا۔ ان سے کستوری کی سی خوشبو آتی تھی۔ جب قریش کو کوئی حادثہ پیش آتا تو عبدالمطلب کو کوہ شیبہ پر لے جاتے اور ان کے وسیلہ سے بارگاہ رب العزت میں دعا مانگتے۔ اور ایام قحط میں ان کے واسطے سے طلب باراں کرتے اور وہ دعا قبول ہوتی۔ عبدالمطلب پہلے شخص ہیں جو تخت کش کیا کرتے تھے۔ یعنی ہر سال ماہ رمضان میں کوہ حرا میں جا کر خدا کے گیان دھیان میں گوشہ نشین رہا کرتے۔ وہ موحد تھے۔ شراب و زنا کو حرام جانتے تھے۔ نکاح محارم سے اور حالت برہنگی طواف کعبہ سے منع کرتے۔ لڑکیوں کے قتل سے روکتے۔ چور کا ہاتھ کاٹ دیتے۔ بڑے مستجاب الدعوات اور فیاض تھے۔ اپنے دسترخوان سے پہاڑیوں کی چوٹیوں پر چرند پرند کو کھلایا کرتے تھے۔ اس لئے انہیں مطعم الطیر (پرندوں کو کھلانے والے) کہتے تھے۔ یہ سب کچھ نور محمدی کی برکت سے تھا۔

عبدالمطلب نے چاہ زمزم کو نئے سرے سے کھدوا کر درست کیا۔ اس کا قصہ یوں ہے کہ حضرت اسماعیل علی نبینا وعلیہ الصلوٰۃ والسلام کے بعد کعبہ کی تولیت نامت بن اسماعیل کے سپرد ہوئی نامت کے بعد نامت کا نام مضاہ بن عمرو جرہمی متولی ہوا۔ جب ہجر ہم حرم شریف کی بے حرمتی

کرنے اور کعبہ کے مال اپنے خرچ میں لانے لگے تو بنو بکر بن عبد مناف بن کنانہ اور غبشان خزاعی نے ان کو مکہ سے یمن کی طرف نکال دیا۔ اس وقت سے خزاعہ متولی ہوئے۔ خزاعہ میں سے اخیر متولی حلیل بن حبشیہ تھا۔ جس کے بعد تولیت قصی کے ہاتھ آئی جیسا کہ پہلے مزکور ہوا۔ عمرو بن حارث بن مضاض جرہمی نے جاتے وقت کعبہ کے ہر دو غزال طلائی اور حجر رکن کو زمزم میں ڈال کر اسے ایسا بند کر دیا تھا کہ مدت گزرنے پر کسی کو اس کا نشان تک معلوم نہ رہا۔ آخر کار عبدالمطلب کو خواب میں اس کے کھودنے کا اشارہ ہوا۔ عبدالمطلب کے ہاں اس وقت صرف ایک صاحبزادہ حارث تھا۔ اسی کو ساتھ لے کر کھودنے لگے۔ جب کنوئیں کا بالائی حصہ نظر آیا تو خوشی میں تکبیر کہی۔ کھودتے کھودتے ہر دو غزال اور کچھ تلواریں اور زر ہیں برآمد ہوئیں۔ یہ دیکھ کر قریش نے کہا کہ اس میں ہمارا بھی حق ہے۔ عبدالمطلب نے بجائے مقابلہ کے اس معاملہ کو قرعہ اندازی پر چھوڑا چنانچہ ہر دو غزال کا قرعہ کعبہ پر تلواروں اور زر ہوں کا قرعہ عبدالمطلب پر پڑا اور قریش کے نام کچھ نہ نکلا۔ اس طرح عبدالمطلب نے زمزم کو کھود کر درست کیا۔ اس وقت سے زمزم ہی کا پانی حاجیوں کے کام آنے لگا۔ اور مکہ کے کنوؤں کے پانی کی ضرورت نہ رہی۔

زمزم کے کھودنے میں عبدالمطلب نے اپنے معاونین کی قلت محسوس کر کے یہ منت مانی تھی کہ اگر میں اپنے سامنے دس بیٹوں کو جو ان دیکھ لوں۔ تو ان میں سے ایک کو خدا کی راہ میں قربان کروں گا۔ جب مراد بر آئی تو ایفائے نذر کے لئے دسوں بیٹوں کو لے کر کعبہ میں آئے۔ اور پجاری سے اپنی نذر کا حال بیان کیا اور کہا کہ ان دسوں پر قرعہ ڈالو دیکھو کس کا نام نکلتا ہے۔ چنانچہ ایک نے اپنے نام کا قرعہ دیا۔ ایک طرف پجاری قرعہ نکال رہا تھا۔ دوسری طرف عبدالمطلب یوں دعا کر رہے تھے:- 'یا اللہ میں نے ان میں سے ایک کی قربانی کی منت مانی تھی اب میں ان پر قرعہ اندازی کرتا ہوں، تو جسے چاہتا ہے اس کا نام نکال۔' اتفاق سے عبد اللہ کا نام نکلا۔ جو رسول اللہ ﷺ کے والد اور عبدالمطلب کے سب بیٹوں میں پیارے تھے۔ عبدالمطلب چھری ہاتھ میں لے کر ان کو قربان گاہ کی طرف لے چلے۔ مگر قریش اور عبد اللہ کے بھائی مانع ہوئے۔ آخر کار عبد اللہ اور دس اونٹوں پر قرعہ ڈالا گیا اتفاق یہ کہ عبد اللہ ہی کے نام پر قرعہ نکلا۔ پھر عبد اللہ اور بیس اونٹوں پر قرعہ ڈالا گیا مگر نتیجہ وہی نکلا۔ بڑھاتے بڑھاتے سو اونٹوں پر نوبت پہنچی تو قرعہ اونٹوں پر نکلا۔ چنانچہ عبدالمطلب نے سو اونٹ قربانی کیے اور عبد اللہ جگ گئے۔ اسی واسطے آنحضرت ﷺ نے فرمایا ہے انا ابن الزبیحین یعنی میں دوزخ (اسماعیل و عبد اللہ) کا بیٹا ہوں۔

جب عبدالمطلب اونٹوں کی قربانی سے فارغ ہوئے تو عبد اللہ کی شادی کی فکر ہوئی۔ عبد اللہ نور محمدی کے سبب کمال حسن و جمال رکھتے تھے۔ قضیہ ذبح سے اور مشہور ہو گئے قریش کی

عورتیں ان کی طرف مائل تھیں۔ مگر اللہ تعالیٰ نے ان کو پردہ عفت و عصمت میں محفوظ رکھا۔ عبدالمطلب ان کے لئے ایسی عورت کی تلاش میں تھے جو شرف نسب و حسب و عفت میں ممتاز ہو۔ اس لئے وہ ان کو بنو زہرہ کے سردار وہب بن عبد مناف بن زہرہ بن کلاب بن مرہ کے ہاں لے گئے۔ وہب کی بیٹی آمنہ زہریہ قریشیہ نسب و شرف میں قریش کی تمام عورتوں سے افضل تھیں عبدالمطلب نے وہب کو عبد اللہ کی شادی کا پیغام دیا۔ اور وہیں عقد ہو گیا۔ (۷) بعض کہتے ہیں کہ آمنہ اپنے چچا وہب کے پاس رہتی تھیں۔ عبدالمطلب نے وہب کو پیغام دیا اور نکاح ہو گیا۔ اور اسی مجلس میں خود عبدالمطلب نے وہب کی صاحبزادی ہالہ سے شادی کی۔

عبدالمطلب کے ہاں بقول ابن ہشام پانچ بیویوں سے دس لڑکے اور چھ لڑکیاں پیدا ہوئیں جن کی تفصیل یوں ہے:-

اولاد

زوجہ کا نام

سراء بنت جندب ہوازنیہ	حارث (۸)
لبنی بنت ہاجرہ خزاعیہ	ابو لہب (اصلی نام عبد العزیٰ)
فاطمہ بنت عمرو مخزومیہ	ابو طالب (اصلی نام عبد مناف) زبیر۔
	عبد اللہ (والد رسول اللہ)
	بیضاء۔ عاتکہ۔ برہ۔ امیمہ۔ اروی۔
	حزہ۔ مقوم۔ حجل۔ صفیہ۔
	عباس۔ ضرار۔
ہالہ بنت وہیب زہریہ	
تمیلہ بنت خباب خزرجیہ	

جب نور محمدی حضرت آمنہ کے رحم مبارک میں منتقل ہو گیا تو کئی عجائبات ظہور میں آئے۔ اس سال قریش میں سخت قحط سالی تھی۔ اس نور کی برکت سے زمین پر جا بجا روئیدگی کی محنلی چادر نظر آنے لگی۔ درختوں نے اپنے پھل جھکا دیئے اور مکہ میں اس قدر فراخ سالی ہوئی کہ اس سال کو سنۃ الفتح والاہتمام کہنے لگے۔ قریش کا ہر ایک چارپایہ فصیح عربی زبان میں حضرت آمنہ کے حمل کی خبر دینے لگا۔ بادشاہوں کے تخت اور مت اوندھے گر پڑے۔ مشرق و مغرب کے وحشی چرند پرند اور دریائی جانوروں نے ایک دوسرے کو خوشخبری دی۔ جن پکاراٹھے کہ حضرت کا زمانہ قریب آگیا۔ کہانت کی آمد و جاتی رہی اور رہبانیت پر خوف طاری ہوا۔ حضرت کی والدہ ماجدہ نے خواب میں سنا کہ کوئی کہہ رہا ہے 'تیرے پیٹ میں جہنم کا سردار ہے۔ جب وہ پیدا ہو تو ان کا نام محمد رکھنا۔'

حضرت عبداللہ کی وفات

جب قول مشہور کے موافق حمل شریف کو دو مہینے پورے ہو گئے تو حضرت کے دادا عبدالطلب نے آپ کے والد حضرت عبداللہ کو مدینہ میں کھجوریں لانے کے لئے بھیجا۔ حضرت عبداللہ وہاں اپنے والد کے نہال بنو عدی بن نجار میں ایک ماہ بیمار رہ کر انتقال فرما گئے۔ اور وہیں وارثانہ میں دفن ہوئے۔ بعض کہتے ہیں کہ عبدالطلب نے حضرت عبداللہ کو تجارت کے لئے شام بھیجا تھا۔ وہ واپس آتے ہوئے مدینہ میں بنو عدی میں ٹھہرے اور بیمار ہو کر یہیں رہ گئے۔ حضرت عبداللہ کا ترکہ ایک لونڈی ام ایمن برکہ حبشیہ اور پانچ اونٹ اور کچھ بحریاں تھیں۔

واقعہ اصحاب فیل

تولد شریف سے ۵۵ دن پہلے ایک واقعہ پیش آیا جو اصحاب فیل کا واقعہ کر کے مشہور ہے۔ اس واقعہ کی کیفیت بطریق اختصار یوں ہے کہ اس وقت شاہ حبشہ کی طرف سے ابرہہ یمن کا گورنر تھا۔ اس نے شہر صنعاء میں ایک کلیسا بنایا اور شاہ حبشہ کو لکھا کہ میں نے آپ کے لئے ایک بے نظیر کلیسا بنوایا ہے۔ میں کوشش کر رہا ہوں کہ عرب کے لوگ آئندہ خانہ کعبہ کو چھوڑ کر یہیں حج و طواف کیا کریں۔ جب یہ خبر عرب میں مشہور ہو گئی تو بنی کنانہ میں سے ایک شخص نے غصہ میں آکر اس کلیسا میں بول و براز کر دیا۔ یہ دیکھ کر ابرہہ آگ بگولہ ہو گیا اور اس نے قسم کھائی کہ کعبہ کی اینٹ سے اینٹ نہ مجادوں تو میرا نام ابرہہ نہیں۔ اسی وقت فوج دہا تھی لے کر کعبہ پر چڑھائی کی۔ یہاں تک کہ مقام مخمس میں جو مکہ مشرفہ سے دو میل ہے جا ترا۔ اور ایک سردار کو حکم دیا کہ اہل مکہ سے چھیڑ چھاڑ شروع کرے۔ چنانچہ وہ سردار قریش کے اونٹ اور بھیڑ بحریاں ہانک لایا جن میں دو سو اونٹ عبدالطلب بن ہاشم کے بھی تھے۔ بعد ازاں ابرہہ کی طرف سے حناطہ حمیری گیا اور عبدالطلب کو ابرہہ کے پاس لے آیا۔ ابرہہ نے عبدالطلب کا بڑا اکرام کیا اور دونوں میں بذریعہ ترجمان یہ گفتگو ہوئی۔

ابرہہ - تم کیا چاہتے ہو۔

عبدالطلب - میرے اونٹ واپس کر دو۔

ابرہہ - (متعجب ہو کر) تمہیں اونٹوں کا تو خیال ہے۔ مگر خانہ کعبہ جو تمہارا اور تمہارے

آباؤ اجداد کا دین ہے جسے میں ڈھانے آیا ہوں اس کا نام تک نہیں لیتے۔

عبدالطلب - میں اونٹوں کا مالک ہوں۔ خانہ کعبہ کا مالک اور ہے۔ وہ اپنے گھر کو چائے گا۔

ابرہہ - خانہ کعبہ مجھ سے بچ نہیں سکتا۔

عبدالمطلب۔ پھر تم جانو اور وہ۔

اس گفتگو کے بعد عبدالمطلب اپنے اونٹ لے کر مکہ میں واپس آگیا اور قریش سے کہنے لگا کہ شہر سے نکل جاؤ اور پہاڑیوں کے دروں میں پناہ لو۔ یہ کہہ کر خود چند آدمیوں کو ساتھ لے کر خانہ کعبہ میں گیا اور دروازے کا حلقہ پکڑ کر یوں دعا کی۔

لا هم ان العبد يمنع رحله فامنع دارك

لا يغلبن صليبهم ومحالهم غدو ومحالك

ان كنت تاركهم وقلبتنا فامر مابدالك

(ترجمہ) اے اللہ بندہ اپنے گھر کو چایا کرتا ہے تو بھی اپنا گھر بچا۔ ایسا نہ ہو کہ کل کو ان کی صلیب اور ان کی تدبیر تیری تدبیر پر غالب آجائے۔ اگر تو ہمارے قبلہ کو ان پر چھوڑنے لگا، تو حکم کر جو چاہتا ہے۔

ادھر عبدالمطلب یہ دعا کر کے اپنے ساتھیوں سمیت پہاڑوں کے درے میں پناہ گزیں ہوئے۔ ادھر صبح کو ابرہہ خانہ کعبہ کو ڈھانے کے لئے فوج اور ہاتھی لے کر تیار ہوا۔ جب اس نے ہاتھی کا منہ مکہ کی طرف کیا تو وہ بیٹھ گیا۔ بہترے آنکس مارے مگر نہ اٹھا۔ آخر مکہ کی طرف سے اس کا منہ موڑ کر اٹھایا تو اٹھا اور تیز بھاگنے لگا۔ غرض جب مکہ کی طرف اس کا منہ کرتے تو بیٹھ جاتا۔ اور کسی دوسری طرف کرتے تو اٹھ کر بھاگتا۔ اسی حال میں اللہ تعالیٰ نے سمندر کی طرف سے بابلوں کے غول کے غول بھجے۔ جن کے پاس کنکریاں تھیں۔ ایک ایک چونچ میں اور دو دو بنجوں میں انہوں نے کنکروں کا مینہ برسانا شروع کیا۔ جس پر کنکر گرتی ہلاک ہو جاتا۔ یہ دیکھ کر ابرہہ کا لشکر بھاگ نکلا۔ اس طرح اللہ تعالیٰ نے اپنا گھر دشمن سے بچالیا۔ قرآن مجید کی سورہ فیل میں اسی واقعہ کی طرف اشارہ ہے۔

قصہ اصحاب فیل میں دو طرح سے حضرت کی کرامت ظاہر ہے۔ ایک تو یہ کہ اگر اصحاب فیل غالب آتے تو وہ حضرت کی قوم کو قید کر لیتے اور غلام بنا لیتے۔ اس لئے اللہ تعالیٰ نے اصحاب فیل کو ہلاک کر دیا۔ تاکہ اس کے حبیب پاک پر حمل و طفولیت کی حالت میں اسیری و غلامی کا دھبہ نہ لگے۔ دوسرے یہ کہ اصحاب فیل نصاریٰ اہل کتاب تھے جن کا دین قریش کے دین سے جو بت پرست تھے یقیناً بہتر تھا۔ مگر یہ کہ حضرت کے وجود باوجود کی برکت تھی کہ اللہ تعالیٰ نے بیت اللہ شریف کی حرمت قائم رکھنے کے لئے قریش کو باوجود بت پرست ہونے کے اہل کتاب پر فتح دی۔ یہ واقعہ حضرت کی نبوت کا پیش خیمہ تھا۔ کیونکہ آپ کے دین میں اسی بیت اللہ کی تعظیم اسی کے حج اور اسی کی طرف نماز کا حکم ہوا۔

تولد شریف

جب حمل شریف کو چاند کے حساب سے پورے نو مہینے ہو گئے تو حضور اقدس ﷺ ۱۲ ربیع الاول کو دو شنبہ کے دن فجر کے وقت کہ ابھی بعض ستارے آسمان پر نظر آرہے تھے پیدا ہوئے۔ دونوں ہاتھ زمین پر رکھے ہوئے۔ سر آسمان کی طرف اٹھائے ہوئے۔ (جس سے آپ اپنے علم مرتبہ کی طرف اشارہ فرما رہے تھے) بدن بالکل پاکیزہ اور تیزبو کستوری کی طرح خوشبودار ختنہ کئے ہوئے۔ ناف بریدہ۔ چہرہ چودہویں رات کے چاند کی طرح نورانی۔ آنکھیں قدرت الہی سے سرگمیں۔ دونوں شانوں کے درمیان مہر نبوت درخشاں۔ آپ کی والدہ نے آپ کے دادا عبدالمطلب کو جو اس وقت خانہ کعبہ کا طواف کر رہے تھے بلا بھجا۔ وہ حضرت کو دیکھ کر بہت خوش ہوئے۔ اور بیت اللہ شریف میں لے جا کر آپ کے لئے صدق دل سے دعا کی اور اللہ تعالیٰ کی اس نعمت عظمیٰ کا شکر یہ ادا کیا۔ آپ کے چچا ابو لہب کی لونڈی ثویبہ نے ابو لہب کو تولد شریف کی خبر دی تو اس نے اس خوشی میں ثویبہ کو آزاد کر دیا۔

حضرت جس مہینے میں پیدا ہوئے۔ اس کا نام توربیع تھا ہی۔ مگر وہ موسم بھی ربیع (بیمار) کا تھا۔ کسی نے کیا خوب کہا ہے۔

ربیع فی ربیع، فی ربیع و نور فوق نور، فوق نور
چہرہ مبارک ۱۲، موسم ربیع ۱۲، ماہ تولد شریف ۱۲
تولد شریف کی خوشی کا ثمرہ

ابو لہب کی موت کے ایک سال بعد حضرت عباس نے خواب میں ابو لہب کو برے حال میں دیکھا۔ پوچھا تجھے کیا ملا؟ ابو لہب نے جواب دیا۔

لم الق بعدکم غیر انی سقیت فی ہذہ بعناقتی ثویبہ

(ترجمہ) تمہارے بعد مجھے کچھ آرام نہیں ملا سوائے اس کے کہ ثویبہ کو آزاد کرنے کے سبب سے مہقدار اس (مغاک میان ابہام و سبابہ) کے پانی مل جاتا ہے جسے میں پی لیتا ہوں۔

اس حدیث (۹) عروہ بن زبیر کا مطلب یہ ہے کہ ابو لہب بتا رہا ہے کہ میرے تمام اعمال رائگاں گئے سوائے ایک کے اور یہ کہ میں نے حضرت کی ولادت کی خوشی میں اپنی لونڈی ثویبہ کو آزاد کر دیا تھا۔ اس ایک عمل کا فائدہ باقی رہ گیا۔ اور وہ یوں ہے کہ اس کے بدلے ہر دو شنبہ کو ابہام و سبابہ کے درمیانی مغاک کی مقدار مجھے پانی مل جاتا ہے جسے میں انگلیوں سے چوس لیتا ہوں اور

عذاب میں تخفیف ہو جاتی ہے۔ یہ حضور رسول اللہ ﷺ کی خصوصیات سے ہے۔ ورنہ کافر کا کوئی عمل فائدہ نہ دے گا۔

فقیر تو کلی گزارش کرتا ہے کہ جب حضور علیہ الصلوٰۃ والسلام کے تولد شریف پر خوشی منانے سے ایک کافر کو یہ فائدہ پہنچا تو قیاس کیجئے کہ ایک مسلمان جو ہر سال مولود شریف کرتا اور حضور احمد مختار ﷺ کے تولد شریف پر خوشیاں مناتا ہے اس دار فانی سے رخصت ہو جائے تو اسے کس قدر فائدہ پہنچے گا۔

تولد شریف کے وقت خوارق

تولد شریف کے وقت غیب سے عجیب و غریب اور خارق عادت امور ظاہر ہوئے تاکہ آپ کی نبوت کی بنیاد پڑ جائے۔ اور لوگوں کو معلوم ہو جائے کہ آپ اللہ تعالیٰ کے برگزیدہ و پسندیدہ ہیں۔ اور ان کے نور سے حرم شریف کی پست زمین اور ٹیلے روشن ہو گئے۔ آپ کے ساتھ ایسا نور نکلا کہ مکہ مشرفہ کے رہنے والوں کو ملک شام کے قیصری محل نظر آگئے۔ شیاطین پہلے آسمانوں پر چلے جاتے اور کاہنوں کو بعض مغیبات کی خبر دے دیتے تھے۔ اور وہ لوگوں کو کچھ اپنی طرف سے ملا کر بتا دیا کرتے تھے۔ اب آسمانوں میں ان کا آنا جانا بند کر دیا گیا۔ اور آسمانوں کی حفاظت شہاب ثاقب سے کر دی گئی۔ اس طرح وحی و غیر وحی میں خلط ملط ہو جانے کا اندیشہ جاتا رہا۔ شہر مدائن میں محل کسری پھٹ گیا اور اس کے چودہ کنگرے گر پڑے۔ اس میں اشارہ تھا کہ چودہ حکمرانوں کے بعد ملک فارس خادمان اسلام کے قبضہ میں آجائے گا۔ (۱۰) فارس کے آتش کدے ایسے سرد پڑ گئے کہ ہر چند ان میں آگ جلانے کی کوشش کی جاتی تھی مگر نہ جلتی تھی۔ خیرہ سادہ جو ہمدان و قم کے درمیان چھ میل لمبا اور اتنا ہی چوڑا تھا اور جس کے کناروں پر شرک و بت پرستی ہو کرتی تھی یکا یک بالکل خشک ہو گیا۔ وادی سادہ (شام و کوفہ کے درمیان) کی ندی جو بالکل خشک پڑی تھی لبالب بہنے لگی۔

رضاعت

آنحضرت ﷺ کو آپ کی والدہ ماجدہ نے کئی دن دودھ پلایا۔ پھر ابو لہب کی آزاد کی ہوئی لونڈی ثویبہ نے چند روز ایسا ہی کیا۔ بعد ازاں حلیمہ سعدیہ نے یہ خدمت اپنے ذمہ لی۔ قریش میں دستور تھا کہ شہر کے لوگ اپنے شیر خوار بچوں کو بدوی آبادی میں بھیج دیا کرتے تھے تاکہ بچے بدوؤں میں پل کر فصاحت اور عرب کی خالص خصوصیات حاصل کریں اور مدت رضاعت کے ختم ہونے پر عوضانہ دے کر واپس لے آتے تھے۔ اس لئے نواح مکہ کے قبائل کی

بدوی عورتیں سال میں دو دفعہ ربیع و خریف میں بچوں کی تلاش میں شہر مکہ میں آتی تھیں۔ چنانچہ اس دفعہ قحط سالی میں حلیمہ سعدیہ اپنے قبیلہ کی دس عورتوں کے ساتھ اسی غرض سے شہر میں آئی۔ حلیمہ کے ساتھ اس کا شیر خوار بچہ عبد اللہ نام اس کا شوہر حارث بن عبد العزیٰ سعدی ایک دراز گوش اور ایک اونٹنی تھی۔ بھوک کے مارے نہ اونٹنی دودھ کا ایک قطرہ دیتی تھی اور نہ حلیمہ کی چھاتیوں میں کافی دودھ تھا۔ اس لئے بچہ بے چین رہتا تھا۔ اور رات کو اس کے رونے کے سبب سے میاں بیوی سو بھی نہ سکتے تھے۔ اب قسمت جاگی تو حلیمہ کو جو شرف و کمال میں مشہور تھی ایسا مبارک رضیع مل گیا کہ ساری زحمت کا فور ہو گئی۔ دیکھتے ہی دائیں چھاتی سے لگا لیا۔ دودھ نے جوش مارا حضرت نے پیا اور بائیں چھاتی چھوڑ دی جس سے حلیمہ کے بچے نے پیا۔ اس کے بعد بھی ایسا ہی ہوتا رہا۔ یہ عدل جبلی کا نتیجہ تھا۔ ڈیرے پر پہنچی تو پھر دونوں بچوں نے سیر ہو کر دودھ پیا۔ حارث نے اٹھ کر اونٹنی کو جو دیکھا تو اس کے تھن دودھ سے بھرے ہوئے تھے۔ جس سے میاں بیوی سیر ہو گئے اور رات آرام سے کئی۔ اس طرح تین راتیں مکہ میں گزار کر حضرت آمنہ کو وداع کر دیا گیا اور حلیمہ اپنے قبیلہ کو آئی۔ اس نے حضرت کو اپنے آگے دراز گوش پر سوار کر لیا۔ دراز گوش نے پہلے کعبہ کی طرف تین سجدے کر کے سر آسمان کی طرف اٹھایا گویا شکر یہ ادا کیا کہ اس سے یہ خدمت لی گئی۔ پھر روانہ ہوئی۔ اور حضرت کی برکت سے ایسی چست و چالاک بن گئی کہ قافلہ کے سب چوپائیوں سے آگے چل رہی تھی حالانکہ جب آئی تھی تو کمزوری کے سبب سے سب سے پیچھے رہ جاتی تھی۔ ساتھ کی عورتیں حیران ہو کر پوچھتی تھیں ابو ذویب کی بیٹی! کیا یہ وہی دراز گوش ہے؟ حلیمہ جواب دیتی واللہ یہ وہی ہے۔ بو سعد میں اس وقت سخت قحط تھا۔ مگر حضرت کی برکت سے حلیمہ کے مویشی سیر ہو کر آتے اور خوب دودھ دیتے۔ اور دوسروں کے مویشی بھوکے آتے اور وہ دودھ کا ایک قطرہ بھی نہ دیتے۔ اس طرح حلیمہ کی سب تنگ دستی دور ہو گئی۔ (۱۱)

حلیمہ حضرت کو کسی دور جگہ نہ جانے دیتی تھی۔ ایک روز وہ غافل ہو گئی۔ اور حضرت اپنی رضائی بہن شیماء کے ساتھ دوپہر کے وقت بھیدوں کے ریوڑ میں تشریف لے گئے مائی حلیمہ تلاش میں نکلی۔ اور آپ کو شیماء کے ساتھ پایا۔ کہنے لگی ایسی تپش میں؟ شیماء بولی۔ (۱۲) اماں جان! میرے بھائی نے تپش محسوس نہیں کی۔ بادل آپ پر سایہ کرتا تھا۔ جب آپ ٹھہر جاتے تو بادل بھی ٹھہر جاتا اور جب آپ چلتے تو بادل بھی چلتا۔ یہی حال رہا یہاں تک کہ ہم اس جگہ آ پہنچے ہیں۔ جب حضرت دو سال کے ہو گئے تو مائی حلیمہ نے آپ کا دودھ چھڑا دیا۔ اور آپ کو آپ کی والدہ کے پاس لے کر آئی اور کہا۔ کاش تو اپنے بیٹے کو میرے پاس اور رہنے دے تاکہ قوی ہو جائے۔ کیونکہ مجھے اس پر وبائے مکہ کا ڈر ہے۔ یہ سن کر ملی ملی آمنہ نے آپ کو حلیمہ کے ساتھ واپس

کر دیا۔ حلیمہ کا بیان ہے کہ ہمیں واپس آئے دو یا تین مہینے گزرے تھے کہ ایک روز حضرت اپنے رضائی بھائی عبداللہ کے ساتھ ہمارے گھروں کے پیچھے ہماری بھیزوں میں تھے کہ آپ کا بھائی دوڑتا آیا۔ کہنے لگا کہ میرے اس قریشی بھائی کے پاس دو شخص آئے جن پر سفید کپڑے ہیں۔ انہوں نے پہلو کے بل لٹا کر اس کا پیٹ پھاڑ دیا۔ یہ سن کر میں اور میرا خاوند دوڑے گئے۔ دیکھا کہ آپ کھڑے ہیں اور چہرے کا رنگ بدلا ہوا ہے۔ ہم دونوں آپ کے گلے لپٹ گئے اور پوچھا بیٹا! تجھے کیا ہوا۔ آپ نے بیان کیا کہ دو شخص میرے پاس آئے جن پر سفید کپڑے تھے۔ انہوں نے پہلو کے بل لٹا کر میرے پیٹ کو پھاڑ دیا۔ اور اس میں ایک خون کی پھٹکی نکال کر کہا۔ هذا حظ الشیطن منك (یہ تجھ سے شیطان کا حصہ ہے) پھر اسے ایمان و حکمت سے بھر کر سی دیا۔ پس ہم آپ کو اپنے خیمہ میں لے آئے۔ میرے خاوند نے کہا حلیمہ! مجھے ڈر ہے اس لڑکے پر کچھ آسیب ہے۔ آسیب ظاہر ہونے سے پہلے اسے اس کے کنبے میں چھوڑ آئیں۔ میں آپ کو آپ کی والدہ کے پاس لائی اور بڑے اصرار کے بعد اس سے حقیقت حال بیان کی۔ ماں نے کہا اللہ کی قسم ان پر شیطان کو دخل نہیں۔ میرے بیٹے کی بڑی شان ہے۔

تعدد شق صدر

واضح رہے کہ حضور علیہ الصلوٰۃ والسلام کا شق صدر چار مرتبہ ہوا ہے۔ ایک وہ جس کا ذکر اوپر ہوا۔ یہ اس واسطے تھا کہ حضور انور و سادس شیطان سے جس میں بچے مبتلا ہوا کرتے ہیں محفوظ رہیں۔ اور بچپن ہی سے اخلاق حمیدہ پر پرورش پائیں۔ دوسری مرتبہ دس برس کی عمر میں ہوا تاکہ آپ کامل ترین اوصاف پر جوان ہوں۔ تیسری مرتبہ غار حرا میں بعثت کے وقت ہوا تاکہ آپ وحی کے بوجھ کو برداشت کر سکیں۔ چوتھی مرتبہ شب معراج میں ہوا تاکہ آپ مناجات الہی کے لئے تیار ہو جائیں۔

حضرت آمنہ کی وفات

حضرت کی عمر مبارک چھ سال کی ہوئی تو آپ کی والدہ آپ کو ساتھ لے کر مدینہ میں آپ کے دادا کے نہال بنو عدی بن نجار میں ملنے گئیں بعض کہتے ہیں کہ اپنے شوہر کی قبر کی زیارت کے لئے گئی تھیں۔ ام ایمن بھی ساتھ تھیں۔ جب واپس آئیں تو راستے میں مقام ابوا میں انتقال فرما گئیں اور وہیں دفن ہوئیں۔

ہجرت کے بعد جب حضرت کا گزر بنو نجار پر ہوا تو اپنے قیام مدینہ کا نقشہ سامنے آگیا اور اپنے قیام گاہ کو دیکھ کر فرمایا۔ اس گھر میں میری والدہ مکرمہ مجھے لے کر ٹھہری تھیں۔ میں بنی

عدی بن نجار کے تالائیں تیرا کرتا تھا۔ (مواہب لدنیہ)

عبدالمطلب و ابو طالب کی کفالت

ام ایمن حضرت کو مکہ میں لائیں اور آپ کے دادا عبدالمطلب کے حوالہ کیا۔ عبدالمطلب آپ کی پرورش کرتے رہے۔ مگر جب آپ کی عمر مبارک آٹھ سال کی ہوئی تو انہوں نے بھی وفات پائی اور حسب وصیت آپ کے چچا ابو طالب جو حضرت علی کے باپ اور آپ کے والد عبد اللہ کے ماں جایا بھائی تھے۔ آپ کے تربیت کا کفیل ہوئے۔ ابو طالب نے آپ کی کفالت کو بہت اچھی طرح انجام دیا۔ اور آپ کو اپنی ذات اور بیٹوں پر مقدم رکھا۔

طفولیت میں حضرت کی دعا سے نزول باراں

ایک دفعہ ابو طالب نے حضرت کو ساتھ لے کر بارش کے لئے دعا کی تھی جو حضور کی برکت سے فوراً قبول ہوئی تھی۔ چنانچہ ابن عساکر جلیہ بن عرفطہ سے ناقل ہے کہ اس نے کہا کہ میں مکہ میں آیا۔ اہل مکہ قحط میں مبتلا تھے۔ ایک بولا کہ لات و عزی کے پاس چلو دوسرا بولا کہ منات کے پاس چلو۔ یہ سن کر ایک خور و جید الرائے بوڑھے نے کہا۔

تم کہاں لٹے جا رہے ہو حالانکہ ہمارے درمیان باقیہ ابراہیم و سلالہ اسماعیل موجود ہے۔ وہ بولے کیا تمہاری مراد ابو طالب ہے؟ اس نے کہا ہاں۔ پس وہ سب اٹھے اور میں بھی ساتھ ہو لیا۔ جا کر دروازے پر دستک دی ابو طالب نکلا تو کہنے لگے۔ 'ابو طالب! جنگل قحط زدہ ہو گیا۔ ہمارے زن و فرزند قحط میں مبتلا ہیں۔ چل مینہ مانگ۔' پس ابو طالب نکلا اس کے ساتھ ایک لڑکا تھا۔ گویا آفتاب تھا۔ جس سے ہلکا سیاہ بادل دور ہو گیا۔ اس کے گرد اور چھوٹے چھوٹے لڑکے تھے۔ ابو طالب نے اس لڑکے کو لیا اور اس کی پیٹھ کعبہ سے لگائی۔ اس لڑکے (محمد ﷺ) نے التجا کرنے والے کی طرح اپنی انگلی سے آسمان کی طرف اشارہ کیا۔ حالانکہ اس وقت آسمان پر کوئی بادل کا ٹکڑا نہ تھا۔ اشارہ کرنا تھا کہ چاروں طرف سے بادل آنے لگے۔ برس اور خوب برسنا جنگل میں پانی ہی پانی نظر آنے لگا۔ اور آبادی و وادی سب سرسبز و شاداب ہو گئے۔ اسی بارے میں ابو طالب نے کہا۔

وَابْيَضُ يُسْتَسْقَى الْغَمَامُ بَوَجْهِهِ ثِمَالُ الْيَتْمَى عَصْمَةَ لِلرَّامِلِ

اور گورے رنگ والے جن کی ذات کے وسیلہ سے نزول باراں طلب کیا جاتا ہے۔

تیموں کے مچاوماوی، رانڈوں اور درویشوں کے نگہبان

بعثت کے بعد جب قریش آنحضرت ﷺ کو ستارہ ہے تھے تو ابو طالب نے ایک قصیدہ

لکھا تھا جو سیرت ابن ہشام میں دیا ہوا ہے۔ شعر مذکور اسی قصیدے میں سے ہے۔ اس شعر میں ابو طالب قریش پر عین سے حضرت کے احسانات جتا رہا ہے۔ اور گویا کہہ رہا ہے کہ ایسے قدیم بابرکت محسن کے درپے آزار کیوں ہو؟ (مواہب و زر قانی)

شام کا پہلا سفر

جب حضرت کی عمر مبارک بارہ سال کی ہوئی تو ابو طالب حسب معمول قافلہ قریش کے ساتھ بغرض تجارت ملک شام کو جانے لگا۔ یہ دیکھ کر آپ اس سے لپٹ گئے۔ اس لئے اس نے آپ کو بھی ساتھ لے لیا۔ جب قافلہ شہر بصریٰ میں پہنچا تو وہاں عیرارہب نے آپ کو دیکھ کر پہچان لیا۔ اور آپ کا ہاتھ پکڑ کر کہنے لگا۔ یہ سارے جہان کا سردار ہے۔ رب العالمین کا رسول ہے۔ اللہ اس کو تمام جہان کے لئے رحمت بنا کر بھیجے گا۔ قریشیوں نے پوچھا تجھے یہ کیوں نکر معلوم ہوا۔ اس نے کہا کہ جس وقت تم گھائی سے چڑھے کوئی درخت اور پتھر باقی نہ رہا مگر سجدے میں گر پڑا۔ درخت اور پتھر پیغمبر کے سوا کسی دوسرے شخص کو سجدہ نہیں کرتے اور میں ان کو مہر نبوت سے پہنچاؤں جو ان کے شانے کی ہڈی کے نیچے سب کی مانند ہے پھر اس راہب نے کھانا تیار کیا۔ جب وہ ان کے پاس کھانا لایا تو حضرت اونٹوں کے چرانے میں مشغول تھے۔ اس نے کہا آپ کو بلا لو۔ آپ آئے تو بادل نے آپ پر سایا کیا ہوا تھا۔ جب آپ قوم کے نزدیک آئے تو ان کو درخت کے سایہ کی طرف آگے بڑھے ہوئے پایا جس وقت آپ بیٹھ گئے تو درخت کا سایا آپ کی طرف ہٹ آیا۔ پھر کہا تمہیں خدا کی قسم بتاؤ ان کا ولی کون ہے؟ انہوں نے کہا ابو طالب۔ پس اس نے ابو طالب سے بتا کید تمام کہا کہ ان کو مکہ واپس لے جاؤ۔ کیونکہ اگر تم آگے بڑھو گے تو ڈر ہے کہیں یہودی ان کو قتل کر دیں۔ لہذا ابو طالب آپ کو واپس لے آیا۔ اور شہر بصریٰ سے آگے نہ بڑھا اور اس راہب نے حضرت کو خشک روٹی اور زیتون کا تیل زادِ راہ دیا۔ (۱۳)

حرب فجار میں شرکت

آغاز اسلام سے پہلے عرب میں جو لڑائیاں ان مہینوں میں پیش آتی تھیں۔ جن میں لڑنا ناجائز تھا حروب فجار کہلاتی تھیں۔ چوتھی یعنی اخیر حرب فجار میں حضور اقدس ﷺ نے بھی شرکت فرمائی تھی۔ اس جنگ کا سبب یہ تھا کہ نعمان بن منذر شاہ حیرہ ہر سال اپنا تجارتی مال بازار عکاظ میں فروخت ہونے کے لئے اشراف عرب میں سے کسی کی پناہ میں بھیجا کرتا تھا۔ اس دفعہ جو اس نے اونٹ لدوا کر تیار کئے۔ اتفاقاً عرب کی ایک جماعت اس کے پاس حاضر تھی جن میں بنی کنانہ میں سے براض اور ہوازن میں سے عروہہ حال موجود تھا۔ نعمان نے کہا۔ اس قافلہ کو کون پناہ دے گا؟

براض بولا۔ میں بنی کنانہ سے پناہ دیتا ہوں۔ نعمان نے کہا میں ایسا شخص چاہتا ہوں جو اہل نجد و تمامہ سے پناہ دے۔ یہ سن کر عروہ نے کہا۔ اکلب خلیع بجیر ہالک میں اہل نجد و تمامہ سے پناہ دیتا ہوں۔ براض نے کہا اے عروہ کیا تو بنی کنانہ سے پناہ دیتا ہے؟ عروہ نے کہا۔ تمام مخلوق سے۔ پس عروہ اس قافلہ کے ساتھ نکلا۔ براض بھی اس کے پیچھے روانہ ہوا۔ اور موقع پا کر عروہ کو ماہ حرام میں قتل کر ڈالا۔ ہوازن نے قصاص میں براض کو قتل کرنے سے انکار کیا کیونکہ عروہ ہوازن کا سردار تھا۔ وہ قریش کے کسی سردار کو قتل کرنا چاہتے تھے۔ مگر قریش نے منظور نہ کیا اس لئے قریش و کنانہ اور ہوازن میں جنگ چھڑ گئی کنانہ کا سپہ سالار اعظم حرب بن امیہ تھا۔ جو ابو سفیان کا باپ اور حضرت امیر معاویہ کا دادا تھا۔ اور ہوازن کا سپہ سالار اعظم مسعود بن معتب ثقفی تھا۔ لشکر کنانہ کے ایک پہلو پر عبداللہ بن جدعان اور دوسرے پر کریم بن ربیعہ اور قلب میں حرب بن امیہ تھا۔ اس جنگ میں کئی لڑائیاں ہوئیں۔ ان میں سے ایک میں حضرت کے چچا آپ کو بھی لے گئے۔ اس وقت آپ کی عمر مبارک چودہ سال کی تھی۔ مگر آپ نے خود لڑائی نہیں کی۔ بلکہ تیر اٹھا اٹھا کر اپنے چچاؤں کو دیتے رہے چنانچہ فرماتے ہیں۔ (۱۴) و کنت انبل علی اعمامی بعضے کہتے ہیں آپ نے بھی تیر پھینکے تھے بہر حال اخیر میں فریقین میں صلح ہو گئی۔

حلف الفضول میں شرکت

جب قریش حرب فجار سے واپس آئے تو یہ واقعہ پیش آیا کہ شہر زہید کا ایک شخص اپنا مال تجارت مکہ میں لایا جسے عاص بن وائل سہمی نے خرید لیا۔ مگر قیمت نہ دی۔ اس پر زہیدی نے اپنے اہلاف عبدالدار و مخزوم و جمح و سہم و عدی بن کعب سے مدد مانگی مگر ان سب نے مدد دینے سے انکار کیا۔ پھر اس نے جبل ابو قبتیس پر کھڑے ہو کر فریاد کی۔ جسے قریش کعبہ میں سن رہے تھے۔ یہ دیکھ کر حضرت کے چچا زبیر بن عبدالمطلب کی تحریک پر، ہاشم زہرہ اور، اسد بن عبدالعزیز سب عبداللہ بن جدعان کے گھر میں جمع ہوئے اور باہم عہد کیا کہ ہم ظالم کے خلاف مظلوم کی مدد کیا کریں گے۔ اور مظالم واپس کرادیا کریں گے اس کے بعد وہ سب عاص بن وائل کے پاس گئے اور اس سے زہیدی کا مال واپس کرایا۔ اس معاہدہ کو حلف الفضول اس واسطے کہتے ہیں کہ یہ معاہدہ اس معاہدہ کے مشابہ تھا جو قدیم زمانہ میں جرہم کے وقت مکہ میں بریں مضمون ہوا تھا کہ ہم ایک دوسرے کی حق رسانی کیا کریں گے۔ اور قوی سے ضعیف کا اور مقیم سے مسافر کا حق لے کر دیا کریں گے۔ چونکہ جرہم کے وہ لوگ جو اس معاہدہ کے محرک تھے ان سب کا نام فضل تھا۔ جن میں سے فضل بن حارث اور فضل بن وداعہ اور فضل بن فضالہ تھے۔ اس لئے اس کو 'حلف الفضول' سے موسوم کیا

گیا تھا۔

اس معاہدہ قریش میں آنحضرت ﷺ بھی شریک تھے۔ اور عہد نبوت میں فرمایا کرتے تھے کہ اس معاہدے کے مقابلہ میں اگر مجھ کو سرخ رنگ کے اونٹ بھی دیئے جاتے تو میں اسے نہ توڑتا اور ایک روایت میں ہے کہ میں عبد اللہ بن جدعان کے گھر میں ایسے معاہدے میں حاضر ہوا کہ اگر اس سے غیر حاضری پر مجھے سرخ رنگ کے اونٹ بھی دیئے جاتے تو میں پسند نہ کرتا۔ اور آج اسلام میں بھی اگر کوئی مظلوم یا ال حلف الفضول کہہ کر پکارے تو میں مدد دینے کو حاضر ہوں۔

شام کا دوسرا سفر

جب حضرت کی عمر مبارک پچیس سال کی ہوئی تو آپ کے صدق و امانت کا شہرہ دور دور تک پہنچ چکا تھا یہاں تک کہ زبان خلق نے آپ کو امین کا لقب دے دیا تھا۔ یہ دیکھ کر حضرت خدیجہ نے جو ایک معزز مالدار خاتون تھیں آپ کے پاس پیغام بھیجا کہ آپ میرا مال تجارت لے کر شام کو جائیں۔ جو معاوضہ میں اوروں کو دیتی ہوں، آپ کو اس کا مضاعف دوں گی۔ حضور علیہ الصلوٰۃ والسلام نے قبول فرمایا۔ اور مال تجارت لے کر شام کو روانہ ہوئے۔ حضرت خدیجہ کا غلام میسرہ آپ کے ساتھ تھا جو آپ کی خدمت کرتا تھا اور آپ کی ضروریات کا متکفل تھا۔ جب آپ شام میں پہنچے تو بازار بصرے میں ایک راہب لسطورانام کی خانقاہ کے نزدیک اترے۔ وہ راہب میسرہ کی طرف آیا اور اسے جانتا تھا۔ کہا اے میسرہ! یہ کون ہے جو اس درخت کے نیچے اترتا ہے۔ میسرہ نے کہا۔ اہل حرم میں سے قریش سے ہے راہب نے کہا۔ سوائے نبی کے اس درخت کے نیچے کبھی کوئی نہیں اترتا۔ پھر اس نے پوچھا۔ کیا اس کی دونوں آنکھوں میں سرخی ہے۔ میسرہ نے جواب دیا ہاں۔ اور کبھی دور نہیں ہوتی۔ یہ سن کر راہب بولا۔ یہ وہی ہیں لوریہی آخر الانبیاء ہیں۔ کاش میں ان کو پاؤں جس وقت یہ مبعوث ہوں گے۔ اور میسرہ سے کہا کہ ان سے جدا نہ ہونا اور نیک نیتی سے ان کے ساتھ رہنا۔ کیونکہ اللہ تعالیٰ نے ان کو نبوت کا شرف عطا کیا ہے۔ حضرت بازار بصرے میں خرید و فروخت کر کے مکہ واپس آئے جب حضرت خدیجہ نے جو عورتوں کے درمیان ایک بالا خانے میں بیٹھی تھی آپ کو آتے ہوئے دیکھا تو دو فرشتے آپ کے سر مبارک پر دھوپ سے سایہ کئے ہوئے تھے میسرہ نے حضرت خدیجہ سے بیان کیا کہ میں نے تمام سفر میں آپ کا یہی حال دیکھا ہے اور اس راہب کے قول و وصیت کی خبر دی۔ اللہ تعالیٰ نے اس تجارت میں مضاعف نفع دیا۔ حضرت خدیجہ نے جو دیکھا اور سنا اس سے ظاہر ہو گیا کہ آپ بیشک ساری مخلوق کی طرف اللہ کے بچے ہوئے ہیں۔

حضرت خدیجہ سے نکاح

اس وقت حضرت خدیجہ بیوہ تھیں۔ ان کی دو شادیاں پہلے ہو چکی تھیں۔ ان کی پاکدامنی کے سبب لوگ جاہلیت میں ان کو طاہرہ کہا کرتے تھے۔ ان کا سلسلہ نسب پانچویں پشت میں آنحضرت ﷺ کے خاندان سے ملتا ہے۔ حضرت خدیجہ نے امور مذکورہ بالا کو مد نظر رکھ کر واپس آنے کے قریباً تین مہینے بعد یعلیٰ بن منیہ کی بہن نفیہ کی وساطت سے آپ کو نکاح کا پیغام بھیجا۔ آپ نے اس درخواست کی خبر اپنے چچاؤں کو دی۔ انہوں نے قبول کیا۔ پس تاریخ معین پر ابو طالب اور امیر حمزہ اور دیگر روسائے خاندان کے حضرت خدیجہ کے مکان پر گئے۔ اور ان کے چچا عمرو بن اسد نے اور بقول بعض ان کے بھائی عمرو بن خویلد نے ان کا نکاح کر دیا۔ شادی کے وقت ان کی عمر چالیس سال کی تھی۔ ابو طالب نے نکاح کا خطبہ پڑھا اور پانسودرہم مہر قرار پایا۔ یہ آنحضرت کی پہلی شادی تھی۔ حضرت خدیجہ کے انتقال کے بعد آنحضرت نے چند شادیاں اور کیں۔ تمام ازواج مطہرات کا مہر پانسودرہم ہی مقرر ہوا۔ آنحضرت ﷺ کی تمام اولاد حضرت خدیجہ ہی کے بطن سے ہوئی۔ صرف ایک صاحبزادے جن کا نام ابراہیم تھا حضرت ماریہ قبطیہ کے بطن سے جو سنہ آٹھ ہجری میں پیدا ہوئے اور سنہ دس ہجری میں انتقال فرما گئے۔

تعمیر کعبہ

جب حضرت کی عمر مبارک پینتیس سال کی ہوئی تو قریش نے کعبہ کو از سر نو بنایا۔ علامہ (۱۵) ازرقی (متوفی ۲۲۳ھ) نے تاریخ مکہ میں لکھا ہے کہ حضرت ابراہیم علیہ السلام نے (۱۶) پتھروں سے جو تعمیر کی تھی اس کا طول و عرض حسب ذیل تھا:-

ارتفاع..... ۹ گز۔

طول (سامنے کی طرف) حجر اسود سے رکن شامی تک۔ ۲۳ گز (۳۲ ہاتھ)

عرض (میزاب شریف کی طرف) رکن شامی سے رکن غربی تک۔ ۲۲ گز (۲۲ ہاتھ)

طول (پچھواڑے کی طرف) رکن غربی سے رکن یمانی تک۔ ۳۱ گز (۳۱ ہاتھ)

عرض رکن یمانی سے حجر اسود تک..... ۲۰ گز (۲۰ ہاتھ)

اس عمارت کو حضرت ابراہیم علیہ السلام تعمیر کر رہے تھے۔ اور حضرت اسماعیل علیہ السلام کندھے پر پتھر لاد کر لارہے تھے۔ جب دیواریں اونچی ہو گئیں تو مقام پر کھڑے ہو کر کام کرتے رہے۔ جب حجر اسود کی جگہ تک پہنچ گئے تو آپ نے حضرت اسماعیل سے فرمایا کہ ایک پتھر لاؤ۔ میں اسے یہاں نصب کر دوں، تاکہ لوگ طواف یہاں سے شروع کیا کریں حضرت اسماعیل

پتھر کی تلاش میں گئے تو حضرت جبرئیل حجرِ اسود لے کر حاضر ہوئے۔ اس بنا میں دروازہ سطحِ زمین کے برابر تھا۔ مگر چونکہ بازو نہ تھے۔ نہ کواڑ تھے نہ چھت۔ حضرت ابراہیم علیہ السلام کے بعد عمالقہ (۱۷) و جبرہم و قسی نے اپنے اپنے وقت میں اس عمارت کی تجدید کی۔ چونکہ عمارت نشیب میں واقع تھی۔ وادی مکہ کی روؤں کا پانی حرم میں آجاتا تھا اس پانی کی روک کے لئے بالائی حصہ پر بند بھی بوا دیا گیا تھا۔ مگر وہ ٹوٹ ٹوٹ جاتا تھا۔ اس دفعہ ایسے زور کی رو آئی کہ کعبہ کی دیواریں پھٹ گئیں۔ اس لئے قریش نے پرانی عمارت کو ڈھا کر نئے سرے سے مضبوط و مسقف بنانے کا ارادہ کیا۔ حسن اتفاق یہ کہ ایک رومی تاجر باقوم کا جہاز ساحلِ جدہ پر کنارے سے ٹکڑا کر ٹوٹ گیا۔ باقوم مزکور معمار دنجار بھی تھا۔ قریش کو جو خبر لگی تو ولید بن مغیرہ چند اور قریشیوں کے ساتھ وہاں پہنچا۔ اس نے چھت کے لئے جہاز کے تختے مول لے لئے۔ اور باقوم کو بھی ساتھ لے آیا۔ دیواروں کے لئے قریش کے ہر ایک قبیلہ نے الگ الگ پتھر ڈھونڈنے شروع کئے۔ مردود و مل کر دور سے پتھروں کو کندھوں پر اٹھا کر لاتے تھے۔ چنانچہ اس کام میں حضرت اپنے چچا عباس کے ساتھ شریک تھے۔ اور کوہ صفا کے متصل اجیاد سے پتھر لارہے تھے۔ جب سامانِ عمارت جمع ہو گیا تو ابو وہب بن عمرو بن عائد مخزومی کے مشورے سے قبائل قریش نے تعمیر کے لئے بیت اللہ کی چاروں طرفیں آپس میں تقسیم کر لیں۔

ابو وہب مزکور حضرت کے والد ماجد عبد اللہ کا ماموں تھا۔ اسی نے قریش سے کہا تھا کہ کعبہ کی تعمیر میں کسبِ حلال کی کمائی کے سوا اور مال صرف نہ کیا جائے۔ جب عمارت حجرِ اسود کے مقام تک پہنچ گئی تو قبائل میں سخت جھگڑا پیدا ہوا۔ ہر قبیلہ چاہتا تھا کہ ہم ہی حجرِ اسود کو اٹھا کر نصب کریں گے۔ اسی کشمکش میں چار دن گزر گئے۔ اور تلواروں تک نوبت پہنچ گئی۔ ابو عبد الدار اور ابو عدی بن کعب نے تو اس پر جان دینے کی قسم کھائی اور حسب دستور اس حلف کی تاکید کے لئے ایک پیالہ خون بھر کر اپنی انگلیاں اس میں ڈبو کر چاٹ لیں۔ پانچویں دن سب مسجد حرام میں جمع ہوئے۔ ابو امیہ بن مغیرہ مخزومی نے جو حضرت ام المومنین ام سلمہ کا والد اور قریش میں سب سے معمر تھا یہ رائے دی کہ کل صبح جو شخص اس مسجد کے باب بنی شیبہ سے حرم میں داخل ہو وہ ثالث قرار دیا جائے۔ سب نے اس رائے سے اتفاق کیا۔ دوسرے روز سب سے پہلے داخل ہونے والے ہمارے آقائے نامدار ﷺ تھے۔ دیکھتے ہی سب پکار اٹھے یہ امین ہیں ہم ان پر راضی ہیں۔ جب انہوں نے آپ سے یہ معاملہ ذکر کیا تو آپ نے ایک چادر بچھا کر اس میں حجرِ اسود کور کھا۔ پھر فرمایا کہ ہر طرف والے ایک ایک سردار انتخاب کر لیں۔ اور وہ چاروں سردار چادر کے چاروں کونے تھام لیں اور اوپر کواٹھائیں۔ اس طرح جب وہ چادر مقامِ نصب کے برابر پہنچ گئی تو حضرت نے حجرِ اسود کو اپنے

مبارک ہاتھ سے اٹھا کر دیوار میں نصب فرمادیا۔ اور وہ سب خوش ہو گئے۔
 قریش نے اس تعمیر میں بہ نسبت سابق کئی تبدیلیاں کر دیں۔ بنائے خلیل میں ارتفاع
 نو گز تھا۔ اب اٹھارہ گز ارتفاع کر کے عمارت مسقف کر دی گئی۔ مگر سامان تعمیر کے لئے نفقہ
 حلال کافی نہ ملا اس لئے بنائے خلیل میں سے جانب غرب کا کچھ حصہ چھوڑ دیا گیا اور اس کے گرد چار
 دیواری کھینچ دی گئی کہ پھر موقع ملے گا تو کعبہ کے اندر لے لیں گے اس حصہ کو حجریا حطیم کہتے
 تھے۔ (۱۸) بنائے خلیل میں کعبہ کا دروازہ سطح زمین کے برابر تھا مگر اب قریش نے زمین سے اونچا
 کر دیا۔ تاکہ جس کو چاہیں اندر جانے دیں اور جس کو چاہیں روک دیں۔ عہد نبوت میں حضرت کا
 ارادہ ہوا کہ حجر کی عمارت کعبہ میں ملا لیں دروازہ سطح زمین کے برابر کر دیں۔ مگر بدیں خیال ایسا نہ
 کیا کہ قریش نئے نئے مسلمان ہیں، کہیں دیوار کعبہ گرانے سے بدظن ہو کر دین اسلام سے نہ پھر
 جائیں۔



حالات بعثت شریف تا ہجرت

اس عنوان پر قلم اٹھانے سے پہلے مناسب بلکہ ضروری معلوم ہوتا ہے کہ اس وقت عرب اور باقی دنیا کی دینی اور اخلاقی اور روحانی حالت جو تھی اس کا مجمل بیان پیش کیا جائے جس سے حضور نبی آخر الزمان ﷺ کی بعثت کی ضرورت و اہمیت ثابت ہو جائے۔

دنیا کی حالت

عرب پہلے دین ابراہیم علیہ السلام پر تھے۔ حضرت اسماعیل علیہ السلام کے بعد ان کے صاحبزادے حضرت نابت کعبہ کے متولی ہوئے۔ ان کے بعد قبیلہ جرہم متولی ہوا۔ اس قبیلہ کو عمرو بن لخمی نے جو قبیلہ خزاعہ کا مورث اعلیٰ تھا۔ بیت اللہ شریف سے نکال دیا اور خود متولی بن گیا۔ اس کا اصلی نام عمرو بن ربیعہ بن حارثہ بن عمرو بن عامر ازدی تھا عرب میں بت پرستی کا بانی یہی شخص تھا۔ اسی نے سائبہ، وصیلہ، عمیرہ، حامیہ کی رسم ایجاد کی تھی۔ ایک دفعہ یہ سخت بیمار ہو گیا۔ کسی نے کہا کہ بقاء واقعہ شام میں ایک گرم پانی کا چشمہ ہے، اگر تم اس میں غسل کرو تو تندرست ہو جاؤ گے۔ اسلئے یہ بقاء میں پہنچا اور اس چشمہ میں غسل کرنے سے اچھا ہو گیا۔ وہاں اس نے لوگوں کو بتوں کی پوجا کرتے دیکھا۔ پوچھا کہ یہ کیا ہیں۔ انہوں نے کہا ہم ان کے وسیلہ سے بارش کی دعا کرتے ہیں۔ اور ان ہی کے وسیلہ سے دشمن پر فتح پاتے ہیں۔ یہ سن کر اس نے درخواست کی کہ ان میں سے کچھ مجھے بھی عنایت کیجئے۔ غرض اس نے وہ بت لاکر کعبہ کے گرد نصب کر دیئے اور عرب کو ان کی پوجا کی دعوت دی۔ اس طرح عرب میں بت پرستی شامل ہو گئی۔ جس کا اجمالی (۱) خاکہ ذیل میں درج کیا جاتا ہے:-

بت کا نام:- ود۔

مقام جہاں وہ بت تھا:- دومتہ الجندل جو دمشق و مدینہ کے وسط میں ہے۔

قبیلہ جو اس بت کو پوجتا تھا:- کلب۔

کیفیت:- یہ بت شکل انسان بزرگ جثہ تھا۔ جس پر دو حلقہ منقوش تھے 'ایک حلقہ

بطور ازاردوسر بطور چادر، تلوار لٹکائے، دے اور کمان شانے پر، سامنے ایک تھیلے میں نیزہ اور جھنڈا تھا اور ایک ترکش تھی جس میں تیر تھے حارثہ اجداری اپنے بیٹے مالک کو دودھ دے کر اس بت کے پاس بھیجا کرتا تھا اور کہا کرتا تھا کہ اپنے معبود کو پلا لاؤ۔

بت کا نام :- سواع۔

مقام جہاں وہ بت تھا :- رہاٹ

قبیلہ جو اس بت کو پوجتا تھا :- ہذیل

کیفیت :- ہولچیان اس بت کے خادم یا پجاری تھے۔

بت کا نام :- یغوث۔

مقام جہاں وہ بت تھا :- مذحج۔

قبیلہ جو اس بت کو پوجتا تھا :- مذحج و اہل جرش۔

کیفیت :- مذحج یمن میں ایک ٹیلہ کا نام ہے۔

بت کا نام :- یعوق۔

مقام جہاں وہ بت تھا :- خیوان۔

قبیلہ جو اس بت کو پوجتا تھا :- ہمدان اور اسکے نواح کے لوگ یمن میں۔

کیفیت :- خیوان صنعاء یمن سے مکہ کی طرف دو دن کا راستہ ہے۔

بت کا نام :- نسر۔

مقام جہاں وہ بت تھا :- بلنخ۔

قبیلہ جو اس بت کو پوجتا تھا :- حمیر

کیفیت :- بلنخ سرزمین سبا واقع یمن میں ہے۔ پوجتے رہے یہاں تک کہ وہ نواس نے

ان کو یہودی بنا لیا۔ اس طرح حمیر کے لئے تبدیل مذہب سے پہلے صنعاء یمن میں ایک مندر رہا نام

تھا جس پر وہ قربانیاں چڑھاتے تھے۔

بت کا نام :- فلس (بشکل انسان)۔

مقام جہاں وہ بت تھا :- اجا۔

قبیلہ جو اس بت کو پوجتا تھا :- طی۔

کیفیت :- قبیلہ طی کے دو پہاڑ اجا و سلمیٰ مدینہ منورہ سے جانب شمال تین مرحلہ کے

فاصلہ پر ہیں۔ اس بت پر قربانی چڑھاتے تھے۔ اگر کوئی جانور بھاگ کر اس کی پناہ میں آتا تو وہ اسی کا

ہو جاتا۔ ایک روز اس کا پجاری صیٹی نام ایک عورت کی اونٹنی بھگالایا اور اس بت کے پاس لا کر باندھ

دی۔ عورت نے اپنے ہمسایہ سے شکایت کی۔ وہ اونٹنی کو کھول کر لے گیا۔ پجاری نے بت سے فریاد کی۔ مگر کچھ نہ بنا۔ عدی بن حاتم نے یہ دیکھ کر بت پرستی چھوڑ دی اور عیسائی ہو گئے۔ پھر ۹ھ میں مشرف باسلام ہوئے۔ رضی اللہ عنہ۔

بت کا نام :- منات۔

مقام جہاں وہ بت تھا :- قدید کے قریب ساحل بحر پر کوہ مشقل کے نواح میں قبیلہ جو اس بت کو پوجتا تھا :- اوس و خزرج ہذیل و خزاعہ۔

کیفیت :- قریش اور باقی تمام عرب اس کی عبادت کرتے تھے اور اس پر قربانیاں چڑھاتے تھے۔ اوس و خزرج جب مدینہ سے حج کرنے آتے تو ارکان حج ادا کر کے اپنے سر اس بت کے پاس منڈواتے تھے اور اس کے بغیر حج کو نامتمام سمجھتے تھے۔

بت کا نام :- لات۔

مقام جہاں وہ بت تھا :- طائف۔

قبیلہ جو اس بت کو پوجتا تھا :- ثقیف۔

کیفیت :- مربع پتھر تھا۔ تمام عرب اس کی تعظیم کرتے تھے۔

بت کا نام :- عزی۔

مقام جہاں وہ بت تھا :- وادی حراض واقعہ نخلہ شامیہ (مکہ سے جانب شمال دو دن کا

راستہ)

قبیلہ جو اس بت کو پوجتا تھا :- قریش۔

کیفیت :- یہ ایک شیطانہ تھی۔ جس کا تھان ببول کے تین درختوں میں تھا۔ فتح مکہ

کے بعد حضرت خالد بن ولید نے ان درختوں کو کاٹ دیا اور عزی کو قتل کر دیا قریش دیگر اصنام کی

نسبت اس کی تعظیم زیادہ کیا کرتے تھے۔ انہوں نے حرم کعبہ کی طرح وادی حراض میں ایک درہ کو

اس کا حرم قرار دیا تھا۔ اس درہ کا نام سقا تھا۔ اور قربانیوں کے لئے ایک مذبح بنایا تھا جسے غنغب کہتے

تھے۔ عرب لات و منات و عزی کو خدا کی بیٹیاں کہتے تھے۔ اور ان کا عقیدہ تھا کہ یہ ہماری شفاعت

کریں گے۔

بت کا نام :- ذوالخلصہ۔

مقام جہاں وہ بت تھا :- تبالہ۔

قبیلہ جو اس بت کو پوجتا تھا :- خشم۔ بجیلہ ازدراسراہ۔

کیفیت :- تبالہ مکہ و یمن کے درمیان مکہ سے سات یا آٹھ دن کی راہ ہے۔ یہ بت سفید

پتھر پر منقوش تھا۔ جس پر تاج کی مثل کوئی شے تھی۔

بت کا نام :- سعد۔

مقام جہاں وہ بت تھا :- ساحل جدہ۔

قبیلہ جو اس بت کو پوجتا تھا :- مالک و ملکان پسران کنانہ۔

کیفیت :- طویل پتھر تھا۔ اس پر خون بہایا جاتا تھا۔ مالک و ملکان پسران کنانہ ساحل

جدہ۔

بت کا نام :- ذوالکفلین۔

مقام جہاں وہ بت تھا :- ارض دوس واقع یمن۔

قبیلہ جو اس بت کو پوجتا تھا :- دوس۔

کیفیت :- فتح مکہ کے بعد حضرت طفیل بن عمرو دوسی نے اس بت کو حکم رسول ﷺ

آگ سے جلا دیا تھا۔

بت کا نام :- ذوالشرای۔

مقام جہاں وہ بت تھا :- ذوالشری۔

قبیلہ جو اس بت کو پوجتا تھا :- عو حارث بن یشکر ازدی۔

کیفیت :- ذوالشری مکہ معظمہ کے قریب ایک مقام کا نام ہے۔

بت کا نام :- اقصیر۔

مقام جہاں وہ بت تھا :- مشارف شام۔

قبیلہ جو اس بت کو پوجتا تھا :- قضاء۔ تہم۔ جذام۔ عاملہ۔ غطفان۔

کیفیت :- اس کا حج کرتے۔ قربانی دیتے اور اس کے پاس اپنا سر منڈایا کرتے

سر منڈوانے والا ہر بال پر گیہوں کے آٹے کی ایک مٹھی پھینکا کرتا تھا۔

بت کا نام :- نہم۔

مقام جہاں وہ بت تھا :-

قبیلہ جو اس بت کو پوجتا تھا :- مزینہ

کیفیت :- اس کا پجاری خزاعی بن عبد نہم مزنی تھا۔ اس نے جب رسول اللہ ﷺ کا

حال سنا تو اس بت کو توڑ کر حاضر خدمت ہوا اور ایمان لایا۔

بت کا نام :- عائم رضاء یارضی۔

مقام جہاں وہ بت تھا :-

قبیلہ جو اس بت کو پوجتا تھا:۔ ازدرات۔ عورید بن کعب بن سعد تمہی
کیفیت:۔ اس بات کا ذکر منشاء کے پرانے کتبوں میں بھی پایا جاتا ہے۔ اس کو مستوغر
یعنی عمرو بن ریدہ تمہی نے زمانہ اسلام میں منہدم کر دیا۔

بت کا نام:۔ سعیر۔

مقام جہاں وہ بت تھا:۔

قبیلہ جو اس بت کو پوجتا تھا:۔ غزہ۔

کیفیت:۔ اس پر قربانیاں چڑھاتے تھے۔

بت کا نام:۔ عیانس۔

مقام جہاں وہ بت تھا:۔ موضع خولان واقعہ یمن۔

قبیلہ جو اس بت کو پوجتا تھا:۔ خولان۔

کیفیت:۔ مویشیوں اور کھیتوں کو اس بت اور خدا تعالیٰ کے درمیان تقسیم کیا کرتے

تھے۔ بقول ہشام کلبی و جعلو لله مما ذرا من الحرث والانعام الا یہ۔ خولان ہی کے بارے
میں نازل ہوئی ہے۔

بت کا نام:۔ ہبل۔

مقام جہاں وہ بت تھا:۔ مکہ۔

قبیلہ جو اس بت کو پوجتا تھا:۔ قریش۔

کیفیت:۔ کعبہ اللہ جو خانہ خدا تھا بت خانہ بنا ہوا تھا۔ اس میں تین سو ساٹھ بت تھے

جن میں ہبل بہت بڑا اور جوف کعبہ میں نصب کیا ہوا تھا۔ یہ بت بشکل انسان عمیق احمر کا بنا ہوا تھا۔

اس کا بایاں ہاتھ ٹوٹا ہوا تھا۔ قریش کو اسی حالت میں ملا تھا۔ انہوں نے اس کے لئے سونے کا ہاتھ بنا

دیا تھا۔ اس کے سامنے سات سیر رکھے ہوئے تھے۔ جن سے پجاری قرعہ اندازی کیا کرتے تھے۔

اساف اور ناکلہ دونوں زمزم کی جگہ پر تھے قریش ان کے پاس قربانیاں دیا کرتے تھے۔ قریش کا ایک

بت مناف تھا۔ علاوہ ان کے مکہ کے گھر گھر میں ایک ایک بت تھا۔ جب کوئی سفر کو جاتا تو بطور

تبرک اس کو مسح کرتا۔ جب واپس آتا تو گھر میں داخل ہو کر سب سے پہلے اس کو مسح کرتا۔

مندرجہ بالا بتوں کے علاوہ عرب میں اور بھی بت تھے۔ ستروں کی بھی پوجا ہوتی تھی۔

چنانچہ قبیلہ حمیر سورج کی پرستش کرتا تھا۔ کنانہ چاند کو۔ عو تمیم وبران کو۔ قیس شعری کو اسد

عطارہ کو اور لخم و جذام مشتری کو پوجتے تھے۔ (۲)

عرب میں درخت پرستی بھی پائی جاتی تھی۔ مکہ مشرفہ کے قریب ایک بڑا سبز درخت تھا

جاہلیت میں لوگ سال میں ایک دفعہ وہاں آتے اور اس درخت پر اپنے ہتھیار لٹکاتے اور اس کے پاس حیوانات ذبح کرتے۔ کہتے ہیں کہ عرب جب حج کو آتے تو اپنی چادریں اس درخت پر لٹکادیتے اور حرم میں بغرض تعظیم بغیر چادروں کے داخل ہوتے۔ اس لئے اس درخت کو انواط کہتے تھے۔ (۳) ابن اسحاق نے حدیث وہب بن منبہ میں ذکر کیا ہے کہ جب فیمیون نصرانی اپنی سیاحت میں نجران میں بطور غلام فروخت ہوا تو اس وقت اہل نجران ایک بڑے درخت کی پوجا کیا کرتے تھے۔ اس درخت کے پاس سال میں ایک دفعہ عید ہوا کرتی تھی۔ وہ عید کے موقع پر اپنے اچھے سے اچھے کپڑے اور عورتوں کے زیورات اس درخت پر ڈال دیا کرتے تھے۔ پھر وہ فیمیون کی کرامت دیکھ کر عیسائی ہو گئے۔ (۴)

بتوں پر عموماً حیوانات کا خون بہایا جاتا تھا۔ مگر بعض دفعہ انسان کو بھی ذبح کر دیتے تھے چنانچہ نیلوس ایک قسم کی قربانی کا ذکر جو ۴۱۰ء میں دی گئی تھی بدیں الفاظ کرتا ہے:-

حجاز کے وحشی عربوں کے ہاں دیوتا کی کوئی صورت نہ تھی۔ صرف ان گھڑ پتھروں کی ایک قربانگاہ ہوا کرتی تھی۔ اس پر وہ ستارہ صبح (زہرہ) کے لئے کوئی انسان یا سفید اونٹ بڑی جلدی سے ذبح کیا کرتے تھے۔ یہ قربانی طلوع آفتاب سے پہلے بظاہر بدیں وجہ ہوا کرتی تھی کہ وہ ستارہ اس عمل میں پیش نظر رہے۔ وہ مقام متبرک کے گرد سمجھن گاتے ہوئے تین بار طواف کرتے۔ تب سردار قوم یا بوڑھا پجاری اس بھینٹر پہلا وار کرتا اور اس کا کچھ خون پیتا۔ بعد ازاں حاضرین کو دپڑتے اور اس جانور کو کچا اور صرف نیم پوست کندہ طلوع آفتاب سے پہلے کھا جاتے۔ خود نیلوس کا بیٹا زہرہ کی بھینٹ چڑھنے کو تھا کہ ایک اتفاق سے امر سے بچ گیا۔ نیلوس سے پیشتر پور فری بیان کرتا ہے کہ عرب میں دومہ کے باشندے سال میں ایک بار ایک لڑکے کی بھینٹ دیتے۔ اور اسے قربانگاہ کے نیچے دفن کر دیتے۔ (۵)

اوپر کے بیان سے ظاہر ہے کہ عرب کے طول و عرض میں بت پرستی کا جال بچھا ہوا تھا اس کے علاوہ یہودیت و نصرانیت و مجوسیت بھی کہیں کہیں رائج تھی۔ (۶) چنانچہ حمیر کہنا نہ ہو حارث بن کعب اور کندہ میں یہودیت تھی۔ مدینہ میں یہودیوں کا زور تھا۔ خیبر میں بھی یہودی بستے تھے۔ ربیعہ، غسان اور بعض قضاہ میں نصرانیت تھی۔ مجوسیت بہت کم تھی۔ وہ بت پرستی و یہودیت و عیسائیت میں جذب ہوتے ہوتے صرف ہو تمیم میں رہ گئی تھی۔ جن کے منازل نجد سے یمامہ تک پائے جاتے تھے۔ حضرت حاجب بن زرارہ تمیمی اسی قبیلہ سے تھے۔ جنہوں نے کسریٰ کے ہاں اپنی کمان رہن رکھی تھی۔ اور رسول اللہ ﷺ کے زمانہ میں فک کرا کر بطور ہدیہ خدمت اقدس میں بھیجی تھی۔

عرب میں ازدواج کی کثرت تھی۔ چنانچہ جب حضرت غیلان ثقفی ایران لائے تو ان کے تحت میں دس عورتیں تھیں۔ جمع بن الاثمن جائز سمجھتے تھے۔ چنانچہ عساک بن فیروز کا بیان ہے کہ جب میر لہاپ اسلام لایا تو اس کے تحت دو سگی بہنیں تھیں۔ جب کوئی شخص مر جاتا تو اس کا سب سے بڑا بیٹا اپنی سوتیلی ماں کو میراث میں پاتا۔ چاہتا تو اس سے شادی کر لیتا۔ ورنہ اپنے کسی اور بھائی یا رشتہ دار کو شادی کے لئے دے دیتا۔ زنا کاری کا عام رواج تھا۔ اور اسے جائز خیال کرتے تھے۔ حضرت عائشہ صدیقہ رضی اللہ عنہا کا بیان ہے کہ جاہلیت میں نکاح چار طرح کا تھا۔ (۷) ایک نکاح متعارف جیسا کہ آج کل ہے کہ زوج و زوجہ کے ولی مر معین پر متفق ہو جائیں اور ایجاب و قبول ہو جائے۔ دوسرا نکاح استبضاع۔ بدیں طور پر شوہر اپنی عورت کو حیض سے پاک ہونے کے بعد کتنا کہ تو فلاں سے استبضاع (طلب ولد) کر لے اور خود اس سے مقاربت نہ کرتا۔ یہاں تک کہ اس شخص سے حمل ظاہر ہو جاتا۔ اس وقت چاہتا تو وہ اپنی زوجہ سے مجامعت کرتا۔ یہ استبضاع بغرض نجات ولد کیا جاتا تھا۔ تیسرا نکاح جمع۔ بدیں طور کہ دس۔ سے کم مرد ایک عورت پر یکے بعد دیگرے داخل ہوتے۔ یہاں تک وہ حاملہ ہو جاتی۔ وضع حمل کے چند روز بعد وہ عورت ان سب کو بلاتی اور ان سے کہتی کہ تم نے جو کیا وہ تمہیں معلوم ہے۔ میرے ہاں بچہ پیدا ہوا ہے ان میں سے ایک کی طرف اشارہ کر کے کہتی کہ یہ تیرا بچہ ہے۔ پس وہ اسی کا سمجھا جاتا تھا۔ اور وہ شخص انکار نہ کر سکتا تھا۔ چوتھا نکاح بغایا۔ بدیں طور کہ بہت سے مرد جمع ہو کر بغایا (زنا کار عورتیں) میں سے کسی پر بے روک ٹوک داخل ہوتے۔ یہ بغایا بطور علامت کے اپنے دروازوں پر جھنڈے نصب کرتی تھیں۔ جو چاہتا ان کے پاس جاتا جب ان میں سے کوئی حاملہ ہو جاتی تو وضع حمل کے بعد وہ سب مرد اس کے ہاں جمع ہوتے اور قافہ کو بلاتے وہ قافہ اس بچہ کو (اس کے اعضاء دیکھ کر فراست سے) جس سے منسوب کرتا اسی کا بیٹا سمجھا جاتا تھا۔ اور اس سے انکار نہ ہو سکتا تھا۔

شراب خوری اور قمار بازی بھی عرب میں کثرت سے رائج تھیں۔ مہمان نوازی کی طرح ان دونوں میں مال و دولت لٹانے پر فخر کیا کرتے تھے۔ ملک عرب میں انگوروں یا کھجوروں وغیرہ سے جو شراب بناتے تھے وہ ان کے لئے کافی نہ تھی۔ اس لئے شراب کا بہت بڑا حصہ دیگر ممالک سے منگایا جاتا تھا۔ وہ بہت تیز ہوتی تھی۔ پانی میں ملا کر استعمال کیا کرتے تھے۔ شراب کی دوکانوں پر جھنڈے لہرایا کرتے تھے۔ جب کسی دوکان میں شراب کا ذخیرہ ختم ہو جاتا تو جھنڈا اتار لیا جاتا تھا اشعد عرب میں جن مقامات کی شراب کا ذکر آیا ہے ان کی تفصیل یوں ہے۔

ملک کا نام :- سیریا یعنی شام۔

مقامات جو شراب کے لئے مشہور تھے :- جدر، حمص، بیت راس، خص،

اندرین بصری صرخد آب۔

کیفیت :- بیت راس دو شہروں کا نام ہے۔ ایک بیت المقدس میں دوسرا نواح حلب میں ہے۔ دونوں میں انگور بھرت اور شراب کے لئے مشہور تھے۔ جدر کی شراب کو جدریہ کہتے تھے۔

ملک کا نام :- فلسطین

مقامات جو شراب کے :- مقدر، عوز، یسان۔

کیفیت :- مقدر کی شراب کو مقدری یا مقدریہ اور یسان کی شراب کو یسانیہ بولتے

تھے۔

ملک کا نام :- الجزیرہ۔

مقامات جو شراب کے لئے مشہور تھے :- عانہ۔

کیفیت :- عانہ کی شراب کو عانیہ کہتے تھے۔

ملک کا نام :- کلدیہ یا بلونیا۔

مقامات جو شراب کے لئے مشہور تھے :- بابل، صریفوں، قطر بل۔

کیفیت :- صریفوں عکبرا کے قریب ہے اور قطر بل بغداد و عکبر کے درمیان ہے۔

ان مقامات کی شراب کو بابلیہ و صریفیہ و قطر بلیہ کہتے تھے۔

خلاصہ کلام یہ کہ دین ابراہیمی جو عرب کا اصلی دین تھا۔ سوائے چند رسموں کے جن سے عقل سلیم کو قطع نظر ارشاد انبیاء علیہم السلام کے انکار نہیں ہو سکتا عرب میں معدوم ہو گیا تھا بجائے توحید کے عموماً شرک و بت پرستی تھی۔ وہ معبودان باطل کو قادر مطلق کی طرح اپنے حاجت روا جانتے تھے۔ بعضے اجرام فلکیہ، آفتاب ماہتاب و ستارگان کی پوجا کرتے تھے۔ بعضے تشبیہ کے قائل تھے اور فرشتوں کو خدا کی بیٹیاں سمجھ کر ان کی پوجا کرتے اور خدا کے ہاں ان کی شفاعت کے امیدوار تھے۔ شرک و تشبیہ کا کیا ذکر بعض کو خدا کی ہستی ہی سے انکار تھا۔ وہ شب و روز شراب خوری، قمار بازی، زنا کاری اور قتل و غارت گری میں مشغول رہتے تھے۔ قساوت قلب کا یہ حال تھا کہ لڑکیوں کو پیدا ہوتے ہی زندہ دفن کر دیتے تھے۔ بیوں پر آدمیوں کی قربانی چڑھانے سے دریغ نہ کرتے۔ لڑائیوں میں آدمیوں کو زندہ جلادینا۔ مستورات کا پیٹ چاک کرنا اور بچوں کو تہ تیغ کرنا عموماً جائز سمجھتے تھے ان کے درمیان جو یہود و نصاری تھے ان کی حالت بھی دگرگوں تھی۔ ان کی کتابیں محرف ہو چکی تھیں۔ یہود خدا کو مغلولہ الید اور حضرت عزیر کو خدا کا بیٹا کہتے تھے۔ اور نصاریٰ تین خدا مانتے تھے۔ اور مسئلہ کفارہ کی آڑ میں اعمال حسنه کی کوئی ضرورت ہی محسوس نہ کرتے تھے۔

یہ حالت صرف عرب کے ساتھ مخصوص نہ تھی۔ بلکہ تمام دنیا میں اسی طرح کی تاریکی چھائی ہوئی تھی۔ چنانچہ اہل فارس (۸) آگ کے پوجنے اور ماؤں کے ساتھ وطنی کرنے میں مشغول تھے۔ ترک شب و روز بستیوں کے تباہ کرنے اور ہندوگان خدا کو اذیت دینے میں مصروف تھے۔ ان کا دین بتوں کی پوجا اور ان کی عادت مخلوقات پر ظلم کرنا تھا۔ ہندوستان کے لوگ بتوں کی پوجا اور خود کو آگ میں جلانے کے سوا کچھ نہ جانتے تھے۔ اور نیوگ کو جائز سمجھتے تھے۔

یہ عالم گیر ظلمت اس امر کی مقتضی تھی کہ حسب عادت الہی ملک عرب میں جہاں دنیا بھر کے ادیان باطلہ و عقائد قبیحہ و اخلاق ردیہ موجود تھے۔ ایک ہادی تمام دنیا کے لئے مبعوث ہو۔ چنانچہ ایسا ہی وقوع میں آیا۔

عرب جیسی قوم میں جس کی حالت اوپر بیان ہوئی محمد مصطفیٰ ﷺ کی زندگی بعثت تک ہر پہلو کے لحاظ سے بالکل بے لوث رہی۔ آپ اخلاق حمیدہ سے متصف اور صدق و امانت میں مشہور تھے۔ حتیٰ کہ قوم نے آپ کو امین کا لقب دیا ہوا تھا۔ آپ مجالس لہو و لعب میں کبھی شریک نہ ہوئے۔ وہ افعال جاہلیت جن کی آپ کی شریعت میں ممانعت وارد ہے، آپ کبھی ان کے مرتکب نہ ہوئے جو جانوروں پر ذبح کئے جاتے آپ ان کا گوشت نہ کھاتے۔ فسانہ گوئی، شرانخوری، قمار بازی اور بت پرستی جو قوم میں عام شائع تھیں، آپ ان سب سے الگ رہے۔ سال میں ایک ماہ رمضان میں کوہ حرا میں جو مکہ مشرفہ سے تین میل کے فاصلہ پر منیٰ کو جاتے ہوئے بائیں طرف کوہے اعتکاف فرمایا کرتے۔ اور وہاں ذکر و فکر میں مشغول رہتے۔ چند راتوں کا توشہ ساتھ لے جاتے۔ وہ ختم ہو چکتا تو گھر تشریف لاتے اور اسی قدر توشہ لے کر حراء میں جا معتکف ہوتے۔

ابتداء وحی

جب آپ کی عمر مبارک چالیس سال کی ہوئی تو اللہ تعالیٰ نے آپ کو منصب نبوت سے سرفراز فرمایا۔ وحی کی ابتداء روئے صادق سے ہوئی۔ جو کچھ آپ رات کو خواب میں دیکھتے، بعینہ وہی ظہور میں آتا۔ چھ ماہ اسی حالت میں گزر گئے کہ ایک روز آپ حسب معمول غار حراء میں مراقب تھے کہ فرشتہ (جبرئیل) آپ کے پاس آیا۔ اس نے آپ سے کہا۔ اقراء (پڑھو) آپ نے فرمایا۔ ماانا بقاری (میں پڑھا ہوا نہیں) آپ کا بیان ہے کہ اس پر فرشتہ نے مجھے پکڑ کر بھینچا۔ یہاں تک کہ وہ مجھ سے غایت وسع و طاقت کو پہنچا۔ پھر مجھے چھوڑ دیا اور کہا اقراء میں نے کہا ماانا بقاری اس نے مجھے پکڑ کر دوسری بار بھینچا یہاں تک کہ وہ مجھ سے غایت وسع و طاقت کو پہنچا۔ پھر اس نے مجھے چھوڑ دیا اور کہا اقراء میں نے کہا ماانا بقاری پس اس نے مجھے پکڑ کر تیسری بار بھینچا

یہاں تک کہ وہ مجھ سے غایت وسع اور طاقت کو پہنچا۔ پھر اس نے مجھے چھوڑ دیا اور کہا:-

اِقْرَأْ بِاسْمِ رَبِّكَ الَّذِي خَلَقَ ☆ خَلَقَ الْإِنْسَانَ مِنْ عَلَقٍ ☆ اِقْرَأْ وَرَبُّكَ الْأَكْرَامُ ☆
الَّذِي عَلَّمَ بِالْقَلَمِ ☆ عَلَّمَ الْإِنْسَانَ مَا لَمْ يَعْلَمْ ☆

پڑھ اپنے رب کے نام سے جس نے پیدا کیا۔ پیدا کیا آدمی کو لہو کی پھٹکی سے۔ پڑھ اور تیرا رب بڑا کریم ہے جس نے علم سکھایا قلم سے سکھایا آدمی کو جو کچھ نہ جانتا تھا۔

یہ سب پڑھ کر آپ گھر تشریف لائے اور حضرت خدیجہ سے سارا قصہ بیان کیا وہ آپ کو اپنے چچیرے بھائی ورقہ بن نوفل کے پاس لے گئیں۔ جو عیسائی اور تورات و انجیل کا ماہر تھا۔ اس نے یہ ماجرا سن کر کہا کہ یہ وہی ناموس و فرشتہ ہے جو حضرت موسیٰ پر اترا تھا۔ (۹) اس کے بعد کچھ مدت تک وحی بند رہی تاکہ آپ کا شوق و انتظار زیادہ ہو جائے۔ پھر یہ آیتیں نازل ہوئیں۔

يَا أَيُّهَا الْمُدَّثِّرُ ☆ قُمْ فَأَنْذِرْ ☆ وَرَبُّكَ فَكَبِيرٌ ☆ وَثِيَابُكَ فَطَهِّرْ ☆ وَالرُّجْزَ فَاهْجُرْ ☆
اے لحاف میں لپٹے اٹھ کھڑا ہو۔ پس ڈر سنا اور اپنے رب کی بڑائی کر اور اپنے کپڑے پاک رکھ۔ اور پلیدی کو چھوڑ دے۔

آغاز دعوت

قم فاندذر سے آپ پر انداز اور دعوت الی اللہ فرض ہو چکی تھی۔ مگر اعلان دعوت کا حکم نہ آیا تھا۔ اس لئے آپ نے پہلے خفیہ طور سے ان لوگوں کو دعوت اسلام دی جن پر آپ کا اعتماد تھا اور آپ کے حالات سے بخوبی واقف تھے۔ اس دعوت پر کئی مرد و زن ایمان لائے۔ چنانچہ مردوں میں سب سے پہلے جو آپ پر ایمان لائے وہ حضرت ابو بکر صدیق ہیں۔ لڑکوں میں سب سے پہلے ایمان لانے والے حضرت علی المرتضیٰ ہیں۔ اور عورتوں میں حضرت خدیجہ الکبریٰ آزاد کئے ہوئے غلاموں میں حضرت زید بن حارثہ اور غلاموں میں حضرت بلال ہیں۔ حضرت ابو بکر صدیق رضی اللہ عنہ نے ایمان لاتے ہی دعوت اسلام شروع کر دی۔ عشرہ مبشرہ میں سے پانچ یعنی حضرت عثمان رضی اللہ عنہ غنی۔ سعد رضی اللہ عنہ بن ابی وقاص۔ طلحہ بن عبید اللہ۔ عبد الرحمن بن عوف اور زبیر بن العوام آپ ہی کی ترغیب سے مشرف باسلام ہوئے۔ ان کے بعد حضرت سعید بن زید۔ ابوذر غفاری ار قم بن ابی ار قم۔ عبد اللہ بن مسعود۔ عثمان بن مظعون۔ ابو عبیدہ بن الجراح۔ عبیدہ بن حارث۔ حصین والد عمر ان بن حصین۔ عمار بن یاسر۔ خطاب رضی اللہ تعالیٰ عنہم بن الارت۔ خالد بن سعید بن العاص اور صہیب رومی وغیر ہم سابقین اولین کے زمرہ میں شامل ہوئے رضی اللہ تعالیٰ عنہم اجمعین۔ اور عورتوں میں فاطمہ بنت خطاب ہمشیرہ عمر فاروق۔ اسماء بنت ابی بکر۔ اسماء بنت

سلامہ۔ تمیمیہ۔ اسماء بنت عمیس شعمیہ۔ فاطمہ بنت الجلیل قرشیہ عامریہ۔ فیکبہ بنت یسار۔ رملہ بنت ابی عوف اور امینہ بنت خلف خزاعیہ۔ سابقات الی الاسلام میں سے ہیں۔ رضی اللہ تعالیٰ عنہ۔ لیکن یہ سب کچھ جو ہوا پوشیدہ طور پر ہوا۔ نماز بھی شعاب مکہ میں چھپ کر پڑھا کرتے تھے۔ ایک روز حضرت سعد بن ابی وقاص اور کچھ اصحاب مکہ کے کسی شعاب میں نماز پڑھ رہے تھے کہ مشرکین نے دیکھ کر اس فعل کو برا کہا۔ پس باہم لڑائی ہو گئی۔ حضرت سعد نے اونٹ کے تالو کی ہڈی ان نابکاروں میں سے ایک پر ماری اور سر توڑ ڈالا۔ اس کے بعد آنحضرت ﷺ اور آپ کے اصحاب دار ارقم میں جو کوہ صفا کے نشیب میں تھارتے تھے اور وہیں نماز پڑھتے۔

تبلیغ علی الاعلان

خفیہ دعوت کو جب تین سال ہو چکے تو اعلان کا حکم اس طرح آیا۔

فَاَصْدَعْ بِمَا تُؤْمَرُ وَاَعْرِضْ عَنِ الْمَشْرِكِينَ۔ (سورہ حجر)

ترجمہ :- پس تو کھول کر بیان کر دے جو تجھے حکم دیا جاتا ہے اور مشرکوں سے کنارہ کر۔

وَأَنْذِرْ عَشِيرَتَكَ الْأَقْرَبِينَ۔ (شعراء)

ترجمہ :- اور ڈر اپنے نزدیک کے ناطے والوں کو۔

اس پر (۱۰) آنحضرت ﷺ نے کوہ صفا پر چڑھ کر قبیلہ قریش کے بطون کو یوں پکارا۔ یا بنی فہر یا بنی عدی۔ یہاں تک کہ وہ جمع ہو گئے۔ جو خود نہ آسکتا تھا۔ وہ اپنی طرف سے کسی اور کو بھجاتا کہ دیکھے کہ یہ پکار کیسی ہے۔ پس ابو لہب اور قریش آگئے۔ آپ نے فرمایا۔ 'ہتاؤ اگر میں تم سے کہوں کہ وادی مکہ سے ایک سواروں کا لشکر تم پر تاخت و تاراج کرنا چاہتا ہے۔ تو کیا تمہیں یقین آ جائے گا؟ وہ بولے۔ ہاں، کیونکہ ہم نے تم کو سچ ہی بولتے دیکھا ہے۔' آپ نے فرمایا تو میں تم سے کہتا ہوں کہ اگر تم مجھ پر ایمان نہ لاؤ گے تو تم پر سخت عذاب نازل ہو گا۔ اس پر ابو لہب بولا۔ 'تجھ پر آئندہ ہمیشہ ہلاک و زبیاں ہو۔ کیا اس کے لئے تو نے ہم کو جمع کیا ہے؟ تب یہ آیتیں نازل ہوئیں :-

تَبَّتْ يَدَا أَبِي لَهَبٍ وَتَبَّ۔ مَا أَغْنَىٰ عَنْهُ مَالُهُ وَمَا كَسَبَ۔

ترجمہ :- ہلاک ہو جو ہاتھ ابو لہب کے اور ہلاک ہو وہ۔ کام نہ آیا اس کو مال اس کا اور نہ جو کچھ کمایا۔ جب آنحضرت ﷺ نے اعلان دعوت کیا اور بت پرستی کی علانیہ مذمت شروع کی تو سردار قریش عتبہ و شیبہ پسران ربیعہ بن عبد شمس، ابو سفیان، ابو جہل و لید بن مغیرہ، عاص بن وائل سمی اور اسود بن مطلب وغیرہ ابو طالب کے پاس آئے اور کہنے لگے کہ تیرا بھتیجا ہمارے معبودوں کو برا کہتا ہے اور ہمارے آباؤ اجداد کو گمراہ بتاتا ہے اور ہمیں احمق ٹھہراتا ہے۔ تم اس کو منع کر دو۔ یا پچ

میں سے ہٹ جاؤ۔ ہم اس سے سمجھ لیں گے۔ ابو طالب نے انہیں نرمی سے سمجھا کر رخصت کر دیا۔ آپ نے تبلیغ کو جاری رکھا مگر قریش بجائے روبراہ ہونے کے آپ سے عداوت زیادہ کرنے لگے۔ اور ایک دوسرے کو آپ سے لڑنے پر ابھارنے لگے۔ وہ دوبارہ ابو طالب کے پاس آئے اور کہنے لگے۔ 'ابو طالب! بیشک ہم میں تیری قدر و منزلت ہے، ہم نے تم سے کہا تھا کہ اپنے بھتیجے کو منع کر دو۔ مگر تم نے ایسا نہیں کیا۔ خدا کی قسم! ہم اپنے معبودوں اور آباؤ اجداد کی توہین گوارا نہیں کر سکتے۔ تم اس کو روک دو، ورنہ وہ اور تم میدان میں آؤ کہ ہم دونوں میں سے ایک کا فیصلہ ہو جائے۔' وہ یہ کہہ کر چلے گئے۔ ابو طالب نے حضور علیہ الصلوٰۃ والسلام کو بلا کر کہا۔ اے میرے بھتیجے! تیری قوم نے میرے پاس آکر ایسا ایسا کہا ہے، تو اپنے آپ پر اور مجھ پر رحم اور مجھے امر مالا یطاق کی تکلیف نہ دے۔' یہ سن کر حضور نے بدیں خیال کہ اب میرے چچا نے مجھے چھوڑ دیا ہے اور میری مدد سے عاجز آ گیا ہے یوں فرمایا 'اے میرے چچا! اللہ کی قسم اگر وہ سورج کو میرے دائیں ہاتھ پر اور چاند کو میرے بائیں ہاتھ پر رکھ دیں تاکہ میں اس کام کو چھوڑ دوں۔ تب بھی میں اس کو نہ چھوڑوں گا۔ یہاں تک کہ اللہ اسے غالب کر دے یا میں خود اس میں ہلاک ہو جاؤں۔' (۱۱)

دست از طلب ندارم تا کام من بر آید

یا تن رسد بجاناں یا جاں ز تن بر آید

پھر آپ آبدیدہ ہوئے اور رو پڑے۔ آپ واپس ہوئے تو ابو طالب نے کہا: 'اے میرے بھتیجے! جو کچھ آپ چاہیں کہیں میں کبھی آپ کا ساتھ نہ چھوڑوں گا۔' جب قریش نے دیکھا کہ ابو طالب اس طرح نہیں مانتا۔ تو عمارہ بن ولید بن مغیرہ کو ساتھ لے کر اس کے پاس آئے، کہنے لگے۔ اے ابو طالب! یہ عمارہ قریش میں نہایت قوی اور خوبصورت نوجوان ہے۔ ہم یہ تجھے دیتے ہیں۔ تو اس کو اپنا بیٹا بنا لے۔ اور اس کے عوض میں اپنے بھتیجے کو ہمارے حوالے کر دے۔ ابو طالب نے کہا۔ 'اللہ کی قسم! تم مجھے بڑی تکلیف دیتے ہو۔ کیا تم مجھے اپنا بیٹا دیتے ہو کہ میں اسے تمہارے واسطے پالوں اور اپنا بیٹا تمہیں دوں کہ اسے قتل کر ڈالوں! اللہ کی قسم ایسا ہرگز نہ ہو گا۔' یہ سن کر قریش اور بھی برا فروختہ ہو گئے وہ ایک روز ولید بن مغیرہ کے پاس جمع ہوئے۔ ولید مذکور فصاحت و بلاغت میں ان کا سردار تھا۔ ایام حج قریب تھے۔ ولید و قریش میں یوں گفتگو ہوئی:-

ولید۔ اے گروہ قریش! حج کا موسم آ گیا ہے۔ عرب کے قبائل تمہارے پاس آئیں گے

جنہوں نے تمہارے صاحب کا حال سن لیا ہے۔ اس کے بارے میں ایک رائے پر اتفاق کر لو۔ ایسا نہ ہو کہ تم ایک دوسرے کی تکذیب کرو۔

قریش۔ آپ ہی ایک رائے قائم کر دیں۔ ہم اسے تسلیم کر لیں گے۔

ولید۔ نہیں، تم ہی کہو میں سنتا ہوں۔

قریش۔ ہم کہیں گے کہ وہ کاہن ہے۔

ولید۔ اللہ کی قسم وہ کاہن نہیں، ہم نے کاہن دیکھے ہوئے ہیں اس کا کلام نہ کاہن کا زمرہ ہے نہ جمع۔

قریش۔ ہم کہیں گے کہ وہ دیوانہ ہے۔

ولید۔ وہ دیوانہ نہیں، ہم نے دیوانگی دیکھی ہوئی ہے۔ وہ دیوانہ کا غیظ و غضب نہیں نہ دیوانہ کا خلجان و وسوسہ ہے۔

قریش۔ ہم کہیں گے کہ وہ شاعر ہے۔

ولید۔ وہ شاعر نہیں۔ ہمیں تمام اقسام شعر رجز، ہزج، قریض، مقبوض اور مبسوط معلوم ہیں۔ اس کا کلام شعر نہیں۔

قریش۔ ہم کہیں گے کہ وہ جادوگر ہے۔

ولید۔ وہ جادوگر نہیں۔ ہم نے جادوگر اور ان کے جادو دیکھے ہوئے ہیں۔ یہ جادوگروں کا پھونک مارنا نہیں۔ اور نہ ان کا رسیوں یا بالوں کو گرہ دینا ہے۔

قریش۔ ابو عبد شمس! پھر تمہتاؤ ہم کیا کہیں؟

ولید۔ اللہ کی قسم اس کے کلام میں بڑی حلاوت ہے۔ اس کلام کی اصل مضبوط جزوالاد رخت

خرما ہے اور کی فرع پھل ہے۔ ان باتوں میں سے جو بات تم کہو گے۔ وہ ضرور پہچان لی جائے گی کہ

جھوٹ ہے۔ اس کے بارے میں صحت سے قریب تر قول یہ ہے کہ تم کہو۔ وہ جادوگر ہے۔ اور ایسا

کلام لایا ہے جو جادو ہے۔ اس کلام میں وہ باپ بیٹے میں، بھائی بھائی میں، میاں بیوی میں اور خویش

اقارب میں جدائی ڈال دیتا ہے۔

ولید کا کلام سن کے وہ مجلس سے چلے گئے۔ جب موسم حج میں لوگ آنے لگے تو وہ ان

کے راستوں میں بیٹھتے۔ جو کوئی ان کے پاس سے گزرتا وہ اس کو آنحضرت ﷺ سے ڈرا دیتے اور

آپ کا حال بیان کر دیتے اللہ تعالیٰ نے ولید کے بارے میں یہ آیات نازل فرمائیں:-

ذَرْنِي وَمَنْ خَلَقْتُ وَحِيدًا - وَجَعَلْتُ لَهُ مَالًا مَمْدُودًا - وَبَيْنَ شُهُودًا - وَ مَهْدَتُ لَهُ

تَمْهِيدًا - ثُمَّ يَطْمَعُ أَنْ أَزِيدَ - كَلَّا إِنَّهُ كَانَ لِآيَاتِنَا عَنِيدًا -

چھوڑ دے مجھ کو اور اس کو جو میں نے بنایا اکیلا۔ اور دیا میں نے اس کو مال پھیلا کر اور بیٹے

موجود (یعنی زندگی والے) اور تیاری کر دی اس کی خوب تیاری۔ اور پھر لالچ رکھتا ہے کہ اور دوں۔

کوئی نہیں وہ ہے ہماری آیتوں کا مخالف۔

ان کے بعد کی اور کئی آیتیں ولید ہی کے بارے میں ہیں۔

اسی طرح ایک دن جب کہ آنحضرت ﷺ مسجد میں اکیلے بیٹھے ہوئے تھے سردار قوم عتبہ بن ربیعہ بن عبد شمس اور قریش میں یوں (۱۲) گفتگو ہوئی:-
عتبہ - اے گروہ قریش! کیا محمد (ﷺ) کے پاس جاؤں تاکہ اس سے کلام کروں اور چند باتیں اس کے آگے پیش کروں۔ شاید وہ ان میں سے ایک بات کو پسند کرے۔ پس ہم وہ کر دیں اور وہ ہم سے باز رہے۔

قریش - ہاں اے ابو الولید۔ آپ جائیے اور اس سے گفتگو کیجئے۔

عتبہ - (حضرت سے مخاطب ہو کر) بھائی کے بیٹے! آپ کو معلوم ہے کہ خویش واقارب میں آپ بزرگ و برگزیدہ اور نسب میں عالی رتبہ ہیں۔ آپ اپنی قوم میں ایک نیاندہب لائے ہیں جس سے آپ نے ان کی جماعت کو پرانگندہ کر دیا ہے۔ آپ نے ان کے داناؤں کو نادان بتایا۔ ان کے معبودوں اور ان کے دین کو برا کہا۔ اور ان کے گزشتہ آباؤ اجداد کو کافر بتایا۔ سنئے میں چند باتیں پیش کرتا ہوں۔ شاید آپ ان میں سے ایک بات پسند فرمائیں۔

آنحضرت ﷺ - ابو الولید! بیان کر، میں سنتا ہوں۔

عتبہ - بھائی کے بیٹے! اس نئے مذہب سے آپ کا مقصود اگر مال ہے تو آپ کے لئے اتنا مال جمع کر دیتے ہیں کہ آپ ہم سب سے زیادہ مالدار بن جائیں۔ اگر اس سے ہم پر شرف مقصود ہے تو ہم آپ کو اپنا سردار بنا لیتے ہیں۔ آپ کے بغیر کوئی کام نہ کیا کریں گے۔ اگر آپ کو ملک مطلوب ہے تو ہم آپ کو اپنا بادشاہ تسلیم کر لیتے ہیں۔ اگر ہم آپ سے اس جن کو نہ روک سکیں جو آپ کے پاس آتا ہے تو آپ کا علاج کرائیں گے۔ اور علاج میں اپنا خرچ کریں گے۔ یہاں تک کہ وہ جن بھاگ جائے۔

آنحضرت ﷺ - ابو الولید! کیا تو کہہ چکا جو کہنا تھا؟

عتبہ - ہاں۔

آنحضرت ﷺ - مجھ سے سن۔

عتبہ - سنائے۔

آنحضرت ﷺ نے سورہ حم السجدہ کی آیات تا آیہ سجدہ تلاوت فرما کر سجدہ کیا اور عتبہ کھڑا سنتا رہا۔

آنحضرت ﷺ - ابو الولید! تو نے سنا؟

عتبہ - میں نے سن لیا۔ آپ جانیں اور آپ کا کام۔

قریش - (عتبہ کو آتا دیکھ کر ایک دوسرے سے) اللہ کی قسم ابو الولید وہ چہرہ لے کر نہیں آیا جو لے

کے گیا تھا۔ (عتبہ کو پاس بیٹھا دیکھ کر) ابو الولید! وہاں کا حال سنائیے۔

عتبہ۔ اللہ کی قسم میں نے ایسا کلام سنا کہ اس کی مثل کبھی نہیں سنا۔ اللہ کی قسم وہ شعر نہیں۔ نہ جادو ہے۔ نہ کہانت۔ اے گروہ قریش! میرا کہا مانو۔ اس شخص کو کرنے دو جو کرتا ہے اور اس سے الگ ہو جاؤ۔ اللہ کی قسم میں نے جو کلام اس سے سنا ہے اس کی بڑی عظمت و شان ہوگی۔ اگر عرب میں اس کو مغلوب کر لیں تو تم غیر کے ذریعے اس سے بچ گئے۔ اگر وہ عرب پر غالب آگیا تو اس کا ملک تمہارا ملک ہے۔ اور اس کی عزت تمہاری عزت ہے تم اس کے سبب سے خوش نصیب ہو جاؤ گے۔

قریش۔ ابو الولید! اللہ کی قسم اس نے اپنی زبان سے تجھے بھی جادو کر دیا۔

عتبہ۔ اس کی نسبت میری رائے ہے۔ تم جو چاہو کرو۔

اب رسول اللہ ﷺ کا ذکر بلاد عرب میں دور دور پہنچ چکا تھا قریش روز بروز تشدد میں زیادتی کرتے جاتے تھے۔ انہوں نے آپ کو طرح طرح کی اذیتیں دیں کینے لوگوں کو آپ پر برا بھلا کہتے کیا۔ آپ کی تکذیب کی۔ آپ پر استہزاء کیا۔ آپ کو شاعر کہا۔ جادو گر بتایا۔ کاہن کہا۔ سڑی اور پاگل بتایا مگر آپ برابر تبلیغ فرماتے رہے۔

ایک روز آپ خانہ کعبہ کے نزدیک نماز پڑھ رہے تھے۔ حرم شریف میں اس وقت قریش کی ایک جماعت موجود تھی۔ عتبہ بن ابی معیط نے ابو جہل کی ترغیب سے ذبح کئے ہوئے اونٹوں کی اوجھ سجدے کی حالت میں آپ کے دونوں شانوں کے درمیان رکھ دی یہ دیکھ کر وہ سب نابکار قہقہہ مار کر بنے۔ کسی نے آپکی صاحبزادی ملی ملی فاطمہ رضی اللہ تعالیٰ عنہا کو خبر کر دی وہ فوراً دوڑی آئیں اور آپ کی پشت مبارک سے وہ پلیدی دور کر دی اور ان کو برا بھلا کہا۔ یہ نابکار حرمت اللہ کی بے حرمتی بھی کیا کرتے تھے۔ اس لئے جب آپ نماز سے فارغ ہوئے تو یوں بد دعا فرمائی۔ (۱۳) 'یا اللہ! تو گروہ قریش کو پکڑ۔ یا اللہ! تو ابو جہل بن ہشام۔ عتبہ بن ربیعہ۔ شیبہ بن ربیعہ۔ عتبہ بن ابی معیط اور امیہ بن خلف کو پکڑ۔' اس حدیث کے راوی حضرت عبداللہ بن مسعود رضی اللہ تعالیٰ عنہ فرماتے ہیں کہ میں نے ان سب کو بدر کے دن مقتول دیکھا اور امیہ کے سوا سب چاہ بدر میں پھینک دیئے گئے۔ امیہ مونا تھا۔ جب اسے کھینچنے لگے تو چاہ میں ڈالنے سے پہلے ہی اس کے اعضاء ٹکڑے ٹکڑے ہو گئے۔

اس طرح شیاطین قریش ایک دن خانہ کعبہ میں جمع تھے۔ ابو جہل ایک بھاری پتھر اٹھا کر سجدے کی حالت میں آنحضرت ﷺ کے سر مبارک کو کھینچنے کے لئے آگے بڑھا۔ جب وہ نزدیک پہنچا تو وہ خوف زدہ اور رنگ بدلا ہوا پیچھے بھاگا۔ اور پتھر ہاتھ سے نہ پھینک سکا۔ قریش نے پوچھا۔ ابو

الحکم! تجھے کیا ہوا؟ بولا جب میں نزدیک گیا تو میں نے اس کے ورے ایک اونٹ دیکھا۔ اللہ کی قسم میں نے اس کا وہ سر اور گردن اور دانت دیکھے کہ کبھی کسی اونٹ کے دیکھنے میں نہیں آئے۔ وہ اونٹ مجھے کھانے لگا تھا۔ رسول اللہ ﷺ نے فرمایا۔ ۱۴۔ وہ جبرئیل تھے۔ اگر ابو جہل اور نزدیک آتا تو اسے پکڑ لیتے۔ ایک دفعہ کا ذکر ہے کہ وہ نابکار کعبہ کے سائے میں بیٹھے ہوئے تھے اور رسول اللہ ﷺ مقام ابراہیم کے پاس نماز پڑھ رہے تھے۔ عقبہ بن ابی معیط نے آپ کی گردن مبارک میں چادر ڈال لی۔ پھر اسے کھینچا یہاں تک کہ آپ گھٹنوں کے بل گر پڑے۔ لوگوں کو گمان ہوا کہ آپ کا انتقال ہو گیا۔ حضرت ابو بکر رضی اللہ تعالیٰ عنہ دوڑے آئے اور فرمانے لگے۔ ۱۵۔ کیا تم ایک شخص کو اس لئے قتل کرتے کہ وہ کہتا ہے کہ میرا پروردگار اللہ ہے۔ یہ سن کر وہ ہٹ گئے۔

یہ اذیتیں آنحضرت ﷺ تک محدود نہ تھیں۔ بلکہ آپ کے اصحاب بھی طرح طرح کی مصیبتوں میں مبتلا تھے۔ وہ غریب مسلمان جن کا مکہ میں کوئی قبیلہ اور یار و یاور نہ تھا۔ خصوصیت سے قریش کا تختہ مشق بنے ہوئے تھے۔ اذیتیں مختلف انواع کی تھیں مثلاً آگ پر لٹا دینا۔ تپتی ریت پر لٹا کر بھاری پتھر سینہ پر رکھ دینا تاکہ کروٹ نہ لے سکے۔ چابک سے اس قدر مارنا کہ ٹوٹ جائے۔ چٹائی میں لپیٹ کر ناک میں دھواں دینا۔ جکڑ کر کوٹھڑی میں بند کر دینا۔ پاؤں میں رسی باندھ کر تپتی ریت پر گھسیٹنا۔ گلا اس قدر گھونٹنا کہ دم نکل جانے کا گمان ہو جائے۔ زد و کوب سے بیہوش و محفل الحواس کر دینا نیزہ مار کر ہلاک کر دینا وغیرہ۔

سن ۵ نبوت

جب آنحضرت ﷺ نے دیکھا کہ مسلمانوں کا مکہ میں رہنا مشکل ہو گیا ہے تو آپ نے اصحاب سے فرمایا کہ ملک حبشہ کا بادشاہ اپنے ہاں کسی پر کلمہ نہیں ہونے دیتا۔ تم میں سے جو چاہیں وہاں چلے جائیں۔ چنانچہ اس سال ماہ رجب میں اول اول گیارہ مرد اور چار عورتوں نے ہجرت کی۔ جن میں حضرت عثمان غنی اور ان کی زوجہ محترمہ رقیہ بنت رسول اللہ ﷺ بھی تھیں۔ حسن اتفاق سے جب یہ بندر گاہ پر پہنچے تو دو تجارتی جہاز حبشہ کو جا رہے تھے جہاز والوں نے ان کو سستے کر لیا۔ پھر بٹھالیا۔ قریش کو خبر لگی تو انہوں نے بندر گاہ تک تعاقب کیا۔ مگر موقعہ نکل چکا تھا۔

مہاجرین قریباً تین ماہ حبشہ میں امن و امان سے رہے۔ ماہ شوال میں ان کو یہ غلط خبر پہنچی کہ اہل مکہ ایمان لے آئے ہیں۔ اس لئے ان میں سے اکثر مکہ میں واپس آ گئے۔

سن ۶ نبوت

اس سال آنحضرت ﷺ کے چچا امیر حمزہ ایمان لائے۔ اور ان کے تین دن بعد

حضرت عمر فاروق بھی مشرف باسلام ہوئے جو لوگ حبشہ سے واپس آئے تھے قریش نے ان کو اور دوسرے مسلمان کو زیادہ ستانا شروع کیا۔ یہاں تک کہ ہجرت پر مجبور ہوئے چنانچہ اس دفعہ ۸۳ مرد اور ۱۸ عورتیں حضور علیہ الصلوٰۃ والسلام کی اجازت سے حج کر کے حبشہ چلی گئیں۔

جب آنحضرت ﷺ نے مدینہ منورہ کو ہجرت فرمائی تو مہاجرین حبشہ میں سے کچھ لوگ فوراً واپس آگئے۔ حضرت جعفر بن ابی طالب وغیرہ جو وہاں رہ گئے تھے وہ فتح خیبر کے وقت مدینہ میں واپس آئے۔ جب حضرت جعفر آنحضرت ﷺ کی خدمت میں حاضر ہوئے تو حضور نے ان سے معاف کیا۔ اور پیشانی کو بوسہ دے کر فرمایا۔ ۱۶- میں نہیں بتا سکتا کہ فتح خیبر سے مجھے زیادہ خوشی ہے یا جعفر کے آنے سے۔ حضرت ابو بکر صدیق رضی اللہ تعالیٰ عنہ بھی بارادۃ ہجرت حبشہ کی طرف نکلے تھے۔ برک الغماد تک جو مکہ سے یمن کی طرف پانچ دن کی راہ یہ پہنچے تھے کہ قبیلہ قارہ کا سردار ابن الدغنه ملا۔ اس نے پوچھا کہاں جا رہے ہو؟ آپ نے جواب دیا کہ میری قوم نے مجھے نکلنے پر مجبور کر دیا۔ میں چاہتا ہوں کہ کہیں الگ جا کر خدا کی عبادت کروں۔ ابن الدغنه نے کہا یہ نہیں ہو سکتا کہ آپ سافیاض و مہمان نواز اپنوں سے نیک سلوک کرنے والا۔ غریب پرور اور حوادث حق میں لوگوں کا مددگار مکہ سے نکل جائے یا نکالا جائے۔ میں آپ کو اپنی پناہ میں لیتا ہوں۔ اس لئے آپ ابن الدغنه کے ساتھ مکہ میں واپس آگئے۔ (۱۷)

جب قریش کو یہ خبر پہنچی تو انہوں نے مشورہ کر کے ایک سفارت بسر کر دی عمر بن العاص اور عبد اللہ بن ابی ربیعہ (یا عمارہ بن ولید) نجاشی کی خدمت میں مع تحائف بھیجی۔ سفراء وہاں پہنچ کر پہلے بادشاہ کے بطارقہ سے ملے۔ اور نذریں پیش کر کے کہا کہ ہم میں چند نادان لوندوں نے ایک نیادین ایجاد کیا ہے جو نصرانیت و بت پرستی دونوں سے جدا ہے۔ وہ بھاگ کر یہاں پناہ گزین ہو گئے ہیں۔ ہمیں اشراف قریش نے آپ کے بادشاہ کے پاس بھیجا ہے کہ ان کو واپس کر دے۔ در خواست پیش ہونے پر آپ ہماری تائید کر دیں چنانچہ سفراء نے نجاشی کی خدمت میں حاضر ہو کر تحائف پیش کئے۔ اور سارا قصہ بیان کیا۔ بادشاہ نے مہاجرین کو طلب کیا۔ بطارقہ نے کہا۔ حضور! یہ لوگ ان کے حال سے غوطی واقف ہیں۔ آپ ان کے حوالہ کر دیں۔ بادشاہ نے کہا نہیں پہلے ہم ان سے دریافت کر لیں۔ چنانچہ جب مہاجرین دربار میں حاضر ہوئے تو حضرت جعفر بن ابی طالب نے ان کی طرف سے اس طرح تقریر شروع کی۔ (۱۸)

شاہا! ہم لوگ ایک جاہل قوم تھے۔ ہمیں کی پوجا کرتے تھے۔ مردار کھاتے تھے۔ بدکاریاں کرتے تھے۔ اپنوں سے دشمنی رکھتے تھے۔ پڑوسیوں سے برا سلوک کرتے تھے۔ قوی لوگ کمزوروں کو کھا جاتے تھے۔ ہم جہالت میں تھے کہ اللہ تعالیٰ نے ہم میں سے ایک رسول ہماری

طرف بھجا۔ جس کے نسب اور صدق و امانت اور پرہیزگاری سے ہم لوگ پہلے سے واقف تھے۔ اس نے ہم کو یہ دعوت دی کہ ہم خدا کو ایک جانیں۔ اسی کی عبادت کریں اور اس کے ساتھ کسی کو شریک نہ ٹھہرائیں۔ بتوں کی پوجا جو ہم اور ہمارے باپ دادا کیا کرتے تھے۔ چھوڑ دیں۔ سچ بولا کریں۔ امانت ادا کریں۔ اپنوں سے محبت و سلوک رکھیں۔ ہمسایوں سے نیک سلوک کریں۔ محارم اور خونریزی سے باز آئیں۔ یتیموں کا مال نہ کھائیں۔ عقیف عورتوں پر تہمت نہ لگائیں۔ نماز پڑھیں۔ صدقہ دیں۔ روزے رکھیں پس ہم اس پر ایمان لے آئے۔ اللہ کی عبادت کرنے لگے۔ شرک و بت پرستی چھوڑ دی۔ حرام کو حرام اور حلال کو حلال جاننے لگے۔ اس جرم پر ہماری قوم ہم پر ٹوٹ پڑی۔ اور اذیت دے کر مجبور کرنے لگی کہ ہم اللہ کی عبادت چھوڑ کر پھر بتوں کو پوجنے لگ جائیں۔ اور خباثت کو بدستور سابق حلال سمجھیں۔ جب انہوں نے ہم پر قہر و ظلم کیا اور ہمارے فرائض مذہبی کی جا آوری میں سدراہ ہو گئے۔ تو ہم آپ کے ملک میں آپ کی پناہ میں آ گئے۔ ہمیں امید ہے کہ آپ کے ہاں ہم پر ظلم نہ ہوگا۔

یہ تقریر سن کر نجاشی نے کہا کہ تمہارے پیغمبر پر جو کلام اترا ہے اس میں سے کچھ سناؤ۔ حضرت جعفر نے سورہ مریم کی چند آیتیں پڑھیں۔ نجاشی سن کر اتنا رویا کہ اس کی داڑھی آنسوؤں سے تر ہو گئی۔ اور اس کے اساقفہ بھی روئے۔ پھر نجاشی کہا۔ ”یہ کلام اور انجیل دونوں ایک ہی چراغ کے پر تو ہیں۔“ اس کے بعد سفیروں سے کہا کہ تم واپس چلے جاؤ۔ اللہ کی قسم! میں ان کو تمہارے حوالہ نہ کروں گا۔

دوسرے دن عمرو بن العاص نے حاضر دربار ہو کر عرض کیا۔ ’حضور! یہ لوگ حضرت عیسیٰ کی نسبت برا عقیدہ رکھتے ہیں۔‘ نجاشی نے مسلمانوں کو طلب کیا۔ جب وہ حاضر ہوئے تو ان سے پوچھا کہ ’تم حضرت عیسیٰ کی نسبت کیا عقیدہ رکھتے ہو؟‘ حضرت جعفر نے کہا ہم اعتقاد رکھتے ہیں جیسا کہ ہمارے پیغمبر نے فرمایا ہے کہ عیسیٰ خدا کے بندے اور پیغمبر اور روح اللہ اور کلمتہ اللہ ہیں۔ یہ سن کر نجاشی نے زمین سے ایک تنکا اٹھا لیا اور کہا۔ ’واللہ جو تم نے کہا حضرت عیسیٰ اس سے تنکے کے برابر بھی زیادہ نہیں ہیں۔‘ جب نجاشی کی زبان سے یہ الفاظ نکلے تو بطارقہ حاضرین کے نتھنوں سے خرخراہٹ کی آواز آنے لگی۔ مگر نجاشی نے پروانہ کی۔ اور سفارت بالکل ناکام واپس آئی۔

سن کے نبوت

قریش نے جب دیکھا کہ باوجود تشدد و مزاحمت کے اسلام قبائل عرب میں پھیل رہا ہے۔ حضرت حمزہ و عمر جیسے لوگ ایمان لا چکے ہیں۔ نجاشی نے مسلمانوں کو پناہ دی ہے اور سفارت

بھی بے نیل و مرام واپس آگئی ہے تو انہوں نے بالاتفاق یہ قرار دیا (۱۹) کہ (حضرت) محمد (ﷺ) کو علانیہ قتل کر دیا جائے۔ ابو طالب کو یہ خبر پہنچی تو اس نے بنی ہاشم و بنی مطلب کو جمع کر کے کہا کہ (حضرت) محمد (ﷺ) کو بغرض حفاظت اپنے شعب (درہ) میں لے چلو۔ چنانچہ ایسا ہی کیا گیا۔ جب قریش کو معلوم ہوا کہ ہاشم و مطلب کی اولاد نے (سوائے ابو لہب کے) بلا امتیاز مذہب حضرت کو اس طرح اپنی پناہ میں لے لیا ہے تو انہوں نے مقام محصب میں جو کہ مکہ و منیٰ کے درمیان ہے آپس میں یہ عہد کیا کہ ہاشم و مطلب کی اولاد سے مناکحت اور لین دین سب موقوف کر دیا جائے۔ یہاں تک کہ وہ تنگ آکر محمد (ﷺ) کو قتل کے لئے ہمارے حوالہ کر دیں۔ (۲۰) اور تاکید مزید کے لئے یہ معاہدہ تحریر کر کے کعبہ اللہ کی چھت میں لٹکا دیا۔ کفار قریش نے نہایت سختی سے اس معاہدہ پر عمل کیا۔ باہر سے جو غلہ مکہ میں آتا وہ خود ہی خرید لیتے اور مسلمانوں تک نہ پہنچنے دیتے۔ اگر ان میں سے کوئی بطور صلہ رحم اپنے کسی مسلمان رشتہ دار کو اناج بھیجتا تو اس کے بھی سد راہ ہوتے۔ غرض ہاشم شعب ابی طالب میں طرح طرح کی تکلیفیں اٹھاتے رہے۔ ابو طالب کا یہ معمول تھا کہ جب لوگ سو جاتے تو آنحضرت ﷺ کو بغرض حفاظت آپ کے بستر سے اٹھاتا تاکہ دوسرے بستر پر جا لیں اور آپ کے بستر پر اپنے کسی بیٹے یا بھائی کو لٹاتا۔

صحیح بخاری و مسلم میں ہے کہ حضرت عباس نے رسول اللہ ﷺ سے عرض کیا کہ ابو طالب آپ کی مراعات و مدد کیا کرتا تھا۔ آپ کے لئے ناراض ہوا کرتا تھا۔ کیا یہ عمل اس کو فائدہ دے گا؟ آپ نے فرمایا:-

نعم و جدته فی غمرات من النار فاخرجته الی ضحضاح

ہاں میں نے اسے سر تا پیر ڈی آگ میں پایا پس اس کو نکال کر تھوڑی آگ میں کر دیا جو اس کے ٹخنوں تک پہنچتی ہے۔

یہ تو عذاب قبر میں تخفیف ہے قیامت کو بھی اس کا یہی حال ہو گا۔ چنانچہ ابو سعید خدری سے روایت ہے کہ ابو طالب کا ذکر آیا تو رسول اللہ ﷺ نے فرمایا:-

لعله تنفعه شفاعتی یوم القیمة فیجعل فی ضحضاح من النار یبلغ کعبہ یغلی منه دماغہ۔

مجھے امید ہے قیامت کو میری شفاعت اسے فائدہ دے گی۔ پس اس کو تھوڑی آگ میں کر دیا جائے گا جو اس کے ٹخنوں تک پہنچے گی جس سے اس کا دماغ جوش کھائے گا۔

بعض علماء نے خلاف احادیث صحاح ابو طالب کا ایمان ثابت کرنے کی کوشش کی ہے۔

والعلم عند اللہ۔

جب تین سال اسی حالت میں گزر گئے تو اللہ تعالیٰ نے اپنے حبیب پاک ﷺ کو خبر دی کہ اس معاہدے کو دیکھ اس طرح چاٹ گئی ہے کہ اللہ کے نام کے سوا اس میں کچھ باقی نہیں رہا۔ آپ نے یہ خبر ابو طالب کو دی۔ اس نے کفار قریش کو جا کر کہا۔ 'اے گروہ قریش! میرے بھتیجے نے مجھ کو اس طرح خبر دی ہے۔ تم اپنا معاہدہ لاؤ۔ اگر یہ خبر صحیح نکلی تو تم قطع رحم سے باز آؤ۔ اور اگر غلط نکلی تو میں اپنے بھتیجے کو تمہارے حوالے کر دوں گا۔ وہ اس پر راضی ہو گئے۔ جب معاہدہ دیکھا گیا تو ویسا ہی پایا گیا جیسا کہ خبر دی گئی تھی۔ اسی وقت پانچ اشخاص (ہشام بن عمرو۔ زبیر بن ابی امیہ مخزومی۔ مطعم بن عدی۔ ابو البختری۔ زمعہ بن الاسود) کچھ قبیل و قال کے بعد اس معاہدے کو چاک کرنے پر متفق ہو گئے۔ اور آخر کار ابو البختری نے لے کر پھاڑ ڈالا۔ باقی سب بجائے روبراہ ہونے کے مزید ایذا کے درپے ہو گئے۔

سن ۱۰ نبوت

اس سال ماہ رمضان میں ابو طالب نے وفات پائی۔ اور اس کے تین روز بعد خدیجہ الکبریٰ رضی اللہ تعالیٰ عنہا بھی انتقال فرما گئیں۔ اب کفار قریش رسول اللہ ﷺ کی ایذا رسانی پر اور دلیر ہو گئے۔ ایک روز ایک نابکار نے راہ میں آپ کے سر مبارک پر خاک ڈال دی۔ آپ اسی حالت میں گھر تشریف لے گئے۔ آپ کی صاحبزادی نے دیکھا۔ تو پانی لے کر سر مبارک کو دھونے لگیں۔ روتی جاتی تھیں۔ آپ نے فرمایا۔ 'جان پدر! اللہ تعالیٰ تیرے باپ کو چالے گا۔' ۲۱۔

آخر آنحضرت ﷺ نے تنگ آ کر اس خیال سے کہ اگر ثقیف ایمان لے آئے تو قریش کے برخلاف میری مدد کریں گے، طائف کا قصد کیا۔ زید بن حارثہ آپ کے ساتھ تھے۔ آپ نے وہاں پہنچ کر اشراف ثقیف یعنی عبدیاللیل اور اس کے بھائی مسعود حبیب کو دعوت اسلام دی۔ مگر انہوں نے آپ کی دعوت کا بری طرح جواب دیا ایک بولا۔ 'اگر تجھے خدا نے پیغمبر بنایا ہے تو وہ کعبہ کا پردہ چاک کر رہا ہے۔ دوسرے نے کہا۔ 'کیا اللہ کو پیغمبری کے لئے تیرے سوا کوئی اور نہ ملا' تیسرے نے کہا۔ 'میں ہرگز تجھ سے کلام نہیں کر سکتا۔ اگر تو پیغمبری کے دعویٰ سے سچا ہے تو تجھ سے گفتگو کرنا خلاف ادب ہے۔ اور اگر جھوٹا ہے تو قابل خطاب نہیں۔' جب آپ مایوس ہو کر واپس ہوئے تو انہوں نے کینے لوگوں اور غلاموں کو آپ پر ابھارا۔ جو آپ کو گالیاں دیتے اور تالیاں جاتے تھے۔ اتنے میں لوگ جمع ہو گئے۔ وہ آپ کے راستہ میں دو رو یہ صف باندھ کر کھڑے ہو گئے۔ جب آپ درمیان سے گزرے تو قدم اٹھاتے وقت آپ کے پاؤں پر پتھر برسائے گئے۔ یہاں تک کہ نعلین مبارک خون سے بھر گئے۔ جب آپ کو پتھروں کا صدمہ پہنچتا تو بیٹھ جاتے۔ مگر وہ بازو تھام کر

کھڑا کر دیتے جب پھر چلنے لگتے تو پتھر برساتے اور ساتھ ساتھ ہنستے جاتے۔ اس طرح انہوں نے عتبہ اور شیبہ پر ان رعبہ کے باغ تک آپ کا تعاقب کیا۔ آپ نے باغ میں ایک انگور کی شاخ کے سایہ میں پناہ لی۔ عتبہ اور شیبہ اگرچہ آپ کے سخت دشمن تھے۔ مگر آپ کی اس حالت پر ان کو بھی رحم آگیا۔ انہوں نے اپنے نصرانی غلام عداس سے کہا کہ انگور کا ایک خوشہ تھال میں رکھ کر ان کے پاس لے جا اور کہہ دے کہ کھالیں۔ آپ نے بسم اللہ کہہ کر کھایا۔ عداس متعجب ہو کر کہنے لگا کہ ان شہروں کے لوگ ایسا نہیں کہتے۔ آپ نے پوچھا۔ تو کہاں سے ہے؟ اس نے کہا نیوٹی سے۔ آپ نے فرمایا کہ وہ نیک بندے یونس بن ممتے کا شہر ہے پھر اس نے آپ سے یونس کا حال پوچھا۔ آپ نے فرمایا۔ کہ وہ بھی میری طرح پیغمبر تھے۔ یہ سن کر وہ آپ کے ہاتھ پاؤں چومنے لگا اور اسلام لایا۔ اس سفر میں مقام نخلہ میں جو مکہ مشرفہ سے ایک رات کا راستہ ہے۔ شہر نصیبین ۲۲۔ کے جن حاضر ہوئے۔ آپ رات کو نماز میں قرآن مجید پڑھ رہے تھے۔ وہ سن کر ایمان لائے۔ واذا صرفنا البک نفر من الجن۔ الآیہ میں اسی طرف اشارہ ہے۔ نخلہ میں چند روز قیام رہا۔ وہاں سے آپ حرا میں تشریف لائے۔ اور مطعم بن عدی کو پیغام بھجا کہ کیا تم مجھے اپنی پناہ و امان میں لے سکتے ہو؟ مطعم نے قبول کیا۔ آپ رات کو مطعم کے ہاں رہے۔ جب صبح ہوئی تو مطعم اور اس کے بیٹوں نے ہتھیار لگائے اور آنحضرت ﷺ سے کہا کہ آپ طواف کیجئے۔ اور خود تلواریں لگائے ہوئے مطاف میں موجود رہے جب حضرت طواف سے فارغ ہوئے تو اسی ہیئت میں آپ کے دولت خانہ تک آپ کے ساتھ آئے۔

اس سفر طائف کے مدتوں بعد ایک روز عائشہ صدیقہ نے عرض کیا۔ یا رسول اللہ! کیا آپ پر کوئی ایسا دن آیا ہے جو احد کے دن سے سخت ہو۔ فرمایا بے شک میں نے تیری قوم سے دیکھا جو دیکھا۔ اور جو میں نے ان سے دیکھا اس میں سب سے سخت عتبہ کا دن تھا۔ جب کہ میں نے اپنے آپ کو عبد یاسیل بن کلالم پر پیش کیا۔ اس نے دعوت اسلام کو قبول نہ کیا۔ پس میں غم کی حالت میں گردن جھکائے چلا۔ مجھے ہوش نہ آیا مگر قرن العجائب میں سر اٹھایا تو کیا دیکھتا ہوں کہ ایک بادل نے مجھے سایہ کیا ہوا ہے۔ میں نے نظر اٹھائی تو اس بادل میں حضرت جبرئیل دکھائی دیئے۔ حضرت جبرئیل نے مجھے آواز دی اور کہا بیٹک اللہ تعالیٰ نے آپ کی قوم کا قول سن لیا ہے۔ اور انہوں نے جو آپ کو جواب دیا وہ بھی سن لیا ہے۔ آپ کی طرف پہاڑوں کا فرشتہ بھجا گیا ہے۔ تاکہ آپ اسے حکم دیں جو کچھ آپ اپنی قوم میں چاہتے ہیں۔ حضور کا بیان ہے کہ پھر مجھے پہاڑوں کے فرشتہ نے آواز دی اور سلام کے بعد کہا اے محمد بیٹک اللہ نے آپ کی قوم کا قول سن لیا ہے۔ میں پہاڑوں کا فرشتہ ہوں۔ مجھ کو آپ کے رب نے آپ کی طرف بھجا ہے۔ تاکہ آپ مجھے جو چاہیں حکم دیں۔ اگر آپ

چاہتے ہیں کہ میں ایشین ۲۳۔ کو ان پر الٹ دوں۔ (توالٹ دیتا ہوں) آپ نے جواب دیا۔ 'نہیں بلکہ میں امید کرتا ہوں کہ اللہ تعالیٰ ان کی پشتوں سے ایسے ہندے پیدا کرے گا جو صرف اللہ کی عبادت کریں گے اور اس کے ساتھ کسی کو شریک نہ ٹھہرائیں گے۔' ۲۳۔

سن ۱۱ تا ۱۳ھ نبوت

آنحضرت ﷺ کی عادت شریف تھی کہ ہر سال موسم حج میں تمام قبائل عرب کو جو مکہ اور نواح مکہ میں موجود ہوتے دعوت اسلام دیا کرتے تھے۔ اسی غرض سے ان کے میلوں میں بھی تشریف لے جایا کرتے۔ ان میلوں میں سے عکاظ و مجنہ و ذوالحجاز کا ذکر حدیث میں آیا ہے۔ عکاظ جو ان سب سے بڑا تھا خلد و طائف کے درمیان طائف سے دس میل کے فاصلہ پر لگا کرتا تھا۔ یہ عرب کی تجارت کی بڑی منڈی اور شعراء کا دنگل تھا ذیقعدہ کی پہلی تاریخ سے بیس تک رہا کرتا تھا۔ پھر مجنہ جو مر الظہر ان کے متصل مکہ سے چند میل پر تھا۔ اخیر ذیقعدہ تک لگتا۔ اور ذوالحجاز جو عرفہ کے متصل تھا ذی الحجہ کی پہلی تاریخ سے آٹھویں تک قائم رہتا۔ بعد ازاں لوگ حج کو نکلتے۔ آنحضرت ﷺ لوگوں کے ڈیروں پر جا کر تبلیغ فرماتے۔ مگر کوئی آپ کی نصرت کا دم نہ بھرتا تھا۔ عرب کے قبائل جن کے پاس حضرت بغرض تبلیغ تشریف لے گئے یہ ہیں۔ بنو عامر محارب، فزارہ، غسان، مرہ، حنیفہ، سلیم، عبس، بنو نصر، کندہ، کلب، حارث بن کعب، عزہ، حضارمہ، ان سب کو آپ نے دعوت اسلام دی۔ مگر کوئی ایمان نہ لایا۔ ابولہب، لعین، ہر جگہ ساتھ جاتا۔ جب آپ کہیں تقریر فرماتے تو وہ برابر سے کہتا اس کا کہنا نہ مانو۔ یہ بڑا دروغ گو دین سے پھرا ہوا ہے۔

اللہ تعالیٰ کو اپنے دین اور رسول کا اعزاز منظور تھا۔ اس لئے نبوت کے گیارہویں سال ماہ رجب میں آپ نے حسب عادت منیٰ میں عقبہ کے نزدیک جہاں اب مسجد عقبہ ہے قبیلہ خزرج کے چھ آدمیوں کو اسلام کی دعوت دی تو وہ ایمان لے آئے واضح رہے کہ مدینہ کا اصلی نام یثرب تھا۔ بہت قدیم زمانہ میں یہاں قوم عمالقہ کے لوگ آباد تھے ان کے بعد شام سے یہود آئے۔ اور انہوں نے یثرب اور اس کے نواح میں اپنی سکونت کے لئے آہستہ آہستہ چھوٹے چھوٹے قلعے بنائے۔ جب مارب واقع یمن میں سیل عرم آیا تو وہاں کے لوگ یمن سے نکل کے مختلف جگہوں میں چلے گئے۔ چنانچہ قبیلہ ازد بن غوث قحطانی کے دو بھائی اوس و خزرج یثرب میں آئے۔ تمام انصار ان ہی دو کے خاندان سے ہیں۔ جیسا کہ پہلے آچکا ہے۔ یہود کا چونکہ بڑا اقتدار و زور تھا اس لئے قبیلہ اوس و خزرج آخر کار ان کے حلیف بن گئے۔ یہود اہل کتاب اور صاحب علم تھے۔ اوس و خزرج نے جوہت پرست تھے ان سے سنا ہوا تھا کہ ایک اور پیغمبر عنقریب مبعوث ہونے والا ہے۔ اس لئے جب

آنحضرت ﷺ نے حسب معمول دعوت اسلام دی تو خزرج کے چھ اشخاص نے آپ کے حالات پر غور کر کے ایک دوسرے سے کہا کہ 'واللہ! یہ تو وہی ہیں جن کا ذکر ہم نے یہود مدینہ سے سنا ہوا ہے۔ کہیں یہود ہم سے سبقت نہ لے جائیں۔' اس لئے وہ سب آپ پر ایمان لائے۔ انہوں نے مدینہ میں پہنچ کر اپنے بھائی بندوں کو اسلام کی دعوت دی۔ آئندہ سال بارہ مرد ایام حج میں مکہ میں آئے اور انہوں نے عقبہ کے متصل آنحضرت ﷺ کے ہاتھ پر عورتوں کی طرح بیعت کی۔ کہ ہم اللہ کے ساتھ کسی کو شریک نہ ٹھہرائیں گے۔ چوری نہ کریں گے۔ اپنی اولاد کو قتل نہ کریں گے زنا نہ کریں گے۔ بہتان نہ لگائیں گے۔ کسی امر معروف میں آپ کی نافرمانی نہ کریں گے۔ چونکہ عورتوں سے ان ہی باتوں پر بیعت ہوئی تھی۔ اس لئے بیعت مزکورہ کو عورتوں کی سی بیعت کہا گیا۔ اس کو بیعت عقبہ اولیٰ یعنی عقبہ میں اول مرتبہ بیعت بولتے ہیں آنحضرت ﷺ نے ان بارہ کے ساتھ مصعب بن عمیر بن ہاشم بن عبد مناف کو بدیں غرض بھیجا کہ ان کو تعلیم اسلام دیں۔ حضرت مصعب نے سعد بن زرارہ کے مکان پر قیام کیا۔ پھر ان کے ساتھ لے کر بنی عبدالاشہل اوسی میں آئے۔ اس قبیلہ کے سردار سعد بن معاذ اور اسید بن حضیر آپ کے سمجھانے سے ایمان لائے اور ان کے ایمان لانے سے سارا قبیلہ مسلمان ہو گیا۔ بقول مشہور اسی سال ماہ رجب کی ستائیسویں رات کو آنحضرت ﷺ کو حالت بیداری میں جسد شریف کے ساتھ معراج شریف ہوا اور پانچ نمازیں فرض ہوئیں۔

نبوت کے تیرہویں سال ایام حج میں انصار کے ساتھ ان کی قوم کے بہت سے مشرک بھی بغرض حج مکہ میں آئے۔ جب حج سے فارغ ہوئے تو ان میں سے تہتر مرد اور دو عورتیں اپنی قوم سے چھپ کر ایام تشریق میں رات کے وقت عقبہ منیٰ میں آنحضرت ﷺ کی خدمت میں حاضر ہوئے۔ اس وقت حضرت عباس بن عبدالمطلب جو اب تک اسلام نہ لائے تھے۔ آنحضرت ﷺ کے ساتھ تھے۔ سب سے پہلے وہی بولے۔ 'اے گروہ خزرج! محمد (ﷺ) اپنی قوم میں معزز ہیں۔ اور اپنے شہر میں مددگاروں کی ایک جماعت ساتھ رکھتے ہیں۔ ہم نے ان کو دشمنوں سے بچایا۔ اگر تم اپنے عہد کو پورا کر سکو اور ان کا ساتھ دے سکو تو بہتر۔ ورنہ ابھی سے ان کا ساتھ چھوڑ دو۔' اس کے بعد آنحضرت ﷺ نے ان کو دعوت اسلام دی اور فرمایا کہ میں تم سے اس بات پر بیعت لیتا ہوں کہ تم مجھ سے وہ چیز بازر کھو گے جو اپنے اہل و عیال سے بازر رکھتے ہو۔ یہ سن کر سب سے پہلے براء بن معرور انصاری خزرجی نے آپ کا دست مبارک پکڑ کر کہا۔ 'ہمیں منظور ہے۔ یا رسول اللہ! ہمیں بیعت کر لیجئے۔ واللہ! ہم اہل حرب و اہل سلاح ہیں۔ یہی چیزیں باپ دادا سے ہمیں ورثہ میں ملی ہیں۔' ابو الہیثم بن تہان انصاری اوسی نے قطع کلام کر کے عرض کیا۔ یا رسول اللہ! یہود سے ہمارے

تعلقات ہیں جو بیعت سے ٹوٹ جائیں گے۔ ایسا نہ ہو کہ جب اللہ آپ کو غلبہ دے تو آپ ہمیں چھوڑ کر اپنی قوم میں چلے جائیں۔ آپ نے مسکرا کے فرمایا۔ 'نہیں۔ تمہارا خون میرا خون ہے۔ میرا جینا مرنا تمہارے ساتھ ہے۔ میں تمہارا ہوں اور تم میرے ہو۔ تمہارا دشمن میرا دشمن اور تمہارا دوست میرا دوست ہے۔' اس طرح جب وہ بیعت کے لئے آمادہ ہو گئے تو عباس بن عبادہ بن نصلہ انصاری خزرجی نے ان سے کہا۔ 'یہ بھی خبر ہے کہ تم محمد (ﷺ) سے کس چیز پر بیعت کر رہے ہو۔ یہ عرب و عجم سے جنگ پر بیعت ہے۔ اگر تمہارا خیال ہے کہ جب تمہارے مال تاراج ہوں اور تمہارے اشراف قتل ہوں۔ تم ان کا ساتھ چھوڑ دو گے۔ تو ابھی سے چھوڑ دو۔ اور اگر ایسی مصیبت پر بھی ساتھ دے سکو تو بیعت کر لو۔ سب بولے ہم اسی بات پر بیعت کرتے ہیں۔ مگر یا رسول اللہ اگر ہم اس عہد پر ثابت رہیں تو ہمیں کیا ملے گا؟ حضور علیہ الصلوٰۃ والسلام نے فرمایا۔ بہشت۔ یہ سن کر سب نے آپ کے دست مبارک پر بیعت کی۔ اسے عقبہ کی بیعت ثانیہ کہتے ہیں۔ بیعت کے بعد آنحضرت ﷺ نے ان میں سے بارہ اشخاص کو نقیب مقرر کیا۔ جن کے نام خود انصار نے پیش کئے۔ اور ان سے یوں خطاب فرمایا۔ 'تم اپنی اپنی قوم کے حالات کے کفیل ہو۔ جیسا کہ حواری حضرت عیسیٰ ابن مریم (علیہا السلام) کے تھے اور میں اپنی قوم کا کفیل ہوں۔' وہ بولے کہ ہاں! منظور ہے۔ اس کے بعد وہ اپنے اپنے ڈیروں پر چلے گئے۔ صبح کو قریش ان سے کہنے لگے۔ ہم نے سنا ہے کہ تم نے ہمارے ساتھ جنگ کرنے پر بیعت کی ہے۔ ان کے مشرک ساتھیوں نے کہا کہ کوئی ایسی بات نہیں ہوئی یہ سن کر قریش واپس چلے گئے۔ مگر تفتیش کے بعد حقیقت حال جو ان کو معلوم ہوئی تو انہوں نے انصار کا تعاقب کیا۔ صرف سعد بن عبادہ ان کے ہاتھ آئے۔ ظالموں نے ان ہی کے اونٹ کے تنگ سے ان کے ہاتھ گردن سے جکڑ لئے۔ اور مارتے پٹتے اور سر کے بالوں سے گھسیٹتے ہوئے ان کو مکہ میں لے آئے وہاں جبیر بن مطعم بن عدی اور حارث بن حرب بن امیہ نے ان کو چھڑایا۔



حالات ہجرت تاوفات شریف

قریش کی اذیت رسانی کے سبب سے اب مکہ میں مسلمانوں کا قیام انتہائی دشوار ہو گیا۔ اس لئے آنحضرت ﷺ نے اپنے اصحاب سے فرمایا کہ ہجرت کر کے مدینہ چلے جائیں۔ چنانچہ صحابہ کرام متفرق طور پر رفتہ رفتہ چوری چھپے مدینہ پہنچ گئے۔ اور مکہ میں حضور انور باہلی ہو وای کے علاوہ حضرت ابو بکر و علی اور کچھ ہمراہ عاجز رہ گئے۔ حضرت ابو بکر رضی اللہ تعالیٰ عنہ نے ہجرت کی اجازت مانگی تو حضور نے فرمایا۔ ”امید ہے کہ مجھے ہجرت کی اجازت مل جائے گی۔“ عرض کیا۔ ”میرے ماں باپ آپ پر قربان۔ یہ امید ہے؟“ فرمایا ہاں۔ ”یہ سن کر حضرت ابو بکر صدیق رضی اللہ عنہ ہمراہی کی امید پر حاضر خدمت رہے۔“

خبردار الندوہ

قریش نے جب دیکھا کہ آنحضرت ﷺ کے مددگار مکہ سے باہر مدینہ میں بھی ہو گئے ہیں اور مہاجرین مکہ کو انصار نے اپنی حمایت و پناہ میں لے لیا ہے۔ تو وہ ڈرے کہ کہیں ایسا نہ ہو کہ آپ بھی وہاں چلے جائیں اور اپنے مددگاروں کو ساتھ لے کر حملہ آور ہوں۔ اس لئے تمام قبائل قریش کے سردار عتبہ و شیبہ پسران ربیعہ۔ ابو سفیان۔ طعیمہ بن عدی۔ جبیر بن مطعم۔ نضر بن حارث۔ ابو البختری بن ہشام۔ زمعہ بن اسود۔ ابو جہل جیہ ونبہ پسران حجاج اور امیہ بن خلف وغیرہ دار الندوہ میں مشورہ کے لئے جمع ہوئے۔ ابلیس لعین بھی کھیل اڑھے اور شیخ پارسا کی صورت بنائے دروازہ پر آمو جو ہوا۔ انہوں نے پوچھا کہ تم کون ہو؟ تو لا میں نجدیوں سے ایک شیخ ہوں۔ میں نے سن لیا ہے جس امر کے لئے تم جمع ہوئے ہو۔ اس لئے میں بھی حاضر ہوا ہوں تاکہ سنوں کہ تم کیا کہتے ہو اور مجھے تم سے اپنی رائے اور نصیحت سے بھی دریغ نہ ہو گا۔ وہ بولے بہت اچھا آئیے۔ جب آنحضرت ﷺ کا معاملہ پیش ہوا تو ایک بولا کہ اس کے ہاتھ پاؤں لوہے کی بیڑیاں ڈال کر ایک کو ٹھڑی میں بند کرو اور کھانے پینے کو کچھ نہ دو۔ خود ہلاک ہو جائے گا۔ شیخ نجدی نے کہا۔ یہ رائے اچھی نہیں۔ اللہ کی قسم! اگر تم اس کو اس طرح کو ٹھڑی میں قید بھی کر دو۔ تو اس کی خبر بند دروازے

میں سے اس کے اصحاب تک پہنچ جائے گی۔ وہ تم پر حملہ کر کے اس کو چھڑالیں گے۔ دوسرا بولا کہ اس کو شہر سے نکال دو۔ جہاں چاہے چلا جائے۔ ہمیں اس کا خوف نہ رہے گا۔ شیخ نجدی نے کہا۔ اللہ کی قسم! یہ رائے اچھی نہیں۔ کیا تم نہیں دیکھتے کہ اس کا کلام کیسا شیریں اور دل فریب ہے۔ اگر تم ایسا کرو گے تو ممکن ہے وہ کسی قبیلہ میں چلا جائے اور اپنے کلام سے اسے اپنا تابع بنالے۔ اور پھر انہیں ساتھ لے کر تم پر حملہ کر دے۔ ابو جہل نے بولا۔ میرے ذہن میں ایک رائے ہے جو اب تک کسی کو نہیں سوچھی۔ انہوں نے پوچھا وہ کیا ہے؟ ابو جہل نے کہا۔ وہ یہ ہے کہ ہم ہر قبیلہ میں سے ایک ایک عالی قدر دلیر خاندانی جوان لیں۔ اور ہر نو جوان کے ہاتھ میں ایک ایک تیز تلوار دے دیں۔ پھر وہ سب مل کر اس کو قتل کر دیں اس طرح جرم خون تمام قبائل پر عائد ہو گا۔ عبد مناف کی اولاد تمام قبائل سے لڑ نہیں سکتی۔ اس لئے وہ خون بہا لینے پر راضی ہو جائیں گے۔ اور ہم آسانی سے خون بہا دے دیں گے۔ یہ سن کر شیخ نجدی بولا۔ یہی بات درست ہے اس کے سوا کوئی اور رائے نہیں۔ سب نے اس رائے سے اتفاق کیا اور مجلس برخاست ہو گئی۔ قرآن مجید کی آیہ ذیل میں اسی قصہ کی طرف اشارہ ہے:-

وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يَخْرُجُوكَ ط وَيَمْكُرُونَ وَيَمْكُرُ اللَّهُ ط وَاللَّهُ خَيْرُ الْمَاكِرِينَ - (انفال، ع ۴)

اے محبوب یاد کرو جب کافر تمہارے ساتھ مکر کرتے تھے کہ تمہیں بند کر لیں یا شہید کر دیں یا نکال دیں اور وہ اپنا مکر کرتے تھے اور اللہ اپنی خفیہ تدبیر فرماتا تھا اور اللہ کی خفیہ تدبیر سب سے بہتر۔

قصہ ۶ ہجرت

جب قریش قتل پر اتفاق کر کے اپنے اپنے گھروں کو چلے گئے تو حضرت جبرئیل اللہ تعالیٰ کی طرف سے آنحضرت ﷺ کی خدمت اقدس میں حاضر ہوئے اور قریش کے ارادہ کی آپ کو اطلاع دی اور عرض کیا کہ آج رات آپ اپنے بستر پر نہ سوئیں۔ عین ۲-۳ دوپہر کے وقت حضور علیہ الصلوٰۃ والسلام حضرت ابو بکر کے گھر تشریف لے گئے۔ دروازے پر دستک دی۔ اجازت کے بعد اندر داخل ہوئے اور حضرت ابو بکر سے فرمایا۔ 'جو تمہارے پاس ہیں ان کو نکال دو۔' حضرت صدیق نے عرض کیا۔ 'یا رسول اللہ! میرے باپ آپ پر قربان' آپ کے اہل سوا کوئی اور نہیں۔' آپ نے فرمایا کہ 'مجھے ہجرت کی اجازت ہو گئی ہے۔' حضرت صدیق نے عرض کیا۔ یا رسول اللہ! میرا باپ آپ پر قربان! میں آپ کی ہمراہی چاہتا ہوں۔ رسول اللہ ﷺ نے منظور فرمایا۔ حضرت

صدیق نے پھر عرض کیا۔ 'یا رسول اللہ میرا باپ آپ پر قربان! آپ ان دو اونٹنیوں (۳) میں سے ایک پسند فرمائیں۔ رسول اللہ ﷺ نے فرمایا کہ میں قیمت سے لوں گا۔

چنانچہ ایسا ہی ہوا۔ حضرت عائشہ صدیقہ رضی اللہ تعالیٰ عنہا جو شادی کے بعد سے اس وقت تک اپنے والد بزرگوار کے گھر میں تھیں بیان فرماتی ہیں کہ ہم نے سفر کی ضروریات کو جلدی تیار کر دیا۔ اور دونوں کے لئے کچھ کھانا توشہ دان میں رکھ دیا۔ حضرت اسماء بنت ابی بکر رضی اللہ تعالیٰ عنہما نے اپنے نطق (پٹکے) کے دو ٹکڑے کر کے ایک سے توشہ دان کا منہ اور دوسرے سے مشکیزہ کا منہ باندھا۔ جس کی وجہ سے ان کو ذات الطاقین کہا جاتا ہے۔ ایک کافر عبد اللہ بن اریقظ دہلی جو راستہ سے خوب واقف تھا ہنمائی کے لئے اجرت پر نوکر رکھ لیا گیا۔ اور دونوں اونٹنیاں اس کے سپرد کر دی گئیں تاکہ تین راتوں کے بعد غار پر حاضر کر دے۔ اس انتظام کے بعد رسول اللہ ﷺ اپنے دولت خانہ کو تشریف لے گئے۔

ایک تہائی رات گزری تھی کہ قریش نے حسب قرار دولت خانہ کا محاصرہ کر لیا۔ اور اس انتظار میں رہے کہ آپ سو جائیں تو حملہ آور ہوں۔ اس وقت آپ کے پاس صرف حضرت علی المرتضیٰ تھے۔ قریش کو اگرچہ رسول اللہ ﷺ سے سخت عداوت تھی۔ مگر آپ کی امانت و دیانت پر انہیں اس قدر اعتماد تھا کہ جس کے پاس کچھ مال و اسباب ایسا ہوتا کہ اسے خود اپنے پاس رکھنے میں جو کھم نظر آتی وہ آپ ہی کے پاس امانت رکھتا چنانچہ اب بھی آپ کے پاس کچھ امانتیں تھیں۔ اس لئے آپ نے حضرت علی سے فرمایا کہ تم میری سبز چادر اوڑھ کر میرے بستر پر سو رہو۔ تمہیں کوئی تکلیف نہ ہوگی۔ اور حکم دیا کہ یہ امانتیں واپس کر کے چلے آنا۔ اور خود خاک کی ایک مٹھی لی۔ ۳۔ اور سورہ یسین شریف کے شروع کی آیات فہم لا یصرون تک پڑھتے ہوئے کفار پر پھینک دی اور اس مجمع میں سے صاف نکل گئے۔ کسی نے آپ کو نہ پہچانا۔ ایک مخبر نے جو اس مجمع میں نہ تھا ان کو خبر دی کہ محمد (ﷺ) تو یہاں سے نکل گئے اور تمہارے سروں پر خاک ڈال گئے ہیں۔ انہوں نے اپنے سروں پر جو ہاتھ پھیرا تو واقع میں خاک پائی۔ مگر حضرت علی کو سبز چادر اوڑھے ہوئے سوتے دیکھ کر خیال کیا کہ رسول اللہ سورہ ہے ہیں۔ جب صبح کو حضرت علی بیدار ہوئے تو وہ کہنے لگے کہ اس مخبر نے سچ کہا تھا۔

آنحضرت ﷺ اپنے دولت خانے سے نکل کر حضرت ابو بکر صدیق کے گھر تشریف لے گئے۔ راستے میں بازار حذورہ میں جو بعد میں مسجد حرام میں شامل کر لیا گیا ٹھہر کر یوں خطاب فرمایا۔ (۵) 'بھائی مکہ تو پاکیزہ شہر ہے اور میرے نزدیک کیسا عزیز ہے اگر میری قوم مجھے تجھ سے نہ نکالتی تو میں تیرے سوا کسی اور جگہ سکونت پذیر نہ ہوتا۔' اسی رات آپ حضرت ابو بکر کو ساتھ

لے کر گھر کے عقب میں ایک دریچے سے نکلے اور کوہ ثور کے غار پر پہنچے۔ رسول اللہ ﷺ نے چاہا کہ غار میں داخل ہوں مگر صدیق اکبر نے عرض کیا کہ آپ داخل نہ ہوں جب تک کہ میں پہلے داخل نہ ہوں تاکہ اگر اس میں کوئی سانپ بھکھو وغیرہ ہو۔ تو وہ مجھ کو کائے آپ کو نہ کائے۔ اس لئے حضرت صدیق پہلے داخل ہوئے۔ غار میں جھاڑو دی۔ اس کے ایک طرف میں کچھ سوراخ پائے۔ اپنی شلوار پھاڑ کر ان کو بند کیا۔ مگر دو سوراخ باقی رہ گئے ان میں اپنے دونوں پاؤں ڈال دیئے۔ پھر عرض کیا اب تشریف لائیے۔ آپ داخل ہوئے۔ اور سر مبارک حضرت صدیق کی گود میں رکھ کر سو گئے۔ ایک سوراخ سے کسی چیز نے حضرت صدیق کو کائا۔ مگر وہ اپنی جگہ سے نہ ہلے کہ مبارک رسول اللہ ﷺ جاگ اٹھیں۔ حضرت صدیق کے آنسو جو آپ کے چہرہ مبارک پر گرے تو فرمایا۔ 'ابو بکر تجھے کیا ہوا؟ عرض کی۔ میرے ماں باپ آپ پر فدا مجھے کسی چیز نے کاٹ کھایا۔ آپ نے زخم پر اپنے لعاب دہن لگا دیا۔ فوراً سب درد جاتا رہا۔ (۶) اس غار میں دونوں تین راتیں رہے۔ حضرت ابو بکر کے بیٹے عبداللہ جو نوخیز جوان تھے رات کو غار میں ساتھ سوتے صبح منہ اندھیرے شہر چلے جاتے۔ اور قریش جو مشورہ کرتے یا کہتے شام کو غار میں آکر اس کی اطلاع دیتے۔ حضرت ابو بکر کا غلام عامر بن فہیرہ دن کو بحریاں چراتا۔ اور رات کو دو بحریاں غار پر لے جاتا۔ ان کا دودھ حضور اقدس ﷺ اور صدیق اکبر کے کام آتا۔ عامر منہ اندھیرے بحریوں کو عبداللہ کے نقش پا پر ہانک لے جاتا تاکہ نقش قدم مٹ جائے۔

جب آنحضرت ﷺ رات کو اپنے دولت خانہ سے نکل آئے۔ تو صبح کو کفار نے حضرت علی سے پوچھا کہ تیرا یار کہاں گیا۔ آپ نے فرمایا مجھے معلوم نہیں اس لئے پائے مبارک کے نشان کے ذریعے سے انہوں نے آنحضرت ﷺ کا تعاقب کیا۔ جب وہ کوہ ثور کے پاس پہنچے تو پائے مبارک کا نشان ان پر مشتبہ ہو گیا۔ وہ پہاڑ پر چڑھ گئے اور غار کے دہانہ پر پہنچ گئے۔ مگر غار پر اس وقت خدائی پہرہ لگا ہوا تھا۔ (۷) وہاں پر مکڑی نے جال اتنا ہوا تھا۔ اور کنارے پر کبوتری نے انڈے دے رکھے تھے۔ یہ دیکھ کر وہ کہنے لگے کہ اگر (حضرت) محمد (ﷺ) اس میں داخل ہوتے تو مکڑی جالانہ تمٹی اور کبوتری انڈے نہ دیتی۔ اس حال میں آہٹ پا کر حضرت ابو بکر نے عرض کی 'یار رسول اللہ! اگر ان میں سے کسی کی نظر اپنے قدم پر پڑ جائے تو ہمیں دیکھ لے گا۔ آپ نے فرمایا۔ 'غم نہ کر۔ اللہ ہمارے ساتھ ہے۔'

قصہ کوتاہ غار میں تین راتیں گزار کر شب دو شنبہ یکم ربیع الاول کو اونٹنیوں پر مدینہ کی طرف روانہ ہوئے عامر بن فہیرہ کو حضرت ابو بکر نے بغرض خدمت اپنے ساتھ سوار کر لیا تھا۔ بدرقہ آگے آگے راستہ بنانا جاتا تھا۔ راستے میں اگر کوئی حضرت صدیق سے رسول اللہ ﷺ کا

نسبت پوچھتا تھا کہ یہ کون ہیں تو جواب دیتے کہ یہ میرے ہادی طریق ہیں۔

حضرت ابو بکر کا بیان ہے کہ (دوشنبہ) کی رات کو روانہ ہو کر ہم برابر چلتے رہے یہاں تک کہ دوپہر ہو گئی اور راستہ میں آمدورفت بند ہو گئی۔ ہمیں ایک بڑا پتھر نظر آیا۔ ہم اس کے نزدیک اتر پڑے۔ میں نے اس کے سایہ میں اپنے ہاتھوں سے جگہ ہموار کی۔ اس پر پوستان بٹھادی اور عرض کی۔ 'یا رسول اللہ! آپ سو جائیں میں آپ کے ارد گرد پاسبانی کرتا ہوں آپ سو گئے میں نکلا کہ دیکھوں ارد گرد کوئی دشمن تو نہیں آ رہا۔ کیا دیکھتا ہوں کہ ایک چرواہا اپنی بچریاں اسی پتھر کی طرف سایہ میں آرام پانے کے لئے لا رہا ہے۔ میں نے پوچھا۔ تو کس کا غلام ہے۔ اس نے قریش کے ایک شخص کا نام لیا تو میں نے اسے پہچان لیا اور پوچھا۔ کیا تیری بچریوں میں دودھ دینے والی ہیں؟ وہ بولا کہ ہاں۔ میں نے کہا۔ کیا تو دودھ کر دے سکتا ہے؟ اس نے جواب دیا کہ ہاں۔ پس اس نے ایک بچری پکڑ لی۔ میں نے کہا۔ اس کا تھن گردو غبار سے صاف کر لے۔ پھر کہا کہ تو اپنا ہاتھ بھی صاف کر لے۔ اس نے ایک پیالہ چوبن میں دودھ دوہا۔ میں رسول اللہ ﷺ کیلئے ایک مطہرہ ساتھ لے گیا تھا جس سے آپ وضو کرتے۔ میں نے ٹھنڈا کرنے کیلئے دودھ میں تھوڑا سا پانی ملا کر خدمت اقدس میں پیش کیا۔ آپ نے خوب پیا۔ جس سے میری طبیعت خوش ہوئی۔ پھر فرمایا۔ کیا چلنے کا وقت نہیں آیا؟ میں نے عرض کیا کہ ہاں۔ دن ڈھل چکا تھا کہ ہم وہاں سے چلے۔ (۸)

دوسرے روز یعنی سہ شنبہ کے دن جب قدید کے قریب پہنچے تو سراقہ بن مالک بن جعشم مدحی تعاقب میں نکلا۔ جس کی کیفیت وہ خود یوں بیان کرتا ہے۔ کفار قریش کے قاصد ہمارے پاس آئے۔ کہنے لگے کہ جو شخص محمد (ﷺ) یا ابو بکر کو قتل کرے گا یا گرفتار کر کے لائے گا اسے ایک خون بہا کے برابر (یعنی سواونٹ) انعام دیا جائے گا۔ میں اپنی قوم، مدح کی ایک مجلس میں بیٹھا ہوا تھا کہ ان میں سے ایک شخص نے آکر کہا۔ 'سراقہ! میں نے ابھی ساحل پر چند اشخاص دیکھے ہیں۔ میرے خیال میں وہ محمد (ﷺ) اور ان کے ساتھی ہیں۔' میں سمجھ گیا کہ وہی ہیں۔ مگر میں نے اس سے کہا کہ وہ نہیں ہیں۔ تو نے فلاں فلاں کو دیکھا ہے جو ہمارے سامنے سے گئے ہیں۔ پھر تھوڑی دیر کے بعد میں مجلس سے اٹھ کر گھر آیا۔ اور اپنی لونڈی سے کہا کہ میرے گھوڑے کو پشتہ کے پیچھے (بطن وادی میں) لے جا کر ٹھہرا۔ میں نیزہ لے کر اپنے گھر کے عقب سے نکلا۔ اور بن نیزہ سے زمین میں خط کھینچا اور نیزے کے بالائی حصہ کو نیچا کئے ہوئے گھوڑے کے پاس پہنچا۔ میں نے سوار ہو کر گھوڑے کو ذرا دوڑایا یہاں تک کہ میں ان کے قریب جا پہنچا۔ میرے گھوڑے نے ٹھوکر کھائی۔ میں گر پڑا۔ اٹھ کر میں نے ترکش کی طرف ہاتھ بڑھایا اور اس میں سے فال کے تیر نکالے کہ حملہ کرنا چاہیے۔ یا نہیں۔ مگر جواب خلاف مراد نکلا۔ میں نے تیر کی بات نہ مانی۔ دوبارہ

گھوڑے پر سوار ہو کر آگے بڑھا۔ یہاں تک کہ جب میں نے رسول اللہ کی قراءت کی آواز سنی حالانکہ آپ (میری طرف) نہ دیکھتے تھے۔ (۹) اور ابو بکر اکثر پیچھے دیکھتے تھے تو میرے گھوڑے کے اگلے پاؤں گھٹنوں تک زمین میں دھنس گئے۔ میں نے اتر کر گھوڑے کو زجر و توبیح کی اس سے چاہا کہ اٹھے۔ مگر وہ پاؤں زمین سے نہ نکال سکا۔ جب وہ (مشکل تمام) سیدھا کھڑا ہو تو: اس کے پاؤں کے نشان سے دھوئیں کی مانند غبار آسمان کی طرف اٹھا۔ میں نے پھر تیروں سے نالہ۔ مگر خلاف مراد ہی جواب ملا۔ میں نے پکارا۔ امان! امان! یہ سن کر وہ ٹھہر گئے۔ میں اپنے گھوڑے پر سوار ہو کر ان کے پاس پہنچ گیا۔ مگر تجربہ سے میرے ذہن میں یہ بات آئی کہ رسول اللہ کا بول بالا ہو گا۔ میں نے آپ سے قریش کے ارادے اور انعام کا ذکر کیا۔ اور زاد و متاع پیش کیا۔ مگر انہوں نے کچھ نہ لیا۔ اور صرف یہی درخواست کی کہ ہمارا حال پوشیدہ رکھنا۔ اس کے بعد میں نے آپ سے درخواست کی کہ مجھے کتاب امن تحریر فرمادیتے۔ آپ کے حکم سے عامر بن فہیرہ نے چمڑے کے ٹکڑے پر فرمان امن لکھ دیا۔ (۱۰) سراقہ نے فرمان امن اپنی ترکش میں رکھ لیا اور واپس ہوا راستے میں جس سے ملتا یہ کہہ کر واپس کر لیتا کہ میں نے بہت ڈھونڈا۔ آنحضرت ﷺ اس طرف نہیں ہیں۔ حسن اتفاق سے حضور اقدس ﷺ کو مسلمانوں کا ایک قافلہ ملا جو شام سے مال تجارت لا رہا تھا۔ اس قافلہ میں حضرت زبیر بن العوام بھی تھے جنہوں نے آنحضرت ﷺ اور حضرت ابو بکر کو سفید کپڑے پہنائے۔

قدید ہی میں سہ شنبہ کو دوپہر کے وقت ام معبد عاتکہ بنت خالد خزاعیہ کے ہاں گزر ہوا۔ ام معبد کی قوم قحط زدہ تھی۔ وہ اپنے خیمہ کے صحن میں بیٹھا کرتی۔ اور آنے جانے والوں کو پانی پلاتی اور کھانا کھلاتی۔ آنحضرت ﷺ نے اس سے گوشت اور کھجوریں خریدنے کا قصد کیا مگر اس کے پاس ان میں سے کوئی چیز موجود نہ تھی۔

حضور علیہ الصلوٰۃ والسلام نے اس کے خیمہ کی ایک جانب ایک بھری دیکھی۔ پوچھا یہ بھری کیسی ہے؟ اس نے جواب دیا کہ لاغری و کمزوری کے سبب دوسری بھریوں سے پیچھے رہ گئی ہے۔ پھر پوچھا۔ کیا دودھ دیتی ہے؟ اس نے کہا نہیں۔ آپ نے فرمایا کہ کیا تو مجھے اجازت دیتی ہے کہ اسے دودھ لوں۔ اس نے عرض کی۔ 'میرے ماں باپ آپ پر قربان' اگر آپ اس کے نیچے دودھ دیکھتے ہیں تو دودھ لیں۔ آپ نے اسکے تھن پر اپنا ہاتھ مبارک پھیرا اور بسم اللہ پڑھی اور اللہ تعالیٰ سے دعا مانگی۔ بھری نے آپ کیلئے دونوں ٹانگیں چوڑی کر دیں۔ دودھ اتار لیا اور جگالی کی۔ آپ نے برتن طلب کیا جو جماعت کو سیراب کر دے۔ پس آپ نے اس میں خوب دوا۔ یہاں تک کہ اس پر جھاگ آگئی۔ پھر ام معبد کو پلایا یہاں تک کہ سیر ہو گئی۔ اور اپنے ساتھیوں کو پلایا یہاں تک کہ سیر

ہو گئے۔ سب کے بعد آپ نے پیا۔ بعد ازاں دوسری بار دوہا۔ یہاں تک کہ برتن بھر دیا۔ اور اس کو (بطور نشان) ام معبد کے پاس چھوڑا اور اس کو اسلام میں بیعت کیا۔ پھر سب وہاں سے چل دیئے۔ (۱۱) تھوری دیر کے بعد ام معبد کا خاوند گھر آیا۔ اس نے دودھ جو دیکھا تو حیران ہو کر کہنے لگا۔ کہ یہ دودھ کہاں سے آیا؟ حالانکہ گھر میں تو کوئی ایسی بھری نہیں جو دودھ کا ایک قطرہ بھی دے۔ ام معبد نے جواب دیا کہ ایک مبارک شخص آیا تھا کہ جس کا حلیہ شریف ایسا ایسا تھا وہ بولا۔ وہی تو قریش کے سردار ہیں جن کا چرچا ہو رہا ہے۔ میں نے قصد کر لیا کہ ان کی صحبت میں رہوں۔

جب مدینہ کے قریب موضع غنیم میں پہنچے جو رابغ و جحفہ کے درمیان ہے تو بریدہ اسلمی قبیلہ و بنی سہم کے ستر سوار لے کر حصول انعام کی امید پر آنحضرت ﷺ کو گرفتار کرنے آیا رسول اللہ ﷺ نے پوچھا کہ تو کون ہے؟ اس نے جواب دیا کہ میں بریدہ ہوں۔ یہ سن کر آپ نے حضرت ابو بکرؓ سے بطور تقاول فرمایا۔ ابو بکر! ہمارا کام خوش و خنک اور درست ہو گیا۔ پھر آپ نے بریدہ سے پوچھا کہ تو کس قبیلہ سے ہے۔ آپ نے کہا کہ بنو اسلم سے۔ آپ نے حضرت ابو بکر سے فرمایا ہمارے لئے خیر و سلامتی ہے۔ پھر پوچھا کون سے بنو اسلم سے؟ آپ نے کہا کہ بنو سہم سے۔ آپ نے فرمایا تو نے اپنا حصہ (اسلام سے) پالیا۔ بعد ازاں بریدہ نے حضرت سے پوچھا کہ آپ کون ہیں حضور نے فرمایا کہ میں اللہ کا رسول محمد بن عبد اللہ ہوں۔ بریدہ نے نام مبارک سن کر کلمہ شہادت پڑھا اور مسلمان ہو گیا۔ جو سوار بریدہ کے ساتھ تھے وہ بھی مشرف باسلام ہوئے۔ بریدہ نے عرض کیا۔ یا رسول اللہ مدینہ میں آپ کا داخلہ جھنڈے کے ساتھ ہونا چاہیے پس اپنا عمامہ سر سے اتار کر نیزہ پر باندھ لیا۔ اور حضرت کے آگے آگے روانہ ہوا۔ پھر عرض کیا یا رسول اللہ! آپ کس کے ہاں اتریں گے؟ فرمایا یہ میرا اقامت گاہ ہے جہاں یہ بیٹھ جائے گا وہی میری منزل ہے۔ بریدہ نے کہا۔ الحمد للہ کہ بنو سہم بطوع و رغبت مسلمان ہو گئے۔ (۱۲)

رسول اللہ ﷺ کی تشریف آوری کی خبر مدینہ پہنچ چکی تھی۔ لوگ ہر روز صبح کو شہر سے نکل کر حرہ میں جمع ہوتے۔ انتظار کرتے کرتے جب دوپہر ہو جاتی تو واپس چلے جاتے۔ ایک دن انتظار کر کے گھروں میں واپس جا چکے تھے کہ ایک یہودی نے ایک قلعہ پر سے کسی مطلب کے لئے نظر دوڑائی۔ اسے رسول اللہ ﷺ اور آپ کے ہمراہی سفید لباس پہنے ہوئے نظر پڑے جو سراب کے آگے حائل تھے۔ وہ یہودی نہایت زور سے بے ساختہ پکار اٹھا۔ 'اے معشر عرب! لو تمہارا مقصد و مقصود جس کا تم انتظار کر رہے تھے وہ آگیا۔' یہ سن کر مسلمانوں نے فوراً ہتھیار لگا کر حرہ قباء کے عقب میں رسول اللہ ﷺ کا استقبال کیا۔ اور اظہار مسرت کے لئے نعرہ تکبیر بلند کیا۔ جس کی آواز بنی عمرو بن عوف میں پہنچی۔ یہ قبیلہ موضع قباء میں جو مدینہ سے جنوب کی طرف دو میل کے

فاصلہ پر ہے آباد تھا۔ اس خاندان کا سردار کلثوم بن ہدم انصاری اوسی تھا۔ اس سے پہلے اکثر اکابر صحابہ اسی کے ہاں اترے تھے۔ حضور علیہ الصلوٰۃ والسلام نے بھی اسی کو شرف نزول بخشا۔

ہجرت کا پہلا سال تعمیر مسجد قباء

قباء میں رسول اللہ ﷺ کا نزول ۱۲ ربیع الاول یوم دو شنبہ کو ہوا۔ یہی تاریخ اسلامی کی ابتدائی ہے۔ حضرت علی المرتضیٰ جو آنحضرت ﷺ کی روانگی کے تین دن بعد مکہ سے چلے تھے یہاں ملے۔ اور یہیں رسول اللہ ﷺ نے اس مسجد کی بناء رکھی جس کی شان میں یہ آیت وارد ہے۔
لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ۔ (سورہ توبہ۔ ع ۱۳)

البتہ وہ مسجد جس کی بنیاد پہلے دن سے پرہیزگاری پر رکھی گئی ہے زیادہ لائق ہے کہ تو اس میں کھڑا ہو۔ اس میں وہ مرد ہیں جو پاک رہنے کو دوست رکھتے ہیں اور اللہ پاک رہنے والوں کو دوست رکھتا ہے۔

کلثوم بن ہدم کی ایک افتادہ زمین تھی جہاں کھجوریں خشک ہونے کے لئے پھیلا دی جاتی تھی۔ آنحضرت ﷺ نے اس سے یہ زمین لے کر مسجد مزکور کی بنیاد رکھی۔ اس مسجد کی تعمیر میں دیگر اصحاب کے ساتھ حضور علیہ الصلوٰۃ والسلام خود بھی بغرض نشویق و ترغیب کام کرتے تھے۔ شمس بنت نعمان انصاریہ مدینہ کا بیان ہے کہ میں دیکھ رہی تھی کہ رسول اللہ ﷺ اتنا بھاری پتھر اٹھاتے کہ جسم اطہر خم ہو جاتا اور بطن شریف پر مجھے مٹی کی سفیدی نظر آ جاتی! آپ کے اصحاب میں سے اگر کوئی عقیدت مند آکر عرض کرتا۔ 'یا رسول اللہ میرے ماں باپ آپ پر فدا! چھوڑ دیجئے۔ میں اٹھاتا ہوں۔' تو آپ فرماتے 'نہیں۔ تم ایسا اور پتھر اٹھا لو۔ اور خود اسی کو عمارت میں لگاتے۔' اس تعمیر میں حضرت جبرئیل علیہ السلام آپ کو سمت قبلہ بتا رہے تھے۔ اسی واسطے کہا جاتا تھا کہ اس مسجد کا قبلہ اعدل و اقوم ہے۔ (۱۳)

حضرت عبداللہ بن رواحہ خزرجی شاعر بھی تعمیر مسجد میں شامل تھے اور کام کرتے ہوئے یوں کہتے جاتے تھے۔

أَفْلَحَ مَنْ يُعَالِجُ الْمَسَاجِدَ وَيَقْرَأُ الْقُرْآنَ قَائِمًا وَقَاعِدًا وَلَا يَبْتَئُ اللَّيْلَ عَنْهُ رَقْدًا

وہ کامیاب ہے جو مسجدیں تعمیر کرتا ہے اور اٹھتے بیٹھتے قرآن پڑھتا ہے۔ اور رات کو جاگتا رہتا ہے۔

آنحضرت ﷺ بھی ہر ہر قافیہ کے ساتھ ملاتے جاتے تھے۔ (۱۴)

مدینہ میں نزول رحمت

قباء میں چار (چودہ یا بیس) روز قیام رہا۔ یہاں سے جمعہ کے دن باطن مدینہ کو روانہ ہوئے۔ مساجدین و انصار ساتھ تھے۔ انصار کے جس قبیلہ سے گزر ہوتا اس کے سر پر آوردہ عقیدت مند عرض کرتے۔ 'یا رسول اللہ! ہماری نصرت و حمایت میں اترے۔' آپ اظہار منت و دعائے خیر کے بعد فرماتے کہ 'میرا ناکہ مامور ہے۔ اس کا راستہ چھوڑ دو۔' راستے میں، یوسالم خزر جی کے محلہ میں جمعہ کا وقت آگیا۔ آپ نے وادی ذی صلب کی مسجد میں نماز جمعہ مع خطبہ ادا کی۔ یہ آپ کا پہلا جمعہ اور پہلا خطبہ تھا۔ اس طرح بنی میاضہ، بنی ساعدہ اور بنی حارث بن خزرج سے گزرتے ہوئے بنی عدی نجار میں پہنچے جو آپ کے دادا عبدالمطلب کے نناں تھے۔ سلیمان بن قیس بخاری خزر جی وغیرہ نے نناں رشتہ کو یاد دلا کر اقامت کے لئے عرض کیا۔ مگر ان کو بھی وہی جواب ملا۔ بعد ازاں آپ کا ناکہ محلہ مالک بن نجار میں اس جگہ بیٹھ گیا جہاں اب مسجد نبویؐ ہے۔ پھر اٹھ کر قدرے آگے بڑھا۔ اور مڑ کر پہلی جگہ بیٹھ گیا۔ آپ نے فرمایا انشاء اللہ یہی منزل ہے حضرت ابو ایوب انصاری بخاری خزر جی آپ کی اجازت سے آپ کا سامان اٹھا کر اپنے گھر لے گئے۔ اور حضرت علیہ الصلوٰۃ والسلام یہ فرما کر المرء مع راحلہ وہیں تشریف فرما ہوئے۔

مہدک منزله کاں خانہ راما ہے چنیں باشد

ہمایوں کشورے کاں عرصہ راشا ہے چنیں باشد

حضور اقدس ﷺ کی تشریف آوری سے جو خوشی مدینہ میں مسلمانوں کو ہوئی اس کا بیان نہیں ہو سکتا۔ حضور انور کی سواری نزدیک پہنچی تو جوش مسرت کا یہ عالم تھا کہ پردہ نشین عورتیں چھتوں پر نکل آئیں اور یوں گانے لگیں۔ (۶)

طَلَعُ الْبَدْرِ عَلَيْنَا مِنْ نِيَّاتِ الْوِدَاعِ

وَجَبَّ الشُّكْرُ عَلَيْنَا مَادَعَا لِلَّهِ دَاعٍ

ترجمہ :- ہم پر چاند نکل آیا۔ وداع کی گھاٹیوں سے۔ ہم پر خدا کا شکر واجب ہے۔ جب تک دعا مانگنے والا دعا مانگے۔

آپ کے ناکہ کا بیٹھنا تھا کہ ہو نجار کی لڑکیاں دف جاتی نکلیں اور یوں گانے لگیں :-

نَحْنُ جَوَارُ مِنْ بَنِي النَّجَّارِ يَا حَبْدًا مُحَمَّدًا مِنْ جَارِ

ترجمہ :- ہم ہو نجار کی لڑکیاں ہیں۔ اے نجاریو! محمد ﷺ کیسا اچھا ہمسایہ ہے۔

آپ نے یہ سن کر ان لڑکیوں سے پوچھا۔ کیا تم مجھ کو دوست رکھتی ہو؟ وہ بولیں۔ ہاں۔
آپ نے فرمایا میں بھی تم کو دوست رکھتا ہوں۔

اسی خوشی میں زن و مرد چھوٹے بڑے گلی کوچوں میں پکار رہے تھے۔ جَاء رسول اللہ
جَاء نبی اللہ۔ حبشی غلام آپ کے قدم میمنت لزوم کی خوشی میں ہتھیاروں سے کھیل رہے تھے۔
انسانوں پر کیا موقوف ہے وحوش بھی اپنی حرکات و سکنات سے خوشی کا اظہار کر رہے تھے۔

جب مدینہ میں آنحضرت ﷺ کے قیام کا انتظام ہو چکا تو آپ نے زید بن حارثہ اور اپنے
غلام ابورافع کو پانسودرہم اور دو اونٹ دے کر مکہ میں بھیجا کہ آپ کے عیال کو مدینہ میں لے آئیں۔
اسی وقت حضرت ابو بکر نے عبد اللہ بن اریقظ دکنی (جو کہ مکہ کو واپس جا رہا تھا) کے ہاتھ اپنے
صاحبزادے عبد اللہ کو رقعہ دے دیا کہ میرے عیال کو مدینہ میں لے آؤ۔ آنحضرت ﷺ کی
صاحبزادیوں میں سے حضرت زینب کو ان کے خاوند ابو العاص نے آنے نہ دیا حضرت رقیہ حبشہ
میں تھیں۔ اس لئے زید و ابورافع حضور کی صاحبزادیوں حضرت ام کلثوم و فاطمہ اور زوجہ محترمہ
حضرت سودہ کو اور ام ایمن زوجہ زید اور اسامہ بن زید کو لے آئے۔ اور ان کے ساتھ عبد اللہ بن ابی
بکر حضرت عائشہ اور ان کی والدہ ام رومان اور حضرت اسماء بنت ابی بکر کو لائے۔ یہ سب حارثہ بن
نعمان کے ہاں اترے۔ (۱۷)

حضور اقدس ﷺ کا قیام سات ماہ تک حضرت ابو ایوب کے ہاں ہی رہا۔ جب مسجد نبوی
کے ساتھ حجرے تیار ہو گئے تو نقل مکان فرمایا۔ اس عرصہ میں بنو نجار نے مہمانی کا حق کما حقہ ادا
کیا۔ حضرات ابو ایوب اور سعد بن عبادہ اور سعد بن معاذ نے خصوصیت سے اس میں حصہ لیا۔ جزاہم
اللہ تعالیٰ خیر الجزا۔

تعمیر مسجد نبوی

آنحضرت ﷺ کا ناتہ جہاں بیٹھا تھا۔ وہ جگہ دو نجاری تیموں (سہیل و سہل) کی تھی۔
جن کے ولی حضرت سعد بن زرارہ نجاری خزرجی تھے۔ وہ اس زمین میں کھجوریں خشک کرنے کے
لئے پھیلا دیا کرتے تھے۔ اس کے ایک حصہ میں حضرت سعد نے نماز کے لئے ایک مختصر جگہ بنائی
ہوئی تھی۔ جس پر چھت نہ تھی۔ یہاں وہ نماز جمعہ پڑھا کرتے تھے۔ باقی زمین میں کھجور کے درخت
اور مشرکوں کی قبریں اور گڑھے تھے۔ حضور علیہ الصلوٰۃ والسلام نے یہاں مسجد جامع بنانے کا ارادہ
کیا۔ آپ نے ان یتیم بچوں کو بلا بھیجا اور ان سے قیمت پر زمین طلب کی۔ انہوں نے کہا کہ ہم بلا قیمت
آپ کی نذر کرتے ہیں۔ آپ نے قبول نہ فرمایا اور قیمت دے کر خرید لی تعمیر کا کام شروع ہو گیا۔

قبریں اکھڑا کر ہڈیاں کسی دوسری جگہ دبا دی گئیں۔ درخت کاٹ دیئے گئے۔ اور گڑھے ہموار کر دیئے گئے حضور سرورِ دو عالم ﷺ خود بھی کام کر رہے تھے۔ آپ اپنی چادر میں اینٹیں اٹھا کر لارہے تھے اور یوں فرما رہے تھے۔

هذا الحمال واحمال خبير هذا ابر ربنا واطهر
اے ہمارے پروردگار! یہ اینٹیں خیر کے تمروزیب سے زیادہ ثواب والی اور پاکیزہ ہیں اور نیز فرما رہے تھے۔

اللَّهُمَّ انِ اجْر الاخرة فارحم الانصار والمهاجرة
خدا یا! بیشک اجر صرف آخرت کا اجر ہے پس تو انصار و مہاجرین پر رحم فرما۔
یہ مسجد نہایت سادہ تھی۔ بنیادیں تین ہاتھ تک پتھر کی تھیں۔ دیواریں کچی اینٹوں کی۔ چھت برگ خرما کی قد آدم سے کچھ اونچی اور ستون کھجور کے تھے۔ قبلہ بیت المقدس کی طرف رکھا گیا۔ تین دروازے تھے۔ ایک جانب کعبہ اور دوا میں بائیں۔ جب قبلہ بدل کر کعبہ کی طرف ہو گیا تو جانب کعبہ کا دروازہ بند کر دیا گیا۔ اور اس کے مقابل شمالی جانب میں نیا دروازہ بنا دیا گیا۔ چونکہ چھت پر مٹی کم تھی۔ اور فرش خام تھا۔ اس لئے بارش میں کچھڑ ہو جایا کرتی تھی۔ ایک دفعہ رات کو بارش بہت ہوئی۔ جو نمازی آتا کپڑے میں کنکریاں ساتھ لاتا اور اپنی جگہ پر بٹھا لیتا۔ جب آنحضرت ﷺ نماز سے فارغ ہوئے تو فرمایا۔ ”یہ خوب ہے“ اور کنکروں کا فرش ہو اویا۔

اصحابِ صفہ

پایان مسجد میں ایک سائبان تھا جو صفہ کہلاتا تھا۔ اور ان فقراء اور مساکین صحابہ کے لئے تھے۔ جو مال و منال اور اہل و عیال نہ رکھتے تھے۔ ان ہی کی شان میں یہ آیت نازل ہوئی ہے۔
وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ يُرِيدُونَ وَجْهَهُ۔
اور روک رکھ جان اپنی ساتھ ان لوگوں کے کہ پکارتے ہیں پروردگار اپنے کو صبح کو اور شام کو چاہتے ہیں رضامندی اس کی۔

ان کی تعداد میں موت یا سفر یا تزوج کے سبب سے کمی بیشی ہوتی رہتی تھی۔ بعض دفت ان کی تعداد ستر تک پہنچ جاتی تھی۔ باہر سے مدینہ میں اگر کوئی آتا اور شہر میں اس کا کوئی شریف جان پہچان نہ ہوتا تو وہ بھی صفہ میں اترا کرتا تھا۔ حافظ ابو نعیم نے حلیۃ الاولیاء میں سے سو سے کچھ اوپر اہل صفہ کے نام گنائے ہیں۔ جن میں حضرات ابو ذر غفاری۔ عمار بن یاسر۔ سلمان فارسی۔ صہیب رومی۔ بلال حبشی۔ ابو ہریرہ۔ خباب بن اللہ۔ حذیفہ بن الیمان۔ ابو سعید خدری۔ بشیر بن

الخصاصیہ۔ ابو مویبہ (مولے رسول اللہ ﷺ) وغیر ہم مشاہیر میں سے تھے۔ رضی اللہ تعالیٰ عنہم
اجمعین۔ (۱۸)

اہل صفہ پر آنحضرت ﷺ کی بڑی نظر عنایت تھی۔ ایک دفعہ غنیمت میں کنیریں آئی
ہوئیں تھیں۔ اس موقع کو غنیمت سمجھ کر آپ کی صاحبزادی حضرت ملی ملی فاطمہ اور حضرت علی
المرتضیٰ دونوں خدمت اقدس میں حاضر ہوئے۔ اور ایک خادمہ کے لئے درخواست کی۔ آپ نے
یوں جواب دیا۔ اللہ کی قسم! یہ نہیں ہونے کا کہ تم کو خادمہ دوں اور اہل صفہ بھوکے مریں۔ ان کے
خرچ کے لئے میرے پاس کچھ نہیں میں ان اسیران جنگ کو بیچ کر ان کی قیمت اہل صفہ پر خرچ
کروں گا۔ (۱۹)

ازواج مطہرات کے حجروں کی تعمیر

ازواج مطہرات میں اس وقت صرف حضرت سودہ و حضرت عائشہ رضی اللہ تعالیٰ عنہما
حضور انور ﷺ کے عقد میں آچکی تھیں۔ ان کے لئے مسجد سے متصل دو مکان بنادیئے گئے۔ بعد
ازاں دیگر ازواج کے آنے پر اور مکانات بنے گئے۔ ان مکانات میں سے پانچ کھجور کی شاخوں سے بنے
تھے۔ جن پر کھگل کی ہوئی تھی۔ ان کے ساتھ کوئی حجرہ نہ تھا۔ دروازوں پر کھگل کا پردہ پڑا رہتا تھا
باقی چار مکان کچی اینٹوں کے تھے جن کی چھت پر کھجور (۲۰) کی شاخوں کی کھگل کی ہوئی تھی۔ ان
میں سے ہر ایک کے ساتھ ایک ایک حجرہ کھجور کی شاخوں کا تھا جس کے دروازے پر کھگل کا پردہ تھا
بقول داؤد بن قیس (۲۱) حجرہ کے دروازہ سے اندرونی کمرہ کے دروازے تک چھ یا سات ہاتھ کا فاصلہ
تھا۔ اور اندرونی کمرہ دس ہاتھ کا تھا اور ارتفاع (۲۲) سات آٹھ ہاتھ کے درمیان تھا۔ حضرت امام
حسن بصری کا بیان ہے کہ میں عماد عثمان غنی رضی اللہ تعالیٰ عنہ میں مراہق تھا ان مکانات کی چھت
کو میں ہاتھ سے چھو لیتا تھا۔

یہ مکانات (۲۳) جانب غربی کے سوا مسجد کے ارد گرد تھے ان کے دروازے مسجد ہی کی
طرف تھے۔ اور مسجد سے اس قدر متصل تھے کہ حضور اقدس ﷺ حالت اعتکاف میں مسجد سے
سر مبارک نکال دیتے اور ازواج مطہرات گھر میں بیٹھی آپ کے بال مبارک دھو دیا کرتی تھیں۔

حضرت فاطمہ زہرہ رضی اللہ تعالیٰ عنہا کا دولت خانہ مشرق حضرت عائشہ صدیقہ رضی
اللہ تعالیٰ عنہا کے حجرہ سے متصل اس جگہ تھا جہاں اب آپ کی قبر شریف کی صورت بنی ہوئی
ہے۔ جب آنحضرت ﷺ سفر سے تشریف لاتے تو پہلے مسجد میں دو گانہ ادا کرتے۔ بعد ازاں
حضرت فاطمہ رضی اللہ تعالیٰ عنہا کے ہاں تشریف لے جاتے اور ان کا حال دریافت فرماتے۔ پھر

ازواج مطہرات کے گھروں میں قدم رنجہ فرماتے۔

مہاجرین کے مکانات کی تعمیر

مہاجرین کی سکونت کے لئے مسجد کے قریب مکانات کا انتظام کیا گیا۔ چنانچہ آقائے نامدار ﷺ نے جو زہرہ کو مسجد کی ایک جانب میں ایک خطہ عنایت فرمایا جس میں حضرت عبدالرحمن بن عوف قرشی زہری کے حصہ میں ایک خرمستان آیا جو ان کے نام سے مشہور معروف تھا۔ حضرت عبداللہ و عتبہ پسران مسعود ہزلی جو زہرہ کے حلیف تھے۔ ان کے لئے مسجد کے پاس ایک خطہ معین کیا گیا جو ان کے نام سے مشہور تھا۔ حضرت زبیر بن عوام قرشی اسدی کو ایک وسیع قطعہ ملا۔ جس میں مختلف اقسام کے درختوں کی جڑیں تھیں۔ وہ بقیع الزبیر کہلاتا تھا۔ حضرت طلحہ بن عبیدہ اللہ قرشی یلمی کو ان کے گھروں کی جگہ ملی۔ حضرت ابو بکر صدیق کو بھی مسجد کے قریب زمین دی گئی۔ اس طرح حضرت عثمان بن عفان قرشی اموی۔ خالد بن ولید قرشی مخذومی۔ مقداد بن اسود کنڈی اور طفیل بن حارث قرشی مطلبی وغیرہم کو زمینیں دی گئیں۔ ان قطععات میں سے جو زمینیں بے آباد غیر مملوکہ تھیں وہ رسول اللہ ﷺ نے بطور خود تقسیم فرمادیں۔ اور جن قطععات میں انصار کے منازل و مکانات تھے وہ انہوں نے رسول اللہ ﷺ کو ہبہ کر دیئے۔ اور حضور انور ﷺ نے مہاجرین کو عطا فرمادئے۔ چنانچہ سب سے پہلے حضرت حارثہ بن نعمان نے اپنے مکانات بطور ہدیہ پیش کئے۔ (۲۴) بقول واقدی منازل حارثہ کی جگہ ہی حضرات امہات المؤمنین رضی اللہ تعالیٰ عنہن کے حجرے بنے۔

مسجد نبوی میں چراغ کی ابتداء

مسجد نبوی اور حجرات میں راتوں کو چراغ (۲۵) نہیں جلتے تھے۔ حضرت تمیم داری کے غلام سراج کا بیان ہے کہ رسول اللہ ﷺ کی مسجد میں کھجور کی ٹہنیوں اور پتوں سے روشنی کی جاتی تھی۔ ہم قنادیل و روغن زیتوں اور رسیاں لائے۔ اور میں نے (قندیلوں کو ستونوں پر لٹکا کر) مسجد میں روشنی کی۔ رسول اللہ ﷺ نے یہ دیکھ کر پوچھا۔ کہ ہماری مسجد کو کس نے روشن کیا ہے؟ تمیم نے کہا۔ میرے اس غلام نے۔ آپ نے پوچھا۔ اس کا کیا نام ہے؟ تمیم نے کہا۔ فتح پیغمبر خدا ﷺ نے فرمایا۔ بلکہ اس کا نام سراج ہے۔ پس رسول اللہ ﷺ نے میرا نام سراج رکھا۔ (۲۶)

مواخات

مہاجرین اپنے وطن سے اہل و عیال اور بھائی بندوں کو چھوڑ کر بے سرو سامان چھپ کر

نکلے تھے۔ اس لئے رسول اللہ ﷺ نے مسجد جامع کی تعمیر کے بعد مہاجرین و انصار میں رشتہ اخوت قائم کیا۔ تاکہ مہاجرین غربت کی وحشت اور اہل و عیال کی مفارقت محسوس نہ کریں اور ایک کو دوسرے سے مدد ملے۔ مہاجرین کی تعداد پینتالیس یا پچاس تھی آپ ہر دو فریق میں سے دو دو کو بلا کر فرماتے گئے کہ یہ اور تم بھائی بھائی ہو۔ آپ کا یہ فرمانا تھا۔ کہ وہ درحقیقت بھائی بن گئے۔ چنانچہ جب حضور انور فدبالی ہوامی نے حضرت عبدالرحمن بن عوف قرشی زہری اور حضرت سعد بن ربیع انصاری خزرجی میں رشتہ برادری قائم کر دیا۔ تو حضرت سعد نے حضرت عبدالرحمن سے کہا کہ انصار میں میرے پاس سب سے زیادہ مال ہے۔ میں اپنا مال آپ کو بانٹ دیتا ہوں۔ میری دو بیویاں ہیں۔ ان میں سے ایک کو جو آپ پسند کریں میں طلاق دے دیتا ہوں۔ عدت گزرنے پر آپ اس سے نکاح کر لیجئے۔ حضرت عبدالرحمن نے کہا کہ آپ کے اہل اور آپ کا مال آپ کو مبارک ہو۔ کیا یہاں کوئی بازار تجارت ہے؟ انہوں نے بنو قینقاع کے بازار کاراستہ بتا دیا۔ حضرت عبدالرحمن شام کو نفع کا پنیر اور مکھن ساتھ لائے۔ اسی طرح ہر روز بازار میں چلے جایا کرتے۔ تھوڑے عرصہ میں وہ مالدار ہو گئے۔ ایک روز رسول اللہ ﷺ کی خدمت اقدس میں حاضر ہوئے ان کے بدن پر خوشبو کا نشان تھا۔ حضور انور ﷺ نے پوچھا کہ یہ کیا ہے؟ عرض کی کہ میں نے انصار کی ایک عورت سے شادی کی ہے۔ حضور اقدس ﷺ نے پوچھا کہ مہر کتنا دیا؟ عرض کی پانچ درہم بھر سونا۔ فرمایا کہ ولیمہ دو خواہ ایک بھری ہو۔ (۲۷) حضرت عبدالرحمن کی طرح کئی اور مہاجرین نے بھی تجارت کا کام شروع کر دیا۔

حضرت ابو ہریرہ کا بیان ہے کہ عقد برادری کے بعد انصار نے رسول اللہ ﷺ سے درخواست کی آپ ہمارے نخلستان ہمارے بھائیوں اور ہم میں تقسیم فرمادیں۔ آپ نے فرمایا نہیں۔ یہ سن کر انصار نے مہاجرین سے کہا کہ کام (درختوں کو پانی دینا وغیرہ) تم کیا کرو۔ ہم تمہیں پھل میں شریک کر لیں گے۔ اس پر سب نے کہا (۲۸) ہر و چشم یہ مساقات کی صورت تھی۔ مگر بعض نخلستان محض میوے کے طور پر بھی دیئے ہوئے تھے۔ جن میں کام بھی خود انصار کرتے تھے۔ اور مہاجرین کو پیداوار کا نصف دیتے تھے۔

یہ عقد برادری نصرت و مواسات و تورات پر تھا۔ اس لئے جب کوئی انصاری وفات پاتا تو اس کی جائیداد و مال مہاجر کو ملتا۔ اور قریبی رشتہ دار محروم رہتے تھے۔ چنانچہ قرآن مجید میں ہے۔
 وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ۔ (حشر۔ ع۔ ۱)

اور (انی ہے واسطے) ان لوگوں کے جنہوں نے مہاجرین سے پہلے دار السلام (مدینہ) اور ایمان میں جگہ پکڑی۔ وہ دوست رکھتے ہیں ان کو جو وطن چھوڑ کر ان کے پاس آتے ہیں۔ اور اپنے دلوں میں کوئی دغدغہ نہیں پاتے اس چیز سے جو مہاجرین کو دی گئی۔ اور ان کو اپنی جانوں سے اول رکھتے ہیں اگرچہ خود ان کو تنگی ہو۔ اور جو کوئی اپنے نفس کے حرص سے چھایا جائے۔ وہی لوگ ہیں فلاح پانے والے۔

صحیح (۲۹) بخاری میں یہ قصہ مذکور ہے کہ ایک بھوکا سائل جناب پیغمبر خدا ﷺ کی خدمت میں آیا۔ آپ نے گھر میں دریافت کیا کہ کچھ کھانے کو ہے۔ جواب آیا کہ صرف پانی۔ آپ نے فرمایا کہ کون ہے جو اس کو اپنا مہمان بنائے۔ ایک انصاری نے کہا۔ میں حاضر ہوں۔ چنانچہ وہ اسے اپنے گھر لے گیا۔ اور بیوی سے کہا کہ رسول اللہ ﷺ کے مہمان کو کھانا کھلاؤ۔ وہ بولی کہ صرف چھوٹی کی خوراک موجود ہے۔ کہا کہ تو وہ کھانا تیار کر اور چراغ روشن کر کے کھانے کے وقت چھوٹی کو سلا دینا۔ چنانچہ اس نے ایسا ہی کیا جب میاں بیوی اور مہمان کھانے پر بیٹھے تو بیوی نے بتی اکسانے کے بہانہ سے اٹھ کر چراغ گل کر دیا۔ میاں بیوی بھوکے رہے۔ اور اس طرح ہاتھ چلاتے رہے کہ گویا کھا رہے ہیں۔ صبح کو وہ انصاری رسول اللہ ﷺ کی خدمت میں حاضر ہوا تو آپ نے فرمایا کہ رات اللہ تعالیٰ تمہارے نیک کام سے راضی ہوا۔ اور یوں نیک علی انہم۔ لایتہ نازل فرمائی۔

جب یہ ۳ھ میں بنو نضیر جلاوطن ہوئے اور ان کے اموال (ارضی و نخلستان) رسول اللہ ﷺ کے قبضہ میں آئے تو آپ نے تمام انصار کو بلا کر فرمایا۔ (۳۰) اگر تم چاہتے ہو تو میں بنو نضیر کے اموال تم میں اور مہاجرین میں تقسیم کر دیتا ہوں۔ اور مہاجرین تمہارے گھروں اور اموال میں بدستور رہیں گے۔ اور اگر تم چاہتے ہو تو یہ اموال مہاجرین کو بانٹ دیتا ہوں اور وہ تمہارے گھروں اور اموال سے بے دخل ہو جائیں گے۔ حضرات سعد بن عبادہ اور سعد بن معاذ نے عرض کیا۔ یا رسول اللہ ان اموال کو آپ مہاجرین میں تقسیم کر دیجئے۔ وہ ہمارے گھروں اور اموال میں بدستور رہیں گے۔ یہ سن کر انصار بولے یا رسول اللہ! ہم اس پر راضی ہیں۔ اس پر رسول اللہ ﷺ نے فرمایا۔ 'خدا یا تو انصار اور اپنا انصار پر رحم فرما۔' اس طرح حضور علیہ الصلوٰۃ والسلام نے اموال بنی نضیر صرف مہاجرین میں تقسیم فرمادئے۔

۸ ہجری میں رسول اللہ ﷺ نے حضرت علاء بن الحضرمی کو بغرض تبلیغ ولایت بحرین میں بھیجا۔ منذر بن ساوی حاکم بحرین اور وہاں کے تمام عرب ایمان لائے باقی اہل بحرین (مجوس و یہود و نصاریٰ) نے جزیہ پر صلح کر لی۔ رسول اللہ ﷺ نے انصار کو بلایا۔ تاکہ بحرین کا جزیہ و خراج انصار کے لئے لکھ دیں۔ مگر انصار نے عرض کیا۔ 'نہیں (۳۱) اللہ کی قسم! ایسا نہ کیجئے۔ یہاں تک کہ

حضور ہمارے قریشی بھائیوں کے لئے اتنا ہی مال لکھ دیں۔

جب ۷ھ میں خیبر فتح ہوا تو مہاجرین کے حصہ میں اس قدر مال آیا کہ ان کو انصار کے نخلستان کی حاجت نہ رہی۔ اس لئے انہوں نے وہ نخلستان جو بطور اباحت ان کے پاس تھے انصار کو واپس کر دیئے۔ (۳۲)

اذان کی ابتداء

جب مدینہ منورہ میں مسجد جامع تیار ہو چکی تو رسول اللہ ﷺ کو یہ خیال آیا کہ مسلمانوں کو نماز کے لئے کس طرح جمع کیا جائے آپ نے اپنے اصحاب کرام سے مشورہ کیا۔ ظاہر ہے کہ ایک وقت اور ایک مکان میں اجتماع بغیر اعلام و آگاہی کے نہیں ہو سکتا۔ اس لئے صحابہ کرام نے اعلام کے لئے کئی طریقے پیش کئے بعض نے کہا کہ آگ روشن کر کے اونچی کر دی جائے۔ مسلمان اسے دیکھ کر جمع ہو جایا کریں گے۔ حضور علیہ الصلوٰۃ والسلام نے بوجہ مشابہت مجوس اس طریقہ کو پسند نہ فرمایا۔ بعضوں نے ناقوس تجویز کیا۔ مگر بوجہ مشابہت نصاریٰ یہ تجویز رد کر دی گئی۔ اس طرح بوق کو بوجہ مشابہت یہود پسند نہ کیا گیا۔ حضرت عمر فاروق رضی اللہ تعالیٰ عنہ نے یہ مشورہ دیا کہ ایک شخص کو نماز کے وقت بغرض اعلام بھج دیا جائے۔ اس پر رسول اللہ ﷺ نے حضرت بلال سے فرمایا کہ اٹھ کر نماز کے لئے ندا کر دے۔ چنانچہ حضرت بلال یوں ندا کر دیا کرتے الصلوٰۃ جامعہ اسی اثنا میں حضرت عبداللہ بن زید انصاری کو خواب میں ان سب سے بہتر طریقہ بتلا دیا گیا۔ اور وہ مروجہ اذان شرعی ہے۔ حضرت عبداللہ نے اپنا خواب بارگاہ رسالت میں عرض کیا۔ حضور انور باطنی ہو امی پر اس سے پہلے اس بارے میں وحی آچکی تھی اس لئے آپ نے سن کر فرمایا کہ بیشک یہ رویا حق ہے۔ انشاء اللہ تعالیٰ۔ اور حضرت عبداللہ کو حکم دیا کہ حضرت بلال کو کلمات اذان کی تلقین کر دو۔ وہ اذان دیں گے۔ کیونکہ ان کی آواز تم سے بلند اور نرم و شیریں ہے۔ چنانچہ ایسا ہی کیا گیا۔

یہود سے معاہدہ

اسی سال رسول اللہ ﷺ نے مسلمانوں اور یہود مدینہ کے درمیان ایک معاہدہ تحریر فرمایا۔ جس کی شرائط کی پوری تفصیل سیرت ابن ہشام میں ہے۔ ان شرائط کا خلاصہ یہ ہے :- (۱) خون بہا اور فدیہ کا طریقہ سابقہ قائم رہے گا۔ (۲) ہر دو فریق کو مذہبی آزادی ہوگی۔ ایک دوسرے کے دین سے تعرض نہ کریں گے۔ (۳) ہر دو فریق ایک دوسرے کے خیر خواہ رہیں گے۔ (۴) اگر ایک فریق کو کسی سے لڑائی پیش آئے تو دوسرا اس کی مدد کرے گا۔ (۵) اگر فریقین میں ایسا اختلاف پیدا ہو جائے کہ جس سے فساد کا اندیشہ ہو تو اس کا فیصلہ خدا اور رسول پر چھوڑ دیا جائے

گا۔ (۶) کوئی فریق قریش اور ان کے معاونین کو امان نہ دے گا۔ (۷) اگر کوئی دشمن یثرب پر حملہ آور ہو۔ تو ہر دو فریق مل کر اس کا مقابلہ کریں گے۔ (۸) اگر ایک فریق کسی سے صلح کرے گا۔ تو اس مصالحت میں دوسرا فریق بھی شامل ہوگا۔ مگر مذہبی لڑائی اس سے مستثنیٰ ہوگی۔

ہجرت کا دوسرا سال

تحويل قبلہ

نماز اسلام کا ایک رکن ہے۔ اور نماز کی روح خشوع ہے۔ خشوع کے لئے باطنی یکجہتی کے ساتھ ظاہری یکجہتی بھی درکار ہے۔ کیونکہ ظاہر کا اثر باطن پر ضرور پڑتا ہے اور مقصود اصلی کو تقویت پہنچتی ہے۔ نماز جماعت و جمعہ میں اتحاد جہت کا اثر جو دوسرے نمازیوں پر پڑتا ہے۔ محتاج بیان نہیں۔ اس لئے نماز میں ایک جہت کا تعین ضروری ہے مگر اس تعین میں انسانی عقل کو دخل نہیں۔ بلکہ جو ذات پاک سزاوار عبادت ہے یہ تعین اسی کا حق ہے۔

رسول اللہ ﷺ پہلے مکہ میں کعبہ کی طرف نماز پڑھا کرتے تھے۔ ہجرت کے بعد حکم الہی بہر حکمت و مصلحت وقت بیت المقدس آپ کا قبلہ مقرر ہوا۔ چنانچہ آپ نے سولہ یا سترہ ماہ بیت المقدس کی طرف نماز پڑھی۔ یہود آپ پر طعن کیا کرتے تھے۔ کہ محمد ﷺ ہماری مخالفت کرتے ہیں مگر قبلہ میں ہمارے تابع ہیں۔ اس لئے آپ کی یہ آرزو رہی کہ ملت ابراہیمی کی طرح میرا قبلہ بھی ابراہیمی ہی ہو۔ مدت مذکورہ کے بعد اللہ تعالیٰ نے آپ کی یہ آرزو پوری کر دی۔

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوْا وُجُوْهُكُمْ شَطْرَهُ ط۔ (البقرة۔ ع ۱۷۷)

بیشک ہم دیکھتے ہیں تیرے منہ کا پھرنا آسمان کی طرف پس ضرور ہم پھیریں گے تجھ کو اس قبلہ کی طرف کہ تو اسے پسند کرتا ہے۔ پس پھیر منہ اپنا مسجد حرام کی طرف اور جس جگہ تم ہوا کرو۔ پس پھیر منہ اپنے اس کی طرف۔

اس تحويل کی کیفیت یہ ہے کہ نصف رجب یوم دو شنبہ یا نصف شعبان یوم سہ شنبہ کو حضور انور ﷺ مسجد بنی سلمہ میں نماز ظہر پڑھا رہے تھے۔ تیسری رکعت کے رکوع میں تھے کہ وحی الہی سے آپ نے نماز ہی میں کعبہ کی طرف رخ کر لیا۔ اور مقتدیوں نے بھی آپ کا اتباع کیا۔ اس مسجد کو مسجد قبلتین کہتے ہیں۔ ایک نمازی جو شامل جماعت تھا عصر کے وقت مسجد بنی حارثہ میں گیا۔ اس نے دیکھا کہ وہاں انصار نماز عصر بیت المقدس کی طرف پڑھ رہے ہیں۔ اس نے تحويل قبلہ کی خبر دی۔ وہ لوگ نماز ہی میں کعبہ رخ ہو گئے۔ دوسرے روز قباء میں عین اس وقت

خبر پہنچی جب کہ لوگ فجر کی نماز پڑھ رہے تھے۔ انہوں نے بھی اسی حال میں اپنا رخ بدل کر کعبہ کی طرف کر لیا۔

تحویل قبلہ یودیوں پر سخت ناگوار گزرا۔ وہ اس پر اعتراض کرنے لگے۔ ان کا اعتراض اور اس کا جواب قرآن کریم میں یوں مذکور ہے۔

۱۔ سَيَقُولُ السُّفَهَاءُ مِنَ النَّاسِ مَا وَلَّيْتُمْ عَنْ قِبَلَتِهِمُ الَّتِي كَانُوا عَلَيْهَا ۗ قُلْ لِلَّهِ الْمَشْرِقُ وَالْمَغْرِبُ ۗ يَهْدِي مَنْ يَشَاءُ إِلَى صِرَاطٍ مُسْتَقِيمٍ۔

۲۔ وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَيَّ عَقْبَيْهِ ۗ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ۔ (البقرہ، ع ۱۷۱)

اب کہیں گے لوگوں میں سے جو قوف کس چیز نے پھیرا ان کو ان کے قبلے سے جس پر وہ تھے۔ کہہ دے اللہ کی ہے مشرق اور مغرب چلاتا ہے۔ جسے چاہتا ہے سیدھی راہ کی طرف۔

اور نہیں مقرر کیا ہم نے قبلہ اس کو جس پر تو پہلے تھا۔ (یعنی کعبہ) مگر اسی واسطے کہ معلوم کریں کہ کون تابع رہے گا رسول کا اور کون پھر جاوے گا لٹے پاؤں اور البتہ یہ قبلہ ہے شاق و دشوار۔ مگر ان لوگوں پر جن کو راہ دکھائی اللہ نے (حکمت احکام کی)

پہلی آیت میں ان کا اعتراض نقل کر کے یوں جواب دیا گیا کہ شرق و غرب بلکہ جمالت سے سب خدا کی ہیں۔ اس کو کسی خاص جہت سے خصوصیت نہیں۔ کیونکہ وہ مکان و جہت سے پاک ہے۔ وہ جس جہت کو چاہے قبلہ مقرر کر دے۔ ہمارا کام اطاعت ہے۔ دوسری آیت میں مذکور ہے کہ تحویل قبلہ اس واسطے ہوا کہ ثابت و متزلزل میں تمیز ہو جائے۔

غزوات و سرایا کا آغاز

اسی سال سلسلہ غزوات و سرایا شروع ہوتا ہے۔ محدثین و اہل سیر کی اصطلاح میں غزوہ وہ لشکر ہے جس میں رسول اللہ ﷺ بذات اقدس شامل ہوں۔ اور اگر حضور علیہ الصلوٰۃ والسلام بذات شریف شامل نہ ہوں۔ بلکہ اپنے اصحاب میں سے کسی کو دشمن کے مقابلہ میں بھیج دیں تو وہ لشکر سر یہ کہلاتا ہے غزوات تعداد میں ستائیس ہیں۔ جن میں سے نو میں قتال و قوع میں آیا ہے۔ اور وہ یہ ہیں۔ بدر، احد، مرہ، خندق، قریظہ، خیبر، فتح مکہ، حنین، طائف، سرایا کی تعداد سینتالیس ہے۔ نظر بر اختصار ہم سرایا کو پس انداز کر کے غزوات و بعض دیگر وقائع کا حال سنہ وار پیش کرتے ہیں۔

ہجرت کے بعد بھی کفار قریش مسلمانوں کے مذہبی فرائض کی جا آوری میں مزاحم ہوتے تھے۔ اور اسلام کے مٹانے کی کوشش کرتے تھے۔ بلکہ دیگر قبائل کو بھی مسلمانوں کی

مخالفت پر ابھیجتہ کرتے تھے۔ اس لئے حضور اقدس ﷺ نے مختلف اغراض کے لئے اپنے اصحاب کی چھوٹی چھوٹی جماعتیں (سرایا) اطراف مدینہ میں بھیجی شروع کیں۔ بلکہ بعض دفعہ خود بھی شرکت فرمائی۔ کہیں دشمن کی نقل و حرکت کی خبر لانے کے لئے۔ کہیں بعض قبیلوں سے معاہدہ قائم کرنے کے لئے اور کہیں محض مدافعت کے لئے ایسا کیا گیا ہاں ایک غرض یہ بھی تھی کہ قریش کی شامی تجارت کا راستہ بند کر دیا جائے۔ اور یہ وہی بات ہے جس کی دھمکی حضرت سعد بن معاذ رضی اللہ تعالیٰ عنہ نے ہجرت کے بعد ابو جہل کو خاص خانہ کعبہ میں یوں دی تھی کہ اگر تم (۳۳) نے ہم کو طواف کعبہ سے روکا تو ہم تمہارا مدینہ کا راستہ بند کر دیں گے چونکہ قریش بالعموم مسلمانوں کو حج و عمرہ سے روکتے تھے۔ اس لئے مجبوراً مسلمانوں کو ان کے تجارتی قافلوں سے تعرض کرنا پڑا۔ تاکہ مذہبی مداخلت سے باز آجائیں۔

(۳۳) غزوہ ابواء اسی سال کے ماہ صفر میں۔ غزوہ بواط (۳۵) و غزوہ بدر اولیٰ ماہ ربیع الاول میں اور غزوہ ذوالعشیرہ۔ (۳۶) ماہ جمادی الاخریٰ میں ہوا۔ بدر (۳۷) اولیٰ کرز بن جابر فری کی گوشالی کے لئے تھا جو مدینہ منورہ کے اونٹ ہانک لے گیا تھا۔ باقی تینوں قافلہ قریش سے تعرض کے لئے تھے مگر ان میں سے کسی میں بھی مقابلہ نہیں ہوا۔

غزوہ ذوالعشیرہ کے بعد ماہ رجب میں آنحضرت ﷺ نے اپنے پھوپھی زاد بھائی حضرت عبداللہ بن جحش رضی اللہ تعالیٰ عنہ کو آٹھ یا بقول بعض بارہ مہاجرین کی جمعیت کے ساتھ نخلہ (۳۸) کی طرف روانہ کیا۔ وہ نخلہ میں پہنچ کر قافلہ قریش کے منتظر رہے۔ ناگاہ قریش کے اونٹوں کا قافلہ جن پر وہ شراب منقی اور چمڑا وغیرہ مال تجارت طائف سے لا رہے تھے۔ ان کے قریب اترا۔ اس قافلے میں عمرو (۳۹) بن حضرمی، عثمان بن عبداللہ بن مغیرہ اور اس کا بھائی نوفل بن عبداللہ اور ابو جہل کے باپ ہشام بن مغیرہ کا آزاد کردہ غلام حکم بن کیسان تھے فریقین میں مقابلہ ہوا۔ اس میں حضرت واقد بن عبداللہ تمیمی نے ایک تیر سے عمرو بن حضرمی کا کام تمام کر دیا۔ عثمان بن عبداللہ اور حکم بن کیسان گرفتار ہوئے اور باقی بھاگ گئے۔ حضرت عبداللہ بن جحش دونوں اسیروں اور مال غنیمت کو لے کے حضور اقدس ﷺ کی خدمت میں حاضر ہوئے۔ حضور نے غنیمت تقسیم فرما دی۔ حضرت حکم بن کیسان اسلام لائے عثمان بن عبداللہ کو چھوڑ دیا گیا۔ وہ مکہ میں چلا گیا اور کفر پر مرا۔ اسی سال کے ماہ شعبان میں ماہ رمضان کے روزے فرض ہوئے اور ماہ رمضان میں غزوہ بدر ثانیہ وقوع میں آیا۔

غزوہ بدر کبریٰ

غزوہ بدر سب سے بڑا غزوہ ہے۔ اس کا سبب عمر بن حفصہ کا قتل اور قافلہ قریش کا شام کی طرف سے آنا تھا۔ یہ وہی قافلہ تھا جس کے قصد سے حضور اقدس ﷺ ذوالعشرہ تک تشریف لے گئے تھے۔ امیر قافلہ ابو سفیان تھا۔ اس قافلے میں قریش کا بہت سا مال تھا۔ جب یہ قافلہ بدر کے قریب پہنچا۔ تو حضور اقدس ﷺ کو خبر لگی۔ آپ نے فوراً مسلمانوں کو نکلنے کی دعوت دی۔ اس لئے جلدی سے تیاری کر کے آپ بتاریخ ۱۲ ماہ رمضان بروز ہفتہ مدینہ سے نکلے۔ اور مدینہ منورہ سے ایک میل کے فاصلہ پر بسر ابی عقبہ پر لشکر گاہ مقرر ہوا۔ یہاں لشکر کا جائزہ لینے کے بعد آپ نے صغیر السن صحابہ (مثلاً ابن عمر، براء بن عازب، انس بن مالک، جابر، زید بن ثابت اور رافع بن خدیج رضی اللہ تعالیٰ عنہم) کو واپس کر دیا۔ اور باقی کو لے کر روانہ ہوئے۔

حضرت سعد بن ابی وقاص کے بھائی عمیر (۴۰) جن کی عمر سولہ سال کی تھی حضور اقدس ﷺ سے آنکھ پچا رہے تھے۔ کیونکہ ان کو شہادت کا شوق تھا۔ مگر ڈرتے تھے کہ کہیں چھوٹی عمر کے سبب واپس نہ کر دیئے جائیں۔ چنانچہ جب پیش ہوئے تو واپسی کا حکم ملا۔ اس پر آپ رونے لگے۔ لہذا اس پر رحمتہ للعالمین نے شمولیت کی اجازت دے دی۔ بلکہ ان پر خود اپنی تلوار کا پر تلہ لگا دیا۔

واضح رہے کہ مسلمان محض قافلہ قریش سے تعرض (۴۱) کے لئے نکلے تھے۔ ان کو علم نہ تھا کہ فوج قریش سے مقابلہ کرنا پڑے گا۔ اس لئے فوری تا تمام تیاری کی گئی حضور اقدس ﷺ نے فرمایا۔ کہ 'جس کا سواری کا اونٹ موجود ہو وہ سوار ہو کر ہمارے ساتھ چلے۔ انصار آپ سے ان اونٹوں کے لانے کے لئے جو مدینہ کے حصہ بالائی میں تھے۔ اجازت مانگنے لگے آپ نے فرمایا۔ 'نہیں صرف وہی ساتھ چلے جس کا سواری کا اونٹ حاضر ہے۔' (۴۲)

آپ کے ساتھ صرف ستر اونٹ دو گھوڑے اور تین سو آٹھ مجاہدین تھے جن میں سے مہاجرین کچھ ساٹھ سے اوپر تھے اور باقی سب انصار تھے۔ آٹھ صحابہ اور تھے۔ جو بوجہ عذر شامل نہ ہو سکے۔ حضور اقدس ﷺ نے ان کو بھی غنیمت میں سے پورا حصہ دیا۔ لہذا یہ بھی اصحاب بدر میں شامل ہوتے ہیں۔ ان آٹھ میں سے تین تو مہاجرین تھے۔ یعنی حضرت عثمان بن عفان رضی اللہ تعالیٰ عنہ جو اپنی اہلیہ حضرت رقیہ بنت رسول اللہ ﷺ کی تیمارداری کے لئے حضور ہی کے ارشاد سے مدینہ منورہ میں رہ گئے تھے۔ اور حضرت طلحہ بن عبید اللہ اور سعید بن زید (ہر دو عشرہ مبشرہ میں سے ہیں) جن کو حضور نے روانگی سے دس روز پیشتر قافلہ قریش کی خبر لانے کے لئے بھیج دیا تھا۔ اور

وہ آپ کی روانگی کے بعد مدینہ میں واپس آئے تھے اور پانچ انصار تھے۔ یعنی ابو لبابہ بن عبد المذر جن کو آنحضرت ﷺ نے اپنی غیبت میں مدینہ کا حاکم مقرر کیا۔ عاصم بن عدی العلانی جو روحا (۴۳) سے ضرب شدید کے سبب واپس کر دیئے گئے۔ اور مدینہ منورہ کی بالائی آبادی (عالیہ) کے حاکم بنائے گئے۔ حارث بن حاطب العمری جن کو حضور اقدس ﷺ نے روحا سے کسی خاص کام کے لئے ابو عمرو بن عوف کے پاس بھیج دیا حارث بن الصمہ جو روحاء میں ٹانگ پر ضرب شدید آنے کے سبب واپس کر دیئے گئے اور خوات بن جبیر جو اثنائے راہ میں ساق پر پتھر لگنے کے سبب مقام (۴۴) صفا سے واپس کر دیئے گئے۔

سواری کے لئے تین تین مجاہدین کو ایک ایک اونٹ ملا ہوا تھا۔ چنانچہ حضور اقدس ﷺ اور حضرت علی اور حضرت مرثد غنوی (۴۵) ایک اونٹ پر اور حضرت ابو بکر و حضرت عمرو حضرت عبدالرحمن بن عوف دوسرے پر باری باری سوار ہوتے تھے۔ جب آنحضرت ﷺ روحاء سے چل کر صفا کے قریب پہنچے تو آپ نے حضرت بسبس بن عمرو اور عدی بن ابی الزغباء کو قافلہ قریش کی خبر لانے کے لئے بھیجا وہ بدر میں پہنچے اور وہاں سے یہ خبر سن کر آئے کہ قافلہ کل یا پرسوں (۴۶) بدر میں پہنچے گا۔ ابوسفیان کو شام میں خبر لگی تھی کہ حضرت قافلہ کی واپسی کا انتظار کر رہے ہیں۔ اس لئے اس نے حجاز کے قریب پہنچ کر ضمضم بن عمرو کو بیس مشقال سونے کی اجرت پر مکہ میں قریش کے پاس بھیجا۔ تاکہ ان کو قافلہ کے چانے کی ترغیب دے۔ چنانچہ ضمضم اونٹ پر سوار ہو کر فوراً روانہ ہو گیا۔

مکہ پہنچ کر ضمضم نے اپنے اونٹ کے ناک کان کاٹ دیئے تھے۔ کجاوہ الٹ دیا تھا۔ اور اپنی قمیض پھاڑ دی تھی۔ اس ہیئت کذائی میں وہ اپنے اونٹ پر سوار یوں پکار پکار کر کہہ رہا تھا۔ 'اے گروہ قریش! (۴۷) قافلہ تجارت قافلہ تجارت مال ابوسفیان کے ساتھ ہے۔ محمد اور اس کے اصحاب اس کے سدا راہ ہو گئے ہیں۔ میں خیال نہیں کرتا کہ تم اسے چالو گے۔ فریاد! فریاد! یہ سن کر قریش کہنے لگے۔ کیا محمد اور اس کے اصحاب گمان کرتے ہیں کہ یہ قافلہ بھی عمرو بن حضرمی کی مانند ہو گا۔ ہرگز نہیں۔ اللہ کی قسم! انہیں معلوم ہو جائے گا کہ ایسا نہیں۔ غرض قریش جلدی نکلے۔ اور ان کے اشراف میں سے سوائے ابو لب کے کوئی پیچھے نہ رہا۔ اور اس نے بھی اپنے عوض ابو جہل کے بھائی عاص بن ہشام کو بھیجا اور چار ہزار درہم جو بطور سود اس سے لینے تھے۔ اس صلے میں اس کو معاف کر دیئے۔ امیہ بن خلف نے بھی پیچھے رہ جانے کا ارادہ کیا تھا۔ کیونکہ اس نے حضرت سعد بن معاذ سے ہجرت کے بعد مکہ مشرفہ میں سنا تھا کہ وہ حضور اقدس ﷺ اور آپ کے اصحاب کے ہاتھ سے قتل ہو گا۔ مگر ابو جہل نے کہا۔ تو اہل وادی مکہ کا سردار ہے۔ اگر تو پیچھے رہ گیا تو دوسرے بھی

دیکھا دیکھی تیرے ساتھ رہ جائیں گے۔ غرض پس و پیش کے بعد ابو جہل کے اصرار پر وہ بھی ساتھ ہوا۔ (۴۸)

قریش جب بڑے ساز و سامان سے اس طرح چلنے کو تیار ہو گئے۔ تو انہیں ابو کنانہ کی طرف سے اندیشہ پیدا ہوا کیونکہ بدر سے پہلے قریش و کنانہ میں لڑائی جاری تھی۔ اس لئے قریش خائف تھے۔ کہ مبادا کینہ سابق کے سبب ہمارے پیچھے ہم کو کوئی ضرر پہنچائیں۔ اس وقت ابلیس (۴۹) بھورت سراقہ بن مالک ظاہر ہوا۔ جو کنانہ کا سردار تھا۔ اور کہنے لگا میں ضامن ہوں تمہارے پیچھے ابو کنانہ سے تمہیں کوئی ضرر نہ پہنچے گا۔ میں تمہارے ساتھ ہوں۔ (۵۰) اس طرح ابلیس لعین بھورت سراقہ لشکر قریش کے ساتھ تھا۔ علاوہ ازیں اہل مکہ کے ساتھ گانے والی عورتیں اور آلات ملا ہی بھی تھے۔ رسد کا انتظام یہ تھا کہ امرائے قریش عباس، عتبہ بن ربیعہ، حارث بن عامر، نضر بن حارث، ابو جہل، امیہ وغیرہ باری باری ہر روز دس دس اونٹ ذبح کرتے اور لوگوں کو کھلاتے تھے۔ عتبہ بن ربیعہ جو قریش کا سب سے معزز رئیس تھا فوج کا سپہ سالار تھا۔ جب ابو سفیان مدینہ کے نواح میں پہنچا۔ اور قریش کی کمک اس کی مدد کو نہ پہنچی تو وہ نہایت خوفزدہ ہوا۔ کہ کہیں مسلمان کمین گاہ میں نہ ہوں۔ اسی حال میں وہ بدر میں جا پہنچا وہاں اس نے مجدی بن عمرو سے پوچھا۔ کیا تو نے محمد کے جاسوسوں میں سے کسی کو دیکھا ہے؟ مجدی بولا۔ 'اللہ کی قسم! میں نے کسی اجنبی شخص کو نہیں دیکھا۔ ہاں اس مقام پر دو سوار آئے تھے۔ یہ کہہ کر عدی و بسبس کے مناخ (۵۱) کی طرف اشارہ کیا۔ ابو سفیان نے ان کے اونٹوں کی میٹگنیوں کو لے کر توڑا تو کیا دیکھتا ہے کہ ان میں کھجور کی گٹھلیاں ہیں۔ کہنے لگا۔ ان اونٹوں (۵۲) نے یثرب کی کھجوریں کھائی ہیں۔ وہ تو محمد کے جاسوس تھے۔ لہذا اس نے اپنے قافلے کے اونٹوں کے منہ پھیر دیئے۔ اور بدر کو بائیں ہاتھ چھوڑ کر ساحل سمندر کے ساتھ ساتھ مکہ کو روانہ ہوا۔ جب وہ قافلے کو محل خطر سے بچالے گیا تو اس نے قیس بن امری اہلیس کے ہاتھ قریش کو کہلا بھیجا۔ کہ میں نے قافلے کو بچا لیا ہے۔ لہذا تم واپس چلے جاؤ۔ یہ قاصد جحہ (۵۳) میں قریش سے ملا اور انہیں ابو سفیان کا پیغام پہنچایا۔ قریش نے واپس ہونے کا ارادہ کیا۔ مگر ابو جہل بولا کہ ہم (۵۴) بدر سے واپس نہ ہوں گے۔ وہاں تین دن ٹھہریں گے اونٹ ذبح کریں گے۔ اور کھائیں کھلائیں گے۔ شراب پیئیں گے اور راگ سنیں گے۔ اس طرح قبائل عرب کے اطراف میں ہماری عظمت و شوکت کا آواز پھیل جائے گا۔ (۵۵) اور وہ ہمیشہ ہم سے ڈرتے رہیں گے۔ پس ابو جہل کی رائے پر عمل کیا گیا۔ جحہ ہی میں اخنس بن شریق الثقفی (۵۶) نے اپنے حلیف، عوزہ کو جو ایک سوار بقول بعض تین سو مرد تھے۔ مشورہ دیا کہ واپس چلے جاؤ وہ واپس چلے گئے اس طرح ابو عدی بن کعب جو قریش کے ساتھ آئے تھے۔ ثعبہ لفت سے واپس چلے گئے۔ اور

واپسی میں ابو سفیان ان سے ملا اور کہنے لگا۔ اے عودی تم کیونکر لوٹ آئے۔ (۵۷) لافی الغیرو
 لافی النفیر۔ (نہ قافلے میں اور نہ قریش میں) وہ بولے کہ تو نے ہی تو قریش کو لوٹ جانے کا
 پیغام بھیجا تھا۔ غرض عوزہ اور عودی کے سوا تمام قریش کے قبائل لڑائی میں شامل تھے۔
 مقام صفراء کے نزدیک وادی ذفران میں حضور اقدس کی خدمت میں حضرت جبرائیل
 دو جماعتوں میں سے ایک کا وعدہ لائے۔ پس آپ نے صحابہ کرام سے مشورہ کیا۔ اور پوچھا کہ تم کیا
 چاہتے ہو غیر (قافلہ) یا نفیر (گروہ قریش) مسلمان چونکہ محض قافلہ کے قصد سے نکلے تھے۔ تعداد
 بھی کم تھی۔ اور سامان جنگ بھی کافی نہ تھا۔ اس لئے ایک فریق اس حالت میں لڑائی سے ہچکچاتا
 (۵۸) تھا۔ وہ بولے عمر۔ یہ سن کر حضور اقدس ﷺ ناخوش ہوئے لہذا ابو بکر صدیق نے کھڑے
 ہو کر تقریر کی۔ اور خوب (۵۹) کہا۔ پھر حضرت عمر نے تقریر کی اور اچھی کی۔ پھر حضرت مقداد
 بن عمرو کھڑے ہوئے اور بولے کہ یا رسول اللہ! اللہ تعالیٰ نے جو آپ کو بتایا ہے وہ کیجئے۔ ہم آپ
 کے ساتھ ہیں۔ اللہ کی قسم! ہم (۶۰) نہیں کہتے جیسا کہ حضرت موسیٰ کی قوم نے کہا تھا فاذهب
 انت و ربك فقاتلا۔ (۶۱) بلکہ ہم آپ کے دائیں بائیں اور آگے پیچھے لڑیں گے۔ یہ سن کر حضور
 اقدس ﷺ خوش ہوئے اور حضرت مقداد کے حق میں دعائے خیر فرمائی۔ پھر آپ نے انصار کی
 طرف اشارہ کر کے فرمایا۔ کہ مجھے مشورہ دو انصار کی طرف اشارہ کی وجہ یہ تھی۔ کہ انہوں نے
 بیعت عقبہ کے وقت کہا تھا۔ (۶۲) یا رسول اللہ! ہم آپ کے ذمام یعنی عہد سے بری ہیں۔ یہاں تک
 کہ آپ ہمارے دیار میں پہنچ جائیں جب آپ ہمارے دیار میں پہنچیں گے تو ہمارے امان و عہد میں
 ہوں گے۔ اور ہم آپ کی حمایت کریں گے ہر ایسے امر سے کہ اس سے ہم اپنی اولاد اور عورتوں کی
 حمایت کرتے ہیں۔ چونکہ اس عبارت سے ایک طرح کا وہم ہوتا تھا۔ کہ انصار پر صرف مدینے
 میں ہی حضور کی حمایت واجب تھی۔ لہذا آپ نے اس مقام پر محض ان کے حال سے استکشاف و
 استمراج کے لئے ایسا کیا۔ انصار نے جب حضور کا ارشاد سنا تو حضرت سعد بن معاذ نے جو اکابر انصار
 میں سے تھے۔ یوں جواب دیا۔ (۶۳) ہم آپ پر ایمان لائے ہیں۔ اور شاہد ہیں اس امر پر کہ جو کچھ
 آپ لائے ہیں وہی حق ہے اور اس تصدیق پر ہم نے آپ کو اپنی اطاعت کے عہد و مواثیق دیئے
 ہوئے ہیں۔ یا رسول اللہ! جہاں چاہیں چلیں۔ ہم آپ کے ساتھ ہیں۔ اللہ کی قسم جس نے آپ کو
 حق دے کر بھیجا ہے۔ اگر آپ ہمارے ساتھ اس سمندر کو عبور کرنا چاہیں اور اس میں کود پڑیں تو
 بیشک ہم بھی آپ کے ساتھ اس میں کود پڑیں گے۔ اور ہم میں سے ایک بھی پیچھے نہ رہے گا۔ ہمیں
 یہ ناگوار نہیں۔ کہ کل کو آپ ہمیں ساتھ لے کر دشمن کا مقابلہ کریں۔ ہم لڑائی میں صابر اور دشمن
 کے ساتھ کے وقت صادق ہیں۔ شاید اللہ تعالیٰ مقابلے میں ہمارے ہاتھ سے آپ کو وہاں سے لے کر

جس سے آپ کی آنکھیں ٹھنڈی ہوں۔ لہذا آپ ہم کو اللہ کی برکت سے لے چلیں۔ حضور ﷺ حضرت سعد کے اس قول سے خوش ہوئے اور فرمایا۔ کہ 'اللہ کی برکت سے چل۔ اللہ تعالیٰ نے مجھ سے دو باتوں (قافلہ اور فوج قریش) میں سے ایک (۶۴) کا وعدہ کیا ہوا ہے۔ اللہ کی قسم! گویا میں قریش کی موت کی جگہوں کو دیکھ رہا ہوں۔' یہاں حضور ﷺ نے جھنڈے تیار کئے۔ سب سے بڑا جھنڈا ماجرین کا تھا۔ جو حضرت مصعب بن عمیر کے ہاتھ میں تھا۔ اور قبیلہ خزرج کا جھنڈا حضرت حباب بن المنذر کے پاس تھا۔ اور قبیلہ اوس کا جھنڈا حضرت سعد بن معاذ نے اٹھایا ہوا تھا۔ مشرکین کے ساتھ بھی تین جھنڈے تھے۔ ایک ابو عزیر بن عمیر۔ دوسرا نضر بن حارث اور تیسرا طلحہ بن ابی طلحہ کے ہاتھ میں تھا۔ حضور اقدس ﷺ بتاریخ ۷ ماہ رمضان جمعہ کی رات کو بدر میں قریب کے میدان میں اترے اور قریش دوسری طرف اترے۔ (۶۵) حضور انور ﷺ نے حضرات علی و زبیر و سعد بن ابی وقاص کو مشرکین کا حال دریافت کرنے کے لئے بھیجا۔ وہ قریش کے دو غلام پکڑ لائے۔ اس وقت حضور اقدس ﷺ نماز پڑھ رہے تھے۔ صحابہ کرام نے ان (۶۶) غلاموں سے پوچھا۔ کیا تم ابو سفیان کے ساتھی ہو؟ انہوں نے جواب دیا۔ کہ ہم تو قریش کے سوتے ہیں۔ قریش نے ہمیں پانی پلانے کے لئے بھیجا ہے۔ اس پر صحابہ کرام نے انہیں مارا۔ جب وہ درد سے بے چین ہوئے تو کہنے لگے کہ ہم ابو سفیان کے ساتھی ہیں۔ اتنے میں حضرت نماز سے فارغ ہوئے۔ آپ نے اپنے اصحاب سے فرمایا۔ 'جب یہ تم سے سچ بولے تم نے ان کو مارا۔ اور جب تم سے جھوٹ بولے۔ تو ان کو چھوڑ دیا۔ اللہ کی قسم! انہوں نے سچ کہا۔ وہ قریش کے ساتھی ہیں۔' پھر حضور اقدس ﷺ نے ان غلاموں سے قریش کا حال دریافت کیا۔ انہوں نے جواب دیا۔ اللہ کی قسم! یہ تو وہ ریگ جو نظر آرہا ہے۔ اس کے پیچھے ہیں۔ آپ نے دریافت فرمایا کہ قریش تعداد میں کتنے ہیں؟ وہ بولے کہ ہمیں معلوم نہیں۔ پھر آپ نے پوچھا کہ وہ روزانہ کتنے اونٹ ذبح کرتے ہیں؟ انہوں نے جواب دیا کہ ایک دن دس اور ایک دن نو۔ آپ نے فرمایا کہ وہ ہزار اور نو سو کے درمیان ہیں۔ (واقع میں وہ ساڑھے نو سو تھے۔ اور ان کے پاس سو گھوڑے تھے۔) پھر آپ نے پوچھا سرداران قریش میں سے کون کون آئے ہیں؟ وہ بولے عقبہ بن ربیعہ۔ شیبہ بن ربیعہ۔ ابو جہل بن ہشام۔ ابو الہتیری بن ہشام۔ حکیم بن حزام۔ نوفل بن خویلد۔ حارث بن عامر بن نوفل۔ طعیمہ بن عدی ابن نوفل۔ نضر بن حارث۔ زمعہ بن اسود۔ امیہ بن خلف۔ جیہ ونبہ پسران حجاج۔ سہل بن عمرو۔ عمرو بن عدود۔ یہ سن کر حضور نے اپنے اصحاب سے فرمایا۔ لو مکہ نے اپنے جگر پارے تمہاری طرف بھیج دیئے ہیں۔ پس حضور اقدس ﷺ جلدی کوچ کر کے کنوؤں کی طرف آئے۔ اور جو کنواں بدر کے سب سے قریب تھا اس پر اترے۔ حضرت حباب بن المنذر نے عرض کیا۔ یا رسول اللہ! جہاں آپ ہیں وہ اچھی جگہ

نہیں۔ آپ ہمیں اس کنوئیں پر لے چلیں جو قریش کے سب سے نزدیک ہو میں بدر سے اور اس کے کنوؤں سے واقف ہوں۔ وہاں ایک میٹھے پانی کا کنواں ہے جس کا پانی ختم نہیں ہوتا۔ ہم اس پر ایک حوض بنالیں گے۔ اس میں پئیں گے۔ اور جنگ کریں گے۔ اور باقی کنوؤں کو بند کر دیں گے۔ تاکہ کفار کو پانی نہ ملے۔ حضرت جبرئیل علیہا السلام حضور اقدس ﷺ کی خدمت میں حاضر ہوئے اور عرض کیا کہ جناب کی رائے درست ہے۔ علاوہ ازیں جہاں مسلمان اترے ہوئے تھے وہ نرم ریتلی زمین تھی جس میں آدمیوں کے پاؤں اور چوپایوں کے کھر اور سم دھستے تھے۔ اور جہاں کفار ٹھہرے ہوئے تھے انہوں نے وہاں کنوئیں کھود لئے تھے۔ اور پانی جمع کر لیا تھا۔ مسلمانوں میں سے بعض کو غسل جنات اور بعض کو وضو کی حاجت تھی۔ اور پیاسے تھے۔ پانی نہ ملتا تھا۔ پس شیطان نے ان کے دلوں میں یہ دوسوہ ڈالا کہ تمہارا گمان ہے کہ ہم حق پر ہیں۔ پیغمبر ہمارے درمیان ہیں اور ہم اللہ کے پیارے ہیں۔ حالانکہ مشرکین پانی پر قابض ہیں۔ اور تم جنب اور محدث ہونے کی حالت میں نمازیں پڑھتے ہو۔ پھر تمہیں کس طرح امید ہو سکتی ہے۔ کہ تم ان پر غالب آ جاؤ گے۔ ایسی حالت میں اللہ تعالیٰ نے ان پر نیند طاری کر دی۔ (۶۷) جس سے ان کا رنج و تعب دور ہو گیا۔ اور مینہ برسا دیا۔ جس سے انہوں نے پیا اور غسل کیا۔ اپنے چوپائیوں کو پلایا۔ اور مشکیں بھر لیں اور ریت سخت ہو گئی جس پر چلنا آسان ہو گیا۔ اور کفار کی زمین کیچڑ ہو گئی جس پر چلنا دشوار ہو گیا۔ اس طرح دوسوہ شیطانی جاتا رہا اور اطمینان حاصل ہو گیا۔

غرض حضور اقدس ﷺ اور آپ کے اصحاب وہاں سے چل کر کفار سے پہلے آب بدر پر پہنچ گئے۔ اور قریش کے سب سے قریب کنوئیں پر اترے۔ اور اس پر حوض بنا کر پانی بھر لیا۔ اور دوسرے کنوؤں کو بند کر دیا۔ پھر حضور اقدس کے لئے اونچی جگہ پر ایک عرش عریش (کھجور کی شاخوں کا سا بنان) بنایا گیا۔ اور حضرت بذات خود معرکہ کی جگہ پر تشریف لے گئے اور دست مبارک کے اشارے سے فرماتے تھے کہ یہ فلاں کافر کے مارے جانے کی جگہ ہے۔ اور یہ فلاں کافر کے قتل ہونے کی جگہ ہے۔ جیسا کہ حضور نے فرمایا تھا۔ لڑائی میں ویسا ہی وقوع میں آیا۔ ان میں سے کسی نے بھی اشارے کی جگہ سے سر مو تجاوز نہ کیا۔ یہ سب کچھ جمعہ کی رات بتاریخ ۷ ماہ رمضان المبارک واقع ہوا۔ کفار کیچڑ کے سبب سے اپنی جگہ سے آگے نہ بڑھ سکے۔ حضرت مع صدیق اکبر عریش میں داخل ہوئے یار غار یہاں بھی عریش کے اندر اپنے آقائے نامدار کی حفاظت کے لئے شمشیر برہنہ (۶۸) علم کئے ہوئے تھا۔ اور دروازے پر حضرت سعد بن معاذ تلوار آڑے لٹکائے پہرہ دے رہے تھے۔

حضور اقدس ﷺ تمام رات بیدار اور مصروف دعا رہے۔ صبح ہوئی تو لوگوں کو نماز کے

لئے آواز دی۔ اور نماز سے فارغ ہو کر جہاد پر وعظ فرمایا۔ (۶۹) پھر آپ صف آرائی میں مشغول ہوئے۔ آپ کے دست مبارک میں ایک تیر کی لکڑی تھی جس سے کسی کو آپ اشارہ فرماتے کہ آگے ہو جاؤ اور کسی سے ارشاد فرماتے تھے کہ پیچھے ہو جاؤ چنانچہ حضرت سواد بن غزیہ انصاری (۷۰) جو صف سے آگے نکلے ہوئے تھے حضور اقدس ﷺ نے اس لکڑی سے ان کے پیٹ کو ٹھوکا دیا اور فرمایا استویا سواد۔ (اے سواد برابر ہو جاؤ) حضرت سواد نے عرض کی۔ یا رسول اللہ آپ نے مجھے ضرب شدید لگائی ہے۔ حالانکہ آپ کو اللہ تعالیٰ نے حق و انصاف کے ساتھ بھیجا ہے۔ آپ مجھے قصاص دیں۔ یہ سن کر حضور نے اپنا شکم مبارک بنگا کر دیا۔ اور فرمایا۔ اپنا قصاص لے لو۔ اس پر حضرت سواد حضور اقدس ﷺ کے گلے لپٹ گئے۔ اور آپ کے شکم مبارک کو بوسہ دیا حضور نے پوچھا۔ اے سواد! تو نے ایسا کیوں کیا؟ حضرت سواد نے عرض کی۔ یا رسول اللہ موت حاضر ہے۔ میں نے چاہا کہ آخر عمر میں میرا بدن آپ کے بدن اطہر سے مس کر جائے یہ سن کر آپ نے اس کے لئے دعائے خیر فرمائی اور اس نے معاف کر دیا۔ اسی اثناء میں مشرکین بھی نمودار ہوئے۔ حضور اقدس نے ان کی تعداد کثیر دیکھ کر یوں دعا فرمائی۔ 'یا اللہ! یہ قریش فخر و تکبر کرتے آپہنچے ہیں۔ اور چاہتے ہیں کہ تیرے ساتھ جنگ کریں اور تیرے رسول کو جھٹلائیں۔ اے خدا میں اس نصرت کا منتظر ہوں۔ جس کا تو نے مجھ سے وعدہ کیا ہوا ہے۔'

جب ہر دو فریق صف آرائی کر چکے تو قریش نے عمیر بن وہب جسہی کو لشکر اسلام کی تعداد معلوم کرنے بھیجا۔ وہ لشکر اسلام میں آیا۔ اور دیکھ بھال کے بعد واپس جا کر کہنے لگا۔ 'مسلمان (۷۱) کم و بیش تین سو ہیں۔ اور ان کے ساتھ ستر اونٹ اور دو گھوڑے ہیں۔ اے گروہ قریش میں نے دیکھا کہ ان کے اونٹوں کے پالان موتوں کو اٹھائے ہوئے ہیں۔ یثرب کے آب کش اونٹ زہر قاتل سے لدے ہوئے ہیں۔ ان کو اپنی تلواروں کے سوا اور کوئی پناہ نہیں وہ گونگے ہیں۔ کلام نہیں کر سکتے اور سانپوں کی طرح زبانیں منہ سے نکالتے ہیں۔ اللہ کی قسم۔ میری رائے میں ان میں سے ایک شخص بھی قتل نہیں ہو سکتا۔ تا وقتیکہ تم میں سے ایک کو قتل نہ کر لے۔ پس جب وہ تم میں سے اپنی تعداد کے برابر قتل کر دیں گے تو اس کے بعد تمہارا جینا کیسا ہو گا۔ اس لئے تم آپس میں مشورہ کر لو۔' جب حکیم بن حزام نے یہ سنا تو عقبہ بن ربیعہ کے پاس گیا۔ اور اس سے کہا۔ اے ابو الولید! تو قریش کا سردار ہے۔ کیا تو چاہتا ہے کہ آخر زمانے تک دنیا میں تیرا ذکر خیر رہے وہ بولا۔ پھر میں کیا کروں؟ حکیم نے کہا لوگوں کو واپس لے جا اور اپنے حلیف عمرو بن حضرمی کا خون بہا ادا کر دے۔ عقبہ نے کہا۔ بے شک وہ میرا حلیف تھا۔ اس کا خون بہا اور اس کا نقصان مال جو ہوا وہ سب میرے ذمہ ہے۔ تولن الحنظہ۔ (۱، جمل) کے پاس جا۔ کیونکہ وہی ہے جس کی طرف سے

مجھے اندیشہ ہے کہ لوگوں میں لڑائی کرادے۔ پھر عتبہ نے کھڑے ہو کر یوں تقریر کی۔ اے گروہ قریش! تمہیں محمد اور اس کے اصحاب کے ساتھ لڑنے سے کچھ فائدہ نہیں خدا کی قسم اگر تم محمد کو قتل کرو گے تو تم میں سے ہر ایک کو ان میں اپنے چچیرے بھائی کے قاتل یا ماموں زاد بھائی کے قاتل یا اپنے خاندان کے کسی شخص کے قاتل کا منہ ہر وقت دیکھنا پڑے گا اس لئے لوٹ چلو۔ اور محمد اور باقی عرب کو خود آپس میں سمجھ لینے دو۔ حکیم مذکور کا بیان ہے کہ میں ابو جہل کے پاس گیا۔ کیا دیکھتا ہوں کہ ابو جہل نے زرہ دان میں سے اپنی زرہ نکالی ہوئی ہے۔ اسے زیتون کے تیل کی چینک مل رہا ہے۔ میں نے کہا اے ابو الحکم! عتبہ نے مجھے ایسا ایسا کہہ کر تیرے پاس بھجا ہے۔ ابو جہل نے کہا۔ خدا کی قسم (۷۲) محمد اور اس کے اصحاب کو دیکھ کر اس کا سینہ پھول گیا ہے۔ (یعنی بزدل ہو گیا ہے) خدا کی قسم ہم ہرگز واپس نہ ہوں گے۔ یہاں تک کہ اللہ ہمارے اور محمد کے درمیان فیصلہ کر دے۔ عتبہ بزدل تو نہیں ہے مگر اس نے دیکھا کہ محمد اور اس کے اصحاب چند اونٹوں کا گوشت کھانے والے ہیں۔ اور ان میں ان کا بیٹا ابو حذیفہ ہے۔ اس کے بارے میں وہ تم سے ڈر گیا ہے۔ پھر ابو جہل نے عامر بن حضرمی کو کہلا بھجا کہ تیرا حلیف عتبہ چاہتا ہے کہ لوگوں کو ہٹالے جاوے۔ اور تو قصاص چاہتا ہے۔ اس لئے اٹھ اور اپنے بھائی کا قصاص اور عمد و پیمان یاد دلا۔ اس پر عامر مذکور اٹھا اور اپنے چوڑنگے کر کے چلایا و اعمر اور اعمر یہ دیکھ کر لوگوں کی رائے بدل گئی۔ جب عتبہ کو معلوم ہوا کہ ابو جہل نے اس کی نسبت یہ الفاظ (اللہ کی قسم اس کا سینہ پھول گیا ہے) کہے ہیں۔ تو بلا وہ حلقہ دبر (۷۳) زرد کئے ہوئے جلدی جان لے گا کہ کس کا سینہ پھول گیا ہے۔ میرا یا اس کا۔ یہ کہہ کر عتبہ نے اپنے سر کے لئے خود طلب کی۔ مگر اس کی کھوپڑی اتنی بڑی تھی کہ تمام لشکر میں ایسی خود نہ ملی جو اس کے سر پر ٹھیک آجائے۔ اس لئے اس نے چادر سے اپنا سر ڈھانپ لیا۔ اس طرح قریش آمادہ جنگ ہو گئے۔ عتبہ نے عمیر بن وہب سے کہا کہ جنگ کرو اس لئے وہ سوار لے کر حملہ آور ہوا۔ مسلمان اپنی صف پر قائم رہے حضور اقدس ﷺ نے اپنے اصحاب سے فرمایا کہ میری اجازت کے بغیر لڑائی نہ کرنا۔ اس وقت حضور اقدس ﷺ پر نیند (۷۴) طاری ہو گئی۔ حضرت صدیق اکبر نے عرض کیا۔ یا رسول اللہ! قریش ہم پر آپڑے۔ حضور بیدار ہو گئے۔ اللہ تعالیٰ نے آپ کو اس خواب میں قریش تھوڑے دکھائے۔ (۷۵) اگر بہت دکھاتا تو مسلمان تعداد کثیر کا نام سن کر ڈر جاتے۔ اللہ تعالیٰ کے اس انعام کو دیکھئے کہ میدان جنگ میں الحام حرب سے پہلے مسلمانوں کو کفار تھوڑے (۷۶) دکھائے تاکہ وہ جنگ پر اقدام کریں۔ اور کفار کو مسلمان تھوڑے دکھائے جس سے انہوں نے لڑنے میں بہت کوشش نہ کی۔

مسلمانوں میں سے جو سب سے پہلے لڑائی کیلئے نکلا۔ وہ حضرت عمر فاروق رضی اللہ عنہ کا آزاد کردہ

غلام مہج نامی تھا۔ جسے عامر بن حضرمی نے تیر سے شہید کیا۔ وہ مسلمانوں میں پہلا قاتل تھا پھر انصار میں سے حضرت حارثہ بن سراقہ شہید ہوئے۔ بعد ازاں آنحضرت ﷺ نے مسلمانوں کو ترغیب دی اور فرمایا۔ (۷۷) بہشت کی طرف اٹھو۔ جس کا عرض آسمان و زمین کے برابر ہے یہ سن کر حضرت عمیر بن حمام انصاری بولے۔ 'یا رسول اللہ! بہشت جس کا عرض آسمان و زمین ہے؟' آپ نے فرمایا ہاں۔ تب حضرت عمیر نے کہا واہ وا۔ رسول اللہ ﷺ نے پوچھا کہ تو نے واہ وا کیوں کہا۔ حضرت عمیر نے عرض کیا۔ 'یا رسول اللہ! فقط اس توقع پر کہ میں اہل بہشت سے ہو جاؤں۔' آپ نے فرمایا 'تب تو بیشک اہل بہشت میں سے ہے۔' اس پر حضرت عمیر نے اپنی ترکش سے چھوڑے نکال کر کھانے شروع کئے۔ پھر کہنے لگے۔ 'اگر میں زندہ رہوں یہاں تک کہ یہ چھوڑے کھالوں۔ تو البتہ یہ لمبی زندگی ہے۔' یہ کہہ کر حضرت عمیر نے چھوڑے جو پاس تھے پھینک دیئے۔ پھر جہاد کیا۔ یہاں تک کہ شہید ہو گئے۔ دوسری جانب صف اعدا میں سے اسود بن عبدالاسد مکزومی جو بد خلق تھا۔ آگے بڑھا اور کہنے لگا۔ 'میں اللہ سے عہد کرتا ہوں کہ مسلمانوں کے حوض سے پانی پیوں گا۔ یا اسے ویران کر دوں گا یا اس سے ورے مر جاؤں گا۔' ادھر سے حضرت حمزہ بن عبدالمطلب نکلے۔ اسود حوض تک پہنچنے نہ پایا کہ حضرت حمزہ نے اس کا پاؤں نصف ساق تک کاٹ دیا۔ اور وہ پیٹھ کے بل گر پڑا پھر وہ حوض کے قریب پہنچا۔ یہاں تک کہ اس میں گر پڑا تاکہ اس کی قسم پوری ہو جائے۔ حضرت حمزہ نے اس کا تعاقب کیا۔ اور حوض ہی میں اس کا کام تمام کر دیا۔ بعد ازاں شیبہ بن ربیعہ اور عتبہ بن ربیعہ اور ولید بن ربیعہ نکلے۔ مشرکین نے چلا کر کہا۔ 'اے محمد! ہماری طرف اپنی قوم میں سے ہمارے جوڑے کے آدمی بھیجئے۔' یہ سن کر حضور نے فرمایا۔ 'اے بنی ہاشم! اٹھو اور اس حق کی حمایت میں لڑو جس کے ساتھ اللہ تعالیٰ نے تمہارے نبی کو بھیجا ہے۔ کیونکہ وہ باطل لائے ہیں تاکہ اللہ کے نور کو بجھا دیں۔' پس حضرت حمزہ (جن کے سینہ مبارک پر بطور نشان شتر مرغ کا پر تھا) اور علی بن ابی طالب اور عبیدہ بن مطلب بن عبد مناف دشمن کی طرف بڑھے۔ اور ان کے سروں پر خود تھے۔ عتبہ نے کہا۔ 'تم بولو تاکہ ہم پہچان لیں۔' حضرت حمزہ نے کہا۔ میں حمزہ بن عبدالمطلب شیر خدا اور شیر رسول ہوں۔' عتبہ بولا۔ 'یہ اچھا جوڑے ہے۔ میں حلیفوں کا شیر ہوں' پھر اس نے اپنے بیٹے سے کہا۔ ولید اٹھ پس حضرت علی کرم اللہ وجہہ ولید (۷۸) کی طرف بڑھے۔ اور ایک نے دوسرے پر وار کیا۔ مگر حضرت علی نے اس کو قتل کر دیا۔ پھر عتبہ اٹھا حضرت حمزہ اس کی طرف بڑھے اور اسے قتل کر دیا۔ پھر شیبہ اٹھا۔ حضرت عبیدہ جو اصحاب میں سے عمر میں سب سے بڑے تھے۔ اس کی طرف بڑھے۔ شیبہ نے تلوار کی دھار حضرت عبیدہ کے پاؤں پر ماری۔ جو پنڈلی کے گوشت پر لگی اور اسے کاٹ دیا۔ پھر حضرت حمزہ اور حضرت علی شیبہ پر

حملہ آور ہوئے اور اسے قتل کر دیا۔ اور حضرت عبیدہ کو اٹھا کر حضور اقدس ﷺ کی خدمت میں لائے۔ حضرت عبیدہ نے عرض کیا۔ 'یا رسول اللہ! کیا میں شہید نہیں؟' حضور نے فرمایا۔ 'ہاں' پھر حضرت عبیدہ نے کہا۔ اگر ابو طالب اس حالت (۷۹) میں مجھے دیکھتا۔ تو مان جاتا کہ میں اس کی نسبت اس کے شعر ذیل کا زیادہ مستحق ہوں۔ (۸۰)

وَنَسَلْمُهُ حَتَّىٰ نَصْرَع حَوْلَهُ وَ نَذْهَلُ عَنِ ابْنَانَا وَ الْحَلَاتِلِ -

ہم محمد کو حوالہ نہ کریں گے یہاں تک کہ ان کے گرد لڑ کر مر جائیں اور اپنے بیٹوں اور بیویوں کو بھول جائیں۔

یہ سب کچھ ہر دو فوج کے اجتماعی حملہ سے پہلے وقوع میں آیا۔ پھر دونوں فوجیں مقابلہ کے لئے نزدیک ہوئیں۔ آنحضرت ﷺ نے مسلمانوں کو تاکید فرمائی کہ میرے حکم کے بغیر حملہ نہ کرو۔ اگر تمہیں دشمن آگھیرے تو نیزوں سے اسے دور رکھو۔ اہل اسلام نے جب جنگ سے چارہ نہ دیکھا تو اپنی تعداد کی کمی اور دشمن کی کثرت دیکھ کر خدا سے دعا کرنے لگے۔ حضرت بھی صفین درست کرنے کے بعد عریش میں تشریف لے آئے۔ عریش میں بجز یار غار آپ کے ساتھ کوئی نہ تھا۔ اس وقت حضور انور قبلہ رو ہو کر یوں دست بدعا ہوئے۔ 'یا اللہ! (۸۱) تو نے مجھ سے جو وعدہ کیا ہے اسے پورا کر۔ یا اللہ! تو نے جو کچھ مجھ سے وعدہ کیا ہے وہ عطا کر۔ یا اللہ! اگر تو مسلمانوں کا یہ گروہ ہلاک کر دے گا۔ تو روئے زمین پر تیری عبادت نہ کی جائے گی۔' حضور نے دعا میں اتنا الحاح کیا کہ چادر شانہ مبارک سے گر پڑی۔ حضرت صدیق اکبر نے چادر اٹھا کر شانہ مبارک پر ڈال دی۔ پھر آپ کا دست مبارک پکڑ لیا اور عرض کیا۔ 'یا نبی اللہ! آپ کو اپنے پروردگار سے اتنی ہی درخواست کافی ہے۔ (۸۲) جو اس نے آپ سے وعدہ کیا ہے وہ جلدی پورا کر دے گا۔' عریش ہی میں آنحضرت ﷺ پر غنودگی طاری ہوئی۔ جب میدار ہوئے تو فرمایا۔ 'ابو بکر! بشارت ہو۔ اللہ کی نصرت آپہنچی۔ حضرت جبرئیل گھوڑے پر سوار باگ پکڑے آرہے ہیں۔ اور ان کے دندان پیشین پر غبار ہے۔' اس انعام کو اللہ تعالیٰ یوں بیان فرماتا ہے:-

إِذْ تَسْتَفِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِئَةِ مِنَ الْمَلٰئِكَةِ مُرَدِّفِينَ -

(انفال، ۱۷)

جب تم لگے فریاد کرنے اپنے رب سے تو پہنچا تمہاری پکار کو کہ میں تمہاری مدد بھیجوں گا ہزار فرشتے لگاتار آنے والے۔

پہلے ہزار فرشتے آئے۔ پھر تین ہزار (۸۳) ہو گئے بعد ازاں بصورت صبر و تقویٰ پانچ ہزار ہو گئے۔ شیطان نے جو بصورت سراقہ کفار کے ساتھ تھا۔ جب یہ آسمانی مدد دیکھی تو اپنی جان

کے ڈر سے بھاگ گیا۔ (۸۴) حضور اقدس ﷺ نے ایک کنکریوں (۸۵) کی مٹھی لے کر کفار کی طرف پھینک دی۔ (۸۶) کوئی مشرک ایسا نہ تھا جس کی آنکھ میں کنکریاں نہ ہوں اب حضور نے حملہ اجتماعی کا حکم دیا۔ گھسان کے معرکہ کے وقت اللہ تعالیٰ نے کفار کو مسلمان اپنے سے دو چند دکھائے۔ جس سے ان پر رعب طاری ہو گیا۔ قتل کا بازار گرم ہوا۔ فرشتے نظر نہ آتے تھے۔ مگر ان کے افعال نمایاں تھے۔ کہیں کسی مشرک کے منہ اور ناک پر کوڑے کی ضرب کا نشان پایا جاتا۔ کہیں بے تلوار سر کٹنا نظر آتا کہیں آواز آتی۔ (۸۷) اقدام حیزوم۔ آخر کفار کو شکست ہوئی اور وہ بھاگ نکلے۔ خود حضور اقدس ﷺ عریش سے ننگی تلوار علم کئے یہ پکارتے ہوئے نکلے۔ (۸۸) سَبِّهْنَمُ الْجَمْعُ وَيُوَلُّونَ الدُّبُرَ۔ (قمر۔ ع ۳)

حضور اقدس ﷺ نے لڑائی شروع ہونے سے پہلے ارشاد فرمایا تھا۔ (۸۹) کہ 'مجھے معلوم ہے کہ عوہا شم وغیرہ میں سے چند لوگ بہ جبر واکراہ کفار کے ساتھ شامل ہو کر آئے ہیں۔ جو ہم سے لڑنا نہیں چاہتے۔ اگر ان میں سے کوئی تمہارے مقابل آجائے تو تم اسے قتل نہ کرو۔' حضور انور ﷺ نے ان لوگوں کے نام بھی بتا دیئے تھے۔ ازاں جملہ ابو البختری عاص بن ہشام تھا۔ جو مکہ میں حضور اقدس ﷺ کو کسی قسم کی اذیت نہ دیا کرتا تھا۔ ابو البختری کے ساتھ جناوہ بن یلیحہ بھی اس کا ردیف تھا مجذربن زیاد کی نظر جو ابو البختری پر پڑی۔ تو کہا کہ 'رسول اللہ ﷺ نے ہمیں تیرے قتل سے منع فرمایا ہے۔ اس لئے تجھے چھوڑتا ہوں۔' ابو البختری نے کہا۔ میرے رفیق کو بھی۔ مجذربن زیاد نے کہا۔ 'اللہ کی قسم! ہم تیرے رفیق کو نہیں چھوڑنے کے ہمیں رسول اللہ نے فقط تیرے چھوڑنے کا حکم دیا ہے۔' ابو البختری نے کہا۔ 'تب اللہ کی قسم میں اور وہ دونوں جان دیں گے۔ میں مکہ کی عورتوں کا یہ طعنہ نہیں سن سکتا کہ ابو البختری نے اپنی جان بچانے کے لئے اپنے رفیق کا ساتھ چھوڑ دیا۔' جب مجذربن زیاد نے حملہ کیا۔ تو ابو البختری بھی یہ رجز پڑھتا ہوا حملہ آوار ہوا اور مارا گیا۔ (۹۰)

لن يسلم ابن حرة زميله حتى يموت او يري سبيله -

شریف زادہ اپنے رفیق کو نہیں چھوڑ سکتا۔ جب تک مرنے جائے یا اپنے رفیق کے چاؤ کی

راہ نہ دیکھ لے۔

آنحضرت ﷺ کا بڑا دشمن امیہ بن خلف بھی جنگ بدر میں شریک تھا اور اس کے ساتھ اس کا بیٹا بھی تھا۔ حضرت بلال رضی اللہ عنہ پہلے اسی امیہ کے غلام تھے۔ امیہ ان کو اذیت دیا کرتا تھا۔ تاکہ اسلام چھوڑ دیں۔ مکہ کی گرم ریت میں پیٹھ کے بل لٹا کر ایک بھاری پتھر ان کے سینے پر رکھ دیا کرتا تھا۔ پھر کہا کرتا تھا تمہیں یہ حالت پسند ہے یا ترک اسلام؟ حضرت بلال رضی اللہ عنہ اس حالت میں بھی احد احد پکارا کرتے تھے۔ حضرت عبدالرحمن بن عوف نے کسی زمانہ میں مکہ میں

امیہ سے معاہدہ کیا تھا کہ وہ مدینہ میں آئے گا۔ تو یہ اس کی جان کے ضامن ہوں گے۔ عہد کی پابندی کو ملحوظ رکھ کر حضرت عبدالرحمن بن عوف نے چاہا کہ وہ میدان جنگ سے بچ کر نکل جائے۔ اس لئے اس کو اور اس کے بیٹے کو لے کر ایک پہاڑ پر چڑھے۔ اتفاق یہ کہ حضرت بلال نے دیکھ لیا۔ اور انصار کو خبر کر دی۔ لوگ دفعۃً ٹوٹ پڑے۔ حضرت عبدالرحمن نے امیہ کے بیٹے کو آگے کر دیا۔ لوگوں نے اسے قتل کر دیا۔ لیکن اس پر بھی قناعت نہ کی۔ اور امیہ کی طرف بڑھے۔ امیہ چونکہ جسم و ثقیل تھا۔ اس لئے حضرت عبدالرحمن نے کہا تم زمین پر لیٹ جاؤ۔ وہ لیٹ گیا تو آپ اس پر چھا گئے۔ تاکہ لوگ اس کو مارنے نہ پائیں۔ مگر لوگوں نے حضرت عبدالرحمن کی ٹانگوں کے اندر سے ہاتھ ڈال کر اس کو قتل کر دیا۔ حضرت عبدالرحمن کی بھی ایک ٹانگ زخمی ہوئی اور زخم کا نشان مدتوں باقی رہا۔ (۹۱)

جب میدان کارزار سرد ہو گیا۔ تو آنحضرت ﷺ نے فرمایا۔ ایسا کون ہے۔ جو ابو جہل کی خبر لائے۔ یہ سن کر حضرت عبداللہ بن مسعود گئے اور اس سے اس حال میں پایا کہ عفرات کے بیٹوں معاذ اور معوذ نے اسے ضرب شمشیر سے گرایا ہوا تھا اور اس میں ابھی رمتی حیات باقی تھا۔ حضرت ابن مسعود اس لعین کے سینے پر بیٹھ گئے۔ اور اس کی ناپاک ڈاڑھی کو پکڑ کر کہا۔ کیا تو ابو جہل ہے؟ مآ آج تجھے اللہ نے رسوا کیا؟ اس لعین نے جواب دیا۔ 'رسوا کیا کیا تمہارا مجھے قتل کرنا اس سے زیادہ (۹۲) نہیں کہ ایک شخص کو اس کی قوم نے قتل کر ڈالا۔ کاش مجھے کسان کے رسوا کوئی اور قتل کرتا۔ اس جواب میں اس لعین کا تکبر اور انصار کی تحقیر پائی جاتی ہے۔ کیونکہ حضرت معاذ اور معوذ انصار میں سے تھے۔ اور انصار کھیتی باڑی کا کام کیا کرتے تھے۔ پھر حضرت ابن مسعود نے اس لعین کا کام تمام کر دیا۔ اور یہ خبر حضور اقدس ﷺ کی خدمت میں لائے۔ حضور نے یہ سن کر تین بار اللہ الذی لا الہ الا هو پڑھا جو تھی بار یوں فرمایا اللہ اکبر۔ الحمد لله الذی صدق وعده و نصر الاحزاب و حده۔ پھر آپ حضرت ابن مسعود کو ہاتھ لے کر اس لعین کی لاش کے پاس تشریف لے گئے اور دیکھ کر یہ فرمایا۔ 'یہ اس امت کا فرعون ہے۔'

آنحضرت ﷺ نے جنگ سے فارغ ہو کر حضرت زید بن حارثہ کو اس فتح کی خوشخبری دینے کے لئے مدینہ میں بھیجا۔ اور اسی غرض کے لئے حضرت عبداللہ بن رواحہ کو اہل عالیہ (مدینہ کی بالائی آبادی) کی طرف بھیجا۔ جب حضرت زید مدینہ میں پہنچے تو بقیع میں حضرت رقیہ بنت رسول اللہ ﷺ کو دفن کر رہے تھے۔

اس جنگ میں مسلمانوں میں سے صرف چودہ شہید ہوئے جن کے اسمائے مبارک یہ ہیں:- حضرت عبیدہ بن حارث بن مطلب بن عبد مناف۔ حضرت عمیر بن ابی وقاص۔ حضرت

ذوالشمالین عمیر بن عبد عمرو بن نضلہ۔ حضرت عاقل بن ابی بکر۔ حضرت مہج مولیٰ عمر بن الخطاب
 حضرت صفوان بن بیضاء (یہ چھ مہاجرین میں سے ہیں) حضرت سعد بن خثیمہ۔ حضرت مبشر بن
 عبد المذر۔ حضرت حارثہ بن سراقہ۔ حضرت عوف و معوذ پسران عفراء حضرت عمیر بن حمام۔
 حضرت رافع بن معلیٰ۔ حضرت یزید بن حارث بن فکرم (یہ آٹھ انصار میں سے ہیں) رضی اللہ تعالیٰ
 عنہم اجمعین۔ مشرکین میں سے ستر مقتول اور ستر گرفتار ہوئے۔ منجملہ مقتولین یہ ہیں: شیبہ بن
 ربیعہ۔ عتبہ بن ربیعہ۔ ولید بن عتبہ۔ عاص بن سعید بن عاص۔ ابو جہل بن ہشام۔ ابو الجحتری حظلہ بن
 ابی سفیان بن حرب۔ حارث بن عامر بن نوفل بن عبد مناف۔ طعیمہ بن عدی۔ زمعہ بن اسود بن
 مطلب۔ نوفل بن خویلد۔ عاص بن ہشام بن مغیرہ جو حضرت عمر فاروق اعظم کا ماموں تھا۔ امیہ بن
 خلف۔ علی بن امیہ بن خلف۔ جبہ بن حجاج۔ معید بن وہب اور منجملہ اسیران یہ ہیں۔ نوفل بن حارث
 بن عبد المطلب۔ عباس بن عبد المطلب۔ عقیل بن ابی طالب۔ ابو العاص بن ربیع۔ عدی بن خیار۔ ابو
 عزیز بن عمیر۔ ولید بن ولید بن مغیرہ۔ عبد اللہ بن ابی بن خلف۔ ابو عزہ عمرو بن عبد اللہ حجازی شاعر۔
 وہب بن عمیر بن وہب حجازی۔ ابو وداعہ بن ضمیرہ سہمی۔ سہیل بن عمرو عامری۔

آنحضرت ﷺ کے حکم سے مشرکین مقتولین میں سے چوبیس روساء کی لاشیں ایک
 گڑھے میں ڈال دی گئیں۔ جس میں مردار پھینکا کرتے تھے۔ امیہ بن خلف جو زرہ میں پھول گیا تھا
 اس پر جہاں وہ پڑھا تھا وہیں مٹی ڈال دی گئی۔ اور باقی لاشوں کو اور جگہ پھینک دیا گیا۔

حضور اقدس ﷺ کی عادت شریف تھی کہ جب دشمن پر فتح پاتے تو تین دن میدان
 جنگ میں قیام فرماتے۔ چنانچہ بدر میں بھی تیسرے روز سوار ہو کر مقتولین کے گڑھے پر تشریف
 لے گئے اور ان سے یوں خطاب فرمایا۔ (۹۳) 'اے بیٹے فلاں کے۔ اے فلاں بیٹے فلاں کے۔ کیا
 اب تمہیں تمنا ہے کہ اللہ اور اللہ کے رسول کی اطاعت کرتے۔ جو کچھ ہمارے پروردگار نے ہم سے
 وعدہ فرمایا تھا۔ ہم نے اسے سچ پایا۔ کیا تم نے بھی اسے جو تمہارے پروردگار نے تم سے وعدہ کیا تھا۔
 سچ پایا۔' یہ دیکھ کر حضرت عمر فاروق نے عرض کیا یا رسول اللہ! آپ ان بے روح جسموں سے کیا
 خطاب فرما رہے ہیں؟ اس پر حضور اقدس ﷺ نے فرمایا۔ 'قسم ہے خدا کی جس کے ہاتھ میں
 محمد ﷺ کی جان ہے۔ تم میری بات کو ان سے زیادہ نہیں سنتے۔' (۹۴) پھر جناب رسالت مآب
 علیہ الوفاء والصلوٰۃ والمنظر و منصور اسیران جنگ اور غنائم کے ساتھ مدینہ کو واپس ہوئے۔

جب آنحضرت ﷺ مقام صفراء میں پہنچے جو بدر سے ایک منزل ہے تو آپ نے تمام
 غنیمت مجاہدین میں (۹۵) برابر برابر تقسیم فرمادی۔ اسی مقام پر حضرت عبیدہ بن حارث نے جن کا
 پائے مبارک کٹ گیا تھا۔ وفات پائی۔ (۹۶) صفراء ہی میں نصر بن حارث کو قتل کر دیا گیا۔ یہاں

سے روانہ ہو کر جب عراق الطیبہ میں پہنچے تو آنحضرت ﷺ کے حکم سے عقبہ بن معیط قتل کر دیا گیا۔ مدینہ میں اس فتح کی اتنی خوشی تھی کہ لوگوں نے مبارکباد کہنے کے لئے حضور اقدس کا مقام روحاء میں استقبال کیا۔ اسیران جنگ جناب سرور عالم ﷺ کے ایک دن بعد مدینہ میں پہنچے۔ آپ نے ان کو صحابہ میں تقسیم کر دیا تھا۔ اور تاکید فرمادی تھی کہ ان کے ساتھ نیک سلوک کیا جائے۔ چنانچہ ابو عزیز بن عمیر کا بیان ہے۔ کہ جب مجھے بدر سے لائے تو میں انصار کی ایک جماعت میں تھا۔ وہ صبح یا شام کا کھانا لاتے۔ تو روٹی مجھے دیتے اور خود کھجوریں کھاتے۔ ان میں سے جس کے ہاتھ روٹی کا ٹکڑا آتا۔ وہ میرے آگے رکھ دیتا مجھے شرم آتی۔ میں اسے واپس کرتا۔ مگر وہ مجھ ہی کو واپس دیتا اور ہاتھ نہ لگاتا۔ (۹۷)

جن قیدیوں کے پاس کپڑے نہ تھے ان کو کپڑے دلوائے گئے۔ حضرت عباس چونکہ دراز قد تھے۔ کسی کا کرتہ ان کے بدن پر ٹھیک نہ اترتا تھا۔ عبداللہ بن ابی (رئیس المنافقین) نے جو حضرت عباس کا ہم قد تھا۔ اپنا کرتہ منگوا کر دیا۔ صحیح بخاری (۹۸) میں سفیان بن عیینہ کا یہ قول منقول ہے کہ آنحضرت ﷺ نے عبداللہ مذکور کو قبر سے نکلوا کر جو اپنا کرتہ پہنایا تھا۔ وہ اکثر کے نزدیک اسی احسان کا معاوضہ تھا۔

رسول اللہ ﷺ نے قیدیوں کے بارے میں اپنے اصحاب سے مشورہ کیا۔ حضرت صدیق اکبر نے عرض کیا۔ (۹۹) 'یا رسول اللہ! یہ آپ کی قوم اور آپ کا قبیلہ ہیں۔ انہیں قتل نہ کیا جائے بلکہ ان سے فدیہ لیا جائے۔ شاید اللہ تعالیٰ ان کو اسلام کی توفیق دے۔' حضرت فاروق اعظم نے عرض کیا۔ 'یا رسول اللہ! میری تو وہ رائے نہیں جو ابو بکر کی یہ بلکہ میری رائے تو یہ ہے کہ آپ ان کو ہمارے حوالے کر دیں۔ تاکہ ہم ان کو قتل کر ڈالیں۔ مثلاً عقیل کو حضرت علی کے حوالہ کر دیں۔ اور میرے فلاں رشتہ دار کو میرے سپرد کر دیں۔' حضور انور باہلی ہو و امی نے حضرت صدیق اکبر کی رائے عمل فرمایا۔ (۱۰۰)

قیدیوں میں سے ہر ایک کا فدیہ حسب استطاعت ایک ہزار درہم سے چار ہزار درہم تک تھا۔ جن کے پاس مال نہ تھا۔ اور وہ لکھنا جانتے تھے۔ ان میں سے ہر ایک کا فدیہ یہ تھا کہ انصار کے دس لڑکوں کو لکھنا سکھا دے۔ (۱۰۱) چنانچہ زید بن ثابت نے اسی طرح لکھنا سیکھا تھا۔ بعضوں مثلاً ابو عزہ حجازی شاعر کو حضور اقدس ﷺ نے یونہی چھوڑ دیا۔ ان قیدیوں میں سے ایک شخص سہیل بن عمرو تھا۔ جو عام مجموعوں میں آنحضرت ﷺ کے خلاف تقریریں کیا کرتا تھا۔ حضرت عمر ابن الخطاب نے عرض کیا۔ 'یا رسول اللہ! مجھے اجازت دیجیے کہ میں سہیل کے دندان پیشین اکھاڑ دوں۔ اور اس کی زبان نکال دوں پھر وہ کسی جگہ آپ کے خلاف تقریر نہ کر سکے گا۔' حضور نے فرمایا۔ 'میں ا

اس کا عضو نہیں بگاڑتا۔ ورنہ خدا اس کی جزا میں میرے اعضاء بگاڑ دے گا۔ گو میں نبی ہوں۔
 حضرت عباس ان دس روسائے قریش میں تھے۔ جنہوں نے لشکر قریش کی رسد کا
 سامان اپنے ذمہ لیا تھا۔ اس غرض کے لئے حضرت عباس کے پاس بیس اوقیہ سونا تھا۔ چونکہ ان کی
 نوبت کھانا کھلانے کی نہ آئی۔ اس لئے وہ سونا انہیں کے پاس رہا۔ اور غنیمت میں شامل کر لیا گیا۔
 حضرت عباس نے عرض کیا۔ 'یا رسول اللہ میں مسلمان ہوں، حضور نے فرمایا اللہ کو تیرے اسلام کا
 خوب علم ہے۔ اگر تو سچا ہے۔ تو اللہ تجھے جزا دے گا۔ تو اپنے فدیہ کے ساتھ عقیل بن ابی طالب اور
 نوفل بن حارث بن عبدالمطلب اور اپنے حلیف عمرو بن جدم کا فدیہ بھی ادا کر۔' حضرت عباس نے
 جواب دیا کہ میرے پاس کوئی مال نہیں۔ اس پر آنحضرت ﷺ نے فرمایا کہ وہ مال کہاں ہے جو تو
 نے اپنی بیوی ام الفضل کے پاس رکھا تھا اور اسے کہا تھا کہ اگر میں لڑائی میں مارا جاؤں۔ تو اتنا فضل
 کر اتنا عبد اللہ کو اتنا عبید اللہ کو ملے۔ یہ سن کر حضرت عباس (۱۰۲) نے کہا۔ 'قسم ہے اس خدا کی
 جس نے آپ کو حق دے کر بھیجا ہے۔ اس مال کا علم سوائے میرے اور ام الفضل کے کسی کو نہ تھا۔
 میں خوب جانتا ہوں۔ کہ آپ اللہ کے رسول ہیں۔' حضور نے فرمایا کہ تیرا یہ بیس اوقیہ سونا فدیہ
 میں شمار نہ ہوگا۔ یہ تو اللہ عزوجل نے ہمیں عطا کیا ہے۔ پس حضرت عباس نے اپنا اور اپنے بھائیوں
 کے بیٹوں اور اپنے حلیف کا فدیہ (۱۰۳) ادا کر دیا۔

شکست قریش کی خبر مکہ میں سب سے پہلے حیسمان بن ایاس خزاعی لایا۔ قریش اپنے
 مقتولین پر نوحہ کرنے لگے۔ پھر بدیں خیال کہ مسلمان ہم پر نہیں گے۔ نوحہ بند کر دیا۔ شکست کی
 خبر پہنچنے کے فوراً بعد ابو لہب مر گیا۔ اسود بن عبد یعوث کے دو بیٹے زمعہ اور عقیل اور ایک پوتا
 حارث بن زمعہ میدان بدر میں کام آئے۔ وہ چاہتا تھا کہ ان پر روئے۔ مگر ممانعت کے سبب خاموش
 تھا۔ ایک رات اس نے کسی عورت کے رونے کی آواز سنی۔ چونکہ اس کی بیٹائی جاتی رہی تھی۔ اس
 لئے اس نے اپنے غلام سے کہا کہ جاؤ دریافت کرو۔ کیا اب رونے کی اجازت ہو گئی ہے۔ اگر ایسا ہے
 تو میں بھی زمعہ پر نوحہ کروں۔ کیونکہ میرا جگر جل گیا ہے۔ غلام نے آکر کہا۔ ایک عورت کا اونٹ
 گم ہو گیا ہے۔ اس کے لئے رورہی ہے۔ یہ سن کر اسود کی زبان سے بے اختیار یہ شعر نکلے۔

اتبکی ان یضل لها بعیر و یمنعها من النوم السہود
 فلا تبکی علی بکر ولكن علی بدر تقاصرت الجدود
 وبکی ان بکیت علی عقیل وبکی حارثا اسد الاسود
 وبکیہم ولا سمی جمیعاً وما لابی حکیمۃ من ندید
 کیا وہ اونٹ کے گم ہونے پر روتی ہے اور بے خواہی اسے نیند نہیں آنے دیتی سو وہ جوان

اونٹ پر نہ روئے بلکہ بدر پر جہاں قسموں نے کوتاہی کی اگر تجھ کو روٹا ہے تو عقیل پر رو اور شیروں کے شیر حارث پر رو اور ان سب پر رو اور نام نہ لے اور ابو حکیمہ (زمعہ) کا کوئی ہمسر نہیں۔

یوم بدر واقع میں یوم فرقان تھا۔ کہ کفر و اسلام میں فرق ظاہر ہو گیا۔ اور اللہ عزوجل نے ضعیف کے بعد مسلمانوں کو تقویت دی۔ چنانچہ اس نعمت کو یوں یاد دلایا ہے۔

وَلَقَدْ نَصَرَكُمُ اللَّهُ بِيَدْرِ وَأَنْتُمْ أَذِلَّةٌ ط - (آل عمران - ع ۳)

اور تمہاری مدد کر چکا ہے اللہ بدر کی لڑائی میں اور تم بے مقدور تھے۔

اس دن سے اسلام کا سکھ کفار کے دل پر جم گیا۔ اور اہل مدینہ میں بہت سے لوگ ایمان لائے۔ اہل بدر کے فضائل میں اتنا ہی کہہ دینا کافی ہے۔ کہ رسول اکرم ﷺ نے ان کے حق میں فرمایا ہے۔ (۱۰۵) ”بیٹھک اللہ اہل بدر سے واقف ہے۔ کیونکہ اس نے فرمادیا۔ تم عمل کرو جو چاہو البتہ تمہارے واسطے جنت ثابت ہو چکی یا تحقیق میں نے تمہیں بخش دیا۔“ آخرت میں مغفور ہونے کے علاوہ دنیا میں بھی بدری ہونا خاص امتیاز کا سبب شمار کیا جاتا تھا۔ بلکہ وہ ہتھیار بھی جن سے بدر میں کام لیا گیا۔ تبرک خیال کئے جاتے تھے۔ چنانچہ حضرت زبیر رضی اللہ عنہ نے جوہر چھپی عبیدہ بن سعید بن عاص کی آنکھ میں ماری تھی۔ (۱۰۶) وہ یادگار رہی۔ بدیں طور کہ حضور اقدس ﷺ نے حضرت زبیر سے مستعاری۔ پھر آپ کے چاروں خلیفوں کے پاس منتقل ہوتی رہی۔ بعد ازاں حضرت عبد اللہ بن زبیر کے پاس رہی۔ یہاں تک کہ ۷۳ھ میں حجاج نے ان کو شہید کر دیا۔ اہل بدر کے تو سل سے جو دعاما نگی جائے وہ بفضل الہی مستجاب ہوتی ہے۔ جیسا کہ مشائخ کا تجربہ ہے۔

اندلس کے مشہور سیاح محمد بن جبیر (متوفی ۷۲۷ھ ۲ شعبان ۶۱۳ھ) نے بدر کے حال میں یوں لکھا ہے۔ (۱۰۷) ”اس موضع میں خرما کے بہت باغ ہیں۔ اور آب رواں کا ایک چشمہ ہے۔ موضع کا قلعہ بلند ٹیلے پر ہے۔ اور قلعہ کا راستہ پہاڑوں کے پچ میں ہے۔ وہ قطعہ زمین نشیب میں ہے۔ جہاں اسلامی لڑائی ہوئی تھی اور اللہ تعالیٰ نے اسلام کو عزت اور اہل شرک کو ذلت دی۔ آج کل اس زمین میں خرما کا باغ ہے اور اس کے پچ میں گنج شہیداں ہے۔ اس آبادی میں داخل ہوتے وقت بائیں طرف جبل الرحمتہ ہے۔ لڑائی کے دن اس پہاڑ پر فرشتے اترے تھے۔ اس پہاڑ کے ساتھ جبل الطبول ہے۔ اس کی قطع ریت کے ٹیلے کی سی ہے۔ کہتے ہیں ہر شب جمعہ کو اس پہاڑ سے نقرے کی صدا آتی ہے۔ اس لئے اس کا نام جبل الطبول رکھا ہے۔ ہنوز نصرت نبوی ﷺ کی یہ بھی ایک کرامت باقی ہے۔ اس بستی کے ایک عرب باشندے نے بیان کیا کہ میں نے اپنے کانوں سے نقاوں کی آواز سنی ہے۔ یہ آواز ہر جمعرات اور دو شنبہ کو آیا کرتی ہے۔ اس پہاڑ کی سطح کے قریب آنحضرت ﷺ کے تشریف رکھنے کی جگہ ہے۔ اور اس کے سامنے میدان جنگ ہے۔“

اللهم انى اسلك بحبيك سيدنا و مولنا محمدن المصطفى صلى الله عليه وسلم و باهل بدر رضى الله تعالى عنهم ان تبلغنى فى الدارين اقصى مراتى و تغفر لى و لو الذى و لمشائخى و لا حبانى و لسائر المومنين و المومنات و ان تؤيد الاسلام و المسلمين۔

اسی سال یوم فطر سے دو دن پہلے یا شروع شوال میں صدقہ فطر واجب ہوا عید کے دن نماز عید الفطر عید گاہ میں جماعت سے پڑھی گئی۔ اسی وقت زکوٰۃ مال فرض ہوئی۔

غزوہ بنی قینقاع

نصف ماہ شوال میں غزوہ بنی قینقاع پیش آیا۔ یہود سے پہلے معاہدہ ہو چکا تھا جیسا کہ اوپر مذکور ہو چکا۔ مدینہ کے گرد یہود کے تین قبیلے تھے۔ بنو قینقاع۔ بنو نضیر۔ بنو قریظ۔ ان تینوں نے یکے بعد دیگرے نقص عمد کیا۔ ان میں سب سے پہلے بنو قینقاع نے جو چھ سو مرد کارزار اور یہود میں سب سے بہادر تھے۔ عمد کو توڑا اور باغی ہو کر فلعہ بند ہو گئے مگر پندرہ روز کے محاصرہ کے بعد مغلوب ہو گئے آنحضرت ﷺ نے ان کو جلا وطن کر دیا۔ اور وہ اذرعات ملک شام میں پہنچا دیئے گئے۔ جہاں وہ جلدی ہلاک و تباہ ہو گئے۔

غزوہ سویق

ماہ ذی قعدہ میں غزوہ سویق وقوع میں آیا۔ سویق عرب میں ستو کو کہتے ہیں۔ چونکہ اس غزوہ میں کفار کی غذا ستو تھی۔ اس لئے اس نام سے موسوم ہوا۔ بس غزوہ کا سبب یہ تھا کہ غزوہ بدر کے بعد ابو سفیان نے قسم کھائی تھی کہ جب تک میں محمد (ﷺ) سے لڑائی نہ کر لوں جہنم سے سر نہ دھوؤں گا۔ اس لئے قسم کے پورا کرنے کے لئے وہ دو سو سوار لے کر نکلا۔ مقام عریض میں اس نے ایک نخلستان کو جلا دیا۔ اور ایک انصاری کو قتل کر ڈالا۔ رسول اللہ ﷺ نے تعاقب فرمایا۔ ابو سفیان اور اس کے ہمراہی بوجھ ہلکا کرنے کے لئے ستو کے بورے پھینک کر بھاگ گئے۔ جنہیں مسلمانوں نے اٹھالیا۔ اور واپس چلے آئے۔

ہجرت کا تیسرا سال

نصف محرم کو غزوہ قرقرۃ الکدر اور ربیع الاول میں غزوہ انمار یا غطفان اور جمادی الاولیٰ میں غزوہ بنی سلیم وقوع میں آیا۔ ان میں سے کسی میں مقابلہ نہیں ہوا۔ غزوہ انمار میں و عمو غطفانی اسلام لایا۔ ماہ ربیع الاول میں کعب بن اشرف یہودی شاعر جو اسلام کی ہجو کیا کرتا تھا۔ حضرت محمد

بن مسلمہ کے ہاتھ سے قتل ہوا۔ ماہ جمادی الاخریٰ میں ابو رافع اسلام بن ابی اہلیق یہودی جو رسول اللہ ﷺ کو اذیت دیا کرتا تھا۔ حضرت عبداللہ بن عتیک انصاری خزرجی کے ہاتھ سے مارا گیا۔ (۱۰۸)

غزوہ احد

ماہ شوال میں غزوہ احد (۱۰۹) وقوع میں آیا۔ جب قریش بدر میں شکست فاش کھا کر مکہ میں آئے تو ابو سفیان کے قافلے کا تمام مال واراندوہ میں رکھا ہوا پایا۔ عبداللہ بن ابی ربیعہ اور عکرمہ بن ابی جہل اور صفوان بن امیہ وغیرہ روسائے قریش جن کے باپ بھائی اور بیٹے جنگ بدر میں قتل ہوئے تھے۔ ابو سفیان اور دیگر شرکاء کے پاس آکر کہنے لگے۔ کہ اپنے مال کے نفع سے مدد کرو۔ تاکہ ہم ایک لشکر تیار کریں۔ اور (حضرت) محمد (ﷺ) سے بدلہ لیں۔ سب نے خوشی منظور کیا چنانچہ تمام مال فروخت کر دیا گیا۔ اور حسب قرارداد اس المال مالکوں کو دیا گیا۔ اور نفع تجمیر لشکر میں کام آیا۔ اسی بارے میں یہ آیت نازل ہوئی۔

إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ ط فَسَيُنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ ط وَالَّذِينَ كَفَرُوا إِلَىٰ جَهَنَّمَ يُخْشَرُونَ۔

(انفال۔ ۳۷)

جو لوگ کافر ہیں خرچ کرتے ہیں اپنے مال تاکہ روکیں اللہ کی راہ سے سوا بھی اور خرچ کریں گے پھر آخر ہو گا ان پر پچھتاؤ پھر آخر مغلوب ہوں گے۔ اور جو کافر ہیں دوزخ کو ہانکے جائیں گے۔

قریش نے بڑی سرگرمی سے تیاری کی۔ اور قبائل عرب کو بھی دعوت جنگ دی۔ مردوں کے ساتھ عورتوں کی ایک جماعت بھی شامل ہوئی۔ تاکہ ان کو مقتولین بدر کی یاد دلا کر لڑائی پر ابھارتی رہیں۔ چنانچہ ابو سفیان کی زوجہ ہند بنت عتبہ۔ عکرمہ بن ابی جہل کی زوجہ ام حکیم بنت حارث بن ہشام۔ حارث بن ہشام بن مغیرہ کی زوجہ فاطمہ بنت ولید بن مغیرہ۔ صفوان بن امیہ کی زوجہ برزہ بنت مسعود ثقفیہ۔ عمرو بن عاص کی زوجہ ربطہ بنت شیبہ سہمیہ۔ طلحہ حبیبی کی زوجہ سلافہ بنت سعد۔ اپنے اپنے شوہروں سمیت نکلیں۔ اسی طرح خناس بنت مالک اپنے بیٹے ابو عزیز بن عمیر کے ساتھ نکلی۔ کل جمعیت تین ہزار تھی۔ جن میں سات سوزرہ پوش تھے۔ ان کے ساتھ دو سو گھوڑے تین ہزار اونٹ اور پندرہ عورتیں تھیں۔ جبیر بن مطعم نے اپنے حبشی غلام وحشی نام کو بھی یہ کہہ کر بھیج دیا کہ اگر تم محمد (ﷺ) کے چچا حنظلہ کو میرے چچا طعیمہ بن عدی کے بدلے قتل کر دو تو

میں تم کو آزاد کر دوں گا۔

یہ لشکر قریش بسر کردگی ابو سفیان مدینہ کی طرف روانہ ہوا اور مدینہ کے مقابل احد کی طرف بطن وادی میں اترا۔ حضرت عباس بن عبد المطلب نے جواب تک مکہ میں تھے بذریعہ خط آنحضرت ﷺ کو قریش کی تیاری کی خبر دی۔ حضور نے حضرت انس و مونس پسران فضالہ بن عدی انصاری کو بطور جاسوس بھیجا۔ وہ خبر لائے اور کہنے لگے کہ مشرکین نے اپنے اونٹ اور گھوڑے عریض میں چھوڑ دیئے ہیں۔ جنہوں نے چراگاہ میں سبزی کا نام و نشان نہیں چھوڑا۔ پھر حضور علیہ الصلوٰۃ والسلام نے حضرت خباب بن منذر کو بھی بغرض تجسس بھیجا۔ وہ لشکر کی تعداد وغیرہ کی خبر لائے۔ جمعہ کی رات (۱۴ شوال) کو حضرت سعد بن معاذ اور اسید بن حضیر اور سعد بن عبادہ ایک جماعت کے ساتھ مسلح ہو کر حضور اقدس ﷺ کے دولت خانے پر پہرہ دیتے رہے۔ اور شہر پر بھی پہرہ لگا رہا۔ اسی رات حضور نے خواب میں دیکھا کہ گویا آپ مضبوط زرہ پہنے ہوئے ہیں۔ آپ کی تلوار ذوالفقار ایک طرف سے ٹوٹ گئی ایک گائے پر نظر پڑی۔ جو ذبح کی جا رہی ہے۔ اور آپ کے پیچھے ایک مینڈھا سوار ہے۔ صبح کو آپ نے یہ تعبیر بیان فرمائی کہ مضبوط زرہ مدینہ ہے۔ تلوار (۱۱۰) کی شکستگی ذات شریف پر مصیبت ہے۔ گائے آپ کے وہ اصحاب ہیں۔ جو شہید ہوں گے۔ اور مینڈھا کبش (۱۱۱) الکتیبہ ہے۔ جسے اللہ تعالیٰ قتل کرے گا۔ اس خواب کے سبب سے حضور انور کی رائے تھی۔ کہ لڑائی کے لئے مدینہ سے باہر نہ نکلیں عبد اللہ بن ابی کی بھی یہی رائے تھی حضور نے اپنے اصحاب سے مشورہ کیا تو اکابر مہاجرین و انصار بھی آپ سے متفق ہو گئے۔ مگر وہ نوجوان جو جنگ بدر میں شامل نہ تھے۔ آپ سے درخواست کرنے لگے کہ مدینہ سے نکل کر لڑنا چاہیے۔ ان کے اصرار پر آپ نکلنے کی طرف مائل ہوئے۔ نماز جمعہ کے بعد آپ نے وعظ فرمایا۔ اہل مدینہ و اہل عوالی جمع ہو گئے۔ آپ دولت خانہ میں تشریف لے گئے اور دوہری زرہ پہن کر نکلے۔ یہ دیکھ کر وہ نوجوان کہنے لگے کہ ہمیں زیبا نہیں کہ آپ کی رائے کے خلاف کریں۔ اس پر آپ نے فرمایا کہ پیغمبر خدا کا شایاں نہیں۔ کہ جب وہ زرہ پہن لے تو اسے اتار دے۔ یہاں تک کہ اللہ تعالیٰ اس کے اور دشمن کے درمیان فیصلہ کر دے۔ اب جو میں حکم دوں وہی کرو۔ اور خدا کا نام لے کر چلو۔ اگر تم صبر کرو گے تو فتح تمہاری ہوگی۔ پھر آپ نے تین جھنڈے تیار کئے۔ اوس کا جھنڈا حضرت اسید بن حضیر کو اور خزرج کا جھنڈا حضرت خباب بن منذر کو۔ اور مہاجرین کا جھنڈا حضرت علی ابن ابی طالب کو عطا فرمایا اس طرح آپ ایک ہزار کی جمعیت کے ساتھ نکلے۔ جن میں سے ایک سونے دوہری زرہ پہنی ہوئی تھی۔ حضرت سعد بن معاذ اور سعد بن عبادہ زرہ پہنے ہوئے آپ کے آگے چل رہے تھے۔ جب آپ ثنیۃ الوداع کے قریب پہنچے تو ایک فوج نظر آئی آپ کے دریافت فرمانے پر صحابہ

کرام نے عرض کیا۔ کہ یہ یہود میں سے ابن ابی کے حلیف ہیں جو آپ کی مدد کو آئے ہیں۔ آپ نے فرمایا کہ ان سے کہہ دو کہ لوٹ جائیں۔ کیونکہ ہم مشرکین کے خلاف مشرکین سے مدد نہیں لیتے۔ جب آپ موضع شیخان میں اترے تو عرض لشکر کے بعد آپ نے بعض صحابہ کرام کو بوجہ صغر سنی واپس کر دیا۔ چنانچہ اسامہ بن زید۔ ابن عمر۔ زید بن ثابت۔ براء بن عازب۔ عمرو بن حزم۔ اسید بن ظمیر انصاری۔ ابو سعید خدری۔ عرابہ بن اوس۔ زید بن ارقم۔ سعد بن عقیب۔ سعد بن جبہ۔ زید بن جاریہ انصاری اور جلد بن عبد اللہ رضی اللہ عنہم واپس ہوئے۔ حضرت سمرہ بن جندب اور رافع بن خدیج جو پندرہ پندرہ سال کے تھے پہلے روک دیئے گئے۔ پھر عرض کیا گیا۔ کہ یا رسول اللہ! رافع اچھا تیرا انداز ہے۔ اس لئے وہ بھی رکھ لئے گئے۔ پھر سمرہ کی نسبت کہا گیا۔ کہ وہ کشتی میں رافع کو پھنسا دیا۔ اس طرح حضرت سمرہ بھی رکھ لئے گئے۔ رات بیس برس ہوئی۔ دوسرے روز باغ شوط میں جو مدینہ اور احد کے درمیان ہے۔ فجر کے وقت پہنچے اور نماز باجماعت ادا کی گئی۔ اسی جگہ ابن ابی اپنے تین سو آدمی لے کر لشکر اسلام سے علیحدہ ہو گیا۔ اور یہ کہہ کر مدینہ کو چلا آیا کہ 'حضرت نے ان کا کہا مانا۔ میرا کہنا مانا۔ پھر ہم کس لئے یہاں جان دیں۔' جب یہ منافقین واپس ہوئے۔ تو صحابہ کرام کے ایک گروہ نے کہا۔ کہ ہم ان سے قتال کرتے ہیں۔ اور دوسرے گروہ نے کہا کہ ہم قتال نہیں کرتے۔ کیونکہ یہ مسلمان ہیں۔ اس پر یہ آیت نازل ہوئی:-

فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرْكَسَهُمْ بِمَا كَسَبُوا أَتَرِيدُونَ أَنْ تَهْتَدُوا مَنْ أَضَلَّ اللَّهُ وَمَنْ يُضِلِّ اللَّهُ فَلَنْ تَجِدَ لَهُ سَبِيلًا (نساء۔ ۱۲۷)

پس کیا ہے واسطے تمہارے پیچ منافقوں کے دو فرقے ہو رہے ہو۔ اور اللہ نے الٹا کیا ان کو بسبب اس چیز کے کہ کمایا انہوں نے۔ کیا ارادہ کرتے ہو تم یہ کہ راہ پر لاؤ جس کو گمراہ کیا اللہ نے؟ اور جس کو گمراہ کرے اللہ پس ہر گز نہ پاوے گا تو واسطے اس کے راہ۔

ابن ابی کا قول سن کر خزرج میں سے ہو سلمہ اور اوس میں سے ہو حارثہ نے دل میں لوٹنے کی ٹھہرائی۔ مگر اللہ تعالیٰ نے ان کو چالیا۔ چنانچہ قرآن کریم میں ہے:-

إِذْ هَمَّتْ طَّائِفَتَانِ مِنْكُمْ أَنْ تَفْشَلَا لَطَّ وَاللَّهُ وَلِيَهُمَا طَّ وَعَلَى اللَّهِ فَلْيَتَوَكَّلِ الْمُؤْمِنُونَ (آل عمران)

جب قصد کیا دو فریقوں نے تم میں سے یہ کہ نامردی کریں اور دوستدار تھا ان کا اللہ اور اوپر اللہ کے پس چاہیے کہ توکل کریں ایمان والے۔

اب حضور کے ساتھ سات سو آدمی اور دو گھوڑے رہ گئے۔ آپ نے ابو خیشمہ انصاری کو بطور بدرقہ ساتھ لیا۔ تاکہ نزدیک کے راستے سے لے چلے۔ اس طرح حضور حرہ بنی حارثہ اور

ان کے اموال کے پاس سے گزرتے ہوئے مربع بن قیظی منافق کے باغ کے پاس پہنچے وہ ٹاپنا تھا۔ اس نے جب لشکر اسلام کی آہٹ سنی تو ان پر خاک پھینکنے لگا۔ اور حضور سے کہنے لگا کہ اگر تو اللہ کا رسول ہے تو میں تجھے اپنے باغ میں داخل ہونے کی اجازت نہیں دیتا۔ یہ سن کر صحابہ کرام اسے قتل کرنے دوڑے۔ حضور نے فرمایا۔ کہ اسے قتل نہ کرو۔ یہ آنکھ کا اندھا دل کا بھی اندھا ہے۔ مگر حضور کے منع کرنے سے پہلے ہی سعد بن زید اشہلی نے اس پر کمان ماری اور سر توڑ دیا۔ یہاں سے روانہ ہو کر لشکر اسلام نصف شوال یوم شنبہ کو کوہ احد کی شعب (درہ) میں کرانہ وادی میں پہاڑ کی طرف اترا۔ حضور نے صف آرائی کے لئے پہاڑ کو پس پشت اور کوہ عینین کو جو وادی قنات میں ہے اپنی بائیں طرف رکھا۔ کوہ عینین میں ایک شکاف یا درہ تھا۔ جس میں دشمن عقب سے مسلمانوں پر حملہ آور ہو سکتا تھا۔ اس لئے آپ نے اس درے پر اپنے پچاس پیدل تیر انداز مقرر کئے۔ اور حضرت عبداللہ بن جبیر کو ان کا سردار بنایا۔ اور یوں ہدایت کی۔ 'اگر تم دیکھو کہ پرندے ہم کو اچک لے گئے ہیں۔ تو اپنی جگہ کونہ چھوڑو یہاں تک کہ میں تمہارے پاس کسی کو بھجوں۔ اور اگر تم دیکھو کہ ہم نے دشمن کو شکست دی ہے اور مار کر پامال کر دیا ہے۔ تو بھی ایسا ہی کرنا۔' (۱۱۲)

مشرکین نے بھی جو عینین میں وادی قناعت کے مدینہ کی طرف کے کنارے پر شورشستان میں اترے ہوئے تھے۔ صفیں آراستہ کیں۔ چنانچہ انہوں نے سواروں کے میمنہ پر خالد بن ولید کو۔ میسرہ پر عکرمہ بن ابی جہل کو۔ پیدلوں پر صفوان بن امیہ کو۔ اور تیر اندازوں پر جو تعداد میں ایک سو تھے 'عبداللہ بن ابی ربیعہ کو مقرر کیا۔ اور جھنڈا طلحہ بن ابی طلحہ کو دیا جب آنحضرت ﷺ نے دیکھا۔ کہ مشرکین کا جھنڈا ابو عبدالدار کے پاس ہے۔ تو آپ نے لشکر اسلام کا جھنڈا حضرت مصعب بن عمیر بن ہاشم بن عبد مناف بن عبدالدار کو دیا۔ اور میمنہ پر حضرت زبیر بن عوام اور میسرہ پر حضرت منذر بن عامر کو مقرر فرمایا۔

مشرکین میں سب سے پہلے جو لڑائی کے لئے نکلا۔ وہ ابو عامر انصاری اوسی تھا۔ اس کو راہب کہا کرتے تھے۔ مگر رسول اللہ ﷺ نے اس کا نام فاسق رکھا۔ زمانہ جاہلیت میں وہ قبیلہ اوس کا سردار تھا۔ جب آنحضرت ﷺ ہجرت فرما کر مدینہ میں تشریف لے گئے۔ تو وہ آپ کی مخالفت کرنے لگا۔ اور مدینہ سے نکل کر مکہ میں چلا آیا۔ اس نے قریش کو آپ سے لڑنے پر آمادہ کیا۔ اور کہا کہ میری قوم جب مجھے دیکھے گی تو میرے ساتھ ہو جائے گی۔ اس لئے اس نے پکار کر کہا۔ 'اے گروہ اوس! میں ابو عامر ہوں۔ اوس نے جواب دیا۔ 'اے فاسق! تیری مراد پوری نہ ہو۔' فاسق کا نام سن کر کہنے لگا۔ کہ میری قوم میرے بعد بھگو گئی ہے۔ اس کے ساتھ غلامان قریش کی ایک جماعت تھی۔ وہ مسلمانوں پر تیر پھینکنے لگے۔ مسلمان بھی ان پر سنگباری کرنے لگے۔ یہاں تک کہ

ایو عامر اور اس کے ساتھی بھاگ گئے۔

شرکین کا علم بردار طلحہ صف سے نکل کر پکارا۔ 'مسلمانو! تم سمجھتے ہو کہ ہم میں سے جو تمہارے ہاتھوں مر جاتا ہے۔ وہ جلد دوزخ میں پہنچ جاتا ہے۔ اور تم میں جو ہمارے ہاتھوں مر جاتا ہے۔ وہ جلد بہشت میں پہنچ جاتا ہے۔ کیا تم میں کوئی ہے جس کو میں جلد بہشت میں پہنچا دوں۔ یا وہ مجھے جلد دوزخ میں پہنچا دے۔' حضرت علی بن ابی طالب نکلے اور طلحہ کے سر پر ایسی تلوار ماری کہ کھوپڑی پھاڑ دی اور وہ گر پڑا۔ حضور اقدس ﷺ کبش الکعبہ کے مارے جانے پر خوش ہوئے آپ نے تکبیر کہی۔ مسلمانوں نے بھی آپ کا اقتداء کیا۔ طلحہ کے بعد اس کے بھائی عثمان بن ابی طلحہ نے جھنڈا ہاتھ میں لیا۔ اس کے پیچھے عورتیں اشعار پڑھتی آتی تھیں۔ اور وہ ان کے آگے یہ رجز پڑھتا تھا:-

إِنَّ عَلَىٰ أَهْلِ اللّٰوَاءِ حَقًّا أَنْ تُغَضَّبَ الصَّغْدَةُ أَوْ تَنْدَقَا۔

یٹک علم برداروں پر واجب ہے کہ نیزہ خون سے سرخ ہو جائے یا ٹوٹ جائے۔
حضرت حمزہ بن عبدالمطلب مقابلے کے لئے نکلے۔ اور عثمان کے دو شانوں کے درمیان اس زور سے تلوار ماری کہ ایک بازو لور شانے کو کاٹ کر سرین تک جا پہنچی۔ حضرت حمزہ واپس آئے اور زبان پر یہ الفاظ تھے:- انا ابن صافی الحجاج۔ میں ساقی حجاج (عبدالمطلب) کا بیٹا ہوں۔
اب میدان کارزار گرم ہوا۔ آنحضرت ﷺ کے دست مبارک میں ایک تلوار تھی۔ آپ نے فرمایا۔ کون ہے جو اس تلوار کو لے کر اس کا حق ادا کرے۔ یہ سن کر کئی شخص آپ کی طرف بڑھے مگر آپ نے وہ تلوار کسی کو نہ دی۔ ابو دجانہ (ساک بن خریثہ انصاری) نے اٹھ کے عرض کیا۔ یا رسول اللہ! اس کا حق کیا ہے؟ آپ نے فرمایا۔ کہ اس کا حق یہ ہے کہ تو اس کو دشمن پر مارے، یہاں تک کہ ٹیڑھی ہو جائے۔ ابو دجانہ نے عرض کیا۔ یا رسول اللہ! میں اس کو اس کے حق کے ساتھ لیتا ہوں۔ حضور نے ابو دجانہ کو عنایت فرمائی۔ ابو دجانہ مشہور پہلوان تھے۔ اور لڑائی میں اکڑ کر چلا کرتے تھے۔ جب سرخ رومال سر پر باندھ لیتے تو لوگ سمجھ جاتے تھے۔ کہ لڑیں گے۔ انہوں نے تلوار لے کر حسب عادت سر پر سرخ رومال باندھا اور اکڑتے تہمتے نکلے۔ یہ دیکھ کر حضور اقدس ﷺ نے فرمایا کہ 'یہ چال خدا کو ناپسند ہے۔' حضرت ابو دجانہ صفوں کو چیرتے اور لاشوں پر لاشے گراتے دامن کوہ میں شرکین کی عورتوں تک جا پہنچے۔ جو بغرض ترغیب دف پر اشعار ذیل گا رہی تھیں۔

نمشی علی النمارق

نحن بنات الطارق

او تلبرو انفاق

ان تقبلوا نعانق

ہم (علو و شرف میں) پروین ستارے ہیں ہم قالینوں پر چلنے والیاں ہیں اگر تم آگے بڑھو گے تو ہم تم سے گلے ملیں گی پیچھے ہٹو گے تو ہم تم سے جدا ہو جائیں گی۔

حضرت ابو دجانہ نے تلوار اٹھائی کہ ہند بنت عتبہ کے سر پر ماریں۔ پھر بدیں خیال رک گئے کہ یہ سزاوار نہیں۔ کہ رسول اللہ ﷺ کی تلوار ایک عورت پر ماری جائے۔

حضرت ابو دجانہ کی طرح حضرت حمزہ و حضرت علی وغیرہ بھی دشمنوں میں جا گھسے اور صفوں کی صفیں صاف کر دیں۔ حضرت امیر حمزہ کو آخر کار وحشی نے جو بعد میں ایمان لائے۔ شہید کر دیا۔ وحشی اپنا قصہ یوں بیان کرتے ہیں۔ حمزہ نے طعیمہ بن عدی بن الحیار کو بدر میں قتل کر دیا تھا۔ اس لئے میرے آقا جبر بن مطعم نے کہا۔ اگر تو حمزہ کو میرے چچا کے بدلے قتل کر دے تو آزاد ہو جائے گا۔ جب سال عینین میں (عینین احد کے مقابل ایک پہاڑ ہے۔ اور دونوں کے درمیان ایک وادی ہے) لوگ نکلے۔ تو میں لوگوں کے ساتھ لڑائی کے لئے نکلا۔ جب لڑائی کے لئے صف بستہ ہوئے۔ تو سباع (بن عبد العزیٰ) نکلا اور کہا۔ کیا کوئی مبارز ہے؟ یہ سن کر حمزہ بن عبد المطلب اس کی طرف نکلے اور یوں خطاب کیا۔ اے سباع! اے عورتوں کے ختنہ کرنے والی ام نمار کے بیٹے! کیا تو خدا اور رسول کے ساتھ جنگ کرتا ہے؟ یہ کہہ کر حمزہ نے اس پر حملہ کیا۔ پس وہ گل گزشتہ کی طرح ہو گیا۔ میں ایک پتھر کے نیچے حمزہ کی تاک میں تھا۔ جب حمزہ مجھ سے نزدیک ہوا۔ میں نے اپنا حربہ اس پر مارا وہ اس کی ناف و عانہ کے درمیان لگا۔ یہاں تک کہ اس کی دوڑانوں میں سے نکل گیا۔ اور یہ اس کا آخر امر تھا۔ جب لوگ واپس آئے میں ان کے ساتھ واپس آیا۔ اور مکہ میں ٹھہرا یہاں تک کہ اس میں اسلام پھیل گیا۔ پھر (فتح کے بعد) طائف کی طرف بھاگ گیا۔ جب اہل طائف نے رسول اللہ ﷺ کی طرف اپنے قاصد بھیجے تو مجھ سے کہا گیا۔ کہ حضرت قاصدوں کو تکلیف نہیں دیتے۔ اس لئے میں قاصدوں کے ساتھ نکلا۔ اور رسول اللہ ﷺ کی خدمت میں حاضر ہوا۔ جب آپ نے مجھے دیکھا تو پوچھا۔ کیا تو وحشی ہے؟ میں نے کہا۔ ہاں۔ آپ نے دریافت فرمایا۔ کیا تو نے حمزہ کو قتل کیا؟ میں نے کہا۔ ایسا ہی وقوع میں آیا ہے جیسا کہ آپ کو خبر پہنچی ہے۔ آپ نے فرمایا۔ تو میرے سامنے نہ آیا کر۔ پس میں چلا گیا۔ جب رسول اللہ ﷺ کا وصال ہوا تو مسلمانہ کذاب ظاہر ہوا۔ میں نے کہا۔ کہ میں مسلمانہ کی طرف ضرور نکلوں گا۔ شاید میں اسے مار ڈالوں۔ اور اس طرح سے قتل حمزہ کی مکافات کر دوں۔ اس لئے میں لوگوں کے ساتھ نکلا۔ مسلمانہ کا حال ہوا جو ہوا۔ کیا دیکھتا ہوں کہ وہ ایک شخص ہے دیوار کے درمیان کھڑا ہوا۔ گویا کہ وہ ایک ڈولیدہ موخاکستری اونٹ ہے۔ میں نے اس پر اپنا حربہ (۱۱۳) مارا جو اس کے دو پستان کے درمیان لگا۔ یہاں تک کہ اس کے دونوں شانوں کے درمیان سے پار ہو گیا انصار میں سے ایک شخص اس کی

طرف کو داور اس کے سر پر تلوار ماری۔ پس ایک لونڈی نے گھر کی چھت پر (نوحہ کرتے ہوئے) کہا۔ وائے امیر المؤمنین! (۱۱۳) اسے ایک حبشی غلام وحشی نے قتل کر دیا۔ '۱۱۵'

حضرت حظلہ بن ابی عامر انصاری اوسی نے مشرکین کے سپہ سالار ابو سفیان پر حملہ کیا اور قریب تھا کہ ابو سفیان کو قتل کر دیتے۔ مگر شداد بن الاسود نے ان کے وار کو روک لیا۔ اور اپنی تلوار سے حضرت حظلہ کو شہید کر دیا۔ آنحضرت ﷺ نے فرمایا۔ کہ فرشتے حظلہ کو غسل دے رہے ہیں۔ ان کی بیوی سے ان کا حال دریافت کرو۔ بیوی نے کہا۔ کہ شب احد کو ان کی شادی ہوئی تھی۔ صبح کو اٹھے تو غسل کی حاجت تھی۔ غسل کے لئے آدھاسر دھویا تھا۔ کہ دعوت جنگ کی آواز کان میں پڑی۔ فوراً اسی حالت میں وہ شریک جنگ ہو گئے۔ یہ سن کے حضور نے فرمایا۔ کہ اسی سبب سے اسے فرشتے غسل دے رہے ہیں۔ اسی وجہ سے حضرت حظلہ کو غسل الملائکہ کہتے ہیں۔ (۱۱۶)

بہادران اسلام نے خوب داد شجاعت دی۔ مشرکین کے پاؤں اکھڑ گئے۔ عثمان بن ابی طلحہ کے بعد ان کے علمبردار ابو سعید بن ابی طلحہ۔ مسامح بن طلحہ۔ حارث بن طلحہ۔ کلاب بن طلحہ۔ جلاس بن طلحہ۔ ارطات بن شراحیل۔ شریح بن قارظ اور ابو زید بن عمرو بن عبد مناف یکے بعد دیگرے قتل ہو گئے۔ ان کا جھنڈا زمین پر پڑا رہ گیا کوئی اس کے نزدیک نہ آتا تھا۔ عمرہ بنت علقمہ حارثیہ نے اٹھا لیا۔ جس سے ایک حبشی غلام صواب نام نے لے لیا۔ قریش اس کے گرد جمع ہو گئے۔ لڑتے لڑتے صواب کے دونوں بازو کٹ گئے۔ وہ سینے کے بل زمین پر گر پڑا۔ اور جھنڈے کو سینے اور گردن کے درمیان دبایا۔ اس حالت میں یہ کہتا ہوا مارا گیا۔ کہ میں نے اپنا فرض ادا کر دیا۔ (۱۱۷)

صواب کے بعد کسی کو جھنڈا اٹھانے کی جرات نہ ہوئی۔ مشرکین کو شکست ہوئی۔ وہ عورتیں جو دف جاتی تھیں۔ اب کپڑے چڑھائے بدہنہ ساق پہاڑ پر بھاگی جا رہی تھیں۔ مسلمان قتل و غارت میں مشغول تھے۔ یہ دیکھ کر عینین پر تیر اندازوں نے آپس میں کہا۔ 'غنیمت! غنیمت! تمہارے اصحاب غالب آگئے ہیں۔ اب تم کیا دیکھتے ہو۔' حضرت عبداللہ بن جبیر نے انہیں رسول اللہ ﷺ کا ارشاد یاد دلایا۔ مگر وہ بدیں خیال کہ مشرکین اب واپس نہیں آسکتے اپنی جگہ چھوڑ کر لوٹنے میں مشغول ہو گئے۔ اور صرف چند آدمی حضرت عبداللہ کے ساتھ رہ گئے۔ خالد بن ولید اور عکرمہ بن ابی جہل نے اس موقع کو غنیمت سمجھ کر حضرت عبداللہ اور ان کے ساتھیوں پر حملہ کیا اور سب کو شہید کر دیا۔ پھر درہ کوہ میں سے آکر عقب سے لشکر اسلام پر ٹوٹ پڑے۔ اور ان کی صفوں کو درہم درہم کر دیا۔ ابلیس لعین نے پکار کر کہا۔ ان محمد! قد قتل معاذ اللہ۔ (محمد قتل ہو

چکے) مسلمان سر اسہ بھاگنے لگے۔ اور ان کے تین فرقے ہو گئے۔ فرقہ قلیل بھاگ کر مدینے کے قریب پہنچ گئے۔ اور اختتام جنگ تک واپس نہیں آئے۔ ان کے بارے میں یہ آیت نازل ہوئی ہے۔

إِنَّ الَّذِينَ تَوَالَوْا مِنْكُمْ يَوْمَ التَّقَى الْجَمْعِ لَا إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا ط
وَلَقَدْ عَفَا اللَّهُ عَنْهُمْ ط إِنَّ اللَّهَ غَفُورٌ حَلِيمٌ - (آل عمران - ۱۶۷)

تحقیق جو لوگ کہ پیٹھ موڑ گئے تم میں سے اس دن کہ ملیں دو جماعتیں۔ سوائے اس کے نہیں کہ ڈکا دیا ان کو شیطان نے کچھ ان کے گناہوں کی شامت سے۔ اور تحقیق معاف کیا اللہ نے ان سے بیشک اللہ بخشنے والا بڑا دبار ہے۔

دوسرا فرقہ یعنی اکثر صحابہ کرام یہ سن کر کہ رسول اللہ ﷺ قتل ہو گئے حیران ہو گئے۔ ان میں سے جہاں کوئی تھا وہیں رہ گیا۔ اور اپنی جان بچاتا رہا۔ یا جنگ کرتا رہا۔ تیسرا فرقہ جو بارہ یا کچھ اوپر صحابہ تھے۔ رسول اللہ ﷺ کے ساتھ ثابت رہا۔

فتح کے بعد مسلمانوں کو جو شکست ہوئی۔ اس کی وجہ آنحضرت ﷺ کے ارشاد کی خلاف ورزی تھی۔ جیسا کہ آیات ذیل سے ثابت ہے:-

وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُمْ بِأِذْنِهِ حَتَّى إِذَا فَشِلْتُمْ وَتَنَازَعْتُمْ فِي الْأَمْرِ وَعَصَيْتُمْ مِمَّا بَعَدَ مَا أَرَاكُمْ مَا تُحِبُّونَ ط مِنْكُمْ مَن يُرِيدُ الدُّنْيَا وَمِنْكُمْ مَن يُرِيدُ الْآخِرَةَ ط ثُمَّ صَرَفَكُمْ عَنْهُمْ لِيَبْتَلِيَكُمْ ط وَلَقَدْ عَفَا عَنْكُمْ ط وَاللَّهُ ذُو فَضْلٍ عَلَى الْمُؤْمِنِينَ - إِذْ تُصْعِدُونَ وَلَا تَلُونَ عَلَىٰ أَحَدٍ وَالرَّسُولُ يَدْعُوكُمْ فِي أَخْرَاكُمْ فَأَتَابَكُمْ غَمًّا بِغَمٍ لِّكَيْلًا تَحْزَنُوا عَلَىٰ مَا فَاتَكُمْ وَلَا مَا أَصَابَكُمْ ط وَاللَّهُ خَبِيرٌ بِمَا تَعْمَلُونَ - (آل عمران - ۱۶۷)

اور البتہ تحقیق سچا کیا ہے تم سے اللہ نے وعدہ اپنا جس وقت کاٹتے تھے تم ان کو اس کے حکم سے یہاں تک کہ جب نامردی کی تم نے اور جھگڑا کیا تم نے اپنے کام میں اور نافرمانی کی تم نے بعد اس کے کہ دکھلایا تم کو جو چاہتے تھے تم۔ بعض تم میں سے وہ تھا کہ ارادہ کرتا تھا دنیا کا اور بعض تم میں سے وہ تھا کہ ارادہ کرتا تھا آخرت کا۔ پھر پھیر دیا تم کو ان سے تاکہ آزمادے تم کو اور البتہ تحقیق معاف کیا تم سے اور اللہ صاحب فضل کا ہے ایمان والوں پر جس وقت چڑھے جاتے تھے تم شہر کو اور پیچھے نہ دیکھتے تھے کسی کو اور رسول پکارتا تھا تم کو پچھاڑی میں پس دوبارہ دیا تم کو غم کے ساتھ تاکہ تم غم نہ کھاؤ اس چیز کا جو چوک گئی تم سے اور جو نسی پہنچی تم کو اور اللہ کو خبر ہے اس چیز کی کہ کرتے ہو تم۔

آنحضرت ﷺ کی شہادت کی آواز نے بڑے بڑے بہادروں کو بدحواس کر رکھا تھا۔

حضرت انس بن مالک کا بیان ہے۔ کہ میرے چچا حضرت انس بن نضر جنگ بدر میں حاضر نہ تھے۔ وہ رسول اللہ ﷺ کی خدمت میں حاضر ہو کر عرض کرنے لگے۔ یا رسول اللہ میں پہلے قتال میں کہ آپ نے بذات شریف شریکین سے کیا ہے۔ حاضر نہ تھا۔ اگر خدا مجھے شریکین کے قتال میں حاضر کرے۔ تو دیکھئے گا۔ کہ میں کیا کرتا ہوں۔ جب احد کا دن آیا اور مسلمانوں نے شکست کھائی تو کہا۔ یا اللہ میں عذر چاہتا ہوں تیرے آگے اس سے جو ان لوگوں نے کیا۔ یعنی اصحاب کرام نے۔ اور میرا ہوں تیرے آگے اس سے جو ان لوگوں نے کیا یعنی مشرکوں نے۔ پھر لڑائی کے لئے آئے۔ حضرت سعد بن معاذ ان کو ملے۔ ابن نضر نے کہا۔ سعد! میں بہشت چاہتا ہوں اور نضر کے رب کی قسم۔ کہ میں احد کی طرف سے اس کی خوشبو پاتا ہوں۔ سعد نے کہا۔ یا رسول اللہ میں نہ کر سکا جو ابن نضر نے کیا۔ انس بن مالک کا قول ہے۔ کہ ہم نے ابن نضر پر اسی سے کچھ اوپر تلوار نیزہ تیر کے زخم پائے۔ لور وہ شہید تھے۔ مشرکین نے ان کو مثلہ کر دیا تھا ان کو فقط ان کی بہن نے انگلیوں کے پوروں سے پہچانا۔ راوی کا بیان ہے۔ کہ ہم گمان کرتے تھے کہ آیت ذیل میں ابن نضر اور اس کی مثال دوسروں کے حق میں نازل ہوئی (۱۱۹) ہے۔

مِنَ الْمُؤْمِنِينَ رَجَالَ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ ۚ وَمَا بَدَّلُوا تَبْدِيلًا۔ (احزاب۔ رکوع ۳)

مسلمانوں میں سے وہ مرد ہیں کہ سچ کر دکھایا انہوں نے اس چیز کو کہ عہد باندھا تھا اللہ سے اس پر۔ پس بعض ان میں سے وہ ہے کہ پورا کر چکا کام اپنا اور بعض ان میں سے وہ ہے کہ انتظار کرتا ہے۔ اور نہیں بدل ڈالا انہوں نے کچھ بدل ڈالنا۔

ابن اسحاق کی روایت میں ہے کہ حضرت ابن نضر نے راستے میں مہاجرین و انصار کی ایک جماعت کو دیکھا۔ جس میں حضرت عمر فاروق و طلحہ بن عبید اللہ بھی تھے۔ وہ مایوس ہو کر بیٹھ رہے تھے۔ ابن نضر نے ان سے پوچھا۔ کہ کیوں بیٹھ رہے ہو! انہوں نے جواب دیا کہ رسول اللہ ﷺ شہادت پا چکے ہیں۔ ابن نضر نے کہا۔ کہ حضور کے بعد تم زندہ رہ کر کیا کرو گے۔ تم بھی اسی طرح دین پر شہید ہو جاؤ۔ پھر ابن نضر نے جنگ کی اور شہید ہو گئے۔ (۱۲۰)

حضرت ابن نضر کی طرح ثابت بن و حداد آئے اور انصار سے یوں خطاب کیا۔ ”اے گروہ انصار۔ اگر حضرت محمد ﷺ شہید ہو چکے۔ تو اللہ تو زندہ ہے مرتا نہیں۔ تم اپنے دین کے لئے لڑو۔“ یہ کہہ کے انہوں نے چند انصار کے ساتھ خالد بن ولید کی فوج پر حملہ کیا۔ مگر خالد بن ولید نے ان کو شہید (۱۲۱) کر دیا۔

آنحضرت ﷺ کے قتل کی افواہ اور مسلمانوں کی نظروں سے غائب ہونے کے بعد

سب سے پہلے حضرت کعب بن مالک انصاری نے حضور کو پہچانا سر مبارک پر مغفر تھا جس کے نیچے سے آپ کی آنکھیں چمک رہی تھیں۔ حضرت کعب نے زور سے پکار کر کہا۔ ”مسلمانو! تم کو بشارت ہو۔ رسول ﷺ یہ ہیں۔“ یہ سن کر ایک جماعت حاضر خدمت ہوئی۔ اور آپ ﷺ حضرت ابو بکر صدیق، عمر فاروق علی مرتضیٰ، طلحہ بن عبید اللہ، زبیر بن العوام اور حارث بن صمہ وغیرہ کے ساتھ شعب کی طرف متوجہ ہوئے۔ تاکہ اپنے باقی اصحاب کا حال دیکھیں۔ اب کفار نے بھی سب طرف سے ہٹ کر اسی رخ پر زور دیا۔ وہ بار بار ہجوم کر کے حملہ آور ہوتے تھے۔ ایک دفعہ ہجوم ہوا تو حضور نے فرمایا۔ ”کون مجھ پر جان دیتا ہے۔“ حضرت زیاد بن سکن پانچ یا سات انصاری ساتھ لے کر حاضر ہوئے جنہوں نے یکے بعد دیگرے جانبازی سے لڑ کر جانیں فدا کر دیں۔ عتبہ بن ابی وقاص نے پتھر مار کر حضور علیہ الصلوٰۃ والسلام کا دانت مبارک (رباعیہ یعنی سفلی) شہید کر دیا۔ (۱۲۲) اور نیچے کا ہونٹ زخمی کر دیا۔ ابن قمرہ لعین نے چہرہ مبارک ایسا زخمی کیا۔ کہ خود کے دو حلقے رخسار مبارک میں گھس گئے۔ اور آپ ان گڑھوں میں سے ایک گڑھے میں گر پڑے۔ جو ابو عامر فاسق نے بدیں غرض کھودے تھے۔ کہ مسلمان بے علمی میں ان میں گر پڑیں۔ اس حالت میں حضور فرما رہے تھے۔ کیف یفلح قوم شجوا نبیہم۔ (وہ قوم کیا فلاح پا سکتی ہے جس نے اپنے پیغمبر کو زخمی کر دیا۔) اس پر یہ آیت نازل ہوئی:-

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ۔

(آل عمران۔ ع ۱۳)

تیرا اختیار کچھ نہیں یا ان کو توبہ دیوے یا ان کو عذاب کرے کہ وہ ناحق پر ہیں۔
حضرت علی مرتضیٰ نے حضور کا ہاتھ مبارک پکڑا۔ اور حضرت طلحہ بن عبید اللہ نے آپ کو اٹھایا۔ یہاں تک کہ آپ سیدھے کھڑے ہو گئے۔ حضرت ابو عبیدہ بن جراح نے اپنے دانتوں سے خود کا ایک حلقہ نکالا۔ تو ان کا ایک سامنے کا دانت گر پڑا۔ دوسرا حلقہ نکالا۔ تو دوسرا نکل گیا۔ حضرت ابو سعید خدری کے والد مالک بن سنان نے حضور کا خون چوس کر پی لیا۔ حضور خود بھی کپڑے سے اپنے چہرے کا خون پونچھ رہے تھے۔ کہ مبادا زمین پر گر پڑے تو عذاب نازل ہو۔ اور یوں فرما رہے تھے۔ اللھم اغفر لقومی فانہم لا یعلمون۔ (اے اللہ! میری قوم کو بخش دے۔ کیونکہ وہ نہیں جانتے)۔

اس موقع پر بعض اصحاب نے جانبازی کی خوب داد دی۔ چنانچہ حضرت طلحہ بن عبید اللہ نے جو عشرہ مبشرہ میں سے ہیں۔ اس کثرت سے رسول اللہ ﷺ پر سے تیر روکے کہ ہاتھ میکار ہو گیا۔ حضرت ابو دجانہ حضور کے آگے ڈھال بنے کھڑے تھے۔ ان کی پشت پر تیر لگ رہے تھے۔ مگر

اپنے آقا رسول اللہ ﷺ پر جھکے ہوئے تھے۔ حضرت سعد بن ابی وقاص بھی حضور انور کی مدافعت میں تیر چلا رہے تھے اور کہہ رہے تھے آپ پر میرے ماں باپ قربان۔ حضور خود ان کو اپنے ترکش میں سے تیر دیتے تھے اور فرماتے تھے ”پھینکتے جاؤ۔“ حضرت ابو طلحہ انصاری بڑے تیر انداز تھے۔ انہوں نے اس قدر تیر برسائے۔ کہ دو تین کمائیں ٹوٹ ٹوٹ کر ان کے ہاتھ میں رہ گئیں۔ وہ حضور انور پر چمڑے کی ڈھال کی اوٹھ بنائے کھڑے تھے۔ حضور کبھی گردن اٹھا کر دشمنوں کی طرف دیکھتے۔ تو ابو طلحہ عرض کرتے۔ ”آپ پر میرے ماں باپ قربان! گردن اٹھا کر نہ دیکھئے ایسا نہ ہو کہ کوئی تیر لگ جائے۔ یہ میرا سینہ آپ کے سینے کے لئے ڈھال ہے۔“ حضرت شماس بن عثمان قرشی مخزومی تلوار کے ساتھ رسول اللہ ﷺ سے مدافعت کر رہے تھے۔ دائیں بائیں جس طرف سے وار ہوتا۔ وہ ڈھال کی طرح آپ کو چارہے تھے۔ یہاں تک کہ شہید ہو گئے۔ ابھی رقی حیات باقی تھا کہ ان کو اٹھا کر مدینے میں حضرت ام سلمہ رضی اللہ تعالیٰ عنہا کے پاس لے گئے۔ وہاں ایک دن رات زندہ رہ کر وفات پائی۔ رسول اللہ ﷺ نے فرمایا۔ کہ اس دن ڈھال کے سوا مجھے کوئی ایسی چیز نہ سوجھی کہ جس سے شماس کو تشبیہ دوں۔ اسی طرح سہل بن حنیف انصاری اسی تیروں کے ساتھ مدافعت کر رہے تھے۔ اور حضور علیہ الصلوٰۃ والسلام فرما رہے تھے۔ ”سہل کو تیر دو“ حضرت قتادہ بن نعمان انصاری حضور اقدس ﷺ کے چہرے مبارک کو چھاننے کے لئے اپنا چہرہ سامنے کرے ہوئے تھے۔ آخر کار ایک تیر ان کی آنکھ میں ایسا لگا کہ ڈیلار خسار پر آگرا۔ حضور نے اپنے دست مبارک سے اس کی جگہ پر رکھ دیا۔ اور یوں دعا فرمائی۔ خدایا! تو قتادہ کو چھا۔ جیسا کہ اس نے تیرے نبی کے چہرے کو چھایا ہے۔ پس وہ آنکھ دوسری آنکھ سے بھی تیز اور خوبصورت ہو گئی۔

اثنائے جنگ میں مشرکین کی عورتیں شہدائے عظام کو مثلہ کرنے میں مشغول تھیں۔ عتبہ کی بیٹی ہند نے اپنے پاؤں کے کڑے بالیاں اور ہار حضرت امیر حمزہ کے قاتل وحشی کو دے دیئے۔ اور خود شہداء کے کانوں اور ناکوں سے اپنے واسطے کڑے بالیاں اور ہار بنائے اور حضرت حمزہ کے جگر کو پھاڑ کر چبایا۔ نکل نہ سکی۔ تو پھینک دیا۔ (۱۲۳)

حضرت مصعب بن عمیر علمبردار لشکر السلام نے بھی آقائے نامدار ﷺ پر جان فدا کر دی۔ جب ابن قمیہ لعین حضور کے قتل کے ارادے سے حملہ آور ہوا۔ تو حضرت مصعب نے مدافعت کی۔ مگر شہید ہو گئے۔ حضرت محمد بن شریک بن عبد ریح روایت کرتے ہیں۔ کہ حضرت مصعب کا داہنا ہاتھ کٹ گیا۔ تو انہوں نے جھنڈا بائیں ہاتھ میں لے لیا۔ اور وہ کہہ رہے تھے و ما محمد الا رسول (الایہ) پھر بائیں ہاتھ بھی کٹ گیا۔ تو جھک کر جھنڈے کو دونوں بازوؤں کے ساتھ سینہ سے لگا لیا۔ اور آیت مذکورہ زبان پر تھی۔ راوی کا قول ہے۔ کہ یہ آیت بعد میں نازل

ہوئی۔ مگر اس دن اللہ تعالیٰ نے جواب قول قائل قد قتل محمد ان کی زبان پر جاری کر دی تھی۔
 (۱۲۴) حضرت مصعب کے بعد اسلامی جھنڈا حضرت علی المرتضیٰ کو دیا گیا جب رسول ﷺ شعب
 پر چڑھے۔ تو اہل بن خلف سامنے آکر کہنے لگا۔ ”اے محمد! اگر تم سچ گئے۔ تو میں نہ بچوں گا۔“ صحابہ
 کرام نے عرض کیا۔ اگر اجازت ہو تو ہم میں سے ایک اس کا فیصلہ کر دے۔ حضور نے اجازت نہ
 دی۔ اور بذات شریف حضرت حارثہ بن صمہ سے نیزہ لے کر اس کی گردن پر مارا۔ جس سے فقط
 خراش آئی۔ اور لہونہ نکلا۔ اہل مذکور مکہ میں حضور سے کہا کرتا تھا۔ کہ میرے پاس ایک گھوڑا ہے۔
 جسے میں ہر روز آٹھ یا دس سیر پختہ ذرہ (جوار) کھلاتا ہوں۔ اس پر سوار ہو کر آپ کو قتل کروں گا۔
 آپ فرماتے۔ بلکہ میں ان شاء اللہ تم کو قتل کروں گا۔ جب وہ قریش میں واپس گیا تو کہنے لگا۔ اللہ کی
 قسم مجھے محمد نے قتل کر دیا۔ وہ کہنے لگے۔ تو بے دل ہو گیا ہے۔ اس خراش کا کچھ ڈر نہیں۔ اس نے
 کہا کہ مکہ میں مجھ سے محمد نے کہا تھا کہ میں تجھے قتل کروں گا۔ سو اللہ کی قسم اگر وہ مجھ پر صرف
 تھوک دے تو میں مر جاؤں گا۔ چنانچہ قریش اس دشمن خدا کو مکہ کی طرف لے جا رہے تھے کہ
 راستے میں مقام سرف میں مر گیا۔ (۱۲۵)

جب رسول ﷺ شعب کے دہانے پر پہنچے۔ تو حضرت علی المرتضیٰ مر اس (کنڈ) سے
 اپنی ڈھال پانی سے بھر لائے۔ تاکہ حضور پئیں۔ مگر آپ نے اس میں بو پائی اور نہ پیا۔ حضرت علی
 نے اس سے حضور کے چہرے سے خون دھویا۔ اور سر مبارک پر گرایا۔ اس وقت حضور نے فرمایا۔
 اشتد غضب اللہ علی من ذمی وجہ نبیہ۔

مشرکین اب تک تعاقب میں تھے۔ چنانچہ جب آپ اصحاب مذکورہ بالا کے ساتھ
 شعب میں تھے تو ان کے سواروں کا ایک دستہ بسر کر دگی خالد بن ولید پہاڑ پر چڑھا۔ آپ نے دعا
 فرمائی۔ کہ خدا یا! یہ ہم پر غالب نہ آئیں۔ پس حضرت عمر فاروق اور مہاجرین کی ایک جماعت نے
 قتال کیا۔ یہاں تک کہ ان کو پہاڑ سے اتار دیا۔ یہاں رسول اللہ ﷺ ایک چٹان پر چڑھنے لگے۔ تو
 ناتوانی اور دہری زرہ کے سبب سے نہ چڑھ سکے۔ یہ دیکھ کر حضرت طلحہ آپ کے نیچے بیٹھ گئے اور
 آپ ان کی پشت پر سے چڑھ گئے۔ اس وقت حضور نے فرمایا او جب طلحہ (یعنی حضرت طلحہ
 نے وہ کام کیا کہ جس سے وہ بہشت کے مستحق ہو گئے) اس روز زخموں کی وجہ سے حضور نے نماز
 ظہر بیٹھ کر ادا کی اور مقتدیوں نے بھی بیٹھ کر پڑھی۔

جب ابو سفیان نے میدان سے واپس ہونے کا ارادہ کیا۔ تو سامنے کی ایک پہاڑی پر چڑھ
 کر پکارا۔ کیا تم میں محمد ہیں؟ حضور ﷺ نے فرمایا۔ کہ اس کا جواب نہ دو۔ وہ پھر پکارا کیا تم میں ان
 اہل قافہ ہے؟ آپ ﷺ نے فرمایا اس کا جواب نہ دو۔ اس نے پھر پکار کر کہا۔ کیا تم میں ان الخطاب

ہے؟ جب جواب نہ ملا تو کہنے لگا۔ کہ یہ سب مارے گئے۔ کیونکہ اگر زندہ ہوتے تو ضرور جواب دیتے۔ حضرت عمر سے رہانہ گیا۔ بول اٹھے۔ ”اود ثمن خدا! تو نے جھوٹ کہا۔ وہ سب زندہ ہیں۔ اللہ نے تیرے واسطے وہ باقی رکھا ہے۔ جو تجھے غمگین کرے گا۔ (فتح کے دن)۔ ابو سفیان بولا۔

أَعْلَىٰ هَبْل

اے ہبل تو اونچا رہ

صحابہ کرام نے حسب ارشاد حضور جواب دیا

اللَّهُ أَعْلَىٰ وَأَجَلٌ

اللہ اونچا اور بڑا ہے۔

ابو سفیان نے کہا

لَنَا الْعِزِّي وَلَا عِزِّي لَكُمْ

ہمارے پاس عزئی ہے اور تمہارے پاس عزئی نہیں صحابہ کرام نے حسب ارشاد نبوی

جواب دیا۔

اللَّهُ مَوْلَانَا وَلَا مَوْلَىٰ لَكُمْ

اللہ ہمارا ناصر و مددگار ہے اور تمہارا کوئی ناصر نہیں۔

ابو سفیان نے کہا۔ آج کا دن بدر کے دن کا جواب ہے۔ لڑائی میں کبھی جیت، کبھی ہار ہوتی

ہے۔ تم اپنی قوم میں ناک کان کٹے پاؤ گے۔ میں نے اپنی فوج کو یہ حکم نہیں دیا۔ مگر اس پر کچھ رنج

بھی نہیں ہوا۔ (۱۲۶) اس کے بعد ابو سفیان یہ کہہ کر واپس ہوا۔ کہ ہمارا اور تمہارا مقابلہ آئندہ سال

مقام بدر میں ہوگا۔ آنحضرت ﷺ نے حضرت عمر سے فرما دیا۔ کہ کہہ دیجئے ہاں بدر ہمارا اور تمہارا

موعد ہے۔ اس طرح جب مشرکین مکہ کو لوٹے۔ تو صحابہ کرام کو خدشہ ہوا کہ مبادا وہ مدینہ کا قصد

کریں۔ اس لئے حضور انور نے علی المرتضیٰ کو دریافت حال کے لئے بھیجا۔ اور فرما دیا۔ کہ اگر وہ

اونٹوں پر سوار ہوں۔ اور گھوڑوں کو پہلو میں خالی لئے جا رہے ہوں۔ تو سمجھنا کہ وہ مکہ کو جاتے ہیں۔

اگر اس کا عکس کریں تو مدینہ کا قصد رکھتے ہیں۔ حضرت علی المرتضیٰ خبر لائے۔ کہ وہ اونٹوں پر سوار

گھوڑوں کو خالی لے جا رہے ہیں۔ اور مکہ کی طرف متوجہ ہیں۔ سَلِّقِي فِي قُلُوبِ الَّذِينَ

كَفَرُوا الرَّغْبَ - (آل عمران - ع ۱۶) مشرکین کے اسی فرار کی طرف اشارہ ہے۔ جیسا کہ پہلے آ

چکا ہے۔

خواتین اسلام نے بھی اس غزوہ میں حصہ لیا۔ چنانچہ عائشہ صدیقہ اور ام سلیم (والدہ

انس) پائینچے چھائے ہوئے کہ جس سے ان کے پاؤں کی جھانجھیں نظر آتی تھیں۔ مشکیں بھر بھر

کر لاتی تھیں اور مسلمانوں کو پانی پلاتی تھیں۔ جب مشکیں خالی ہو جاتیں۔ تو پھر بھر لاتیں اور پلاتیں۔ حضرت ام سلیط (والدہ حضرت ابو سعید خدری) بھی یہی خدمت جالاز ہی تھیں۔ حضرت ام ایمن (رسول اللہ ﷺ کی دایہ) اور حمنہ بنت جحش (ام المومنین زینب کی بہن) پانی پلاتیں اور زخمیوں کی مرہم پٹی کرتی تھیں۔ حضرت ام عمارہ اور نسیبہ بنت کعب انصار (زوجہ زید بن عاصم انصاری مازنی) اپنے شوہر اور دونوں بیٹوں کے ساتھ مشک لے کر نکلیں۔ جب رسول اللہ ﷺ کے ساتھ چند جانباز رہ گئے۔ تو یہ حضور کے پاس پہنچیں۔ اور تیر اور تلوار سے کافروں کو روکتی رہیں۔ جب ابن قمیہ لعین حضور کی طرف بڑھا۔ تو حضرت مصعب بن عمیر اور چند اور مسلمان مقابل ہوئے۔ ان میں ام عمارہ بھی تھیں۔ ابن قمیہ نے ان کے کندھے پر ایسی ضرب لگائی کہ غار پڑ گیا۔ ام عمارہ نے بھی کئی وار کئے مگر وہ دشمن خدا دوہری زرہ پہنے ہوئے تھا۔ اس لئے کارگر نہ ہوئے۔ حضرت صفیہ (حضرت امیر حمزہ کی بہن) مسلمانوں کی شکست پر احد میں نیزہ ہاتھ میں لئے آئیں۔ اور بھاگنے والوں کے منہ پر مار کر کہتی تھیں۔ کہ تم رسول اللہ ﷺ کو چھوڑ کر بھاگتے ہو پھر بھائی کی لاش دیکھ کر بڑے استقلال سے انا للہ وانا الیہ راجعون پڑھا۔ اور دعائے مغفرت کی۔

جب مشرکین میدان کارزار سے چلے گئے۔ تو مدینہ کی عورتیں صحابہ کی مدد کو نکلیں۔ ان میں حضرت فاطمہ الزہرہ بھی تھیں۔ جب فاطمہ نے حضور اقدس ﷺ کو دیکھا تو خوشی کے مارے حضور کے گلے لپٹ گئیں۔ اور آپ کے زخموں کو دھونے لگیں۔ حضرت علی المر تضحیٰ ڈھال سے پانی گرا رہے تھے۔ جب فاطمہ نے دیکھا کہ پانی سے خون زیادہ نکل رہا ہے تو چٹائی کا ایک ٹکڑا جلا کر لگا دیا۔ جس سے خون بند ہو گیا۔ (۱۲۷) پھر حضور نے فرمایا اشتد غضب اللہ علی قوم و مواوجه رسولہ پھر تھوڑی دیر بعد فرمایا اللہم اغفر لقومی فانہم لا یعلمون اس کے بعد آنحضرت ﷺ نے محمد بن مسلمہ کو حضرت سعد بن ربیع کا حال معلوم کرنے کے لئے بھیجا حضرت محمد بن مسلمہ نے حضرت سعد کو مقتولین میں زخمی پایا۔ (ان پر تیر تلوار اور نیزے کے ستر زخم تھے) ان میں فقط رتق حیات باقی تھا۔ حضرت محمد بن مسلمہ نے کہا۔ کہ مجھے رسول اللہ ﷺ نے حکم دیا ہے کہ میں دیکھوں کہ تم زندوں میں ہو یا مردوں میں۔ سعد نے دھیمی آواز سے جواب دیا۔ ”میں مردوں میں ہوں۔ رسول اللہ ﷺ کی خدمت میں میرا سلام پہنچانا۔ اور عرض کرنا۔ کہ سعد بن ربیع آپ سے گزارش کرتا ہے۔ کہ اللہ تعالیٰ آپ کو ہماری طرف سے اچھی سے اچھی جزا دے جو اس نے کسی نبی کو ان کی امت کی طرف سے دی ہے اور اپنی قوم کو میرا سلام پہنچانا۔ اور ان سے کہنا کہ اگر کوئی (دشمن) تمہارے پیغمبر تک (بارادہ قتل) پہنچ جائے۔ اور تم میں سے ایک بھی زندہ ہو تو خدا کی بارگاہ میں تمہارا کوئی عذر نہ ہوگا۔“ حضرت سعد یہ کہہ کر واصل بحق ہو گئے۔ حضرت محمد بن

مسلمہ نے حضور کی خدمت میں صورت حال عرض کر دی۔ حضور نے یہ سن کر فرمایا۔ ”اللہ اس پر رحم کرے اس نے حیات و موت میں خدا اور رسول کی خیر خواہی کی۔“ (۱۲۸)

اس غزوہ میں مسلمانوں میں سے ستریا کچھ کم و بیش شہید ہوئے۔ ابن نجار نے ان سب کے نام دیئے ہیں۔ جن میں سے چار مہاجرین میں سے اور باقی چھیاٹھ انصار میں سے ہیں (۱۲۹)۔ اختتام جنگ پر آنحضرت ﷺ شہدائے کرام کی لاشوں پر تشریف لے گئے۔ حضرت امیر حمزہ رضی اللہ تعالیٰ عنہ کی لاش مبارک کو دیکھ کر فرمایا کہ ”ایسا دردناک منظر میری نظر سے کبھی نہیں گزرا۔ حضرت حمزہ آسمانوں میں شیر خدا اور شیر رسول لکھے گئے۔“ پھر تمام لاشوں پر نظر ڈالتے ہوئے فرمایا:۔ (۱۳۰)

أَنَا شَهِيدٌ عَلَىٰ هَؤُلَاءِ يَوْمَ الْقِيَامَةِ میں قیامت کے دن ان کا شفیع ہوں۔
بعد ازاں حکم دیا کہ ان کو دفن کر دیا جائے۔ کپڑے کی قلت کا یہ عالم تھا۔ کہ عموماً دو دو تین تین ملا کر ایک ہی کپڑے میں ایک ہی قبر میں دفن کر دیئے گئے۔ جس کو قرآن زیادہ یاد ہوتا اس کو مقدم کیا جاتا۔ اور ان شہداء پر اس وقت نماز جنازہ نہ پڑھی گئی۔ بلکہ بے غسل اسی طرح خون میں لتھڑے ہوئے دفن کر دیئے گئے۔ رضی اللہ تعالیٰ عنہم اجمعین۔

سید الشہداء امیر حمزہ کو ایک چادر میں دفن کیا گیا۔ مگر چادر کوتاہ تھی۔ اگر منہ ڈھانپتے تو قدم ننگے رہتے۔ قدموں کو چھپاتے تو منہ ننگا رہتا۔ آنحضرت ﷺ نے فرمایا کہ منہ ڈھانپ دو اور قدموں پر حرمل ڈال دو چنانچہ ایسا ہی کیا گیا (۱۳۱)۔

حضرت مصعب بن عمیر جب شہید ہوئے تو ان کے پاس صرف ایک کملی تھی۔ اس سے سر ڈھانپتے تو پاؤں ننگے رہتے اور پاؤں چھپاتے تو سر ننگا رہتا۔
آنحضرت ﷺ کے ارشاد سے سر کملی سے ڈھانپ دیا گیا۔ اور پاؤں اذخر (۱۳۲) گھاس سے چھپا دیئے گئے۔

حضرت وہب بن قاصد مزنی اور ان کا بھتیجا حارث بن عتبہ بن قاصد بکریاں چراتے مدینہ میں آئے۔ جب معلوم ہوا کہ رسول ﷺ غزوہ احد پر تشریف لے گئے تو اسلام لا کر حاضر خدمت اقدس ہوئے۔ خالد و عکرمہ کے حملہ کے وقت حضرت وہب بڑی بہادری سے لڑے۔ مشرکین کا ایک دستہ آگے بڑھا۔ تو آپ نے تیروں سے ہٹا دیا۔ دوسرا آیا تو اسے تلوار سے بھگا دیا۔ تیسرا آیا تو تلوار سے لڑتے لڑتے شہید ہو گئے۔ ان کا بھتیجا بھی اسی طرح لڑ کر شہید ہوا۔ مشرکین نے حضرت وہب کا بڑی طرح سے ملہ کر دیا تھا رسول اللہ ﷺ اگرچہ زخموں سے نڈھال تھے مگر دونوں لاشوں پر کھڑے رہے اور حضرت وہب رضی اللہ عنہ کی طرف اشارہ کرتے ہوئے فرمایا:۔

رَضِيَ اللَّهُ عَنْكَ فَانِي عَنْكَ رَاضٍ اللَّهُ تَجَّهَ مِنْ رَاضِي هُوَ - میں تجھ سے راضی ہوں۔

حضرت وہب کو لحد میں رکھا گیا۔ تو حضور اقدس ﷺ نے ان کا سر ان ہی کی چادر سے چھپا دیا۔ مگر وہ چادر ان کی نصف ساق تک پہنچی۔ اس لئے حضور کے ارشاد سے پاؤں پر حرمل ڈال دی گئی۔ حضرت عمر فاروق اور حضرت سعد بن ابی وقاص تمنا کیا کرتے تھے کہ کاش ہم خدا تعالیٰ سے مزنی کے حال میں ملیں (۱۳۳)۔

حضرت عبداللہ بن عمرو بن حزام کا جنازہ اٹھایا گیا تو آنحضرت ﷺ نے ایک رونے والی عورت کی آواز سنی اور دریافت فرمایا کہ یہ کون ہے؟ عرض کیا گیا کہ مقتول کی بہن یا پھوپھی ہے۔ فرمایا کہ یہ کیوں روتی ہے یا فرمایا کہ نہ روئے۔ کیونکہ جنازہ اٹھنے تک فرشتے اسے اپنے بازوؤں سے سایہ کرتے رہتے ہیں۔ (۱۳۴) ترمذی (ابو تفسیر القرآن) میں حضرت جابر بن عبداللہ سے روایت ہے کہ آنحضرت ﷺ مجھ سے ملے۔ فرمایا کہ تو غمگین کیوں ہے؟ میں نے عرض کیا۔ یا رسول اللہ! میرا باپ احد کے دن شہید ہو گیا اور قرظ و عیال چھوڑ گیا۔ آپ نے فرمایا کیا میں تجھے بشارت نہ دوں کہ خدا تیرے باپ سے کس طرح ملا ہے؟ اللہ تعالیٰ نے کبھی شہدائے احد میں سے کسی سے بے پردہ کلام نہیں کیا۔ مگر تیرے باپ سے روبرو کلام کیا۔ اور کہا مجھ سے مانگ کہ تجھے عطا کروں۔ تیرے باپ نے کہا۔ اے پروردگار۔ تو مجھے حیات دنیوی عطا کرتا کہ میں دوبارہ تیری راہ میں شہید ہو جاؤں۔ رب عزوجل نے کہا میری طرف سے وعدہ ہو چکا ہے کہ وہ (مرکر) دنیا کی طرف نہ لوٹیں گے۔ پس یہ آیت نازل ہوئی۔ وَلَا تَحْسِبَنَّ الَّذِينَ قَتَلُوا فِي سَبِيلِ اللَّهِ أَمْوَاتًا (۱۳۵)۔ (الایہ) حضرت عبداللہ بن عمرو بن حزام بھی ایک کملی میں دفن ہوئے تھے پاؤں حرمل سے چھپا دیئے گئے تھے۔

حضرت عبداللہ بن جبیر تیر اندازوں کے امیر تھے۔ جب ان کے ساتھ صرف چند آدمی رہ گئے تو مشرکین نے ان پر حملہ کیا۔ وہ سب شہید ہو گئے۔ مگر اپنی جگہ کو نہ چھوڑا۔ حضرت عبداللہ پہلے دشمنوں پر تیر پھینکتے رہے۔ جب تیر ختم ہو گئے تو نیزہ سے کام لینے لگے۔ جب نیزہ بھی ٹوٹ گیا۔ تو تلوار سے لڑتے رہے۔ یہاں تک کہ شہید ہو گئے کفار نے آپ کو بری طرح سے مثلہ کر دیا تھا۔ آپ کے بھائی حضرت خوات بن جبیر نے کمانوں سے گڑھا کھود کر آپ کو دفن کر دیا۔ (۱۳۶)

حضرت عمرو بن جموع لنگڑے تھے۔ ان سے کہا گیا۔ کہ آپ معذور ہیں۔ آپ پر جہاد فرض نہیں۔ مگر وہ مسلح ہو کر نکلے اور کہنے لگے کہ مجھے امید ہے کہ میں اسی طرح بہشت میں ٹھلا کروں گا۔ پھر قبلہ رو ہو کر یوں دعا کی۔ ”خدا یا مجھے شہادت نصیب کر اور اپنے اہل کی طرف محروم

واپس نہ لانا چنانچہ احد میں شہد ہو گئے (۱۳۷)۔

اثنائے جنگ میں ایک مسلمان کھڑا ہوا کھجوریں کھا رہا تھا۔ اس نے رسول اللہ ﷺ سے پوچھا کہ اگر میں مارا گیا۔ تو کہاں ہوں گا؟ آپ نے فرمایا۔ ”بہشت میں“ یہ سن کر اس نے کھجوریں ہاتھ سے پھینک دیں اور لڑتا ہوا شہید ہو گیا (۱۳۸)۔

شہدائے کرام کی تدفین کے بعد رسول اللہ ﷺ مدینہ کو واپس آئے راستے میں جو عورتیں اپنے اہل و اقارب کا حال دریافت کرتی تھیں۔ حضور بتاتے جاتے تھے۔ آپ ہودینار کی ایک عورت کے برابر سے گزرے۔ جس کا شوہر اور بھائی اور باپ احد میں شہید ہو گئے تھے۔ لوگوں نے اسے تینوں کی شہادت کی خبر دی۔ تو اس نے کچھ پروانہ کی اور پوچھا کہ رسول اللہ ﷺ کیسے ہیں؟ انہوں نے جواب دیا کہ ظیر ہیں۔ کہنے لگی کہ مجھے دکھا دو تاکہ میں آنکھوں سے دیکھ لوں۔ چنانچہ اس وقت حضور علیہ الصلوٰۃ والسلام کی طرف اشارہ کر دیا گیا۔ اس نے جب حضور انور بامی ہو واپس کو دیکھا تو پکارا ٹھی (۱۳۹)۔

كُلُّ مُصِيبَةٍ اَبْعَدَكَ جَلَلًا۔ آپ کے ہوتے ہوئے ہر ایک مصیبت ہیچ ہے۔

جب آنحضرت ﷺ انصار کے محلہ بنی عبدالاشہل میں پہنچے۔ تو ان کی عورتوں کو دیکھا۔ کہ اپنے مقتولین پر رو رہی ہیں۔ آنکھوں میں آنسو بھر آئے اور زبان مبارک سے نکلا۔ حَمْزَه فَلَإِ بَوَا كَسَى لَه لِيَكْنَ حَمْزَه كَيْلَيَّ كَوْنِي رَوْنَه وَالْيَا نَهِيَس۔

یہ سن کر حضرت سعد بن معاذ ان عورتوں کے پاس گئے اور کہا کہ رسول اللہ ﷺ کے درد و دولت پر جا کر ماتم کرو۔ چنانچہ انہوں نے ایسا ہی کیا۔ حضرت عائشہ صدیقہ فرماتی ہیں کہ ہم بھی شامل گریہ ہو گئیں۔ حضور علیہ الصلوٰۃ والسلام سو گئے اور ہم رو رہی تھیں کہ آپ نے جاگ کر نماز عشاء پڑھی اور سو گئے۔ پھر جو آنکھ کھلی اور رونے کی آواز سنی تو فرمایا کیا تم اب تک رو رہی ہو۔ یہ فرما کر آپ نے رونے والیوں کو رخصت کیا۔ اور ان کے لئے اور ان کے ازواج و اولاد کے لئے دعائے خیر فرمائی۔ جب صبح ہوئی تو آپ نے نوحہ سے منع فرمادیا۔ (۱۴۰)

اس واقعہ سے آٹھ برس کے بعد ایک روز آنحضرت ﷺ اس طرف کو نکلے اور شہدائے

احد پر نماز جنازہ پڑھی۔ اس کے بعد آپ نے منبرِ نبی پر رونق افروز ہو کر یہ خطبہ دیا۔ (۱۴۱)

اِنِّي فَرَطُ لَكُمْ وَاِنِّي وَاللّٰهِ لَا نَظْرُ اِلَى حَوْضِي الْاَنِّ وَاِنِّي اَعْطَيْتُ مَفَاتِيحَ خَزَايِنِ الْاَرْضِ اَوْ مَفَاتِيحَ الْاَرْضِ وَاِنِّي وَاللّٰهِ مَا اَخَافُ عَلَيْكُمْ اَنْ تُشْرِكُوْا بَعْدِي وَّلٰكِنْ اَخَافُ عَلَيْكُمْ اَنْ تَنَافَسُوْا فِيْهَا۔

پہلے میں تمہارے واسطے فرط (۱۴۲) (پیش رو) ہوں اللہ کی قسم میں اس وقت اپنے

حوض کو دکھ رہا ہوں۔ بیشک مجھے زمین کے خزانوں کی کنجیاں یا زمین کی کنجیاں عطا کی گئی ہیں۔ خدا کی قسم مجھے یہ ڈر نہیں کہ تم میرے بعد مشرک بن جاؤ گے لیکن یہ ڈر ہے کہ تم دنیا میں پھنس جاؤ۔

ہجرت کا چوتھا سال

غزوہ بنی نضیر

یہ غزوہ ماہ ربیع الاول میں ہوا۔ جس کی وجہ نقض عہد سابق تھی۔ بنو عامر کے دو شخص جن کے ساتھ رسول اللہ ﷺ کا عہد تھا مدینہ منورہ سے اپنے اہل کی طرف نکلے۔ راستے میں عمرو بن امیہ ضمیری ان سے ملا۔ اسے معلوم نہ تھا کہ وہ رسول اللہ کے جوار میں ہیں۔ اس نے دونوں کو قتل کر دیا۔ رسول اللہ ﷺ نے مطالبہ دیت کے لئے بنو نضیر سے مدد مانگی۔ انہوں نے جواب دیا کہ آپ تشریف رکھئے۔ ہم باہم مشورہ کرتے ہیں۔ پس رسول اللہ ﷺ حضرات ابو بکر و عمرو علی وغیرہم کے ساتھ ان کی ایک دیوار تلے بیٹھ گئے۔ یہود نے بجائے مدد دینے کے اس بات پر اتفاق کر لیا کہ بے خبری میں دیوار پر سے آپ پر چکی کا پاٹ پھینک دیں۔ حضرت جبرائیل نے آپ کو اطلاع کر دی۔ آپ فوراً وہاں سے مدینہ منورہ تشریف لائے اور جنگ کے لئے تیار ہو کر ان پر حملہ آور ہوئے بنو قریظہ بھی برسر پیکار تھے۔ آخر کار آپ نے بنو نضیر کو جلا وطن کر دیا۔ بدیں شرط کہ ان کو اجازت دی کہ جو مال وہ اونٹوں پر لے جا سکیں لے جائیں۔ چنانچہ وہ اپنے اموال لے کر خیبر میں اور بعضے ازرعات واقع شام میں چلے گئے۔ مگر بنو قریظہ پر آپ نے احسان کیا کہ ان کو امن دے دیا۔ (۱۲۳) جمادی الاولیٰ میں غزوہ ذات الرقاع ہوا۔ رسول اللہ ﷺ بنو محارب اور بنو ثعلبہ کے قصد سے نجد کی طرف نکلے۔ مگر قتال وقوع میں نہ آیا۔ امام بخاری نے اس غزوہ کو غزوہ خیبر کے بعد بتایا ہے۔ ممکن ہے کہ یہ غزوہ دو دفعہ ہوا ہو۔ صلوة الخوف سب سے پہلے اسی غزوہ میں پڑھی گئی۔ اس میں غورث بن حارث کا قصہ پیش آیا۔

ہجرت کا پانچواں سال

غزوہ دو متہ الجندل

ماہ ربیع الاول میں غزوہ دو متہ الجندل پیش آیا۔ مگر قتال وقوع (۱۲۴) میں نہ آیا۔ شعبان میں غزوہ مریمسح یا غزوہ بنی المصطلق ہوا۔ جس میں بنو المصطلق مغلوب ہوئے۔ قصہ افک یعنی حضرت عائشہ صدیقہ رضی اللہ تعالیٰ عنہا پر منافقوں نے جو تہمت لگائی تھی وہ اسی غزوہ سے واپسی

غزوہ احزاب

ماہ ذی قعدہ میں غزوہ احزاب یا غزوہ خندق واقع ہوا۔ بنو نضیر جلا وطن ہو کر خیبر میں آ رہے تھے۔ انہوں نے مکہ میں جا کر قریش کو مسلمانوں سے لڑنے پر ابھارا۔ اور دیگر قبائل عرب (غطفان۔ بنو سلیم۔ بنو مرہ۔ اشجع۔ بنو اسد وغیرہ) کو بھی اپنے ساتھ متفق کر لیا۔ بنو قریظہ پہلے شامل نہ تھے۔ مگر حنی بن اخطب نے آخر کار ان کو بھی اپنے ساتھ ملا لیا۔ غرض قریش و یہود و قبائل عرب بارہ ہزار کی جمعیت کے ساتھ مدینہ کی طرف بڑھے۔ چونکہ اس غزوہ میں تمام قبائل عرب و یہود شامل تھے۔ اس واسطے اس غزوہ کو غزوہ احزاب (حزب بمعنی طائفہ) کہتے ہیں۔ کفار کی تیاری کی خبر سن کر رسول اللہ ﷺ نے اپنے اصحاب سے مشورہ کیا۔ حضرت سلمان فارسی نے عرض کیا۔ کہ کھلے میدان میں لڑنا مصلحت نہیں۔ مدینہ اور دشمن کے درمیان ایک خندق کھود کر مقابلہ کرنا چاہیے۔ سب نے اس رائے کو پسند کیا۔ رسول اللہ ﷺ نے مستورات اور بچوں کو شہر کے محفوظ قلعوں میں بھیج دیا۔ اور بذات شریف تین ہزار کی جمعیت کے شہر سے نکلے۔ اور سامی طرف میں سلع کی پہاڑی کو پس پشت رکھ کر خندق کھودی۔ اس واسطے اس غزوہ کو غزوہ خندق بھی کہتے ہیں۔ خندق کھودنے میں حضور علیہ الصلوٰۃ والسلام بھی بغرض ترغیب شامل تھے۔ کفار نے ایک ماہ محاصرہ قائم رکھا۔ وہ خندق کو عبور نہ کر سکتے تھے۔ اس لئے دور سے تیر اور پتھر برساتے تھے۔ ایک روز قریش کے کچھ سوار عمرو بن عبد وغیرہ ایک جگہ سے جہاں سے اتفاقاً عرض کم رہ گیا تھا۔ خندق کو عبور کر گئے۔ عمرو مزکور نے مبارز طلب کیا۔ حضرت علی رضی اللہ عنہ آگے بڑھے اور تلوار سے اس کا فیصلہ کر دیا۔ یہ دیکھ کر باقی ہمراہی بھاگ گئے۔ آخر کار قریظہ و قریش میں پھوٹ پڑ گئی اور (۱۳۵) باوجود سردی کے موسم کے ایک رات بادل صرصر کا ایسا طوفان آیا کہ خیموں کی طنائیں اکھڑ گئیں۔ اور گھوڑے چھوٹ گئے۔ کھانے کے دیگے چولہوں پر الٹ الٹ جاتے تھے۔ امتداد محاصرہ کے سبب سے سامان رسد بھی ختم ہو چکا تھا۔ اس لئے قریش و دیگر قبائل محاصرہ اٹھانے پر مجبور ہو گئے۔ اور بنو قریظہ اپنے قلعوں میں چلے آئے اس غزوہ میں شدت قتال کے وقت عصر و مغرب اور بقول بعض ظہر بھی قضا ہو گئی تھی۔ شہداء کی تعداد چھ تھی۔ جن میں اوس کے سردار حضرت سعد بن معاذ بھی تھے۔ ان کی رگ اکھل تیر لگنے سے کٹ گئی۔ مسجد میں رفیدہ انصاریہ کا خیمہ تھا جو زخیموں کی مرہم پٹی کرتی تھیں۔ حضور علیہ الصلوٰۃ والسلام نے حضرت سعد کو علاج کے لئے اسی خیمہ میں بھیج دیا۔ مگر وہ اس زخم سے جانبر نہ ہوئے۔ اور ایک ماہ کے بعد انتقال فرما گئے۔ اس غزوہ میں رسول اللہ ﷺ

سے متعدد معجزے ظہور میں آئے۔

غزوہ بنی قریظہ

جب آنحضرت ﷺ غزوہ خندق سے واپس تشریف لائے۔ تو نماز ظہر کے بعد، قریظہ سے جنگ کا حکم آیا۔ بنو قریظہ نقض عہد کر کے احزاب کے ساتھ مل گئے تھے۔ اس لئے حضور انور تین ہزار کی جمعیت کے ساتھ روانہ ہوئے۔ اور پچیس دن ان کو محاصرہ میں رکھا۔ آخر کار انہوں نے حضرت سعد بن معاذ کو حکم منظور کر لیا۔ حضرت سعد نے یہ فیصلہ کیا کہ ان کے مرد قتل کئے جائیں۔ عورتیں اور بچے گرفتار کر لئے جائیں اور ان کا مال و اسباب غنیمت سمجھا جائے۔ اس پر آنحضرت ﷺ نے فرمایا:-

قَضَيْتَ بِحُكْمِ اللَّهِ - تو نے اللہ کے حکم کے مطابق فیصلہ کیا ہے۔

(استثناء باب ۲۰ آیت ۱۰)

چنانچہ ایسا ہی کیا گیا۔ مردوں کی تعداد چھ سو بیاسات سو تھی۔ اسی سال رسول اللہ ﷺ کا نکاح حضرت زینب رضی اللہ تعالیٰ عنہا سے ہوا۔ جن کا قصہ قرآن کریم میں مذکور ہے۔

ہجرت کا چھٹا سال

بیعت رضوان اور صلح حدیبیہ

ماہ جمادی الاولیٰ میں غزوہ بنی لحيان پیش آیا۔ مگر مقابلہ نہ ہوا۔ ماہ ذیقعد میں رسول اللہ ﷺ ایک ہزار چار سو صحابہ کرام کے ساتھ مدینہ منورہ سے عمرہ کے ارادہ سے نکلے حضرت ام سلمہ ساتھ تھیں۔ جب آپ ذوالخليفة میں پہنچے جو اہل مدینہ کا میقات ہے۔ آپ نے عمرہ کا احرام باندھا اور قربانیوں کو تقلید و اشعار کیا۔ یہاں سے آپ نے حضرت بسر بن سفیان کو قریش کی طرف بطور جاسوس بھیجا۔ جب آپ عسفان کے قریب غدیر اشراط میں پہنچے تو آپ کا جاسوس خبر لایا کہ قریش خلفاء سمیت مکہ سے باہر مقام بلدح میں جمع ہیں اور آمادہ ہیں کہ آپ کو مکہ میں داخل نہ ہونے دیں۔ یہ سن کے آپ نے اپنے اصحاب سے مشورہ کیا۔ کہ خلفاء کے اہل و عیال کو گرفتار کیا جائے تاکہ اگر وہ ان کی مدد کو آئیں تو ہمیں تنہا قریش سے مقابلہ کرنا پڑے۔ حضرت ابو بکر نے عرض کیا۔ ”یا رسول اللہ! آپ بیت اللہ کے قصد سے نکلے ہیں۔ آپ کا ارادہ کسی سے لڑائی کا نہیں۔ آپ بیت اللہ کا رخ کریں۔ جو ہمیں اس سے روکے گا، ہم اس سے لڑیں گے۔“ آپ نے اس رائے کو پسند فرمایا اور آگے بڑھنے کا حکم دیا۔ جب آپ حدیبیہ کے قریب ثیۃ المرہ میں پہنچے جہاں

سے اتر کر قریش کے پاس پہنچ جاتے۔ تو آپ کی ناقہ قصواء بیٹھ گئی۔ ہر چند اٹھانے کی کوشش کی گئی مگر نہ اٹھی۔ آپ نے فرمایا۔ قصواء نہیں رکی اور نہ رکنا اس کی عادت ہے۔

بلکہ خدائے حاس النقیل (۱۳۶) نے اسے روک لیا ہے۔ قسم ہے اس ذات کی جس کے ہاتھ میں میری جان ہے۔ قریش مجھ سے کسی ایسی حاجت کا سوال نہ کریں گے۔ جس سے وہ حرمت اللہ کی تعظیم کریں۔ مگر میں وہ انہیں عطا کر دوں گا۔ اس کے بعد آپ نے قصواء کو جھڑک دیا اور وہ اٹھ کھڑی ہوئی۔ اور آپ مڑ کر حدیبیہ (۱۳۷) کی پرلی طرف ایک کونے پر اترے جس میں پانی کم تھا۔ موسم گرما تھا۔ پانی جلدی ختم ہو گیا۔ اور آپ کی خدمت اقدس میں پیاس کی شکایت آئی۔ آپ نے پانی کی ایک کلی کونے میں ڈال دی جس سے پانی بھرت ہو گیا۔ اور چھاگل میں اپنا دست مبارک رکھ دیا۔ تو آپ کی انگلیوں سے چشموں کی طرح پانی نکلنے لگا۔ ان دونوں معجزوں کا ذکر اس کتاب میں آگے آئے گا۔

اسی اثناء میں بدیل (۱۳۸) بن ورقاء خزاعی اپنی قوم کے چند اشخاص کے ساتھ خدمت اقدس میں حاضر ہوا۔ کہنے لگا۔ کہ قبائل کعب بن لوی اور عامر بن لوی حدیبیہ کے آب کثیر پر اترے ہوئے ہیں۔ اور ان کے ساتھ دو دھیل اونٹنیاں اور عورتیں بچوں سمیت ہیں۔ رسول اللہ ﷺ نے جواب دیا۔ ”ہم کسی سے لڑنے نہیں آئے بلکہ صرف عمرہ کے ارادہ سے آئے ہیں۔ لڑائی نے قریش کو کمزور کر دیا ہے۔ اور نقصان پہنچایا ہے۔ اگر وہ چاہیں تو ہم ایک مدت کے لئے ان سے جنگ کا التواء کر دیتے ہیں۔ باقی لوگوں سے ہم خود سمجھ لیں گے۔ اگر میں غالب آ جاؤں اور بصورت غلبہ وہ میری اطاعت میں آنا چاہیں تو ایسا کر سکتے ہیں۔ اگر انہوں نے انکار کر دیا۔ تو قسم ہے اس ذات کی جس کے ہاتھ میں میری جان ہے۔ میں ان سے ضرور لڑتا رہوں گا۔ یہاں تک کہ میں اکیلا رہ جاؤں۔ اللہ تعالیٰ اپنے دین کی ضرور مدد کرے گا۔“ بدیل نے عرض کیا کہ میں آپ کا یہ ارشاد ان تک پہنچا دوں گا۔ چنانچہ وہ قریش میں آکر کہنے لگا۔ کہ میں اس مرد (رسول اللہ) کا قول سن کر آیا ہوں۔ اگر چاہو تو گزارش کر دوں۔ ان میں سے ایک نادان بولا کہ ہم اس کی کسی بات کے سننے کے لئے تیار نہیں۔ ایک صاحب الرائے نے کہا کہ بیان کیجئے۔ جو اس سے سن آئے ہو۔ اس پر بدیل نے بیان کر دیا۔ عروہ بن مسعود نے اٹھ کر کہا کہ اس نے ایک نیک امر پیش کیا ہے۔ وہ قبول کر لو اور مجھے اس کے پاس جانے دو چنانچہ عروہ خدمت اقدس میں حاضر ہوا۔ اور بدیل کی طرح کلام کیا۔ اور وہی جواب پایا۔ عروہ نے یہ الفاظ (میں ان سے ضرور لڑتا رہوں گا) سن کر عرض کیا۔ ”اے محمد! بتائیے اگر آپ نے اپنے قوم کو بالکل ہلاک کر دیا۔ کیا آپ نے عرب میں کسی کی بات سنا ہے کہ اس نے آپ سے پہلے اپنے اہل کو ہلاک کر دیا ہو۔ اور اگر قریش غالب آگئے۔ تو آپ ان سے امن میں نہ

رہیں گے۔ کیونکہ اللہ کی قسم میں سردار (مکہ) ہوں۔ اور اخلاط کو دیکھتا ہوں۔ جو اس لائق ہیں کہ آپ کو چھوڑ کر بھاگ جائیں۔ ”امصص بظرف اللات (۱۴۹) کیا ہم آپ کو چھوڑ کر بھاگ جائیں گے۔ اس پر عروہ بولا۔ کہ یہ کون ہے؟ جو اب ملا ابو بکر۔ پس وہ حضرت ابو بکر سے یوں مخاطب ہوا۔ ”قسم ہے اس ذات کی جس کے ہاتھ میں میری جان ہے! اگر مجھ پر تیرا احسان (۱۵۰) نہ ہوتا جس کا بدلہ میں نے نہیں دیا۔ تو میں تجھے جواب دیتا۔“ پھر عروہ آنحضرت ﷺ کی طرف متوجہ ہوا۔ جب وہ آپ سے کلام کرتا۔ تو (حسب عادت عرب) آپ کی ریش مبارک کو چھوتا۔ اس وقت مغیرہ بن شعبہ خود سر پر تلوار ہاتھ میں لئے آپ کے سر مبارک پر کھڑے تھے۔ جب عروہ اپنے ہاتھ ریش مبارک کی طرف بڑھاتا۔ تو مغیرہ بغرض تعظیم نیام شمشیر اس کے ہاتھ پر مارتے اور کہتے کہ ریش مبارک سے ہاتھ ہٹاؤ۔ عروہ نے آنکھ اٹھا کر پوچھا کہ یہ کون ہے؟ جو اب ملا کہ (تیرا بھتیجا) مغیرہ بن شعبہ۔ عروہ نے یہ سن کر کہا۔ ابو یوفا! کیا میں تیری دیت (۱۵۱) میں کوشش نہ کرتا تھا؟ پھر وہ عروہ اصحاب نبی ﷺ کی طرف دیکھتا رہا۔ اس نے واپس جا کر اپنی قوم سے صحابہ کرام کے اوصاف بیان کئے اور کہا کہ ایک نیک امر جو پیش کیا جا رہا ہے اسے قبول کر لو۔ پھر حلیم بن علقمہ خدمت اقدس میں حاضر ہوا۔ اس نے بھی واپس جا کر کہا کہ میری رائے ہے کہ مسلمانوں کو بیت اللہ سے نہ روکا جائے۔ حلیم کے بعد مکرز آیا۔ وہ حضور اقدس ﷺ سے کلام کر ہی رہا تھا۔ کہ خطیب قریش سہیل بن عمرو قریشی عامری حاضر ہوا۔ آپ نے بطریق تقاؤل فرمایا کہ اب تمہارا کام کچھ سہل ہو گیا۔ گفتگوئے صلح کے بعد قرار پایا کہ دس سال تک لڑائی بند رہے۔ سہیل نے عرض کیا کہ معاہدہ تحریر میں آجائے۔ پس نبی ﷺ نے کاتب یعنی حضرت علی کو طلب فرمایا۔

رسول اللہ (ﷺ) (علی سے) لکھ۔ بِسْمِ اللّٰهِ الرَّحْمٰنِ الرَّحِیْمِ۔

سہیل الرحمن میں نہیں جانتا کیا ہے۔ بلکہ لکھ باسمک الہم جیسا کہ تو پہلے لکھا کرتا

تھا۔

صحابہ حاضرین۔ اللہ کی قسم! بِسْمِ اللّٰهِ الرَّحْمٰنِ الرَّحِیْمِ۔ کے سوا اور نہ لکھ۔

رسول اللہ (ﷺ) لکھ (۱۵۲) باسمک الہم (بعد تعمیل) لکھ هذا ما قاضی علیہ

محمد رسول اللہ۔

سہیل (بعد کتابت) اللہ کی قسم! اگر ہم جانتے کہ تو اللہ کا رسول ہے۔ تو تجھے بیت اللہ

سے منع نہ کرتے اور نہ تجھ سے لڑائی کرتے (علی سے) بلکہ لکھ محمد بن عبد اللہ اور لفظ رسول اللہ کو مٹا

د۔

رسول اللہ (ﷺ) (سہیل سے) اللہ کی قسم! میں بیشک اللہ کا رسول ہوں۔ اگر تم میری

تکذیب کر رہے ہو (تو اس سے میری رسالت میں فرق نہیں آتا) علی سے) اسے مٹا دو۔
حضرت علی۔ میں اسے نہیں مٹاؤں گا۔
رسول اللہ (ﷺ) مجھے اس لفظ کی جگہ بتاؤ۔

(حضرت علی بتا دیتے ہیں اور حضور لفظ رسول اللہ کو مٹا کر علی سے اس کی جگہ محمد ﷺ
بن عبد اللہ لکھواتے ہیں) آگے لکھ۔ شرط یہ ہے کہ قریش ہمارے واسطے بیت اللہ کا راستہ چھوڑ دیں
گے اور ہم اس کا طواف کریں گے۔

سہیل۔ اللہ کی قسم! ہم نہ چھوڑیں گے۔ عرب یہ کہیں گے کہ دباؤ ڈال کر ہمیں اس پر
راضی کیا گیا ہے۔ ہاں آئندہ سال ایسا ہو جائے گا۔ (چنانچہ ایسا ہی لکھا گیا) دیگر شرط (۱۵۳) یہ ہے
کہ ہم میں سے جو کوئی آپ کے پاس آئے خواہ وہ آپ کے دین پر ہو آپ اسے ہماری طرف واپس کر
دیں گے۔

صحابہ حاضرین (متعجب ہو کر) سبحان اللہ! جو مسلمان ہو کر آئے۔ وہ مشرکین کی طرف
کس طرح واپس کیا جائے گا؟

اسی اثناء میں سہیل کا بیٹا ابو جندل پابز نجیر اسفل مکہ سے (قید خانہ میں نکل کر یہاں آجاتا
ہے اور اپنے تئیں مسلمانوں کے حوالہ کرتا ہے)

سہیل۔ یا محمد! پہلے میں اسی پر آپ سے محاکمہ کرتا ہوں کہ آپ اسے میرے حوالہ کر
دیں۔

رسول اللہ (ﷺ)۔ ہم ابھی صلح نامہ کی کتابت سے فارغ نہیں ہوئے۔
سہیل۔ اللہ کی قسم! تب میں بھی آپ سے کبھی کسی بات پر مصالحت نہ کروں گا۔

رسول اللہ (ﷺ)۔ اسے میرے پاس رہنے دو۔

سہیل۔ میں آپ کو اس کی اجازت نہیں دیتا۔

رسول اللہ (ﷺ)۔ ہاں اجازت دے دو۔

سہیل۔ میں ایسا نہیں کرنے کا۔

مکرز (سہیل سے) ہم نے تیرے واسطے اجازت دے دی۔

ابو جندل۔ اے معشر مسلمین! میں مسلمان ہو کر مشرکین کے حوالہ کیا جا رہا ہوں۔ کیا

تم میری تکلیف نہیں دیکھتے ہو۔

رسول اللہ (ﷺ) ابو جندل! صبر کر اور ثواب کی امید رکھ۔ ہم عہد نہیں توڑتے اللہ

تیرے واسطے خلاصی کی کوئی سہیل پیدا کر دے گا۔

(یہ سن کر حضرت عمر فاروق اٹھ کر ابو جندل کے ساتھ ہو لئے اور کہہ رہے تھے وہ تو مشرکین ہیں۔ کسی مشرک کو قتل کرنا ایسا ہے جیسا کسی کتے کو قتل کر ڈالا۔)

ابن سعد اور شہبہ قتی وغیرہ نے لکھا ہے کہ رسول اللہ ﷺ جب حدیبیہ میں پہنچے۔ تو آپ نے قریش کو اپنے ارادے سے مطلع کرنے کے لئے حضرت فراتش بن امیہ خزاعی کو اپنے اونٹ پر سوار کر کے ان کی طرف بھیجا۔ عکرمہ بن ابو جہل نے اس اونٹ کی کوئی نچیں کاٹ دیں۔ اور فراتش کو قتل کرنے لگے۔ مگر احابیش اور احلاف نے روک دیا۔ فراتش نے خدمت اقدس میں واپس آکر یہ ماجرا کہہ سنایا۔ حضرت محمد ﷺ نے حضرت عثمان رضی اللہ عنہ کو ایک خط دے کر اشراف قریش کی طرف بھیجا۔ اور فرمایا کہ مکہ میں کمزور مسلمانوں کو عنقریب فتح کی بشارت دینا۔ حضرت عثمان رضی اللہ عنہ نے قریش کو مقام بلدح میں دیکھا کہ مسلمانوں کو مکہ سے روکنے پر متنبس ہیں۔ ابان بن سعید اموی نے جواب تک ایمان نہ لائے تھے۔ حضرت عثمان کو پناہ دی اور اپنے ساتھ گھوڑے پر سوار کر کے مکہ میں لے آئے۔ حضرت عثمان نے اشراف قریش کو رسول اللہ ﷺ کا پیغام پہنچایا۔ اور نامہ مبارک پڑھ کر ایک ایک کو سنایا۔ مگر وہ روبرو نہ ہوئے۔ جب صلح نامہ مکمل ہو گیا۔ اور وہ اس کے نفاذ کے منتظر تھے۔ تو فریقین کے ایک شخص نے دوسرے فریق کے ایک شخص پر پتھریا تیرا مارا۔ اس سے لڑائی چھڑ گئی۔ اس لئے فریقین نے فریق مخالف کے آدمیوں کو بطور یرغمال اپنے پاس روک لیا چنانچہ رسول اللہ ﷺ نے سہیل بن عمرو کو اور مشرکین نے حضرت عثمان رضی اللہ عنہ کو (مع دس اور کے) زیر حراست رکھا اسی اثناء میں یہ غلط خبر اڑی کہ حضرت عثمان رضی اللہ عنہ مکہ میں قتل کر دیئے گئے۔ اس لئے رسول اللہ ﷺ نے بیول کے درخت کے نیچے مسلمانوں سے موت پر بیعت لی جس کا ذکر کتاب اللہ میں ہے۔ اس کو بیعت الرضوان کہتے ہیں۔ حضرت عثمان چونکہ مکہ میں آئے تھے۔ اس لئے حضور انور ﷺ نے اپنا دایاں ہاتھ بائیں ہاتھ پر مار کر ان کو بیعت کے شرف میں شامل کیا۔ جیسا کہ اس کتاب میں دوسری جگہ بالتفصیل مذکور ہے۔ جب قریش کو اس بیعت کی خبر پہنچی تو وہ ڈر گئے اور معذرت کر کے صلح کر لی۔ اور طرفین کے اصحاب چھوڑ دیئے گئے۔

جب صلح سے فارغ ہوئے تو رسول اللہ ﷺ نے اپنے اصحاب سے فرمایا کہ اٹھو قربانیاں دو۔ اور سر منڈاؤ آپ نے تین بار ایسا فرمایا مگر کوئی نہ اٹھا۔ آپ نے حضرت ام سلمہ سے یہ تذکرہ کیا۔ تو انکی تدبیر سے یہ مشکل حل ہو گئی۔ جیسا کہ آگے آئے گا۔

جب رسول اللہ ﷺ حدیبیہ سے مدینہ میں واپس تشریف لائے تو ابو جندل کی طرح ابو بصیر ثقفی حلیف بنی زہرہ مکہ سے بھاگ کر آپ کی خدمت اقدس میں حاضر ہوئے۔ قریش نے دو

شخص اس کے تعاقب میں بھیجے۔ حضور علیہ الصلوٰۃ والسلام نے حسب معاہدہ ابو بصر کو ان دونوں کے حوالہ کر دیا۔ جب وہ ذوالخلفہ میں پہنچے تو ابو بصر نے ان میں سے ایک سے دیکھنے کے بہانہ سے تلوار لی۔ اور اس کا کام تمام کر دیا۔ دوسرا بھاگ کر خدمت اقدس میں آیا۔ ابو بصر بھی اس کے پیچھے آ پہنچے اور آنحضرت ﷺ سے عرض کیا کہ آپ کا وعدہ پورا ہو چکا۔ آپ نے فرمایا۔ پورا نہیں ہوا۔ تو جہاں چاہتا ہے چلا جا۔ اس لئے ابو بصر ساحل بحر پر چلے گئے۔ ابو جندل بھی بھاگ کے ذومرہ کے قریب ابو بصر سے آ ملے۔ اور رفتہ رفتہ ایک جماعت ان کے ساتھ ہو گئی۔ ابو جندل نے قریش کا شامی راستہ روک لیا۔ قریش تک آ کر حضور رحمت دو عالم ﷺ سے طالب رحم ہوئے۔ اور واپسی کی شرط بھی اڑادی۔ پس حضور انور نے ابو بصر و ابو جندل کے نام ایک نامہ بھیجا۔ ابو بصر اس وقت قریب الموت تھے۔ وہ نامہ مبارک ان کے ہاتھ ہی میں تھا کہ انتقال کر گئے۔ اور ابو جندل ساتھیوں سمیت مدینہ میں حاضر خدمت اقدس ہو گئے۔ اور مدینہ ہی میں رہے۔ یہاں تک کہ حضرت عمر فاروق کے عہد میں ملک شام میں شہید ہو گیا۔ رضی اللہ تعالیٰ عنہم اجمعین۔

ہجرت کا ساتواں سال

والیان ملک کو دعوت اسلام

جب رسول اللہ ﷺ (ذی الحجہ ۶ھ میں) حدیبیہ سے واپس تشریف لائے تو آپ نے شروع ۷ھ میں والیان ملک کو دعوت اسلام کے خطوط ارسال فرمائے جن کا ذکر کسی قدر تفصیل سے یہاں درج کیا جاتا ہے۔

1- جو نامہ مبارک قیصر روم کے نام لکھا گیا اس کے الفاظ یہ تھے:-

بِسْمِ اللّٰهِ الرَّحْمٰنِ الرَّحِیْمِ۔ من محمد عبد اللہ و رسوله الی ہرقل عظیم الروم سلام علی من اتبع الهدی اما بعد فانی ادعوك بدعايته الاسلام اسلم تسلم یؤتک اللہ اجرک مرتین فان تولیت فان علیک اثم الاریسین و یاہل الکتب تعالوا الی کلمة سواء بیننا و بینکم الا نعبد الا اللہ ولا نشرک بہ شیئاً ولا یتخذ بعضنا اربابا من دون اللہ فان

تولوا فقولوا اشهدوا بانا مسلمون ☆

محمد رسول اللہ ﷺ

(ترجمہ) شروع خدا کا نام لے کر جو بڑا امر بان نہایت رحم والا ہے۔ اللہ کے بندے اور رسول محمد کی طرف سے ہر قل امیر روم کے نام۔ سلام اس پر جس نے ہدایت کی پیروی کی۔ اما بعد میں تجھ کو دعوت اسلام کی طرف بلاتا ہوں۔ تو اسلام لا۔ سلامت رہے گا۔ خدا تجھ کو دو ہر اواب دے گا اگر تو نے روگردانی کی تو تیری رعایا کا گناہ تجھ پر ہو گا۔ اور اے اہل کتاب آو ایسی بات کی طرف جو ہم میں

اور تم میں یکساں ہے کہ ہم خدا کے سوا کسی کی پوجا نہ کریں اور اس کے ساتھ کسی کو شریک نہ ٹھہرائیں۔ اور ہم میں سے کوئی اللہ کو چھوڑ کر دوسرے کو خدا نہ بنائے۔ اگر وہ نہیں مانتے تو کہہ دو۔ تم گواہ ہو کہ ہم ماننے والے ہیں۔ محمد رسول اللہ ﷺ۔

رومیوں اور ایرانیوں میں دیر سے لڑائی چلی آتی تھی۔ ایرانیوں نے ملک شام فتح کر لیا تھا۔ ہر قتل کی یہ حالت ہو گئی تھی کہ اسے اپنے پایہ تخت قسطنطنیہ پر ایرانی حملہ کا اندیشہ ہو گیا تھا۔ اس حالت میں اللہ تعالیٰ نے اپنے کلام پاک میں خبر دی کہ رومی جو شام میں مغلوب ہو گئے ہیں چند سال میں وہ ایرانیوں پر غالب آئیں گے۔ یہ پیش گوئی صلح حدیبیہ سے نو سال پیشتر ہوئی تھی اور حرف بحرف پوری ہوئی۔ چنانچہ حدیبیہ کے دن مسلمانوں کو رومیوں کی فتح کی خبر پہنچی۔ ہر قتل اس فتح کے شکرانہ کے لئے حمص سے بیت المقدس میں پیادہ گیا۔ رسول اللہ ﷺ نے اپنا نامہ مبارک حضرت وحیہ بن خلیفہ کلبی کے ہاتھ روانہ کیا تھا۔ حضرت وحیہ نے وہ خط ہر قتل کے گورنر شام حارث غسانی کو بصرے میں دے دیا۔ اس نے قیصر کے پاس بیت المقدس میں بھیج دیا۔ قیصر نے حکم دیا کہ اس مدعی نبوت کی قوم کا کوئی آدمی یہاں ملے۔ تو لاؤ۔ اتفاق یہ کہ ابو سفیان جو اس وقت تک ایمان نہ لائے تھے تاجر ان قریش کے ساتھ غزہ (۱۵۴) میں آئے ہوئے تھے قیصر کا قاصد ان سب کو بیت المقدس میں لے گیا۔ ابو سفیان (۱۵۵) کا بیان ہے۔ کہ جب ہم کو قیصر کے پاس لے گئے تو کیا دیکھتے ہیں کہ وہ تاج پہنے ہوئے دربار میں تخت پر بیٹھا ہے۔ اور اس کے گرد اگر دامرائے روم ہیں۔ اس نے اپنے ترجمان سے کہا کہ ان (قریشیوں) سے پوچھو۔ کہ تم میں بلحاظ نسب اس مدعی نبوت سے کون اقرب ہے؟ (قول ابو سفیان) میں نے کہا کہ میں اقرب ہوں۔ قیصر نے رشتہ دریافت کیا۔ میں نے کہا۔ وہ میرا چچیرا بھائی ہے۔ قافلہ میں اس وقت عبد مناف کی اولاد میں میرے سوا کوئی نہ تھا۔ قیصر کے حکم سے مجھے نزدیک بلایا گیا۔ اور میرے ساتھیوں کو میری پیٹھ پکھی بیٹھایا گیا۔ پھر قیصر نے اپنے ترجمان سے کہا کہ اس کے ساتھیوں سے کہہ دو کہ میں اس (ابو سفیان) سے اس مدعی نبوت کا حال دریافت کرتا ہوں۔ اگر یہ جھوٹ بولے۔ تو کہہ دینا کہ یہ جھوٹ بولتا ہے ابو سفیان کا قول ہے کہ اگر مجھے یہ ڈرنہ ہوتا کہ میرے ساتھی میرا جھوٹ اوروں سے نقل کیا کریں گے تو میں اس کا حال بیان کرنے میں جھوٹ بولتا۔ مگر اس ڈر سے میں سچ ہی بولا۔ اس کے بعد قیصر ابو سفیان میں بذریعہ ترجمان یہ گفتگو ہوئی:-

قیصر۔ اس مدعی نبوت کا نسب تم میں کیسا ہے۔

ابو سفیان وہ شریف النسب ہے۔

قیصر۔ کیا اس سے پہلے تم میں سے کسی نے نبوت کا دعویٰ کیا ہے؟

ابو سفیان۔ نہیں۔

قیصر۔ کیا اس کے خاندان میں کوئی بادشاہ گزرا ہے؟

ابو سفیان۔ نہیں۔

قیصر۔ اس کے پیرو اکابر ہیں یا کمزور لوگ۔

ابو سفیان۔ کمزور لوگ ہیں۔

قیصر۔ اس کے پیرو زیادہ ہو رہے ہیں یا کم ہوتے جا رہے ہیں؟

ابو سفیان۔ زیادہ ہو رہے ہیں۔

قیصر۔ کیا اس کے پیرووں میں سے کوئی اس کے دین سے ناخوش ہو کر اس دین سے پھر

بھی جاتا ہے؟

ابو سفیان۔ نہیں۔

قیصر۔ کیا دعوائے نبوت سے پہلے تمہیں اس پر جھوٹ بولنے کا گمان ہوا ہے۔

ابو سفیان۔ نہیں۔

قیصر۔ کیا وہ عمدہ ٹھکنی کرتا ہے؟

ابو سفیان۔ نہیں۔ لیکن اب جو ہمارا اس کے ساتھ معاہدہ صلح ہے۔ دیکھئے اس میں کیا

کرتا ہے۔

قیصر۔ کیا تم نے کبھی اس سے جنگ بھی کی؟

ابو سفیان۔ ہاں۔

قیصر۔ جنگ کا نتیجہ کیا رہا؟

ابو سفیان۔ کبھی ہم غالب رہے اور کبھی وہ۔

قیصر۔ وہ تمہیں کیا تعلیم دیتا ہے؟

ابو سفیان۔ کہتا ہے کہ ایک خدا کی عبادت کرو۔ خدا کے ساتھ کسی کو شریک نہ ٹھہراؤ

تمہارے آباؤ اجداد جو کچھ کہتے ہیں وہ چھوڑ دو۔ نماز پڑھو۔ سچ بولو۔ پاک دامن رہو۔ صلہ رحم کرو۔

اس گفتگو کے بعد قیصر نے ترجمان کی وساطت سے ابو سفیان سے کہا کہ تم سے اس کو

شریف السب بتایا۔ پیغمبر اپنی قوم کے اشراف میں مبعوث ہوا کرتے ہیں۔ تم نے کہا کہ ہم میں سے

کسی نے اس سے پہلے نبوت کا دعویٰ نہیں کیا۔ اگر ایسا ہوتا تو میں سمجھ لیتا کہ اس نے پہلے کے قول کا

اقتداء کیا ہے۔ تم نے کہا کہ اس کے خاندان میں کوئی بادشاہ نہیں گزرا۔ اگر ایسا ہوتا تو میں خیال

کرتا کہ وہ اپنے آبائی ملک کا طالب ہے۔ تم نے کہا کہ دعویٰ نبوت سے پہلے وہ کبھی مہتمم بالکذب

نہیں ہوا۔ اس سے میں نے پہچان لیا کہ ایسا نہیں ہو سکتا کہ وہ لوگوں پر تو جھوٹ نہ باندھے۔ اور خدا پر جھوٹ باندھے۔ تم نے بتایا کہ کمزور لوگ اس کے پیرو ہیں۔ پیغمبروں کے پیرو (غالباً) کمزور لوگ ہی ہوا کرتے ہیں۔ تم نے ذکر کیا کہ اس کے پیرو زیادہ ہو رہے ہیں۔ دین و ایمان کا یہی حال ہوتا ہے۔ یہاں تک کہ وہ تمام و کامل ہو جاتا ہے۔ تم نے بتایا کہ اس کے پیروؤں میں سے کوئی مرتد نہیں ہوتا۔ ایمان کا یہی حال ہے کہ جب اس کی بشارت و لذت دل میں سرایت کر جاتی ہے۔ تو وہ دل سے نہیں نکلتا۔ تم نے کہا کہ وہ عمد شکنی نہیں کرتا۔ پیغمبر عمد نہیں توڑا کرتے۔ تم نے بیان کیا کہ جنگ میں کبھی ہم غالب رہتے ہیں۔ اور کبھی وہ پیغمبروں کا یہی حال ہوتا ہے کہ اعدائے دین کے سبب ان کو ابتلاء ہوا کرتا ہے مگر آخر کار فتح پیغمبروں ہی کو ہوتی ہے۔ تم نے اس کی تعلیمات بیان کیں۔ اگر تم سچ کہتے ہو تو میرے قدم گاہ تک اس کا قبضہ ہو جائے گا۔ میں جانتا تھا کہ وہ آنے والا ہے مگر مجھے یہ خیال نہ تھا کہ وہ تم میں سے ہو گا۔ اگر مجھے یقین ہوتا کہ اس تک پہنچ جاؤں گا تو میں اس کی خدمت میں حاضر ہونے کی تکلیف گوارا کرتا۔ اور اگر میں اس کے پاس ہوتا تو اس کے پاؤں دھوتا۔ اس کے بعد رسول اللہ ﷺ کا نام مبارک پڑھا گیا۔ اسے سن کر امرائے روم نے بڑا شور و شغب برپا کیا۔ ابوسفیان اور اس کے ہمراہی رخصت کر دیئے گئے۔

قیصر حمص (۱۵۶) میں چلا آیا اور امرائے روم کو قیصر شاہی میں جمع کر کے حکم دیا کہ دروازے بند کر دیئے جائیں۔ پھر یوں خطاب کیا۔ ”اے گروہ روم! اگر تم فلاح و رشد کے طالب ہو۔ اور چاہتے ہو۔ کہ تمہارا ملک برقرار رہے تو اس نبی پر ایمان لاؤ۔ یہ سن کر وہ خران و حشی کی طرح دروازوں کی طرف بھاگے۔ مگر ان کو بند پایا۔ جب ہر قتل نے ان کی نفرت دیکھی اور ان کے ایمان سے مایوس ہو گیا۔ تو کہا کہ ان کو میرے پاس لاؤ۔ اور ان سے یوں خطاب کیا کہ میں تمہیں آزما تا تھا۔ کہ تم اپنے دین میں کیسے مستحکم ہو۔ سو میں نے تم کو مستحکم پایا۔ یہ سن کر انہوں نے قیصر کو سجدہ کیا اور اس سے خوش ہو گئے۔

2- خسرو پرویز بن ہر مزین نوشیرواں شاہ ایران کو یوں (۱۵۷) لکھا گیا :-

بِسْمِ اللّٰهِ الرَّحْمٰنِ الرَّحِیْمِ . من محمد رسول الله الی کسری عظیم فارس سلام علی من اتبع الهدی وامن بالله ورسوله و اشهد ان لا اله الا الله وحده لا شریک له وان محمدا عبده ورسوله ادعوك بدعاية الله عزوجل فانی رسول الله الی الناس کلهم لینذر من کان حیا و یحق القول علی الکفرین اسلم تسلم فان تولیت فعلیک اثم المعجوس -

محمد رسول الله ﷺ

(ترجمہ) خدا کے نام سے شروع جو بڑا مہربان نہایت رحم والا ہے اللہ کے رسول محمد کی طرف سے کسری امیر فارس کے نام۔ سلام اس پر جس نے ہدایت کی پیروی کی اور اللہ اور اس کے رسول پر ایمان لایا اور گواہی دی کہ کوئی معبود بحق نہیں۔ مگر خدا ایک جس کا کوئی شریک نہیں اور یہ کہ محمد اس کا بندہ اور رسول ہے۔ میں تجھے دعوت خدائے عزوجل کی طرف بلاتا ہوں۔ کیونکہ میں تمام لوگوں کی طرف خدا کا رسول ہوں تاکہ ڈراوے اس کو جو زندہ ہو اور ثابت ہو جائے کلمہ عذاب کافروں پر تو اسلام لا سلامت رہے گا۔ پس اگر تو نے نہ مانا تو مجھ سے سیوں کا گناہ تجھ پر ہے (محمد رسول اللہ ﷺ)

علاقہ بحرین کسری کے زیر فرمان تھا۔ وہاں اس کی طرف سے منذر بن ساوی عبدی تسمی نائب السلطنت تھا۔ رسول اللہ ﷺ نے اپنا نامہ مبارک حضرت عبد اللہ بن حزانہ قریشی سہمی کو دے کر حکم دیا (۱۵۸) کہ اسے حاکم بحرین کے پاس لے جاؤ۔ حاکم موصوف نے وہ نامہ خسرو پرویز کے پاس بھیج دیا۔ جب وہ پڑھا گیا۔ تو پرویز نے اسے پھاڑ ڈالا۔ جب آنحضرت ﷺ کو خبر ہوئی۔ تو آپ نے پرویز اور اس کے معاونین پر بدعا فرمائی۔ کہ وہ ہر طرح پارہ پارہ کئے جائیں۔ چنانچہ ایسا ہی ظہور میں آیا۔ ان کی سلطنت جاتی رہی۔ دولت و اقبال نے منہ پھیر لیا۔ اور وہ ہلاک ہو گئے۔ اس بربادی کی کیفیت یوں ہے۔ (۱۵۹) کہ پرویز نے نامہ مبارک کو چاک کرنے کے بعد اپنے گورنر یمن باذان کو لکھا کہ اپنے دو دلیر آدمیوں کو حجاز میں بھیجو۔ تاکہ اس مدعی نبوت کو پکڑ کر میرے پاس لائیں۔ باذان نے اپنے قہرمان بابو یہ اور ایک شخص خرخرہ نام کو اس غرض کے لئے مدینہ میں بھیجا اور بابو یہ سے کہہ دیا کہ اس مدعی نبوت سے کلام کرنا اور اس کے حال سے اطلاع دینا۔ یہ دونوں بارگاہ رسالت میں حاضر ہوئے۔ بابو یہ نے حقیقت حال عرض کی۔ آنحضرت ﷺ نے فرمایا کہ کل میرے پاس آؤ جب وہ دوسرے دن حاضر خدمت ہوئے تو آپ نے فرمایا۔ کہ فلاں مہینے کی فلاں رات کو خدا نے کسری کو قتل کر دیا اور اس کے بیٹے شیرو یہ کو اس پر مسلط کر دیا۔ وہ بولے۔ آپ یہ کیا فرما رہے ہیں۔ کیا ہم اپنے بادشاہ (باذان) کو یہ اطلاع کر دیں؟ حضور علیہ الصلوٰۃ والسلام نے فرمایا۔ ہاں میری طرف سے اسے یہ خبر دے دو اور کہہ دو کہ میرا دین اور میری حکومت کسری کے ملک کی انتہا تک پہنچ جائے گی۔ اور (باذان سے) یہ بھی کہہ دو کہ اگر تم اسلام لاؤ تو تمہارا ملک تم ہی کو دیا جائے گا۔ دونوں نے واپس آکر باذان سے سارا ماجرا کہہ سنایا۔ اس پر کچھ عرصہ نہ گزرا تھا۔ کہ شیرو یہ کا خط باذان کے نام آیا۔ جس میں لکھا تھا کہ میں نے اپنے باپ پرویز کو قتل کر ڈالا۔ کیونکہ وہ اشرف فارس کا قتل جائز سمجھتا تھا۔ اس لئے تم لوگوں سے میری اطاعت کا عہد لو۔ اور اس مدعی نبوت کو جس کے بارے میں کسری نے تم کو کچھ لکھا تھا برا بھلا مت کہو۔ یہ دیکھ کر باذان مسلمان ہو

گیا۔ اور ایرانی جو یمن میں تھے سب ایمان لے آئے۔ اس کے چھ ماہ بعد شیروہ بھی مر گیا۔ فارس کا آخری بادشاہ یزدجردین شہریار بن شیروہ حضرت عثمان رضی اللہ تعالیٰ عنہ کے عہد میں قتل ہوا۔

3۔ اصحہ نجاشی شاہ حبشہ کو جو نامہ مبارک لکھا گیا۔ اس کے الفاظ یہ ہیں:-

بِسْمِ اللّٰهِ الرَّحْمٰنِ الرَّحِیْمِ۔ من محمد رسول اللہ الی النجاشی ملک الحبشة سلام
انت فانی احمد الیک اللہ الذی لا الہ الا هو الملک القدوس السلام المؤمن المہیمن
واشهد ان عیسیٰ ابن مریم روح اللہ و کلمتہ القا الی مریم البتول والطیبة الحصینة
حملت عیسیٰ فخلقہ من روحہ و نفخہ کما نفخ ادم بیدہ وانی ادعوک الی اللہ وحدہ
لا شریک لہ والی موالات علی طاعته وان تبغنی وتؤمن بالذی جاء نى فانی رسول
اللہ الیک وانی ادعوک و جذوک الی اللہ عزوجل وقد بلغت و نصحت فاقبلوا
نصیحتی۔ والسلام علی من اتبع الهدی۔ (محمد رسول اللہ ﷺ)

(ترجمہ) شروع اللہ کا نام لے کر جو بڑا مہربان نہایت رحم والا ہے۔ اللہ کے رسول محمد کی طرف سے نجاشی شاہ حبشہ کے نام۔ تو سلامتی والا ہے۔ میں تیرے پاس خدا کا شکر کرتا ہوں۔ جس کے سوا کوئی معبود حق نہیں وہ بادشاہ ہے۔ پاک ذات سلامت سب عیب سے۔ امان دینے والا۔ نگہبان اور میں گواہی دیتا ہوں کہ عیسیٰ ابن مریم روح اللہ ہیں اور اللہ کا کلمہ جسے اس نے القاء کیا مریم بتول طیبہ عقیقہ کی طرف۔ وہ بارور ہوئی عیسیٰ کے ساتھ پس خدا نے اسے پیدا کیا اپنی روح سے اور اس کے پھونکنے سے جیسا کہ پیدا کیا آدم کو اپنے ہاتھ سے۔ اور میں تجھے بلاتا ہوں اللہ کی طرف جو وحدہ لا شریک ہے اور اس کی اطاعت پر موالات کی طرف۔ اور یہ کہ تو میری پیروی کرے اور ایمان لائے اس چیز پر جو مجھے ملی۔ کیونکہ میں تیری طرف اللہ کا رسول ہوں اور میں تجھ کو اور تیرے لشکروں کو اللہ عزوجل کی طرف بلاتا ہوں۔ میں نے پہنچا دیا اور نصیحت کر دی۔ تم میری نصیحت کو قبول کرو۔

جب یہ نامہ مبارک حضرت عمرو بن امیہ ضمیری کے ہاتھ اصحہ نجاشی کو ملا۔ تو اس نے اسے اپنی آنکھوں پر رکھا اور تخت سے اتر کر زمین پر بیٹھ گیا۔ پھر اپنے اسلام کا اعلان کر دیا۔ اور نامہ مبارک کو ہاتھی دانت کے ڈبے میں رکھ لیا۔ اور یہ جواب لکھا:-

بِسْمِ اللّٰهِ الرَّحْمٰنِ الرَّحِیْمِ۔ الی محمد رسول اللہ من النجاشی اصحہ سلام علیک یا
رسول اللہ و رحمة اللہ و برکات اللہ الذی لا الہ الا هو الذی ہدانی للاسلام اما بعد
فقد بلغنی کتابک یا رسول اللہ کما ذکرک من امر عیسیٰ فوروب السماء والارض ان
عیسیٰ علیہ الصلوٰة والسلام لا یزید علی ما ذکرک تفروقاً انه کما ذکرک و قد

عرفنا ما بعثت به علينا فاشهد أنك رسول الله صادقاً مصدقاً وقد بايعتك و بايعت ابن عمك واسلمت على يديه لله رب العالمين و قد بعثت اليك بابني و ان شئت اتيتك بنفسى فعلت فانى اشهد ان ما تقوله حق والسلام عليك و رحمة الله و بركاته۔
(محمد رسول الله ﷺ)

(ترجمہ) اللہ کے نام سے شروع جو بڑا مہربان نہایت رحم والا ہے اللہ کے رسول محمد کے نام نجاشی اصمہ کی طرف سے یا رسول اللہ آپ پر سلام اور اللہ کی رحمت اور اللہ کی برکتیں جس کے سوا کوئی معبود حق نہیں۔ اس نے مجھے اسلام کی طرف ہدایت کی۔ اما بعد یا رسول اللہ مجھے آپ کا نام ملا۔ آپ نے جو حضرت عیسیٰ کا حال بیان کیا ہے۔ سو آسمان و زمین کے رب کی قسم کہ حضرت عیسیٰ علیہ الصلوٰۃ والسلام اس سے ذرہ برابر زیادہ نہیں ہیں۔ وہ بے شک ایسے ہی ہیں جیسا کہ آپ نے ذکر کیا ہے۔ اور ہم نے پہچان لیا جو کچھ آپ نے ہماری طرف لکھ کر بھیجا ہے۔ پس میں گواہی دیتا ہوں کہ آپ اللہ کے رسول صادق مصدق ہیں۔ اور میں نے آپ کی بیعت کی۔ اور آپ کے چچیرے بھائی کی بیعت کی۔ اور اس کے ہاتھ پر اللہ رب العالمین کے لئے اسلام لایا اور میں آپ کی خدمت میں اپنے بیٹے کو بھیج رہا ہوں۔ اگر آپ چاہتے ہیں کہ میں خود حاضر ہو جاؤں تو تیار ہوں۔ پس میں گواہی دیتا ہوں کہ آپ جو کچھ فرماتے ہیں حق ہے۔

والسلام عليك ورحمة الله وبركاته۔ محمد رسول الله ﷺ

اصمہ کو رسول اللہ ﷺ نے عمرو بن امیہ ضمیری کے ہاتھ ایک اور نامہ بھیجا تھا۔ کہ ام حبیبہ (امیر معاویہ کی بہن) کو نکاح کا پیغام دو۔ اور مہاجرین میں سے جو اب تک حبشہ میں ہیں ان کو یہاں پہنچا دو۔ ارشاد مبارک کی تعمیل کی گئی۔ حضرت ام حبیبہ نے حضرت خالد بن سعید بن العاص کو اپنا وکیل مقرر کیا۔ اور نجاشی نے رسول اللہ ﷺ کا نکاح ام حبیبہ سے کر دیا۔ اور مہر جو چار سو دینار تھا وہ بھی خود ہی ادا کر دیا۔ ام حبیبہ کا پہلا خاوند عبید اللہ جشمی اسدی تھا۔ دونوں ہجرت کر کے حبشہ میں چلے آئے تھے مگر عبید اللہ نصرانی ہو کر مر گیا تھا۔ اس طرح ام حبیبہ بیوہ رہ گئی تھیں۔

نجاشی نے حضرت جعفر (۱۶۰) طیار اور حضرت ام حبیبہ اور دیگر مہاجرین حبشہ کو ایک جہاز میں مدینہ منورہ کی طرف روانہ کیا۔ اس کے بعد دوسرے جہاز میں اپنے بیٹے کو مصاحبوں کے ساتھ رسول اللہ ﷺ کی خدمت میں ایک خط دے کر بھیجا۔ جس میں اپنے ایمان لانے کا حال لکھا تھا۔ پہلا جہاز صحیح و سالم منزل مقصود پر پہنچ گیا۔ اس وقت رسول اللہ ﷺ خیبر میں تشریف رکھتے تھے۔ مگر دوسرا جہاز سمندر میں ڈوب گیا اور سوار سب ہلاک ہو گئے۔

اصمہ نجاشی نے ۹ھ میں وفات پائی۔ آنحضرت ﷺ نے اس کے جنازے کی نماز

غائبانہ پڑھی۔ رسول اللہ ﷺ نے دوسرے نجاشی کو بھی جو اصحمہ کے بعد بادشاہ ہوا دعوت اسلام کا خط لکھا تھا۔ اس دوسرے نجاشی کے ایمان کا حال معلوم نہیں۔

4۔ مقوقس والی مصر ہر قل قیصر روم کا باجزار تھا۔ حضرت حاطب بن ابی بلتعہ کے ہاتھ اس کو یہ نامہ مبارک بھیجا گیا۔

بِسْمِ اللّٰهِ الرَّحْمٰنِ الرَّحِیْمِ ۝ مِنْ مُحَمَّدٍ عَبْدِ اللّٰهِ وَرَسُوْلِهِ اِلَى الْمَقْوِقْسِ عَظِيْمِ الْقَبْطِ
سَلَامٌ عَلٰی مَنْ اَتْبَعَ الْهَدٰی اَمَّا بَعْدُ فَاِنِّیْ اَدْعُوْكَ بِدَعَايَةِ الْاِسْلَامِ اَسْلَمَ تَسْلَمُ يُّوْتِكُ اللّٰهُ
اَجْرَكَ مَرْتِيْنِ فَاِنْ تَوَلَّيْتَ فَعَلَيْكَ اِثْمُ الْقَبْطِ يَا هَلْ الْكُتُبِ تَعَالَوْا اِلَى كَلِمَةٍ سَوَآءٍ بَيْنَنَا وَ
بَيْنَكُمْ اَنْ لَا نَعْبُدَ اِلَّا اللّٰهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا اَرْبَابًا مِنْ دُوْنِ اللّٰهِ
فَاِنْ تَوَلَّوْا فَقُوْلُوْا اَشْهَدُوْا اَبَانًا مُّسْلِمُوْنَ۔ (محمد رسول اللہ ﷺ)

(ترجمہ) شروع خدا کا نام لے کر جو بڑا مہربان نہایت رحم والا ہے اللہ کے بندے اور اس کے رسول محمد کی طرف سے مقوقس امیر قبط کے نام۔ سلام اس پر جس نے ہدایت کی پیروی کی۔ اب بعد میں بلاتا ہوں تجھ کو دعوت اسلام کی طرف۔ تو اسلام لا سلامت رہے گا دے گا تجھ کو اللہ ثواب دوہرا۔ اگر تو نے نہ مانا تو تجھ پر ہو گا گناہ قبطیوں کا۔ اے اہل کتاب! تم آؤ طرف ایسی بات کی جو ہم میں اور تم میں یکساں ہے کہ ہم عبادت نہ کریں مگر اللہ کی اور شریک نہ ٹھہرائیں اس کے ساتھ کسی کو۔ اور نہ بنائے ہم سے کوئی دوسرے کو رب سوائے اللہ کے سوا اگر وہ نہ مانیں تو کہو تم گواہ رہو کہ ہم ہیں ماننے والے۔ (محمد رسول اللہ ﷺ)

حسن اتفاق سے اصل نامہ مبارک ایک فرانسیسی سیاح کو انخیم کے گرجا میں ایک راہب سے ملا۔ اس نے خرید کر سلطان عبدالجید خاں مرحوم والی سلطنت عثمانیہ کی خدمت میں بطور ہدیہ پیش کیا۔ اور اب قسطنطنیہ میں محفوظ ہے۔ اس کے دو فوٹو اس وقت ہمارے زیر نظر ہیں ہم نے اسے تمبر کا مطابق اصل لفظ بہ لفظ سطر وار نقل کیا ہے اس کے اخیر میں رسول اللہ ﷺ کی مہر ثبت ہے۔ جس کی اوپر کی سطر میں اللہ دوسری میں رسول اور تیسری میں محمد ہے۔ دیگر خطوط کے آخر میں بھی یہی مہر مبارک ثبت تھی۔ یہ نامہ مبارک مقوقس کو سکندر یہ میں ملا۔ اس نے ہاتھی دانت کے ڈبے میں رکھ لیا اور اس پر اپنی مہر لگا دی۔ اور جواب میں عربی زبان میں یوں لکھوایا۔

بِسْمِ اللّٰهِ الرَّحْمٰنِ الرَّحِیْمِ۔ لِمُحَمَّدِ ابْنِ عَبْدِ اللّٰهِ مِنَ الْمَقْوِقْسِ عَظِيْمِ الْقَبْطِ سَلَامٌ
عَلَيْكَ اَمَّا بَعْدُ فَقَدْ قَرَأْتَ كِتَابَكَ فَهَمَّتْ مَا ذَكَرْتَ فِيْهِ وَمَا تَدْعُوْا اِلَيْهِ وَقَدْ عَلِمْتَ اَنْ
نَّبِيَّا بَقِيْ وَ كُنْتَ اَظُنُّ اَنْهُ يَخْرُجُ بِالشَّامِ وَقَدْ اَكْرَمْتَ رَسُوْلَكَ وَ بَعَثْتَ اِلَيْكَ بِجَارِيَتَيْنِ
لَهُمَا مَكَانٌ فِي الْقَبْطِ عَظِيْمٌ وَبِكَسُوَّةٍ وَ اِهْدِيْتِ اِلَيْكَ بَغْلَةً لِّرُكْبَتَيْهَا وَ السَّلَامُ عَلَيْكَ۔

(محمد رسول اللہ ﷺ)

(ترجمہ) خدا کے نام سے شروع جو بڑا مہربان نہایت رحم والا ہے محمد بن عبد اللہ کے نام مقوقس امیر قبط کی طرف سے سلام آپ پر۔ ابا بعد میں نے آپ کا خط پڑھا اور سمجھ گیا جو کچھ آپ نے اس میں ذکر کیا ہے اور جس کی طرف آپ بلا تے ہیں۔ مجھے معلوم تھا کہ ایک نبی آنے والا ہے۔ میرا گمان تھا کہ وہ شام میں ظاہر ہوگا۔ میں نے آپ کے قاصد کی عزت کی اور آپ کی طرف دو کنیریں جن کی قبٹیوں میں بڑی عزت ہے اور کپڑے بھجواتا ہوں۔ اور آپ کی سواری کے لئے ایک خچر ہدیہ بھجواتا ہوں۔ والسلام علیک۔

یہ دو کنیریں ماریہ اور سیرین نام سگی بہنیں تھیں۔ رسول اللہ ﷺ نے ان کو دعوت اسلام دی۔ تو ماریہ نے فوراً اور سیرین نے کچھ توقف کے بعد کلمہ شہادت پڑھا اس واسطے حضرت ماریہ رضی اللہ تعالیٰ عنہا حرم نبوی میں داخل کر لی گئیں۔ اور سیرین حضرت حسان بن ثابت شاعر کو عنایت ہوئی۔ خچر کا نام دلدل تھا۔ حضرت حاطب نے مقوقس کا حال جو ذکر کیا۔ تو آنحضرت ﷺ نے فرمایا۔ کہ اس خبیث کو ملک کی طمع نے اسلام سے محروم رکھا۔ حالانکہ اس کا ملک باقی نہ رہے گا۔ چنانچہ ایسا ہی ہوا۔

5۔ ہوزہ بن علی الحنسی صاحب یمامہ کی طرف یوں لکھا گیا ہے:-

بِسْمِ اللّٰهِ الرَّحْمٰنِ الرَّحِیْمِ۔ من محمد رسول اللہ الی ہوزہ بن علی سلام علی من اتبع الہدی و اعلم عن دینی سیظہر الی منتهی الخف و الحافر فاسلم تسلم اجعل لك ما تحت یدیک۔ (محمد رسول اللہ ﷺ)

(ترجمہ) خدا کے نام سے شروع جو بڑا مہربان نہایت رحم والا ہے۔ اللہ کے رسول محمد کی طرف ہوزہ بن علی کے نام سلام اس پر جس نے ہدایت کی پیروی کی تجھے معلوم رہے کہ میرا دین عنقریب اس حد تک پہنچے گا۔ جہاں تک کہ اونٹ اور خچر جاتے ہیں تو اسلام لا سلامت رہے گا۔ میں تیرا ملک تجھ کو دے دوں گا۔ محمد رسول اللہ ﷺ۔

جب حضرت سلیمان بن عمرو عامری یہ نامہ مبارک ہوزہ کے پاس لے گئے تو ارکون دمشق جو امرائے نصاریٰ میں سے تھا اس وقت حاضر تھا۔ ہوزہ نے مضمون نامہ بیان کر کے اس سے آنحضرت ﷺ کی نسبت دریافت کیا۔ ارکون نے کہا۔ تم اس کی دعوت قبول کیوں نہیں کرتے۔ ہوزہ نے کہا۔ میں اپنی قوم کا بادشاہ ہوں۔ اگر میں اس کا پیرو بن گیا۔ تو ملک جاتا رہے گا۔ ارکون نے کہا۔ خدا کی قسم! اگر تو اس کا پیرو بن جائے۔ تو وہ ضرور تیرا ملک تجھ کو دے دے گا۔ تیری بہبودی اس کے اتباع میں ہے۔ وہ بیٹک نبی عربی ہے۔ جس کی بشارت حضرت عیسیٰ ابن مریم نے دی ہے۔

اور یہ بشارت ہمارے پاس انجیل میں موجود ہے۔ بایں ہمہ ہوزہ ایمان نہ لایا۔ ایک روایت میں ہے کہ رسول اللہ ﷺ نے فرمایا۔ ہوزہ ہلاک ہو گیا اور اس کا ملک جاتا رہا۔ چنانچہ ایسا ہی ہوا۔ جب رسول اللہ ﷺ فتح مکہ سے واپس تشریف لائے۔ تو حضرت جبرئیل علیہ السلام نے حاضر خدمت ہو کر خبر دی کہ ہوزہ مر گیا۔

6۔ قیصر روم کی طرف سے حارث بن ابی شمر غسانی حدود شام کا گورنر تھا غوطہ و مشق اس کا پایہ تخت تھا۔ اس کا یہ نام مبارک بھیجا گیا۔

بِسْمِ اللّٰهِ الرَّحْمٰنِ الرَّحِیْمِ۔ من محمد رسول اللہ الی الحارث بن ابی شمر سلام علی من اتبع الهدی و امن به و صدق فانی ادعوك الی ان تنومن باللہ وحدہ لا شریك له یتقی ملک۔

(ترجمہ) اللہ کے نام سے شروع جو بڑا مہربان اور نہایت رحم والا ہے اللہ کے رسول محمد کی طرف سے حارث بن ابی شمر کے نام سلام اس پر جس نے ہدایت کی پیروی۔ اور اس پر ایمان لایا اور تصدیق کی۔ میں تجھے اس بات کی طرف بلاتا ہوں کہ تو اللہ وحدہ لا شریک پر ایمان لائے۔ تیری حکومت قائم رہے گی۔ (محمد رسول اللہ۔)

حضرت شجاع بن وہب یہ نام مبارک لے کر روانہ ہوئے۔ جب یہ دمشق پہنچے تو دیکھا کہ قیصر روم جو حمص سے بیت المقدس کو ایرانیوں پر فتح کے شکرانہ کے لئے آرہا تھا اس کے استقبال کے لئے تیاریاں ہو رہی ہیں۔ ان کا بیان ہے (۱۶۱)۔ کہ میں نے حارث کے دروازے پر دو تین دن قیام کیا۔ میں نے اس کے رومی دربان سے کہا کہ میں حارث کی طرف رسول اللہ ﷺ کا قاصد ہوں۔ اس نے کہا کہ فلاں روز باریابی ہوگی۔ وہ دربان جس کا نام مری تھا مجھ سے رسول اللہ ﷺ اور آپ کی دعوت کا حال پوچھتا رہتا تھا۔ میں بیان کرتا تو اس پر رقت طاری ہو جاتی یہاں تک کہ رو پڑتا اور کہتا کہ میں نے انجیل میں پڑھا ہے۔ بعینہ اسی نبی کی صفت اس میں مذکور ہے۔ میرا خیال تھا کہ میں شام میں ظاہر ہوگا۔ مگر میں دیکھتا ہوں کہ وہ زمین عرب میں ظاہر ہوا ہے۔ میں اس پر ایمان لاتا ہوں۔ اور اس کی تصدیق کرتا ہوں۔ مجھے اندیشہ ہے کہ حارث مجھے قتل کر دے گا۔ آخر کار حارث ایک روز دربار میں تاج پہن کر تخت پر بیٹھا۔ میں باریاب ہوا۔ تو میں نے رسول اللہ ﷺ کا نام مبارک پیش کیا۔ اس نے پڑھ کر پھینک دیا کہنے لگا مجھ سے میرا ملک کون چھین سکتا ہے؟ وہ خواہ یمن میں ہو میں اس کے پاس جاتا ہوں۔ اور حکم دیا کہ فوج تیار ہو جائے اور گھوڑوں کی نعل بندی کی جائے۔ پھر مجھ سے کہا۔ تم جو کچھ دیکھ رہے ہو اس کو بتا دینا۔ حارث نے میری آمد کا حال قیصر کو لکھا وہ عرضداشت قیصر کو بیت المقدس میں ملی۔ وجیہ کلبی ابھی وہاں تھے۔ جب قیصر نے حارث کا خط

پڑھا تو اسے لکھا کہ اسے مدعی نبوت کے پاس مت جاؤ۔ اس سے دور رہو۔ اور مجھ سے بیت المقدس میں ملو۔ یہ جواب میرے ایام قیام میں آگیا۔ حادث نے مجھے بلا کر دریافت کیا کہ کب جانے کا ارادہ ہے؟ میں نے کہا کل یہ سن کر اس نے حکم دیا کہ مجھے سو مشقال سونا دے دیا جائے۔ حضرت مری نے نفقہ و لباس سے میری مدد کی اور کہا کہ رسول اللہ ﷺ سے بعد سلام عرض کر دینا کہ میں آپ کے دین کا پیرو ہوں۔ میں نے رسول اللہ ﷺ کی خدمت اقدس میں حاضر ہو کر حادث کا حال عرض کیا۔ تو فرمایا کہ اس کا ملک جاتا رہا۔ اور حضرت مری کا حال عرض کیا۔ تو فرمایا کہ وہ سچا ہے۔

7- ۸ھ میں رسول اللہ ﷺ نے حضرت علا بن الحضرمی کے ہاتھ منذر بن ساوی حاکم بحرین کے نام ایک تبلیغی خط بھیجا۔ جس کے مطالعہ سے منذر کے ساتھ وہاں کے تمام عرب اور بعض عجم ایمان لائے۔ مگر یہود و مجوس ایمان نہ لائے۔ حضرت منذر نے بذریعہ عرضداشت آنحضرت ﷺ کو ان حالات کو اطلاع دی اور دریافت کیا کہ کیا کیا جائے۔ اس پر حضور علیہ الصلوٰۃ والسلام نے منذر کو یہ خط لکھا:-

بِسْمِ اللّٰهِ الرَّحْمٰنِ الرَّحِیْمِ۔ من محمد رسول اللہ الی المنذر بن ساوی سلام علیک
فانی احمد اللہ الیک الذی لا الہ الا هو واشہد ان لا الہ الا اللہ وان محمداً عبده و
رسوله اما بعد فانی اذکر اللہ عزوجل فانہ من ینصح فانما ینصح لنفسه وانہ من ینصح
رسلی و یتبع امرہم فقد اطاعنی ومن نصح لہم فقد نصح لی وان رسلی قد اشوا
علیک خیرا وانی قد شفعتک فی قومک فاترک للمسلمین ما اسلموا علیہ و عفوت من
اہل الذنوب فاقبل منهم وانک مهما تصلح فلن نعزلک عن عملک ومن اقام علی
یہودية او مجوسية فعلية الجزية۔ (محمد رسول اللہ ﷺ)

(ترجمہ) اللہ کے نام سے شروع جو بڑا مہربان نہایت رحم والا ہے۔ اللہ کے رسول محمد کی طرف سے منذر بن ساوی کے نام سلام تجھ پر میں تیرے پاس خدا کا شکر کرتا ہوں کہ جس کے سوا کوئی معبود بحق نہیں اور گواہی دیتا ہوں کہ اللہ کے سوا کوئی معبود بحق نہیں اور یہ کہ محمد اللہ کا بندہ اور رسول ہے۔ اما بعد میں تجھے یاد دلاتا ہوں اللہ عزوجل (کے احکام) پیشک جو خیر خواہی کرتا ہے وہ اپنے لئے کرتا ہے۔ اور جو میرے قاصدوں کی اطاعت کرے اور ان کا حکم مانے۔ اس نے بے شبہ میری اطاعت کی اور جو ان کی خیر خواہی کرے اس نے پیشک میری خیر خواہی کی۔ میرے قاصدوں نے تمہاری تعریف کی ہے۔ میں نے تمہاری سفارش تمہاری قوم کے بارے میں قبول کی۔ پس مسلمانوں کے لئے چھوڑ دو وہ (مال وغیرہ) جس پر وہ مسلمان ہوئے میں نے گنہگاروں کو (پہلے گناہ) معاف کر دیئے تم ان سے (اسلام) قبول کرو جب تک تم کام اچھا کرتے رہو گے ہم تم کو تمہارے

عہدے سے معزول نہ کریں گے۔ اور جو شخص یہودیت یا مجوسیت پر قائم رہے اس پر جزیہ ہے۔
(محمد رسول اللہ ﷺ)

یہ اصل نامہ مبارک بھی ایک فرانسیسی سیاح نے اطراف بلاد مصر سے ایک قطبی راہب سے خرید کر سلطان عبدالعزیز خاں مرحوم کی خدمت میں بطور ہدیہ (یہ خط ٹیونس میں دستیاب ہو گیا ہے اور ایک یمانی کے قبضہ میں ہے جسے نادر روزگار اور دستاویزات جمع کرنے کا شوق ہے) (روزنامہ نوائے وقت ۱۱ جولائی ۱۹۷۷ء) میں مذکورہ گرامی نامہ کا عکس شائع ہوا ہے) پیش کیا تھا۔ اب وہ خزانہ شاہی میں محفوظ ہے۔ اس کے اخیر میں یہ مہر ہے۔

8۔ ذیقعدہ ۸ھ میں والیان عمان کے نام یہ نامہ مبارک لکھا گیا (بڑی قیمت دے کر خریدا گیا تھا۔) (مکتوبات نبوی۔ از سید محبوب رضوی)

بِسْمِ اللّٰهِ الرَّحْمٰنِ الرَّحِیْمِ۔ من محمد بن عبد اللہ الی جیفر و عبد ابن الجندی سلام علی من اتبع الهدی اما بعد فانی ادعو کما بدعاية الاسلام اسلما تسلما فانی رسول اللہ الی الناس كافة لا نذر من کان حیا و یحق القول علی الکفرین وانکما ان اقررتما بالاسلام ولیتکما مکانکما وان ابیتما ان تقررا بالاسلام فان ملککما زائل عنکما و خلی تحل سباحتکما و تظہر نبوتی ملککما۔ (محمد رسول اللہ ﷺ)۔

(ترجمہ) اللہ کے نام سے شروع جو بڑا مہربان نہایت رحم والا ہے۔ محمد بن عبد اللہ کی طرف سے جیفر و عبد پسران جندی کے نام سلام اس پر جس نے ہدایت کی پیروی کی۔ اما بعد میں تم دونوں کو دعوت اسلام کی طرف بلاتا ہوں۔ تم اسلام لاؤ۔ سلامت رہو گے۔ کیونکہ میں تمام لوگوں کی طرف اللہ کا رسول ہوں تاکہ ڈراؤں اس کو جو زندہ ہو اور کافروں پر حجت ثابت ہو جائے اگر تم اسلام کا اقرار کر لو تو میں تم کو تمہارا ملک دے دوں گا۔ اگر تم اقرار اسلام سے انکار کرو۔ تو تمہارا ملک تمہارے ہاتھ سے نکل جائے گا۔ اور میرے سوار تمہارے مکانات کی فضا میں اتریں گے۔ اور میری نبوت تمہارے ملک پر غالب آئے گی۔ (محمد رسول اللہ ﷺ)۔

یہ نامہ مبارک حضرت عمرو بن العاص کے ہاتھ ارسال کیا گیا۔ جیفر و عبد دونوں ایمان

لائے۔

غزوة ذی قرد

ماہ محرم میں غزوة غابہ یا غزوة ذی قرد پیش آیا۔ موضع غابہ میں جو مدینہ سے چار میل ملک شام کی طرف واقع ہے۔ رسول اللہ ﷺ کی اونٹنیاں چرا کرتی تھیں۔ حضرت ابوذر غفاری کا لڑکا

چرایا کرتا اور شام کو ان کا دودھ دودھ کر آنحضرت ﷺ کی خدمت میں لایا کرتا تھا۔ ایک رات قبیلہ غطفان کے چالیس سواروں نے بسر کردگی عیینہ بن حصن فزاری کے چھاپا مارا۔ وہ حضرت ابوذر کے صاحبزادے کو قتل کر کے بیس اونٹنیاں لے گئے۔ اور حضرت ابوذر کی بیوی کو بھی گرفتار کر کے ساتھ لے گئے۔ دوسرے روز فجر کی اذان سے پہلے حضرت سلمہ بن اکوع جو مشہور تیر انداز اور تیز رفتار صحابی تھے کمان حمائل کے مدینہ سے غلبہ کی طرف جو نکلے۔ تو حضرت عبدالرحمن بن عوف کے غلام نے ان کو اس ماجرا کی خبر دی۔ انہوں نے کوہ سلع یا ثیۃ الوداع پر کھڑے ہو کر مدینہ کی طرف منہ کر کے تین بار زور سے یا صبا حاہ۔ پکارا یہاں تک کہ وہ آواز رسول اللہ ﷺ تک پہنچ گئی۔ پھر وہ پیادہ دشمن کی طرف دوڑے اور ان کو جالیا۔ اور تیر اندازی سے وہ اونٹنیاں یکے بعد دیگرے چھڑا لیں۔ ادھر رسول اللہ ﷺ بھی پانچ سو کی جمعیت کے ساتھ تعاقب میں نکلے۔ غطفان (۱۶۲) ذوقرد کے قریب ایک تنگ درہ میں پہنچے۔ جہاں عیینہ ان کی مدد کو آیا۔ یہاں مقابلہ ہوا۔ غطفان بھاگ گئے۔ آفتاب غروب نہ ہوا تھا۔ کہ وہ ذوقرد میں پانی پینے لگے۔ حضرت سلمہ نے دوڑ کر ان پر تیر بڑھانے شروع کئے۔ اور ان کو پانی نہ پینے دیا۔ وہ بھاگ کے اپنے علاقہ میں جو ذوقرد سے ملحق تھا چلے گئے۔ رسول اللہ ﷺ شام کو ذوقرد میں پہنچے۔ سوار و پیادہ سب آپ سے آئے۔ حضرت سلمہ نے عرض کیا کہ میں نے ان کو پانی پینے نہ دیا۔ اگر مجھے سو سوار مل جائیں تو میں ان کو ایک ایک کو گرفتار کر لاتا ہوں۔ مگر حضور رحمتہ للعالمین نے جواب دیا۔ اذا ملکک فاسجج۔ جب تو قابو پا جائے تو نرمی سے کام لے۔ ذوقرد میں ایک دن رات قیام کر کے واپس ہوئے۔ حضرت ابوذر کی بیوی اس کے بعد ناقہ پر آ پہنچی۔

غزوة خیبر

غزوة غابہ کے تین دن بعد جنگ خیبر (۱۶۳) پیش آئی۔ خیبر کے یہود اسلام کے سخت دشمن تھے۔ غزوة احزاب میں اگرچہ ان کو کامیابی نہ ہوئی۔ مگر وہ اسلام کو مٹانے کے لئے برابر سازش کر رہے تھے۔ غطفان ان کو مدد دینے کے لئے تیار ہو گئے۔ رسول اللہ ﷺ ایک ہزار چھ سو کی جمعیت کے ساتھ نکلے جن میں سے دو سو سوار اور باقی سب پیادہ تھے۔ اس المنا فقین عبداللہ بن ابی بن سلول نے اہل خیبر کو کہلا بھیجا کہ محمد (ﷺ) تم سے لڑنے آرہے ہیں۔ مگر تم ان سے نہ ڈرنا۔ تمہاری تعداد بہت ہے۔ یہ تو مٹھی بھر آدمی ہیں۔ جن کے پاس ہتھیار تک نہیں۔ اس سفر میں جب لشکر اسلام صہباء میں پہنچا جو خیبر سے بارہ میل پر ہے۔ تو رسول اللہ ﷺ نے نماز عصر پڑھ کر کھانا طلب فرمایا۔ صرف ستو پیش کئے گئے۔ جو حسب الارشاد پانی میں گھول دیئے گئے۔ آپ نے اور

صحابہ کرام نے وہی کھائے۔ صہباء سے روانہ ہو کر خیبر کے قریب غطفان و یہود کے درمیان وادی رجب میں اترے تاکہ غطفان یہود کی مدد کو نہ جا سکیں۔ چنانچہ ایسا ہی وقوع میں آیا۔ یہ مقام اسلامی کیمپ یا لشکر گاہ مقرر ہوا۔

یہاں سے لڑائی کے لئے تیار ہو کر جایا کرتے اور زخمیوں کو علاج کے لئے یہاں لایا جاتا غرض اسباب بار برداری اور مستورات کو یہاں چھوڑ دیا گیا۔ اور رات ہمیں گزاری کیونکہ رسول اللہ ﷺ کی عادت (۱۶۴) مبارک تھی۔ کہ کسی قوم پر رات کو حملہ نہ کیا کرتے تھے۔ صبح کو نماز فجر اول وقت پڑھ کر آگے بڑھے۔ جب بستی نظر آئی تو رسول اللہ ﷺ نے تین بار بول پکارا:-
 اللَّهُ أَكْبَرُ خَرَيْتُ خَيْبَرَ إِنَّا إِذَا أَنْزَلْنَا بِسَاحَةِ قَوْمٍ فَسَاءَ صَبَاحُ الْمُنْذَرِينَ۔
 اللہ اکبر خیبر ویران ہو گیا۔ ہم جب کسی قوم کی اٹکنائی میں اترتے ہیں۔ تو ڈرائے گیوں کی صبح بری ہوتی ہے

جب آپ شہر میں داخل ہونے لگے تو فرمایا۔ ٹھہرو۔ یہ سن کر تمام فوج نے تعمیل ارشاد کی۔ اور آپ نے یہ دعایا مانگی۔

اللَّهُمَّ رَبُّ السَّمَوَاتِ السَّبْعِ وَمَا أَظْلَلْنَ وَرَبُّ الْأَرْضِينَ السَّبْعِ وَمَا أَقْلَلْنَ
 وَرَبُّ الشَّيْطَانِ وَمَا أَضَلَّنْ وَرَبُّ الرِّيَّاحِ وَمَا أَذْرَيْنَ فَإِنَّا نَسْأَلُكَ خَيْرَ هَذِهِ
 الْقَرْيَةِ وَخَيْرَ أَهْلِهَا وَخَيْرَ مَا فِيهَا وَنَعُوذُ بِكَ مِنْ شَرِّ هَذِهِ الْقَرْيَةِ وَشَرِّ أَهْلِهَا
 وَشَرِّ مَا فِيهَا۔

اے پروردگار سات آسمانوں کے اور ان چیزوں کے جن پر آسمانوں نے سایہ ڈالا ہے اور پروردگار سات زمینوں کے اور ان چیزوں کے جن کو زمینوں نے اٹھایا ہوا ہے۔ اور پروردگار شیطانوں کے اور ان کے جن کو شیطانوں نے گمراہ کیا ہے اور پروردگار ہواؤں کے اور ان چیزوں کے جن کو ہوائیں اڑالے جاتی ہیں ہم تجھ سے اس بستی اور بستی والوں اور بستی کی چیزوں کے شر سے تیری پناہ مانگتے ہیں۔

آپ کا معمول تھا کہ جب کسی بستی میں داخل ہوتے۔ تو یہی دعایا مانگتے۔ اس کے بعد شہر میں داخلہ ہوا اور تمام قلعے یکے بعد دیگرے فتح ہو گئے۔

سب سے پہلے قلعہ ناعم فتح ہوا۔ حضرت محمود بن مسلمہ انصاری اسی قلعہ کی دیوار تلے شہید ہوئے۔ گرمی کی شدت تھی۔ وہ لڑتے لڑتے تھک کر دیوار کے سایہ میں آ بیٹھے۔ کنانہ بن ربیع بن ابی الہثیق نے اکیلے یا بشر اکت مر حب فصیل پر سے چکی کا پاٹ ان کے سر پر گرا دیا۔ جس کے عدم سے انہوں نے شہادت پائی۔

ناعم کے بعد قموص فتح ہوا۔ یہ بڑا مضبوط قلعہ تھا جو اسی نام کی پہاڑی پر واقع تھا۔ ابن ابی اہلیق یہودی کا خاندان اسی قلعہ میں رہتا تھا۔ عرب کا مشہور پہلوان مرحب اسی قلعہ کا رئیس تھا۔ رسول اللہ ﷺ نے پہلے حضرت ابو بکر پھر حضرت عمر کو فوج دے کر بھیجا۔ مگر یہ قلعہ فتح نہ ہوا۔ جب محاصرے نے طول کھینچا۔ تو ایک روز آپ نے فرمایا کہ میں کل علم اس شخص کو دوں گا جس کے ہاتھ پر خدا فتح دے گا۔ اور جو اللہ اور اس کے رسول کو دوست رکھتا ہے۔ اور اللہ اور اللہ کے رسول بھی اس کو دوست رکھتے ہیں۔ صحابہ کرام نے یہ رات انتظار و بقراری میں گزاری کہ دیکھئے علم کے عنایت ہوتا ہے۔ صبح کو ارشاد ہوا کہ علی کہاں ہیں؟ عرض کیا گیا کہ ان کی آنکھوں میں آشوب ہے۔ فرمایا ان کو بلاؤ۔ جب وہ حاضر خدمت ہوئے۔ تو آپ نے اپنا لعاب دہن مبارک ان کی آنکھوں میں ڈالا اور دعا کی۔ فوراً آرام ہو گیا۔ اور علم ان کو عنایت ہو اد ثمن کی طرف سے پہلے مرحب کا بھائی حارث نکلا۔ جو شجاعت میں معروف تھا۔ وہ حضرت علی مرتضیٰ کے ہاتھوں قتل ہوا۔ تو خود مرحب بڑے طمطراق سے نکلا۔ اس کو بھی بناء بر اصح الروایات حضرت علی المرتضیٰ نے قتل کیا۔ مرحب کے بعد یاسر نکلا۔ اسے حضرت زبیر نے قتل کیا۔ اس طرح یہ محکم قلعہ بھی فتح ہو گیا۔ جو سبایا ہاتھ آئیں۔ وہ صحابہ کرام میں تقسیم کر دی گئیں۔ اور صفیہ بنت حی بن اخطب جو کنانہ بن ربیع کے تحت میں تھی ان کو آزاد کر کے رسول اللہ ﷺ اپنے نکاح میں لائے۔ حضرت صفیہ کا باپ رئیس خیبر تھا۔ ان کا شوہر قبیلہ نضیر کا رئیس تھا۔ باپ اور شوہر دونوں قتل کئے جا چکے تھے وہ کثیر ہو کر بھی رہ سکتی تھی۔ مگر حضور رحمتہ للعالمین نے حفظ مراتب اور رفع غم کے لئے ان کو آزاد کر کے اپنے عقد میں لے لیا اور وہ امہات المؤمنین میں شامل ہوئیں۔ اس سے بڑھ کر اور کیا حسن سلوک ہو سکتا تھا۔

قموص کے بعد باقی قلعے جلدی فتح ہو گئے۔ ان معرکوں میں ۹۳ یہود مارے گئے اور صحابہ کرام میں سے پندرہ نے شہادت پائی۔ فتح کے بعد زمین خیبر پر قبضہ کر لیا گیا۔ مگر یہود نے آنحضرت ﷺ سے درخواست کی کہ زمین ہمارے قبضہ میں رہے ہم پیداوار کا نصف آپ کو دے دیا کریں گے۔ آپ نے یہ درخواست منظور کی اور فرمایا۔ ”ہم تمہیں برقرار رکھیں گے۔ جب تک ہم چاہیں۔“ جب غلہ کا وقت آیا۔ تو آپ نے حضرت عبداللہ بن رواحہ کو وہاں بھیج دیا۔ انہوں نے غلہ کو دو مساوی حصوں میں تقسیم کر کے یہود سے کہا کہ جو حصہ چاہو لے لو۔ اس پر وہ حیران ہو کر کہنے لگے کہ ”زمین و آسمان ایسے ہی عدل سے قائم ہیں۔“ (۱۶۵)

غزوة وادی القریٰ

جنگ خیبر سے فارغ ہو کر رسول اللہ ﷺ وادی القریٰ کی طرف روانہ ہوئے۔ یہ وادی خیبر اور تیماء کے درمیان واقع ہے۔ اس میں دیہات کالگاتار سلسلہ چلا گیا ہے۔ اس لئے اسے وادی القریٰ کہتے ہیں۔ وہاں پہنچ کر یہود کو دعوت اسلام دی گئی۔ انہوں نے قبول نہ کی۔ بلکہ برسر پیکار ہوئے۔ مگر جلدی مغلوب ہو گئے۔ خیبر کی طرح غنائم تقسیم کر دی گئیں۔ اور زمین و باغات نصف پیداوار پر ان کے قبضہ میں چھوڑ دیئے گئے۔ تیماء کے یہود نے جب وادی القریٰ کا حال سنا۔ تو قاصد بھیج کر رسول اللہ ﷺ سے جزیہ پر صلح کر لی۔ اور زمین ان ہی کے قبضہ میں رہی۔

جب رسول اللہ ﷺ خیبر سے واپس تشریف لائے تو آپ نے حضرت مجہد بن مسعود کو اہل فدک کے پاس بھیجا۔ وہاں کارمیس یوشع بن نون یہودی تھا۔ دعوت اسلام دی گئی۔ وہ خیبر کا حال سن کے پہلے ہی ڈرے ہوئے تھے۔ اس لئے انہوں نے زمین پر (۱۶۶) صلح کر لی۔

یہود خیبر کو اگرچہ امان دیا گیا تھا۔ مگر وہ اپنی شرارتوں سے باز نہ آتے تھے۔ چنانچہ ایک دن زینب نے جو سلام بن مشکم کی زوجہ اور مر حب کی بھانج تھی ایک بھری کا گوشت بھون کر اس میں زہر ملا دی۔ اور بطور ہدیہ آنحضرت ﷺ کی خدمت میں بھیجا۔ آپ نے اس میں سے بازو اٹھالیا اور کھانے لگے۔ باقی چند صحابہ حاضرین نے تناول کیا۔ آپ نے کھاتے ہوئے فرمایا کہ یہ گوشت نہ کھاؤ اور اس یہودیہ کو بلا بھیجا۔ وہ حاضر خدمت ہوئی تو فرمایا۔ کہ تم نے اس گوشت میں زہر ملا یا ہے۔ وہ بولی۔ آپ کو کس نے خبر دی۔ آپ نے بازو کی طرف اشارہ کر کے فرمایا۔ کہ اس بازو نے جو میرے ہاتھ میں ہے۔ اس نے کہا۔ ہاں میں نے اس میں زہر ملا دی ہے۔ بدیں خیال کہ اگر آپ پیغمبر ہیں تو زہر اثر نہ کرے گی۔ اور اگر پیغمبر نہیں ہیں تو ہم آپ سے آرام پائیں گے آنحضرت ﷺ اپنی ذات شریف کے لئے کسی سے انتقام نہ لیتے تھے۔ اس لئے معاف (۱۶۷) فرمادیا۔ وہ صحابہ کرام جنہوں نے کھایا تھا انتقال فرما گئے۔ ان میں سے سب سے پہلے بشر بن براء نے انتقال فرمایا۔ تو ان کے قصاص میں اس یہودیہ کو قتل کر دیا گیا۔

اسی سال حضرت خالد بن ولید (فاتح شام) اور حضرت عمرو بن العاص (فاتح مصر)

ایمان لائے۔

ہجرت کا آٹھواں سال

غزوہ موتہ

جمادی الاولیٰ میں غزوہ موتہ وقوع میں آیا۔ حقیقت میں یہ سر یہ تھا۔ مگر لشکر کی کثرت کے سبب سے اسے غزوہ سے تعبیر کیا گیا۔ آنحضرت ﷺ نے حضرت حارث بن عمیر ازدی کے ہاتھ امیر بصری یا قیصر روم کے نام اپنا نامہ مبارک بھیجا۔ جب قاصد موتہ میں پہنچا تو شرجیل بن عمرو غسانی نے جو قیصر روم کی طرف سے شام میں ایک گورنر تھا اس کو شہید کر دیا۔ جب آنحضرت ﷺ کو یہ خبر پہنچی۔ تو آپ نہایت غمگین ہوئے اور تین ہزار فوج بسر کر دگی زید بن حارثہ (جو آپ کے آزاد کو یہ غلام تھے) بھیجی۔ اور حکم دیا کہ اگر زید شہید ہو جائیں۔ تو جعفر بن ابی طالب اور وہ بھی شہید ہو تو عبد اللہ بن رواحہ فوج کے سردار ہوں۔ اور ارشاد ہوا کہ اس مقام پر جانا جہاں حارث بن عمیر شہید ہوئے ہیں۔ اور یہ بھی ہدایت کر دی گئی کہ پہلے ان کو دعوت اسلام دینا۔ اگر وہ قبول کر لیں تو جنگ کی ضرورت نہیں۔ خود جناب رسالت مآب ﷺ نے تینۃ الوداع تک فوج کی مشایعت فرمائی۔ شرجیل کو خبر پہنچی تو اس نے ایک لاکھ فوج تیار کی۔ ادھر قیصر روم و عرب کی ایک لاکھ فوج لے کر زمین (۱۶۸) بلقاء میں خیمہ زن ہوا۔ جب لشکر اسلام شہر معان میں پہنچا۔ تو ان کو دشمن کی تعداد کثیر کی اطلاع ملی۔ انہوں نے چاہا کہ دربار رسالت کو حالات کی اطلاع دی جائے اور حکم کا انتظار کیا جائے۔ مگر حضرت عبد اللہ بن رواحہ نے کہا کہ فتح و شہادت میں سے ایک ہمیں ضرور حاصل ہو جائے گی۔ اس لئے آگے بڑھے۔ جب بلقاء کی حد پر پہنچے۔ تو مشارف میں قیصر کا لشکر نظر آیا۔

مسلمان چم کر موتہ کی طرف چلے گئے۔ اور یہاں جنگ ہوئی۔ حضرات زید جعفر و عبد اللہ بن رواحہ یکے بعد دیگرے بڑی بہادری سے پیدل ہو کر لڑے اور شہید ہوئے۔ آنحضرت ﷺ مدینہ میں ان واقعات کو اپنی آنکھوں سے دیکھ رہے تھے اور بیان فرما رہے تھے۔ حضرت جعفر نے پہلے اپنے گھوڑے کی کوئی نچیں کاٹ دیں۔ پھر حملہ کیا ان کا دایاں بازو کاٹ گیا۔ تو علم بائیں ہاتھ میں لے لیا۔ بائیں بھی کاٹ گیا تو بغل میں لے لیا یہاں تک کہ شہید ہو گئے۔ حضرت عبد اللہ بن عمر کا بیان ہے کہ میں نے ان کی لاش دیکھی تو اس پر نوے سے کچھ اوپر زخم تلواروں اور برچھوں کے تھے۔ اور سب کے سب سامنے کی طرف تھے۔ پشت پر ایک بھی نہ تھا آنحضرت ﷺ نے حضرت جعفر کو شہادت کے بعد بہشت میں فرشتوں کے ساتھ اڑتے دیکھا۔ دوسری روایت میں ہے کہ بشکل فرشتہ دو خون آلودہ بازوؤں کے ساتھ دیکھا۔ اسی واسطے ان کو جعفر طیار یا جعفر زوالجناحین کہتے

ہیں۔ حضرت عبداللہ بن رواحہ کے بعد بالاتفاق حضرت خالد بن ولید امیر لشکر ہوئے۔ وہ بھی نہایت شجاعت سے لڑے۔ خود ان کا بیان ہے کہ اس دن نو تلواریں میرے ہاتھ سے ٹوٹ ٹوٹ کر گر پڑیں۔ لشکر کفار میں تزلزل پڑ گیا۔ آخر کار لشکر کفار پسپا ہو گیا۔ اسے مسلمانوں کی فتح کہنا چاہیے۔ کہ دو لاکھ کے مقابلہ میں صرف بارہ شہید ہوئے۔ باقی سب صحیح و سالم مدینہ منورہ واپس آ گئے۔

غزوہ فتح مکہ

ماہ رمضان میں غزوہ فتح مکہ وقوع میں آیا۔ اس کا سبب یہ تھا کہ قریش نے معاہدہ حدیبیہ توڑ دیا۔ بغرض تو ضعیف ہم یہاں کسی قدر تفصیل سے کام لیتے ہیں۔ عبدالمطلب بن ہاشم کو ان کے چچا مطلب سات یا آٹھ سال کی عمر میں مدینہ سے مکہ میں لائے تھے جیسا کہ اس کتاب میں پہلے مذکور ہوا۔ اور ہاشم کے مکانات پر ان کو قابض کر دیا تھا جب مطلب نے وفات پائی تو عبدالمطلب کے چچا نوفل نے وہ مکانات چھین لئے۔ عبدالمطلب نے قریش سے مدد مانگی۔ قریش نے کہا کہ ہم تو تم دونوں میں دخل نہیں دیتے۔ عبدالمطلب نے اپنے نہال یعنی بنو نجار کو مدینہ میں لکھا۔ اس لئے ابو سعید بن عدس نجاری اسی سوار لے کر مدد کو آیا۔ جو مکہ میں پہنچا تو نوفل حطیم میں قریش کی ایک جماعت میں بیٹھا ہوا تھا۔ ابو سعید نے وہاں پہنچ کر نوفل کے سر پر تلوار کھینچ لی۔ اور کہنے لگا کہ ہمارے بھانجے کے مکانات واپس کر دو۔ ورنہ اس تلوار سے فیصلہ کر دیتا ہوں۔ یہ دیکھ کر نوفل نے قریش کے سامنے مکانات تو واپس کر دیئے۔ مگر اپنی کمزوری کو محسوس کر کے آئندہ کے لئے عبد شمس کے بیٹوں کو ہاشم کے خلاف اپنا حلیف بنا لیا۔ اس پر عبدالمطلب نے خزاعہ سے کہا کہ تم ہو نوفل اور بنو عبد شمس کے خلاف میرے حلیف بن جاؤ۔ عبد مناف کی ماں خزاعہ کے سردار حلیل کی بیٹی تھی۔ اس لئے وہ کہنے لگے کہ تمہاری مدد کرنا ہم پر واجب ہے۔ چنانچہ دارالندوہ میں یہ معاہدہ لکھا گیا۔

حدیبیہ کے دن از روئے معاہدہ ہر ایک قبیلہ فریقین میں سے جس کا چاہا حلیف بن گیا۔ چنانچہ خزاعہ اپنا پرانا معاہدہ دکھا کر رسول اللہ ﷺ کے حلیف بن گئے۔ اور بنو بکر قریش کے معاہدے میں شامل ہوئے۔ یہ دونوں قبیلے (خزاعہ و بنو بکر) ایک دوسرے کے حریف تھے۔ اور ان میں مدت سے لڑائی چلی آتی تھی۔ جس کا سبب یہ تھا کہ زمانہ جاہلیت میں بنو الحضر می میں سے ایک شخص جو اسود بن رزن دکنی بکری کا حلیف تھا۔ بغرض تجارت گھر سے نکلا۔ جب وہ خزاعہ کے علاقہ میں پہنچا تو انہوں نے اسے قتل کر ڈالا اور مال لے لیا۔ اس پر بنو بکر نے خزاعہ کا ایک آدمی قتل کر ڈالا۔ پھر خزاعہ نے بنو الاسود یعنی سلمیٰ و کلثوم و ذویب کو عرفات میں قتل کر ڈالا۔ اسی حالت میں

اسلام کے ظہور نے عرب کو اپنی طرف متوجہ کر لیا اور وہ لڑائیاں رک گئیں۔ جب صلح حدیبیہ کے سبب سے اسلام و کفر میں لڑائی کا سلسلہ بند ہو گیا۔ تو ابو بکر (کی ایک شاخ بنو نفاثہ) سمجھے کہ اب انتقال کا وقت ہے اس لئے نوفل بن معاویہ دکنی بگری بنو نفاثہ کو ساتھ لے کر آب و تیر میں جو اسفل مکہ میں خزاعہ کے علاقہ میں ہے رات کو حملہ آور ہوا۔ قریش نے حسب معاہدہ بنو بکر کی مدد کی۔ چنانچہ صفوان بن امیہ۔ حویطب بن عبدالعزیٰ۔ عکرمہ بن ابی جہل اور سہیل بن عمرو وغیرہ صورتیں بدل بدل کر خزاعہ سے لڑے یہاں تک کہ خزاعہ نے مجبور ہو کر حرم مکہ میں پناہ لی۔ بنو بکر حرم کا احترام ملحوظ رکھ کر رک گئے۔ مگر نوفل نے کہا۔ کہ یہ موقع پھر ہاتھ نہ آئے گا۔ چنانچہ حرم میں خزاعہ کا خون بہایا گیا۔

جب بنو بکر و قریش نے وہ عہد توڑ دیا۔ جو ان کے اور رسول اللہ ﷺ کے درمیان تھا۔ تو عمرو بن سالم خزاعی چالیس سو ایلے کر مدینہ پہنچا۔ اس وقت رسول اللہ ﷺ مسجد میں اپنے اصحاب میں تشریف رکھتے تھے۔ عمرو مذکور حاضر خدمت ہو کر یوں گویا ہوا۔

يَا رَبِّ اِنِّي نَاشِدُ مُحَمَّدًا حَلْفَ اٰيِنَا وَاٰيِنِهِ الْاٰتِلَدَا
فَانصُرْ رَسُوْلَ اللّٰهِ نَصْرًا عَتِدَا وَاذْعُ عِبَادَ اللّٰهِ يَٰاْتُوْا مَدَدَا
اِنَّ فُرِيْشًا اَخْلَفُوْكَ الْمَوْعِدَا وَنَقَضُوْا مِيْثَاقَكَ الْمُؤَكَّدَا
هَلُمَّ يَنْتُوْنَا بِاَلُوْ تَبِرٍ هُهَجَّدَا وَقَتْلُوْنَا رُكَّعًا وَّسُجَّدَا

ترجمہ :- (اے خدا میں محمد کو یاد دلاتا ہوں۔ وہ پرانا معاہدہ جو ہمارے باپ اور اس کے باپ (عبدالطلب) کے درمیان ہوا تھا یا رسول اللہ! ہماری پوری مدد کیجئے اور خدا کے بندوں کو بلائیے جو ہماری مدد کو آئیں قریش نے آپ سے وعدہ کے خلاف کیا۔ اور آپ کا محکم معاہدہ توڑ ڈالا۔ انہوں نے و تیر میں ہم پر بحالت خواب حملہ کیا۔ اور ہمیں رکوع و سجدے کی حالت میں قتل کر ڈالا۔)

یہ سن کر رسول اللہ ﷺ نے فرمایا۔ عمرو! تجھے مدد مل جائے گی۔ ایک روایت (۱۶۹) میں ہے۔ کہ آپ نے فرمایا کہ میں قریش سے دریافت کرتا ہوں۔ پس آپ نے حضرت ضمیرہ کو بھیجا۔ اور تین شرطیں پیش کیں کہ قریش ان میں سے ایک اختیار کر لیں۔

(۱)۔ خزاعہ کے مقتولین کا خون یہاں دیں۔ (۲)۔ بنو نفاثہ کی حمایت سے دست بردار ہو جائیں۔ (۳)۔ اعلان کر دیں کہ حدیبیہ کا معاہدہ ٹوٹ گیا۔

قرطہ بن عمرو نے کہا کہ ہمیں صرف تیسری شرط منظور ہے۔ آنحضرت ﷺ نے مکہ پر حملہ کی پوشیدہ تیاری شروع کر دی۔ حضرت حاطب بن ابی بلتعہ لخمی نے جو بنو اسد بن عبدالعزیٰ کے حلیف تھے بنو ہاشم کی کنیر سارہ کے ہاتھ قریش کو ایک خط

لکھ بھجا۔ جس میں اس جنگی تیاری کا حال درج تھا۔ سارہ نے وہ خط اپنے سر کے بالوں میں چھپالیا۔ اور روانہ ہوئی۔ اللہ تعالیٰ نے رسول اللہ ﷺ کو اس معاملہ کی خبر دے دی۔ آپ نے حضرت علی زبیر و مقداد رضی اللہ عنہم کو بھیجا اور ان سے فرمایا کہ روضہ خاخ میں تم کو ایک سانڈنی سوار عورت ملے گی۔ اس کے پاس قریش مکہ کے نام ایک خط ہے۔ وہ لے آؤ۔ وہ سوار ہو کر چل پڑے اور سارہ سے روضہ خاخ میں جا ملے۔ اس کو نیچے اتار لیا۔ اور کہا کہ تیرے پاس ایک خط ہے اس نے انکار کیا۔ اس کے کجاوے کی تلاشی لی گئی۔ مگر کچھ برآمد نہ ہوا۔ حضرت علی المر ترضی نے اس سے کہا۔ میں اللہ کی قسم کھاتا ہوں کہ رسول اللہ ﷺ نے جھوٹ نہیں فرمایا۔ تو خط نکال۔ ورنہ ہم تیرے کپڑوں کی تلاشی لیں گے۔ یہ سن کر اس نے اپنے سر کے بالوں سے وہ خط نکال کر حوالہ کیا۔ جب یہ خط آنحضرت ﷺ کی خدمت میں پیش کیا گیا۔ تو آپ نے حضرت حاطب کو طلب فرمایا اور پوچھا۔ ”حاطب! تو نے یہ کیا حرکت کی؟“ حاطب نے یوں عرض کیا۔ ”یا رسول اللہ! میرے بارے میں جلدی نہ کیجئے۔ میں دین سے نہیں پھرا۔ میرے بال بچے مکہ میں قریش کے درمیان ہیں۔

آپ کے ساتھ جو مہاجرین ہیں قریش میں ان کے رشتے ہیں۔ جن کے سبب سے وہ ان کے بال بچوں کی حفاظت کریں گے۔ مگر میرا قریش میں کوئی رشتہ نہیں۔ اپنے اہل و عیال کے بچاؤ کے لئے میں نے یہ حیلہ کیا کہ قریش پر یہ احسان کروں۔ تاکہ اس کے صلہ میں وہ میرے بال بچوں کی حفاظت کریں۔“ رسول اللہ ﷺ نے فرمایا کہ اس نے سچ کہا ہے۔ حضرت عمر فاروق نے بیتاب ہو کر عرض کیا۔ یا رسول اللہ! مجھے اجازت دیجئے کہ میں اس منافق کا سراڑادوں۔ آپ نے فرمایا کہ حاطب اصحاب بدر میں سے ہے۔ عمر! تجھے کیا معلوم ہے بے شک اللہ تعالیٰ اہل بدر پر مطلع ہے۔ کہ فرمادیا (۱۷۰) اعملوا ما شئتم فقد غفرت لکم۔ غرض باوجود ایسے سنگین جرم کے آپ نے حضرت حاطب کو معاف فرمادیا۔

قصہ کو تاہ آنحضرت ﷺ بتاريخ ۱۰ رمضان ۸ھ دس ہزار آراستہ فوج لے کر مدینہ سے روانہ ہوئے۔ حضرت عباس جو اب تک مکہ میں مقیم تھے اپنے اہل و عیال سمیت ہجرت کر کے مدینہ کو آ رہے تھے وہ مقام حنفہ (۱۷۱) میں آنحضرت ﷺ کی خدمت میں حاضر ہوئے۔ حسب ارشاد نبوی انہوں نے اہل و عیال کو تو مدینہ بھیج دیا اور خود لشکر اسلام میں شامل ہو گئے۔ قدید میں قبائل کو جھنڈے دیئے گئے۔ آخر پڑاؤ مر الظہران تھا۔ جہاں سے مکہ ایک منزل یا اس سے بھی کم تھا۔ یہاں رسول اللہ ﷺ کے حکم سے تمام فوج نے الگ الگ آگ روشن کی۔ قریش کو لشکر اسلام کی روانگی کی افواہ پہنچ چکی تھی۔ مزید تحقیق کے لئے انہوں نے ابو سفیان بن حرب اور حکیم بن حزام اور بدیل بن ورقاء کو بھیجا۔ اس تجسس میں ان کا گزر مر الظہران پر ہوا۔ ابو سفیان بولا یہ اس قدر جا بجا

آگ کیسی ہے؟ یہ تو شب عرفہ کی آگ کی مانند ہے۔ بدیل خزاعی نے کہا۔ یہ خزاعہ کی آگ ہے۔ ابو سفیان نے کہا۔ خزاعہ گنتی میں اتنے نہیں کہ ان کی اس قدر آگ ہو۔ خیمہ نبوی کی حفاظت پر جو دستہ متعین تھا انہوں نے ابو سفیان وغیرہ کو دیکھ لیا۔ اور پکڑ کر رسول اللہ ﷺ کی خدمت میں لے گئے۔ ابو سفیان ایمان لائے جب رسول اللہ ﷺ یہاں سے مکہ کی طرف روانہ ہونے لگے۔ تو حضرت عباس نے فرمایا کہ ابو سفیان کو پہاڑ کی چوٹی پر لے جا کر کھڑا کر دو۔ تاکہ افواج الہی کا نظارہ آنکھوں سے دیکھ لیں۔ قبائل عرب کی فوجیں ابو سفیان کے سامنے سے گزرنے لگیں۔ پہلے غفار پھر حبینہ۔ سعد بن ہذیل۔ سلیم۔ نعرہ تکبیر بلند کرتے ہوئے، یکے بعد دیگرے گزرے ان کے بعد ایک فوج آئی جس کی مثل دیکھنے میں نہیں آئی۔ ابو سفیان نے پوچھا کہ یہ کون ہیں۔ حضرت عباس نے جواب دیا کہ یہ انصار ہیں۔ سردار انصار حضرت سعد بن عبادہ علم ہاتھ میں لئے ہوئے برابر سے گزرے تو ابو سفیان سے کہا۔

اليوم يوم الملحمة اليوم تستحل الكعبة۔

آج گھمسان کے معرکہ کا دن ہے۔ آج کعبہ حلال کر دیا جائے گا۔

بعد ازاں وہ مبارک دستہ آیا۔ جس میں رسول اللہ ﷺ اور آپ کے اصحاب (مہاجرین) تھے۔ حضرت زبیر بن العوام علمبردار تھے۔ حضور علیہ الصلوٰۃ والسلام برابر سے گزرے تو ابو سفیان نے کہا۔ ”حضور نے سنا سعد بن عبادہ کیا کہتے گزرے ہیں؟“ آپ نے فرمایا سعد نے غلط کہا۔ آج کعبہ کی عزت کی جائے گی۔ اور غلاف چڑھایا جائے گا۔ پھر حکم دیا کہ علم سعد سے لے کر ان کے صاحبزادے قیس کو دے دیا جائے۔

آنحضرت ﷺ مکہ میں حصہ بالائی کی طرف سے داخل ہوئے۔ اعلان کر دیا گیا۔ کہ جو شخص ہتھیار ڈال دے گا یا ابو سفیان کے گھر پناہ لے گا۔ یا مسجد میں داخل ہوگا۔ یا دروازے بند کرے گا۔ اس کو امن دیا جائے گا۔ حصہ بالائی میں (خیف بنی کنانہ یعنی محصب میں) رسول اللہ ﷺ کے لئے خیمہ نصب کیا گیا۔ اور حضرت زبیر نے حسب الارشاد محصب کی حد یعنی جون کی پہاڑی پر علم کھڑا کر دیا۔ آنحضرت ﷺ نے حضرت خالد بن ولید کو حکم دیا کہ قبائل عرب کے ساتھ پائین شہر کی طرف سے داخل ہوں اور صفا میں ہم سے آلیں۔ اور کسی سے جنگ نہ کریں۔ مگر صفوان بن امیہ۔ عکرمہ بن ابی جہل اور سہیل بن عمرو قریش کی ایک جماعت ساتھ لے کر جندہ میں سدراہ ہوئے۔ اور حضرت خالد کی فوج پر تیر برسوں لگے۔ چنانچہ حضرت عیش بن اشعر اور کرزمن جہد فری نے شہادت پائی۔ حضرت خالد نے مجبور ہو کر ان پر حملہ کیا۔ وہ تیرہ یا زیادہ لاشیں چھوڑ کر گھروں کو بھاگ گئے۔ اور بعض پہاڑی پر چڑھ گئے۔ آنحضرت ﷺ نے جو تلواروں کی چمک

دیکھی۔ تو پوچھا کہ یہ جنگ کیسی ہے؟ عرض کیا گیا کہ شاید مشرکین نے پیش دستی کی ہے۔ جس کی وجہ سے خالد کو لڑنا پڑا۔ بعد ازاں رسول اللہ ﷺ نے خالد سے باز پرس کی۔ انہوں نے عرض کیا کہ ابتداء مشرکین کی طرف سے تھی۔ فرمایا قضاۃ الہی بہتر ہے۔“

آنحضرت ﷺ نے خیمہ میں ذرا آرام فرمایا۔ پھر غسل کیا اور ہتھیاروں سے سج کر ناقہ قصواء پر سوار ہوئے اور اپنے غلام کے لڑکے اسامہ کو اپنے پیچھے سوار کر لیا کعبہ نبوی بڑی شان و شوکت سے کعبہ کی طرف روانہ ہوا۔ آپ کے دائیں بائیں پیچھے مہاجرین و انصار تھے جو اس طرح سرپا آہن پوش تھے۔ کہ بجز لیاہرہ چشم ان کے بدن کا کوئی حصہ نظر نہ آتا تھا۔ بیت اللہ شریف میں داخل ہو کر آنحضرت ﷺ نے پہلے حجر اسود کو بوسہ دیا۔ پھر اپنی ناقہ پر طواف کیا۔ بیت اللہ کے گرد اور اوپر تین سو ساٹھ ہت تھے۔ جن کے سبب سے وہ خانہ خدایت خانہ بنا ہوا تھا۔ آپ کے دست مبارک میں ایک لکڑی تھی۔ اس سے آپ ایک ایک بت کو ٹھوکے دیتے جاتے تھے اور یہ پڑھتے جاتے تھے:-

جَاءَ الْحَقُّ وَ زَهَقَ الْبَاطِلُ إِنَّ الْبَاطِلَ كَانَ زَهُوقًا۔ جَاءَ الْحَقُّ وَمَا يُبْدِي
الْبَاطِلُ وَمَا يُعِيدُ۔

سچ آگیا اور باطل مٹ گیا بیشک باطل مٹنے والا ہے۔ سچ آگیا اور باطل نہ پہلی بار پیدا کرتا ہے اور نہ دوبارہ کرتا ہے۔

اور وہ منہ کے بل گرتے جاتے تھے جب اس طرح بیت اللہ شریف بتوں سے پاک ہو گیا۔ تو آپ نے حضرت عثمان بن طلحہ سے کنجی لے کر دروازہ کھولا۔ اندر داخل ہوئے تو حضرت ابراہیم واسمعیل علیہما السلام کے مجسمے پر نظر پڑھی۔ جن کے ہاتھوں میں جواء کھیلنے کے تیر دیئے ہوئے تھے۔ آپ نے فرمایا ”خدا ان کو غارت کرے۔ اللہ کی قسم ان دونوں نے کبھی تیروں سے جواء نہیں کھیلا۔“ کعبہ کے اندر ہی لکڑیوں کی ایک کبوتری بنی ہوئی تھی جسے آپ نے اپنے دست مبارک سے توڑ ڈالا۔ اور تصویریں جو تھیں وہ مٹادی گئیں۔ پھر دروازہ بند کر دیا گیا۔ اور حضرت اسامہ و بلال و عثمان بن طلحہ آپ کے ساتھ اندر رہے آپ نے نماز پڑھی اور ہر طرف تکبیر کہی پھر دروازہ کھول دیا گیا۔ مسجد حرام قریش کی صفوں سے بھری ہوئی تھی۔ آپ نے دروازے کے بازوؤں کو پکڑ کر یہ خطبہ پڑھا۔

لَا إِلَهَ إِلَّا اللَّهُ وَحْدَهُ لَا شَرِيكَ لَهُ صَدَقَ اللَّهُ وَعْدَهُ وَنَصَرَ عَبْدَهُ وَهَزَمَ الْأَحْزَابَ
وَحْدَهُ إِلَّا كُلُّ مَأْثَرَةٍ أَوْ دَمٍ أَوْ مَالٍ يُدْعَى فَهُوَ تَحْتَ قَدَمَيْ هَاتَيْنِ إِلَّا سِدَانَةَ الْبَيْتِ وَسِقَايَةَ
الْحَاجِّ إِلَّا وَقْتْلُ الْخَطَاءِ شِبْهَ الْعَمْدِ بِالسُّوْطِ وَالْعَصَافِيهِ الدِّيَابِيَةِ مَائَةً مِنَ الْبَابِلِ مِنْهَا

أَرْبَعُونَ فِي بُطُونِهَا أَوْ لَادِهَا يَا مَعْشَرَ قُرَيْشٍ إِنَّ اللَّهَ قَدْ أَذْهَبَ عَنْكُمْ نَجْوَةَ الْجَاهِلِيَّةِ
وَتَعْظُمَهَا بِاللُّبَاءِ النَّاسُ مِنْ آدَمَ وَ آدَمَ مِنْ تُرَابٍ -

ایک خدا کے سوا اور کوئی معبود بحق نہیں۔ اس کا کوئی شریک نہیں۔ خدا نے اپنا وعدہ سچا
کیا اور اپنے بندے کی مدد کی۔ اور کافروں کے گرد ہوں کو تنہا شکست دی۔ آگاہ رہو کہ تمام مفاخر یا
خون یا مال ہر قسم کا سوائے کعبہ کی تولیت اور حاجیوں کی سقایت کے میرے ان دو قدموں کے نیچے
ہیں۔ آگاہ رہو کہ قتل خطا جو عہد کے مشابہ ہو تازیانہ سے ہو یا عصا سے اس کا خون بہا ایک سواونٹ
ہیں جن میں سے چالیس کے پیٹوں میں پے ہیں۔ اے گروہ قریش! خدا نے تم سے جاہلیت کا غرور
اور نسب کا افتخار دور کر دیا۔ تمام لوگ آدم کی اولاد سے ہیں۔ اور آدم مٹی سے ہیں۔ پھر یہ آیت
تلاوت فرمائی۔

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا ۗ إِنَّ أَكْرَمَكُمْ
عِنْدَ اللَّهِ أَتْقَىٰكُمْ ۗ إِنَّ اللَّهَ عَلِيمٌ خَبِيرٌ - (حجرات - ۲۷)

اے لوگو! ہم نے تم کو ایک مرد اور عورت (آدم و حوا) سے پیدا کیا۔ اور تم کو کنبے اور قبیلے
بنایا تاکہ ایک دوسرے کو پہچانو۔ بیشک تم میں اللہ کے نزدیک زیادہ بزرگ وہ ہے جو زیادہ پرہیزگار
ہے تحقیق اللہ جاننے والا خبردار ہے۔

خطبہ کے بعد آپ قریش کی طرف متوجہ ہوئے جن سے مسجد بھری ہوئی تھی۔ اعلان
دعوت سے اب تک ساڑھے سترہ سال میں قریش نے آپ سے اور آپ کے اصحاب سے جو سلوک
کئے تھے وہ سب ان کے پیش نظر تھے۔ اور خوف زدہ اس انتظار میں تھے کہ دیکھئے کیا سلوک کیا جاتا
ہے۔ آنحضرت ﷺ اب اس شہر میں ہیں جہاں سے نکلے تھے تو اندھیری رات اور فقط صدیق اکبر
ساتھ تھے۔ آج آپ داخل ہوتے ہیں تو دس ہزار جاں نثار ساتھ ہیں اور بدلہ لینے پر پوری قدرت
حاصل ہے۔ بایں ہمہ آپ نے یوں خطاب فرمایا۔ ”اے گروہ قریش! تم اپنے گمان میں مجھ سے کیسے
سلوک کی توقع رکھتے ہو؟“ وہ بولے:-

خَيْرًا أَخِ كَرِيمٍ وَ ابْنِ أَخِ كَرِيمٍ -

نیکی کی توقع رکھتے ہیں۔ آپ شریف بھائی اور شریف برادر زادہ ہیں۔

یہ سن کر حضور رحمتہ للعالمین نے فرمایا:-

لَا تَثْرِيْبَ عَلَيْكُمْ الْيَوْمَ إِذْ هَبُوا فَانْتُمُ الطُّلُقَاءُ -

آج تم پر کوئی الزام نہیں۔ جاؤ تم آزاد ہو۔

اعلان عفو کے بعد آنحضرت ﷺ مسجد حرام میں بیٹھ گئے۔ بیت اللہ شریف کی کنجی آپ

کے دست مبارک میں تھی۔ حضرت علی اور حضرت عباس میں سے ہر ایک نے عرض کیا کہ کنجی ہمیں عنایت ہو مگر آپ نے حضرت عثمان بن طلحہ بن ابی طلحہ کو عطا فرمائی۔

حضرت عثمان بن طلحہ کا بیان ہے۔ کہ ”ہجرت سے پہلے مجھے رسول اللہ ﷺ مکہ میں ملے۔ آپ نے مجھے دعوت اسلام دی۔ میں نے کہا۔ اے محمد! تجھ سے تعجب ہے کہ تو چاہتا ہے کہ میں تیری پیروی کروں۔ حالانکہ تو نے اپنی قوم کے دین کی مخالفت کی ہے۔ اور ایک نیادین لایا۔ ہم جاہلیت میں کعبہ کو دو شنبہ اور پنج شنبہ کے دن کھولا کرتے تھے۔ ایک دن رسول اللہ ﷺ لوگوں کے ساتھ کعبہ میں داخل ہونے کے ارادے سے آئے۔ میں نے آپ سے درشت کلامی کی اور آپ کو برا بھلا کہا۔ مگر آپ نے درگزر کیا اور فرمایا۔ ”عثمان تو یقیناً عنقریب ایک دن اس کنجی کو میرے ہاتھ میں دیکھے گا کہ جہاں چاہوں رکھ دوں۔ میں نے کہا اس دن بیشک قریش ہلاک ہو جائیں گے۔ اور ذلیل ہو جائیں گے۔ اس پر آپ نے فرمایا۔ کچھ زندہ رہیں گے اور عزت پائیں گے۔ اور آپ کعبہ میں داخل ہوئے۔ آپ کے اس ارشاد نے مجھ پر اثر کیا میں نے گمان کیا کہ جیسا آپ نے مجھ سے فرمایا عنقریب ویسا ہی ہو جائے گا۔ اور ارادہ کیا کہ مسلمان ہو جاؤں۔ مگر میری قوم مجھ سے نہایت درشت کلامی کرنے لگی۔ جب فتح مکہ کا دن آیا تو آپ نے مجھ سے فرمایا۔ عثمان کنجی لا آپ نے کنجی مجھ سے لی پھر وہی کنجی مجھے دے دی اور فرمایا لو یہ پہلے سے تمہاری ہے اور تمہارے ہی پاس ہمیشہ رہے گی۔ ظالم کے سوا سے کوئی تم سے نہ چھینے گا۔ عثمان! اللہ نے تم کو اپنے گھر کا امین بنایا ہے۔ پس اس گھر کی خدمت کے سبب سے جو کچھ تمہیں ملے۔ اسے دستور شرعی کے موافق کھاؤ۔ جب میں نے پیٹھ پھیری۔ آپ نے مجھے پکارا۔ میں پھر حاضر ہوا۔ فرمایا۔ کیا وہ بات نہ ہوئی جو میں نے تجھ سے کہی تھی اس پر مجھے ہجرت سے پہلے مکہ میں آپ کا وہ قول یاد آگیا۔ میں نے عرض کیا۔ ”ہاں (وہ بات ہو گئی) (۱۷۲) میں گواہی دیتا ہوں کہ ”آپ اللہ کے رسول ہیں۔“ (۱۷۳) اس حدیث میں تین پیشن گوئیاں ہیں۔ وہ تینوں پوری ہو گئیں۔

اس روز آنحضرت ﷺ دیر تک مسجد میں رونق افروز رہے نماز کا وقت آیا۔ تو آپ کے حکم سے حضرت بلال نے کعبہ کی چھت پر اذان کہی۔ ابو سفیان بن حرب اور عتاب بن اسید اور حارث بن ہشام کعبہ کے صحن میں بیٹھے ہوئے تھے اذان کی آواز سن کر عتاب بولا کہ خدا نے اسید کو یہ عزت بخشی کہ اس نے یہ آواز نہ سنی ورنہ اسے رنج پہنچتا۔ حارث بولا۔ خدا کی قسم اگر یہ حق ہوتا تو میں اس کی پیروی کرتا۔ حضرت ابو سفیان نے کہا۔ میں تو کچھ نہیں کہتا۔ اگر کہوں تو یہ کنکریاں ان کو میرے قول کی خبر دیں گی۔ جب آنحضرت ﷺ ان لوگوں کے پاس ہو کر نکلے۔ تو فرمایا۔ کہ تمہاری باتیں مجھے معلوم ہو گئیں تم نے ایسا ایسا کہا ہے۔ حارث و عتاب یہ سنتے ہی کہنے لگے۔ ”ہم

گوای دیتے ہیں کہ آپ خدا کے رسول ہیں۔ ان باتوں کی اطلاع کسی اور کو نہ تھی۔ ورنہ ہم کہہ دیتے کہ اس نے آپ کو بتادیں۔ (۱۷۴)

مسجد سے آپ کوہ صفا پر تشریف لے گئے۔ وہاں مردوں اور عورتوں نے اسلام قبول کر کے آپ کے دست مبارک پر بیعت کی۔ مردوں میں حضرت معاویہ اور مستورات میں ان کی والدہ ہند بھی تھی۔ جو حضرت امیر حمزہ رضی اللہ تعالیٰ کا کلیجہ چبا گئی تھی۔

عفو عام سے نو یا دس اشخاص مستثنیٰ تھے۔ جن کی نسبت حکم دیا گیا تھا کہ جہاں ملیں قتل کر دیئے جائیں۔ اس حکم کی وجہ آنحضرت ﷺ کا ذاتی انتقام نہ تھا۔ بلکہ اور مختلف جرم تھے۔ ان میں سے صرف تین یعنی ابن خطل۔ مقیس بن ضبابہ اور ابن خطل کی کنیر قریبہ قتل ہوئے۔ ابن خطل اور مقیس قصاص میں قتل کئے گئے۔ قریبہ اسلام کی جو گایا کرتی تھی۔ باقی سب کو امن دیا گیا۔ اور ایمان لائے۔ ایک دشمن اسلام عیسائی مصنف ان دس اشخاص کی تفصیل دے کر یوں لکھتا ہے۔ (۱۷۵)

”اس طرح عفو کے مقابلہ میں حکم قتل کی صورتیں کالعدم تھیں اور سزائے موت جہاں فی الواقع عمل میں آئی (شاید باستثنائے مغنیہ) محض پولیٹیکل مخالفت کے سوا اور جرموں کی وجہ سے غالباً روا تھی۔ جس عالی حوصلگی سے (حضرت) محمد نے اس قوم سے سلوک کیا جس نے اتنی دیر آپ سے دشمنی رکھی اور آپ کا انکار کیا۔ وہ ہر طرح کی تحسین و آفرین کے قابل ہے۔ حقیقت میں گزشتہ کی معافی اور اس کی گستاخیوں اور اذیتوں کی فراموشی آپ ہی کے فائدے کے لئے تھی۔ مگر تاہم اس کے لئے ایک فراخ و فیاض دل کی کچھ کم ضرورت نہ تھی۔“

فتح مکہ کے دوسرے روز خزاعہ نے ہذیل کے ایک شخص کو جو مشرک تھا قتل کر ڈالا اس پر آنحضرت ﷺ نے حمد و ثنا کے بعد یوں خطاب (۱۷۶) فرمایا۔

إِنَّ مَكَّةَ حَرَمَهَا اللَّهُ وَلَمْ يُحَرِّمْهَا النَّاسُ لَا يَجِلُّ لِأَمْرِي. يُؤْمِنُ بِاللَّهِ وَالْيَوْمِ
الْآخِرِ أَنْ يُسْفِكَ بِهَادِمًا وَلَا يَعْضِدُ بِهَا شَجَرًا فَإِنْ تَرَخْصَ أَحَدٌ لِقِتَالِ رَسُولِ اللَّهِ صَلَّى
اللَّهُ عَلَيْهِ وَسَلَّمَ فِيهَا فَقُولُوا لَهُ إِنَّ اللَّهَ أَذِنَ لِرَسُولِهِ وَلَمْ يَأْذِنْ لَكُمْ وَإِنَّمَا أَذِنَ فِيهَا سَاعَةً
مِنْ نَهَارٍ وَقَدْ عَادَتْ حُرْمَتُهَا الْيَوْمَ كَحُرْمَتِهَا بِالْأَمْسِ وَلِيَبْلُغِ الشَّاهِدُ الْغَائِبَ.

تحقیق مکہ کو اللہ نے حرام کر دیا اور لوگوں نے حرام نہیں کیا۔ جو شخص خدا اور روز آخرت پر ایمان رکھتا ہے اس کے لئے جائز نہیں کہ اس میں خون بہائے اور نہ اس کا درخت کاٹے اگر کوئی اس میں رسول اللہ ﷺ کے جنگ کے سبب سے قتال کو رخصت کہے تو اس سے کہہ دو کہ خدا نے اپنے رسول کو اجازت دی تم کو اجازت نہیں دی مجھے بھی دن کی ایک ساعت اجازت دی گئی۔ اور آج اس کی حرمت ایسی ہو گئی۔ جیسا کہ کل (فتح سے پہلے) تھی چاہیے کہ جو یہاں حاضر ہے وہ غائب

کو یہ پیغام پہنچا دے۔

جب مکہ بتوں سے پاک ہو چکا تو مکہ کے گرد جو بت (منات۔ لات۔ عزیٰ۔ سواع) تھے وہ سرایا کے ذریعہ سے منہدم کر دیئے گئے۔

غزوہ حنین

فتح مکہ کا اثر قبائل عرب پر نہایت اچھا پڑا۔ وہ اب تک منتظر تھے اور کہا کرتے تھے کہ (حضرت) محمد (ﷺ) اور ان کی قوم کو آپس میں نپٹ لینے دو۔ اگر وہ قریش پر غالب آگئے۔ تو سچے پیغمبر ہیں۔ اس لئے جب مکہ فتح ہوا تو ہر ایک قوم نے اسلام قبول کرنے میں پیش دستی کی مگر ہوازن کا زبردست قبیلہ جو مکہ و طائف کے درمیان سکونت پذیر تھا اس فتح پر بہت برا فروختہ ہوا۔ وہ اس سے پہلے ہی جنگ کی تیاریاں کر رہے تھے۔ اس لئے فتح کی خبر سنتے ہی حملہ کے لئے تیار ہو گئے۔ ہوازن (باستثنائے کعب و کلاب) کے ساتھ ثقیف تمام اور نصر و جشم تمام اور سعد بن ابی بکر اور کچھ بنو ہلال شامل ہوئے۔ جشم کا رئیس درید بن صمہ تھا۔ جس کی عمر سو سال سے متجاوز تھی۔ اسے محض مشورے کے لئے ہودج میں بٹھا کر ساتھ لے گئے۔ تمام فوج کا سپہ سالار اعظم مالک بن عوف نصری تھا۔ جس کے حکم سے بچے اور عورتیں اور اموال بھی ساتھ تھے تاکہ لڑائی میں پیچھے نہ ہٹیں۔ درید نے اس حکم کو پسند نہ کیا۔ مگر اس کی کچھ پیش نہ گئی۔

رسول اللہ (ﷺ) کو خبر پہنچی تو آپ نے حضرت عبداللہ بن ابی حدرد اسلمی کو بطور جاسوس دریافت حال کے لئے بھیجا۔ وہ دشمن کے لشکر میں آئے اور انہوں نے وہاں کے تمام حالات دربار رسالت میں عرض کئے۔ آنحضرت (ﷺ) نے تیاری شروع کر دی۔ دس ہزار درہم سے زائد عبداللہ بن ابی ربیعہ سے جو ابو جہل کے بھائی تھے قرض لئے گئے۔ اور صفوان بن امیہ سے جو اب تک ایمان نہ لائے تھے۔ سوزر ہیں مع لوازم مستعار لی گئیں۔ غرض شوال ۸ھ میں آنحضرت (ﷺ) بارہ ہزار جمعیت کے ساتھ روانہ ہوئے۔ جن میں سے دو ہزار طلقاء (اہل مکہ) تھے۔ لشکر کی کثرت کو دیکھ کر بھٹوں کی زبان سے بے اختیار نکلا۔ ”آج ہم پر کون غالب آسکتا ہے؟“ جب حنین (۱۷۷) میں پہنچے تو صبح کے وقت کہ ابھی اجالا بھی اچھی طرح نہ ہوا تھا حملہ کے لئے آگے بڑھے۔ دشمن نے ان کے پہنچنے سے پہلے ہی اس طرح صف آرائی کر رکھی تھی کہ سب سے آگے سوار۔ سواروں کے پیچھے پیادہ۔ پیادوں کے پیچھے عورتیں اور عورتوں کے پیچھے بحریاں اور اونٹ تھے۔ اور کچھ فوج پہاڑ کی گھاٹیوں اور دروں کی کمین گاہوں میں مقرر کر دی تھی اسلامی فوج نے پہلے ایسی شجاعت سے دھاوا کیا کہ کفار (۱۷۸) بھاگ نکلے۔ مسلمان غنیمت لوٹنے میں مشغول ہو گئے۔ کفار نے ایک

دوسرے کو پکارا کہ یہ کیا ذلت و فضیحت ہے اور مڑ کر حملہ کیا۔ اب کثرت پر نازش اپنا رنگ لائی۔ لشکر اسلام کے مقدمہ میں بہت سے ایسے نوجوان تھے جو سلاح و زرہ سے خالی تھے۔ ہوازن وہ بنو نصر کی جماعت نے جو تیر اندازی میں مشہور تھے تیروں کا مینہ برسانا شروع کیا۔ ذرا سی دیر میں مقدمہ انہیں کے پاؤں اکھڑ گئے۔ اس طرح باقی فوج بھی بھاگ نکلی۔ رسول اللہ ﷺ کے ساتھ صرف چند اصحاب ثابت قدم رہے۔ مگر اکیلے آپ تھے کہ اس حالت میں بھی دشمن کی طرف بڑھنا چاہتے تھے۔ اور وہ اصحاب بمقتضائے شفقت آپ کو روک رہے تھے۔ چنانچہ حضرت عباس آپ کے خچر کی لگام اور حضرت ابو سفیان رکاب تھامے ہوئے تھے۔ کہ آگے نہ بڑھ جائیں اور آپ فرما رہے تھے۔

أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلِبِ

میں پیغمبر ہوں۔ اس میں جھوٹ نہیں میں عبدالمطلب کا بیٹا ہوں۔

حضرت عباس نہایت بلند آواز تھے۔ آپ نے حکم دیا کہ مہاجرین و انصار کو آواز دو۔

چنانچہ وہ یوں پکارنے لگے:-

يَا مَعْشَرَ الْأَنْصَارِ يَا أَصْحَابَ السَّمُرَةِ يَا أَصْحَابَ سُورَةِ الْبَقَرَةِ-

اگر وہ انصار! اوبیعت رضوان والوالاے سورہ بقرہ والوالا!

اس آواز کا کان میں پڑنا تھا کہ لبیک لبیک کہتے ہوئے سب جمع ہو گئے۔ آپ نے صف

آرائی کے بعد حملہ کا حکم دیا۔ چنانچہ وہ نہایت بہادری سے لڑنے لگے۔ شدت جنگ کو دیکھ کر آپ

نے فرمایا الان حمى الوطيس۔ (اب تنور خوب گرم ہو گیا) لڑائی کا نقشہ بدل چکا تھا۔ مسلمانوں

پر طمانیت کا نزول ہوا۔ کفار کو ملاء اعلیٰ کا لشکر پچکلیاں گھوڑوں پر سواروں کی شکل میں نظر آ رہا تھا۔

آنحضرت ﷺ نے خچر سے اتر کر ایک مشت خاک لی۔ اور شاہت الوجوه پڑھتے

ہوئے کفار کی طرف پھینک دی۔ دشمن میں سے کوئی ایسا نہ تھا جس کی آنکھوں میں وہ خاک نہ پڑی

ہو۔ لشکر کفار کو شکست ہوئی۔ اللہ تعالیٰ نے اپنے کلام پاک میں جنگ حنین کا ذکر اس طرح کیا:-

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَوَيْوَمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ

تُغْنِ عَنْكُمْ شَيْئًا وَضَافَتْ عَلَيْكُمُ الْأَرْضُ بِمَا رَحَبَتْ ثُمَّ وَكَلْتُمْ مُدْبِرِينَ ثُمَّ أَنْزَلَ اللَّهُ

سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَ

ذَلِكَ جَزَاءُ الْكَافِرِينَ - ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ وَاللَّهُ غَفُورٌ رَحِيمٌ-

(سورہ توبہ۔ ۴۷)

البتہ تحقیق اللہ نے تم کو مدد دی بہت میدانوں میں اور حنین کے دن جب تم اپنی کثرت

پر اترائے۔ پس وہ کثرت تمہارے کچھ کام نہ آئی۔ اور زمین باوجود فراخی کے تم پر تنگ ہو گئی۔ پھر تم

پیٹھ پھیر کر ہٹے پھر اللہ نے اپنے رسول پر اور مومنوں پر اور اپنی طرف سے تسکین نازل فرمائی۔ اور وہ فوجیں اتاریں جو تم نے نہ دیکھیں اور کافروں کو عذاب کیا۔ اور یہی سزا ہے کافروں کی۔ پھر خدا اس کے بعد توبہ قبول کرے گا جس کی چاہے اور اللہ بخشنے والا ہے۔

جنگ اوطاس

شکست خوردہ فوج ٹوٹ پھوٹ کر کچھ تو اوطاس میں اور کچھ طائف میں جمع ہوئی۔ آنحضرت ﷺ نے کچھ فوج بسر کر دی حضرت ابو عامر اشعری اوطاس بھیجی جو دیار ہوازن میں ایک وادی کا نام ہے۔ درید بن صمہ یہاں مارا گیا۔ قبیلہ جشم کے ایک شخص نے حضرت ابو عامر کی ران میں تیر مارا۔ حضرت ابو موسیٰ نے اس جشمی کو قتل کر ڈالا اور حضرت ابو عامر کو اطلاع دی۔ حضرت ابو عامر کچھ دیر کے بعد واصل حق ہوئے۔ مگر شہادت سے پہلے انہوں نے حضرت ابو موسیٰ اشعری سے کہا کہ سلام کے بعد میرا یہ پیغام رسول اللہ ﷺ کی خدمت میں پہنچا دینا کہ آپ میرے حق میں دعائے مغفرت فرمائیں۔

حضرت ابو عامر کے بعد حضرت ابو موسیٰ اشعری نے علم کو ہاتھ میں لیا۔ اور خوب جنگ کی۔ دشمن کو شکست ہوئی۔ اسیران جنگ میں آنحضرت کی رضاعی بہن شیماء سعدیہ بھی تھیں جب گرفتار ہو کر آئیں تو آنحضرت ﷺ سے کہنے لگیں۔ کہ میں آپ کی بہن ہوں آپ نے فرمایا کہ اس کی علامت کیا ہے۔ اس پر انہوں نے اپنی پیٹھ کھول کر دکھائی۔ کہ ایک دفعہ بچپن میں آپ کو گود میں لئے بیٹھی تھی۔ آپ نے دانت سے کاٹا تھا یہ اس کا نشان ہے۔ آپ نے وہ نشان پہچان لیا۔ اور اپنی چادر مبارک بچھا کر ان کو اس پر بٹھایا اور مر جبا کہا۔ پھر فرمایا۔ ”جی چاہے تو میرے ہاں عزت سے رہو۔ اور اپنی قوم میں جانا چاہو۔ تو وہاں پہنچا دیا جائے۔“ انہوں نے اپنی قوم میں رہنا پسند کیا۔ اور ایمان لائیں۔ آپ نے ان کو غلام و کنیز اور ایک اونٹ دے کر بڑے احترام سے ان کی قوم میں پہنچا دیا۔

جب حضرت ابو موسیٰ اشعری اوطاس سے واپس آئے۔ تو آنحضرت ﷺ کو حضرت ابو عامر کا پیغام پہنچا دیا۔ آپ نے یوں دعا فرمائی۔

اللَّهُمَّ اغْفِرْ لِعَبِيدِ أَبِي عَامِرٍ اللَّهُمَّ اجْعَلْهُ يَوْمَ الْقِيَمَةِ فَوْقَ كَثِيرٍ مِّنْ خَلْقِكَ
وَمِنَ النَّاسِ -

اے خدا! ابو عامر عبید کو بخش دے اے خدا سے قیامت کے دن اپنی مخلوق اور اپنے لوگوں میں سے بہتوں کے اوپر رکھنا۔

یہ دیکھ کر حضرت ابو موسیٰ اشعری نے اپنے واسطے دعا کی التجاء کی۔ آپ نے یوں دعا فرمائی:-

اللَّهُمَّ اغْفِرْ لِعَبْدِ اللَّهِ ابْنِ قَيْسٍ ذَنْبَهُ وَأَدْخِلْهُ يَوْمَ الْقِيَمَةِ مَدْخَلًا كَرِيمًا۔
اے خدا! عبد اللہ بن قیس کا گناہ بخش دے اور اسے قیامت کے دن عزت کے مقام میں داخل کر۔

محاصرہ طائف

آنحضرت ﷺ نے غنائم و اسیران جنگ کی نسبت حکم دیا کہ سب کو جمع کر کے (۱۷۹) جعرانہ میں بھیج دیا جائے۔ بذات اقدس طائف (۱۸۰) کی طرف روانہ ہوئے۔ روانگی کے وقت طفیل بن عمرو دوسی کومت ذوالکھنن کے منہدم کرنے کے لئے بھیجا اور حکم دیا کہ اپنی قوم سے مدد لے کر ہم سے طائف میں آملو۔ حضرت طفیل اپنی قوم کے رئیس تھے۔ انہوں نے مت کو جلا دیا۔ اور قبیلہ دوس کے چار سو آدمیوں اور دبابہ و منجنیق لے کر طائف میں حاضر خدمت اقدس ہوئے۔

ثقیف اوطاس سے بھاگ کر طائف میں چلے آئے تھے۔ یہاں ایک قلعہ تھا۔ اس کی مرمت کر کے ایک سال کا سامان رسد لے کر اس میں پناہ گزین تھے۔ لشکر اسلام اس قلعہ کے قریب اترا۔ اسلام میں یہ پہلا موقع تھا کہ قلعہ شکن آلات استعمال میں لائے گئے۔ مسلمانوں نے منجنیق (۱۸۱) نصب کیا تو اہل قلعہ نے تیروں کا مینہ برسانا شروع کیا بارہ غازی شہید ہو گئے۔ دبابہ (۱۸۲) استعمال کیا گیا تو ثقیف نے لوہے کی گرم سلاخیں برہمائیں جن سے دبابہ جل گیا۔ اور نقصان جان بھی ہوا۔ پھر رسول اللہ ﷺ کی طرف سے منادی کر دی گئی کہ کفار کا جو غلام قلعہ سے ہمارے پاس آئے گا۔ وہ آزاد کر دیا جائے گا۔ اس کا نتیجہ یہ ہوا کہ تیس غلام قلعہ سے اتر کر حاضر خدمت ہوئے۔ وہ سب آزاد کر دیئے گئے اور ایک ایک کر کے مسلمانوں کے حوالے کر دیئے گئے کہ ان کی ضروریات کے متکفل ہوں اور ان کو تعلیم اسلام دیں۔ ان غلاموں میں حضرت نضح بن حارث تھے جو چرخ چاہ پر لٹک کر قلعہ کی دیوار سے اترے تھے۔ اس لئے رسول اللہ ﷺ نے ان کی کنیت ابو بکر رکھ دی۔

دو ہفتہ بلکہ اس سے زیادہ محاصرہ قائم رہا۔ مگر قلعہ فتح نہ ہوا۔ آنحضرت ﷺ نے حضرت نوفل بن معاویہ دہلی سے مشورہ کیا۔ انہوں نے عرض کیا کہ ”لومڑی بھٹ میں ہے۔ اگر آپ کوشش جاری رکھیں گے۔ تو اسے پکڑ لیں گے۔ اور اگر اسے چھوڑ جائیں تو آپ کو مضر نہیں۔“ غرض محاصرہ اٹھالیا گیا۔ جب واپس آنے لگے۔ تو صحابہ کرام نے آنحضرت ﷺ سے

عرض کیا۔ ”یا رسول اللہ ثقیف کے تیروں نے ہم کو جلا دیا۔ آپ ان پر بددعا فرمائیں۔“ اس پر آپ نے یوں دعا فرمائی:-

اللَّهُمَّ اهْدِ ثَقِيفًا دَانَتْ بِهِمْ-

اے خدا تو ثقیف کو ہدایت دے اور ان کو (مسلمان بنا کر) لا۔

اس دعائے رحمتہ للعالمین کا نتیجہ یہ ہوا کہ ۹ھ میں ثقیف کے وفد نے حاضر خدمت اقدس ہو کر اظہار اسلام کیا۔

آنحضرت ﷺ طائف سے جعرانہ میں تشریف لائے۔ یہاں غنائم حنین و اوطاس جمع تھیں۔ جن کی تفصیل یہ ہے:-

۶۰۰	اسیران جنگ (زنان و اطفال)
۲۴۰۰۰	اونٹ
۴۰۰۰۰ سے زائد	بحریاں
۴۰۰۰ اوقیہ	چاندی

آپ نے دس دن سے کچھ زیادہ ہو ازن کا انتظار کیا۔ وہ نہ آئے تو آپ نے مال غنیمت میں سے طلقاء و مہاجرین کو دیا اور انصار کو کچھ نہ دیا۔ اس پر انصار کو رنج ہوا ان میں سے بعضے کہنے لگے۔ ”خدا رسول اللہ کو معاف کر دے۔ وہ قریش کو عطا فرماتے ہیں اور ہم کو محروم رکھتے ہیں۔ حالانکہ ہماری تلواروں سے قریش کے خون کے قطرے ٹپکتے ہیں۔“ اور بعض بولے۔ ”جب مشکل پیش آتی ہے تو ہمیں بلایا جاتا ہے۔ اور غنیمت اوروں کو دی جاتی ہے۔“

آنحضرت ﷺ نے یہ چرچا سنا۔ تو انصار کو طلب فرمایا۔ ایک چرمی خیمہ نصب کیا گیا۔ جس میں آپ نے انصار کے سوا کسی اور کو نہ رہنے دیا۔ جب انصار جمع ہو گئے تو آپ نے پوچھا کہ۔ ”وہ کیا بات ہے جو تمہاری نسبت میرے کان میں پہنچی ہے۔“ انصار جھوٹ نہ بولا کرتے تھے۔ کہنے لگے کہ سچ ہے جو آپ نے سنا، مگر ہم میں سے کسی دانائے ایسا نہیں کہا، تو خیز جوانوں نے ایسا کہا تھا۔ یہ سن کر آپ نے حمد و ثنا کے بعد یوں خطاب فرمایا:-

يَا مَعْشَرَ الْأَنْصَارِ أَلَمْ أَجِدْكُمْ ضَالًّا فَهَدَاكُمْ اللَّهُ بِي وَكُنْتُمْ مُتَفَرِّقِينَ فَأَلْفَكُمُ اللَّهُ بِي وَكُنْتُمْ عَالَةً فَأَغْنَاكُمْ اللَّهُ بِي-

اے گروہ انصار کیا یہ سچ نہیں کہ تم گمراہ تھے۔ خدا نے میرے ذریعہ سے تم کو ہدایت دی۔ اور تم پر آگندہ تھے خدا نے میرے ذریعہ سے تم کو جمع کر دیا۔ اور تم مفلس تھے خدا نے میرے ذریعہ سے تم کو دولت مند کر دیا۔

آپ یہ فرماتے جاتے تھے اور انصار ہر فقرے پر کہتے جاتے تھے کہ ”خدا اور رسول کا احسان اس سے بڑھ کر ہے۔“

آپ نے فرمایا۔ کہ تم مجھے جواب کیوں نہیں دیتے۔ انصار نے عرض کیا۔ یا رسول اللہ! ہم کیا جواب دیں۔ خدا اور رسول کا احسان اور فضل ہے۔ آپ نے فرمایا۔ بخدا اگر تم چاہو تو یہ جواب دو۔ میں ساتھ ساتھ تمہاری تصدیق کرتا جاؤں گا۔

اَتَيْنَا مُكَذَّبًا فَصَدَقْنَاكَ وَ مَخْذُولًا فَصَصَّرْنَاكَ وَ طَرِيدًا اِفَاوَيْنَاكَ وَ عَانِلًا فَوَاسَيْنَاكَ۔

تو ہمارے پاس اس حال میں آیا کہ لوگوں نے تیری تکذیب کی تھی۔ ہم نے تیری تصدیق کی۔ لوگوں نے تیرا ساتھ چھوڑ دیا تھا۔ ہم نے تیری مدد کی۔ لوگوں نے تجھ کو نکال دیا تھا، ہم نے تجھے پناہ دی۔ تو مفلس تھا، ہم نے جان و مال سے تیری ہمدردی کی۔

پھر فرمایا کہ میں نے تالیفِ قلوب کے لئے اہل مکہ کے ساتھ یہ سلوک کیا ہے۔ ”اے انصار! کیا تمہیں یہ پسند نہیں کہ لوگ اونٹ بحریاں لے کر جائیں اور تم رسول اللہ کو لے کر گھر جاؤ۔ اللہ کی قسم تم جو کچھ لے جا رہے ہو وہ اس سے بہتر ہے جو وہ لے جا رہے ہیں۔ اگر لوگ کسی وادی یا درہ میں چلیں تو میں انصار کی وادی میں یا درہ میں چلوں گا۔“ (۱۸۳) یہ سن کر انصار پکار اٹھے۔ یا رسول اللہ رضینا۔ (یا رسول اللہ ہم راضی ہیں) اور ان پر اس قدر رقت طاری ہوئی کہ روتے روتے ڈاڑھیاں تر ہو گئیں۔

جب جعرانہ میں اسیران جنگ کی تقسیم بھی ہو چکی تو ہوازن کی سفارت (وفد) حاضر خدمت اقدس ہوئی۔ آنحضرت ﷺ کی رضاعی ماں حلیمہ قبیلہ سعد بن بحر بن ہوازن سے تھیں۔ اس سفارت میں آپ کا رضائی چچا ابو ثروان (یا ابو برقان) بن عبد العزیٰ سعدی بھی تھا۔ سفارت کا رئیس زہیر بن صرد سعدی جشمی تھا۔ وفد نے پہلے اپنی طرف سے اور اپنی قوم کی طرف سے اظہار اسلام کیا اور آپ کے دست مبارک پر بیعت کی۔ پھر حضرت زہیر بن صرد نے یوں تقریر کی۔

(۱۸۴)

”یا رسول اللہ! اسیران جنگ میں سے جو عورتیں چھپروں میں ہیں وہ آپ کی پھوپھیاں اور خالائیں اور دایہ ہیں۔ جو آپ کی پرورش کی کفیل تھیں۔“

اگر ہم نے حارث بن ابی شمر (امیر شام) یا نعمان بن منذر (شاہ عراق) کو دودھ پلایا ہوتا۔ پھر اس طرح کی مصیبت ہم پر آپڑتی تو ہمیں اس سے مہربانی و فائدہ کی توقع ہوتی۔ مگر آپ سے تو زیادہ توقع ہے۔ کیونکہ آپ فضل و شرف میں ہر مظلوم سے بڑھ کر ہیں۔“

اس کے بعد حضرت ابو ثروان نے یوں عرض کیا:۔ (۱۸۵)

”یا رسول اللہ! ان چھپروں میں آپ کی پھوپھیاں خالائیں اور بہنیں ہیں۔ جو آپ کی پرورش کی کفیل تھیں۔ انہوں نے آپ کو اپنی گودوں میں پالا۔ اور اپنے پستان سے دودھ پلایا۔ میں نے آپ کو دودھ پیتے دیکھا۔ کوئی دودھ پیتا ہے آپ سے بہتر نہ دیکھا میں نے آپ کو دودھ چھڑایا ہوا دیکھا کوئی دودھ چھڑایا ہے میں نے آپ سے بہتر نہ دیکھا۔ پھر میں نے آپ کو نوجوان دیکھا کوئی نوجوان آپ سے بہتر نہ دیکھا۔ آپ میں خصال خیر کامل طور پر موجود ہیں۔ اور باوجود اس کے ہم آپ کے اہل و کنبہ ہیں آپ ہم پر احسان کریں۔ اللہ تعالیٰ آپ پر احسان کرے گا۔

یہ تقریر سن کر آنحضرت ﷺ نے فرمایا کہ میں نے انتظار کے بعد تقسیم کی ہے۔ اب تم اسیران جنگ و غنائم میں ایک اختیار کر لو۔ انہوں نے کہا کہ ہم اسیران جنگ کی رہائی چاہتے ہیں۔ آپ نے فرمایا۔ کہ مجھے اپنے خاندان کے حصہ کا اختیار ہے۔ باقی کے لئے اوروں کی اجازت درکار ہے۔ تم نماز ظہر کے بعد اپنی درخواست پیش کرنا۔ چنانچہ نماز ظہر کے بعد انہوں نے اظہار مطلب کیا۔ پھر آپ نے حمد و ثناء کے بعد یوں خطاب (۱۸۶) فرمایا:۔

”تمہارے بھائی مسلمان ہو کر آئے ہیں۔ میری رائے ہے کہ اسیران جنگ ان کو واپس کر دوں۔ تم میں سے جو بغیر عوض واپس کرنا چاہتے ہیں کر دیں اور جو عوض لینا چاہتے ہیں ہم پہلی غنیمت میں سے جو ہاتھ آئے گی ادا کر دیں گے۔“

قصہ کوتاہ تمام مہاجرین و انصار نے بغیر عوض واپس کر دینا منظور کر لیا۔ اس طرح چھ ہزار رہا کر دیئے گئے۔

ہجرت کا نواں سال

اس سال کے اوائل میں واقعہ ایلاء پیش آیا۔ ازواج مطہرات نے آنحضرت ﷺ سے مقدور سے زیادہ نفقہ و کسوت طلب کیا۔ اس پر آپ نے ایلاء کیا۔ یعنی سو گند کھائی کہ ایک ماہ تک ان کے ساتھ مخالفت نہ کروں گا۔ جب ۲۹ دن گزرنے پر مہینہ پورا ہوا۔ تو آیہ تخمیر (سورہ احزاب) نازل ہوئی۔ مگر سب نے زینت دنیا پر اللہ اور رسول کو اختیار کیا۔

غزوہ طائف اور غزوہ تبوک (۱۸۷) کے درمیانی زمانہ میں حضرت کعب بن زہیر رسول اللہ ﷺ کی خدمت اقدس میں حاضر ہو کر ایمان لائے اور انہوں نے اپنا مشہور قصیدہ پڑھا۔

غزوہ تبوک

یہ غزوہ ماہ رجب میں پیش آیا۔ اس کا سبب یہ تھا کہ مدینہ میں یہ خبر پہنچی کہ رومیوں اور

عیسائی عربوں نے مدینہ پر حملہ کرنے کے لئے بڑی فوج تیار کر لی ہے۔ اس لئے آنحضرت ﷺ نے اہل مکہ اور قبائل عرب سے جانی و مالی امداد طلب کی۔ اس وقت سخت قحط اور شدت کی گرمی تھی۔ اسی وجہ سے اس غزوہ کو غزوة العسرة بھی کہتے ہیں سورہ توبہ میں ہے۔ الذین اتبعوه فی سَاعَتِهِ الْعُسْرَةِ۔ جو لشکر اس غزوہ کے لئے تیار کیا گیا اسے حیش العسرة کہتے ہیں۔ اس جیش کی تیاری میں حضرت عثمان غنی نے خصوصیت سے حصہ لیا۔ حضرت ابو بکر صدیقؓ و فاروقؓ نے بھی بڑے ایثار کا ثبوت دیا۔ غرض رسول اللہ ﷺ تیس ہزار کی جمعیت کے ساتھ مدینہ سے روانہ ہوئے۔ راستہ میں جب سر زمین ثمود میں اترے۔ تو آپ نے اپنے اصحاب سے فرمایا۔ (۱۸۸) کہ یہاں کے کنوؤں کا پانی نہ لینا اور نہ وہ پانی پینا۔ انہوں نے عرض کیا۔ کہ ہم نے پانی لیا ہے۔ اور اس سے آنا گوندھا ہے۔ آپ نے فرمایا کہ پانی گرا دو اور آنا اونٹوں کو کھلا دو۔ جب آپ حجر یعنی ثمود کے مکانات میں سے گزرے جو پہاڑوں کو تراش کر بنائے ہوئے تھے تو فرمایا (۱۸۹) کہ ان معدن کے مکانات سے روتے ہوئے گزرنا چاہیے۔ کہ مبادا ہم پر بھی وہی عذاب آئے۔ پھر آپ نے اپنی چادر سے منہ چھپا لیا اور اس وادی سے جلدی گزر گئے۔

جب آنحضرت ﷺ حجر سے روانہ ہوئے تو راستے میں ایک جگہ آپ کا ناقہ گم ہو گیا۔ زید بن بھیت قیطاعی منافق کہنے لگا۔ ”محمد نبوت کا دعویٰ کرتا ہے۔ اور تم کو آسمان کی خبر دیتا ہے۔ حالانکہ وہ اتنا بھی نہیں جانتا۔ کہ اس کا ناقہ کہاں ہے۔“ رسول اللہ ﷺ کو باطلاع الہی یہ معلوم ہو گیا۔ آپ نے یہ فرمایا۔ ”ایک منافق ایسا ایسا کہتا ہے۔ خدا کی قسم! میں وہی جانتا ہوں جو اللہ نے مجھے بتا دیا۔ چنانچہ خدا نے مجھے ناقہ کا حال بتا دیا ہے۔ وہ فلاں درہ میں ہے۔ اس کی تکمیل ایک درخت میں پھنسی ہوئی ہے۔ اس سبب سے وہ رکا ہوا ہے۔ تم جا کر لے آؤ۔“ یہ تعمیل ارشاد مبارک ناقہ اس سرہ میں سے لایا گیا۔ حضور کے ارشاد مبارک کے وقت حضرت عمارہ موجود تھے۔ منافق مذکور حضرت عمارہ ہی کے ڈیرے میں تھا۔ حضرت عمارہ اپنے ڈیرے میں واپس آ کر کہنے لگے کہ رسول اللہ ﷺ نے ابھی سے باطلاع الہی عجیب ماجرا بیان فرمایا۔ کہ ایک شخص ایسا ایسا کہتا ہے۔ عمارہ کے بھائی عمرو بن حزم نے کہا کہ تمہارے آنے سے پہلے زید بن بھیت نے ایسا ہی کہا ہے۔ یہ سن کر حضرت عمارہ نے زید کی گردن لکڑی سے ٹھکادی اور کہا۔ ”اود ثمن خدا! میرے ڈیرے سے نکل جا۔ میرے ساتھ نہ رہ۔“ کہا گیا ہے کہ زید مذکور بعد میں تائب ہو گیا تھا۔ (۱۹۰)

حجر سے تبوک چار منزل ہے۔ وہاں پہنچ کر معلوم ہوا کہ وہ خبر غلط تھی تبوک میں بیس روز آنحضرت ﷺ کا قیام رہا۔ اہل تبوک نے جزیہ پر آپ سے صلح کر لی۔ (۱۹۱) ایلہ کانصرانی سردار یوحنا بن ربیعہ حاضر خدمت اقدس ہوا۔ اس نے تین سو دینار سالانہ جزیہ پر آپ سے صلح کر

لی۔ اور ایک سفید خچر پیش کیا۔ آپ نے ایک چادر اسے عنایت فرمائی۔ جربا ازروح کے یہودیوں نے بھی جزیہ پر صلح کر لی۔

تبوک ہی سے آنحضرت ﷺ نے حضرت خالد بن ولید کو چار سو سواروں کا دستہ دے کر اکیدر بن عبد الملک کنڈی نصرانی سردار دومتہ الجندل کے زیر کرنے کے لئے بھیجا۔ اور فرمایا کہ تم اکیدر کو نیل گائے کا شکار کرتے پاؤ گے اکیدر دومتہ الجندل کے قلعہ میں رہا کرتا تھا۔ جب حضرت خالد قلعہ کے پاس پہنچے تو ایک عجیب واقعہ پیش آیا۔ چاندنی رات تھی کہ ایک نیل گائے جنگل سے آ کر قلعہ کے دروازے پر سینگ مارنے لگی۔ اکیدر اس کے شکار کے لئے قلعہ سے اتر آیا۔ اثنائے شکار میں حضرت خالد کے دستہ نے اس پر حملہ کیا اور گرفتار کر کے مدینہ میں لے آئے۔ اس نے بھی جزیہ پر صلح کر لی۔

مسجد ضرار

منافق ہمیشہ اس امر کے درپے تھے۔ کہ کسی طرح مسلمانوں میں پھوٹ ڈال دیں۔ اس غرض سے انہوں نے اپنی علیحدہ مسجد بنانے کا ارادہ کیا۔ ابو عامر فاسق جو انصار میں سے تھا عیسائی ہو گیا تھا۔ وہ غزوہ خندق تک آنحضرت ﷺ سے لڑتا رہا۔ جب ہوازن بھاگ گئے تو وہ شام میں چلا گیا تھا۔ اس نے وہاں سے ان منافقین کو کہلا بھیجا کہ تم مسجد قباء کے متصل میں اپنی مسجد بنا لو۔ اور سامان حرب تیار کر لو۔ میں قیصر روم کے پاس جاتا ہوں اور رومیوں کی فوجیں لاتا ہوں۔ تاکہ محمد اور اس کے اصحاب کو ملک سے نکال دیں۔ چنانچہ منافقوں نے مسجد قباء کے پاس ایک مسجد بنائی۔ اور رسول اللہ ﷺ کی خدمت میں آ کر درخواست کی۔ کہ ہم نے یہاں اور معذوروں کے لئے ایک مسجد بنائی ہے۔ آپ قدم رنجہ فرما کر اس میں نماز پڑھائیں۔ اور دعائے برکت فرمائیں آپ نے فرمایا۔ کہ میں اب غزوہ تبوک پر جا رہا ہوں۔ واپس آ کر انشاء اللہ تعالیٰ حاضر ہوں گا۔ چنانچہ جب آپ مہم تبوک سے واپس ہو کر موضع ذوادان میں پہنچے جو مدینہ طیبہ سے ایک گھنٹہ کی راہ ہے۔ تو یہ آیتیں نازل ہوئیں:-

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِمَنْ حَارَبَ اللَّهَ وَرَسُولَهُ مِنْ قَبْلُ ۚ وَلَيَحْلِفُنَّ إِنْ أَرَدْنَا إِلَّا الْحُسْنَىٰ ۗ وَاللَّهُ يَشْهَدُ إِنَّهُمْ لَكَاذِبُونَ ۚ لَا تَقُمْ فِيهِ أَبَدًا ۚ لِمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ ۗ فِيهِ رِجَالٌ يُحِبُّونَ أَنْ يَتَطَهَّرُوا ۗ وَاللَّهُ يُحِبُّ الْمُطَهَّرِينَ ۚ (توبہ۔ رکوع ۱۳)

اور وہ لوگ جنہوں نے ایک مسجد بنائی ضرر پہنچانے اور کفر کرنے اور مسلمانوں میں

پھوٹ ڈالنے کے لئے اور کمین گاہ بنانے کے لئے اس شخص کے واسطے جو پہلے سے خدا اور رسول سے لڑ رہا ہے۔ اور البتہ وہ ضرور قسمیں کھائیں گے کہ ہم نے تو بھلائی ہی چاہی تھی۔ اللہ گواہ ہے کہ وہ لوگ جھوٹے ہیں۔ تو اس مسجد میں ہرگز کھڑا نہ ہوتا۔ البتہ وہ مسجد جس کی بنیاد پہلے دن سے پرہیزگاری پر رکھی گئی ہے اس بات کی زیادہ مستحق ہے کہ تو اس میں کھڑا ہو۔ اس میں ایسے مرد ہیں جو پاک رہنے کو دوست رکھتے ہیں اور اللہ پاک رہنے والوں کو دوست رکھتا ہے۔

پس آنحضرت ﷺ نے حضرت مالک بن وحشم اور معن بن عدی عجلانی کو حکم دیا۔ کہ جا کر اس مسجد ضرار کو گرا دو اور جلا دو۔ چنانچہ ایسا ہی کیا گیا۔ (۱۹۲)

اس سال مختلف قبائل کے وفود اس کثرت سے دربار رسالت میں حاضر ہوئے کہ اسے سال وفود کہا جاتا ہے۔ یہ وفود بالعموم نعمت ایمان سے مالا مال ہو کر واپس گئے۔ اس مختصر میں ان کی تفصیل کی گنجائش نہیں۔

ہجرت کا دسواں سال

اس سال بھی وفود عرب پے در پے حاضر ہوتے رہے اہل یمن و ملوک حمیر ایمان لائے۔ اسی سال رسول اللہ صلی اللہ علیہ وسلم نے آخری حج کیا۔ جسے حجۃ الوداع کہتے ہیں۔ ایوم اکملت لکم دینکم الایہ عرفہ میں نازل ہوئی۔

ہجرت کا گیارہواں سال

اس سال کے ماہ ربیع الاول میں آنحضرت ﷺ کا وصال شریف ہو گیا جس کا ذکر آئندہ باب میں آتا ہے۔



وفات شریف و حلیہ مبارک کا بیان

ماہ صفر ۱۱ھ کے اخیر عشرہ میں آنحضرت ﷺ بیمار ہو گئے۔ اور ماہ ربیع الاول میں وصال فرما گئے۔ وصال شریف کی تاریخ میں اختلاف ہے۔ اس بات پر سب کا اتفاق ہے کہ وفات شریف ماہ ربیع الاول میں دو شنبہ کے دن ہوئی۔ جمہور کے نزدیک ربیع الاول کی بارہویں تاریخ تھی۔ ماہ صفر کی ایک یا دو راتیں باقی تھیں کہ مرض کا آغاز ہوا بعضے تاریخ وصال یکم ربیع الاول بتاتے ہیں۔ بنا بر قول حضرت سلیمان تہمی ابتدائے مرض یوم شنبہ ۲۲ ماہ صفر کو ہوئی۔ اور وفات شریف یوم دو شنبہ ۲ ربیع الاول کو ہوئی۔ حافظ ابن حجر فرماتے ہیں۔ کہ ابو محنف کا قول ہی معتمد ہے کہ وفات شریف ۲ ربیع الاول کو ہوئی۔ دوسروں کی غلطی کی وجہ یہ ہوئی کہ ثانی کو ثانی عشر خیال کر لیا گیا۔ پھر اسی وہم میں بعضوں نے بعض کی پیروی کی۔ (۱)

حضرت زید بن حارثہ جنگ موتہ میں شہید ہو گئے تھے۔ ان کے انتقال کے لئے آنحضرت ﷺ نے ایام مرض ہی میں فوج تیار کی اور اپنے دست مبارک سے جھنڈا تیار کیا۔ اور حضرت زید کے صاحبزادے حضرت اسامہ کو اس فوج کا سردار مقرر کر کے حکم دیا کہ مقام ابنی میں پہنچ کر رومیوں سے جہاد کرو۔ حضور علیہ الصلوٰۃ والسلام کے ایام مرض ہی میں حضرت فیروز دلمی نے اسود عسی مدعی نبوت کو قتل کر ڈالا حضور نے مدینہ میں اس حال کی خبر دی اور فرمایا فاز فیروز (فیروز کامیاب ہو گیا)۔

وفات شریف سے پہلے جو پنج شنبہ تھا اس میں قصہ قرطاس و قوع میں آیا جس کو فقیر نے تحفہ شیعہ میں بالتفصیل لکھا ہے۔ اسی روز حضور نے اپنے اصحاب کرام کو تین چیزوں کی وصیت فرمائی۔

- 1- مشرکین کو جزیرہ عرب سے نکال دینا۔
- 2- ملوک و امرا کے ایلچی جو تمہارے پاس آیا کریں۔ ان کو جائزہ و انعام دیا کرنا جیسا کہ میں دیا کرتا تھا۔

تیسری چیز کا ذکر حضور نے نہ فرمایا۔ یار ابوی (سلیمان احول) بھول گیا۔ (۲) اسی روز حضور نے حضرت صدیق اکبر کو اپنا خلیفہ نماز مقرر فرمایا۔ اور وہ وفات شریف تک نماز پڑھاتے رہے۔

چھ یا سات دینار جو حضرت عائشہ صدیقہ کے پاس تھے۔ وہ بھی حضور نے ایام مرض میں تقسیم فرمادیئے اور کچھ باقی نہ چھوڑا۔ (۳) وفات شریف کا وقت عین قریب آپ اکثریوں وصیت فرماتے تھے۔

الصَّلَاةُ وَمَا مَلَكَتْ أَيْمَانُكُمْ - نماز اور غلام۔

جب روح پاک نے جسم اطہر سے اعلیٰ علین کی طرف پرواز کی۔ تو الفاظ اللہم فی الرفیق الاعلیٰ۔ زبان مبارک پر تھے۔

واضح رہے کہ آنحضرت ﷺ کا وصال شریف دو شنبہ کے دن دوپہر ڈھلے ہوا۔ وصال شریف کے بعد زمین تاریک ہو گئی۔ اس صدمہ سے صحابہ کرام کا جو حال ہوا بیان نہیں ہو سکتا۔ حضرت علی المرتضیٰ نے آپ کو غسل دیا۔ حضرت عباس و فضل بن عباس حضور ﷺ کے پہلو بدلنے میں حضرت علی المرتضیٰ کی مدد کر رہے تھے۔ اور قثم بن عباس اور اسامہ اور حضور کا غلام شتر ان پانی ڈال رہے تھے۔ سوائے حضرت علی کے باقی سب آنکھوں پر رومال باندھے ہوئے تھے۔ تاکہ جسد شریف پر نظر نہ پڑے حضور کے کفن میں تین سوئی کپڑے سول کے بنے ہوئے تھے جن میں قمیض و عمامہ نہ تھا۔

شب چہار شنبہ میں حضور کو دفن کیا گیا۔ تاخیر کی وجہ کئی امور تھے۔ چنانچہ مہاجرین و انصار میں بیعت کے بارے میں اختلاف پیدا ہو گیا۔ اس اختلاف کا فیصلہ ہوتے ہی اس امر میں اختلاف آراء ہوا کہ حضور کو کہاں دفن کیا جائے۔ قبر شریف میں لحد چاہیے یا شق۔ آخر کار حضرت ابو طلحہ انصاری نے لحد کھودی۔ نماز جنازہ حجرہ شریف کے اندر ہی بغیر امامت الگ الگ پڑھی گئی۔ پہلے مردوں نے پھر عورتوں نے پھر بچوں نے پھر غلاموں نے نماز پڑھی۔ بعد ازاں حضور کو بلا اتفاق حجرہ شریف ہی میں جہاں وصال شریف ہوا تھا۔ دفن کر دیا گیا۔ بنا بر قول اصح حضرت عباس و علی و قثم و فضل قبر شریف میں اترے۔ لحد کی اینٹیں کچی تو تھیں ہی حضرت قثم سب سے اخیر میں قبر مبارک سے نکلے۔

حضور نے بطور میراث کچھ نہیں چھوڑا جو کچھ آپ نے چھوڑا وہ صدقہ وقف تھا۔ اور اس کا مصرف وہی تھا۔ جو آپ کی حیات شریف میں تھا۔ چنانچہ آپ کا ارشاد مبارک ہے: - لَا نُورِثُ مَا تَرَكَنَا صَدَقَةٌ ہم (انبیاء) کسی کو وارث نہیں مانتے جو کچھ ہم چھوڑ جائیں وہ صدقہ و وقف ہے

(بخاری شریف کتاب الجہاد)

حضرت عمرو بن حارث سے جو ام المؤمنین جویریہ کے بھائی تھے یوں روایت ہے۔

مَا تَرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ عِنْدَ مَوْتِهِ دِينَارًا وَلَا دِرْهَمًا وَلَا
عَبْدًا وَلَا أَمَةً وَلَا شَيْئًا إِلَّا بَغْلَةَ الْبَيْضَاءِ وَسِلَاحَهُ وَارْضًا جَعَلَهَا صَدَقَةً۔

رسول اللہ ﷺ نے اپنی موت کے وقت نہ کوئی دینار چھوڑا نہ درہم۔ نہ غلام۔ نہ
لوٹھی۔ نہ کچھ اور مگر اپنا سفید خچر اور اپنا ہتھیار اور کچھ زمین جسے آپ نے صدقہ و وقف بنا دیا۔
(بخاری کتاب الوصایا)

ابو داؤد میں حضرت عائشہ صدیقہ رضی اللہ عنہا کی روایت اس طرح ہے۔

مَا تَرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ دِينَارًا وَلَا دِرْهَمًا وَلَا بَعِيرًا وَلَا شَاةً
رَسُولُ اللَّهِ ﷺ نَزَلَ نَهْرًا فَوَجَدَ فِيهِ دِينَارًا وَدِرْهَمًا وَبَعِيرًا وَشَاةً۔

روایات مذکورہ بالا سے پتہ چلتا ہے۔ کہ آنحضرت ﷺ کے متروکات میں ایک سفید
خچر (دلہل) کچھ ہتھیار اور زمین (اموال) خیر و خیر و فدک تھی۔ حضور کے ارشاد مبارک کے
مطابق ان میں سے کسی میں قاعدہ ارث جاری نہیں ہوا۔ اسی واسطے دلہل اور ذوالفقار دونوں
حضرت علی مرتضیٰ کے پاس تھے۔ ورنہ جائے علی کے حضرت عباس و فاطمہ زہرہ اور ازواج
مطہرات حقدار تھیں۔ اموال خیر و غیرہ پر رسول اللہ ﷺ کا قبضہ مالکانہ تھا بلکہ متولیانہ تھا۔ اب
داؤد میں مالک بن اوس کی روایت میں حضرت عمر بن خطاب کا قول ہے۔ کہ رسول اللہ ﷺ کے ہاں
تین صفایا تھیں ایک اموال خیر۔ دوسرے خیر۔ تیسرے فدک۔ اموال خیر آپ کے
حوارث و حواج کے لئے مجوس و موقوف تھے۔ فدک مسافروں کے لئے مخصوص تھا۔ خیر کی
آمدنی کے آپ نے تین حصے کئے تھے۔ دو حصے مسلمانوں کے لئے اور ایک حصہ اپنی ازواج مطہرات
کے لئے مقرر کر دیا تھا۔ اپنے اہل کے نفقہ میں سے جو کچھ بچ رہتا۔ وہ آپ فقراء و مہاجرین میں
تقسیم فرمادیتے۔

آنحضرت ﷺ کے بعد یہ جائیدادیں حیثیت و وقف حضرت صدیق اکبر کے زیر اہتمام
رہیں۔ انہوں نے ان میں رسول اللہ ﷺ کی طرح تصرف کیا۔ حضرت صدیق اکبر کے بعد
حضرت عمر فاروق ان پر اسی حیثیت سے دو سال قابض رہے۔ پھر حضرت عباس و علی کے اصرار پر
مال خیر ان دونوں کی تولیت میں کر دیا۔ اور خیر و فدک کو اپنی تحویل میں رکھا۔ کچھ دنوں کے
بعد تولیت و تصرف میں شرکت حضرت عباس پر ناگوار گزری۔ وہ چاہنے لگے کہ تولیت میں تقسیم
ہو جائے۔ تاکہ ہر ایک اپنے حصہ کے تصرف میں مستقل بن جائے۔ حضرت علی مرتضیٰ مانع

ہوئے۔ اس لئے فیصلہ کے لئے دونوں دربار فاروقی میں حاضر ہوئے۔ مگر حضرت فاروق نے تقسیم نوبت سے انکار کر دیا۔ بعد ازاں حضرت علی نے حضرت عباس پر غلبہ پا کر مال ہو نصیر کو اپنے تصرف میں کر لیا۔ حضرت علی کے بعد حسن بن علی اور پھر حسین بن علی کے ہاتھ میں رہا۔ امام حسین کے بعد علی بن حسین اور حسن بن حسن دونوں کے ہاتھ میں رہا۔ دونوں نوبت بہ نوبت اس میں تصرف کرتے تھے۔ پھر زید بن حسن کے ہاتھ آیا۔ (صحیح بخاری)

حضرت عمر فاروق کے بعد خیبر و فدک بحیثیت وقف عام حضرت عثمان غنی و علی مرتضیٰ کے تصرف میں رہے۔ جب ۴۰ھ میں حضرت معاویہ کی امارت پر اجماع ہو گیا تو آپ نے فدک مروان حاکم مدینہ کو دے دیا۔ شاید بدیں تاویل کہ جو امر آنحضرت ﷺ کے ساتھ مختص ہو وہی آپ کے خلیفہ کے لئے ہوتا ہے۔ چونکہ حضرت معاویہ کو خود تو ضرورت نہ تھی۔ لہذا اپنے بعض اقرباء کے ساتھ سلوک کیا۔ واللہ اعلم بالصواب۔ آخر الامر خلیفہ عمر بن عبدالعزیز نے اپنی خلافت میں فدک کو اسی حالت میں بحال کر دیا۔ جس پر وہ رسول اللہ ﷺ اور خلفائے راشدین کے عہد میں تھا۔ (طبقات ابن سعد) مزید تفصیل کے لئے تحفہ شیعہ مولفہ خاکسار دیکھو۔

متردکات مذکورہ بالا کے سوا اور اشیاء بھی تھیں۔ جو بطور تبرک مختلف اشخاص کے پاس تھیں۔ ان کا ذکر آمار شریف میں آئے گا۔ انشاء اللہ تعالیٰ۔

ارباب سیر نے آنحضرت ﷺ کے گھوڑوں، خچروں، دراز گوشوں، اونٹوں اور بکریوں کی جو لمبی فرست دی ہے۔ وہ آپ کے ہاں مختلف اوقات میں موجود تھے۔ مگر وفات شریف سے پہلے ہی آپ نے ان کو حسب عادت شریف بہہ یا خیرات کر دیا تھا۔ وفات شریف کے وقت صرف ایک سفید خچر یعنی دلدل باقی تھا جیسا کہ روایات مذکورہ بالا سے ظاہر ہے۔

حلیہ شریف

آنحضرت ﷺ کے حلیہ شریف کے بیان میں عرض مدعا سے پیشتر قارئین کرام کی آگاہی کے لئے امور ذیل کا تادیب ضروری ہے۔

1- ہمارا عقیدہ ہے۔ کہ کمال خلق کی طرح کمال خلقت میں بھی اللہ تعالیٰ نے کسی مخلوق کو حضور کا مثل پیدا نہیں کیا اور نہ کرے گا۔

لَمْ يَخْلُقِ الرَّحْمَنُ مِثْلَ مُحَمَّدٍ أَبَدًا وَ عَلِمَ إِنَّهُ لَا يَخْلُقُ

نہیں پیدا کیا اللہ نے مثل محمد کا کبھی اور مجھے یقین ہے کہ وہ نہ پیدا کرے گا۔

2- جن بزرگوں نے حضور ﷺ کا حلیہ مبارک بیان کیا ہے۔ انہوں نے اگرچہ حضور کے

اوصاف کے بیان میں حسب طاقت بصری ابلغ انواع بلاغت و اکمل قوانین فصاحت سے کام لیا ہے۔ مگر غایت جسے وہ پہنچے ہیں یہی ہے کہ انہوں نے حضور کی صفات کی صرف ایک جھلک کا ادراک کیا ہے۔ اور حقیقت و صف کے ادراک سے عاجز رہ گئے ہیں۔ خلاصہ یہ ہے کہ وہ صورت و صف کو پیش کر سکتے ہیں نہ حقیقت و صف کو۔ کیونکہ حقیقت و صف حضور کو خالق بے چوں کے سوا کوئی نہیں جانتا۔ چنانچہ امام بصری قصیدہ ہمز یہ میں فرماتے ہیں۔ (۴)

إِنَّمَا مَثَلُوا صِفَاتِكَ لِلنَّاسِ كَمَا مَثَلِ النُّجُومِ الْمَاءَ
انہوں نے صرف صورت دکھائی ہے تیری صفات کی لوگوں کو جیسا پانی صورت دکھا دیتا ہے ستاروں کی۔

امام قرطبی " (متوفی ۱۷۱ھ) نے کتاب الصلوٰۃ میں کسی عارف کا کیا اچھا قول نقل کیا ہے۔ (۵) کہ رسول اللہ ﷺ کا کامل حسن ہمارے لئے ظاہر نہیں ہوا۔ کیونکہ اگر ظاہر ہو جاتا تو ہماری آنکھیں آپ کے دیدار کی تاب نہ لا سکتیں۔

3- حضور کے اوصاف کے بیان میں جو تشبیہات وارد ہوئی ہیں۔ وہ صرف لوگوں کے سمجھانے کے لئے حسب عرف و عادت شعراء استعمال ہوئی ہیں۔ کیونکہ حقیقت میں مخلوقات میں سے کوئی شے آپ کی صفات خلقیہ و خلقیہ کے مماثل و معادل نہیں۔

4- اعضائے شریف میں توسط و اعتدال جو حسن و جمال کا مدار اور فضل و کمال کا مسی ہے بطور کلیہ ہر جگہ ملحوظ ہے۔ اللہم صل وسلم و بارک علی سیدنا و علیٰ ال سیدنا محمد و اصحاب سیدنا محمد بقور حسنہ و جمالہ و کمالہ کلما ذکرک و ذکرہ الذاکرون و غفل عن ذکرک و ذکرہ الغافلون۔

روئے مبارک

حضور اقدس ﷺ کا روئے مبارک جو جمال الہی کا آئینہ اور انوار تجلی کا مظہر تھا۔ پر گوشت اور کسی قدر گول تھا۔ اسی روئے مبارک کو حضرت عبداللہ بن سلام رضی اللہ تعالیٰ عنہ دیکھتے ہی پکار اٹھے تھے۔

وَجْهَهُ لَيْسَ بِوَجْهِ الْكَذَّابِ۔

ان کا چہرہ دروغ گو کا چہرہ نہیں۔ اور ایمان لائے تھے۔ (۶)

حضرت برداء بن عازب رضی اللہ تعالیٰ عنہ فرماتے ہیں۔ کہ رسول اللہ ﷺ لوگوں سے بڑھ کر خوب دلوور خوش خوش تھے۔ (۷) حضرت ہند بن ابی ہالہ (۸) رضی اللہ تعالیٰ بیان فرماتے

ہیں:- کہ آپ کا چہرہ مبارک چودھویں رات کے چاند کی مانند چمکتا تھا۔ (۹) حضرت جابر بن سمرہ رضی اللہ تعالیٰ عنہ کا بیان ہے کہ میں نے رسول اللہ ﷺ کو چاندنی رات میں دیکھا۔ آپ سرخ دھاری دار۔ (۱۰) حلقہ پہنے ہوئے تھے۔ میں کبھی چاند کی طرف دیکھتا اور کبھی آپ کی طرف بیٹھک میرے نزدیک آپ چاند سے زیادہ خوبصورت تھے۔ (۱۱)

ابن عساکر متوفی ۱۱۷۵ھ) نے حضرت عائشہ صدیقہ رضی اللہ تعالیٰ عنہا سے نقل کیا ہے کہ میں سحر کے وقت سی رہی تھی۔ مجھ سے سوئی گر پڑی۔ میں نے ہر چند تلاش کی۔ مگر نہ ملی۔ اتنے میں رسول اللہ ﷺ تشریف لائے۔ آپ کے روئے مبارک کے نور کی شعاع میں وہ سوئی نظر آئی۔ میں نے یہ ماجرا آپ سے عرض کیا۔ آپ نے فرمایا۔ ”اے حمیرا (۱۲) سختی و عذاب ہے۔ (تین دفعہ فرمایا) اس شخص کے لئے جو میرے چہرے کی طرف دیکھنے سے محروم کیا گیا۔“

حافظ ابو نعیم (متوفی ۴۳۰ھ) نے بروایت عباد بن عبد الصمد نقل کیا ہے کہ اس نے کہا۔ کہ ہم حضرت انس بن مالک کے ہاں آئے۔ آپ نے کنیر سے کہا۔ کہ دسترخوان لا۔ تاکہ ہم چاشت کا کھانا کھائیں۔ وہ لے آئی۔ آپ نے فرمایا۔ کہ رومال لا۔ وہ ایک میلارومال لائی۔ آپ نے فرمایا۔ کہ تنور گرم کر۔ اس نے تنور گرم کیا۔ پھر آپ کے حکم سے رومال اس میں ڈال دیا گیا۔ وہ ایسا سفید نکلا گویا دودھ ہے۔ ہم نے حضرت انس سے پوچھا۔ کہ یہ کیا ہے؟ انہوں نے فرمایا۔ کہ یہ رومال ہے جس سے رسول اللہ ﷺ اپنے روئے مبارک کو مسح فرمایا کرتے تھے جب یہ میلا ہو جاتا ہے تو اسے ہم یوں صاف کر لیتے ہیں۔ کیونکہ آگ اس شے پر اثر نہیں کرتی جو انبیاء علیہم الصلوٰۃ والسلام کے روئے مبارک پر سے گزری ہو۔ (۱۳) کسی شاعر نے کیا اچھا کہا ہے:-

ہرچہ اسباب جمال است رخ خوب ترا
ہم بروجہ کمال است کمالا بنحفے

چشم مبارک

آپ کی مبارک آنکھیں (۱۴) بڑی اور قدرت الہی سے سرگمیں اور پلکیں دراز تھیں۔ آنکھوں کی سفیدی میں باریک سرخ ڈورے تھے۔ کتب سلفہ میں یہ بھی آپ کی ایک علامت نبوت تھی۔ یہی وجہ تھی۔ کہ جب آپ نے ۲۵ سال کی عمر شریف میں خدیجہ الکبریٰ کی طرف ان کے غلام میسرہ کے ساتھ تجارت کے لئے شام کا سفر کیا۔ اور بھرے میں لسطور راہب کے عبادت خانہ کے قریب ایک درخت کے نیچے اترے تو راہب مذکور نے میسرہ سے حضور کی نسبت یہ سوال کیا۔ ”کیا (۱۵) ان کی دونوں آنکھوں میں سرخی ہے؟“ میسرہ نے جواب دیا۔ ہاں۔ اور وہ

رخنی آپ سے کبھی جدا نہیں ہوئی۔

اللہ تعالیٰ نے آپ کے بھر شریف کا وصف قرآن مجید میں یوں مذکور فرمایا:

مَا زَاغَ الْبَصَرُ وَمَا طَغَىٰ -

(سورہ نجم) یعنی شب معراج میں آپ کی آنکھ مبارک نے ان آیات کو دیکھنے سے ماورا

تجاوز نہ کیا۔ کہ جن کے دیکھنے کے لئے آپ مامور تھے۔

اس سے یہ پتہ چلتا ہے کہ آپ کو ایسی غایت درجہ کی قوت بصارت عطا ہوئی تھی۔ کہ آپ جس شے کو دیکھتے خواہ وہ غایت درجہ خفا میں ہو اسے یوں ادراک فرماتے تھے۔ کہ جس طرح وہ واقع اور نفس الامر میں ہوا کرتی۔ (۱۷)

امام بیہقی (متوفی ۴۵۸ھ) نے بروایت (۱۸) ابن عباس رضی اللہ تعالیٰ عنہ نے نقل کیا ہے۔ کہ رسول اللہ ﷺ اندھیری رات میں روشن دن کی طرح دیکھتے تھے۔ حدیث صحیح (۱۹) میں آیا ہے کہ رسول اللہ ﷺ نے فرمایا۔ کہ مجھ سے تمہارا رکوع اور خشوع پوشیدہ نہیں۔ میں تم کو اپنی پیٹھ کے پیچھے دیکھتا ہوں۔ امام مجاہد (متوفی ۱۰۴ھ) نے (۲۰) یراک حین تقوم و تقلبک فی السجدین۔ (شعراء ۱۱) کی تفسیر میں فرمایا ہے۔ (۲۱) کہ رسول اللہ ﷺ نماز میں کچھلی صفوں کو یوں دیکھتے تھے جیسا کہ اپنے سامنے والوں کو احادیث مذکورہ بالا میں روایت سے مراد روایت یعنی ہے۔ جو اللہ تعالیٰ نے اپنے حبیب پاک ﷺ کو بطور خرق عادت عطا فرمائی تھی۔ جس طرح باری تعالیٰ نے آپ کے قلب شریف کو معقولات کے ادراک میں احاطہ اور وسعت بخشی تھی۔

اسی طرح آپ کے حواس لطیف کو محسوسات کے احساس میں توسیع عنایت فرمائی تھی۔ آپ کافر شتوں اور شیاطین کو دیکھنا اور شب معراج کی صبح کو مکہ مشرف میں قریش کے آگے بیت المقدس کو دیکھ کر اس کا حال بیان فرمانا اور مسجد نبوی کے بننے کے وقت آپ کا مدینہ منورہ سے کعبہ مشرف کو دیکھنا۔ زمین کے مشارق و مغارب کو دیکھ لینا اور حضرت جعفر طیار کو شہادت کے بعد بہشت میں فرشتوں کے ساتھ اڑتے دیکھنا۔ یہ تمام امور آپ کی قوت بینائی پر دلالت کرتے ہیں۔ غزوہ احزاب میں خندق کھودتے وقت ایک سخت پتھر حائل ہو گیا تھا۔ جسے حضور نے کدال کی تین ضربوں سے اڑا دیا۔ پہلی ضرب پر فرمایا۔ کہ میں یہاں سے شام کے سرخ محلات دیکھ رہا ہوں۔ دوسری ضرب پر فرمایا کہ میں یہاں سے کسریٰ کا سفید محل دیکھ رہا ہوں۔ تیسری ضرب پر فرمایا کہ اس وقت میں یہاں سے ابواب صنعاء کو دیکھ رہا ہوں۔ (۲۲) اسی طرح جب غزوہ موتہ میں حضرات زید بن حارثہ و جعفر بن ابی طالب و عبد اللہ بن رواحہ رضی اللہ تعالیٰ عنہم یکے بعد دیگرے بڑی بہادر سے لڑتے ہوئے شہید ہو گئے۔ تو حضور اقدس ﷺ مدینہ منورہ میں ان

واقعات کو اپنی آنکھوں سے دیکھ رہے تھے اور بیان فرما رہے تھے۔

ابروئے مبارک

آپ کی بھویں درازو مبارک تھیں۔ اور درمیان میں دونوں اس قدر متصل تھیں۔ کہ دور سے ملی ہوئی معلوم ہوتی تھیں۔ ان دونوں کے درمیان ایک رگ تھی جو غصہ کے وقت حرکت میں آجاتی اور نور سے بھر جاتی۔

بنیٹی مبارک

آپ کی ناک مبارک خوبصورت اور درختی اور درمیان میں ابھراؤ نمایاں تھا اور بن بنیٹی (۲۳) (عزین) پر ایک نور درخشاں تھا۔ جو شخص بنہ تامل نہ کرتا اسے معلوم ہوتا کہ بند ہے۔ حالانکہ بلند نہ تھی۔ بلندی تو وہ نور تھا جو اسے لھیرے ہوئے تھا۔

پیشانی مبارک

آپ کی پیشانی مبارک کشادہ تھی۔ اور چراغ کی مانند چمکتی تھی۔ چنانچہ حضرت حسان بن ثابت رضی اللہ تعالیٰ عنہ نے فرمایا ہے:-

مَتَى يَبْدُوهُ فِي اللَّيْلِ الْبَهِيمِ جَبِينُهُ
بَلَجَ مِثْلَ مِصْبَاحِ الدُّجَى الْمُتَوَقِّدِ
جب اندھیری رات میں آپکی پیشانی ظاہر ہوتی تو تاریکی کے روشن چراغ کی مانند چمکتی۔

گوش مبارک

آپ کے ہر دو گوش مبارک کامل و تام تھے۔ قوت بصر کی طرح اللہ تعالیٰ آپ کو قوت سمع بھی بطریق خرق عادت غایت درجہ کی عطا کی تھی۔ اسی واسطے آپ صحابہ کرام سے فرماتے کہ میں جو دیکھتا ہوں (۲۴) تم نہیں دیکھ سکتے۔ اور میں جو سنتا ہوں، تم نہیں سن سکتے میں تو آسمان کی آواز بھی سن لیتا ہوں۔

آواز آسمان کی طرف آنحضرت ﷺ آسمان کے دروازے کے کھلنے کی آواز بھی سن لیتے تھے۔ چنانچہ ایک روز حضرت جبرئیل علیہ السلام خدمت اقدس میں حاضر تھے۔ کہ ناگاہ حضور نے اپنے اوپر کی طرف ایک آواز سنی۔ آپ نے سر مبارک اٹھایا۔ تو حضرت جبرئیل علیہ السلام نے عرض کیا۔ کہ یہ آسمان کا ایک دروازہ ہے۔ جو آج ہی کھلا ہے۔ آج سے پہلے کبھی نہیں کھلا۔

الحدیث۔ (۲۵)

دہان مبارک

منہ مبارک فراخ رخسار مبارک ہموار۔ دندان ہائے پیشین کشادہ اور روشن و تاباں
جب آپ کلام فرماتے۔ تو دندان ہائے پیشین میں سے نور نکلتا دکھائی دیتا تھا۔ بزار (متوفی ۲۵۲ھ)۔
یہی نے بروایت ابو ہریرہ نقل کیا ہے کہ جب آپ غلک (۲۶) فرماتے تو دبا ریں روش
جاتیں۔ آپ کو کبھی جمائی (۲۷) نہیں آئی۔

حضرت عمیرہ بنت مسعود انصاریہ روایت کرتی ہیں۔ کہ میں اور میری پانچ بہنیں رسول
اللہ ﷺ کی خدمت میں حاضر ہوئیں۔ آپ قہیر۔ (خٹک کیا: دواؤ شت) کھا رہے تھے۔ آپ نے
چبلا ایک عڑا ان کو دیا۔ انہوں نے بانٹ کر کھا لیا۔ مرتے دم تک ان میں سے کسی کے منہ میں
بوائے ناخوش پیدا نہ ہوئی اور نہ لونی منہ کی بیماری ہوئی۔ (۲۸)

غزوہ خیبر (۲۹) کے روز حضرت سلمہ بن الاکوع کی پنڈلی میں ایسی ضرب شدید لگی۔ کہ
لوگوں کو گمان ہوا کہ شہید ہو گئے۔ حضور نے تین بار اس پر دم کر دیا۔ (۳۰) پھر پنڈلی میں کبھی درد
نہ ہوا۔ ایک روز ایک بد زبان عورت آپ کی خدمت میں آئی آپ قدید تناول فرما رہے تھے۔ اس نے
سوال کیا کہ مجھے بھی دیجئے۔ آپ نے جو قدید سامنے پڑا ہوا تھا اس میں سے دیا۔ اس نے عرض کیا کہ
اپنے منہ میں سے دیجئے۔ آپ نے منہ سے نکال کر اسے دیا۔ وہ کھا گئی۔ اس روز سے فحش اور کلام
فبیح اس سے سننے میں نہ آیا۔ (۳۱)

مذکورہ بالا واقعات کے علاوہ بے شمار پیش گوئیاں اور دعوات جو پوری اور قبول ہوئیں۔
وہ اسی منہ مبارک سے نکلی ہوئی تھیں۔

یوم حدیبیہ میں چاہ حدیبیہ کا تمام پانی لشکر اسلام نے (جو بقول حضرت براء بن عازب
چودہ سو تھے) نکال لیا۔ اس میں ایک قطرہ بھی نہ رہا۔ آنحضرت ﷺ نے پانی کا ایک برتن طلب
فرمایا۔ اور وضو کر کے پانی کی ایک کلی کوئیں میں ڈال دی۔ اور فرمایا کہ ذرا ٹھہرو۔ اس کوئیں میں اس
قدر پانی جمع ہو گیا کہ حدیبیہ میں قریباً بیس روز قیام رہا۔ تمام فوج اور ان کے اونٹ اسی سے سیراب
ہوتے رہے۔ (۲۳)

لعاب دہن مبارک

حضور کے منہ مبارک کا لعاب زخمی اور بیماریوں کے لئے شفاء تھا۔ چنانچہ فتح خیبر کے
دن آپ نے اپنا لعاب دہن حضرت علی المرتضیٰ کی آنکھوں میں ڈال دیا۔ تو وہ فوراً تندرست ہو
گئے۔ گویا درد چشم کبھی ہوا ہی نہ تھا۔

غار ثور میں حضرت صدیق اکبر کے پاؤں کو کسی چیز نے کاٹ کھایا۔ حضور نے اپنا لعاب دہن زخم پر لگایا اسی وقت درد جاتا رہا۔

حضرت رفاعہ بن رافع کا بیان ہے کہ بدر کے دن میری آنکھ میں تیر لگا اور وہ پھوٹ گئی۔ رسول اللہ ﷺ نے اس میں اپنا لعاب مبارک ڈال دیا۔ اور دعا فرمائی۔ پس مجھے ذرا بھی تکلیف نہ ہوئی اور آنکھ بالکل درست ہو گئی۔ (۳۳)

حضرت محمد بن حاطب کے ہاتھ پر ہنڈیا گر پڑی اور وہ جل گیا۔ رسول اللہ ﷺ نے اپنا لعاب دہن اس پر ڈالا اور دعا کی۔ وہ ہاتھ چنگا ہو گیا۔

حضرت عمرو بن معاذ بن جموح انصاری کا پاؤں کٹ گیا تھا۔ رسول اللہ ﷺ نے اس پر اپنا لعاب مبارک لگا دیا۔ وہ اچھا ہو گیا۔ (۳۴) حضرت ابو قتادہ انصاری بیان کرتے ہیں کہ غزوہ ذی قرد (محرم ۷ھ) میں رسول اللہ ﷺ نے مجھ سے پوچھا کہ تمہارے چہرے میں یہ کیا ہے؟ میں نے عرض کیا کہ ایک تیر لگا ہے۔ آپ نے فرمایا۔ کہ نزدیک آؤ۔ میں نزدیک ہوا تو آپ نے اس پر لعاب دہن لگا دیا۔ اس روز سے مجھے کبھی تیر و تلوار نہیں لگی۔ اور نہ خون نکلا (۳۵)۔

ایک دفعہ حضور کے پاس پانی کا ڈول لایا گیا۔ آپ نے اس میں سے پیا۔ پس خوردہ کوئیں میں ڈال دیا گیا۔ پس اس میں سے کستوری کی سی خوشبو نکلی۔ آپ کے خادم حضرت انس رضی اللہ تعالیٰ عنہ کے گھر میں ایک کنواں تھا۔ آپ نے اپنا لعاب دہن اس میں ڈال دیا۔ اس کا پانی ایسا شیریں ہو گیا کہ تمام مدینہ منورہ میں اس سے بڑھ کر میٹھا کوئی کنواں نہ تھا۔

عاشوراء کے روز حضور بچوں کو بلا کر ان کے منہ میں اپنا لعاب دہن ڈال دیتے۔ اور ان کو ماؤں سے فرما دیتے۔ کہ شام تک ان کو دودھ نہ دینا۔ پس وہی لعاب دہن ان کو کافی ہوتا۔ (۳۶) حضرت عامر بن کریم قریشی عجمی اپنے صاحبزادے عبد اللہ کو بچپن میں رسول اللہ ﷺ کی خدمت اقدس میں لائے۔ حضور عبد اللہ کے منہ میں اپنا لعاب مبارک ڈالنے لگے اور وہ اسے نکلنے لگے۔ اس پر حضور نے فرمایا کہ یہ مسقی (سیراب) ہے حضرت عبد اللہ جب کسی زمین (یا پتھر) میں شگاف کیا کرتے۔ تو پانی نکل آیا کرتا۔ (۳۷)

عتبہ بن فرقد جنہوں نے حضرت عمر رضی اللہ عنہ کے عہد مبارک میں موصل کو فتح کیا ان کی بیوی ام عاصم بیان کرتی ہے۔ کہ عتبہ کے ہاں ہم چار عورتیں تھیں۔ ہم میں سے ہر ایک خوشبو لگانے میں کوشش کرتی تھی تاکہ دوسری سے اطمینان ہو۔ اور عتبہ کوئی خوشبو نہ لگاتا تھا۔ مگر اپنے ہاتھ سے تیل مل کر ڈارھی کو مل لیتا تھا۔ اور ہم سب سے زیادہ خوشبودار تھا۔ جب وہ باہر نکلتا۔ تو لوگ کہتے کہ ہم نے عتبہ کی خوشبو سے بڑھ کر کوئی خوشبو نہیں سونگھی ایک دن میں نے

اس سے پوچھا۔ کہ ہم استعمال خوشبو میں کوشش کرتی ہیں۔ اور تو ہم سے زیادہ خوشبودار ہے۔ اس کا سبب کیا ہے؟ اس نے جواب دیا۔ کہ رسول اللہ ﷺ کے عہد مبارک میں میرے بدن پر آبلہ ریزے نمودار ہوئے میں خدمت نبوی میں حاضر ہوا۔ آپ سے اس بیماری کی شکایت کی۔ آپ نے مجھ سے ارشاد فرمایا کہ کپڑے اتار دو۔ میں نے کپڑے اتار دیئے۔ اور آپ کے سامنے بیٹھ گیا۔ آپ نے اپنے لعاب مبارک اپنے دست مبارک پر ڈال کر میری پیٹھ اور پیٹ پر مل دیا۔ اس دن سے مجھ میں یہ خوشبو پیدا ہو گئی۔ اس حدیث کو طبرانی (متوفی ۳۶۰ھ) نے اوسط میں روایت کیا ہے۔

زبان مبارک

آپ افتح الخلق تھے۔ اور فصاحت میں خارق عادت حد کو پہنچے ہوئے تھے آپ کے جوامع کلم۔ بدائع حکم۔ امثال سائرہ۔ در منشورہ۔ قضایائے محکمہ۔ وصایائے مبرمہ اور مواعظ مکاتیب و مناشیر مشہور آفاق ہیں۔ ان کی تفصیل کا یہ محل نہیں۔ حضرت عائشہ رضی اللہ تعالیٰ عنہا فرماتی ہیں کہ رسول اللہ ﷺ کا کلام تمہارے کلام کی مانند نہ تھا کہ بوجہ عجلت سامع پر ملتبس ہو۔ بلکہ آپ کا کلام واضح اور مبین ایسا تھا۔ کہ پاس بیٹھنے والا اسے یاد کر لیتا۔ (۳۸) حضرت ام معبد نے جو آپ کا حلہ شریف بیان کیا ہے۔ اس میں یوں ہے۔ ”آپ کا کلام شیریں (۳۹)۔ حق و باطل میں فرق کرنے والا۔ نہ حد سے کم نہ حد سے زیادہ۔ گویا آپ کا کلام لڑی کے موتی ہیں جو گر رہے ہیں۔“

حافظ ابن حجر (متوفی ۸۵۲ھ) فرماتے ہیں۔ کہ آنحضرت ﷺ کی حیات شریف میں صحابہ کرام میں سے کوئی اصم یعنی بہر نہ تھا۔ اور یہ آپ کی کرامات میں سے ہے۔ کیونکہ آپ ان کے لئے احکام الہی کے مبلغ تھے۔ اور بہر اپن اس کام کے سہولت کے ساتھ ہونے سے مانع ہوتا ہے۔ برعکس نابینائی کے کہ وہ مانع نہیں ہوتی۔ (۴۰)

آواز مبارک

تمام انبیائے کرام خوب و اور خوش آواز تھے۔ مگر آنحضرت ﷺ ان سب سے زیادہ خوب و (۴۱) اور خوش آواز تھے۔ آپ کی آواز میں ذرا گرانی پائی جاتی تھی۔ جو اوصاف حمیدہ میں شمار ہوتی ہے۔ خوش آواز ہونے کے علاوہ آپ بلند آواز اتنے تھے کہ جہاں تک آپ کی آواز شریف پہنچتی اور کسی کی آواز نہ پہنچتی تھی۔ بالخصوص خطبوں میں آپ کی آواز شریف گھروں میں پردہ نشین عورتوں تک پہنچ جاتی تھی۔ حضرت عائشہ صدیقہ رضی اللہ تعالیٰ عنہا فرماتی ہیں کہ ایک دن رسول اللہ ﷺ منبر پر رونق افروز ہوئے۔ آپ نے حاضرین سے فرمایا۔ کہ خطبہ سننے کے لئے بیٹھ جاؤ۔ اس آواز کو حضرت عبداللہ بن رواحہ نے جو شہر مدینہ میں قبیلہ بنی غنم میں تھے سن لیا۔ اور ارشاد نبوی

کی تعمیل میں وہیں اپنے مکان میں دوزانو ہو بیٹھے۔ (۲۲) حضرت عبدالرحمن بن معاذ فرماتے ہیں کہ حضور نے منیٰ میں خطبہ پڑھا۔ جس سے ہمارے کان کھل گئے۔ یہاں تک کہ ہم اپنی اپنی جگہ پر آپ کا کلام مبارک سنتے تھے۔ حضرت ام ہانی فرماتی ہیں۔ کہ ہم آدھی رات کے وقت حضور کی قراءت سنا کرتے تھے۔ حالانکہ میں مکان کے اندر چارپائی پر ہوا کرتی تھی۔

خندہ و گریہ مبارک

حضور اقدس ﷺ عموماً تبسم فرمایا کرتے تھے۔ تبسم مبادیِ سخک سے ہے اور سخک کے معنی چہرہ کا انبساط ہے۔ یہاں تک کہ خوشی سے دانت ظاہر ہو جائیں۔ اگر آواز کے ساتھ ہو۔ اور دور سے سنا جائے۔ اسے قہقہہ کہتے ہیں۔ اگر آواز تو ہو۔ اور دور سے نہ سنا جائے تو سخک کہتے ہیں۔ اگر بالکل آواز نہ پائی جائے تو اسے تبسم بولتے ہیں پس یوں سمجھئے کہ حضور اکثر اوقات تبسم کی حد سے تجاوز نہ فرماتے۔ شاذ و نادر سخک کی حد تک پہنچتے۔ کیونکہ کثرتِ سخک دل کو ہلاک کر دیتی ہے۔ اور قہقہہ کبھی نہ مارتے کیونکہ یہ مکروہ ہے۔

آپ کا گریہ شریف سخک کی جنس سے تھا۔ کہ آواز بلند نہ ہوتی تھی۔ مگر آنسو مبارک آنکھوں سے گر پڑتے تھے۔ آپ کے سینہ شریف سے دیگِ مسی کے جوش کی سی آواز سنی جاتی تھی۔ آپ کا گریہ مبارک صفتِ جلالِ الہی کی تجلی اور امت پر شفقت اور میت پر رحمت کے باعث ہوا کرتا اور اکثر قرآن شریف کے سننے سے اور کبھی کبھی نماز شب میں بھی ہوا کرتا۔ آپ نے انگڑائی کبھی نہیں لی۔

سر مبارک

سر مبارک بڑا تھا۔ یہ وہی سر مبارک ہے کہ جس پر قبل بعثت بطریقِ ارہاص و کرامت گرما میں بادل سایہ کئے رہتا تھا۔ چنانچہ جب آپ مائیِ حلیمہ کے ہاں پرورش پائے تھے تو وہ آپ کو کسی دور جگہ نہ جانے دیتی تھی۔ ایک روز وہ غافل ہو گئیں۔ اور حضور اپنی رضائی بہن شیماء کے ساتھ دوپہر کے وقت مویشیوں میں تشریف لے گئے مائیِ حلیمہ تلاش میں نکلیں۔ آپ شیماء کے ساتھ پایا۔ کہنے لگیں۔ ایسی تپش میں؟ شیماء بولی ”اماں جان! میرے بھائی نے تپش محسوس نہیں کی۔ میں نے دیکھا۔ کہ بادل آپ پر سایہ کرتا تھا۔ جب آپ ٹھہرے جاتے تو بادل بھی ٹھہر جاتے۔ اور جب آپ چلتے تو وہ بھی چلتا۔ یہی حال رہا یہاں تک کہ ہم اس جگہ آپہنچے ہیں۔“ مائیِ حلیمہ نے پوچھا۔ بیٹی کیا یہ سچ ہے۔ شیماء نے جواب دیا۔ ”ہاں خدا کی قسم۔“ (۲۳) اس طرح جب آپ بارہ برس کی عمر شریف میں اپنے چچا ابو طالب اور دیگر شیوخ قریش کے ساتھ ملکِ شام

میں تشریف لے گئے تو محیر راہب کے عبادت خانے کے قریب اترے۔ اس راہب نے آپ کو پہچان لیا۔ اور کھانا تیار کر کے لایا۔ اور آپ کو بلوایا۔ پس آپ تشریف لائے۔ اور آپ پر بادل سایہ کئے ہوئے تھا۔ (۴۴)

گردن مبارک

گردن مبارک کیا تھی گویا بت عا ج کی گردن تھی۔ چاندی کی مانند صدف۔

دست مبارک

کف دست اور بازو مبارک پر گوشت تھے۔ حضرت انس رضی اللہ تعالیٰ عنہ فرماتے ہیں۔ کہ میں نے کسی ریشم یا دیبا کو آپ کے کف مبارک سے زیادہ نرم نہیں پایا۔ اور نہ کسی خوشبو کو آپ کی خوشبو سے بڑھ کر پایا۔ (۴۵)

جس شخص سے آپ مصافحہ کرتے وہ دن بھر اپنے ہاتھ میں خوشبو پاتا۔ اور جس بچہ کے سر پر آپ اپنا دست مبارک رکھ دیتے وہ خوشبو میں دوسرے بچوں سے ممتاز ہوتا۔ چنانچہ حضرت جابر بن سمرہ رضی اللہ تعالیٰ عنہ فرماتے ہیں۔ کہ میں نے نبی ﷺ کے ساتھ نماز ظہر پڑھی۔ پھر آپ اپنے اہل خانہ کی طرف نکلے۔ میں بھی آپ کے ساتھ نکلا۔ بچے آپ کے سامنے آئے تو آپ ان میں سے ہر ایک کے رخسار کو اپنے ہاتھ مبارک سے مسح فرمانے لگے۔ میرے رخسار کو بھی آپ نے مسح فرمایا۔ پس میں نے آپ کے دست مبارک کی ٹھنڈک یا خوشبو ایسی پائی کہ گویا آپ نے اپنا ہاتھ عطار کے صندوقچہ سے نکالا تھا۔ (۴۶)

حضرت وائل بن حجر رضی اللہ تعالیٰ عنہ فرماتے ہیں۔ کہ جب میں رسول اللہ ﷺ سے مصافحہ کرتا تھا۔ یا میرا بدن آپ کے بدن سے مس کرتا تو میں اس کا اثر بعد ازاں اپنے ہاتھ میں پاتا۔ اور میرا ہاتھ کستوری سے زیادہ خوشبودار ہوتا۔ حضرت یزید بن اسود رضی اللہ تعالیٰ عنہ فرماتے ہیں۔ کہ رسول اللہ ﷺ نے اپنا ہاتھ مبارک میری طرف بڑھایا۔ کیا دیکھتا ہوں کہ وہ برف سے ٹھنڈا اور کستوری سے زیادہ خوشبودار ہے۔ (۴۷)

حضور کا ہاتھ وہ مبارک ہاتھ تھا۔ کہ ایک مشت خاک کفار پر پھینک دی (۴۸) اور ان کو شکست ہوئی۔ یہ وہی دست کرم تھا کہ کبھی کوئی سائل آپ کے دروازے سے محروم نہیں پھرا۔ یہ وہی دست شفا تھا۔ کہ جس کے محض چھونے سے وہ بیماریاں جاتی رہیں کہ جن کے علاج سے اطباء عاجز ہیں۔ اسی مبارک ہاتھ میں سنگ ریزوں (۴۹) نے کلمہ شہادت پڑھا۔ اسی مبارک ہاتھ کے اشارے سے فتح مکہ کے روز تین سو ساٹھ ہت (۵۰) یکے بعد دیگرے منہ کے بل گر پڑے۔ اسی

مبارک ہاتھ کی ایک انگلی کے اشارے سے چاند (۵۱) دوپارہ ہو گیا اسی مبارک ہاتھ کی انگلیوں سے (۵۲) متعدد دفعہ چشمہ کی طرح پانی جاری ہوا۔

آنحضرت ﷺ کے دست مبارک کی مزید برکات کی تشریح کے لئے ذیل میں چند مثالیں اور درج کی جاتی ہیں:-

1- حضرت ابیض بن جمال کے چہرے پر داد تھا۔ جس سے چہرے کا رنگ بدل گیا تھا ایک روز آنحضرت ﷺ نے ان کو بلایا۔ اور ان کے چہرے پر اپنا دست شفا پھیرا شام نہ ہونے پائی کہ داد کا کوئی نشان نہ رہا۔

2- حضرت شریک بن جعیلی کی ہتھیلی میں ایک گلٹی سی تھی۔ جس کے سبب سے وہ تلوار کا قبضہ اور گدڑے کی باگ نہیں پکڑ سکتے تھے۔ انہوں نے حضور علیہ الصلوٰۃ والسلام سے شکایت کی۔ آپ نے اپنی ہتھیلی سے اس گلٹی کو گڑا۔ پس اس کا نشان تک نہ رہا۔

3- ایک عورت اپنے لڑکے کو خدمت اقدس میں لائی۔ اور عرض کیا۔ کہ اس کو جنون ہے۔ حضور نے اس کے سینے پر ہاتھ پھیرا۔ لڑکے کو قے ہوئی۔ اور اس میں سے ایک کالا کتے کا پلا نکلا اور فوراً آرام ہو گیا۔

4- جنگ احد میں حضرت قتادہ کی آنکھ کو صدمہ پہنچا اور ڈیلار خسار پر آپڑا۔ تجویز ہوئی کہ کاٹ دیا جائے۔ حضور سے دریافت کیا گیا۔ تو آپ نے فرمایا ایسا نہ کرو اور انہیں بلا کر اپنے دست مبارک سے ڈیلے کو اس کی جگہ پر رکھ دیا۔ آنکھ فوراً ایسی درست ہو گئی۔ کہ کوئی یہ نہ بتا سکتا تھا۔ کہ دونوں میں سے کس آنکھ کو صدمہ پہنچا تھا۔

5- حضرت عبداللہ بن عتیک جب ابو رافع یہودی کو قتل کر کے اس کے گھر سے نکلے تو زینے سے گر کر ان کی ساق ٹوٹ گئی۔ انہوں نے اپنے عمامہ سے باندھ لی۔ جب آنحضرت ﷺ کی خدمت اقدس میں حاضر ہوئے۔ تو آپ نے فرمایا۔ کہ پاؤں پھیلاؤ۔ حضرت عبداللہ نے پاؤں پھیلائے۔ حضور نے اس پر اپنا دست شفا پھیرا۔ اسی وقت ایسی تندرست ہو گئی۔ کہ گویا کبھی وہ ٹوٹی ہی نہ تھی۔

6- حضرت عائذ بن سعید جبری رسول اللہ ﷺ کی خدمت میں حاضر ہوئے اور عرض کیا۔ کہ یا رسول اللہ! آپ میرے چہرے پر اپنا مبارک ہاتھ پھیر دیجئے اور دعائے برکت فرمائیے۔ حضور انور نے ایسا ہی کیا۔ اس وقت سے حضرت عائذ کا چہرہ تروتازہ اور نورانی رہا کرتا تھا۔

7- آنحضرت ﷺ نے حضرت عبدالرحمن و عبداللہ پر ان عبد کے لئے دعائے برکت فرمائی۔ اور دونوں کے سروں پر اپنا مبارک ہاتھ پھیرا۔ وہ دونوں جب سر منڈایا کرتے۔ تو

جس جگہ رسول اللہ ﷺ نے مبارک ہاتھ رکھا تھا اس پر باقی حصے سے پہلے بال اگ آتے۔

8۔ جب حضرت عبدالرحمن بن زید بن خطاب قرشی عدوی پیدا ہوئے تو نہایت ہی بو

تاہ قد تھے۔ ان کے نانا حضرت ابو لہب ان کو رسول اللہ ﷺ کی خدمت بابرکت میں لے گئے۔

حضور نے تحنیک کے بعد ان کے سر پر اپنا دست مبارک پھیرا اور دعائے برکت فرمائی۔ اس کا یہ اثر

ہوا کہ حضرت عبدالرحمن جب کسی قوم میں ہوتے تو قد میں سب سے بلند نظر آتے۔

9۔ رسول اللہ ﷺ نے حضرت قتادہ بن ملحان قیسی کے چہرے پر اپنا دست مبارک

پھیرا۔ جب وہ عمر رسیدہ ہو گئے تو ان کے تمام اعضاء پر کھنگی کے آثار نمایاں تھے۔ مگر چہرہ بدستور

تروتازہ تھا۔

10۔ آنحضرت ﷺ نے قیس بن زید بن حباب جذامی کے سر پر اپنا دست مبارک

پھیرا اور دعائے برکت فرمائی۔ حضرت قیس نے سو برس کی عمر میں وفات پائی۔ ان کے سر کے بال

سفید ہو گئے تھے۔ مگر رسول اللہ ﷺ کے دست مبارک کی جگہ کے بال سیاہ ہی رہے۔

11۔ جب رسول اللہ ﷺ نے مدینے کی طرف ہجرت فرمائی تو راستے میں ایک غلام

چرواہے سے آپ نے دودھ طلب کیا۔ اس نے جواب دیا۔ کہ میرے پاس کوئی دودھ دینے والی

بحری نہیں آپ نے ایک بحری پکڑ لی اور اس کے تھن پر اپنا دست مبارک پھیرا۔ حضرت ابو بکر

صدیق نے اس کا دودھ دوہا۔ اور دونوں نے پیا۔

غلام نے حضور سے پوچھا۔ کہ آپ کون ہیں؟ حضور نے فرمایا میں خدا کا رسول ہوں۔ یہ

سن کر وہ ایمان لایا۔ اسی طرح حضور علیہ الصلوٰۃ والسلام نے ام معبد کی بحری کے تھن پر اپنا دست

مبارک پھیرا۔ اور اس نے دودھ دیا۔ جیسا کہ اس کتاب میں پہلے آچکا ہے۔

12۔ حضرت مالک بن عمیر سلمی شاعر بیان کرتے ہیں کہ میں نے رسول اللہ ﷺ سے

عرض کیا۔ یا رسول اللہ میں شاعر ہوں۔ آپ شعر کے بارے میں کیا فتویٰ دیتے ہیں؟ آپ نے فرمایا

کہ اگر تیرے سر سینہ سے کندھے تک پیپ سے بھر جائے۔ تو یہ اس سے بہتر ہے کہ شعر سے بھرا

و۔ میں نے عرض کیا۔ کہ یا رسول اللہ! میری خطا بطریق مسح دور کر دیئے۔ یہ سن کر حضور نے

رے سر اور چہرے پر اپنا مبارک ہاتھ پھیرا پھر میرے جگر پر پھر پیٹ پر پھیرا یہاں تک کہ میں

غور کے دست مبارک کے مبلغ سے شرمندہ ہوتا تھا۔ راوی کا بیان ہے۔ کہ حضرت مالک بن

بیسر بوڑھے ہو گئے۔ یہاں تک کہ ان کے سر اور ڈاڑھی کے بال سفید ہو گئے مگر سر اور ڈاڑھی میں

حضور ﷺ کے ہاتھ مبارک کی جگہ کے بال سفید نہ ہوئے۔

13۔ حضرت مدلوک فزاری کا بیان ہے۔ کہ میرے آقا مجھے رسول اللہ ﷺ کی

خدمت میں لے گیا۔ میں اسلام لایا۔ تو حضور نے مجھے دعائے برکت دی۔ اور میرے سر پر اپنا دست مبارک پھیرا۔ میرے سر کا وہ حصہ جسے رسول اللہ ﷺ کے دست مبارک نے مس کیا تھا۔ سیاہ ہی رہا۔ باقی تمام سر سفید ہو گیا۔

14۔ حضرت معاویہ بن ثور بن عبادہ رسول اللہ ﷺ کی خدمت میں حاضر ہوئے۔ ان کے صاحبزادے بشر بن معاویہ ساتھ تھے۔ حضرت معاویہ نے عرض کیا۔ کہ یا رسول اللہ! بشر کے چہرے پر اپنا دست مبارک پھیر دیجئے۔ چنانچہ حضور انور نے بشر کے چہرے کو مسح کیا۔ حضور کے مسح کا نشان حضرت بشر کی پیشانی میں غرہ کی مانند تھا۔ اور وہ جس ہمار پر اپنا ہاتھ پھیر دیتے اچھا ہو جاتا۔ حضرت بشر کے صاحبزادے محمد بن اشرا اس بات پر فخر کیا کرتے تھے۔ کہ میرے باپ کے سر پر رسول اللہ ﷺ نے اپنا دست مبارک پھیرا تھا۔ چنانچہ یوں کہا کرتے تھے۔

وَأَبِي الَّذِي مَسَحَ النَّبِيُّ بِرَأْسِهِ وَ دَعَاَهُ بِالْخَيْرِ وَالْبَرَكَاتِ
میرا باپ وہ ہے کہ پیغمبر خدا نے ان کے سر پر اپنا دست مبارک پھیرا۔ اور ان کے لئے دعائے خیر و برکت فرمائی۔

15۔ حضرت یزید بن قنافہ طائی رسول اللہ ﷺ کی خدمت میں حاضر ہوئے وہ اقرع (مگجے) تھے۔ رسول اللہ ﷺ نے ان کے سر پر ہاتھ مبارک پھیرا اسی وقت بال اگ آئے۔ اسی واسطے ان کا لقب بلب (بسیار مو) ہو گیا۔ ابن درید کا قول ہے۔ کہ وہ اقرع تھے۔ رسول اللہ ﷺ کے دست مبارک کی برکت سے افرع (مرد تمام مو) ہو گئے۔

16۔ یسار بن ازیر جہنی ذکر کرتے ہیں۔ کہ رسول اللہ ﷺ نے میرے سر پر اپنا دست مبارک پھیرا۔ اور مجھے دو چادریں پہنا دیں۔ اور ایک تلوار عطا فرمائی حضرت یسار کی صاحبزادی عمرہ کا بیان ہے۔ کہ میرے باپ کے سر میں سفید بال نہ آئے یہاں تک کہ انہوں نے وفات پائی۔

17۔ حضرت ابو زید بن اخطب انصاری خزرجی کے سر اور چہرے پر رسول اللہ ﷺ نے اپنا مبارک ہاتھ پھیرا۔ سو سال سے زائد ان کی عمر ہو گئی۔ مگر سر اور داڑھی میں کوئی سفید بال نہ تھا۔

18۔ حضرت ابو سنان عبدی صباحی کے چہرے پر رسول اللہ ﷺ نے اپنا دست مبارک پھیرا۔ ان کی عمر نوے برس کی ہو گئی۔ مگر چہرہ جلی کی طرح چمکتا تھا۔

19۔ حضرت ابو غزوان حالت کفر میں رسول اللہ ﷺ کی خدمت میں حاضر ہوئے۔ آپ نے پوچھا۔ کہ تمہارا کیا نام ہے؟ انہوں نے عرض کیا کہ ابو غزوان آپ نے ان کے لئے سات

بحریوں کا دودھ دوہا۔ اور وہ سب پی گئے۔ آپ نے ان کو دعوت اسلام دی۔ وہ مسلمان ہو گئے۔ پھر آپ نے ان کے سینے پر ہاتھ مبارک پھیر دیا۔ دوسرے روز صبح کے وقت صرف ایک بحری دوہی گئی۔ وہ اس کا بھی تمام دودھ نہ پی سکے۔

20۔ حضرت سہل بن رافع دو صاع کھجوریں بطور زکوٰۃ اور اپنی لڑکی عمیرہ کو لے کر رسول اللہ ﷺ کی خدمت بابرکت میں حاضر ہوئے۔ اور عرض کیا۔ کہ آپ میرے حق میں اور میری لڑکی کے حق میں دعائے خیر فرمائیں۔ اور اس لڑکی کے سر پر اپنا مبارک ہاتھ پھیر دیں۔ عمیرہ کا قول ہے۔ کہ رسول اللہ ﷺ نے اپنا ہاتھ مبارک مجھ پر رکھا۔ میں اللہ کی قسم کھاتی ہوں کہ رسول اللہ ﷺ کے مبارک ہاتھ کی ٹھنڈک بعد میں میرے کلیجے پر رہی۔

21۔ حضرت سائب بن یزید کا آزاد کردہ غلام عطاء بیان کرتا ہے۔ کہ میں نے حضرت سائب کو دیکھا۔ کہ ان کی ڈاڑھی کے بال سفید تھے۔ مگر سر کے بال سیاہ تھے۔ میں نے پوچھا۔ آقا! آپ کے سر کے بال سفید کیوں نہیں ہوتے؟ انہوں نے جواب دیا۔ کہ ایک روز میں لڑکوں کے ساتھ کھیل رہا تھا۔ حضور علیہ الصلوٰۃ والسلام نے لڑکوں کو سلام کیا۔ ان میں سے میں نے سلام کا جواب دیا۔ آپ نے مجھے بلایا اور اپنا مبارک ہاتھ میرے سر پر رکھ کر فرمایا۔ ”اللہ تجھ میں برکت دے۔“ پس حضور کے دست مبارک کی جگہ پر سفید بال کبھی نہ آئیں گے۔

22۔ حضرت عبداللہ بن مسعود کا بیان ہے۔ کہ میں عقبہ بن ابی معیط کی بحریاں چرایا کرتا تھا۔ ایک روز رسول اللہ ﷺ تشریف لائے۔ آپ کے ساتھ حضرت ابو بکر صدیق تھے۔ آپ نے فرمایا لڑکے! کیا تیرے پاس دودھ ہے؟ میں نے کہا۔ کہ ہاں۔ لیکن میں امین ہوں۔ آپ نے فرمایا کیا تیرے پاس کوئی ایسی بحری ہے۔ جس پر نہ کو داہو؟ میں نے جواب دیا کہ ہاں۔ پس میں نے ایک بحری پیش کی جس کا تھن نہ تھا۔ آپ نے تھن کی جگہ پر اپنا دست مبارک پھیرا۔ ناگاہ ایک دودھ بھرا تھن نمودار ہوا۔ آپ نے دودھ دوہا اور حضرت ابو بکر اور مجھ کو پلایا۔ پھر تھن سے ارشاد فرمایا کہ سکر جا۔ پس وہ ایسا ہی ہو گیا۔ جیسا کہ پہلے تھا۔ یہ دیکھ کر میں نے عرض کیا۔ کہ یا رسول اللہ مجھے تعلیم دیجئے۔ آپ نے میرے سر پر ہاتھ پھیرا اور دعائے برکت دے کر فرمایا کہ تو تعلیم یافتہ لڑکا ہے۔ پس میں اسلام لایا۔

23۔ حضرت محمد بن انس بن فضالہ انصاری اسی ذکر کرتے ہیں۔ کہ جب رسول اللہ ﷺ مدینے میں تشریف لائے۔ تو میں دو ہفتے کا تھا۔ مجھے حضور کی خدمت میں لے گئے۔ آپ نے میرے سر پر دست مبارک پھیرا۔ اور دعائے برکت فرمائی اور ارشاد فرمایا۔ کہ اس کا نام میرے نام پر رکھو۔ مگر میری کنیت نہ رکھو۔ ان کے صاحبزادے یونس کا قول ہے۔ کہ میرے والد بوڑھے ہو

گئے۔ اور ان کے تمام بال سفید ہو گئے مگر سر کے بال جن پر دست مبارک پھرا تھا سفید نہ ہوئے۔

24- حضرت عبادہ بن سعد بن عثمان زرقی کے سر پر آنحضرت ﷺ نے اپنا دست

مبارک پھیرا اور دعا فرمائی۔ انہوں نے اسی سال کی عمر میں وفات پائی اور کوئی بال سفید نہ ہوا۔

25- حضرت بشر (یا بشیر) بن عقرہ جہنی کا بیان ہے۔ کہ میرے والد مجھ کو رسول

اللہ ﷺ کی خدمت میں لے گئے۔ حضور نے پوچھا کہ یہ کون ہے۔ انہوں نے کہا کہ یہ میرا بیٹا بشر

ہے۔ حضور نے مجھ سے فرمایا۔ کہ نزدیک آؤ۔ میں آپ کے دائیں ہاتھ میں بیٹھ گیا۔ آپ نے

میرے سر پر اپنا دست مبارک پھیرا۔ اور مجھ سے پوچھا۔ کہ تمہارا کیا نام ہے؟ میں نے عرض کیا

کہ یا رسول اللہ ﷺ میرا نام بشر ہے۔ حضور نے فرمایا نہیں بلکہ تمہارا نام بشر ہے میری زبان میں

لکنت تھی۔ آپ نے میرے منہ میں اپنا لعاب دہن ڈال دیا۔ لکنت جاتی رہی۔ میرے سر کے تمام

بال سفید ہو گئے۔ مگر جن بالوں پر حضور کا دست مبارک پھرا تھا وہ سیاہ ہی رہے۔

26- آنحضرت ﷺ نے حضرت خزیمہ بن عاصم عکلی کے چہرے پر اپنا دست

مبارک پھیرا۔ ان کے چہرے پر پیری کے آثار نمودار نہ ہوئے۔ یہاں تک کہ وفات پائی۔

27- حضرت فراش بن عمرو کنانی لیشی اپنے والد کے ساتھ رسول اللہ ﷺ کی

خدمت میں حاضر ہوئے۔ اور درد سر کی شکایت کی۔ حضور نے فراش کو اپنے سامنے بٹھایا۔ اور ان

کی آنکھوں کے درمیانی چمڑے کو پکڑ کر کھینچا۔ آپ کی مبارک انگلیوں کی جگہ بال اگ آئے اور درد

جاتا رہا۔ انہوں نے حروراء کے دن خوارج کے ساتھ نکلنا چاہا۔ ان کے والد نے ان کو ٹھہری میں

بند کر دیا۔ وہ بال گر گئے۔ جب توبہ کی تو پھر اگ آئے۔

28- حضرت عمرو بن تغلب کے چہرے اور سر پر رسول اللہ ﷺ نے اپنے دست

مبارک پھیرا۔ انہوں نے سو برس کی عمر میں وفات پائی۔ مگر چہرے اور سر کے وہ بال جن کو رسول

اللہ ﷺ کے ہاتھ مبارک نے چھوا تھا۔ سفید نہ ہوئے۔

29- حضرت اسید بن ابی ایاس کنانی دکلی کے سینے پر حضور علیہ الصلوٰۃ والسلام نے اپنا

دست مبارک رکھا۔ اور چہرے پر پھیرا۔ وہ تاریک گھر میں داخل ہوتے تو روشن ہو جاتا۔ (۵۳)

30- حضرت انس روایت کرتے ہیں۔ کہ رسول اللہ ﷺ کا نکاح حضرت زینب بنت

جش سے ہوا۔ تو میری اماں ام سلیم نے خرما اور گھی اور پنیر سے جبس تیار کیا۔ اور اسے ایک تور

میں ڈال دیا۔ (۵۴) پھر کہا۔ انس! اس کو رسول اللہ ﷺ کی خدمت اقدس میں لے جاؤ۔ وہاں

عرض کرنا۔ کہ یہ میری ماں نے آپ کے لئے بھجا ہے۔ وہ سلام کہتی ہے اور عرض کرتی ہے۔ کہ یا

رسول اللہ یہ تھوڑا سا کھانا ہماری طرف سے آپ کے لئے ہے۔ میں خدمت اقدس میں حاضر ہوا

اور ماں نے جو کچھ کہا تھا عرض کر دیا حضور نے فرمایا کہ اس کو رکھ دو اور فلاں فلاں فلاں (تیر شخصوں) کو بلا لاؤ۔ اور جو اور ملیں ان کو بھی لے آؤ۔ میں نے تعمیل ارشاد کی۔ واپس آیا تو کیا دیکھتا ہوں کہ گھر اہل خانہ سے بھرا ہوا ہے۔ حضور نے اپنا دست مبارک اس جبس پر رکھا اور دعائے برکت فرمائی۔ پھر آپ حاضرین میں سے دس دس کو بلا تے رہے اور فرماتے رہے۔ کہ اللہ کا نام لے کر کھاؤ۔ اور ہر ایک اپنے سامنے سے کھائے۔ اس طرح ایک گروہ نکلتا اور دوسرا آجاتا۔ یہاں تک کہ سب نے سیر ہو کر کھایا۔ حضور نے مجھ سے فرمایا۔ انس! اٹھاؤ۔ میں نے اٹھالیا۔ میں یہ نہیں سکتا کہ جب تو رکھا گیا۔ تو اس وقت کھانا زیادہ تھا یا جب اٹھایا گیا۔ بقول انس حاضرین کی تعداد تین سو تھی۔ (۵۵)

31۔ جب آنحضرت ﷺ ہجرت فرما کر مدینے میں رونق افروز ہوئے تو اس وقت حضرت سلیمان فارسی ایک یہودی کے ہاں بطور غلام کام کرتے تھے۔ رسول اللہ ﷺ کے ارشاد سے انہوں نے اس یہودی سے اس امر پر مکاتبت کر لی۔ کہ وہ اس یہودی کو چالیس اوقیہ سونا ادا کریں۔ اور اس کے لئے کھجوروں کے تین سو پودے لگا کر پرورش کریں۔ یہاں تک کہ وہ بار آور ہوں۔ جب حضرت سلیمان نے حضور کو یہ خبر دی تو آپ نے اپنے اصحاب سے فرمایا کہ سلیمان کی مدد کرو۔ چنانچہ صحابہ کرام نے پودے دے دیئے۔ اور حضور نے اپنے مبارک ہاتھ سے ان کو لگایا۔ وہ سب لگ گئے۔ اور اسی سال پھل لائے۔ ایک روایت میں ہے کہ تین سو پودوں میں سے ایک کسی اور نے لگایا۔ (۵۶) وہ پھل نہ لایا حضور نے اسے اکھاڑ کر اپنے دست مبارک سے پھر لگا دیا وہ بھی دوسروں کے ساتھ ہی پھل لایا۔ آنحضرت ﷺ کی خدمت میں کسی کان سے مرغی کے انڈے کے برابر سونا آیا تھا۔ وہ آپ نے سلیمان کو عطا فرمایا۔ سلیمان نے عرض کیا کہ اس کو چالیس اوقیہ کے ساتھ کیا نسبت ہے؟ آپ نے فرمایا کہ یہی لے جاؤ۔ اللہ تعالیٰ اسی کے ساتھ تمہارا قرض ادا کر دے گا۔ چنانچہ وہ لے گئے۔ اور اسی میں سے چالیس اوقیہ تول کر یہودی کو دے دیئے۔ (۵۷) اس طرح حضرت سلیمان فارسی آزاد ہو گئے۔

حضور اقدس ﷺ کی بغل شریف سفید تھی۔ اور اس سے کسی قسم کی ناخوش بونہ آتی تھی۔ بلکہ کستوری کی مانند خوشبو آیا کرتی تھی۔

سینہ مبارک و قلب شریف

آپ کا سینہ مبارک کشادہ تھا۔ آپ کا قلب شریف پہلا قلب شریف ہے جس میں اسرار الہیہ اور معارف ربانیہ ودیعت رکھے گئے۔ کیونکہ آپ بوجہ صورت نوری سب سے پہلے پیدا

کئے گئے۔ صدر معنوی کی شرح اور قلب اقدس کی وسعت کا بیان طاقت بشری سے خارج ہے۔ چار دفعہ فرشتوں نے آپ کے صدر مبارک کو شق کیا۔ اور قلب شریف کو نکال کر دھویا۔ اور اسے ایمان و حکمت سے بھر دیا۔ اسی کی طرف اللہ تبارک تعالیٰ اپنے قرآن پاک میں یوں ارشاد فرماتا ہے۔ الم نشرح لك صدرك۔ (کیا ہم نے تیرا سینہ نہیں کھول دیا) یہی وجہ ہے کہ جو اسرار آپ کے قلب شریف کو عطا ہوئے وہ کسی اور مخلوق کو عطا نہیں ہوئے اور نہ کسی اور مخلوق کا قلب اس کا متحمل ہو سکتا تھا۔ حضور اقدس ﷺ اپنے قلب شریف کی نسبت یوں ارشاد فرماتے ہیں۔ کہ میری آنکھ سو جاتی ہے۔ مگر میرا دل نہیں سوتا۔ (۵۸)

شکم مبارک

آپ سوا البطن والصدر تھے۔ یعنی آپ کا شکم اور سینہ مبارک ہموار و برابر تھے۔ نہ تو شکم سینہ سے اور نہ سینہ شکم سے بلند تھا۔ حضرت ام ہانی فرماتی ہیں کہ میں نے رسول اللہ ﷺ کے شکم مبارک کو دیکھا۔ گویا کاغذ ہیں ایک دوسرے پر رکھے ہوئے اور ترہ کئے ہوئے۔ (۵۹)

حضور اقدس ﷺ کا بول و براز بلکہ تمام فضلات پاک تھے۔ جیسا کہ احادیث کثیرہ سے ثابت ہے۔ (۶۰)

پشت مبارک

آپ کی پشت مبارک ایسی صاف و سفید تھی۔ کہ گویا پگھلائی ہوئی چاندی ہے۔ (۶۱) ہر دو شانہ کے درمیان ایک نورانی گوشت کا ٹکڑا تھا۔ جو بدن شریف کے باقی اجزاء سے ابھرا ہوا تھا۔ اسے مہر نبوت یا خاتم نبوت کہتے تھے۔ کتب سابقہ میں آپ کی علامات نبوت میں ایک یہ بھی مذکور تھی۔ حلیہ مبارک بیان کرنے والوں نے اس کی ظاہری شکل و صورت کے بیان کرنے میں اسے کئی چیزوں (مثلاً بیہ، کبوتر یا تلمہ، چھپر کھٹ یا گرہ گوشت سرخ وغیرہ) سے تشبیہ دی ہے۔ تاکہ لوگ سمجھ لیں۔ سچ پوچھو تو یہ ایک سر عظیم اور نشان عجیب تھا۔ جو آنحضرت ﷺ سے مختص تھا۔ کہ جس کی حقیقت کو رب العزت کے سوا اور کوئی نہیں جانتا۔

نبوت را توئی آل نامہ در پشت

کہ از تعظیم دارد مہر بر پشت

پائے مبارک

ہر دو پائے مبارک سطر و پر گوشت اور خوبصورت ایسے کہ کسی انسان کے نہ تھے اور نرم و

صاف ایسے کہ ان پر پانی ذرا بھی نہ ٹھہر تا بلکہ فوراً گر جاتا۔ ایڑیاں کم گوشت ہر دو ساق مبارک باریک و سفید و لطیف گویا شحم الخمل (الف) یعنی کھجور کا گابھا ہیں۔ جب آپ چلتے۔ تو قدم مبارک کو قوت و ثبوت اور وقار تو واضح سے اٹھاتے۔ جیسا کہ اہل ہمت و شجاعت کا قاعدہ (ب) ہے۔ حضرت ابو ہریرہ (ج) رضی اللہ تعالیٰ عنہ فرماتے ہیں کہ چلنے میں میں نے آنحضرت ﷺ سے بڑھ کر کسی کو نہیں دیکھا۔ گویا آپ کے لئے زمین لپٹی جاتی تھی۔ ہم دوڑا کرتے اور تیز چلنے میں مشقت اٹھاتے۔ اور آپ باسانی و بے تکلف چلتے مگر پھر بھی سب سے آگے رہتے۔ بعض دفعہ حضور اپنے اصحاب کے ساتھ چلنے کا قصد فرماتے۔ تو اس صورت میں اصحاب آپ کے آگے ہوتے۔ اور آپ عمداً ان کے پیچھے ہوتے۔ (د) اور فرماتے ہیں کہ میری پیٹھ فرشتوں کے لئے خالی چھوڑ دو۔ (ر) حضور کے پاؤں مبارک وہ قدم مبارک ہیں۔ کہ جب آپ پتھر پر چلتے تو وہ نرم ہو جاتا۔ (س) تاکہ آپ باسانی اس پر سے گزر جائیں۔ اور جب ریت پر چلتے تو اس میں پائے مبارک کا نشان نہ ہوتا۔ یہ وہی قدم مبارک ہیں۔ جن کی محبت میں کوہ احد کوہ ثبیر حرکت میں آئے۔ یہ وہی قدم مبارک ہیں۔ کہ قیام شب میں ورم کر آتے تھے۔ یہ وہی قدم مبارک ہیں کہ مکہ اور بیت المقدس کو ان سے شرف زائد حاصل ہوا۔

قدم مبارک

آپ نہ بہت دراز تھے نہ کوتاہ قد۔ بلکہ میانہ قد مائل بہ درازی تھے۔ حضرت علی کرم اللہ وجہہ فرماتے ہیں کہ آنحضرت ﷺ بہت دراز قد نہ تھے اور مائل بہ درازی ہونے کے سبب اوسط قد سے زیادہ تھے۔ مگر جب لوگوں کے ساتھ ہوتے۔ تو سب سے بلند و سر فراز ہوتے۔ (۶۲) حقیقت میں یہ آپ کا معجزہ تھا۔ کہ جب علیحدہ ہوتے تو میانہ قد مائل بہ درازی ہوتے۔ اور جب اوروں کے ساتھ چلتے یا بیٹھتے تو سب سے بلند دکھائی دیتے۔ (۶۳) تاکہ باطن کی طرح ظاہر و صورت میں بھی کوئی آپ سے بڑا معلوم نہ ہو۔

آپ کی قامت زیبا کا سایہ نہ تھا۔ اس کی تائید اس امر سے ہوتی ہے کہ آپ کے اسمائے مبارک میں سے ایک اسم شریف نور ہے۔ چنانچہ قرآن مجید میں سورہ مائدہ میں ہے۔ (قد جاء کم من اللہ نور و کتب مہین)

(البتہ تمہارے پاس اللہ کی طرف سے ایک نور اور کتاب واضح آئی) اور ظاہر ہے کہ نور کا سایہ نہیں ہوتا۔ حکیم ترمذی (متوفی ۲۵۵ھ) نے نوادر الاصول میں بروایت ذکوان (تابعی) نقل کیا ہے۔ کہ دھوپ اور چاندنی میں رسول اللہ ﷺ کا سایہ نظر نہ آتا تھا۔ امام ابن سبع کا قول ہے کہ

آنحضرت ﷺ کے خصائص میں سے ہے۔ کہ آپ کا سایہ زمین پر نہ پڑتا تھا۔ اور آپ نور تھے۔ لہذا جب آپ دھوپ یا چاند کی روشنی میں چلتے تو آپ کا سایہ نظر نہ آتا تھا بعض نے کہا ہے کہ اس کی شاہد وہ حدیث ہے کہ جس میں مذکور ہے کہ جب آپ نے یہ دعا مانگی۔ کہ اللہ میرے تمام اعضاء اور جہات میں نور کر دے۔ تو دعا کو اس قول پر ختم فرمایا۔ واجعلنی نوراً۔ (۶۳) (اور مجھ کو نور بنا دے)۔ (۶۵) زر قانی میں مذکور ہے۔ کہ حدیث زکوان مرسل ہے۔ مگر ابن مبارک و ابن جوزی نے بروایت ابن عباس رضی اللہ عنہ نقل کیا ہے۔ کہ نبی ﷺ کا سایہ نہ تھا۔ جب آپ دھوپ میں کھڑے ہوتے۔ تو آپ کی روشنی سورج کی روشنی پر غالب آتی۔ اور جب چراغ کے سامنے کھڑے ہوتے تو چراغ کی روشنی پر غالب آتی۔ بعض کا قول ہے کہ آپ کا سایہ نہ ہونے میں یہ حکمت تھی کہ آپ کے سایہ کو کوئی کا فر پامال نہ کرے۔ (۶۶)

ماہ فردمانداز جمال محمد ﷺ
سرو نرید باعثدال محمد ﷺ

رنگ مبارک

رنگ مبارک گور اور روشن و تاباں مگر اس میں کسی قدر سرخی ملی ہوئی تھی۔ بعض روایتوں میں جو آپ کو اسمر اللون یعنی گندم گوں لکھا ہے۔ اس سے بھی یہی مراد ہے۔

جلد مبارک و بوائے خوش

آپ کی جلد مبارک نرم تھی۔ ایک وصف ذاتی حضور میں یہ تھا کہ خوشبو لگائے بغیر آپ سے ایسی خوشبو آتی تھی کہ کوئی خوشبو اس کو نہ پہنچ سکتی تھی۔ آپ کی والدہ ماجدہ فرماتی ہیں۔ کہ جب آپ پیدا ہوئے تو میں نے غور سے آپ کی طرف نگاہ کی۔ کیا دیکھتی ہوں کہ آپ چودھویں رات کے چاند کی مانند ہیں۔ اور آپ سے تیزبو کستوری کی طرح خوشبو (۶۷) آرہی ہے۔ حضرت انس رضی اللہ تعالیٰ عنہ فرماتے ہیں کہ میں نے کسی کستوری (۶۸) یا عبیر کو بوائے رسول اللہ ﷺ سے خوشتر نہ پایا۔ (۶۹)

حضرت ابو ہریرہ رضی اللہ تعالیٰ عنہ روایت کرتے ہیں کہ ایک شخص رسول اللہ ﷺ کی خدمت اقدس میں آیا۔ اور عرض کیا۔ کہ یا رسول اللہ میں نے اپنی بیٹی کا نکاح کر دیا ہے۔ میں اسے اس کے خاوند کے گھر بھجنا چاہتا ہوں۔ میرے پاس کوئی خوشبو نہیں آپ کچھ عنایت

فرمائیں۔ آپ نے فرمایا۔ کہ میرے پاس موجود نہیں۔ مگر کل صبح ایک چوڑے منہ والی شیشی اور کسی درخت کی ٹکڑی میرے پاس لے آنا۔ دوسرے روز وہ شخص شیشی اور ٹکڑی لے کر حاضر خدمت ہوا۔ آپ نے اپنے دونوں بازوؤں سے اس میں اپنا پسینہ ڈالنا شروع کیا۔ یہاں تک کہ وہ بھر گئی۔ پھر فرمایا کہ اسے لے جا اپنی بیٹی سے کہہ دینا۔ کہ اس ٹکڑی کو شیشی میں تر کر کے مل لیا کرے۔ پس جب وہ آپ کے پسینہ مبارک کو لگاتی۔ تمام اہل مدینہ کو اس کی خوشبو پہنچتی۔ یہاں تک کہ ان کے گھر کا نام بیت المطیبین (خوشبو والوں کا گھر) ہو گیا۔ (۷۰)

حضور کے خادم حضرت انس فرماتے ہیں۔ کہ رسول اللہ ﷺ ہمارے ہاں تشریف لائے۔ اور قیلوہ فرمایا۔ حالت خواب میں آپ کو پسینہ آگیا۔ میری ماں ام سلیم نے ایک شیشی لی۔ اور آپ کا پسینہ مبارک اس میں ڈالنے لگی۔ آپ جاگ اٹھے۔ اور فرمانے لگے۔ ام سلیم! تو یہ کیا کرتی ہے؟ اس نے عرض کیا۔ ”یہ آپ کا پسینہ ہے۔“ (۷۱) ہم اس کو اپنی خوشبو میں ڈالتے ہیں۔ اور وہ سب خوشبوؤں سے خوشبودار بن جاتی ہے۔ ”دوسری روایت مسلم میں ہے۔ کہ ام سلیم نے یوں عرض کیا۔ ”یا رسول اللہ! ہم اپنے بچوں کے لئے آپ کے عرق مبارک کی برکت کے امیدوار ہیں۔“ (۷۲) آپ نے فرمایا۔ ”تو نے سچ کہا۔“ اس سے معلوم ہوا کہ حضور کے عرق مبارک کو بچوں کے چہرے اور بدن پر مل دیا کرتے تھے۔ اور وہ تمام بلاؤں سے محفوظ رہا کرتے تھے۔

حضرت انس (۷۳) سے روایت ہے کہ آنحضرت ﷺ مدینہ منورہ کے کسی کوچہ میں سے گزرتے۔ تو گزر جانے کے بعد بھی آنے جانے والوں کو اس کوچہ سے خوشبو آتی اور وہ سمجھ جاتے کہ اس کوچہ میں سے آپ کا گزر ہوا ہے۔ باقی حال لعاب مبارک اور دست مبارک میں آچکا ہے۔ یہاں اس کے اعادہ کی ضرورت نہیں۔

اب بھی مدینہ منورہ کے درودیوار سے خوشبوئیں آرہی ہیں۔ جنہیں مہمان و عاشقان جناب رسول اکرم ﷺ شامہ محبت سے محسوس کرتے ہیں۔ ابن بطال کا قول ہے (۷۴) کہ جو شخص مدینہ منورہ میں رہتا ہے۔ وہ اس کی خاک اور دیواروں سے خوشبو محسوس کرتا ہے۔ اور اشہلی نے فرمایا ہے۔ کہ خاک مدینہ میں ایک عجیب مہک ہے۔ جو کسی خوشبو میں نہیں۔ اور یا قوت نے کہا ہے کہ منجملہ خصائص مدینہ اس کی ہوا کا خوشبودار ہونا ہے۔ اور وہاں کی بارش میں بوئے خوش ہوتی ہے جو کسی اور جگہ کی بارش میں نہیں ہوتی۔ ابو عبد اللہ عطار رحمتہ اللہ علیہ نے کیا خوب کہا ہے۔

(۷۵)

بَطِيبِ رَسُوْلِ اللّٰهِ طَابَ نَسِيْمُهَا
فَمَا الْمِسْكُ مَا الْكَافُوْرُ مَا الصَّنْدَلُ الرَّطْبُ

رسول اللہ ﷺ کی خوشبو سے نسیم مدینہ خوشبودار ہو گئی۔ پس کیا ہے کستوری کیا ہے کافور کیا ہے عطر صندل تروتازہ۔

امام ابن سبع (۷۶) نے آنحضرت ﷺ کے خصائص میں شمار کیا ہے۔ کہ آپ کے کپڑوں پر مکھی نہ بیٹھتی۔ اور آپ کو جوں ایزاء نہ دیتی۔ یعنی آپ کے کپڑوں میں جوں نہ ہوتی کہ آپ کو ایزاء دے۔ کیونکہ جوں عفونت اور پسینے سے پیدا ہوتی ہے۔ اور حضور تو نور اور الطیب الناس تھے۔ اور آپ کا پسینہ خوشبودار ہوتا تھا۔ اسی طرح بوجہ لطافت آپ کے بدن مبارک پر کپڑا میلانہ ہوتا تھا۔

علامہ دمیری نے اپنے منظومہ فی الفقہ میں لکھا ہے۔ کہ جن چوپایوں پر آنحضرت ﷺ سوار ہوئے۔ آپ کی سواری کی حالت میں انہوں نے کبھی پیشاب نہ کیا اور جس چوپایہ پر آپ سوار ہوئے وہ آپ کی حیات میں کبھی بیمار نہ ہوا۔

موئے مبارک

سر مبارک کے بال نہ تو بہت گھونگر والے تھے۔ اور نہ بہت سیدھے۔ بلکہ دونوں کے بین بن تھے۔ ان بالوں کی درازی میں مختلف روایتیں آئی ہیں۔ کانوں تک کانوں کے نصف تک۔ کانوں کی لو تک شانہ مبارک کے نزدیک تک۔ شانوں تک۔ ان سب روایتوں میں تطبیق یوں ہے۔ کہ ان کو مختلف اوقات و احوال پر محمول کیا جائے۔ یعنی جب آپ کٹوا دیتے تو کان تک رہ جاتے۔ پھر بڑھ کر نصف گوش یا نرمہ گوش یا شانہ تک پہنچ جاتے۔ اگر موئے مبارک خود خود پراگندہ ہو جاتے۔ تو آپ ان کو دو حصے بطور مانگ کر لیتے۔ اور اگر از خود نہ بکھرتے تو بحال خود رہنے دیتے۔ اور بہ تکلف مانگ نہ نکالتے۔

ڈاڑھی مبارک گھنی تھی۔ اسے کنگھی کرتے اور آئینہ دیکھتے۔ اور سونے سے پہلے آنکھوں (۷۷) میں تین تین بار سرمہ ڈالتے۔ مونچھ مبارک کو کٹوایا کرتے۔ اور فرماتے (۷۸) تھے کہ مشرکین کی مخالفت کرو۔ یعنی ڈاڑھیوں کو بڑھاؤ اور مونچھوں کو خوب کٹاؤ۔ اخیر عمر شریف میں آپ کی ریش مبارک اور سر مبارک میں قریباً بیس بال سفید تھے۔ گلے اور ناف کے درمیان بالوں کا ایک باریک خط تھا۔ اس کے سوا شکم مبارک اور پستان مبارک پر بال نہ تھے۔ دونوں بازوؤں اور شانوں اور سینہ مبارک کے بالائی حصہ میں بال زیادہ تھے۔ موئے مبارک کا باقی حال آثار شریفہ کی تعظیم کے تحت میں آئے گا۔ انشاء اللہ تعالیٰ۔

لباس

آنحضرت ﷺ (۷۹) کا عام لباس چادر، قمیض اور تہہ بند تھا۔ یمن کی دھاریدار چادریں جن کو عربی میں خیرۃ کہتے ہیں سب سے زیادہ پسند فرماتے تھے۔ بعض اوقات آپ نے اونی جبہ شامیہ استعمال فرمایا ہے جس کی آستینیں اس قدر تنگ تھیں کہ وضو کے وقت ہاتھ آستینوں سے نکالنے پڑتے تھے۔ جبہ کسروانی بھی پہن لیتے تھے۔ جس کی جیب اور دونوں چاکوں پر دیبا کی سجاوٹ تھی۔ ایسی اونی چادر بھی آپ نے پہنی ہے جس پر کجاوہ کی شکل بنی ہوئی تھی۔ سفید لباس پسند اور سرخ ناپسند فرماتے تھے۔ پاجامہ آپ نے کبھی نہیں پہنا۔

عمامہ کا شملہ چھوڑا کرتے اور کبھی نہ چھوڑا کرتے۔ شملہ اکثر دونوں شانوں کے پیچ میں اور کبھی شانہ مبارک پر پڑا رہتا۔ بعض وقت عمامہ میں ٹھیک فرماتے۔ یعنی دستار مبارک کا ایک پیچ بائیں جانب سے ٹھوڑی مبارک کے نیچے سے گزار کر سر مبارک پر لپیٹ لیتے عمامہ اکثر سیاہ رنگ کا ہوتا تھا۔ عمامہ کے نیچے سر سے لپٹی ہوئی ٹوپی ہوا کرتی۔ اونچی ٹوپی آپ نے استعمال نہیں فرمائی۔ نعلین شریفین چلی کی شکل کی تھیں۔ ہر ایک دو دو تیسے دہری تہہ والے تھے ایک تہہ انگوٹھے اور متصل کی انگلی مبارک کے پیچ میں اور دوسرا انگشت میاں اور بھر کے پیچ میں ہوا کرتا۔ یہ وہی نعلین شریفین ہیں کہ شب معراج میں جب حضور اقدس ﷺ عرش پر تشریف لے گئے۔ تو بقول صوفیہ کرام باری تعالیٰ کا ارشاد ہوا۔ کہ نعلین سمیت عرش کو شرف بخشے۔ کسی نے کیا خوب کہا ہے۔ (۸۰)

لَدَى الطُّورِ مُوسَى نُودِي اِخْلَعْ وَاَحْمَدُ

عَلَى الْعَرْشِ لَمْ يُؤْذَنْ بِخَلْعِ نِعَالِهِ

طور کے پاس حضرت موسیٰ کو آواز آئی۔ کہ پاپوش اتار لیجئے اور حضرت احمد کو عرش پر پاپوش اتارنے کی اجازت نہ ملی۔

ہر ایک مسلمان کی یہ آرزو ہوتی ہے اور ہونی چاہیے۔ کہ اس دنیا میں بھی حالت خواب یا حالت بیداری میں آنحضرت ﷺ کی زیارت سے مشرف ہو۔ لہذا ہم ذیل میں ایک درود شریف درج کرتے ہیں۔ جو شخص اس درود شریف کو ہر روز سونے سے پہلے با وضو با ادب اور حضور قلب سے تین بار پڑھے گا۔ انشاء اللہ تعالیٰ چالیس دن کے اندر حضور اقدس ﷺ کی زیارت سے مشرف ہوگا۔

درود شریف

اللَّهُمَّ صَلِّ عَلَى نُورِ مُحَمَّدٍ فِي الْأَنْوَارِ وَصَلِّ عَلَى رُوحِ مُحَمَّدٍ فِي الْأَرْوَاحِ
 وَصَلِّ عَلَى جَسَدِ مُحَمَّدٍ فِي الْأَجْسَادِ وَصَلِّ عَلَى رَأْسِ مُحَمَّدٍ فِي الرُّءُوسِ
 وَصَلِّ عَلَى وَجْهِ مُحَمَّدٍ فِي الْوُجُوهِ وَصَلِّ عَلَى جَبِينِ مُحَمَّدٍ فِي الْأَجْبِنِ
 وَصَلِّ عَلَى جَبْهَةِ مُحَمَّدٍ فِي الْجَبَاهِ وَصَلِّ عَلَى عَيْنِ مُحَمَّدٍ فِي الْعُيُونِ
 وَصَلِّ عَلَى حَاجِبِ مُحَمَّدٍ فِي الْحَوَاجِبِ وَصَلِّ عَلَى جَفْنِ مُحَمَّدٍ فِي
 الْأَجْفَانِ وَصَلِّ عَلَى أَنْفِ مُحَمَّدٍ فِي الْأَنْوْفِ وَصَلِّ عَلَى خَدِّ مُحَمَّدٍ فِي
 الْخُدُودِ وَصَلِّ عَلَى صُدْغِ مُحَمَّدٍ فِي الْأَصْدَاغِ وَصَلِّ عَلَى أُذُنِ مُحَمَّدٍ فِي
 الْأُذَانِ وَصَلِّ عَلَى فَمِ مُحَمَّدٍ فِي الْفَوَاهِ وَصَلِّ عَلَى شَفَةِ مُحَمَّدٍ فِي الشِّفَاهِ
 وَصَلِّ عَلَى سِنِّ مُحَمَّدٍ فِي الْأَسْنَانِ وَصَلِّ عَلَى لِسَانِ مُحَمَّدٍ فِي الْأَلْسِنَةِ
 وَصَلِّ عَلَى ذَقَنِ مُحَمَّدٍ فِي الْأَذْقَانِ وَصَلِّ عَلَى عُنُقِ مُحَمَّدٍ فِي الْأَعْنَاقِ
 وَصَلِّ عَلَى صَدْرِ مُحَمَّدٍ فِي الصُّدُورِ وَصَلِّ عَلَى قَلْبِ مُحَمَّدٍ فِي الْقُلُوبِ
 وَصَلِّ عَلَى يَدِ مُحَمَّدٍ فِي الْيَدَيْهِ وَصَلِّ عَلَى كَفِّ مُحَمَّدٍ فِي الْأَكْفِ وَصَلِّ
 عَلَى إصْبَعِ مُحَمَّدٍ فِي الْأَصَابِعِ وَصَلِّ عَلَى زَنْدِ مُحَمَّدٍ فِي الْأَزْنَادِ وَصَلِّ
 عَلَى ذِرَاعِ مُحَمَّدٍ فِي الْأَذْرُعِ وَصَلِّ عَلَى مِرْفَقِ مُحَمَّدٍ فِي الْمِرَافِقِ وَصَلِّ
 عَلَى عَضُدِ مُحَمَّدٍ فِي الْأَعْضَادِ وَصَلِّ عَلَى إِبْطِ مُحَمَّدٍ فِي الْإِبَاطِ وَصَلِّ
 عَلَى مَنْكَبِ مُحَمَّدٍ فِي الْمَنَاكِبِ وَصَلِّ عَلَى كَتِفِ مُحَمَّدٍ فِي الْكَتَافِ
 وَصَلِّ عَلَى تَرْفُوزِ مُحَمَّدٍ فِي التَّرَاقِي وَصَلِّ عَلَى كَبِدِ مُحَمَّدٍ فِي الْكَبَادِ
 وَصَلِّ عَلَى ظَهْرِ مُحَمَّدٍ فِي الظُّهُورِ وَصَلِّ عَلَى فَخْذِ مُحَمَّدٍ فِي الْفَخَّادِ
 وَصَلِّ عَلَى رُكْبَةِ مُحَمَّدٍ فِي الرُّكْبِ وَصَلِّ عَلَى سَاقِ مُحَمَّدٍ فِي السُّوقِ
 وَصَلِّ عَلَى كَعْبِ مُحَمَّدٍ فِي الْكَعْبِ وَصَلِّ عَلَى عَقَبِ مُحَمَّدٍ فِي الْأَعْقَابِ
 وَصَلِّ عَلَى قَدَمِ مُحَمَّدٍ فِي الْأَقْدَامِ وَصَلِّ عَلَى شَعْرِ مُحَمَّدٍ فِي الشُّعُورِ
 وَصَلِّ عَلَى لَحْمِ مُحَمَّدٍ فِي اللَّحُومِ وَصَلِّ عَلَى عِرْقِ مُحَمَّدٍ فِي الْعُرُوقِ
 وَصَلِّ عَلَى دَمِ مُحَمَّدٍ فِي الدِّمَاءِ وَصَلِّ عَلَى عَظْمِ مُحَمَّدٍ فِي الْعِظَامِ وَصَلِّ
 عَلَى جِلْدِ مُحَمَّدٍ فِي الْجُلُودِ وَصَلِّ عَلَى لَوْنِ مُحَمَّدٍ فِي الْأَلْوَانِ وَصَلِّ عَلَى
 قَامَةِ مُحَمَّدٍ فِي الْقَامَاتِ وَبَارِكْ وَسَلِّمْ عَلَيْهِ وَعَلَى آلِهِ وَأَصْحَابِهِ وَأَزْوَاجِهِ

وَذُرِّيَاتِهِ أَفْضَلُ صَلَوةٍ وَأَكْمَلُ بَرَكَةٍ وَ أَرْكَحَى سَلَامٍ بَعْدَ كُلِّ مَعْلُومٍ لَكَ
وَعَلَيْنَا مَعَهُمْ كُلَّمَا ذَكَرَكَ وَ ذَكَرَهُ الذَّاكِرُونَ وَ غَفَلَ عَن ذِكْرِكَ وَ ذَكَرَهُ
الْغَافِلُونَ -

حیات النبی

اہل سنت و الجماعت کا عقیدہ ہے کہ انبیاء کرام علیہم السلام بالخصوص حضور سید المرسلین
ﷺ اپنی اپنی قبروں میں زندہ ہیں۔ بہ حیات حقیقیہ دنیوی۔ قرآن مجید میں جو آنحضرت ﷺ کی
موت کی خبر ہے۔ وہ موت عادی ہے۔ جس سے مخلوقات میں کسی کو چارہ نہیں۔ اسی عادی موت
کے بعد اللہ تعالیٰ نے پیغمبروں کو حیات بخش دی ہے۔ احادیث صحیحہ سے انبیاء و شہداء کے واسطے
اس حیات کا دائمی ہونا ثابت ہے۔

ابن تیمیہ کے وقت سے ایک فرقہ ایسا پیدا ہو گیا ہے۔ جو کہتا ہے کہ انبیاء بھی دوسرے
مردہ اشخاص کی طرح زمین کے نیچے مدفون اور مردہ ہیں۔ اس لئے مدینہ منورہ میں روضہ شریف پر
حاضر ہونا اور حضور علیہ الصلوٰۃ والسلام کے وسیلے سے طلب حاجات بے کار و بے سود ہے۔ چنانچہ ابن
تیمیہ کا بڑا شاگرد ابن القیم اپنی کتاب عقائد یعنی قصیدہ نونیہ (مطبوعہ مصر ص ۱۳۱) میں یوں لکھتا ہے

من فوقہ اطباق ذاک التراب والنبات
قد عرضت علی الجدران
لو کان حیا فی الضریح حیاہ
قبل الممات بغير فرقان
وما کان تحت الا رض بل من فوقہا
قہا واللہ ہذہ سنۃ الرحمان

(ترجمہ) حضرت بنی پر ڈھیروں مٹی اور اینٹیں ہیں۔ دیواریں بنی ہوئی ہیں۔ اگر آپ قبر
شریف میں ویسے ہی زندہ ہوتے جیسے موت سے پہلے تھے۔ تو زمین کے نیچے نہ ہوتے بلکہ اس کے
اوپر ہوتے۔ واللہ عادت اللہ یہی ہے۔ (انتہی)

توسل اور زیارت روضہ اقدس کی بحث آگے آئے گی۔ انشاء اللہ تعالیٰ۔ یہاں صرف
حیات انبیاء کرام بالخصوص حیات حضور سید المرسلین ﷺ کا ثبوت پیش کرنا مقصود ہے۔
قرآن کریم میں شہداء کرام کی حیات کی نص موجود ہے۔ انبیاء کرام علیہم السلام شہداء

عظام سے یقیناً افضل ہیں۔ ان میں وصف نبوت کے ساتھ بالعموم وصف شہادت بھی پایا جاتا ہے۔ چنانچہ صحیح بخاری میں ہے کہ رسول اللہ ﷺ نے وفات شریف کے وقت یوں فرمایا۔

يا عائشة ما ازال اجد الم الطعام الذي اكلت بخيبر وهذا او ان انقطاع

ابھری من ذلك السم۔

اے عائشہ! مجھے خیبر کے کھانے کی تکلیف برابر رہی ہے۔ اور اب میری رگ جان اسی

زہر سے منقطع ہوتی ہے۔

اس سے ثابت ہوا کہ حضور علیہ الصلوٰۃ والسلام کو نبوت کے ساتھ شہادت کا درجہ بھی

حاصل ہے۔ لہذا آپ سید المرسلین ہونے کے ساتھ سید الشہداء بھی ہوئے پس آپ کی حیات

شہداء کی حیات سے اکمل ہے۔ بایں ہمہ آپ کو مردہ کہنا کیسی گستاخی ہے حالانکہ قرآن کریم میں

شہداء کی نسبت ارشاد باری تعالیٰ ہے کہ ان کو مردہ نہ کہو۔

علامہ سمہودی و فاء الوفا (جزء ثانی ص ۴۰۵) میں لکھتے ہیں۔ کہ اس میں شک نہیں کہ

رسول اللہ ﷺ وفات کے بعد زندہ ہیں۔ اسی طرح دیگر انبیاء بھی اپنی اپنی قبروں میں زندہ ہیں۔

ایسی حالت کے ساتھ جو شہداء (جن کی حیات کی اللہ تعالیٰ نے اپنی کتاب عزیز میں خبر دی ہے) کی

حیات سے اکمل ہے اور ہمارے نبی ﷺ سید الشہداء ہیں۔ اور شہداء کے اعمال آپ کی میزان میں

ہیں۔ انتہی۔

احادیث صحیحہ سے بھی حیات انبیاء کا ثبوت ملتا ہے جن سے چند درج ذیل ہیں۔

عن اوس قال قال رسول الله صلى الله عليه وسلم ان من افضل ايامكم

يوم الجمعة فيه خلق ادم و فيه قبض وفيه النفخة و فيه الصعقة فاكثروا

على من الصلوة فيه فان صلوتكم معروضة على قالوا يا رسول الله و

كيف تعرض صلوتنا عليك وقد ارميت قال يقولون بليت قال ان الله حرم

على الارض اجساد الانبياء رواه ابو داؤد و النسائي و ابن ماجه والدارمي

والبيهقي في الدعوات الكبير۔ (مشکوٰۃ۔ باب الجمعة)

(ترجمہ) حضرت اوس سے روایت ہے۔ کہا فرمایا رسول اللہ نے کہ تمہارے افضل ایام میں سے

جمعہ کا دن ہے۔ اس میں آدم پیدا کئے گئے اور اسی میں قبض کئے گئے۔ اس میں نوحہ و ثانیہ اور نوحہ

اولیٰ ہے۔ پس تم اس دن مجھ پر درود زیادہ بھیجو۔ کیونکہ تمہارا درود مجھ پر پیش کیا جاتا ہے۔ صحابہ نے

عرض کیا۔ یا رسول اللہ ہمارا درود آپ پر کس طرح پیش کیا جائے گا۔ حالانکہ آپ بو سیدہ ہڈیاں ہوں

گے۔ (قول راوی) صحابہ کی مراد امت سے بلیت (بو سیدہ ہوں گے) ہے۔ آپ نے فرمایا کہ اللہ

تعالیٰ نے زمین پر حرام کر دیا ہے کہ پیغمبروں کے جسموں کو کھائے۔ اسے ابو داؤد نسائی و ابن ماجہ و دارمی نے اور شہبہقی نے دعوات الکبیر میں روایت کیا ہے۔

اس حدیث سے ثابت ہے کہ انبیاء علیہم السلام جسموں کے ساتھ زندہ ہیں کیونکہ صحابہ کرام نے جب حضور علیہ الصلوٰۃ والسلام کا یہ ارشاد سنا کہ تمہارا درود مجھ پر عرض کیا جاتا ہے۔ تو ان کو شبہ ہوا کہ آیا یہ عرض بعد وفات شریف صرف روح پر ہوگا۔ یا روح مع الجسد پر۔ کیونکہ انہوں نے خیال کیا کہ جسد نبی دوسرے اشخاص کے جسد کی مانند ہے پس اس کے جواب میں حضور نے فرما دیا کہ میرا جسد دوسرے اشخاص کے جسد کی مانند نہیں۔ کیونکہ پیغمبروں کے جسم کو مٹی نہیں کھاتی۔ پس وہ سمجھ گئے کہ یہ عرض روح مع الجسد پر ہوگا۔ لہذا حیات انبیاء بعد وفات ثابت ہے۔

2- عن ابی الدرداء قال قال رسول اللہ صلی اللہ علیہ وسلم اکثر والصلوة علی یوم الجمعة فانه مشہود تشهدہ الملكة وان احدلم یصل علی الاعرضت علی صوتہ حتی یفرغ منها قال قلت و بعد الموت قال ان اللہ تعالیٰ حرم علی الارض ان تاکل اجساد الانبیاء فنبی اللہ حتی یرزق۔
(رواہ ابن ماجہ)

(ترجمہ) حضرت ابو درداء سے روایت ہے کہ رسول اللہ ﷺ نے فرمایا۔ مجھ پر جمعہ کے دن درود زیادہ بھیجا کرو۔ کیونکہ وہ دن حاضر کیا گیا ہے۔ حاضر ہوتے ہیں اس میں فرشتے تحقیق کوئی مجھ پر درود نہیں بھیجتا مگر اس کا درود مجھ پر پیش کیا جاتا ہے۔ یہاں تک کہ وہ درود سے فارغ ہو جائے۔ کہا ابو درداء نے میں نے عرض کیا۔ کیا موت کے بعد بھی؟ آپ نے فرمایا کہ اللہ تعالیٰ نے زمین پر حرام کر دیا کہ پیغمبروں کے جسموں کو کھائے۔ پس اللہ کے نبی زندہ ہیں رزق دیئے جاتے ہیں۔ اسے ابن ماجہ نے روایت کیا ہے۔

اس حدیث سے انبیاء کی حیات بحیات حقیقہ دنیویہ بعد الوفا ثابت ہے اس میں حی کے ساتھ رزق بطور تاکید ہے۔ کیونکہ رزق کی حاجت جسم کی ہوتی ہے۔
3- علامہ سیوطی شرح الصدور میں نقل کرتے ہیں:-

3- واخرج ابو یعلیٰ والبیہقی وابن مندہ عن انس ان النبی صلی اللہ علیہ وسلم قال الانبیاء احياء فی قبورہم یصلون۔

(ترجمہ) اور ابو یعلیٰ اور شہبہقی اور ابن مندہ نے حضرت انس سے روایت کیا ہے کہ نبی ﷺ نے فرمایا کہ انبیاء زندہ ہیں اپنی قبروں میں نماز پڑھتے ہیں۔

علامہ سمہودی نے وقاء الوفاء میں اس حدیث کو نقل کر کے لکھا ہے۔ کہ روایت ابو یعلیٰ

کے راوی ثقہ ہیں اور بیہقی نے اسے مع تصحیح نقل کیا ہے۔ اس کے شواہد سے صحیح مسلم میں روایت حضرت انس ہے۔ کہ رسول اللہ ﷺ نے فرمایا کہ میں (شب معراج) میں موسیٰ علیہ السلام پر گزرا وہ اپنی قبر میں نماز پڑھتے تھے۔ (انتہی) اس طرح حضور نے شب معراج میں بیت المقدس میں انبیاء کرام کی جماعت کرائی۔ اور آسمانوں میں ان کو دیکھا۔ مسئلہ حیات انبیاء کی تائید صحیح مسلم کی روایت ابن عباس سے بھی ہوتی ہے۔ کہ رسول اللہ ﷺ وادی ارزق سے گزرے۔ فرمایا یہ کونسی وادی ہے؟ صحابہ نے عرض کیا وادی ارزق ہے۔ حضور نے فرمایا میں گویا موسیٰ علیہ السلام کو دیکھ رہا ہوں کہ گھائی سے اترتے ہوئے لبیک کہہ رہے ہیں پھر وادی ہر شا پہنچ کر حضور نے فرمایا۔ یہ کونسی گھائی ہے۔ صحابہ نے عرض کیا کہ یہ وادی ہر شا ہے۔ حضور نے فرمایا۔ گویا میں یونس علیہ السلام کو سرخ بالوں والی اونٹنی پر دیکھتا ہوں کہ صوف کا جبہ پسنے ہوئے ہیں۔ مہار کھجور کی چھال کی رسی کی ہے۔

اولیاء کرام میں بہت سی مثالیں ایسے بزرگوں کو ملتی ہیں جو رسول اللہ ﷺ کو حالت بیداری میں دیکھا کرتے تھے۔ خوف طوالت یہاں ان کا حال درج نہیں کرتے علامہ جلال الدین سیوطی اپنے رسالہ تنویر الملک میں وہ احادیث و اقوال صلحاء نقل کرتے ہیں۔ جو حالت خواب اور حالت بیداری ہر دو میں رسول اللہ ﷺ کی روایت کے امکان پر دلالت کرتے ہیں۔ بعد ازاں یوں فرماتے ہیں کہ ان تمام احادیث و اقوال سے ثابت ہو گیا۔ کہ حضور رسول اکرم ﷺ اپنے جسم اقدس اور روح شریف کے ساتھ زندہ ہیں اور وہ تصرف فرماتے ہیں جہاں چاہتے ہیں۔ زمین و آسمان میں۔ اور اسی ہیئت سابقہ شریفہ پر ہیں۔ کچھ تبدیلی اس میں نہیں ہوئی۔ آنکھوں سے ایسے ہی غائب ہیں جیسے فرشتے نظر نہیں آتے۔ حالانکہ فرشتے زندہ ہیں اور ان کے اجسام بھی ہیں۔ جب اللہ تعالیٰ ارادہ کرتا ہے کسی امتی پر کرامت اور احسان کا تو حجاب اٹھا دیتا ہے۔ اور وہ حضور ﷺ کی زیارت اصلی صورت میں کر لیتا ہے۔ اس میں کوئی مانع نہیں ہے۔ اور صرف مثال ہی کے دیکھنے پر منحصر کر دینے کی کوئی وجہ نہیں۔ انتہی۔ امام بیہقی نے حیات انبیاء پر ایک رسالہ لکھا ہے۔ جو چاہے اسے مطالعہ کرے۔

خلاصہ کلام یہ کہ سیدنا مولانا محمد مصطفیٰ ﷺ وفات شریف کے بعد بھی جسم اطہر کے ساتھ زندہ ہیں۔ حیات حقیقہ دینیہ اور آپ کے تصرفات بدستور جاری ہیں۔ اسی واسطے آپ کی امت میں تاقیامت قطب، غوث، لبدال و اوتاد ہوتے رہیں گے۔ حضرت شیخ عبدالحق محدث دہلوی قدس سرہ نے رسالہ سلوک اقرب السبل الی سید الرسل ﷺ میں جو خانخاناں کی طرف لکھا ہے یوں فرمایا ہے۔ دباہ و باچندیں اختلافات و کثرت مذاہب کہ در علماء است۔ یک کس را دریں مسئلہ

علائے نیست کہ آنحضرت ﷺ بہ حقیقت حیات بے شائبہ و توہم تاویل دائم باقی است۔ دیر
اعمال امت حاضر و ناظر و مرطالہبان حقیقت را و متوجہان آنحضرت را منفیض و مرئی است۔ (۶۶)
(اخبار الاخیار مجتہائی)

علماء امت میں اس قدر اختلافات اور کثرت مذاہب ہے۔ بایں ہمہ کسی ایک کو اس مسئلہ
میں ذرا بھی اختلاف نہیں کہ آنحضرت ﷺ بلا شائبہ مجاز و توہم تاویل حیات حقیقیہ کے ساتھ دائم
و باقی ہیں۔ اور امت کے اعمال پر حاضر و ناظر ہیں۔ اور طالہبان حقیقت کو اور متوسلان بارگاہ نبوت کو
فیض پہنچانے والے اور ان کی تربیت فرمانے والے ہیں۔

حضرت شیخ نے بالکل درست لکھا ہے۔ کیونکہ فتنہ ابن تیمیہ اس تحریر سے سینٹروں سال
پہلے فرو ہو چکا تھا۔ اور شیطان کا سینگ ابھی نجد سے نہ نکلا تھا۔ جس نے تعلیم تیمی کی سوتی بلا کو جگایا۔
اور بات بات پر مسلمانوں کو مشرک بتایا۔



آنحضرت ﷺ کے خلق عظیم کا بیان

افراد انسان میں سے انبیائے کرام صلوات اللہ علیہم اجمعین کو مکارم اخلاق کی زیادہ ضرورت ہے کیونکہ ان کا کام تبلیغ و تزکیہ ہے۔ اسی واسطے باعنایت الہی انہیں اول خلقت و فطرت ہی میں محاسن اخلاق حاصل تھے۔ جن کا ظہور حسب موقع ان کی عمر شریف میں ہوتا رہا۔ مگر دیگر فضائل کی طرح اس کمال میں بھی آنحضرت ﷺ دیگر انبیائے کرام علیہم السلام سے ممتاز ہیں۔ چنانچہ اللہ تعالیٰ نے خلق عظیم کو آپ کی ذات شریف میں حصر فرمایا ہے۔

وَإِنَّكَ لَعَلَىٰ خُلُقٍ عَظِيمٍ۔ (سورہ قلم)

اور تحقیق تو بڑے خلق پر پیدا ہوا ہے۔

اور خود حضور علیہ الصلوٰۃ فرماتے ہیں۔

بُعِثْتُ لِأَتَمِّمَ مَكَارِمَ الْأَخْلَاقِ۔ (موسط امام مالک)

میں محاسن اخلاق کی تکمیل کے لئے بھیجا گیا ہوں۔

انبیائے سابقین علیہم السلام میں سے ہر ایک حسن اخلاق کی ایک نوع سے مختص تھے۔ مگر آنحضرت ﷺ کی ذات اقدس حسن اخلاق کے تمام انواع کی جامع تھی۔ اللہ تعالیٰ نے آپ کو تمام انبیائے سابقین علیہم السلام کی سیرت کے اتباع کا حکم دیا۔ فبہد اہم اقتدہ۔ (پس تو ان کی روش کی پیروی کر۔ انعام۔ ع ۱۰) لہذا انصاف و کمال و صفات شرف و فضائل جو ان میں متفرق طور پر پائے جاتے تھے۔ وہ تمام آپ کی ذات شریف میں جمع تھے۔ چنانچہ حلم و سخاوت ابراہیم۔ صدق و عدہ اسمعیل۔ شکر داؤد و سلیمان۔ صبر ایوب۔ معجزات قاہرہ موسیٰ۔ مناجات زکریا۔ تضرع یحییٰ۔ دم عیسیٰ وغیرہ سب آپ میں موجود تھے۔ علیٰ نبینا و علیہم الصلوٰۃ والتسلیمات۔ (۱)

آنچه بنا زند زان دلبران

جمله تراہست و زیادت بران

حضرت سعد بن ہشام بن عامر نے جب حضرت عائشہ صدیقہ سے آنحضرت ﷺ کے

خلق کی بابت دریافت کیا۔ تو حضرت صدیقہ نے جواب میں فرمایا۔ کیا تو قرآن نہیں پڑھتا؟ حضرت سعد نے جواب دیا کہ ہاں۔ یہ سن کر حضرت صدیقہ نے فرمایا۔ کہ ”نبی ﷺ کا خلق قرآن تھا۔“ (۲) کتب سابقہ الہامیہ میں جو آداب و فضائل و اوصاف حمیدہ مذکور تھے۔ قرآن مجید ان سب کا جامع ہے۔ ارشاد صدیقہ کا مطلب یہ ہے کہ قرآن مجید میں جس قدر محامد اخلاق مذکور ہیں۔ وہ سب آنحضرت ﷺ کی ذات اقدس میں پائے جاتے تھے۔ غرض دیگر کمالات کی طرح محاسن اخلاق میں بھی آپ کا مرتبہ دیگر انبیائے کرام علیہم التسلیمات سے بڑھا ہوا ہے۔ صاحب قصیدہ بردہ شریف فرماتے ہیں۔ (۳)

فَاقَ النَّبِينَ فِي خَلْقٍ وَفِي خَلْقٍ وَلَمْ يُدَانُوهُ فِي عِلْمٍ وَلَا كَرَمٍ
لے گیا فوق انبیاء پر خلق میں اور خلق میں کس میں تھا۔ اس کا علم اور کس میں اس کا سا
کرم۔

آنحضرت ﷺ خاتم النبیین ہیں۔ آپ کے بعد کوئی اور نبی نہ ہو گا اس لئے آپ کے اخلاق و عادات بطریق اسناد نہایت صحت کے ساتھ محفوظ ہیں تاکہ قیامت تک ہر زمانے میں ان کا اقتداء کیا جائے اور ان ہی کو دستور العمل بنایا جائے۔ اس مختصر میں تفصیل کی گنجائش نہیں۔ اس لئے ذیل میں چند جزئیات پیش کی جاتی ہیں۔ واللہ الموفق والمعین۔

صبر و حلم و عفو

نبوت کا بوجھ ان اوصاف (۴) کے بغیر برداشت نہیں ہو سکتا۔ قرآن کریم میں کئی جگہ ان اوصاف کا ذکر آیا ہے:-

فَاعْفُ عَنْهُمْ وَاصْفَحْ ۗ إِنَّ اللَّهَ يَحِبُّ الْمُحْسِنِينَ - (مائدہ - ع ۳)
وَلَقَدْ كَذَّبْتَ رَسُولًا مِّن قَبْلِكَ فَصَبْرًا عَلَىٰ مَا كَذَّبُوا وَأَوْذُوا حَتَّىٰ أَنهَمْ
نَصْرُنَا ۗ - (الانعام - ع ۴)
خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ -

(اعراف - اخیر رکوع)

فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ وَلَا تَسْتَعْجِلْ لَهُمْ ط
(احقاف - اخیر رکوع)

إِنَّ إِبْرَاهِيمَ لَأَوَّاهٌ حَلِيمٌ - (توبہ - ع ۱۲)

پس معاف کر ان سے اور درگزر کر بیشک اللہ نیکی کرنے والوں کو چاہتا ہے۔

اور البتہ بہت رسول تجھ سے پہلے جھٹلائے گئے۔ پس وہ جھٹلانے اور ایذا پر صبر کرتے رہے یہاں تک کہ ان کو ہماری مدد پہنچی۔

خوپکڑ معاف کرنا۔ اور کہا کر نیک کام کو اور کنارہ کر جاہلوں سے۔

پس تو صبر کر جیسے صبر کرتے رہے اولوالعزم رسول اور شتالی نہ کر ان کے واسطے۔

تحقیق ابراہیم تھا البتہ درد مند حلم والا۔

حضرت عائشہ صدیقہ فرماتی ہیں۔ کہ رسول اللہ ﷺ نے اپنی ذات کے حق کے لئے

کبھی انتقام نہ لیا۔ ہاں جب آپ کسی حرمت اللہ کی بے حرمتی دیکھتے۔ تو اللہ کے واسطے اس کا انتقام لیتے۔ (۵)

نبوت کے دسویں سال جیسا کہ پہلے آچکا ہے۔ آنحضرت ﷺ قبیلہ ثقیف کو دعوت

اسلام دینے کے لئے طائف تشریف لے گئے۔ مگر بجائے روبراہ ہونے کے انہوں نے آپ کو اس

قدر اذیت دی کہ نعلین مبارک خون آلودہ ہو گئے۔ جب آپ وہاں سے واپس ہوئے تو راستے میں

پھاڑوں کے فرشتے نے حاضر خدمت ہو کر عرض کی۔ یا محمد! آپ جو چاہیں حکم دیں۔ اگر اجازت

ہو۔ تو اخشبین کو ان پر الٹ دوں۔ اس کے جواب میں آپ نے فرمایا۔ کہ میں یہ نہیں چاہتا کہ وہ

ہلاک ہو جائیں۔ بلکہ مجھے امید ہے کہ اللہ تعالیٰ ان کی پشتوں سے ایسے ہندے پیدا کرے گا۔ جو

صرف خدا کی عبادت کریں گے۔ اور اس کے ساتھ کسی کو شریک نہ ٹھہرائیں گے۔ (۶)

ہجرت سے پہلے مکہ میں کفار نے مسلمانوں کو اس قدر اذیت دی کہ ان کا پیمانہ صبر لبریز

ہو گیا۔ چنانچہ حضرت خباب بن الارت بیان کرتے ہیں۔ کہ ہمیں مشرکین سے شدت و سختی پہنچی۔

میں رسول اللہ ﷺ کی خدمت میں حاضر ہوا۔ آپ سر مبارک کے نیچے چادر رکھ کر کعبہ کے

سائے میں لیٹے ہوئے تھے۔ میں نے عرض کیا۔ آپ مشرکین پر بدعا کیوں نہیں کرتے؟ یہ سن کر

آپ اٹھ بیٹھے۔ چہرہ مبارک سرخ ہو گیا تھا۔ فرمایا تم سے پہلے جو لوگ گزرے ہیں۔ ان پر لوہے کی

کنگھیاں چلائی جاتیں۔ جس سے گوشت پوست سب علیحدہ ہو جاتا۔ اب ان کے سر پر آرے رکھے

جاتے اور چیر کر دو ٹکڑے کر دیئے جاتے۔ مگر یہ اذیتیں ان کو دین سے برگزشتہ نہ کر سکتی تھیں۔

اللہ تعالیٰ دین اسلام کو کمال تک پہنچائے گا۔ یہاں تک کہ ایک سوار صنعاء سے حضر موت تک سفر

کرے گا اور اسے خدا کے سوا کسی کا ڈرنہ ہوگا۔ (۷)

جب آنحضرت ﷺ غزوہ بدر (رمضان ۲ھ) سے واپس تشریف لائے تو راستے میں

مقام صفرا میں آپ کے حکم سے حضرت علی مرتضیٰ نے نضر بن حارث بن علقمہ بن کلدہ بن عبد

مناف بن عبدالدرار بن قصی کو قتل کر ڈالا۔ نضر مذکور ان امرائے قریش میں سے تھا۔ جن کا شغل

آنحضرت ﷺ کی ایذا رسانی اور اسلام کو مٹانے کی کوشش کرنا تھا۔ اسی نضر کو بیٹی قبیلہ نے جو بعد میں اسلام لائی اپنے باپ کا مرثیہ لکھا جس کے اخیر میں یہ شعر ہیں:-

امحمد ولأنت ابن نجیبة من قومها والفحل فحل معرق
ماکان ضرك لومنت وربما من الفتى وهو المغیظ المحنق
والنصر اقرب من اسرت قرابة واحق ان كان عتق يعتق

اے محمد! بیشک آپ اس ماں کے بیٹے ہیں جو اپنی قوم میں شریف ہے اور آپ شریف

اصل والے مرد ہیں۔

آپ ﷺ کا کچھ نہ بگڑتا تھا اگر آپ احسان کرتے اور بعض وقت جو ان احسان کرتا ہے۔

حالانکہ وہ غضبناک اور نہایت خشمناک ہوتا ہے۔

اور نضر آپ کے تمام قیدیوں میں قرابت میں سب سے زیادہ قریب تھا اور آزادی کا زیادہ

مستحق تھا۔ اگر ایسی آزادی پائی جائے کہ جس سے آزاد کیا جائے۔

جب یہ شعر حضور سید المرسلین رحمۃ اللعالمین ﷺ کی خدمت اقدس میں پہنچے۔ تو ان

کو پڑھ کر آپ اتنا روئے کہ ریش مبارک آنسوؤں سے تر ہو گئی۔ (۸) اور فرمایا۔ کہ اگر یہ اشعار نضر

کے قتل سے پہلے میرے پاس پہنچ جاتے۔ تو میں ضرور اسے قبیلہ کے حوالہ کر دیتا۔

جنگ بدر کے کچھ دن بعد ایک روز عمیر بن وہب بن خلف قرشی جمحی اور صفوان بن امیہ

بن خلف قرشی جمحی خانہ کعبہ میں حطیم میں بیٹھے ہوئے تھے۔ عمیر مذکور شیاطین قریش میں سے تھا

اور رسول اللہ ﷺ اور آپ کے اصحاب کو اذیت دیا کرتا تھا۔ اس کا بیٹا وہب بن عمیر اسیران جنگ

میں تھا۔ عمیر و صفوان کے درمیان یوں گفتگو ہوئی:-

عمیر۔ بدر میں ہمارے ساتھیوں نے مسلمانوں کے ہاتھوں سے کیا کیا مصیبتیں اٹھائیں۔

ظالموں نے کس بے رحمی سے ان کو گڑھے میں پھینک دیا۔

صفوان۔ اللہ کی قسم ان کے بعد اب زندگی کا لطف نہ رہا۔

عمیر۔ اللہ کی قسم! تو نے سچ کہا۔ اللہ کی قسم! اگر مجھ پر قرض نہ ہوتا جسے میں ادا نہیں کر

سکتا اور عیال نہ ہوتا جس کے تلف ہو جانے کا اندیشہ ہے۔ تو میں سوار ہو کر محمد کو قتل کرنے جاتا۔

کیونکہ اب تو ایک بہانہ بھی ہے کہ میرا بیٹا ان کے ہاتھ میں گرفتار ہے۔

صفوان۔ آپ کا قرض میں ادا کر دیتا ہوں۔ آپ کا عیال میرے عیال کے ساتھ رہے

گا۔ میں آپ کے بال بچوں کا متکفل ہوں جب تک وہ زندہ ہیں۔

عمیر۔ بس میرے اور آپ کے درمیان۔

صفوان۔ بسر و چشم (عمیر کی روانگی کے بعد لوگوں سے) تم شاد ہو کہ چند روز میں تمہارے پاس ایک واقعہ کی خبر آئے گی۔ جس سے تم جنگ بدر کی سب مصیبتیں بھول جاؤ گے۔ (عمیر زہر میں نھیں ہوئی تیز تلوار لے کر مدینہ میں آتا ہے۔ اس وقت حضرت عمر فاروق مسلمانوں کی ایک جماعت میں بیٹھے ہوئے جنگ بدر میں مسلمانوں پر خدا کی عنایات کا ذکر کر رہے ہیں۔ عمیر تلوار اڑے لٹکائے اپنی اونٹنی کو مسجد کے دروازے میں بٹھا دیتا ہے۔ عمر فاروق (عمیر کو دیکھ کر) یہ کتا دشمن خدا عمیر کسی شرارت کے لئے آیا ہے۔ رسول اللہ (ﷺ)۔ اسے میرے پاس لاؤ۔ (عمیر سے) آگے آؤ۔ عمیر۔ آپ کی صبح بخیر ہو۔

رسول اللہ (ﷺ)۔ عمیر! تو نے جاہلیت کا تھیہ کہا۔ مگر اللہ عزوجل نے ہمیں تیرے تھیہ سے بہتر عطا فرمایا ہے۔ اور وہ سلام ہے جو اہل بہشت کا تھیہ ہے۔ عمیر۔ یا محمد! اللہ کی قسم! یہ تھیہ آپ کو تھوڑے دنوں سے ملا ہے۔ رسول اللہ (ﷺ)۔ عمیر! کیونکر آتا ہوا؟ عمیر۔ اپنے بیٹے کے لئے جو آپ کے پاس اسیران جنگ میں ہے۔ رسول اللہ (ﷺ)۔ پھر گلے میں تلوار اڑے کیوں لٹکائی ہے۔ عمیر۔ خدا ان تلواروں کا برا کرے۔ انہوں نے ہمیں کچھ فائدہ نہ دیا۔ رسول اللہ (ﷺ)۔ سچ بتاؤ کس لئے آئے ہو؟ عمیر۔ فقط اپنے بیٹے کے لئے۔

رسول اللہ (ﷺ)۔ نہیں بلکہ تو اور صفوان دونوں حطیم میں بیٹھے ہوئے تھے۔ تو نے مقتولین بدر کا ذکر کیا جو گڑھے میں پھینکے گئے۔ پھر تو نے کہا کہ اگر مجھ پر قرض اور بار عیال نہ ہوتا تو میں محمد کو قتل کرنے نکلتا۔ یہ سن کر صفوان نے بار قرض و عیال اپنے ذمہ لیا۔ بدیں غرض کہ تو مجھے قتل کر دے۔ مگر اللہ تیرے اور اس غرض کے درمیان حائل ہے۔

عمیر۔ میں گواہی دیتا ہوں کہ آپ خدا کے رسول ہیں۔ یا رسول اللہ! ہم اس آسمانی وحی کو جو آپ پر نازل ہوئی تھی جھٹلا دیا کرتے تھے۔ آپ نے جو بات بتلائی۔ وہ میرے اور صفوان کے سوا کسی کو معلوم نہ تھی۔ اللہ کی قسم! میں خوب جانتا ہوں کہ خدا کے سوا آپ کو کسی نے نہیں بتائی۔ حمد ہے اللہ کی جس نے مجھے اسلام کی توفیق بخشی۔ اشہد ان لا الہ الا اللہ وحدہ لا شریک لہ واشہد ان محمد عبدہ ورسولہ۔

رسول اللہ (ﷺ) (اپنے اصحاب سے) تم اپنے بھائی عمیر کو مسائل دینی سکھاؤ اور قرآن

پڑھاؤ۔ اور اس کے بیٹے کو بھی چھوڑ دو۔ (۹)

حضرت رافع بن خدیج بیان کرتے ہیں۔ کہ غزوہ انمار (ربیع الاول ۳ھ) میں ہم رسول اللہ ﷺ کے ہمراہ تھے۔ آپ کی آمد کی خبر سن کر اعراب پہاڑوں کی چوٹیوں پر چلے گئے۔ غطفان نے دعثور بن حارث کو جو ان کا سردار تھا۔ کہا کہ محمد اس وقت اپنے اصحاب سے علیحدہ ہے۔ تمہیں ایسا موقع نہ ملے گا۔ دعثور تیز تلوار لے کر اتر آیا۔ کیا دیکھتا ہے۔ کہ رسول اللہ ﷺ لیٹے ہوئے ہیں وہ تلوار کھینچ کر آپ کے سر پر آکھڑا، وہ آپ بیدار ہوئے تو کہنے لگا۔ ”تجھ کو مجھ سے کون بچائے گا؟“ آپ نے فرمایا۔ اللہ۔ حضرت جبرئیل علیہ السلام نے اسے ہٹا دیا اور وہ گر پڑا۔ رسول اللہ ﷺ نے تلوار لے کر کہا تجھ کو مجھ سے کون بچائے گا وہ بولا کوئی نہیں غرض رسول اللہ ﷺ نے اس سے کچھ تعرض نہ کیا۔ اور وہ ایمان لے آیا۔ (۱۰)

غزوہ احد (شوال ۳ھ) میں کفار نے آپ کا دانت مبارک شہید کر دیا۔ اور سر اور پیشانی مبارک بھی زخمی کر دی۔ اس حالت میں آپ کی زبان مبارک پر یہ اشعار تھے:- (۱۱)

اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ۔
خدا یا میری قوم کا یہ گناہ معاف کر دے کیونکہ وہ نہیں جانتے۔

حضرت جابر بن عبد اللہ کا بیان ہے۔ کہ غزوہ نجد (غزوات ذات الرقاع جمادی الاولیٰ ۳ھ) میں ہم رسول اللہ ﷺ کے ہمراہ تھے۔ واپس آتے ہوئے ایک گھنے جنگل میں آپ کو دوپہر ہو گئی۔ آپ ایک درخت کے سایہ میں اترے۔ اور اپنی تلوار اس درخت سے لٹکادی۔ اور آپ کے اصحاب ایک ایک کر کے درختوں کے سایہ میں اتر پڑے۔ اسی اثناء میں آپ نے ہمیں آواز دی۔ ہم حاضر ہوئے تو کیا دیکھتے ہیں کہ ایک بدو آپ کے سامنے بیٹھا ہے۔ آپ نے فرمایا کہ میں سو رہا تھا۔ اس نے آکر میری تلوار کھینچی۔ میں بیدار ہوا۔ تو یہ تلوار کھینچے میرے سر پر کھڑا تھا۔ کہنے لگا۔ ”تجھ کو مجھ سے کون بچائے گا؟“ میں نے کہا۔ اللہ۔ یہ سن کر اس نے تلوار نیام میں کر لی۔ آپ نے اس کو کچھ سزا نہ دی۔ (۱۲) اس اعرابی کا نام غورث بن حارث تھا۔

حضرت جابر بن عبد اللہ راوی ہیں۔ کہ ایک غزوہ (غزوہ مرسیع شعبان ۵ھ) میں ہم رسول اللہ ﷺ کے ہمراہ تھے۔ ایک مہاجر نے ایک انصاری کے تپھر مارا۔ انصاری نے انصار اور مہاجر نے مہاجرین کو مدد کے لئے پکارا۔ رسول اللہ ﷺ نے سنا۔ تو پوچھا کہ یہ کیا معاملہ ہے؟ جب سارا ماجرا عرض کیا گیا تو فرمایا کہ یہ دعویٰ جاہلیت اچھا نہیں۔ اس طرح رفع فساد ہو گیا۔ اس المنافقین عبد اللہ بن ابی خزرجی نے سنا۔ تو کہنے لگا۔ کہ اگر ہم اس سفر سے مدینہ میں پہنچ گئے تو جس کا اس شہر میں زور ہے۔ وہ بے قدر شخص کو نکال دے گا۔ رسول اللہ ﷺ کو یہ خبر پہنچی۔ تو

حضرت عمر فاروق نے عرض کیا۔ یا رسول اللہ! آپ مجھے اجازت دیں۔ کہ اس منافق کی گردن اڑا دوں۔ مگر حضور رحمتہ للعالمین ﷺ نے فرمایا۔ اسے جانے دو۔ کیونکہ لوگ یہی کہیں گے کہ محمد اپنے اصحاب کو قتل کرتا ہے۔ (۱۳) جائے غور ہے کہ آپ کا یہ سلوک اس شخص کے ساتھ ہے جو عمر بھر منافق رہا۔ جس نے آپ کو اذل بتایا۔ جو جنگ احد میں عین موقع پر تین سو کی جمعیت لے کر راستہ میں واپس آگیا۔ اور ہمیشہ آپ کی مخالفت و توہین میں سرگرم رہا۔

جب آنحضرت ﷺ غزوہ مرسیع سے واپس ہوئے۔ تو راستے میں واقعہ افک پیش آیا۔ جس کا بانی یہی راس المنافقین تھا۔ رسول اللہ ﷺ کو اس کا علم تھا۔ مگر معاملہ گھر کا تھا۔ اس لئے فیصلہ خدا پر چھوڑا۔ تاکہ منافقین کو چون و چرا کی گنجائش نہ رہے۔ چنانچہ اللہ تعالیٰ نے اس واقعہ کی تکذیب اپنے کام پاک میں کر دی۔ بایں ہمہ جب یہ منافق مرا۔ تو آپ کو نماز جنازہ کے لئے بلایا گیا۔ جب آپ اس پر نماز پڑھنے لگے تو حضرت عمر فاروق نے عرض کیا یا رسول اللہ ﷺ کیا آپ ابن ابی پر نماز پڑھتے ہیں۔ جس نے فلاں فلاں روز ایسا ایسا کہا۔ اس پر آپ نے مسکرا کر فرمایا۔ عمر! ہٹو۔ جب اصرار کیا۔ تو فرمایا کہ استغفار و عدم استغفار کا مجھے اختیار دیا گیا ہے۔ اگر مجھے معلوم ہوتا کہ ستر سے زیادہ بار استغفار سے اس کی مغفرت ہو سکتی ہے تو میں ویسا ہی کرتا۔ جب آپ نماز جنازہ سے فارغ ہو کر واپس تشریف لائے۔ تو آئندہ کے لئے حکم ممانعت نازل ہوا۔ (۱۴)

فرا تین حیان جو انصار میں سے ایک شخص کا حلیف تھا۔ ابو سفیان کی طرف سے مسلمانوں کی جاسوسی پر مامور تھا۔ غزوہ خندق (ذیقعدہ ۵ھ) میں وہ جاسوسی کرتا ہوا پکڑا گیا۔ آنحضرت ﷺ نے اس کے قتل کا حکم دیا۔ لوگ اس کو پکڑ کر لے چلے۔ راستے میں اس کا گزر انصار کے ایک حلقہ پر ہوا تو کہنے لگا۔ کہ میں مسلمان ہوں۔ ایک انصار نے رسول اللہ ﷺ کو اطلاع دی۔ کہ فرات کہتا ہے کہ میں مسلمان ہوں۔ آپ نے فرمایا کہ تم میں سے کچھ لوگ ایسے ہیں جن کو ہم ان کے ایمان پر چھوڑتے ہیں۔ ان میں سے ایک فرات ہے۔ حضرت فرات بعد میں صدق دل سے ایمان لائے۔ اور آنحضرت ﷺ نے ان کو یمامہ میں ایک قطعہ زمین عطا فرمائی جس کی آمدنی چار ہزار دو سو تھی۔

(۱۵)

ثمامہ بن آثال الیمامی جو اہل یمامہ کا سردار تھا رسول اللہ ﷺ کو قتل کرنا چاہتا تھا۔ آپ نے دعا فرمائی تھی کہ خدایا اس کو میرے قابو میں کر دے۔ حضرت ابو ہریرہ روایت کرتے ہیں۔ کہ آنحضرت ﷺ نے سواروں کا ایک دستہ نجد کی طرف بھیجا۔ وہ وہ حنیفہ میں سے ایک شخص ثمامہ بن آثال کو پکڑ لائے۔ اور اسے مسجد کے ایک ستون سے باندھ دیا۔ آنحضرت ﷺ اس کی طرف نکلے۔ تو پوچھا ثمامہ! کیا کہتے ہو؟ ثمامہ نے کہا۔ یا محمد! اگر آپ مجھے قتل کریں گے۔ تو ایک خون کی قتل کریں

گے۔ اور اگر احسان کریں گے۔ تو ایک شکر گزار پر احسان کریں گے۔ اگر آپ زرفدیہ چاہتے ہیں۔ تو جس قدر مانگیں دے دوں گا۔ آپ نے یہ سن کر کچھ جواب نہ دیا۔ دوسرے روز بھی یہی گفتگو ہوئی۔ تیسرے روز آپ نے اس کا وہی جواب سن کر حکم دیا کہ تمامہ کو کھول دو۔ یہ عنایت دیکھ کر اس نے مسجد کے قریب ایک درخت کی آڑ میں غسل کیا اور مسجد میں آکر کلمہ شہادت پڑھا۔ اور کہنے لگا۔ ”اے محمد! خدا کی قسم میرے نزدیک روئے زمین پر کوئی چہرہ آپ کے چہرے سے زیادہ مبغوض نہ تھا اب وہی چہرہ میرے نزدیک سب چہروں سے زیادہ محبوب ہے۔ اللہ کی قسم میرے نزدیک کوئی دین آپ کے دین سے زیادہ مبغوض نہ تھا۔ اب وہی دین میرے نزدیک سب دینوں سے زیادہ محبوب ہے۔ اللہ کی قسم میرے نزدیک کوئی شر آپ کے شر سے زیادہ مبغوض نہ تھا۔ اب وہی شر میرے نزدیک سب شرروں سے زیادہ محبوب ہے۔ (۱۶) وفا الوفاء میں ہے کہ حضرت تمامہ کی گرفتاری شروع ۶ھ میں ہوئی۔

حضرت انسؓ روایت کرتے ہیں (۱۷) کہ اہل مکہ میں سے اسی مرد کوہ تیغم (۱۸) سے رسول اللہ ﷺ پر آپڑے۔ وہ ہتھیار لگائے ہوئے تھے۔ اور چاہتے تھے کہ رسول اللہ ﷺ اور آپ کے اصحاب کو غافل پائیں۔ آپ نے ان کو لڑائی کے بغیر پکڑ لیا۔ اور زندہ رکھا۔ ایک روایت میں ہے کہ ان کو چھوڑ دیا۔ پس اللہ تعالیٰ نے یہ آیت نازل فرمائی:-

وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ (فتح ۳)

اور خدا وہ ہے جس نے مکہ کے نواح میں ان کے ہاتھوں کو تم سے اور تمہارے ہاتھوں کو ان سے باز رکھا۔

یہ واقعہ قضیہ حدیبیہ (ذیقعدہ ۶ھ) میں ہوا تھا۔

جب آنحضرت ﷺ غزوہ خیبر (محرم ۷ھ) سے واپس تشریف لائے تو ایک روز سلام بن مشکم یہودی کی زوجہ زینب بنت حارث نے بحری کا گوشت بھون کر زہر آلود کر کے آپ کی خدمت میں بطور ہدیہ بھیجا۔ جسے آپ نے اور آپ کے چند اصحاب نے کھایا۔ باوجود اعتراف کے آپ نے اس یہودیہ کو اپنی طرف سے معاف کر دیا۔ مگر جب اس کے سبب سے ایک صحابی نے انتقال فرمایا۔ تو قصاص میں اس کو قتل کر دیا گیا۔ جیسا کہ اس کتاب میں پہلے بیان ہو چکا ہے۔ اسی سال ماہ محرم ہی (۱۹) میں لبید بن اعصم یہودی منافق نے آنحضرت ﷺ کو جادو کر دیا۔ معلوم ہو جانے پر آپ نے اس سے بھی کچھ تعرض نہ فرمایا۔ (۲۰)

حضرت ابو ہریرہ کا بیان ہے کہ میری ماں مشرک تھیں۔ میں ان کو دعوت اسلام دیا کرتا تھا۔ ایک دن میں نے ان کو دعوت اسلام دی۔ تو انہوں نے رسول اللہ ﷺ کی شان میں مجھے مکروہ

الفاظ سنائے۔ میں روتا ہوا آپ کی خدمت اقدس میں گیا اور واقعہ عرض کر کے دعائے ہدایت کی درخواست کی۔ آپ نے یوں دعا فرمائی۔ ”خدا یا ابو ہریرہ کی ماں کو ہدایت دے۔“ میں اس دعا سے خوش ہو کر گھر آیا۔ تو دیکھا کہ کواڑ بند ہیں۔ میری ماں نے میرے قدم کی آہٹ سن کر کہا۔ ابو ہریرہ! یہیں ٹھہرو۔ میں نے پانی کی آواز سنی۔ انہوں نے غسل کر کے جلدی کپڑے پہنے اور دروازہ کھولتے ہی کلمہ شہادت پڑھا۔ (۲۱)

جن دنوں رسول اللہ ﷺ فتح مکہ (رمضان ۸ھ) کے لئے پوشیدہ تیاریاں کر رہے تھے۔ حضرت حاطب بن ابی بلیمہ نے بغرض اطلاع قریش ایک خط لکھا اور ایک عورت کی معرفت مکہ روانہ کیا۔ وہ خط راستے میں پکڑا گیا۔ باوجود ایسے سنگین جرم کے آنحضرت ﷺ نے حضرت حاطب کو معاف کر دیا۔ اور اس عورت سے بھی کسی قسم کا تعرض نہ کیا۔

ابوسفیان بن حرب جو اسلام لانے سے پہلے غزوہ احد و غزوہ احزاب میں راس المشرکین تھے۔ غزوہ فتح میں مقام مر الظہر ان میں مسلمانوں کی جاسوسی کرتے ہوئے گرفتار ہوئے۔ حضرت عباس ان کو لے کر آنحضرت ﷺ کی خدمت اقدس میں حاضر ہوئے۔ آپ ابوسفیان سے مروءت سے پیش آئے اور وہ اسلام لائے۔

قریش آنحضرت ﷺ کو مذمم کہہ کر گالیاں دیا کرتے تھے۔ مگر آپ فرمایا کرتے۔ کیا تم تعجب نہیں کرتے۔ کہ اللہ تعالیٰ قریش کی دشنام و لعنت کو کس طرح مجھ سے بازر کھتا ہے۔ وہ مذمم کہہ کر گالیاں دیتے اور لعنت کرتے ہیں۔ حالانکہ میں محمد ہوں۔ (۲۲)

اعلان دعوت سے ساڑھے سترہ سال تک قریش نے آنحضرت ﷺ اور آپ کے اصحاب کو جواذیتیں دیں۔ ان کی داستان دہرانے کی ضرورت نہیں۔ فتح مکہ کے دن وہی قریش مسجد حرام میں نہایت خوف و بیقراری کی حالت میں آپ کے حکم کے منتظر ہیں۔ آپ ان اذیتوں کا ذکر تک زبان مبارک پر نہیں لاتے۔ اور یہ حکم سناتے ہیں۔ اذہبوا فانتم الطلقاء۔ (جاؤ تم آزاد ہو) اس عالی حوصلگی کی نظیر دنیا کی تاریخ میں نہیں پائی جاتی۔ اس عفو عام کا نتیجہ یہ ہوا۔ کہ جنگ حنین میں دو ہزار طلقاء لشکر اسلام میں شامل تھے۔

ہندہ بنت عتبہ (زوجہ ابوسفیان بن حرب) جو حضرت امیر حمزہ کا کلیجہ چبا گئی تھیں فتح مکہ کے دن نقاب پوش ہو کر ایمان لائیں۔ تاکہ آنحضرت ﷺ پہچان نہ لیں۔ بیعت کے موقع پر بھی گستاخی سے باز نہ رہیں۔ ایمان لا کر نقاب اٹھا دیا اور کہنے لگیں کہ میں ہندہ بنت عتبہ ہوں مگر حضور رحمتہ للعالمین ﷺ نے کسی امر کا ذکر تک نہ کیا۔ یہ دیکھ کر ہند نے کہا۔ ”یا رسول اللہ! روئے زمین پر کوئی اہل خیمہ میری نگاہ میں آپ ایک اہل خیمہ سے زیادہ مبغوض نہ تھے۔ لیکن آج میری نگاہ میں

روئے زمین پر کوئی اہل خیمہ آپ کے اہل خیمہ سے زیادہ محبوب نہیں رہا۔“ (۲۳)

عکرمہ بن ابی جہل قرشی مخزومی اپنے باپ کی طرح رسول اللہ ﷺ کے سخت دشمن تھے۔ فتح مکہ کے دن وہ بھاگ کر یمن چلے گئے۔ ان کی بیوی جو مسلمان ہو چکی تھی وہاں پہنچی۔ اور کہا کہ رسول اللہ ﷺ سب سے بڑھ کر صلہ رحم اور احسان کرنے والے ہیں۔ غرض وہ عکرمہ کو بارگاہ رسالت میں لائی۔ عکرمہ نے آپ کو سلام کہا۔ رسول اللہ ﷺ ان کو دیکھتے ہی کھڑے ہو گئے۔ اور ایسی جلدی سے ان کی طرف بڑھے کہ چادر مبارک گر پڑی اور فرمایا۔ (۲۴)

مرحبا بالراكب المهاجر۔

ہجرت کرنے والے سوار کو آنا مبارک ہو۔

صفوان ابن امیہ جاہلیت میں اشراف قریش میں سے تھے۔ اور اسلام کے سخت دشمن تھے۔ فتح مکہ کے دن بھاگ گئے تھے۔ حضرت عمیر بن وہب نے رسول اللہ ﷺ سے عرض کیا کہ صفوان میری قوم کے سردار ہیں۔ وہ بھاگ گئے ہیں تاکہ اپنے آپ کو سمندر میں ڈال دیں۔ احمر و اسود کو آپ نے امان دی ہے۔ ان کو بھی امان دیجئے۔ آپ نے فرمایا۔ تو اپنے چچیرے بھائی کو لے آ سے امان ہے۔ حضرت عمیر نے عرض کیا کہ امان کی کوئی نشانی چاہیے۔ جو میں اسے دکھا دوں۔ آپ نے اپنا عمامہ جو فتح مکہ کے دن پہنے ہوئے تھے عطا فرمایا۔ صفوان جدہ میں جہاز پر سوار ہونے کو تھے کہ حضرت عمیر جا پہنچے۔ اور ان کو مردہ امان سنایا۔ صفوان نے کہا مجھے اپنی جان کا ڈر ہے۔ حضرت عمیر نے کہا رسول اللہ ﷺ کا حلم و کرم اس سے برتر ہے۔ غرض صفوان حاضر خدمت اقدس ہوئے۔ اور عرض کیا کہ یہ عمیر کہتا ہے کہ آپ نے مجھے امان دی ہے۔ آپ نے فرمایا عمیر سچ کہتا ہے یہ سن کر صفوان نے کہا۔ یا رسول اللہ! دو ماہ کی مہلت دیجئے۔ آپ نے فرمایا کہ تجھے چار ماہ کی مہلت ہے۔ (۲۵) حضرت صفوان غزوہ طائف کے بعد بر غبت و رضا ایمان لائے۔

جب رسول اللہ ﷺ محاصرہ طائف (شوال ۸ھ) سے واپس آنے لگے۔ تو صحابہ کرام نے عرض کیا۔ کہ آپ ثقیف پر بددعا فرمائیں۔ مگر آپ نے یوں دعا فرمائی۔ اللھم اھد ثقیفا۔ (خدا یا ثقیف کو ہدایت دے) چنانچہ وہ دعا قبول ہوئی۔ اور ثقیف ۹ھ میں ایمان لائے۔

جب آنحضرت ﷺ نے جعرانہ میں غنائم حنین تقسیم فرمائیں۔ تو ایک منافق انصاری نے کہا کہ اس تقسیم سے رضائے خدا مطلوب نہیں۔ حضرت عبداللہ بن مسعود نے یہ ماجرا آپ سے عرض کیا تو فرمایا۔ ”اللہ موسیٰ پر رحم کرے ان کو اس سے زیادہ اذیت دی گئی۔ پس صبر کیا۔“

(۲۶)

جب ابو العاص بن ربیع نے آنحضرت ﷺ کی صاحبزادی حضرت زینب کو مکہ سے

مدینہ بھجا۔ تو راستے میں چند سہمہائے قریش نے مزاحمت کی۔ ان میں سے ہبار بن اسود قریشی
اسدی نے حضرت زینب کو اونٹ سے گرا دیا۔ وہ حاملہ تھیں۔ پتھر پر گریں۔ حمل ساقط ہو گیا اور
ان کو سخت چوٹ آئی۔ اور اسی میں جاں بحق ہوئیں فتح مکہ کے دن ہبار مذکورہ واجب القتل
اشتماریوں میں تھا۔ وہ مکہ سے بھاگ گیا۔ اور چاہتا تھا کہ ایران چلا جائے۔ جب آنحضرت ﷺ
جعرانہ سے واپس تشریف لائے تو وہ بارگاہ رسالت میں حاضر ہوا۔ اور یوں عرض کرنے لگا۔ ”یا نبی
اللہ! میں آپ کے ہاں سے بھاگ کر شہروں میں پھرتا رہا۔ میرا ارادہ تھا کہ ایران چلا جاؤں۔ پھر مجھے
آپ کی نفع رسانی، صلہ رحمی اور غفو و کرم یاد آئے۔ مجھے اپنے خطا و گناہ کا اعتراف ہے۔ آپ درگزر
فرمائیں۔“ یہ سن کر آپ نے فرمایا۔ ”میں نے تجھے معاف کر دیا۔“ (۲۷)

کعب بن زہیر اور ان کے بھائی خیر ابرق عزاف میں بحرِیاں چرایا کرتے تھے خیر نے کعب
سے کہا۔ ”تم یہاں ٹھہرو میں اسی مدعی نبوت کے پاس جاتا ہوں تاکہ دیکھوں وہ کیا کہتا ہے۔“ خیر
رسول اللہ ﷺ کی خدمت میں آئے اور آپ کا کلام سن کر مسلمان ہو گئے۔ کعب کو یہ خبر لگی تو
انہوں نے آنحضرت ﷺ کی ہجو اور اسلام کی توہین میں یہ اشعار خیر کو لکھ بھیجے۔

الا ابلغاعنی بحیراً رسالۃ	فهل لك فيما قلت ويحك هل لكا
سكاك ابوبكر بكاس روية	فانهلك المامرون منها و غلكا
ففارقت اسباب الهدى واتبعته	على اى شنى ريب غيرك دلكا
على خلق لم تلف اماً ولا ابا	عليه ولم تعرف عليه اخالكا
فان انت لم تفعل فلست باسف	ولا قائل اما عشرت لعالكا

آگاہ ہو میری طرف سے خیر کو یہ پیغام پہنچا دو کہ کیا تو نے دل سے کلمہ شہادت پڑھ لیا
ہے۔ تجھ پر افسوس! کیا تو نے دل سے کلمہ پڑھ لیا ہے ابو بکر نے تجھے سیراب کرنے والا پیالہ پلا دیا۔
اور امین (حضرت محمد) نے تجھے اس پیالہ سے پہلی بار اور دوسری بار پلا دیا۔

اس لئے تو اسباب ہدایت چھوڑ کر اس کا پیرو بن گیا اس نے تجھے کیا بتایا۔ تو اوروں کی
طرح ہلاک ہو گیا اس نے ایسا مذہب بتایا۔ جس پر تو نے اپنے ماں باپ کو نہ پایا۔
اور نہ اپنے بھائی کو اس پر دیکھا۔ اگر تو نے میرا کہنا مانا۔ تو میں تجھ پر تاسف نہ کروں گا۔
اور تو ٹھوکر کھا کر گر پڑے۔ تو میں دعائے کروں گا کہ تو اٹھ کر کھڑا ہو جائے۔

حضرت خیر نے رسول اللہ ﷺ سے یہ ماجرا عرض کر دیا۔ آپ نے کعب کا خون ہدر فرما
دیا۔ پھر حضرت خیر نے کعب کو اطلاع دی اور ترغیب دی کہ حاضر خدمت اقدس ہو کر معافی
مانگیں۔ چنانچہ وہ ۹ھ میں غزوہ تبوک سے پہلے حاضر خدمت ہوئے۔ آنحضرت ﷺ اس وقت

مسجد میں اپنے اصحاب میں تشریف رکھتے تھے۔ آپ کعب سے واقف نہ تھے۔ کعب نے آپ کے ہاتھ میں ہاتھ دے کر عرض کیا۔ یا رسول اللہ! کعب بن زہیر مسلمان ہو کر امان طلب کرتا ہے۔ اجازت ہو تو میں اسے آپ کے پاس لے آؤں۔ آپ نے اجازت دی۔ پھر کعب نے عرض کیا۔ یا رسول اللہ! کعب میں ہی ہوں۔ بعد ازاں اسلام لاکر انہوں نے اپنا قصیدہ پڑھا جس میں اشعار توطیہ کے بعد یہ شعر ہے:-

أُنْبِتُ أَنْ رَسُولَ اللَّهِ أَوْعَدَنِي وَالْعَفْوُ عِنْدَ رَسُولِ اللَّهِ مَأْمُولُ
مجھے خبر دی گئی ہے کہ بارگاہ رسالت سے میری نسبت و عید قتل صادر ہوئی ہے۔
حالانکہ رسول اللہ سے عفو کی امید کی جاتی ہے۔

اس قصیدہ سے خوش ہو کر رسول اللہ ﷺ نے حضرت کعب کو اپنی چادر (بردہ) عطا فرمائی۔ اور ان کی گزشتہ خطا کا ایک حرف بھی زبان پر نہ لائے۔ (۲۸)
آنحضرت ﷺ کے چچا حضرت امیر حمزہ کا قاتل وحشی حبشی غلام سفیان بن حرب جنگ احد کے بعد مکہ میں رہا کرتا تھا جب مکہ میں اسلام پھیلا۔ تو وہ بھاگ کر طائف چلا گیا۔ پھر وہ وفد طائف کے ساتھ ماہ رمضان ۹ھ میں آنحضرت ﷺ کی خدمت اقدس میں حاضر ہوا اور ایمان لایا۔ آپ نے ان سے صرف اتنا فرمایا کہ مجھے اپنا چہرہ نہ دکھایا کرو۔ (۲۹)
حضرت عائشہ صدیقہ فرماتی ہیں۔ کہ رسول اللہ ﷺ نے فاحش تھے اور نہ متحش۔ اور نہ بازار میں شور کرنے والے تھے۔ آپ بدی کا بدلہ بدی سے نہ دیا کرتے تھے بلکہ معاف کر دیتے اور درگزر فرماتے۔ (۳۰)

اب ہم چند متفرق مثالیں اور پیش کرتے ہیں۔ حضرت ابو ہریرہ روایت کرتے ہیں کہ ایک اعرابی نے مسجد نبوی میں پیشاب کر دیا۔ لوگ اسے مار پیٹ کرنے کیلئے اٹھے۔ رسول اللہ ﷺ نے فرمایا۔ ”اسے جانے دو۔ اور اس کے پیشاب پر پانی کا ایک ڈول بہا دو۔ کیونکہ تم نرم گیر بنا کر بچے گئے ہو۔ سخت گیر بنا کر نہیں بچے گئے۔“ (۳۱)

حضرت انس کا بیان ہے کہ ایک روز میں رسول اللہ ﷺ کے ساتھ جارہا تھا۔ آپ سخت حاشیہ والی نجرانی چادر اوڑھے ہوئے تھے۔ ایک بدو آپ کے پاس آیا۔ اس نے آپ کی چادر کے ساتھ آپ کو ایسا سخت کھینچا کہ چادر پھٹ گئی۔ آپ کی گردن مبارک کو جو میں نے دیکھا۔ اس میں چادر کے حاشیہ نے اثر کیا ہوا تھا۔ پھر اس بدو نے کہا۔ ”اے محمد! آپ کے پاس جو خدا کا مال ہے اس میں میرے واسطے حکم کیجئے۔“ رسول اللہ ﷺ نے اس کی طرف دیکھا۔ پھر ہنس کے اس کے لئے بخشش کا حکم دیا۔ (۳۲)

آنحضرت ﷺ کی خطائے غشی کا یہ عالم تھا۔ کہ حسب بیان حضرت عائشہ صدیقہ رضی اللہ تعالیٰ عنہا نے کبھی کسی عورت یا خادم کو اپنے دست مبارک سے نہیں مارا۔

حضرت زید بن سعید جو احبار یہود میں سے تھے۔ اپنے اسلام لانے کا قصہ یوں بیان کرتے ہیں۔ کہ میں نے تورات میں نبی آخر الزماں کی نبوت کی جو علامات پڑھی تھیں۔ وہ سب میں نے روئے محمد ﷺ کو دیکھتے ہی پہچان لیں۔ صرف دو خصلتیں ایسی تھیں۔ جن کا آزمانا باقی رہا۔ یعنی آپ کے حلم آپ کے غضب پر سبقت لے جاتا ہے۔ اور دوسرے کی شدت جہالت و ایذاء آپ کے حلم کو اور زیادہ کر دیتی ہے۔ ان دونوں کی آزمائش کے لئے میں موقع کا منتظر تھا اور آپ سے تلافی سے پیش آتا تھا۔ ایک روز رسول اللہ ﷺ اپنے دولت خانہ سے نکلے۔ آپ کے ساتھ حضرت علی بن ابی طالب تھے۔ ایک سوار جو بظاہر کوئی بادیہ نشین تھا۔ آپ کی خدمت میں آیا۔ اور یوں عرض کرنے لگا۔ ”یا رسول اللہ! فلاں قبیلے کے لوگ ایمان لائے ہیں میں ان سے کما کرتا تھا۔ کہ اگر تم مسلمان ہو جاؤ۔ تو تمہیں رزق بچھرتا ملے گا۔ اور ان کے ہاں امساک باراں اور قحط ہے۔ یا رسول اللہ! مجھے اندیشہ ہے۔ کہیں وہ طمع کے سبب سے اسلام سے برگشتہ نہ ہو جائیں۔ کیونکہ طمع کے لئے ہی وہ اسلام میں داخل ہوئے ہیں۔ اگر آپ کی رائے مبارک ہو تو کچھ ان کی دستگیری فرمائیے۔“ یہ سن کر رسول اللہ ﷺ نے اپنے پہلو میں ایک شخص (جو میرے گمان میں حضرت علی تھے) کی طرف دیکھا۔ اس نے عرض کیا کہ اس میں سے تو کچھ باقی نہیں رہا۔ یہ دیکھ کر میں آگے بڑھا۔ اور آپ سے کھجوروں کی معیاد معین معیاد معلوم پر خرید کی۔ اور اس کی قیمت اسی مثقال سونا اپنی ہمیانی سے نکال کر پیشتر دے دی۔ آپ نے وہ اسی مثقال اس سوار کو دے دیئے اور فرمایا کہ جلدی جاؤ اور اس قبیلے کے لوگوں میں اسے تقسیم کر دو۔ جب معیاد ختم ہونے میں دو تین دن باقی رہ گئے۔ تو رسول اللہ ﷺ ایک انصاری کے جنازے کے ساتھ نکلے۔ آپ کے ہمراہ مجملہ دیگر اصحاب حضرت ابو بکر و عمرو عثمان تھے۔ جب آپ نماز جنازہ سے فارغ ہوئے۔ اور بیٹھنے کے لئے ایک دیوار کے قریب پہنچے۔ تو میں نے آگے بڑھ کر آپ کی قمیض اور چادر کے دامن پکڑ لئے۔ اور تند نگاہ سے آپ کی طرف دیکھ کر یوں کہا۔ ”اے محمد! کیا تو میرا حق ادا نہیں کرتا۔ اے عبدالمطلب کے خاندان والو! قسم خدا تم ادائے حق سے گریز کرنے کے لئے حیلے حوالے کیا کرتے ہو۔“ حضرت عمر نے تیز نگاہ سے میری طرف دیکھ کر کہا۔ ”اوہ دشمن خدا! کیا تو رسول اللہ ﷺ سے یہ کہتا ہے جو میں سن رہا ہوں۔ اور آپ کے ساتھ یہ سلوک کرتا ہے جو میں دیکھ رہا ہوں۔ قسم ہے اس ذات پاک کی جس نے آپ کو حق دے کر بھیجا ہے۔ اگر مجھے مسلمانوں اور تیری قوم کے درمیان صلح کے فوت ہو جانے کا ڈر نہ ہوتا۔ تو اپنی تلوار سے تیرا سراڑا دیتا۔“ رسول اللہ ﷺ نے آرام و

آہستگی اور تبسم کی حالت میں حضرت عمر کی طرف دیکھ کر فرمایا۔ ”عمر! مجھے اور اسے بجائے اس سختی کے اس بات کی زیادہ ضرورت تھی۔ کہ تم مجھے حسن ادائے حق اور اسے حسن تقاضا کا امر کرتے۔ اے عمر! اس کو لے جاؤ۔ اور اس کا حق ادا کر دو۔ اور اسے جو تم نے دھمکایا ہے۔ اس کے عوض بیس صاع کھجوریں اور دے دو۔“ حضرت عمر مجھے اپنے ساتھ لے گئے اور میرا حق ادا کر دیا۔ اور بیس صاع کھجوریں علاوہ دیں۔ میں نے پوچھا کہ یہ زائد کیسی ہیں۔ حضرت عمر نے اس کا جواب دیا۔ پھر میں نے کہا۔ عمر! کیا تم مجھے پہچانتے ہو؟ جواب دیا کہ نہیں۔ میں نے کہا۔ کہ میں زید بن سعہ ہوں۔ فرمایا۔ وہی زید جو یہودیوں کا عالم ہے؟ میں نے کہا۔ ہاں۔ پھر پوچھا کہ تو نے رسول اللہ ﷺ کے ساتھ ایسا سلوک کیوں کیا؟ میں نے کہا۔ اے عمر! جس وقت میں نے روئے محمد ﷺ کو دیکھا۔ وہ تمام علامات جو میں تو رات میں پڑھتا تھا موجود پائیں۔ ان میں صرف دو علامتیں باقی تھیں جو میں نے اب آزمائیں۔ ”اے عمر! میں تجھے گواہ بناتا ہوں کہ میں اللہ کو اپنا پروردگار اور اسلام کو اپنا دین اور محمد کو اپنا پیغمبر ماننے پر راضی ہو گیا۔ اور میں تجھے گواہ بناتا ہوں کہ میرا آدھا مال امت محمد ﷺ پر صدقہ ہے۔“ پھر حضرت عمر اور زید دونوں آنحضرت ﷺ کی خدمت میں حاضر ہوئے۔ اور حضرت زید نے بارگاہ رسالت میں اظہار اسلام کیا۔ (۳۳) اسلام لانے کے بعد حضرت زید بن سعہ بہت سے غزوات میں رسول اللہ ﷺ کے ہمراہ رہے۔ اور غزوہ تبوک میں دشمن کی طرف بڑھتے ہوئے شہید ہوئے۔ رضی اللہ تعالیٰ عنہ۔

شفقت و رحمت

اللہ تعالیٰ نے آنحضرت ﷺ کو سارے جہان کے لئے رحمت بنا کر بھیجا ہے۔ چنانچہ ارشاد باری تعالیٰ ہے:-

وَمَا أَرْسَلْنَاكَ إِلَّا رَحْمَةً لِّلْعَالَمِينَ۔ (انبیاء۔ ع۔ ۷)

(ترجمہ) اور ہمیں بھیجا ہم نے تجھ کو مگر رحمت بنا کر سارے جہان کے لئے۔

اس لئے تمام مخلوقات آپ کی رحمت سے بہرہ ور ہے۔ جیسا کہ ذیل کے مختصر بیان سے

واضح ہوگا۔

امت پر شفقت و رحمت

اللہ تعالیٰ حضور علیہ الصلوٰۃ والسلام کی شان میں یوں فرماتا ہے:-

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ

رءُ وَفٍ رَّحِيمٌ۔ (توبہ۔ اخیر رکوع)

(ترجمہ) البتہ تحقیق تمہارے میں ایک پیغمبر تمہارے پاس آیا ہے۔ تمہاری تکلیف اس پر شاق گزرتی ہے۔ اس کو تمہاری ہدایت و صلاح کی حرص ہے۔ وہ ایمان والوں پر شفقت رکھنے والا اور مہربان ہے۔

اس آیت میں اللہ تعالیٰ نے اپنے حبیب پاک ﷺ کے اوصاف حمیدہ میں ذکر کر دیا کہ امت کی تکلیف ان پر شاق گزرتی ہے۔ انکو شب و روز یہی خواہش دامن گیر ہے کہ امت راہ راست پر آجائے۔ اس کتاب کے مطالعہ سے ظاہر ہے کہ آپ نے امت کی ہدایت و بہبودی کے لئے کیا کیا مصیبتیں جھیلیں۔ سخت سے سخت مصیبت میں بھی آپ نے بددعا نہ فرمائی بلکہ ہدایت کی دعا کی۔ ایمان والوں پر آپ کی شفقت و رحمت ظاہر ہے۔ اسی واسطے آپ نے کسی مقام پر امت کو فراموش نہیں فرمایا۔ بغرض توضیح چند مثالیں پیش کی جاتی ہیں۔

جس روز آندھی یا آسمان پر بادل ہوتا۔ رسول اللہ ﷺ کے چہرہ مبارک میں غم و فکر کے آثار نمایاں ہوتے۔ اور آپ کبھی آگے بڑھتے اور کبھی پیچھے ہٹتے جب بارش ہو جاتی۔ تو آپ خوش ہوتے اور حالت غم جاتی رہتی۔ حضرت عائشہ صدیقہ نے آپ سے اس کا سبب دریافت کیا۔ تو فرمایا۔ کہ میں ڈرتا ہوں کہ مبادا (قوم عاد کی طرح) یہ عذاب ہو جو میری امت پر مسلط کیا گیا ہو۔ (۳۶)

حضرت عائشہ صدیقہ فرماتی ہیں۔ کہ رسول اللہ ﷺ نے یوں دعا مانگی۔

اللَّهُمَّ مَنْ وُلِيَ مِنْ أُمَّتِي شَيْئًا فَشَقَّ عَلَيْهِمْ فَاشْقُقْ عَلَيْهِ وَمَنْ وُلِيَ مِنْ أُمَّرِ أُمَّتِي شَيْئًا فَارْفُقْ بِهِمُ فَارْفُقْ بِهِمُ۔

(ترجمہ) خدایا جو شخص میری امت کے کسی کام کا والی و متصرف بنایا جائے پس وہ ان کو مشقت میں ڈالے تو اس والی کو مشقت میں ڈال اور جو شخص میری امت کے کسی کام کا والی بنایا جائے۔ پس وہ ان کے ساتھ نرمی کرے۔ تو اس والی کے ساتھ نرمی کر۔

رسول اللہ ﷺ کو جہاد کا اس قدر شوق تھا کہ آپ چاہتے تھے کہ میں بار بار شہید ہو کر زندہ ہوتا رہوں۔ مگر چونکہ امت میں سے ہر ایک پر واجب تھا کہ جہاد میں آپ کے ساتھ نکلے لہذا یہ آئیہ ذیل:-

مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ۔ (توبہ۔ ۱۵ع)

(ترجمہ) نہ چاہیے مدینہ کے رہنے والوں کو اور ان اعراب کو جو ان کے گرد ہیں کہ پیچھے رہ جائیں رسول خدا سے اور نہ یہ کہ رسول کی جان سے اپنی جان کو زیادہ چاہیں۔

اس لئے آپ سرایا میں لشکر اسلام کے ساتھ بدیں خیال تشریف نہ لے جایا کرتے تھے کہ اگر میں ہر فوج کے ہمراہ جاؤں تو مسلمانوں کی ایک جماعت پیچھے رہ جائے گی۔ کیونکہ میرے پاس اس قدر گھوڑے اونٹ نہیں کہ سب کو سوار کر کے ساتھ لے جاؤں اور نہ ان میں استطاعت ہے کہ سوار ہو کر میرے ساتھ چلیں۔ اس طرح پیچھے رہ جانے والے گنہگار اور ناخوش و شکستہ دل ہوں گے۔ (۳۷)

حضرت عبداللہ بن عمرو بن عاص کا بیان ہے کہ رسول اللہ ﷺ نے اللہ عزوجل کا قول حضرت ابراہیم کی نسبت رب انھن اضلن کثیرا من الناس الایہ۔ اور حضرت عیسیٰ کا قول ان تعذبہم فانہم عبادک وان تغفرلہم فانک انت العزیز الحکیم۔ تلاوت فرمایا۔ پھر اپنے دونوں ہاتھ اٹھا کر یوں دعا کی: اللہم امتی امتی۔ (خدا یا میری امت میری امت) اور رو پڑے۔ اللہ تعالیٰ نے حضرت جبرئیل کو حکم دیا کہ محمد کے پاس جاؤ (حالانکہ تیرا پروردگار خوب جانتا ہے۔) ان سے رونے کا سبب دریافت کرو۔ حضرت جبرئیل نے حاضر خدمت ہو کر رونے کا سبب پوچھا۔ آپ نے بتا دیا (حالانکہ خدا کو خوب معلوم ہے) اللہ تعالیٰ نے حکم دیا۔ اے جبرئیل! محمد کے پاس جاؤ اور ان سے کہہ دو کہ ہم آپ کو آپ کی امت کے بارے میں راضی کریں گے۔ اور غمگین نہ کریں گے۔ (۳۸)

حضرت ابو ہریرہ کا بیان ہے۔ کہ جناب پیغمبر خدا ﷺ نے فرمایا کہ جو مومن مر جائے اور مال چھوڑ جائے۔ تو وہ اس کے وارثوں کو خواہ کوئی ہوں ملنا چاہیے۔ اور جو مومن قرض یا (محتاج) عیال چھوڑ جائے۔ تو چاہیے کہ قرض خواہ یا عیال میرے پاس آئے۔ کیونکہ میں اس کا ولی و متکفل ہوں۔ (۳۹)

آنحضرت ﷺ نے تین رات نماز تراویح اپنے اصحاب کرام کو پڑھائی۔ چوتھی رات صحابہ کرام بکثرت مسجد میں جمع ہوئے اور انتظار کرتے رہے۔ مگر حضور علیہ الصلوٰۃ والسلام تشریف نہ لائے۔ صبح کی نماز کے بعد آپ نے یوں تقریر فرمائی۔ (۴۰)

أَمَا بَعْدُ فَإِنَّهُ لَمْ يَخْفَ عَلَيَّ مَكَانَكُمْ لَكِنِّي خَشِيتُ أَنْ تُقْرَضَ عَلَيْكُمْ فَتَعْجِزُوا عَنْهَا۔

(ترجمہ) اما بعد تمہارا مسجد میں جمع ہونا مجھ پر پوشیدہ نہ تھا۔ لیکن میں ڈر گیا کہ کہیں تم پر یہ نماز فرض نہ ہو جائے۔ اور تم اس کے ادا کرنے سے عاجز آ جاؤ۔

نماز تراویح کی طرح بعضے اور افعال کو آپ نے صرف اس ڈر سے ترک کر دیا کہ کہیں امت پر فرض نہ ہو جائیں۔ ہر نماز کے لئے مسواک کا ترک کرنا۔ تاخیر عشاء کا ترک کرنا اور صوم

وصال سے منع فرمانا اسی قبیل سے ہیں۔

یہ آپ کی شفقت ہی کا باعث تھا کہ دین و دنیا میں امت کے لئے تخفیف و آسانی ہی مد نظر رہی۔ چنانچہ جب آپ کو دو امروں میں اختیار دیا جاتا۔ تو آپ ان میں سے آسان کو اختیار فرماتے۔ بشرطیکہ وہ آسان موجب گناہ نہ ہوتا۔ اور اگر ایسا ہوتا تو آپ سب سے بڑھ کر اس سے دور رہنے والے تھے۔ (۴۱)

شب معراج میں پہلے پچاس نمازیں فرض ہوئیں۔ بارگاہ رب العزت سے واپس آتے ہوئے جب آپ آسمان ششم میں حضرت موسیٰ کے پاس سے گزرے۔ تو انہوں نے آپ سے دریافت کیا۔ کہ کیا حکم ملا ہے؟ آپ نے فرمایا کہ ہر روز پچاس نمازوں کا حکم ملا ہے۔ حضرت موسیٰ علیہ السلام نے عرض کیا۔ کہ آپ کی امت ہر روز پچاس نمازیں نہ پڑھ سکے گی۔ آپ اپنی امت سے بوجھ ہلکا کرائیں۔ چنانچہ آپ درگاہ رب العزت میں بار بار حاضر ہو کر تخفیف کراتے رہے۔ یہاں تک کہ پانچ رہ گئیں۔ اور آپ اس پر راضی ہو گئے۔ لیکن۔

جب شب معراج میں حضور مقام قاب قوسین میں پہنچے۔ تو باری تعالیٰ کی طرف سے آپ پر یوں سلام پیش ہوا۔

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ۔

(ترجمہ) اے نبی! تم پر سلام اور اللہ کی رحمت اور برکتیں۔

اس کے جواب میں آپ نے عرض کیا۔

السَّلَامُ عَلَيْنَا وَ عَلَىٰ عِبَادِ اللَّهِ الصَّالِحِينَ۔

(ترجمہ) سلام ہم پر اور اللہ کے نیک بندوں پر۔

اس جواب میں حضور نے عباد صالحین کو الگ ذکر کر کے گنہگار ان امت کو غایت کرم

سے سلام میں اپنے ساتھ شامل رکھا۔ اور اسی واسطے صیغہ جمع (علینا) استعمال فرمایا۔

حضرت جابر روایت کرتے ہیں کہ رسول اللہ ﷺ نے فرمایا۔ کہ میرا حال اور میری

امت کا حال اس شخص کی مثل ہے۔ جس نے آگ روشن کی۔ پس ٹڈیاں اور پروانے اس میں گرنے

لگے۔ اور وہ ان کو آگ سے ہٹاتا تھا۔ سو میں کمر سے پکڑ کر آگ سے چھانے والا ہوں۔ اور تم میرے

ہاتھ سے چھوٹتے ہو۔ (۴۲) (اور آگ میں گرنا چاہتے ہو)۔

قیامت کے دن لوگ بغرض شفاعت کے بعد دیگرے انبیائے کرام علیہم السلام کے

پاس جائیں گے مگر وہ سب عذر پیش کریں گے۔ آخر کار حضور شفیع اللذین رحمۃ للعالمین ﷺ کی

خدمت میں حاضر ہوں گے۔ آپ حمد و ثنا کے بعد سجدے میں گر پڑیں گے۔ باری تعالیٰ کی طرف

سے ارشاد ہو گا کہ سر جہدے سے اٹھائیے۔ جو کچھ مانگئے دیا جائے گا۔ شفاعت کیجئے۔ آپ کی شفاعت قبول کی جائے گی۔ اس وقت آپ یوں عرض کریں گے۔ یا رب امتی امتی اے میرے پروردگار! میری امت میری امت (سکین) اب عالم برزخ میں ہر روز آپ پر امت کے اعمال پیش ہوتے ہیں۔ اچھے عملوں کو دیکھ کر آپ خدا کا شکر اور برے عملوں کو دیکھ کر مغفرت کی دعا کرتے ہیں۔ جیسا کہ آگے آئے گا۔

کافروں پر رحمت

پہلی امتوں میں نافرمانی پر عذاب الہی ہوتا تھا مگر حضور علیہ الصلوٰۃ والسلام کے وجود باوجود کی برکت سے کفار عذاب دینیوی سے محفوظ رہے۔

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ۔ (انفال۔ ۴۷)

(ترجمہ) اور خدا ان کو عذاب نہ کرے گا جب تک تو ان میں ہے۔

بلکہ عذاب استیصال کفار سے تا قیامت مرفوع ہے۔

ایک دفعہ صحابہ کرام نے عرض کیا۔ یا رسول اللہ! آپ مشرکین پر بددعا کریں آپ نے فرمایا۔ ”میں لعنت کرنے والا بنا کر نہیں بھیجا گیا۔ میں تو صرف رحمت بنا کر بھیجا گیا ہوں۔“ (۴۳) حضرت طفیل بن عمرو دوسی کو رسول اللہ ﷺ نے قبیلہ دوس میں دعوت اسلام کے لئے بھیجا تھا۔ انہوں نے خدمت اقدس میں حاضر ہو کر یوں عرض کیا۔ ”قبیلہ دوس ہلاک ہو گیا۔ کیونکہ انہوں نے نافرمانی کی اور اطاعت سے انکار کر دیا۔ آپ ان پر بددعا کریں۔“ لوگوں کو گمان ہوا کہ آپ بددعا کرنے لگے ہیں۔ مگر آپ نے یوں دعا فرمائی:-

اللَّهُمَّ اهْدِ دَوْسًا وَأَنْتَ بِهِمْ۔

(ترجمہ) خدایا! قبیلہ دوس کو ہدایت دے اور ان کو مسلمان کر کے لا۔

جب طائف سے محاصرہ اٹھالیا گیا۔ تو صحابہ کرام نے عرض کیا۔ ”یا رسول اللہ! ہم کو قبیلہ ثقیف کے تیروں نے جلادیا۔ آپ ان پر بددعا کریں“ مگر آپ نے یوں دعا فرمائی۔

اللَّهُمَّ اهْدِ ثَقِيفًا۔

(ترجمہ) خدایا! ثقیف کو ہدایت دے۔

جنگ احد میں دانت مبارک شہید ہو گیا تھا اور چہرہ مبارک خون آلود تھا۔ مگر زبان مبارک پر یہ لفظ تھے:-

اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ۔

(ترجمہ) خدایا! میری قوم کا یہ گناہ معاف کر دے کیونکہ وہ نہیں جانتے۔

جب قریش نے از روئے تعنت و عناد ایمان لانے سے انکار کر دیا۔ تو آنحضرت ﷺ نے یوں دعا کی۔ ”یا اللہ! ان حضرات پر یوسف کے سات سالوں کی طرح سات سال قحط لا۔“ چنانچہ ایسا ہی ہوا۔ اور نوبت یہاں تک پہنچی کہ قریش نے ہڈیاں اور مردار کھائے۔ اس حالت میں ابوسفیان نے حاضر خدمت ہو کر یوں عرض کیا۔ یا محمد! آپ کی قوم ہلاک ہو گئی۔ اللہ سے دعا کیجئے۔ کہ ان کی مصیبت دور ہو جائے۔ پس حضور رحمتہ للعالمین ﷺ نے دعا فرمائی اور وہ مصیبت دور ہو گئی۔ (۴۴)

حضرت ثمامہ بن اثال یمامی کے ایمان لانے کا قصہ پہلے بیان ہو چکا ہے۔ وہ اسلام لا کر آنحضرت ﷺ کی اجازت سے عمرہ کے لئے مکہ میں آئے۔ مشرکین میں سے کسی نے ان سے کہا کہ تم ہمارے دین سے برگشتہ ہو گئے۔ ثمامہ نے کہا کہ میں نے دین محمدی جو خیر الادیان ہے اختیار کر لیا ہے۔ ”خدا کی قسم! رسول اللہ ﷺ کی اجازت کے بغیر غلہ کا ایک دانہ تم تک نہ پہنچے گا۔“ (۴۵) مکہ میں غلہ یمامہ سے آیا کرتا تھا۔ جب یمامہ سے غلہ کی آمد بند ہو گئی۔ تو قریش میں کال پڑ گیا۔ انہوں نے تنگ آ کر صلہ رحم کا واسطہ دے کر رسول اللہ ﷺ کی خدمت میں لکھا۔ آپ نے حضرت ثمامہ کو لکھا کہ یہ ہندش اٹھا دو۔ چنانچہ ایسا ہی کیا گیا۔ (۴۶)

حضرت اسماء بنت ابی بکر بیان کرتی ہیں۔ کہ رسول اللہ ﷺ کے عہد مبارک میں میری ماں میرے پاس آئی۔ وہ مشرک تھی۔ میں نے حضور علیہ الصلوٰۃ والسلام سے دریافت کیا کہ وہ کچھ مانگتی ہے۔ کیا میں اس سے صلہ رحم کروں؟ حضور نے فرمایا:۔ (۴۷)

نَعَمْ صَلَّى أُمَّكَ

(ترجمہ) ہاں۔ تو اپنی ماں سے صلہ رحم کر۔

آنحضرت ﷺ کا سلوک منافقین کے ساتھ قابل غور ہے۔ یہ لوگ سامنے تو چاچلو سی کیا کرتے تھے۔ مگر پیٹھ پیچھے حضور علیہ الصلوٰۃ والسلام کو اذیت دیا کرتے تھے۔ باوجود علم کے آپ ان کے ساتھ خلق سے پیش آتے۔ ان کے لئے استغفار فرماتے۔ اور ان کے جنازے کی نماز پڑھا کرتے۔ یہاں تک کہ اللہ تعالیٰ نے منع فرمادیا۔

عورتوں پر شفقت و رحمت

اسلام سے پہلے یہ صنف نازک تعزیرت میں گری ہوئی اور مردوں کے استبداد کا تختہ مشق بنی ہوئی تھی۔ عرب میں ازدواج کی کوئی حد نہ تھی۔ چنانچہ حضرت غیاث ثقفی ایمان

لائے۔ تو ان کے تحت میں دس عورتیں تھیں۔ جب کوئی شخص مر جاتا تو اس کا بیٹا اپنی سوتیلی ماں وراثت میں پاتا۔ وہ خود اس سے شادی کر لیتا۔ یا اپنے بھائی یا قریبی کو شادی کے لئے دے دیتا۔ ورنہ نکاح ثانی سے منع کرتا۔ اسی طرح اور خرابیاں بھی تھیں۔ جن کا ذکر پہلے آچکا ہے۔

ہندوستان میں کثرت ازدواج اور نیوگ کو جائز سمجھا جاتا تھا۔ شوہر مر جاتا تو بیوہ نکاح ثانی نہ کر سکتی تھی۔ بلکہ اسے دنیا میں زندہ رہنے کا کوئی حق نہ تھا۔ وہ شوہر کی چتا میں زندہ جل کر بھسم ہو جاتی۔ اور سستی کا پوتر لقب حاصل کرتی۔ طرفہ یہ کہ ایسا حکم صرف عورتوں ہی کے لئے تھا۔ شوہر عورت کی چتا میں نہ جلتا۔

بعض ملکوں مثلاً تبت میں کثرت ازدواج کا عکس پایا جاتا تھا۔ اگر عورت ایک مرد سے شادی کرتی۔ تو وہ اس مرد کے دوسرے بھائیوں کی بھی زوجہ سمجھی جاتی تھی۔ مجوسیوں کے ہاں بیٹی اور ماں سے بھی نکاح جائز سمجھا جاتا تھا۔

سچی بیاض تعلیم میں عورت کی عزت و احترام کا کوئی پتہ نہیں چلتا۔ خود حضرت زینب علیہ السلام اپنی والدہ ماجدہ کو اے عورت کہتے ہیں (یوحناباب ۱۹۔ آیہ ۲۶) اور ستم دیکھئے۔ شوہر عین ہو۔ خصی ہو۔ محبوب ہو۔ مجنون ہو یا سزا یافتہ جس دوام ہو۔ ان حالات میں انجیل مقدس نے عورت کی خلاصی کی کوئی صورت نہیں بتائی۔ مگر یہ کہ زنا جیسے کبیرہ گناہ کا ارتکاب کرے۔ (متی باب ۵۔ آیہ ۳۲۔ آیہ ۱۹۔ آیہ ۹)۔

جزیرہ پاپوا (نیو گنی) کے قدیم باشندوں کے حالات جو اب معلوم کئے گئے ہیں ان سے پتہ چلتا ہے۔ کہ ”ان میں شوہر کو اپنی عورت پر پورا اختیار حاصل تھا وہ اپنے شوہر کا مال تھی۔ کیونکہ خداوند اس کے لئے ایک رقم ادا کرتا تھا۔ بعض حالات میں شوہر اس کو قتل کر سکتا تھا۔ (۲۸)“ دنیا کے کسی مذہب میں والدین یا شوہر کے ترکہ میں عورت کا کوئی حق نہ تھا۔ اور اب تک بھی اسلام کے سوا کسی مذہب نے عورت کو ترکہ میں کسی کا حقدار نہیں ٹھہرایا۔

آنحضرت ﷺ کی تشریف آوری سے اس ذلیل و مظلوم گروہ کی وہ حق رسی ہوئی۔ کہ دنیا کے کسی مذہب میں نہیں پائی جاتی۔ حضور علیہ الصلوٰۃ والسلام نے عورت کو عزت و احترام کے دربار میں مردوں کے برابر جگہ دی۔ اور مذکورہ بالا مفاسد کا انسداد فرمادیا۔ اسلام سے پہلے کثرت ازدواج کی کوئی حد نہ تھی جیسا کہ اوپر بیان ہوا۔ اسلام نے اسے بصورت ضرورت چار تک محدود کر دیا۔ اور چار کو بھی شرط عدل پر معلق رکھا۔ بصورت فقدان عدل صرف ایک پر مقصود کر دیا۔ مرد عورت پر ہاکم ہے۔ اس لئے رعیت کا تعدد ایک حد تک جائز رکھا گیا۔ مگر حاکم کا تعدد جائز نہیں ہو سکتا۔ اس لئے ایک عورت کے متعدد شوہر نہیں ہو سکتے۔ قرآن مجید میں محرمات کی تفصیل موجود

ہے۔ جن میں ماں اور بیٹی داخل ہیں۔ خود کشی خواہ کسی طرح ہو منع ہے۔ چنانچہ ارشاد باری تعالیٰ ہے:-

وَلَا تَقْتُلُوا أَنْفُسَكُمْ - (نساء۔ ع ۱۵)

(ترجمہ) اور نہ مار ڈالو اپنے آپ کو۔

حسن معاشرت کی تاکید

باری تعالیٰ عزا سہ کا ارشاد ہے:-

وَعَاشِرُوهُنَّ بِالْمَعْرُوفِ - (نساء۔ ع ۳)

(ترجمہ) عورتوں کے ساتھ اچھے طریقے سے بود و باش رکھو۔

اگر عورت سرکشی اختیار کرے۔ ٹو مرد کو اسے قتل کرنے کے اختیار نہیں۔ بلکہ پہلے

اسے سمجھائے۔ نہ سمجھے تو گھر میں اس سے جدا سوائے۔ پھر آخر درجہ مارے بھی تو نہ ایسا کہ ضرب شدید پہنچے۔ چنانچہ قرآن کریم میں ہے:-

وَالَّتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ

- (نساء۔ ع ۶)

(ترجمہ) اور جن عورتوں کی سرکشی کا تم کو ڈر ہو تم ان کو نصیحت کرو۔ اور خواب گاہ میں ان کو جدا کرو اور ان کو مارو۔

آنحضرت ﷺ کا ارشاد ہے:-

خَيْرُكُمْ خَيْرُكُمْ لِأَهْلِهِ وَأَنَا خَيْرُكُمْ لِأَهْلِي - (ترمذی و دارمی و ابن ماجہ)

(ترجمہ) تم میں سب سے اچھا وہ ہے جو اپنے اہل کے لئے سب سے اچھا ہو۔ اور میں اپنے اہل کے لئے تم سب سے اچھا ہوں۔

حضور علیہ الصلوٰۃ والسلام مردوں کو عورتوں کی کج خلقی پر صبر کی وصیت یوں فرماتے

ہیں:-

اسْتَوْصُوا بِالنِّسَاءِ خَيْرًا فَإِنَّ الْمَرْأَةَ خُلِقَتْ مِنْ ضِلَعٍ وَإِنْ أَعْوَجَ شَيْءٌ فِي

الضِّلَعِ أَعْلَاهُ فَإِنْ ذَهَبَتْ تَقِيمُهُ كَسَرْتَهُ وَإِنْ تَرَكَتَهُ لَمْ يَزَلْ أَعْوَجَ فَاسْتَوْصُوا

بِالنِّسَاءِ - (بخاری۔ باب خلق آدم و زریحہ)

(ترجمہ) میں جو تمہیں عورتوں کے ساتھ اچھے برتاؤ کی وصیت کرتا ہوں۔ تم میری وصیت کو قبول کرو۔ کیونکہ عورت استخوان پہلو سے پیدا کی گئی ہے۔ اور استخوان پہلو میں سب سے ٹیڑھی چیز

اس کا حصہ باایئی ہے۔ اگر تم اس استخوان کو سیدھا کرنے لگو گے تو اسے توڑ دو گے۔ اور اگر اسے چھوڑ دو گے تو وہ ٹیڑھی رہے گی۔ پس تم عورتوں کے بارے میں میری وصیت کو قبول کرو۔ عورتوں پر آنحضرت ﷺ کی شہقت اس قدر تھی۔ کہ اگر آپ نماز کی حالت میں کسی بچہ کی آواز سنتے۔ تو اس کی ماں کی مشقت کے خیال سے نماز میں تخفیف فرماتے۔ (بخاری باب الایجاز فی الصلوٰۃ واکمالہا)۔

آنحضرت ﷺ کے ایک سیاہ فام غلام انجشہ نام تھے وہ اونٹوں کے آگے حدی پڑھا کرتے تھے۔ ایک دفعہ سفر میں ازواج مطہرات ساتھ تھیں اونٹ تیز چلنے لگے۔ تو حضور علیہ الصلوٰۃ والسلام نے فرمایا:-

وَيَحْكُ يَا اَنْجَشَةَ رُوَيْدَكَ بِالْقَوَارِيرِ - (بخاری کتاب الادب)

(ترجمہ) انجشہ ادیکھنا۔ شیشوں کو آہستہ لے چل۔

حضرت اسماء بنت ابی بکر صدیق مکہ میں حضرت زبیر بن العوام کے نکاح میں آئیں۔ حضرت زبیر کے پاس گھوڑے اور ایک آب کش اونٹ کے سوا کوئی مال و مملوک نہ تھا۔ اس لئے حضرت اسماء گھر کے کام کے علاوہ گھوڑے کے لئے گھاس لاتیں۔ اور اونٹ کو کھجور کی گٹھلیاں کوٹ کر کھلاتیں۔ چنانچہ آپ بیان فرماتی ہیں کہ میں اس زمین سے جو رسول اللہ ﷺ نے (ہجرت کے بعد اموال بنی نضیر میں سے) حضرت زبیر کو عطا فرمائی تھی اور جو میرے مکان سے دو میل کے فاصلے پر تھی کھجور کی گٹھلیاں اپنے سر پر لاد کر لایا کرتی تھی۔ ایک روز میں آرہی تھی اور گٹھلیاں میرے سر پر تھیں۔ اس حالت میں میری نظر رسول اللہ ﷺ پر پڑی۔ آپ کے ساتھ انصار کی ایک جماعت تھی۔ میں مردوں کے ساتھ چلنے سے شرمائی۔ آنحضرت ﷺ آگے تشریف لے گئے۔ کچھ عرصہ کے بعد حضرت ابو بکر نے ایک خادمہ میرے پاس بھیج دی جو گھوڑے کی خدمت کیا کرتی تھی۔ اس طرح صدیق اکبر نے مجھ کو گویا غلامی سے آزاد کر دیا۔ (۴۹)

صحیح مسلم کی دوسری روایت میں حضرت اسماء کا بیان ہے کہ ”میں حضرت زبیر کے ہاں گھر کا کام کیا کرتی تھی۔ ان کا ایک گھوڑا تھا۔ جس کی نگہبانی میرے ذمہ تھی۔ گھوڑے کی نگہبانی سے زیادہ سخت اور کوئی خدمت نہ تھی۔ میں اس کے لئے گھاس لاتی۔ اس کی خدمت و نگہبانی کرتی۔“ کچھ عرصہ کے بعد آنحضرت ﷺ کے پاس غلام آئے۔ آپ نے ایک خادمہ حضرت اسماء کو عطا فرمائی جو گھوڑے کی خدمت کیا کرتی تھی۔ (۵۰) ہر دو روایت میں وجہ تطبیق یوں ہے۔ کہ آنحضرت ﷺ نے وہ باندی حضرت ابو بکر کے ہاں بھیج دی۔ تاکہ وہ حضرت اسماء کے پاس بھیج دیں۔

عورتوں کے حقوق

اسلام میں از روئے قرآن و حدیث عورتوں کے حقوق ثابت ہیں۔ چنانچہ باری تعالیٰ عزاسمہ کا ارشاد ہے:-

وَلَهُنَّ مِثْلُ الَّذِي عَلَيْهِنَّ بِالْمَعْرُوفِ ۚ وَلِلرِّجَالِ عَلَيْهِنَّ دَرَجَةٌ ۗ

(بقرہ-۲۸۴)

(ترجمہ) اور عورتوں کا (مردوں پر) حق ہے جیسا کہ (مردوں کا) عورتوں پر ہے۔ ساتھ انصاف کے اور مردوں کو ان پر درجہ (فوقیت) ہے۔

اس آیت سے ظاہر ہے کہ عورتوں کے مردوں پر حقوق ہیں۔ جیسا کہ مردوں کے عورتوں پر ہیں۔ ازدواجی زندگی میں نباہ نہ ہونے کی صورت میں اگر مرد کو طلاق کا حق ہے۔ تو دوسری طرف عورت کو خلع کا اختیار دیا گیا ہے۔

لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ ۚ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ ۗ نَصِيبًا مَّفْرُوضًا۔ (نساء-۱۵)

(ترجمہ) مردوں کے لئے حصہ ہے اس چیز سے کہ چھوڑ گئے ہیں ماں باپ اور قرابتی اور عورتوں کے لئے حصہ ہے اس چیز سے کہ چھوڑ گئے ہیں ماں باپ اور قرابتی تھوڑا، وہ اس میں سے یا بہت ہو۔ حصہ ہے مقرر کیا ہوا۔

اس آیت کی رو سے عورتیں اپنے ماں باپ اور قرابتیوں کی وارث ہیں۔ آنحضرت ﷺ نے حجۃ الوداع کے خطبہ میں یوں ارشاد فرمایا:- (۵۱)

فَاتَّقُوا اللَّهَ فِي النِّسَاءِ فَإِنَّكُمْ فَاخَذْتُمُوهُنَّ بِأَمَانِ اللَّهِ۔

(ترجمہ) پس عورتوں کے معاملہ میں تم خدا سے ڈرو۔ کیونکہ تم نے ان کو عہد خدا کے ساتھ لیا ہے۔

ایک روز عورتوں نے آنحضرت ﷺ کی خدمت اقدس میں عرض کیا۔ کہ آپ کے ہاں مردوں کا ہر روز ہجوم رہتا ہے۔ آپ ہمارے واسطے ایک خاص دن مقرر فرمائیں۔ چنانچہ حضور علیہ الصلوٰۃ والسلام نے عورتوں کے لئے ایک دن خاص کر دیا۔ وہ اس دن حاضر خدمت اقدس ہوتیں۔ آپ ان کو وعظ و نصیحت فرماتے۔ (۵۲)

حقوق النساء کی تفصیل کے لئے مطولات کی طرف رجوع کرنا چاہیے۔

یتامی و مساکین و بیوگان پر شفقت و رحمت

یتیموں اور غریبوں پر آپ کی بڑی شفقت تھی۔ چنانچہ یتیم کی خبر گیری کرنے والے درجہ بتانے کے لئے آپ نے اپنی انگشت سبابہ و وسطی کے درمیان کچھ کشادگی رکھ کر فرمایا۔ ”میر اور یتیم کا متکفل خواہ یتیم اس کے رشتہ داروں میں سے ہو یا اجنبیوں میں سے ہو بہشت میں یوں ہوں گے۔ (۵۳)

حضرت ابو امامہ بیان کرتے ہیں کہ رسول اللہ ﷺ نے فرمایا کہ جو شخص محض رضا خدا کے لئے کسی یتیم کے سر پر ہاتھ پھیرتا ہے۔ اس کے لئے ہر بال کے مقابلہ میں جس پر اس ہاتھ پھرتا ہے۔ نیکیاں ہیں۔ اور جو کسی یتیم لڑکے کے پلٹ کی کے ساتھ (جو اس کی کفالت میں ہو) نیکی کرتا ہے۔ میں اور وہ بہشت میں ان دو انگلیوں (آپ نے سبابہ و وسطی کو ملا کر اشارہ فرمایا) کی مانند ہوں گے۔ (۵۴)

ایک شخص نے آنحضرت ﷺ سے عرض کیا کہ میرا دل سخت ہے۔ اس کا علاج کیا ہے؟ آپ نے فرمایا کہ یتیم کے سر پر ہاتھ پھیرا کرو اور مسکین کو کھانا کھلایا کرو۔

حضرت اسماء بنت عمیس زوجہ حضرت جعفر طیار بیان کرتی ہیں۔ کہ جس دن حضرت جعفر غزوہ موتہ میں شہید ہوئے۔ رسول اللہ ﷺ نے میرے ہاں قدم رنجہ فرمایا۔ میں اس دن چالیس کھالوں کی دباغت کر چکی تھی اور آٹا پیس کر اپنے بچوں کو نسلادھلا کر تیل مل چکی تھی۔ کہ اتنے میں رسول اللہ ﷺ تشریف لے آئے۔ فرمایا اسماء! جعفر کے بچے کہاں ہیں؟ میں نے ان کو حاضر خدمت کیا۔ آپ نے ان کو سینہ سے لگا لیا۔ پھر آپ کی آنکھوں میں آنسو بھر آئے اور آپ رو پڑے۔ میں نے عرض کیا۔ یا رسول اللہ! شاید آپ کو جعفر کی طرف سے کچھ خبر آئی ہے۔ فرمایا۔ ہاں وہ آج شہید ہو گئے۔ یہ سن کر میں چلانے لگی۔ عورتیں جمع ہو گئیں۔ فرمانے لگے اسماء! الفونہ بول اور سینہ نہ پیٹ۔ پھر آپ حضرت فاطمہ زہرا کے ہاں تشریف لے گئے۔ وہ بولیں۔ ہائے چچا! آنحضرت ﷺ نے فرمایا کہ جعفر جیسے پر عورتوں کو رونا چاہیے۔ (۵۵)

بیوگان و مساکین کی خبر گیری کا ثواب آپ نے یوں بیان فرمایا۔ ”بیوگان و مساکین پر خرچ کرنے والا راہ خدا (جہاد حج) میں خرچ کرنے والے کی مانند ہے۔

حضرت انس روایت کرتے ہیں کہ ایک روز رسول اللہ ﷺ نے یوں دعا کی۔

اللَّهُمَّ احْنِیْ مَسْکِیْنَا وَ اَمْتِنِیْ مَسْکِیْنَا وَ احْشُرْنِیْ فِیْ زُمْرَةِ الْمَسْکِیْنَ یَوْمَ

الْقِیْمَةِ۔

(ترجمہ) خدایا! مجھے مسکین زندہ رکھ اور مجھے مسکین موت دے اور قیامت کے دن غریبوں کے گروہ میں میرا حشر کر۔

حضرت عائشہ نے عرض کیا۔ یا رسول اللہ! یہ کیوں؟ آپ نے فرمایا کہ یہ دولت مندوں سے چالیس سال پہلے بہشت میں جائیں گے۔ اے عائشہ! کسی مسکین کو اپنے دروازے سے نامراد نہ پھیرنا۔ گو نصف خرما ہی کیوں نہ ہو۔ اے عائشہ! غریبوں سے محبت رکھ اور ان کو اپنے سے نزدیک کر۔ خدا تجھے قیامت کے دن اپنے سے نزدیک کرے گا۔

بچوں پر شفقت و رحمت

آنحضرت ﷺ بچوں پر نہایت شفقت فرماتے تھے۔ بچے آپ کی خدمت میں بغرض دعا و تحنیک لائے جاتے تھے۔ ایک روز ام قیس بنت محسن اپنے شیر خوار بچے کو خدمت اقدس میں لائی۔ آپ نے اس بچے کو اپنی گود میں بٹھالیا۔ اس نے آپ کے کپڑے پر پیشاب کر دیا۔ آپ نے اس پر پانی بہا دیا اور کچھ نہ کہا۔

آپ بچوں کو چومتے اور پیار کرتے تھے۔ ایک روز آپ حضرت حسن بن علی کو چوم رہے تھے۔ اقرع بن حابس تمیمی آپ کے پاس بیٹھے تھے۔ دیکھ کر کہنے لگے۔ کہ میرے دس لڑکے ہیں۔ میں نے ان میں سے کسی کو نہیں چوما۔ آپ نے فرمایا ”جو رحم نہیں کرتا۔ اس پر رحم نہیں کیا جاتا۔“ ایک بدور رسول ﷺ کے پاس آکر کہنے لگا۔ کہ تم بچوں کو چومتے ہو۔ ہم نہیں چومتے۔ آپ نے فرمایا۔ ”جب اللہ تمہارے دل سے رحمت نکال لے۔ تو میں کیا کر سکتا ہوں۔“

حضرت جابر بن سمرہ بیان کرتے ہیں۔ کہ میں نے رسول اللہ ﷺ کے پیچھے نماز ظہر پڑھی۔ نماز سے فارغ ہو کر آپ دو لٹخانہ کو تشریف لے گئے میں آپ کے ساتھ ہو لیا۔ راستے میں بچے ملے۔ آپ نے ہر ایک کے رخساروں پر دست شفقت پھیرا۔ اور میرے رخساروں پر بھی پھیرا۔ میں نے آپ کے دست مبارک کی ٹھنڈک یا خوشبو ایسی پائی کہ گویا آپ نے اپنا ہاتھ مبارک عطار کے صندوقچے میں سے نکالا تھا۔

جب آپ کا گزر بچوں پر ہوتا۔ تو ان کو سلام کیا کرتے تھے۔

حضرت عبداللہ بن جعفر بن ابی طالب کا بیان ہے۔ کہ جب رسول اللہ ﷺ کسی سفر سے تشریف لاتے تو آپ کے اہل بیت کے بچے خدمت شریف میں لانے جاتے۔ ایک دفعہ آپ کسی سفر سے تشریف لائے۔ تو پہلے مجھے خدمت شریف میں لے گئے۔ اب میں مجھے اپنے آگے سوار کر لیا۔ پھر حضرت فاطمہ زہرا کے دو لڑکوں میں سے ایک لائے گئے۔ آپ نے ان کو اپنے پیچھے

سوار کر لیا۔ اس طرح تینوں ایک سواری پر داخل مدینہ ہوئے۔ (۵۶)

فتح مکہ کے دن آپ مکہ میں تشریف لائے۔ تو حضرت عباس کے صاحبزادوں قثم اور فضل کو اپنی سواری پر آگے پیچھے بٹھالیا۔ (۵۷)

حضرت ابو رافع بن عمرو غفاری کے چچا بیان کرتے ہیں۔ کہ میں لڑکپن میں انصار کے نخلستان میں جاتا۔ اور درختوں پر ڈھیلے مارتا۔ مجھے رسول اللہ ﷺ کی خدمت میں لے گئے۔ آپ نے پوچھا لڑکے! تو درختوں پر ڈھیلے کیوں مارتا ہے؟ میں نے کہا کھجوریں کھانے کے لئے آپ نے فرمایا۔ ڈھیلے نہ مارا کرو۔ کھجوریں جو نیچے گری ہوں کھالیا کرو۔ پھر آپ نے میرے سر پر دست شفقت پھیرا اور یوں دعا فرمائی۔ ”خدا یا! اس کا پیٹ بھر دے۔“ (۵۸)

حضرت ابو ہریرہ کا بیان ہے کہ فصل کا کوئی پھل پکتا۔ تو لوگ اسے رسول اللہ ﷺ کی خدمت میں لایا کرتے۔ آپ اس پر یہ دعا پڑھا کرتے۔ ”خدا یا! ہمیں اپنے مدینہ میں اور اپنے پھل میں اور اپنے مد میں اور اپنے صاع میں برکت دے۔“ اس دعا کے بعد بچے جو حاضر خدمت ہوا کرتے ان میں سے سب سے چھوٹے کو وہ پھل عنایت فرماتے۔ (۵۹)

حضرت عائشہ صدیقہ فرماتی ہیں کہ ایک عورت میرے پاس آئی۔ اس کے ساتھ دو لڑکیاں تھیں۔ اس نے مجھ سے کچھ مانگا اس وقت میرے پاس صرف ایک کھجور تھی۔ میں نے وہی اسے دے دی۔ اس نے دونوں لڑکیوں میں تقسیم کر دی۔ پھر وہ چلی گئی۔ رسول اللہ ﷺ گھر تشریف لائے۔ تو میں نے یہ قصہ آپ سے عرض کر دیا۔ آپ نے فرمایا۔ ”جس شخص کے ہاں لڑکیاں ہوں اور وہ ان کی پرورش اچھی طرح کرے۔ تو وہ آتش دوزخ اور اس کے درمیان حائل ہو جائیں گی۔“ (۶۰)

ام خالد بنت خالد بن سعید بن عاص قرشیہ امویہ کے والدین ہجرت کر کے حبشہ میں چلے گئے تھے۔ یہ وہیں پیدا ہوئیں۔ اور لڑکپن میں وہاں سے مدینہ آگئیں۔ حضرت زبیر بن العوام کے ساتھ بیاہی گئیں۔ جن سے ایک لڑکا خالد نام پیدا ہوا۔ اس سبب سے ان کی کنیت ام خالد ہوئی۔ ان کا بیان ہے کہ ایک روز میں اپنے والد کے ساتھ رسول اللہ ﷺ کی خدمت میں حاضر ہوئی۔ زرد رنگ کا کرتہ میرے بدن پر تھا۔ آپ نے دیکھ کر فرمایا۔ سنہ سنہ (حبشی زبان میں حسہ کو کہتے ہیں) میں خاتم نبوت سے کھیلنے لگی۔ میرے باپ نے مجھے جھڑک دیا۔ رسول اللہ ﷺ نے فرمایا کھیلنے دو۔ پھر تین بار فرمایا۔ تو اس کو پسین کر پرانا کرے۔ (۶۱)

ام خالد ہی بیان کرتی ہیں کہ ایک دفعہ آنحضرت ﷺ کے پاس کپڑے آئے۔ ان میں ایک سیاہ چادر تھی۔ جس میں دونوں طرف آنچل تھے۔ آپ نے حاضرین سے پوچھا کہ یہ چادر کس

کو اوڑھاؤں۔ کسی نے جواب نہ دیا۔ آپ نے فرمایا ام خالد کو لاؤ۔ مجھے لے گئے تو آپ نے اپنے دست مبارک سے وہ چادر مجھے اوڑھائی۔ اور دو دفعہ فرمایا۔ ”تو اسے پہن کر پرانی کرے۔“ آپ چادر کی بوٹیاں دیکھ رہے تھے۔ اور ہاتھ مبارک سے میری طرف اشارہ کر کے فرماتے تھے۔ ”ام خالد! یہ سنہ ہے۔ ام خالد یہ سنہ ہے۔“ سنہ حبشی زبان میں حسن (اچھے) کو کہتے ہیں۔ (۶۲)

غزوات میں آنحضرت ﷺ کی ہدایت تھی کہ بچوں، عورتوں اور بوڑھوں کو قتل نہ کرنا۔ آپ کا وجود باوجود لڑکیوں کے لئے خصوصیت سے رحمت تھا زمانہ جاہلیت میں بعضے عرب افلاس کے ڈر سے لڑکیوں کو زندہ درگور کر دیتے تھے۔ چنانچہ ایک شخص حضور علیہ الصلوٰۃ والسلام کی خدمت میں حاضر ہو کر کہنے لگا۔ کہ ہم اہل جاہلیت و مت پرست تھے۔ اپنی اولاد کو مار ڈالتے تھے۔ میرے ہاں ایک لڑکی تھی۔ میں نے اسے بلایا۔ وہ خوشی خوشی میرے پیچھے ہوئی۔ جب میں نزدیک ہی اپنے اہل کے ایک کنویں پر پہنچا۔ تو میں نے اس کا ہاتھ پکڑ کر کنویں میں گرادیا۔ وہ ابابا کہتی تھی۔ یہ سن کر رسول اللہ ﷺ کی آنکھوں سے آنسو ٹپک پڑے آپ نے فرمایا۔ کہ یہ قصہ مجھے پھر سناؤ۔ اس شخص نے دہرایا۔ تو آپ اتنا روئے کہ آنسوؤں سے ڈاڑھی مبارک تر ہو گئی۔ (۶۳)

عرب کی طرح ہند میں بھی دختر کشی پائی جاتی تھی۔ رومتہ الکبریٰ میں چھ کشی کی رسم زمانہ قدیم سے جاری تھی۔ چنانچہ ایڈورڈ کین صاحب اپنی تاریخ میں یوں رقمطراز ہے:-

”اپنے نئے پیدا ہوئے بچوں کو باہر پھینک آنے یا قتل کرنے کی خوفناک رسم جس سے قدما خوب آشنا تھے۔ رومتہ الکبریٰ کے صوججات بالخصوص اطالیہ میں روز بروز کثیر الوقوع ہوتی جاتی تھی۔ اس کا باعث افلاس تھا۔ اور افلاس کے بڑے اسباب ٹیکسوں کا ناقابل برداشت بوجھ اور مفلس مدیونوں کے خلاف محکمہ مال کے افسروں کے تکلیف دہ اور بے درد مقدمات تھے۔ نوع انسان کے کم مالدار یا کم محنت کش حصہ نے عیال میں اضافہ کی خوشی منانے کی بجائے شفقت پذیری کا مقتضایہ سمجھا تھا۔ کہ اپنے بچوں کو ایسی زندگی کی آنے والی تکلیفوں سے چھڑا دیا جائے جسے وہ خود نبانے کے قابل نہ تھے۔ قسطنطنیہ (متوفی ۲۲ مئی ۱۷۳۳ء) کی مروت شاید مایوسی کے بعض تازہ غیر معمولی واقعات سے حرکت میں آئی۔ کہ اس نے پہلے اطالیہ پھر افریقہ کے تمام شہروں کی طرف ایک فرمان بھیجا۔ جس میں یہ ہدایت تھی کہ والدین اپنے ایسے بچے مجسٹریٹوں کی عدالتوں میں پیش کیا کریں جن کو ان کا افلاس تعلیم دلانے کی اجازت نہیں دیتا۔ ان کو فوری و کافی امداد دی جائیگی۔ لیکن یہ وعدہ ایسا فیاضانہ اور یہ ہمد و بست ایسا بے سرو پا تھا۔ کہ اس پر کوئی عام یا دائمی فائدہ مترتب نہ ہوا۔ یہ قانون اگرچہ کسی قدر قابل تحسین تھا۔ مگر افلاس عامہ کو کم کرنے کی بجائے یہ افلاس کے اظہار کا ذریعہ بنا۔“ (۶۴)

یہ رسم بد جس کا انسداد کسی دینی قوت سے نہ ہو سکا آنحضرت ﷺ کی برکت سے عرب بلکہ آہستہ آہستہ تمام دنیا سے اٹھ گئی۔ ارشاد باری تعالیٰ عزاسمہ یوں ہوا:-

وَلَا تَقْتُلُوا أَوْلَادَكُمْ مِمَّنْ اِمْلَاقٌ نَحْنُ نَرْزُقُكُمْ وَاِيَاهُمْ ع (انعام۔ ع ۱۹)

(ترجمہ) اور تم اپنے بچوں کو مفلسی کے ڈر سے ہلاک نہ کرو۔ ہم تم کو اور ان کو رزق دیتے ہیں۔

وَإِذَا الْمَوْءُودَةُ سُئِلَتْ بِأَيِّ ذَنْبٍ قُتِلَتْ۔ (تکویر)

(ترجمہ) اور جب زندہ درگور لڑکی پوچھی جائے گی کہ تو کس گناہ کے بدلے ہلاک کی گئی۔

آنحضرت ﷺ نے فرمایا:-

إِنَّ اللَّهَ حَرَّمَ عَلَيْكُمْ عُقُوقَ الْأُمَّهَاتِ وَدَادِ الْبَنَاتِ۔ (مشکوٰۃ باب ابرو الصلہ)

(ترجمہ) اللہ نے تم پر حرام فرمادیا ماؤں کی نافرمانی اور لڑکیوں کو زندہ درگور کرنا۔

عورتیں جن چیزوں پر آنحضرت ﷺ سے بیعت کیا کرتی تھیں ان میں سے ایک یہ

تھی:-

وَلَا يَقْتُلْنَ أَوْلَادَهُنَّ۔ (ممتحنہ۔ ع ۲۴)

(ترجمہ) وہ اپنے بچے کو ہلاک نہ کیا کریں گی۔

غلاموں پر شفقت و رحمت

آنحضرت ﷺ نے غلاموں کے آزاد کرنے کو موجب نجات فرمایا ہے چنانچہ آپ کا

ارشاد ہے۔ ”جو کوئی مسلمان غلام کو آزاد کرتا ہے اس غلام کے ہر عضو کے مقابلہ میں اللہ تعالیٰ اس کا ایک عضو دوزخ کی آگ سے آزاد کرتا ہے۔“ (۶۵) علاوہ ازیں کفارات میں جا بجا غلام آزاد کرنا واجب رکھا گیا ہے۔

اسلام میں غلاموں کے حقوق کا خاص لحاظ ہے۔ چنانچہ آنحضرت ﷺ فرماتے ہیں

تمہارے غلاموں میں جو تمہارے موافق ہو۔ اسے کھلاؤ اس میں سے جو تم کھاتے ہو۔ اور پہناؤ اس میں سے جو تم پہنتے ہو۔ اور ان میں سے جو تمہارے موافق نہ ہو۔ اسے بیچ دو۔ اور خلق خدا کو عذاب نہ

دو۔ (۶۶)

حضرت ابو مسعود انصاری بیان کرتے ہیں۔ کہ میں اپنے غلام کو مار رہا تھا۔ کہ میں نے

اپنے پیچھے سے یہ آواز سنی۔ ”ابو مسعود! جان لو کہ تم کو جس قدر اس غلام پر اختیار ہے۔ اس سے

زیادہ خدا کو تم پر اختیار ہے۔“ میں نے مڑ کر جو دیکھا تو رسول اللہ ﷺ تھے۔ میں نے عرض کیا۔ یا

رسول اللہ! میں نے اس کو رضائے خدا کے لئے آزاد کر دیا۔ آپ نے فرمایا ”دیکھو! اگر تم ایسا نہ

کرتے۔ تو دوزخ کی آگ تم کو جلاتی۔“ (۶۷)

حضرت ابو ذر کا بیان ہے کہ میں نے ایک عجمی غلام کو برا بھلا کہا۔ اس نے رسول اللہ ﷺ سے شکایت کر دی۔ آپ نے فرمایا۔ ”ابو ذر! تم میں جاہلیت ہے۔ وہ تمہارے بھائی ہیں۔ خدا نے تم کو ان پر فضیلت دی ہے۔ ان میں سے جو تمہارے موافق نہ ہو۔ اسے پیچ دو۔ اور خلق خدا کو عذاب نہ دو۔“ (۶۸)

حضرت عبداللہ بن عمر سے روایت ہے۔ کہ ایک شخص نے رسول اللہ ﷺ سے دریافت کیا۔ ”یا رسول اللہ! ہم خادم کو کتنی بار معاف کر دیا کریں۔“ آپ خاموش رہے۔ اس نے دوسری بار دریافت کیا۔ پھر بھی آپ خاموش رہے۔ تیسری بار دریافت کرنے پر فرمایا کہ ہر روز ستر بار معاف کر دیا کرو۔ (۶۹)

آنحضرت ﷺ فرمایا کرتے تھے کہ جو شخص اپنے غلام کے منہ پر تھپڑ مارے اس کا کفارہ یہ ہے۔ کہ اسے آزاد کر دے۔ حضرت سوید بن مقرن بیان کرتے ہیں کہ ہم سات بھائی تھے۔ ہمارے ہاں صرف ایک خادمہ تھی۔ ہم میں سے ایک نے اس کے منہ پر تھپڑ مارا۔ رسول اللہ ﷺ نے اس سے کہا کہ خادمہ کو آزاد کر دو۔ انہوں نے کہا کہ ہمارے ہاں صرف یہی ایک خادمہ ہے۔ آپ نے فرمایا کہ وہ خدمت کرتی رہے۔ یہاں تک کہ بے نیاز ہو جائیں۔ جب ضرورت نہ رہے تو اسے آزاد کر دیں۔ (۷۰)

آنحضرت ﷺ کو غلاموں کی بہبودی کا اس قدر خیال تھا کہ جب وفات شریف کا وقت عین قریب آپہنچا۔ تو آپ یوں وصیت فرما رہے تھے:-
الصلوة وما ملکت ايمانکم۔

(ترجمہ) نماز اور غلام۔

چوپالیوں پر شفقت و رحمت

انسان تو درکنار چوپالیوں پر بھی آنحضرت ﷺ کی شفقت تھی۔ ایک روز آپ ایک انصاری نوجوان کے باغ میں داخل ہوئے۔ کیا دیکھتے ہیں کہ وہاں ایک اونٹ ہے۔ جب اس اونٹ نے آنحضرت ﷺ کو دیکھا تو رو پڑا اور اس کی دونوں آنکھوں سے آنسو بہنے لگے۔ آپ اس کے پاس آئے۔ اور اس کے پس گوش پر ہاتھ پھیرا۔ وہ چپ ہو گیا۔ آپ نے دریافت فرمایا کہ اس اونٹ کا مالک کون ہے؟ ایک انصاری نے عرض کیا۔ کہ یہ اونٹ میرا ہے۔ آپ نے فرمایا۔ کیا تو اس چوپائے کے بارے میں جس کا اللہ نے تجھ کو مالک بنایا ہے خدا سے نہیں ڈرتا؟ اس نے میرے پاس

شکایت کی ہے کہ تو اس کو بھوکا رکھتا ہے۔ اور کثرت سے تکلیف دیتا ہے۔ (۷۱)

ایک روز رسول اللہ ﷺ کا گزر ایک اونٹ پر ہوا۔ جس کی پیٹھ (بھوک اور پیاس کے سبب سے) اہیٹ سے لگی ہوئی تھی۔ آپ نے فرمایا۔ ”ان بے زبان چوپایوں کے بارے میں اللہ سے ڈرو۔ تم ان پر سوار ہو دو۔ آنحلیفہ۔ حق (ساری کے) ہوں اور ان کو چھوڑ دو۔ آنحلیفہ (پھر سوار ہونے کے) ہوں۔“ (۷۲)

ایک دفعہ ایک گدھے پر آپ کا گزر ہوا۔ جس کے چہرے پر دلخا دیا ہوا تھا۔ آپ نے فرمایا۔ ”حت کرے اللہ اس شخص کو جس نے اسے دلخا دیا ہے۔“

حضرت ابو مریرہ سے روایت ہے کہ پیغمبر خدا ﷺ نے فرمایا۔ ”تم اپنے چوپایوں کی آنکھوں کو سیر نہ کرو۔ کیونکہ اللہ تعالیٰ نے ان کو تسمد سے تاج کیا ہے۔ تاکہ وہ تم کو ایسے شرابوں میں پھنسا دیں۔ جن میں تم غیر مشقت جان نہ پہنچتے اور تسمد سے اس سے زمین بہتی۔ بس اس پر اپنی عاجزی پوری کرو۔“ (۷۳)

رسول اللہ ﷺ نے آراب سفر میں فرمایا ہے۔ کہ جب فرس سالی ہو اور گھاس بھرت ہو۔ تو تم سفر میں دن کو کسی وقت و سونوں کو چھوڑ دیا کرو۔ تاکہ وہ چرے میں۔ اور جب قحط سالی ہو تو ان کو تیر چھوڑ تاکہ وہ گھاس میں گھاس تصور پر پہنچ جائیں۔ لیکن ہو کہ صورت تاخیر وہ بھوک کے درد سے کمزور ہو کر اسے ہی میں رہ جائیں۔ اور جب تم شرب میں کسی جگہ آتو۔ تو راست چھوڑ کر زبرد زانو کیونکہ رات کے وقت چوپائے اور حشرات الارض راستوں میں پھرا کرتے ہیں (۷۴) اور کھانے کی گرائی پڑتی چریں اور مہیاں وغیرہ جو راستے میں ہوں کھیا کرتے ہیں۔

حضرت ابو ہریرہ سے روایت کرتے ہیں۔ کہ نبی کریم ﷺ مدینہ میں تشریف لائے اور بوقت آتو کی کوبل اور بھی بھوکوں کی سوزین کا گوشت (کھانے کے لئے اکٹھا کیا کرتے تھے۔ یہ ہے فرمایا کہ جو گوشت کی ذمہ داری چوپائے سے بھلا جانے لگا مر رہا ہے۔ کھانا چاہیے۔ (۷۵)

حضرت ابن عمر روایت کرتے ہیں۔ کہ رسول اللہ ﷺ نے فرمایا کہ ایک عورت ایک بکے کے سب سے بھرا گئی تھی اسے تسمد رکھا اور کھانا کھایا۔ اور نہ چھوڑا تاکہ حشرات الارض کو کھائے۔ (۷۶)

حضرت ابو ہریرہ روایت کرتے ہیں کہ رسول اللہ ﷺ نے ارشاد فرمایا کہ ایک شخص راستے میں بکے کے سب سے بھرا گیا تھی۔ ایک کبوتر نے اس میں آکر اس نے اپنی پیٹھ پھر رکھی تو بکے نے اسے ایک کتا کھلا۔ کبوتر کے سب سے بھرا گیا تھی۔ اس نے کھانا کھلا اس شخص نے سوچا کہ اس کے کبوتر اس سے بکے کی تکلیف ہے جس کی مجھے تھی۔ اس لئے کبوتر میں آکر کھلا۔

اپنا موزہ پانی سے بھرا۔ پھر اسے اپنے منہ سے پکڑا۔ یہاں تک کہ اوپر چڑھ آیا۔ اور کتے کو پانی پلایا۔
خدا نے اس کی قدر دانی کی اور اسے بخش دیا۔ صحابہ کرام نے عرض کیا یا رسول اللہ! کیا چوپایوں میں
ہمارے واسطے کچھ اجر ہے؟ آپ نے فرمایا کہ ہر ذی روح میں اجر ہے۔ (۷۷)

آنحضرت ﷺ کی شفقت عامہ کا مقضاء تھا۔ کہ آپ نے چوپایوں کو باہم لڑانے۔
(۷۸) کسی جانور کو نشانہ بنانے۔ (۷۹) کسی چوپائے یا جانور کو ہلاک کرنے کے لئے جس (۸۰)
کرنے اور حیوان کو مثلہ (۸۱) بنانے سے منع فرمادیا۔

پرندوں اور حشرات الارض پر شفقت و رحمت

حضرت عبدالرحمن کے والد عبداللہ بیان کرتے ہیں۔ کہ ہم ایک سفر میں رسول اللہ
ﷺ کے ساتھ تھے۔ آپ قضائے حاجت کے لئے تشریف لے گئے۔ ہم نے ایک پرندہ
(زورک) کو دیکھا۔ جس کے ساتھ اس کے دو بچے تھے۔ ہم نے دونوں بچوں کو پکڑ لیا۔ زورک آئی
اور اترنے کے لئے بازو پھیلانے لگی۔ اتنے میں نبی ﷺ تشریف لے آئے۔ اور آپ نے فرمایا۔
”اس کے بچوں کو پکڑ کر اسے کس نے دکھ دیا ہے۔ اس کے بچے اسے واپس دے دو۔“ پھر آپ نے
ایک چوٹیوں کا گھر دیکھا جسے ہم نے جلادیا تھا۔ آپ نے پوچھا کہ اسے کس نے جلایا ہے؟ ہم نے
عرض کیا کہ ہم نے جلایا ہے۔ اس پر آپ نے فرمایا۔ کہ ”جائز نہیں کہ خدا کے سوا کوئی کسی کو آگ کا
عذاب دے۔ (۸۲)

ایک روز حضرت عثمان بن حبان نے ایک پسو پکڑ کر آگ میں ڈال دیا۔ اس پر حضرت ام
درداء نے کہا میں نے ابوالدرداء سے سنا ہے کہ رسول اللہ ﷺ نے فرمایا۔ آگ کے مالک (خدا)
کے سوا کوئی کسی کو آگ کا عذاب نہ دے۔ (۸۳)

عامر تیر انداز سے روایت ہے۔ کہ ہم نبی ﷺ کی خدمت میں تھے۔ ناگاہ ایک شخص آیا
جس پر کبیل تھا۔ اور اس کے ہاتھ میں کوئی چیز تھی۔ جس پر اس نے کبیل لپیٹا ہوا تھا۔ اس نے
عرض کیا۔ یا رسول اللہ! درختوں کے جنگل میں میرا گزر ہوا۔ میں نے اس میں ایک پرندے کے
بچوں کی آوازیں سنیں۔ میں نے ان کو پکڑ لیا اور اپنے کبیل میں رکھ لیا۔ ان کی ماں آئی اور میرے سر
پر منڈلانے لگی۔ میں نے کبیل کو بچوں پر سے دور کر دیا۔ وہ ان پر گر پڑی۔ میں نے ان سب کو اپنے
کبیل میں لپیٹ لیا اور وہ یہ میرے پاس ہیں۔ آپ نے فرمایا۔ ان کو رکھ دے۔ میں نے ان کو رکھ دیا۔
مگر ان کی ماں نے ان کا ساتھ چھوڑنے سے انکار کیا۔ آپ نے فرمایا۔ کیا تم بچوں پر ماں کے رحم
کرنے پر تعجب کرتے ہو۔ اس ذات کی قسم جس نے مجھے حق دے کر بھیجا ہے۔ تحقیق اللہ اپنے

بندوں پر ان پتوں کی ماں سے بڑھ کر رحم کرنے والا ہے۔ تو ان کو واپس لے جا اور ان کو ماں سمیت وہیں رکھ دے۔ جہاں سے انہیں پکڑا ہے۔ پس وہ ان کو واپس لے گیا۔ (۸۴)

نباتات و جمادات پر رحمت

آنحضرت ﷺ کی رحمت سے جمادات و نباتات کو بھی حصہ ملا ہے۔ آپ کی بعثت سے زمین شرک و کفر کی نجاست سے پاک ہوئی۔ اور نور ایمان چاروں طرف پھیل گیا۔ مسجدیں تعمیر ہونے لگیں۔ اور اذان میں اللہ اور اس کے رسول کا نام پکارا جانے لگا۔ آپ کے تولد ہونے کے بعد آسمان پر شیاطین کا جانا بند ہو گیا۔

جب امساک باراں ہوتا۔ تو لوگ حضور کا وسیلہ پکڑ کر دعا کیا کرتے۔ اور وہ مستجاب ہو جاتی۔ یا حضور خود دعا فرمایا کرتے اور باران رحمت نازل ہوتا۔ جس سے مردہ زمین پھر سے زندہ ہو جاتی اور نباتات اگتے۔

غرض آنحضرت ﷺ کی رحمت سے دونوں عالم کا حصہ پہنچا ہے۔ انسان کے علاوہ جنات بھی آپ کی دعوت سے دولت ایمان سے مشرف ہوئے۔ فرشتے آپ پر درود بھیجنے کے سبب سے مورد رحمت الہی بنے رہتے ہیں۔ کیونکہ حدیث مسلم میں ہے کہ حضور نے فرمایا۔ ”جو کوئی مجھ پر ایک بار درود بھیجتا ہے اللہ اس پر دس بار درود بھیجتا ہے۔“ (۸۵)

تواضع و حسن معاشرت

باوجود علوم مرتبت کے آنحضرت ﷺ سب سے بڑھ کر متواضع تھے۔ آپ کی تواضع کا یہ عالم تھا کہ بارگاہ الہی سے ایک فرشتے نے حاضر خدمت ہو کر عرض کیا کہ آپ کا پروردگار ارشاد فرماتا ہے۔ کہ اگر آپ چاہیں تو پیغمبری کے ساتھ بندگی و فقر اختیار کریں۔ اور اگر چاہیں تو نبوت کے ساتھ بادشاہت اور امیری لے لیں۔ آپ نے پیغمبری کے ساتھ بندگی کو پسند فرمایا۔ اس کے بعد حضور انور تکیہ لگا کر کھانا نہ کھاتے۔ اور فرماتے۔ ”میں کھانا کھاتا ہوں جیسے بندہ کھایا کرتا ہے۔ اور بیٹھتا ہوں جیسے بندہ بیٹھا کرتا ہے۔“ (۸۶)

حضرت ابو امامہ کا بیان ہے کہ رسول اللہ ﷺ عصا پر ٹیک لگائے نکلے۔ ہم آپ کے لئے کھڑے ہو گئے۔ آپ نے فرمایا کہ تم کھڑے مت ہو جیسا کہ تجھی ایک دوسرے کی تعظیم کے لئے کھڑے ہو جاتے ہیں۔ (۸۷)

حضرت ابو ہریرہ روایت کرتے ہیں۔ کہ ایک مسلمان اور ایک یہودی نے ایک دوسرے کو دشنام دی۔ مسلمان نے کہا۔ قسم ہے اس ذات کی جس نے محمد کو تمام جہاں والوں پر

برگزیدہ کیا۔ یہودی نے کہا قسم ہے اس ذات کی جس نے موسیٰ کو تمام جہان والوں پر برگزیدہ کیا۔ اس پر مسلمان نے ہاتھ اٹھا کر یہودی کے ایک تھپڑ مارا۔ یہودی جناب پیغمبر خدا ﷺ کے پاس گیا۔ اور اپنا اور مسلمان کا حال بیان کیا۔ آپ نے (مسلمان سے) فرمایا۔ کہ تم مجھے موسیٰ پر فضیلت نہ دو۔ کیونکہ لوگ (قیامت کے دن) یہوش ہو کر گر پڑیں گے۔ میں سب سے پہلے ہوش میں آؤں گا۔ ناگاہ موسیٰ عرش کی ایک طرف کو پکڑے ہوئے ہوں گے۔ مجھے معلوم نہیں کہ وہ ان میں سے ہوں گے جو بے ہوش ہوئے اور پھر ہوش میں آئے۔ یا ان میں سے ہوں گے جو بے ہوش ہونے سے مستثنیٰ رہے۔ (۸۸)

حضرت انس روایت کرتے ہیں۔ کہ ایک شخص رسول اللہ ﷺ کی خدمت میں حاضر ہوا کہنے لگا۔

يَا خَيْرَ الْبَرِيَّةِ۔ اے بہترین خلق۔

آپ نے فرمایا۔ کہ خیر البریہ تو ابراہیم ہیں۔ (۸۹)

حضرت عبداللہ بن الشخیر بیان کرتے ہیں۔ کہ میں، عوامر کے وفد میں رسول اللہ ﷺ کی خدمت اقدس میں حاضر ہوا۔ ہم نے کہا آپ ہمارے آقا ہیں۔ آپ نے فرمایا۔ آقا خدا ہے۔ پس ہم نے کہا کہ آپ فضل و کرم میں ہم سب سے افضل اعظم ہیں۔ آپ نے فرمایا تم یہ کہو یا اس سے بھی کم کہو! شیطان تمہیں اپنا وکیل نہ بنا۔ (۹۰)

عدی بن حاتم طائی پہلے عیسائی تھے۔ جو اپنی قوم کے سردار تھے۔ اور نعمت میں سے حسب قاعدہ جاہلیت چوتھا حصہ لیا کرتے تھے۔ جب ان کو رسول اللہ ﷺ کی بعثت کی خبر پہنچی۔ تو وہ بھاگ کر ملک شام کو چلے گئے۔ ان کی بہن پیچھے رہ گئی۔ اور گرفتار ہو کر بارگاہ رسالت میں آئی۔ اس نے عرض کیا کہ آپ مجھ پر احسان کیجئے۔ خدا تعالیٰ آپ پر احسان کرے گا۔ چنانچہ آنحضرت ﷺ نے اسے خوراک و پوشاک اور سواری دے کر اس کی قوم کے ایک قافلہ کے ساتھ روانہ فرما دیا۔ وہ شام میں اپنے بھائی کے پاس پہنچ گئی۔ عدی کو شک تھا کہ رسول اللہ ﷺ بادشاہ ہیں یا پیغمبر۔ بہن نے مشورہ دیا کہ تم خود حاضر خدمت ہو کر دیکھ آؤ۔ چنانچہ عدی یوں بیان کرتے ہیں۔ کہ جب میں مدینہ پہنچا۔ تو رسول اللہ ﷺ مسجد میں تشریف رکھتے تھے۔ میں نے سلام عرض کیا۔ آپ نے پوچھا کہ تم کون ہو؟ میں نے عرض کیا کہ میں عدی بن حاتم طائی ہوں۔ یہ سن کر آپ کھڑے ہو گئے اور مجھے اپنے گھر لے چلے۔ ناگاہ ایک مسکین بویا کسی حاجت کے لئے حاضر خدمت ہوئی۔ وہ کہنے لگی۔ ٹھہریئے۔ چنانچہ آپ ٹھہر گئے۔ اور وہ دیر تک کچھ عرض کرتی رہی۔ یہ دیکھ کر میں نے

اپنے دل میں کہا کہ یہ بادشاہ نہیں ہیں۔ پھر آپ مجھے اپنے گھر لے گئے۔ آپ نے ایک تکیہ جو کھجور کی چھال سے بھرا ہوا تھا۔ میری طرف پھینکا۔ اور فرمایا کہ اس پر بیٹھ جاؤ۔ میں نے کہا۔ نہیں۔ آپ اس پر تشریف رکھئے۔ آپ نے فرمایا کہ۔ تم ہی اس پر بیٹھو۔ چنانچہ حسب الارشاد میں اس پر بیٹھ گیا اور آپ زمین پر بیٹھ گئے۔ یہ دیکھ کر میں نے اپنے دل میں کہا کہ بادشاہ کا یہ حال نہیں ہوا کرتا۔ پھر آپ نے فرمایا۔ عدی بن حاتم! کیا تم کو سی (۹۱) نہیں ہو؟ میں نے عرض کیا کہ ہاں۔ پھر فرمایا۔ کیا تم غنیمت کا چوتھا حصہ نہیں لیتے؟ میں نے عرض کیا کہ ہاں۔ آپ نے فرمایا کہ یہ تمہارے دین میں جائز نہیں۔ میں اس سے پہچان گیا۔ کہ آپ پیغمبر مرسل ہیں۔ اس کے بعد آپ نے فرمایا کہ عدی! شاید تم اس لئے دین اسلام میں داخل نہیں ہوتے کہ مسلمان غریب اور تعداد میں تھوڑے ہیں۔ اور ان کے دشمن بہت اور صاحب ملک و سلطنت ہیں۔ مگر عنقریب مسلمانوں میں مال کی وہ کثرت ہوگی کہ کوئی صدقہ لینے والا نہ ملے گا۔ اور تم عنقریب سن لو گے کہ ایک عورت اونٹ پر سوار ہو کر قادیہ سے مکہ میں پہنچ کر بیت اللہ کا حج کیا کرے گی۔ اور اسے کسی کا ڈرنہ ہوگا۔ اور تم عنقریب سر زمین بابل میں سفید محلات پر مسلمانوں کے قبضہ کی خبر سن لو گے۔ یہ سن کر میں اسلام لایا۔ حضرت عدی فرمایا کرتے تھے کہ ان تین پیشن گوئیوں میں سے دوسری اور تیسری پوری ہو چکی ہے۔ اور پہلی پوری ہو کر رہے گی۔ (۹۲)

آنحضرت ﷺ اپنے اصحاب کو مدح میں مبالغہ کرنے سے روکتے اور فرماتے۔ ”میری مدح میں تم مبالغہ نہ کرو۔ جیسا کہ نصاریٰ نے ابن مریم کی مدح میں کیا۔ میں اللہ کا بندہ ہوں۔ مجھے اللہ کا بندہ اور اللہ کا رسول کہا کرو۔ (۹۳)

آپ اپنے اہل خانہ و خدام اور اصحاب سے نہایت تواضع سے پیش آیا کرتے اپنے دولت خانہ میں اہل خانہ کے کاروبار کیا کرتے۔ آپ نے کبھی کھانے کو عیب نہ لگایا۔ خواہش ہو تو کھا لیتے ورنہ چھوڑ دیتے۔ حضرت انس دس سال تک آپ کی خدمت کی۔ اس عرصہ میں آپ نے کبھی ان کو اف نہ کہا۔ اور نہ یوں فرمایا کہ فلاں کام کیوں کیا اور فلاں کیوں نہ کیا۔ (۹۴)

جب آپ نماز فجر سے فارغ ہوتے۔ (۹۵) تو اہل مدینہ کے خادم پانی کے برتن لے کر حاضر ہوتے۔ آپ ان میں اپنا دست مبارک ڈبو دیتے۔ تاکہ ان کو شفاء اور برکت ہو آپ بیواؤں اور مسکینوں کے ساتھ چلتے۔ اور ان کی حاجت بر آری فرماتے۔ اہل مدینہ (۹۶) کی لونڈیاں آپ کا ہاتھ مبارک پکڑتیں۔ اور اپنے کاموں کے لئے جہاں چاہتیں لے جاتیں۔

آپ بیماروں کی عیادت فرماتے۔ جنازے کے پیچھے چلتے۔ غلاموں کی دعوت قبول فرماتے۔ دراز گوش پر سوار ہوتے۔ اور اپنے پیچھے اوروں کو بٹھا لیتے۔ چنانچہ بنی قریظہ کی لڑائی کے دن

آپ دراز گوش پر سوار تھے۔ جس کی مہار اور پالان پوست خرما کا تھا۔ (۹۷) حجۃ الوداع میں جس کجاوے پر آپ سوار تھے۔ (۹۸) جب آپ شہر میں داخل ہوئے۔ تو از روئے تواضع سر مبارک کو اس قدر جھکا لیا۔ کہ کجاوے سے آگے۔ (۹۹)

غزوہ بدر میں تین تین مجاہدوں کے لئے ایک ایک اونٹ تھا۔ (۱۰۰) چنانچہ حضرت علی مرتضیٰ و ابو لبابہ انصاری رسول اللہ ﷺ کے عدیل تھے۔ جب آنحضرت ﷺ کے اترنے کی باری آتی۔ تو دونوں عرض کرتے۔ کہ آپ نہ اتریں۔ ہم آپ کے بدلے پیدل چلتے ہیں۔ مگر حضور انور ﷺ فرماتے کہ تم مجھ سے زیادہ قوی نہیں ہو۔ اور میں تمہاری نسبت اجر و ثواب سے زیادہ بے نیاز نہیں ہوں۔ (۱۰۱)

آپ اپنے نعل مبارک کو آپ پیوند لگا لیتے۔ اپنے کپڑے آپ سی لیتے۔ اپنی بحری کا دودھ دودھ لیتے۔ جب کوئی آپ سے ملنے آتا تو اس کا اکرام کرتے۔ یہاں تک کہ بعض وقت اپنی چادر مبارک اس کے لئے بچھا دیتے۔ جب آپ سی سے ملتے تو پہلے سلام کرتے۔ جب مصافحہ کرتے تو اپنا ہاتھ نہ ہٹاتے جب تک دوسرا شخص نہ ہٹاتا۔ اور اس سے اپنا روئے مبارک نہ پھیرتے یہاں تک کہ وہ پھیر لیتا۔ آپ اپنے زانو اپنے ہم نشین سے آگے بڑھا کر نہ بیٹھا کرتے۔ (۱۰۲)

حضرت عائشہ صدیقہ کا بیان ہے۔ کہ ایک شخص اجازت لے کر رسول اللہ ﷺ کے پاس اندر آیا۔ آپ نے اسے دروازے میں دیکھتے ہی فرمایا کہ قبیلے کا یہ شخص برا ہے۔ جب وہ بیٹھ گیا۔ تو آپ نے اس کے سامنے کشادہ روئی اور انبساط ظاہر کیا۔ جب وہ چلا گیا۔ تو حضرت عائشہ صدیقہ نے عرض کیا۔ یا رسول اللہ! جب آپ نے اس شخص کو دروازے میں دیکھا۔ تو ایسا فرمایا۔ مگر اس کے روبرو تازہ روئی اور انبساط ظاہر کیا۔ آپ نے فرمایا۔ ”اے عائشہ! تو نے مجھے فاحش کب پایا۔ قیامت کے دن اللہ کے نزدیک منزلت کے لحاظ سے سب سے برا وہ شخص ہوگا۔ جس سے لوگ اس کے فحش سے چپنے کے لئے کنارہ کرتے ہیں۔“ (۱۰۳)

حضرت انس روایت کرتے ہیں۔ کہ رسول اللہ ﷺ فحش کہنے والے نہ تھے اور نہ کسی پر لعنت کرنے والے اور نہ گالی دینے والے تھے۔ جب آپ کسی پر عتاب فرماتے۔ تو یوں ارشاد فرماتے۔ ”اے کیا ہوا۔ اس کی پیشانی خاک آلودہ ہو۔“ (۱۰۴)

ایک سفر میں آپ نے اصحاب سے فرمایا کہ کھانے کے لئے ایک بحری درست کر لو۔ ایک نے کہا۔ اس کا ذبح کرنا میرے ذمے ہے۔ دوسرے نے کہا۔ کھال اتارنا میرے ذمے ہے۔ ایک اور بولا۔ پکانا میرے ذمے ہے۔ آپ نے فرمایا۔ لکڑیاں جن کر لانا میرے ذمے ہے۔ صحابہ

کرام نے عرض کیا کہ یہ کام ہم خود کر لیتے ہیں۔ آپ نے فرمایا میں جانتا ہوں کہ تم کر سکتے ہو۔ لیکن مجھے یہ پسند نہیں۔ کہ میں اپنے تئیں تم سے ممتاز کروں کیونکہ اللہ تعالیٰ اس بندے کو پسند نہیں کرتا۔ جو اپنے ساتھیوں سے ممتاز بنتا ہے۔ اس کے بعد آپ لکڑیاں جمع کر کے لائے۔ (۱۰۵)

آپ اپنے اصحاب کرام کی دل جوئی اور تعدد میں کوئی دقیقہ فرو گذاشت نہ فرماتے۔ ایک روز ایک شخص آپ کی خدمت میں آیا۔ اور اپنی حاجت عرض کی۔ وہ آپ کی ہیبت سے کانپنے لگا۔ آپ نے فرمایا گھبراؤ مت۔ میں بادشاہ نہیں ہوں۔ میں ایک عورت کا بیٹا ہوں جو خشک کیا ہوا گوشت کھایا کرتی تھی۔ (۱۰۶)

ایک دفعہ نجاشی شاہ حبشہ کا وفد آپ کی خدمت میں آیا۔ آپ بذات خود ان کی خدمت کرنے کے لئے کھڑے ہو گئے۔ صحابہ کرام نے عرض کیا۔ کہ آپ کی طرف سے خدمت کے لئے کافی ہیں۔ آپ نے فرمایا کہ انہوں نے اپنے ملک میں ہمارے اسباب کا اکرام کیا تھا۔ اس لئے مجھے یہی پسند ہے۔ کہ اس اکرام کا بدلہ میں خود دوں۔ (۱۰۷)

حضرت قیس بن سعد بیان کرتے ہیں۔ کہ ایک روز رسول اللہ ﷺ ہمارے غریب خانہ پر تشریف لائے۔ میرے والد نے آپ کی خاطر تواضع کی۔ کھانا تناول فرمانے کے بعد جب آپ واپس آنے لگے۔ تو میرے والد نے آپ کیلئے ایک دراز گوش تیار کیا۔ جس پر کبیل کا پالان تھا۔ آپ اس پر سوار ہو گئے۔ جب چلنے کو ہوئے۔ تو والد نے مجھ سے کہا۔ قیس! تو رسول اللہ ﷺ کے ساتھ جا۔ اس لئے میں ساتھ ہو لیا۔ حضور انور نے فرمایا۔ کہ تو میرے ساتھ سوار ہو جا۔ میں نے پاس ادب انکار کر دیا۔ مگر آپ نے فرمایا۔ یا تو سوار ہو جا یا لوٹ جا۔ اس لئے واپس آ گیا۔ (۱۰۸)

آنحضرت ﷺ امت کی دل جوئی کے لئے کبھی کبھی خوش طبعی بھی فرمایا کرتے تھے۔ مگر وہ مضمحل دروغ نہ ہوتی تھی۔ چنانچہ حضرت انس کا ایک چھوٹا اخیانی بھائی تھا۔ وہ جب حضور اقدس ﷺ کی خدمت میں آتا۔ تو اس کے ہاتھ میں ایک چیزیا (مولانا) ہوتی۔ جس سے وہ کھیلا کرتا تھا۔ اتفاقاً وہ چیزیا مر گئی۔ اس کے بعد جب وہ آپ کی خدمت میں آتا۔ تو آپ خوش طبعی کے طور پر فرماتے۔ یا ابا عمیر ما فعل النغیر۔ یعنی اے ابو عمیر! وہ چیزیا کہاں گئی۔ (۱۰۹)

ایک روز ایک شخص نے آپ سے درخواست کی کہ مجھے سواری عنایت کیجئے تاکہ میں اس پر سوار ہو جاؤں۔ آپ نے فرمایا کہ میں تجھے اونٹنی کے پیچے پر سوار کروں گا۔ وہ بولا۔ میں اونٹنی کے پیچے کو کیا کروں۔ اس پر آپ نے فرمایا کہ اونٹنیاں ہی اونٹ جنتی ہیں۔ (۱۱۰)۔ یعنی ہر ایک اونٹ اونٹنی کا پچہ ہوتا ہے۔ اس میں تعجب کیا ہے۔ اسی طرح ایک روز ایک عورت نے جو قرآن پڑھا کرتی تھی۔ آنحضرت ﷺ نے عرض کیا۔ کہ آپ دعا کریں کہ میں بہشت میں داخل ہوں آپ نے

اس سے فرمایا کہ کوئی بوڑھی عورت بہشت میں داخل نہ ہوگی۔ اس نے اس کا سبب پوچھا۔ آپ نے جواب دیا کہ تو قرآن نہیں پڑھتی۔ اس میں اللہ تعالیٰ نے یوں فرمایا ہے:-

إِنَّا أَنشَأْنَهُنَّ إِنِشَاءً فَجَعَلْنَهُنَّ أَبْكَارًا - (واقعہ۔ ع ۱)

(ترجمہ) ہم نے ان عورتوں کو خاص طور پر پیدا کیا اور ان کو کنواریاں بنایا۔

ایک بدوی صحابی زاہر نام جو بد شکل تھے۔ جنگل کے پھل سبزی وغیرہ آنحضرت ﷺ کی خدمت میں بطور ہدیہ لایا کرتے تھے۔ جب وہ آپ سے رخصت ہوتے تو آپ شہر کی چیزیں کپڑا وغیرہ ان کو دے دیا کرتے تھے۔ آپ کو ان سے محبت تھی اور فرمایا کرتے تھے کہ زاہر ہمارا دوستائی ہے اور ہم اس کے شہری ہیں۔ ایک روز آپ بازار کی طرف نکلے۔ تو دیکھا کہ زاہر اپنی متاع بیچ رہے ہیں۔ آپ نے پیٹھ کی طرف سے جا کر ان کی آنکھوں پر اپنے دست مبارک رکھا اور ان کو گود میں لے لیا۔ وہ بولے۔ کون ہے؟ مجھے چھوڑ دو۔ انہوں نے مڑ کر دیکھا۔ تو آنحضرت ﷺ تھے۔ پس اپنی پیٹھ اور بھی حضور کے سینے سے (بغرض تبرک) لپٹانے لگے۔ حضور نے فرمایا۔ کوئی ہے جو ایسے غلام کو خریدے۔ وہ بولے یا رسول اللہ اگر آپ بچتے ہیں۔ تو آپ مجھے کم قیمت پائیں گے۔ حضور نے فرمایا۔ ”تو خدا کے نزدیک گراں قدر ہے۔“ (۱۱۱)

حضرت محمود بن ربیع انصاری خزرجی جو صغار صحابہ میں سے تھے۔ پانچ سال کے تھے۔ کہ آنحضرت ﷺ ان کے گھر تشریف لے گئے۔ جس میں ایک کنواں تھا آپ نے ایک ڈول سے پانی پیا۔ اور پانی کی کھلی (بطریق مزاج) حضرت محمود کے چہرے پر ماری۔ (۱۱۲) اس کی برکت سے ان کو وہ حافظہ حاصل ہو گیا۔ کہ اس قصے کو یاد رکھتے تھے۔ اسی وجہ سے صحابہ میں شمار ہوئے۔ اسی طرح حضرت زینب بنت ام سلمہ مخزومیہ جو آنحضرت ﷺ کی رجبہ تھیں۔ آپ کے پاس آئیں۔ آپ غسل خانے میں تھے آپ نے ان کے چہرے پر پانی پھینک دیا۔ اس کی برکت سے ان کے چہرے میں شباب کی رونق قائم رہی۔ یہاں تک کہ نہایت بوڑھی ہو گئیں۔ (۱۱۳)

سخاوت و ایثار

جوہد حقیقی یہ ہے۔ کہ بغیر غرض و عوض کے ہو۔ اور یہ صفت ہے حق سبحانہ کی۔ جس نے بغیر کسی غرض و عوض کے تمام ظاہری و باطنی نعمتیں اور تمام حسی و عقلی کمالات خلائق پر افاضہ کئے ہیں۔ اللہ تعالیٰ کے بعد اجود الاجودین اس کے حبیب پاک ﷺ ہیں۔ حدیث صحیح میں وارد ہے کہ ”آپ سے کبھی کسی چیز کا سوال نہ کیا گیا کہ اس کے مقابل آپ نے لا (نہیں) فرمایا ہو (۱۱۳)۔“ یعنی آپ کسی کے سوال کو رد نہ فرماتے۔ اگر موجود ہوتا تو عطا فرماتے اور اگر پاس نہ ہوتا تو قرض

لے کر دیتے۔ یاد عدہ عطا فرماتے ایک دفعہ ایک سائل آپ کی خدمت شریف میں آیا آپ نے فرمایا میرے پاس کوئی چیز نہیں مگر یہ کہ تو مجھ پر قرض کرے۔ جب ہمارے پاس کچھ آجائے گا ہم اسے ادا کر دیں گے۔ حضرت عمر فاروق نے عرض کیا۔ یا رسول اللہ! خدا نے آپ کو اس چیز کی تکلیف نہیں دی جو آپ کی قدرت میں نہیں۔ حضرت فاروق اعظم کی یہ بات حضور کو پسند نہ آئی۔ انصار میں سے ایک شخص بولا۔ یا رسول اللہ! عطا کیجئے اور عرش کے مالک سے تفضل کا خوف نہ کیجئے یہ سن کر آپ نے تبسم فرمایا اور آپ کے روئے مبارک پر تازگی و خوشحالی پائی گئی۔ فرمایا ”اسی کا امر کیا گیا ہے۔“ (۱۱۵)

حضرت انس روایت کرتے ہیں کہ رسول اللہ ﷺ کے پاس بحرین سے مال لایا گیا۔ اور یہ زیادہ سے زیادہ مال تھا جو آپ کے پاس لایا گیا۔ آپ نے فرمایا کہ اس کو مسجد میں ڈال دو۔ جب آپ نماز سے فارغ ہوئے۔ تو اس مال کے پاس بیٹھ گئے اور تقسیم فرمانے لگے۔ آپ کے چچا حضرت عباس آپ کے پاس آئے اور عرض کرنے لگے۔ یا رسول اللہ! مجھے اس مال میں سے دیجئے۔ کیونکہ جنگ بدر کے دن میں نے فدیہ دے کر اپنے آپ کو اور عقیل بن ابی طالب کو آزاد کرایا تھا۔ آپ نے فرمایا۔ لے لو حضرت عباس نے دونوں ہاتھوں سے اپنے کپڑے میں ڈال لیا۔ پھر اٹھانے لگے تو نہ اٹھا سکے۔ عرض کیا۔ یا رسول اللہ! آپ کسی سے فرمادیں کہ اٹھا کر مجھ پر رکھ دے۔ آپ نے فرمایا۔ کہ میں کسی سے اٹھانے کو نہیں کہتا۔ حضرت عباس بولے۔ آپ خود اٹھا کر مجھ پر رکھ دیں۔ حضور نے فرمایا۔ میں اسے نہیں اٹھاتا۔ پس حضرت عباس نے اس میں سے کچھ گرا دیا۔ پھر اٹھانے لگے۔ تو تب بھی نہ اٹھا سکے۔ عرض کیا یا رسول اللہ! آپ کسی سے فرمادیں کہ اٹھا کر مجھ پر رکھ دے۔ آپ نے فرمایا۔ میں کسی سے اٹھانے کو نہیں کہتا۔ حضرت عباس بولے آپ خود اٹھا کے مجھ پر رکھ دیں۔ حضور نے فرمایا۔ میں اسے نہیں اٹھاتا۔ پس حضرت عباس نے اس میں سے بھی کچھ گرا دیا۔ پھر اسے اپنے کندھے پر اٹھا لیا۔ اور روانہ ہوئے حضور اقدس ان کی طرف دیکھتے رہے یہاں تک کہ وہ غائب ہو گئے اور حضور ان کی طمع پر تعجب فرماتے تھے۔ غرض حضور انور وہاں سے اٹھے۔ تو ایک درہم بھی باقی نہ تھا۔ (۱۱۶) مسند ابن ابی شیبہ میں بروایت حمید بن ہلال بطریق ارسال مروی ہے کہ وہ مال ایک لاکھ درہم تھا۔

اور اسے علاء بن الحضرمی نے بحرین کے خراج سے بھیجا تھا۔ اور یہ پہلا مال تھا۔ جو آنحضرت ﷺ کے پاس لایا گیا۔

غنائم حنین کی تفصیل پہلے آچکی ہے۔ ان میں آپ کی سخاوت حد قیاس سے خارج تھی۔ آپ نے اعراب میں بہتوں کو سو سو اونٹ عطا فرمائے۔ (۱۱۷) مگر اس دن آپ کی سخاوت زیادہ تر

مولفۃ القلوب کے لئے تھی۔ جیسا کہ پہلے مذکور ہو چکا ہے۔ حضرت انس بیان کرتے ہیں۔ کہ ایک شخص (صفوان بن امیہ) نے اس روز بحریوں کا سوال کیا۔ جن سے دو پہاڑوں کا در میرانی جنگل پر تھا۔ آپ نے وہ سب اس کو دے دیں۔ اس نے اپنی قوم میں جا کر کہا۔ ”اے میری قوم! تم اسلام لاؤ۔ اللہ کی قسم محمد ایسی سخاوت کرتے ہیں کہ فقر سے نہیں ڈرتے۔“ (۱۱۸)

حضرت سعید بن مسیب روایت کرتے ہیں کہ صفوان بن امیہ نے کہا کہ رسول اللہ ﷺ حنین کے دن مجھے مال عطا فرمانے لگے۔ حالانکہ آپ میری نظر میں مبعوض ترین خلق تھے۔ پس آپ مجھے عطا فرماتے رہے۔ یہاں تک کہ میری نظر میں محبوب ترین خلق ہو گئے۔ (۱۱۹)

حضرت جبیر بن مطعم بیان کرتے ہیں۔ کہ جب میں اور دیگر لوگ رسول اللہ ﷺ کے ساتھ حنین سے (بعد تقسیم غنائم) واپس آرہے تھے تو بادیہ نشینان عرب حضور ﷺ سے لپٹ گئے۔ وہ حنین کی غنیمت میں سے مانگتے تھے۔ نوبت یہاں تک پہنچی کہ وہ آپ کو حالت اضطراب میں بول کے درخت کی طرف لے گئے۔ اس درخت میں آپ کی چادر مبارک پھنس گئی۔ آپ ٹھہر گئے۔ اور فرمایا۔ ”مجھے میری چادر دے دو۔ اگر میرے پاس اس جنگل کے درختان بول جتنے چوپائے ہوتے تو البتہ میں ان کو تمہارے درمیان تقسیم کر دیتا۔ پھر تم مجھ کو خیل نہ پاتے اور نہ دروغ گو اور بزدل پاتے۔“ (۱۲۰)

حضرت ابوذر کا بیان ہے کہ ایک روز میں جناب پیغمبر خدا ﷺ کے ساتھ تھا۔ جب آپ نے کوہ احد کو دیکھا۔ تو فرمایا۔ ”اگر یہ پہاڑ میرے لئے سونا بن جائے۔ میں پسند نہ کروں گا۔ کہ اس میں سے ایک دینار بھی میرے پاس تین راتوں سے زیادہ رہ جائے۔ بجز اس دینار کے جسے میں ادائے قرض کے لئے رکھ چھوڑوں۔“ (۱۲۱)

ایک روز نماز عصر کا سلام پھیرتے ہی آپ دولت خانہ میں تشریف لے گئے پھر جلد نکل آئے۔ صحابہ کرام کو تعجب ہوا۔ آپ نے فرمایا کہ مجھے نماز میں خیال آگیا کہ صدقہ کا کچھ سونا گھر میں پڑا ہے۔ مجھے پسند نہ آیا کہ رات ہو جائے اور وہ گھر میں پڑا رہے۔ اس لئے جا کر اسے تقسیم کرنے کے لئے کہہ آیا ہوں۔ (۱۲۲)

حضرت سہل بن سعد بیان کرتے ہیں کہ ایک عورت ایک چادر لے کر آئی۔ اس نے عرض کیا۔ یا رسول اللہ! یہ میں نے اپنے ہاتھ سے بنی ہے۔ میں آپ کے پہننے کے لئے لائی ہوں۔ آپ کو ضرورت تھی۔ اس لئے آپ نے وہ چادر لے لی۔ پھر آپ ہماری طرف نکلے۔ اور اسی چادر کو بطور تہ بند باندھے ہوئے تھے۔ صحابہ کرام میں سے ایک نے دیکھ کر عرض کیا۔ کیا اچھی چادر ہے۔ یہ مجھے پہنا دیجئے۔ آپ نے فرمایا۔ ہاں۔ کچھ دیر کے بعد آپ مجلس سے اٹھ گئے۔ پھر لوٹ

آئے اور وہ چادر لپیٹ کر اس صحابی کے پاس بھیج دی۔ صحابہ کرام نے اس سے کہا کہ تو نے اچھا نہ کیا۔ کہ رسول اللہ ﷺ سے اس چادر کا سوال کیا۔ حالانکہ تجھے معلوم ہے کہ آپ کسی سائل کا سوال رد نہیں فرماتے۔ اس صحابہ نے کہا۔ اللہ کی قسم! میں نے صرف اس واسطے سوال کیا کہ جس دن میں مر جاؤں یہ چادر میرا کفن بنے۔ حضرت سہل فرماتے ہیں کہ وہ چادر اس کا کفن ہی بنی۔ (۱۲۳)

حضرت ابو ہریرہ روایت کرتے ہیں۔ کہ ایک کافر رسول اللہ ﷺ کا مہمان ہوا۔ آپ کے حکم سے اس کے لئے ایک بکری دوہی گئی۔ وہ اس کا دودھ پی گیا۔ دوسری دوہی گئی۔ وہ اس کا دودھ بھی پی گیا۔ پھر ایک اور دوہی گئی۔ وہ اس کا دودھ بھی پی گیا۔ اسی طرح اس نے سات بکریوں کا دودھ پی لیا۔ صبح جو اٹھا تو اسلام لایا۔ پس رسول اللہ ﷺ نے حکم دیا۔ کہ اس کے لئے ایک بکری دوہی جائے۔ وہ اس کا دودھ پی گیا۔ پھر دوسری دوہی گئی۔ مگر وہ اس کا دودھ تمام نہ پی سکا۔ پس رسول اللہ ﷺ نے فرمایا۔ ”کہ مومن ایک انتڑی میں پیتا ہے اور کافر سات انتڑیوں میں پیتا ہے۔“ (۱۲۴)

حضرت بلال موزن آنحضرت ﷺ کے خزانچی تھے۔ ایک روز عبد اللہ ہوا زنی نے ان سے رسول اللہ ﷺ کے خزانہ کا حال پوچھا۔ انہوں نے بیان کیا۔ کہ رسول اللہ ﷺ کے پاس کچھ نہ رہتا تھا۔ بعثت سے وفات شریف تک یہ کام میری تحویل میں تھا۔ جب کوئی بنگا بھوکا مسلمان آپ کے پاس آتا۔ آپ مجھے حکم دیتے۔ میں کسی سے قرض لیتا اور چادر خرید کر اسے اڑھاتا اور کھانا کھلاتا۔

ایک روز ایک مشرک مجھ سے ملا۔ کہنے لگا۔ بلال میرے ہاں گنجائش ہے۔ میرے سوا کسی اور سے قرض نہ لیا کرو۔ میں نے ایسا ہی کیا۔ ایک روز میں وضو کر کے اذان دینے لگا۔ تو کیا دیکھتا ہوں کہ وہ مشرک تاجروں کی ایک جماعت کے ساتھ آ رہا ہے۔ اس نے مجھے دیکھ کر کہا۔ او حبشی! میں نے کہا۔ لبیک۔ پھر اس نے ترش رو ہو کر میری نسبت سخت الفاظ کہے۔ اور بولا۔ ”کچھ معلوم ہے۔ وعدے میں کتنے دن باقی ہیں۔“ میں نے کہا۔ وقت وعدہ قریب آ گیا ہے۔ اس نے کہا۔ کہ صرف چار دن باقی ہیں۔ اگر اس مدت میں تو نے قرضہ ادا نہ کیا۔ تو تجھے غلام بنا کر بکریاں چرواؤں گا۔ جیسا کہ تو پہلے چرایا کرتا تھا۔ یہ سن کر مجھے فکر و غم دامن گیر ہوا۔ رسول اللہ ﷺ نماز عشاء پڑھ کر دو لٹخانہ میں تشریف لے گئے۔ میں وہیں حاضر خدمت ہوا اور عرض کیا۔ یا رسول اللہ! میرے ماں باپ آپ پر نذا۔ وہ مشرک جس سے میں قرضہ لیا کرتا تھا۔ اس نے مجھ سے ایسا ایسا کہا ہے۔ آپ کے پاس ادائے قرض کے لئے کچھ موجود نہیں اور نہ میرے پاس ہے۔ وہ مجھ کو فضیحت کرے گا۔ آپ اجازت دیں۔ تو میں بھاگ کر مسلمانوں کے کسی قبیلہ میں جا رہوں۔ جب ادائے قرض کے لئے خدا کچھ سامان کر دے گا۔ تو واپس آ جاؤں گا غرض میں اپنے گھر آ گیا۔ اور تلوار تھیلا جو تا

اور ڈھال اپنے سر ہانے رکھ لئے۔ صبح کاذب ہوتے ہی میں چلنے لگا۔ تو کیا دیکھتا ہوں۔ کہ ایک شخص دوڑتا آرہا ہے۔ اور کہتا ہے۔ بلال! رسول اللہ ﷺ تجھے یاد فرما رہے ہیں۔ وہاں پہنچا تو دیکھتا ہوں کہ چار لدے ہوئے اونٹ بٹھائے ہوئے ہیں۔ میں اجازت لے کر حاضر خدمت ہوا۔ آپ نے فرمایا۔ مبارک ہو! اللہ تعالیٰ نے ادائے قرض کا سامان کر دیا۔ تم نے چار اونٹ بیٹھے دیکھے ہوں گے۔ میں نے عرض کیا کہ ہاں۔ آپ نے فرمایا کہ یہ اونٹ حاکم فدک نے بھیجے ہیں۔ یہ اور غلہ اور کپڑے جو ان پر ہیں سب تمہاری تحویل میں ہیں۔ ان کو بیچ کر قرضہ ادا کر دو میں نے تعمیل ارشاد کی۔ پھر میں مسجد میں آیا اور رسول اللہ ﷺ سے سلام عرض کیا۔ آپ نے ادائے قرضہ کا حال پوچھا۔ میں نے عرض کیا کہ قرضہ سب ادا ہو گیا۔ کچھ باقی نہیں رہا۔ آپ نے پوچھا کہ کچھ بیچ تو نہیں رہا۔ میں نے عرض کیا کہ ہاں کچھ بیچ بھی رہا۔ فرمایا ”مجھے اس سے بسکدوش کرو۔ جب تک یہ ٹھکانے نہ لگے گا میں گھر نہ جاؤں گا۔“ آپ نماز عشاء سے فارغ ہوئے تو مجھے بلا کر اس بقیہ کا حال پوچھا میں نے عرض کیا کہ وہ میرے پاس ہے کوئی سائل نہیں ملا۔ رسول اللہ ﷺ رات کو مسجد میں ہی رہے۔ دوسرے روز نماز عشاء کے بعد مجھے پھر بلایا۔ میں نے عرض کیا۔ یا رسول اللہ! خدا نے آپ کو بسکدوش کر دیا۔ یہ سن کر آپ نے تکبیر کہی اور خدا کا شکر کیا۔ کیونکہ آپ کو ڈر تھا کہ کہیں ایسا نہ ہو کہ موت آجائے اور وہ مال میرے پاس ہو۔ پھر آپ دولتخانہ میں تشریف لے گئے۔

بعض وقت ایسا ہوتا۔ کہ آپ کسی شخص سے ایک چیز خریدتے۔ قیمت چکا دینے کے بعد وہ اسی کو یا کسی دوسرے کو عطا فرماتے۔ چنانچہ آپ نے حضرت جابر بن عبد اللہ سے ایک اونٹ خریدا۔ پھر وہی اونٹ ان کو بطور عطیہ عنایت فرمایا۔ اسی طرح ایک روز آپ نے حضرت عمر فاروق سے ایک شترچہ خریدا پھر حضرت عبد اللہ بن عمر کو عطا فرمایا۔ (۱۲۵)

غرض جو کچھ آنحضرت ﷺ کے پاس آتا۔ سب راہ خدا میں دے دیتے پاس نہ ہوتا۔ تو قرضہ لے کر سائل کی حاجت روائی فرماتے۔ اپنی ذات شریف کے لئے دوسرے دن کا نفقہ بھی جمع نہ کرتے (۱۲۶) البتہ بعض وقت اپنے حرم کے لئے ایک سال کا نفقہ ذخیرہ کر لیتے۔ جب آپ کسی محتاج کو دیکھتے۔ تو باوجود احتیاج کے اپنا کھانا اسے دے دیتے۔ آپ کے دولتخانہ میں بعض دفعہ دو دو مہینے آگ نہ جلتی تھی۔ ایک دفعہ غنیمت میں کنیریں آئی ہوئی تھیں۔ حضرت علی نے حضرت فاطمہ سے کہا۔ کہ تم اس موقع پر اپنے والد بزرگوار سے خدمت کے لئے ایک کنیر مانگ لو۔ جب وہ آنحضرت ﷺ کی خدمت میں حاضر ہوئیں۔ تو آپ نے پوچھا کہ کس لئے آئی ہو؟ عرض کیا کہ سلام کرنے آئی ہوں۔ اور پاس حیا اظہار مطلب نہ کیا۔ اور واپس آکر حضرت علی سے یہی عذر بیان کر دیا۔ پھر دونوں حاضر خدمت اقدس ہوئے۔ حضرت علی نے عرض کیا۔ یا رسول اللہ! آب کشی

کرتے کرتے میرے سینے پر نیل پڑ گئے ہیں۔ حضرت فاطمہ نے عرض کیا۔ کہ چکی پیتے پیتے میری ہتھیلیوں پر آبلے پڑ گئے ہیں۔ آپ خدمت کے لئے ایک کنیز عنایت فرمائیے۔ آپ نے فرمایا۔ ”اللہ کی قسم! یہ نہیں ہونے کا کہ میں تم کو خادمہ دوں اور اہل صفہ بھوکے مرے۔ ان کے خرچ کے لئے میرے پاس کچھ نہیں۔ میں ان اسیران جنگ کو بیچ کر ان کی قیمت اہل صفہ پر خرچ کروں گا۔“ رات ہوئی تو آپ حضرت علی و فاطمہ کے گھر تشریف لے گئے۔ دونوں ایسی پرزہ دار چادر میں تھے کہ اگر اس سے سر ڈھانپتے۔ تو پاؤں ننگے ہو جاتے۔ اور پاؤں ڈھانپتے تو سر ننگے رہتے۔ آپ کو دیکھ کر دونوں اٹھنے لگے۔ آپ نے فرمایا۔ اپنی جگہ پر رہو۔ پھر ارشاد فرمایا۔ کہ میں تمہیں کنیز سے بہتر چیز بتاتا ہوں۔ اور یہ وہ کلمات ہیں جو حضرت جبرئیل نے مجھے سکھائے ہیں۔ یعنی ہر نماز کے بعد سبحان اللہ دس بار۔ الحمد للہ دس بار اور اللہ اکبر دس بار۔ اور سونے کے وقت سبحان اللہ ۳۳ بار۔ الحمد للہ ۳۳ بار اور اللہ اکبر ۳۳ بار پڑھ لیا کرو۔ (۱۲۷)

شجاعت و قوت عزم و استقلال

آنحضرت ﷺ ان اوصاف میں بھی سب پر فائق تھے۔ ایک رات مدینہ منورہ کے لوگ ڈر گئے اور شور و غل برپا ہوا۔ گویا کوئی چوریاد ثمن آتا ہے۔ آپ نے حضرت ابو طلحہ کا گھوڑا لیا۔ جو ست رفتار اور سرکش تھا۔ آپ اس کی پیٹھ پر بغیر زین کے سوار ہو گئے۔ اور تلوار آڑے لٹکائے ہوئے جنگل کی طرف اکیلے ہی تشریف لے گئے۔ جب لوگ اس آواز کی طرف گئے۔ تو رسول اللہ ﷺ ان کو راستے میں واپس آتے ہوئے ملے۔ آپ نے ان کو تسلی دی۔ کہ ڈرو مت ڈرو مت۔ اور گھوڑے کی نسبت فرمایا کہ ہم نے اسے دریا کی مانند تیز رفتار پایا۔ (۱۲۸)

غزوات میں جہاں بڑے بڑے دلاور و بہادر بھاگ جایا کرتے تھے۔ آپ ثابت قدم رہا کرتے تھے۔ چنانچہ جنگ احد میں جب مسلمانوں کو ہزیمت ہوئی۔ تو یہ کوہ استقامت اپنی جگہ پر قائم رہے۔ اور دشمنوں پر تیر پھینکتے رہے۔ جب کمان پارہ پارہ ہو گئی۔ تو سنگ اندازی شروع کی۔ جنگ حنین میں صرف چند جانباز آپ کے ساتھ رہ گئے تھے۔ باقی سب بھاگ گئے تھے۔ اس نازک حالت میں آپ نے اسی پر اکتفاء نہ کیا کہ اپنی جگہ پر قائم رہ کر مدافعت فرمائیں۔ بلکہ اپنے خچر کو بار بار ایڑ لگا کر دشمن کی طرف بڑھانا چاہتے تھے مگر وہ جانباز مانع آرہے تھے۔

جب گھمسان کا معرکہ ہوا کرتا تھا۔ تو صحابہ کرام حضور علیہ الصلوٰۃ والسلام کی آڑ میں پناہ لیا کرتے تھے۔ چنانچہ حضرت براء بن عازب کا قول ہے۔ ”اللہ کی قسم! جب لڑائی شدت سے ہوا کرتی تھی تو ہم نبی ﷺ کی پناہ ڈھونڈا کرتے تھے۔ اور ہم میں سے بہادر وہ ہوتا تھا۔ جو آپ کے

ساتھ دشمن کے مقابل میں کھڑا ہوتا تھا۔ (۱۲۹)

اعلان دعوت پر قریش نے آپ کی سخت مخالفت کی۔ جب ابو طالب نے بھی آپ کا ساتھ چھوڑنے کا ارادہ کیا۔ تو آپ نے یوں فرمایا۔ ”چچا جان! اللہ کی قسم! اگر وہ سورج کو میرے دائیں ہاتھ میں اور چاند کو میرے بائیں ہاتھ میں رکھ دیں تاکہ میں اس کام کو چھوڑ دوں۔ تب بھی اس کام کو نہ چھوڑوں گا۔ یہاں تک کہ خدا سے غالب کر دے یا میں خود اس میں ہلاک ہو جاؤں۔“

ہجرت سے پہلے قریش نے مسلمانوں کو اس قدر ستایا کہ ان کا پیمانہ صبر لبریز ہو گیا تک آ کر انہوں نے آنحضرت ﷺ سے عرض کیا کہ آپ ان پر بددعا فرمائیں۔ یہ سن کر آپ کا چہرہ مبارک سرخ ہو گیا اور فرمایا۔ ”تم سے پہلے جو لوگ گزرے ہیں ان پر لوہے کی کنگھیاں چلائی جاتیں جس سے گوشت پوست سب علیحدہ ہو جاتا۔ اور ان کے سروں پر آرے رکھے جاتے اور چیر کر دو ٹکڑے کر دیئے جاتے۔ مگر یہ اذیتیں ان کو دین سے برگشتہ نہ کر سکتی تھیں۔ اللہ تعالیٰ دین اسلام کو کمال تک پہنچائے گا۔ یہاں تک کہ ایک سوار صنعاء سے حضر موت تک سفر کرے گا اور اسے خدا کے سوا کسی کا ڈرنہ ہو گا۔“ (صحیح بخاری)

آنحضرت ﷺ کی قوت بدنی بھی سب سے زیادہ تھی۔ غزوہ احزاب میں جب صحابہ کرام خندق کھود رہے تھے۔ تو ایک جگہ ایسی سخت زمین ظاہر ہوئی کہ سب عاجز آ گئے۔ آپ سے عرض کیا گیا تو آپ بذات شریف خندق میں اترے۔ اور ایک کدال ایسا مارا کہ وہ سخت زمین ریگ رواں کا ایک ڈھیر بن گئی۔ (۱۳۰)

رکانہ بن عبد یزید بن ہاشم قرشی مطلبی قریش میں سب سے طاقتور تھا۔ وہ ایک روز مکہ کے راستے میں حضور علیہ الصلوٰۃ والسلام سے ملا۔ آپ نے اس سے فرمایا۔ ”رکانہ! کیا تو خدا سے نہیں ڈرتا۔ اور میری دعوت اسلام کو قبول نہیں کرتا؟“ اس نے کہا۔ کہ اگر مجھے معلوم ہو جائے کہ جو کچھ آپ فرماتے ہیں وہ سچ ہے۔ تو میں آپ پر ایمان لے آؤں۔ آپ نے فرمایا۔ ”اگر میں تجھے کشتی میں پچھاڑ دوں تو کیا تو مان جائے گا کہ میں جو کچھ کہتا ہوں سچ ہے؟“ وہ بولا کہ ہاں۔ آپ نے اسے پکڑتے ہی چاروں شانے چت گرا دیا۔ کہنے لگا۔ ”محمد! آپ مجھ سے دوبارہ کشتی لڑیں“ آپ نے دوسری دفعہ بھی اسے پچھاڑ دیا۔ اس پر اس نے کہا۔ ”محمد! خدا کی قسم آپ کا مجھے پچھاڑنا عجیب ہے۔“ آپ نے فرمایا۔ ”اگر تو خدا سے ڈرے اور مجھ پر ایمان لائے۔ تو میں اس سے بھی عجیب امر تجھ کو دکھاتا ہوں۔ اس نے پوچھا کہ وہ کیا ہے؟ آپ نے فرمایا۔ کہ یہ درخت جو تو دیکھتا ہے میں اسے بلاتا ہوں۔ اور وہ میرے پاس چلا آئے گا۔ اس نے کہا کہ آپ اسے بلائیے۔ چنانچہ وہ درخت آپ کے بلانے پر پاس کھڑا ہوا رکانہ نے کہا۔ کہ اسے حکم دیجئے کہ اپنی جگہ پر چلا جائے۔ آپ کے حکم سے وہ

اپنی جگہ پر چلا گیا۔ رکانہ نے اپنی قوم میں جا کر کہا کہ میں نے محمد (ﷺ) سے بڑھ کر کسی کو جادوگر نہیں دیکھا۔ پھر بیان کیا جو کچھ دیکھا تھا۔ (۱۳۱) رکانہ مذکور فتح مکہ میں ایمان لائے۔ رضی اللہ تعالیٰ عنہ۔

آپ نے ابو الاسود جمحی کو بھی پچھاڑا تھا۔ جو ایسا طاقتور تھا کہ گائے کی کھال پر کھڑا ہو جاتا۔ دس جوان اس کھال کو اس کے پاؤں کے نیچے سے نکال لینے کی کوشش کرتے۔ وہ چمڑا پھٹ جاتا۔ مگر اس کے پاؤں کے نیچے سے نہ نکل سکتا تھا۔ اس نے رسول اللہ (ﷺ) سے کہا۔ ”اگر آپ مجھے کشتی میں پچھاڑ دیں تو میں آپ پر ایمان لے آؤں گا۔“ آپ نے اسے پچھاڑ دیا۔ مگر وہ بد نخت ایمان نہ لایا۔ (۱۳۲)

زہد

یہ وصف بھی آنحضرت (ﷺ) کی ذات مبارک میں کمال درجے کا تھا۔ حضرت ابو ہریرہ ایک قوم کے پاس سے گزرے۔ جن کے آگے بحری کا بھنا ہوا گوشت رکھا ہوا تھا۔ انہوں نے آپ کو شریک طعام ہونے کے لئے بلایا مگر آپ نے یہ فرما کر انکار کر دیا کہ رسول اللہ (ﷺ) اس دنیا سے تشریف لے گئے اور جو کی روٹی پیٹ بھر کر نہ کھائی۔ (۱۳۳)

حضرت عائشہ صدیقہ فرماتی ہیں کہ آنحضرت (ﷺ) کے اہل بیت کبھی لگاتار دو روز جو کی روٹی سے سیر نہ ہوئے یہاں تک کہ آپ اس دنیا سے رحلت فرما گئے۔ (۱۳۴) حضرت انس کا بیان ہے کہ نبی (ﷺ) نے کبھی خوان پر کھانا نہ کھایا۔ اور نہ باریک روٹی تناول فرمائی۔ (۱۳۵)

حضور اقدس (ﷺ) کے دولتخانہ میں بعض دنہ دو دو مہینے آگ روشن نہ ہوا کرتی تھی۔ اور صرف پانی اور چھواریوں پر گزارہ ہوتا تھا۔ (۱۳۶) بعض وقت آپ بھوک کی شدت سے پیٹ پر پتھر باندھ لیا کرتے تھے۔ چنانچہ حضرت ابو طلحہ انصاری بیان فرماتے ہیں۔ کہ ایک روز ہم نے رسول اللہ (ﷺ) سے بھوک کی شکایت کی اور ہم میں سے ہر ایک نے اپنے اپنے پیٹ پر ایک ایک پتھر بندھا دکھایا۔ پس آپ نے اپنے پیٹ مبارک پر دو پتھر بندھے دکھائے۔ (۱۳۷)

حضرت عائشہ صدیقہ کا بیان ہے کہ جب رسول اللہ (ﷺ) کا وصال ہوا۔ تو میرے گھر کے طاق میں سوائے آدھے پیمانہ جو کے کچھ کھانے کونہ تھا۔ (۱۳۸) اور آپ کی زرہ ایک یہودی کے ہاں تیس صاع جو کے عوض گروی تھی جو آپ نے اپنے اہل و عیال کے نفقہ کے لئے لئے تھے۔ (۱۳۹)

ایلاء کے زمانہ میں آنحضرت (ﷺ) ایک مشربہ (بالا خانہ) میں تشریف رکھتے تھے۔

جہاں کھانے پینے کا اسباب رکھا جاتا تھا۔ حضرت عمر فاروق کو جب ایلاء کی خبر ملی۔ تو گھبرائے ہوئے اس مشربہ میں حاضر خدمت اقدس ہوئے۔ کیا دیکھتے ہیں کہ رسول اللہ ﷺ ایک کھری چارپائی پر لیٹے ہوئے ہیں۔ جو برگ خرما سے بنی ہوئی ہے اور جس پر کوئی توشک وغیرہ نہیں۔ یوریاے خرما کے نشان آپ کے پہلوئے مبارک پر پڑے ہوئے ہیں۔ اور بدن مبارک پر ایک تہ بند کے سوا کچھ نہیں۔ سرہانے ایک تکیہ ہے۔ جس میں خرما کی چھال بھری ہوئی ہے۔ میں نے رسول اللہ ﷺ کے خزانہ کو دیکھا۔ ایک کونے میں مٹھی بھر جو رکھے ہوئے تھے۔ پاؤں مبارک کے قریب درخت سلم کے کچھ پتے۔ (جو دباغت میں کام آتے ہیں) پڑے ہوئے تھے۔ اور سر مبارک کے پاس ایک کھونٹی پر تین کھالیں لٹک رہی تھیں۔ یہ دیکھ کر میری آنکھوں سے آنسو جاری ہو گئے۔ آپ نے پوچھا۔ ابن خطاب! کیوں روتے ہو؟ میں نے عرض کیا کہ کیوں نہ روؤں۔ یوریاے خرما کے نشان آپ کے پہلوئے مبارک پر پڑے ہوئے ہیں۔ یہ آپ کا خزانہ ہے۔ اس میں جو کچھ ہے وہ نظر آرہا ہے۔ قیصر و کسریٰ تو باغ و بہار کے مزے لوٹیں اور خدا کے رسول و برگزیدہ کے خزانہ کا یہ حال ہو۔ آپ نے فرمایا۔ ابن خطاب! کیا تم یہ پسند نہیں کرتے کہ آخرت ہمارے واسطے اور دنیا ان کیلئے ہو۔ (۱۳۰)

حضرت عبداللہ بن مسعود فرماتے ہیں۔ کہ ایک روز رسول اللہ ﷺ یوریاے خرما پر سوئے ہوئے تھے۔ اٹھے تو اس کے نشان آپ کے پہلوئے مبارک پر پڑے ہوئے تھے۔ ہم نے عرض کیا۔ یا رسول اللہ! ہم آپ کے لئے گدا بوا دیتے ہیں آپ نے فرمایا۔ ”مجھے دنیا سے کیا غرض۔ دنیا میں میرا حال اس سوار کی مانند ہے جو ایک درخت کے سایہ میں بیٹھ جاتا ہے۔ پھر اس کو چھوڑ کر آگے بڑھتا ہے۔“ (۱۳۱)

آنحضرت ﷺ اپنے اہل و عیال کے لئے بھی زہد کی زندگی پسند فرماتے تھے۔ چنانچہ آپ کے ازواج مطہرات کے حجرے کھجور کی شاخوں سے بنے ہوئے تھے۔ جن کی چھت کھنگل کی ہوتی تھی۔ اور وہ قد آدم سے کچھ ہی اونچے تھے۔ جیسا کہ پہلے مذکور ہو چکا ہے۔ پہننے کے لئے ان میں سے ہر ایک کے پاس صرف ایک ایک جوڑا کپڑا تھا۔ (۱۳۲)

حضرت ثوبان کا بیان ہے کہ جب رسول اللہ ﷺ سفر کا قصد فرماتے تو اپنے اہل میں سے سب سے اخیر حضرت فاطمہ زہرہ سے مل کر جاتے۔ اور واپس آکر سب سے پہلے حضرت فاطمہ زہرہ سے ملتے۔ ایک دفعہ آپ کسی غزوہ سے تشریف لائے۔ حضرت فاطمہ نے اپنے دروازے پر پردہ لٹکایا ہوا تھا۔ اور امام حسن اور امام حسین کو چاندی کے کنگن پہنائے ہوئے تھے۔ آپ حسب معمول حضرت فاطمہ کے یہاں آئے۔ تو اندر داخل نہ ہوئے اور تشریف لے گئے۔

حضرت فاطمہ زہرا نے خیال کیا۔ کہ زینت وزیور ہی نے آنحضرت ﷺ کو اندر آنے سے روکا ہے۔ اس لئے پردے کو پھاڑ ڈالا۔ اور بچوں کے ہاتھوں سے کنگن نکال دیئے۔ حضرت حسین روتے ہوئے رسول اللہ ﷺ کی خدمت میں آئے۔ حضور نے کنگن ان سے لے لئے اور فرمایا۔ ”ٹوبان! یہ زیور فلاں شخص کی آل کے ہاں لے جا۔ کیونکہ یہ میرے اہل بیت ہیں۔ میں پسند نہیں کرتا کہ یہ اپنی دینی زندگی میں لذائذ سے حظ اٹھائیں۔ ٹوبان! فاطمہ کے لئے ایک عصب (۱۲۳) کا ہار اور عاج (ہاتھی دانت) کے دو کنگن خرید لاؤ۔ (۱۲۴)

ایک روز رسول اللہ ﷺ اپنی صاحبزادی حضرت علی بن ابی طالب کے گھر تشریف لے گئے مگر اندر داخل نہ ہوئے۔ حضرت علی آئے تو حضرت فاطمہ نے ان سے ذکر کر دیا۔ انہوں نے آنحضرت ﷺ سے ذکر کیا۔ تو آپ نے فرمایا کہ فاطمہ کے دروازے پر مخطط پردہ لٹک رہا تھا۔ پھر فرمایا کہ مجھے دنیا سے کیا غرض جب حضرت علی نے حضرت فاطمہ سے بیان کیا۔ تو وہ بولیں۔ کہ حضور انور اس بارے میں جو چاہیں اشاد فرمائیں۔ آپ نے فرمایا کہ اسے فلاں حاجت مند اہل بیت کو دے دیں۔ اسی طرح حضرت علی فرماتے ہیں کہ مجھے نبی ﷺ نے ایک حلہ سیراء (مخطط یاریشمی) بطور ہدیہ عطا فرمایا۔ میں نے اسے پسن لیا۔ یہ دیکھ کر حضور انور کے چہرہ مبارک پر غضب کے آثار نمودار ہوئے۔ میں نے اسے پھاڑ کر اپنی عورتوں میں تقسیم کر دیا۔ (۱۲۵)

ایک دفعہ ایک شخص نے حضرت علی بن ابی طالب کی دعوت کی۔ اور کھانا تیار ہوا حضرت فاطمہ زہرا نے کہا۔ کیا خوب ہو اگر ہم رسول اللہ ﷺ کو بھی شریک طعام کر لیں۔ چنانچہ ہم نے آپ کو بلایا۔ آپ تشریف لائے۔ آپ نے دروازے کے بازوؤں پر اپنا ہاتھ مبارک رکھا۔ اور گھر کے ایک طرف پردہ لٹکتا دیکھ کر واپس تشریف لے گئے۔ حضرت فاطمہ نے حضرت علی سے کہا کہ جائیے اور دیکھئے کہ آپ کس واسطے واپس ہو گئے۔ حضرت علی نے آپ سے واپسی کا سبب دریافت کیا۔ تو فرمایا کہ یہ پیغمبر کی شان کے خلاف ہے کہ زیب وزینت والے گھر میں داخل ہو۔

حضرت عائشہ صدیقہ فرماتی ہیں کہ رسول اللہ ﷺ کسی غزوہ میں تشریف لے گئے تھے۔ میں آپ کی واپسی کا انتظار کیا کرتی تھی۔ ہمارے ہاں ایک رنگین فرش تھا۔ میں نے اسے چھت کے ایک شہتیر پر لپیٹ دیا۔ جب آپ تشریف لائے۔ تو میں نے آگے بڑھ کر عرض کیا۔ السلام علیک یا رسول اللہ ورحمة اللہ وبرکاتہ۔ سب ستائش خدا کے لئے ہے۔ جس نے آپ کو شرف و بزرگی بخشی۔ ”آپ نے گھر میں بساط رنگین دیکھ کر میرے سلام کا جواب نہ دیا۔ میں نے آپ کے چہرہ مبارک پر کراہت کے آثار دیکھے۔ آپ نے اس فرش کو پھاڑ ڈالا اور فرمایا کہ خدا نے جو کچھ ہمیں دیا ہے۔ اس کے بارے میں ہمیں یہ حکم نہیں دیا کہ اینٹ پتھر کو پسندیں۔ بس میں

نے اس کے دو تکتے بنائے۔ جن میں کھجور کی چھال بھر دی۔ آپ نے اس پر اعتراض نہ فرمایا۔
(۱۴۶)

حضرت عائشہ صدیقہ فرماتی ہیں کہ ہمارے ہاں ایک پردہ تھا۔ جس میں پرندوں کی تصویریں تھیں۔ رسول اللہ ﷺ نے فرمایا۔ اے عائشہ! اس کو بدل ڈالو۔ کیونکہ جب میں اسے دیکھتا ہوں۔ تو دنیا یاد آتی ہے۔ (۱۴۷)

واضح رہے کہ آنحضرت ﷺ کا یہ زہد اختیاری تھا۔ خدا تعالیٰ نے تو زمین (۱۴۸) کے خزانوں کی کنجیاں آپ کو پیش کیں۔ مگر آپ کی ہمت عالی نے عبودیت و زہد کو پسند فرمایا۔ آپ فرماتے ہیں۔ کہ میرے پروردگار نے مجھ سے فرمایا کہ ”اگر تو چاہے تو تیرے واسطے وادی مکہ کو سونا بنا دوں۔“ مگر میں نے عرض کیا۔ ”اے میرے پروردگار میں یہ نہیں چاہتا۔ بلکہ یوں چاہتا ہوں کہ ایک دن سیر ہو کر کھاؤں اور دوسرے روز بھوکا رہوں۔ جب بھوکا رہوں۔ تو تیرے آگے زاری و عاجزی کروں۔ اور جب سیر ہو جاؤں تو تیری حمد تیرا شکر کروں۔“ (۱۴۹)

اس میں شک نہیں کہ حضور اقدس ﷺ کو فتوحات بجزرت ہوئیں۔ مگر جو کچھ آتاراہ خدا میں اٹھا دیتے۔ اور خود زہد کی زندگی بسر کرتے۔ یہاں تک کہ جب آپ کا وصال شریف ہوا۔ تو بدن مبارک پر صرف ایک کملی اور تہہ بند تھا۔ کملی میں پیوند پر پیوند لگے ہوئے تھے۔ اور نمدہ کی طرح ہو گئی تھی۔ تہہ بند کا کپڑا بھی پیوندوں کی کثرت سے موٹا ہو گیا تھا۔ (۱۵۰) اور آپ کی زرہ ذات الفصول نام ابوالشحم یہودی کے پاس بیس صاع جو میں گروی تھی۔ جو آپ نے اپنے اہل کے لئے ایک دینار کو لئے تھے۔ (ترمذی)

خوف و عبادت

آنحضرت ﷺ کو معرفت الہی اور علم سب سے زیادہ تھا۔ اس لئے آپ سب سے زیادہ خدا ترس اور عبادت کرنے والے تھے۔ چنانچہ آپ فرماتے ہیں۔ ”قسم ہے اس ذات کی جس کے ہاتھ میں میری جان ہے۔ اگر تمہیں معلوم ہوتا جو مجھے معلوم ہے۔ تو تم البتہ زیادہ روتے اور تھوڑا ہنتے۔“ (۱۵۱)

آپ کی عبادت کا یہ حال تھا کہ کثرت قیام شب کے سبب سے آپ کے پاؤں مبارک پر ورم آ گیا تھا۔ صحابہ کرام نے عرض کیا۔ کہ آپ یہ تکلیف و محنت کیوں اٹھاتے ہیں۔ حالانکہ خدا تعالیٰ نے آپ کے سب اگلے پچھلے گناہ بخش دیئے ہیں۔ آپ نے جواب میں فرمایا۔ ”کیا میں شکر گزار نہ ہوں۔“ (۱۵۲) یعنی کیا میں اس بات کا شکر نہ کروں کہ میں بخشا گیا۔

حضرت عائشہ صدیقہ فرماتی ہیں۔ کہ ایک مرتبہ رسول اللہ ﷺ تمام رات نماز میں

کھڑے رہے۔ اور قرآن کی ایک آیت بار بار پڑھتے رہے۔ (۱۵۳)

حضرت حزیفہ بن الیمان کا بیان ہے۔ کہ میں نے رسول اللہ ﷺ کو رات کے ایک حصے میں نماز پڑھتے دیکھا۔ آپ یوں پڑھتے تھے۔ اللہ اکبر۔ (تین بار) ذوالملک و الجبروت والکبریاء والعظمة۔ پھر دعائے استفتاح پڑھتے تھے بعد ازاں آپ نے (سورہ فاتحہ کے بعد) سورہ بقرہ پڑھ کر رکوع کیا۔ آپ کا رکوع (طوالت میں) مانند قیام کے تھا۔ اور اس میں سبحان ربی العظیم پڑھتے تھے۔ پھر آپ نے رکوع سے سر اٹھایا۔ آپ کا قومہ مانند رکوع کے تھا۔ اور آپ اس میں لربی الحمد پڑھتے تھے۔ پھر آپ نے سجدہ کیا۔ آپ کا سجدہ مانند قومہ کے تھا۔ آپ سجدہ میں سبحان ربی الاعلیٰ پڑھتے تھے۔ پھر آپ نے سجدہ سے سر اٹھایا آپ دو سجدوں کے درمیان مانند سجدہ کے بیٹھتے تھے۔ اور رب اغفر لی۔ رب اغفر لی۔ پڑھتے تھے۔ اس طرح آپ نے چار رکعتیں پڑھیں۔ اور ان میں سورہ بقرہ و آل عمران و نساء اور مائدہ یا انعام ختم کیں۔ (۱۵۴)

آپ کو خوف الہی کمال درجہ کا تھا۔ حضرت عبداللہ بن الشخیر روایت کرتے ہیں کہ ایک روز میں رسول اللہ ﷺ کی خدمت میں حاضر ہوا۔ کیا دیکھتا ہوں کہ آپ نماز پڑھ رہے ہیں۔ اور رونے کے سبب سے آپ کے شکم مبارک سے تانبے کی دیگ (کے جوش) کی مانند آواز آرہی ہے۔ (۱۵۵)

رسول اللہ ﷺ کی عبادت کے تفصیلی حالات کتب احادیث میں موجود ہیں۔ یہاں جو اختصار ان کے ایراد کی گنجائش نہیں۔ مگر اتنا بتادینا ضروری ہے کہ آپ کا طرز عمل افراط و تفریط سے خالی ہوا کرتا تھا۔ نہ تمام رات نماز پڑھتے اور نہ تمام رات سوتے۔ بلکہ رات کو نماز بھی پڑھتے اور سو بھی لیتے۔ اور اسی طرح روزوں کا حال تھا۔ ماہ رمضان مبارک کی طرح تمام ماہ شعبان کے روزے رکھتے باقی دس مہینوں میں سے ہر ایک میں آپ ہمیشہ روزہ نہ رکھتے کہ افراط لازم آئے اور نہ ہمیشہ افطار فرماتے کہ تفریط لازم آئے۔ بلکہ ہر مہینہ میں کبھی روزہ رکھتے اور کبھی افطار فرماتے۔ (۱۵۶)

عدل و انصاف

رسول اللہ ﷺ سب سے زیادہ عادل و امین تھے۔ طفولیت میں جب مائی حلیمہ نے آپ کو پہلے پھل گود میں لیا۔ تو آپ نے صرف داہنی چھاتی سے دودھ پیا۔ اور دوسری ان کے شیر خوار چھاتی کے لئے چھوڑ دی۔ (۱۵۷)

جب آپ غنائم حنین تقسیم فرما رہے تھے۔ تو ذوالنخویصرہ اس الخوارج نے کہا یا رسول اللہ! عدل کیجئے آپ نے فرمایا۔ ”تجھ پر افسوس۔ میں اگر عدل نہ کروں تو اور کون کرے گا۔ اگر میں

عادل نہیں تو تو نا امید و زیاں کار ہے۔“ حضرت عمر فاروق نے عرض کیا کہ مجھے اجازت دیجئے کہ میں اس کی گردن اڑا دوں۔ آپ نے فرمایا۔ ”اسے جانے دو۔ کیونکہ اس کے اصحاب ایسے ہیں۔ کہ ان کی نمازوں کے مقابلے میں تم اپنی نمازوں کو اور ان کے روزوں کے مقابلے میں اپنے روزوں کو حقیر سمجھو گے۔ وہ دین سے یوں نکل جاتے ہیں۔ جیسا تیر شکار میں سے نکل جاتا ہے۔ (۱۵۸)

ایک دفعہ آپ نے ایک شخص سے کچھ کھجوریں ادھار لیں۔ جب اس نے تقاضا کیا۔ تو آپ نے فرمایا۔ ”آج ہمارے پاس کچھ نہیں ہے۔ مہلت دیجئے کہ کچھ آجائے تو ادا کر دوں۔“ یہ سن کر بولا۔ ”آہ بے وفائی۔“ اس پر حضرت عمر فاروق کو غصہ آگیا۔ آپ نے فرمایا۔ ”عمر جانے دو۔ صاحب حق ایسا ویسا کہا کرتا ہے۔“ پھر آپ نے حضرت خولہ بنت حکیم انصاریہ سے کھجوریں منگوا کر اس کے حوالہ کیں۔ (۱۵۹)

حضرت ابو حدرد اسلمی کا بیان ہے کہ مجھ پر ایک یہودی کا چادر ہم قرع تھا۔ یہ وہ زمانہ تھا۔ کہ رسول اللہ ﷺ غزوہ خیبر کا ارادہ فرما رہے تھے اس نے مجھ سے تقاضا کیا۔ میں نے مہلت مانگی۔ تو وہ نہ مانا اور مجھے پکڑ کر رسول اللہ ﷺ کی خدمت میں لے گیا۔ آپ نے مجھ سے دو دفعہ فرمایا۔ کہ اس کا حق ادا کرو۔ میں نے عرض کیا۔ یا رسول اللہ! آپ مہم خیبر کا ارادہ فرما رہے ہیں۔ شاید ہمیں وہاں سے کچھ غنیمت ہاتھ لگے۔ آپ نے پھر فرمایا کہ اس کا حق ادا کر دو۔ یہ قاعدہ تھا کہ جب رسول اللہ ﷺ کسی بات کے لئے تین بار فرمادیتے۔ تو پھر کوئی عذر نہ کیا جاتا۔ میرے پاس بدن پر ایک تہ بند اور سر پر عمامہ تھا۔ میں نے اس یہودی سے کہا۔ کہ اس تہ بند کو مجھ سے خرید لو۔ چنانچہ اس نے چادر ہم میں خرید لیا۔ میں نے عمامہ سر سے اتار کر کمر سے لپیٹ لیا۔ ایک عورت میرے پاس سے گزری۔ اس نے اپنی چادر مجھے اوڑھادی۔ (۱۶۰)

سرق ایک صحابی تھے ان سے اس نام کی وجہ تسمیہ دریافت کی گئی۔ تو کہنے لگے۔ کہ ایک بدوی دو اونٹ لے کر آیا۔ میں نے خرید لئے۔ پھر میں (قیمت لانے کے بہانہ سے) اپنے گھر میں داخل ہوا اور عقب خانہ سے نکل گیا۔ اور ان اونٹوں کو بیچ کر اپنی حاجت پوری کی۔ میں نے خیال کیا کہ بدوی چلا گیا ہو گا۔ میں واپس آیا تو کیا دیکھتا ہوں کہ وہ کھڑا ہے۔ وہ مجھے پکڑ کر رسول اللہ ﷺ کی خدمت میں لے گیا۔ اور واقعہ عرض کیا۔ آپ نے مجھ سے پوچھا کہ تم نے ایسا کیوں کیا؟ میں نے عرض کیا۔ یا رسول اللہ! میں نے اونٹوں کو بیچ کر اپنی حاجت روائی کی ہے۔ آپ نے فرمایا کہ تو سرق ہے۔ پھر بدوی سے فرمایا کہ تم اس کو بیچ کر اپنی قیمت وصول کر لو۔ چنانچہ لوگ اس سے میری قیمت پوچھنے لگے۔ وہ ان سے کہتا تھا کہ تم کیا چاہتے ہو؟ وہ کہتے تھے کہ ہم خرید کر اس کو آزاد کرنا چاہتے ہیں۔ یہ سن کر بدوی نے کہا کہ میں تمہاری نسبت ثواب کا زیادہ مستحق و خواہاں ہوں۔ اور مجھ سے کہا

کہ جاؤ۔ میں نے تم کو آزاد کر دیا۔ (۱۶۱)

ایک دفعہ خاندان مخزوم کی ایک عورت نے چوری کی۔ قریش نے چاہا کہ وہ حد سے بچ جائے۔ انہوں نے حضرت اسامہ بن زید سے جو رسول اللہ ﷺ کے محبوب خاص تھے درخواست کی کہ آپ سفارش کیجئے۔ چنانچہ حضرت اسامہ نے رسول اللہ ﷺ سے سفارش کی۔ آپ نے فرمایا۔ ”تم حد میں سفارش کرتے ہو۔ تم سے پہلے لوگ (بنی اسرائیل) اسی سبب سے تباہ ہوئے کہ وہ غریبوں پر حد جاری کرتے اور امیروں کو چھوڑ دیتے۔ خدا کی قسم! اگر فاطمہ بنت محمد بھی ایسا کرتی۔ تو میں اس کا ہاتھ کاٹ دیتا۔“ (۱۶۲)

ایک روز رسول اللہ ﷺ غنیمت تقسیم فرما رہے تھے۔ ایک شخص آیا اور آپ پر جھک گیا۔ آپ نے کھجور کی سوکھی شاخ سے جو آپ کے دست مبارک میں تھی اسے ٹھوکا دیا۔ جس سے اس کے منہ پر خراش آگئی۔ آپ نے فرمایا کہ تم مجھ سے قصاص لے لو۔ اس نے عرض کیا۔ ”یا رسول اللہ میں نے معاف کر دیا۔“ (۱۶۳)

آنحضرت ﷺ جنگ بدر کے لئے صف آرائی کر رہے تھے۔ حضرت سواد بن غزیہ ۳ نصاری صف سے آگے نکلے ہوئے تھے۔ آپ نے ایک تیر کی لکڑی سے ان کے پیٹ کو ٹھوکا دیا اور فرمایا:۔ استوا یا سواد۔ اے سواد برابر ہو جاؤ۔

اس پر سواد نے حضور ﷺ سے قصاص طلب کیا۔ آپ نے فوراً اپنا شکم مبارک ننگا کر دیا اور فرمایا کہ قصاص لے لو۔ یہ قصہ بالتفصیل پہلے آچکا ہے۔

آپ کی امانت کا یہ عالم تھا۔ کہ نبوت سے پہلے بھی آپ عرب میں امین مشہور تھے۔ چنانچہ قریش کعبہ کو از سر نو بنانے لگے اور وہ حجر اسود کی جگہ تک تیار ہو گیا تو قبائل قریش میں جھگڑا ہوا۔ ہر ایک قبیلہ یہی چاہتا تھا۔ کہ حجر اسود کو اٹھا کر ہم اس کی جگہ پر رکھیں گے۔ آخر یہ قرار پایا۔ کہ جو شخص کل صبح باب بنی شیبہ سے حرم میں پہلے داخل ہو وہ ثالث بنے۔ اتفاقاً اس دروازے سے جو پہلے داخل ہوئے وہ آنحضرت ﷺ تھے۔ آپ کو دیکھتے ہی سب پکار اٹھے:۔

هَذَا الْاَمِينُ رَضِينَا هَذَا مُحَمَّدًا۔

(ترجمہ) یہ امین ہیں۔ ہم راضی ہیں۔ یہ محمد ہیں۔

جب انہوں نے آپ سے یہ معاملہ ذکر کیا۔ تو آپ نے ایک چادر بچھا کر حجر اسود کو اس میں رکھا۔ پھر فرمایا کہ ہر طرف والے ایک ایک سردار انتخاب کر لیں۔ اور وہ چاروں سردار چادر کے چاروں کونے تھام لیں اور اوپر کو اٹھائیں۔ اس طرح جب وہ چادر مقام نصب کے برابر پہنچ گئی تو آپ نے اپنے دست مبارک سے حجر اسود کو اٹھا کر دیوار کعبہ میں نصب فرمایا۔ اور وہ سب خوش ہو

ایک دفعہ رسول اللہ ﷺ کے بدن مبارک پر ایک جوڑا قطری موٹے کپڑے کا۔ جب آپ بیٹھتے۔ تو وہ پسینہ سے بو جھل ہو جاتا۔ ایک یہودی کے ہاں شام سے کپڑے آئے۔ حضرت عائشہ صدیقہ نے عرض کیا۔ کہ آپ کسی کے ہاتھ اس سے ایک جوڑا قرظ منگوائیں۔ جب آپ کا آدمی یہودی کے پاس پہنچا۔ تو اس نے کہا۔ ”میں سمجھا۔ مطلب یہ ہے کہ وہ میرا مال یادام یوں ہی اڑا لیں۔“ آپ نے سن کر فرمایا۔ ”اس نے جھوٹ کہا۔ اسے معلوم ہے کہ میں سب سے زیادہ پرہیزگار اور سب سے زیادہ امانت کا ادا کرنے والا ہوں۔“ (۱۶۵)

قریش کو اگرچہ آنحضرت ﷺ سے سخت عداوت تھی۔ مگر باوجود اس کے اپنی جو کھم کی چیز آپ ہی کے ہاں امانت رکھا کرتے تھے۔ جیسا کہ اس کتاب میں پہلے مذکور ہوا۔

صدق

اپنے تو درکنار میگا نے بھی آنحضرت ﷺ کی صداقت کے قائل تھے۔ حضرت عبداللہ بن سلام ابھی ایمان نہ لائے تھے کہ حضور کو دیکھتے ہی پکار اٹھے:-

وَجْهَهُ لَيْسَ بِوَجْهِ كَذَّابٍ۔

(ترجمہ) ان کا چہرہ دروغ گو کا چہرہ نہیں۔ (۱۶۶)

صلح حدیبیہ کی مدت میں ہر قتل روم نے ابو سفیان (جو اب تک ایمان نہ لائے تھے) سے آنحضرت ﷺ کی نسبت پوچھا۔ ”کیا دعویٰ نبوت سے پہلے تمہیں ان پر جھوٹ بولنے کا گمان ہوا ہے؟“ ابو سفیان نے جواب دیا کہ نہیں۔

حضرت علی مرتضیٰ روایت کرتے ہیں۔ کہ ایک دفعہ ابو جہل نے آنحضرت ﷺ سے کہا۔ ”ہم (معرقریش) تم کو جھوٹا نہیں کہتے۔ لیکن جو کچھ (کتاب و شریعت) تم لائے ہو۔ اس سے ہم انکار کرتے ہیں۔“ اس پر ابو جہل اور اس کے امثال کی شان میں اللہ تعالیٰ نے یہ آیت نازل فرمائی:-

فَإِنَّهُمْ لَا يُكَذِّبُونَكَ وَلَكِنَّ الظَّالِمِينَ بآيَاتِ اللَّهِ يَجْحَدُونَ۔

(انعام۔ ۴۷)

(ترجمہ) وہ تجھ کو جھوٹا نہیں کہتے۔ لیکن ظالم خدا کی آیتوں کا انکار کرتے ہیں۔

عتبہ بن ربیعہ حضرت امیر معاویہ کی والدہ ہندہ کا باپ تھا۔ جو جنگ بدر میں کفر پر مرا۔ ایک روز قریش نے اس کو آنحضرت ﷺ سے گفتگو کرنے کے لئے بھیجا۔ اس نے حضور پر چند

امور پیش کئے کہ ان میں سے جو چاہیں اختیار کریں۔ اور نئے مذہب سے باز آئیں۔ اس کے جواب میں آپ نے سورہ حم السجدہ پڑھنی شروع کی۔ جب آپ آیہ فان اعرضوا پر پہنچے۔ تو عقبہ نے آپ کے منہ مبارک پر ہاتھ رکھ کر قرابت کی قسم دے کر کہا کہ آپ آگے نہ پڑھیں۔ اس کے بعد عقبہ نے واپس جا کر قریش سے یہ ماجرا بیان کیا اور کہا کہ اس نے مجھے قرآن سنایا۔ جب وہ اس آیت پر پہنچا۔

فَانْ اَعْرَضُوا فَقُلْ اَنْذَرْتُكُمْ صَاعِقَةً مِثْلَ صَاعِقَةِ عَادٍ وَثَمُوْدَ

(ترجمہ) اگر وہ منہ پھیریں تو کہہ دیجئے کہ میں نے تمہیں ایک کڑا کے سے ڈرایا ہے جیسا کہ عاد و ثمود پر آیا تھا۔

تو میں نے اس کے منہ پر ہاتھ رکھ دیا۔ اور قرابت قریبہ کی قسم دے کر کہا کہ بس آگے نہ پڑھئے۔ تمہیں معلوم ہے۔ کہ محمد (ﷺ) جب کچھ کہہ دیتا ہے۔ تو جھوٹ نہیں بولتا۔ اس لئے میں ڈر گیا کہ کہیں تم پر وہ عذاب نازل ہو جائے جس سے اس نے ڈرایا تھا۔ (۱۶۷)

جب آنحضرت ﷺ کو اعلان دعوت کا حکم آیا۔ تو آپ نے کوہ صفا پر چڑھ کر قریش کو پکارا۔ جب وہ جمع ہو گئے۔ تو آپ نے ان سے پوچھا۔ ”بتاؤ۔ اگر میں تم سے یہ کہوں کہ وادی مکہ سے ایک سواروں کا لشکر تم پر تاخت و تاراج کرنا چاہتا ہے تو کیا تمہیں یقین آجائے گا۔“ وہ بولے۔ ”ہاں۔“ کیونکہ ہم نے تم کو سچ ہی بولتے دیکھا ہے۔ (۱۶۸)

حسن عہد و وفا

جب ہرقل قیصر روم نے ابو سفیان سے پوچھا۔ ”کیا وہ مدعی نبوت عہد شکنی کرتا ہے؟“ تو ابو سفیان نے جواب دیا کہ نہیں۔

ابو رافع ایک قبیلی غلام تھے۔ جو مکہ میں رہا کرتے تھے ان کا بیان ہے۔ کہ قریش نے مجھے سفیر بنا کر رسول اللہ ﷺ کی طرف بھیجا۔ جب میں نے آپ کو دیکھا تو میرے دل میں اسلام کی صداقت جاگزیں ہو گئی۔ میں نے عرض کیا۔ ”یا رسول اللہ! میں واللہ کبھی ان کے پاس لوٹ کرنے جاؤں گا۔“ رسول اللہ ﷺ نے فرمایا۔ کہ ”میں عہد شکنی نہیں کرتا اور نہ قاصدوں کو اپنے پاس روکتا ہوں۔ تم اب لوٹ جاؤ۔ اگر وہاں بھی تمہارے دل میں صداقت اسلام رہی۔ تو واپس آجانا۔“ ابو رافع کا قول ہے کہ میں چلا گیا۔ پھر نبی ﷺ کی خدمت میں حاضر ہو کر ایمان لایا۔ (۱۶۹)

آنحضرت ﷺ عہد شکنی کو بہت برا جانتے تھے۔ چنانچہ فرمایا کرتے تھے:-

مَنْ قَتَلَ مَعَاهِدًا لَمْ يَرِحْ رَائِحَةَ الْجَنَّةِ وَإِنَّ رَيْنِحَهَا لَتُوجَدُ مِنْ مَسِيرَةِ أَرْبَعِينَ

عَامًا۔

(ترجمہ) جو شخص کسی غیر مسلم معاہد (ذمی) کو قتل کرے گا وہ بہشت کی بوندہ سونگھے گا۔ حالانکہ اس کی پوچالیس سال کی مسافت سے آئے گی۔ (۱۷۰)

حضرت عبداللہ بن ابی الحساء بیان کرتے ہیں کہ میں نے بعثت سے پہلے نبی ﷺ سے کوئی چیز خریدی۔ اس کی قیمت میں سے کچھ میرے ذمہ باقی رہا۔ میں نے آپ سے وعدہ کیا۔ کہ میں باقی قیمت لے کر اسی جگہ آپ کے پاس آتا ہوں چنانچہ میں چلا گیا اور اپنا وعدہ بھول گیا۔ تین راتوں کے بعد مجھے یاد آیا۔ میں بقیہ قیمت لے کر آیا تو کیا دیکھتا ہوں کہ حضور اسی جگہ بیٹھ رہے ہیں۔ آپ نے فرمایا۔ ”اے نوجوان! بے شک تو نے مجھے مشقت میں ڈال دیا۔ میں تین راتوں سے یہاں تیرا انتظار کر رہا ہوں۔ (۱۷۱)“

عفت و حیا

حضور اقدس ﷺ کی پاک دامنی کا ذکر کس زبان سے کیا جائے صرف اتنا بتا دینا کافی ہے کہ آپ نے کبھی کسی عورت کو جس کے آپ مالک نہ ہوں نہیں چھوا۔ حیا وہ خلق ہے جس کے ذریعے انسان قبائح شرعیہ کے ارتکاب سے بچتا ہے۔ حضور علیہ الصلوٰۃ والسلام کی ذات اقدس میں غایت درجہ کی حیا تھی۔ چنانچہ حضرت ابو سعید خدری بیان کرتے ہیں۔ کہ ”رسول اللہ ﷺ پردہ دار دو شیزہ سے بڑھ کر حیا دار تھے۔ جب آپ کسی امر کو ناپسند فرماتے۔ تو ہم اسے آپ کے چہرہ مبارک میں پہچان جاتے۔ (۱۷۲) یعنی غایت حیا کے سبب سے آپ اپنی کراہت کی تصریح نہ فرماتے تھے۔ بلکہ ہم اس کے آثار چہرہ انور میں پاتے۔“

تقسیم اوقات

حضرت امام حسین کا بیان ہے۔ کہ میں نے اپنے والد بزرگوار سے دریافت کیا کہ رسول اللہ ﷺ کا جو وقت اپنے دولتخانہ میں گزرتا تھا۔ آپ اس میں کیا کیا کرتے تھے۔ انہوں نے فرمایا۔ کہ جب رسول اللہ ﷺ گھر میں داخل ہوتے تو اس میں قیام کے وقت کے تین حصے کر لیتے تھے۔ ایک حصہ اللہ کی عبادت کے لئے۔ دوسرا اپنے اہل (کے ساتھ موانست و معاشرت) کے لئے۔ تیسرا اپنی ذات اقدس کے لئے۔ پھر اپنے ذاتی حصہ کو اپنے اور عام لوگوں کے درمیان تقسیم کر لیتے۔ خواص صحابہ جو دولتخانہ میں حضور کی خدمت میں حاضر ہوتے۔ آپ ان کی وساطت سے عوام کو جو دولتخانہ میں حاضر نہ ہوا کرتے تبلیغ احکام فرماتے۔ اور نصیحت و ہدایت کی کوئی بات عام و خاص

سے پوشیدہ نہ رکھتے۔ حصہ امت میں آپ کا طریقہ یوں تھا کہ اہل فضل کو ترجیح دیتے۔ تاکہ حاد خدمت ہو کر افادہ عام کریں۔ اور اس حصہ امت کو بقدر حاجات دینیہ تقسیم فرماتے۔ اہل فضل میں سے کسی کو ایک مسئلہ دین دریافت کرنا ہوتا۔ کسی کو دو اور بعض کو بہت سے مسائل کی ضرورت ہوتی۔ پس ان اصحاب حاجات کی طرف توجہ فرماتے اور ان کو وہی امور دریافت کرنے دیتے۔ جہاں میں ان کی امت کی بہبودی ہو۔ حضور ان کے مناسب حال احکام بیان فرماتے۔ اس کے بعد آپ حاضرین مجلس سے ارشاد فرماتے۔ کہ تمہیں چاہیے کہ بقیہ امت کو جو حاضر نہیں یہ احکام پہنچا دو۔ اور نیز فرماتے کہ جو لوگ (مثلاً عورتیں۔ بھاری۔ غائب وغیرہ) اپنی حاجتیں مجھ تک پہنچا نہیں سکتے۔ تم ان کے حوائج مجھ پر پیش کرو۔ کیونکہ جو شخص ایسے آدمی کی حاجت بادشاہ تک پہنچاتا ہے جسے وہ خود نہیں پہنچا سکتا۔ اللہ تعالیٰ قیامت کے دن اس کے قدم (پل صراط پر) ثابت رکھے گا اسی طرح کے ضروری مفید امور آنحضرت ﷺ کی خدمت میں پیش ہوا کرتے۔ اور ایسے امور کی شنوائی نہ ہوتی جن میں کچھ فائدہ نہ ہوتا۔ طالب وسائل دولت نہ میں خدمت اقدس میں حاضر ہوئے۔ اور آپ سے استفادہ علوم کرتے اور لوگوں کے رہبر بن کر نکلتے۔

حضرت امام حسین فرماتے ہیں۔ کہ اس کے بعد میں نے اپنے والد بزرگوار سے پوچھا۔ کہ آنحضرت ﷺ کا جو وقت گھر سے خارج گزرتا تھا۔ تو آپ اس میں کیا کیا کرتے تھے۔ انہوں نے فرمایا۔ کہ آنحضرت ﷺ اکثر خاموش رہتے اور بجز مفید و ضروری امر کے لب کشائی نہ فرماتے۔ آپ لوگوں کو (حسن خلق سے) اپنا گرویدہ بناتے۔ اور ایسی بات نہ کرتے جس سے وہ آپ سے نفرت کرنے لگیں۔ آپ ہر قوم کے بزرگ کی عزت کرتے اور اس کو ان کا سردار بناتے۔ آپ لوگوں کو (عذاب خدا سے) ڈراتے۔ ان سے احتراز کرتے اور بچتے۔ مگر کشادہ روئی اور حسن خلق میں کس سے دریغ نہ فرماتے۔ اپنے اصحاب کی خبر گیری فرماتے (مثلاً مریض کی عیادت مسافر کے لئے دعا اور میت کے لئے استغفار فرماتے) اپنے خاص اصحاب سے لوگوں کے حالات دریافت فرماتے (تاکہ ظالم سے مظلوم کا بدلہ لیں) آپ اچھی بات کی تحسین فرماتے اور اس کی تائید کرتے۔ اور بری بات کی برائی ظاہر فرماتے اور تھعیف و تردید کرتے۔ آپ کا حال ہمیشہ معتدل تھا۔ اس میں اختلاف نہ تھا۔ آپ (لوگوں کی تذکیر و تعلیم سے) غافل نہ ہوتے تھے۔ کہ مبادہ وہ غافل ہو جائیں یا سستی کی طرف مائل ہو جائیں۔ آپ بہر حال (جمع انواع عبادات کے لئے) مستعد تھے۔ حق سے کوتاہی نہ کرتے۔ اور نہ حق سے تجاوز فرماتے۔ جو لوگ (استفادہ کے لئے) آپ کی خدمت میں حاضر رہتے وہ خیر الناس ہوتے سب سے افضل آپ کے نزدیک وہ ہوتا جو سب مسلمانوں کا خیر خواہ ہوتا اور مرتبہ میں آپ کے نزدیک سب سے بڑا وہ ہوتا جو محتاجوں کی غم خواری کرنے والا اور (مہمات

امور میں) اپنے بھائیوں کی مدد کرنے والا ہوتا۔

امام حسین فرماتے ہیں کہ بعد ازاں میں نے اپنے والد بزرگوار سے آنحضرت ﷺ کی مجلس کا حال دریافت کیا۔ انہوں نے فرمایا۔ کہ حضور کا مجلس سے اٹھنا اور مجلس میں بیٹھنا بغیر ذکر الہی نہ ہوتا۔ جب آپ کسی مجلس میں رونق افروز ہوتے۔ تو جو جگہ خالی پاتے۔ وہیں بیٹھ جاتے۔ اور دوسروں کو بھی یہی حکم دیتے۔ جو لوگ آپ کے پاس بیٹھتے۔ آپ ان میں سے ہر ایک کو (حسب حال کشادہ روئی اور تعلیم و تفہیم سے) بہرہ ور فرماتے۔ آپ کا ہر ایک جلس یہ سمجھتا کہ آپ کے نزدیک مجھ سے زیادہ کوئی بزرگ نہیں۔ جو شخص آپ کے پاس بیٹھتا یا کسی حاجت کے لئے آپ سے کام کرتا۔ آپ اس کے ساتھ اسی حالت میں ٹھہرے رہتے یہاں تک کہ وہ خود واپس ہو جاتا۔ جو شخص آپ سے کسی حاجت کا سوال کرتا۔ آپ اس کی حاجت کو پورا کرتے یا اس سے کوئی نرم بات فرماتے۔ (یعنی وعدہ فرماتے یا فرماتے کہ فلاں سے ہمارے ذمہ قرض لے لو) آپ کی کشادہ روئی اور حسن خلق تمام لوگوں کے لئے عام تھا۔ آپ (بمخاطب شفقت) سب کے باپ ہو گئے تھے۔ اور وہ آپ کے نزدیک حق میں برابر تھے (حسب حال و استحقاق ہر ایک کی حق رسانی ہوتی) آپ کی مجلس حلم و حیاء و امانت و صبر کی مجلس ہوا کرتی تھی۔ اس میں آوازیں بلند نہ ہوا کرتیں۔ اور نہ اس میں کسی کی آبروریزی ہوتی۔ اور نہ اشاعت ہفوات ہوتی۔ آپ کی مجلس میں سب مساوی تھے۔ ہاں بمخاطب تقویٰ بعض کو بعض پر فضیلت تھی۔ وہ سب متواضع تھے۔ وہ مجلس مبارک میں بڑوں کی توقیر چھوٹوں پر رحم کرتے۔ اور صاحب حاجت کو اپنی ذات پر ترجیح دیتے۔ اور مسافر و اجنبی کے حق کی رعایت کرتے۔ (۱۷۳)

جلد دوم



آنحضرت ﷺ کے معجزوں کا بیان

اللہ تعالیٰ نے مختلف زمانوں میں اپنے بندوں کی ہدایت کے لئے اپنے پیارے پیغمبر علیہم الصلوٰۃ والسلام بھیجے۔ اور ان کی رسالت کے ثبوت کے لئے بطور دلائل ان کو معجزات عنایت کئے۔ کوئی پیغمبر ایسا نہیں جسے کوئی نہ کوئی معجزہ عطا نہ ہوا ہو۔ مگر حضور اقدس ﷺ کے معجزات اکثر و اقوی و اظہر و اشہر ہیں۔ کثرت کا یہ عالم ہے۔ کہ ان کے افراد کا احاطہ انسانی طاقت سے خارج ہے۔ قرآن کریم کو دیکھئے۔ کہنے کو تو ایک معجزہ ہے۔ مگر اس میں ہزار ہا معجزے ہیں۔ کیونکہ فصحاء قریش سے قرآن کی کسی ایک سورت کا معارضہ طلب کیا گیا تو وہ عاجز آگئے۔ اب جائے غور ہے کہ قرآن میں چھوٹی سے چھوٹی سورت کوثر ہے۔ جس میں دس سے کچھ اوپر کلمات ہیں بقول بعض قرآن میں ۷۷۹۳۲ کلمے ہیں۔ پس اگر سورت کوثر کی مقدار کلمات قرآن کے اجزاء بنائے جائیں تو قریباً سات ہزار ہوں گے۔ جن میں سے ہر ایک جزء فی نفسہ معجزہ ہوگا۔ پھر اگر بلاغت و اسلوب و اخبار غیب و غیرہ وجوہ اعجاز پر غور کیا جائے تو سات ہزار کی تضعیف ہوتی جائے گی۔ پس آپ حساب کر لیں کہ ایک قرآن کریم میں کتنے معجزے ہیں۔ ہم اسی مضمون کو کسی قدر تفصیل کے ساتھ دو فصلوں میں لکھتے ہیں۔

اعجاز القرآن کا بیان

حضور اقدس ﷺ سے پہلے دیگر انبیائے کرام علیہم الصلوٰۃ والسلام نے اپنے اپنے زمانے میں معجزات دکھائے۔ مگر ان کا وجود صرف ان کی حیات دنیوی تک رہا۔ علاوہ ازیں ان کے معجزات عموماً حسی تھے۔ جن کو فقط حاضرین وقت نے اپنی آنکھوں سے دیکھا۔ مثلاً عصائے موسوی کو اگر دیکھا تو اس وقت کے حاضرین نے۔ ناقہ حضرت صالح علیہ السلام کا اگر مشاہدہ کیا تو اس وقت کے موجودین نے۔ اور مائدہ حضرت عیسیٰ علیہ السلام کا اگر ملاحظہ کیا تو حاضرین وقت نے۔ مگر حضور اقدس ﷺ کی شریعت قیامت تک باقی رہے گی۔ اور ہر زمانے میں ہر صاحب عقل سلیم اس کو بصیرت کی آنکھ سے دیکھ سکے گا۔ چنانچہ جب کفار نے آنحضرت ﷺ سے پہلے نبیوں کے سے حسی معجزے طلب کئے تو ان کے جواب میں اللہ تعالیٰ نے ارشاد فرمایا:-

أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ. (عنکبوت۔ ع ۵)

(ترجمہ) کیا ان کو بس نہیں کہ ہم نے اتاری تجھ پر کتاب جو ان پر پڑھی جاتی ہے۔

مطلب یہ کہ اگر کفار واقعی طالب حق ہیں تو ہم نے تجھے قرآن مجید کا ایک ایسا معجزہ عطا کیا کہ جس کی موجودگی میں ان معجزوں کی ضرورت نہیں جو از روئے تعنت و عناد تجھ سے طلب کرتے ہیں۔ یہ قرآن ہر مکان و ہر زمان میں منکرین پر پڑھا جاتا ہے۔ اور پڑھا جائے گا۔ لہذا یہ زندہ معجزہ تا قیامت ان کے ساتھ رہے گا۔ اور دوسرے معجزوں کی طرح نہیں کہ وجود میں آئے اور جاتے رہے۔ یا ایک مکان میں ہوئے اور دوسرے میں نہ ہوئے۔ اسی مطلب کو امام بوصیری رحمت اللہ علیہ نے اپنے قصیدہ بردہ میں یوں ادا کیا ہے۔ (۱)

دَامَتْ لَدَيْنَا فَفَاقَتْ كُلَّ مُعْجَزَةٍ

مِنَ النَّبِيِّ إِذْ جَاءَتْ وَلَمْ تَدْمِ

(ترجمہ) ہیں ہمارے پاس باقی آج تک وہ آیتیں معجزے اور انبیاء کے ہو گئے سب کا لعدم۔

حضور اقدس ﷺ کی نبوت کی سب سے بڑی سب سے اشرف اور سب سے واضح دلیل یہی قرآن مجید ہے۔ وجہ یہ کہ معجزات عموماً اس وحی کے مغائر ہوا کرتے تھے۔ جو کسی نبی پر نازل ہوتی تھی۔ اور وہ نبی اس وحی کی صداقت پر معجزے کو بطور شاہد پیش کرتا تھا۔ مگر قرآن کریم وحی ہے اور معجزہ بھی۔ اس لئے یہ اپنا شاہد خود آپ ہے اور کسی دوسری دلیل کا محتاج نہیں۔

آفتاب آمد دلیل آفتاب

گردلیت باید از وے رومتاب

حدیث من (۲) الانبیاء کے یہی (۳) معنی ہیں۔ کیونکہ اس حدیث میں آنحضرت ﷺ نے ارشاد فرمادیا کہ جب معجزہ نفس وحی ہو تو وجہ اتحاد دلیل و مدلول و دلالت میں واضح و اقویٰ ہوتا ہے اور اس پر ایمان لانے والے زیادہ ہوتے ہیں اسی واسطے قرآن کریم پر ایمان لانے والے ہر زمانے میں بکثرت رہے اور رہیں گے۔ خلاصہ کلام یہ کہ آنحضرت ﷺ کی نبوت قرآن مجید پر مبنی ہے۔ چنانچہ خود قرآن مجید میں وارد ہے۔

تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَلَمِينَ نَذِيرًا۔ (فرقان۔ ع۔ ۱)

(ترجمہ) بڑی برکت ہے اس کی جس نے اتارا قرآن اپنے بندے پر کہ ہو جہان والوں کے لئے ڈرانے والا۔

اور قرآن کریم کے وحی الہی ثابت کرنے کے لئے کسی دلیل مغائر کی ضرورت نہیں۔ لہذا ہم قرآن ہی کی طرف رجوع کرتے ہیں۔ اور بتاتے ہیں کہ وجوہ ذیل سے اس کا معجزہ ہونا ثابت ہے۔

اعجاز القرآن کی پہلی وجہ

فصاحت و بلاغت

وجوہ اعجاز میں سب سے اعلیٰ اور مقدم قرآن کریم کی فصاحت و بلاغت ہے جو خارق عادت عرب ہے۔ زمانہ جاہلیت میں فصاحت و بلاغت میں عرب (۴) کا وہ پایہ تھا کہ کسی دوسری قوم کو نصیب نہیں ہوا۔ ان کا نام ہی بتا رہا ہے کہ اس فن میں ان کو کس قدر مزا ملت تھی۔ مہمات امور میں وہ اس فن کے عجائبات بدابہتہ ظاہر کیا کرتے تھے۔ محافل و مجالس میں فی البدیہہ خطبے پڑھ دیا کرتے تھے۔ اور گھمسان کے معرکوں میں طعن و ضرب کے درمیان رجز پڑھا کرتے تھے اور مطالب عالیہ کے حصول میں بھی اپنی سحر بیانی سے کام لیتے تھے۔ اس فن سے وہ بزدل کو دلیر، ٹھیل کو سخی، ناقص کو کامل، گمنام کو نامور اور مشکل کو آسان کر دیتے تھے۔ جسے چاہتے مدح سے شریف اور ہجو سے وضع بنا دیتے۔ اور اسی سے کینہ دیرینہ دلوں سے دور کر کے بیگانے کو اپنا بنا لیتے۔ انہیں یقین تھا کہ اقلیم سخن کے مالک اور میدان فصاحت و بلاغت کے شہسوار ہم ہی ہیں اور وہ یہ سمجھے ہوئے تھے کہ کوئی کلام ہمارے کلام سے سبقت نہیں لے جاسکتا۔

فصاحت و بلاغت کے اس کمال پر ان کی روحانی حالت نہایت ہی گری ہوئی تھی وہ عموماً بہوں کی پوجا کیا کرتے تھے، حتیٰ کہ خانہ خدا کو انہوں نے بت خانہ بنایا ہوا تھا۔ بعضے آگ کی پرستش

کرتے تھے۔ کچھ لوگ ستاروں اور سورج اور چاند کو پوجتے تھے۔ بعض تشبیہ کے قائل تھے اور فرشتوں کو خدا کی بیٹیاں کہا کرتے تھے اور بعض کو خدا کی ہستی ہی سے انکار تھا۔ اوامر و نواہی کی انہیں مطلق خبر نہ تھی۔ اور نہ ان کے پاس کوئی الہامی کتاب تھی۔ دین ابراہیمی بجز چند رسوم کے بالکل مفقود تھا۔ فسوت قلب کا یہ عالم تھا کہ بعض لڑکیوں کو پیدا ہوتے ہی زندہ درگور کر دیتے تھے۔ وہ شب و روز زنا کاری، شراب خوری، قمار بازی اور قتل و غارتگری میں مشغول رہتے تھے۔ ان کے درمیان جو اہل کتاب موجود تھے ان کی حالت بھی دگرگوں تھی۔ اور ان کی کتابیں بھی محرف ہو چکی تھیں۔ یہود حضرت عزیر علیہ السلام کو خدا کا بیٹا کہتے تھے۔ اور نصاریٰ تین خدا مانتے تھے اور مسئلہ کفارہ کی آڑ میں اعمال حسنه کی کوئی ضرورت ہی محسوس نہ کرتے تھے۔ غرض ملک عرب میں ساری دنیا کے مذاہب باطلہ اور عقائد قبیحہ موجود تھے۔ مشرکین وہاں تھے، آتش پرست، ستارہ پرست، آفتاب پرست، ماہتاب پرست، اور درخت پرست وہاں تھے۔ نصاریٰ وہاں تھے۔ یہود وہاں تھے مشہدہ و مجسمہ وہاں تھے۔ تاسخیہ وہاں تھے دہریہ وہاں تھے۔

نظر بحالات مذکورہ بالا اس امر کی ضرورت محسوس ہو رہی تھی کہ ایسے مرکز میں خدا کی طرف سے ایک کامل طبیب روحانی ساری دنیا کے لئے مبعوث ہو۔ چنانچہ حسب عادت الہی ان کے پاس اللہ کا ایک کامل بندہ آیا۔ اور ایک کامل کتاب لایا۔ جس میں قیامت تک ہر زمانے اور ہر قوم کے تمام روحانی امراض کا خدائی نسخہ درج تھا۔ (۵)

اس طبیب روحانی سے وہ پہلے ہی آشنا تھے۔ کیونکہ وہ اللہ کا پیارا خاتم سلسلہ انبیاء انہیں میں سے تھا۔ انہیں کے درمیان پیدا ہوا اور انہیں کے درمیان پرورش پائی۔ ابھی اپنی والدہ ماجدہ کے بطن مبارک ہی میں تھا کہ والد ماجد نے انتقال فرمایا۔ جب چھ سال کا ہوا تو والدہ ماجدہ نے بھی اس دار فانی سے رحلت فرمائی۔ بعد ازاں داد اور چچا یکے بعد دیگرے اس کی پرورش کے متکفل ہوئے۔ اس طرح اس در یتیم کی تعلیم کا کوئی سامان نہ ہوا نہ ہو سکتا تھا۔ کیونکہ مکہ میں نہ کوئی مدرسہ تھا نہ کتب خانہ اور نہ وطن سے باہر کسی دوسری جگہ جا کر تعلیم پانے کا اتفاق ہوا۔ اگر ایسا ہوتا تو اہل مکہ سے کب پوشیدہ رہ سکتا تھا۔ غرض چالیس سال کی عمر تک وہ بندہ کامل امیوں میں امی مگر صدقہ امانت میں مشہور رہا پھر یکایک استاد ازل کی تعلیم سے منصب نبوت پر سرفراز ہوا۔

اس امی لقب امین نے جو کتاب اپنی نبوت کے ثبوت میں اپنے ہم وطنوں کے سامنے پیش کی وہ انہیں کی زبان میں تھی۔ اور اسی فن میں ان سے معارضہ طلب کیا جس میں وہ نثارہ لمن الملك اليوم جارہے تھے۔ اس میں شک نہیں کہ ان میں الفصح الفصحاء المبلغ البلقاء مصارع الخطباء اور اشعر الشعراء موجود تھے۔ مگر جب معارضہ کے لئے وہ کتاب پیش کی گئی تو ان کی عقلیں چکر اٹھیں۔

اس رحمت عالم ﷺ نے باوجود قلت اتباع کے کھلے الفاظ میں یوں فرمادیا کہ اگر تمام انس و جن مل کر اس کا معارضہ کرنا چاہیں تو نہ کر سکیں گے۔ (بنی اسرائیل۔ رکوع ۱۰) پھر بطور ارخاء عنان کہہ دیا کہ سارا نہیں تو ایسی دس سورتیں ہی بنا لاؤ۔ (ہود۔ ع ۲) پھر اتمام حجت کے لئے فرمادیا کہ دس نہیں تو ایسی ایک ہی سورت پیش کرو۔ (یونس۔ ع ۴) اس طرح وہ اللہ کا پیارا دو جہان میں ہم گنہگاروں کا سہارا کہہ مشرفہ میں لگا تا دس سال کفار سے طلب معارضہ فرماتا رہا۔ پھر جب حکم الہی سے ہجرت فرما کر مدینے میں رونق افروز ہوا تو وہاں بھی دس سال فاتوا بسورۃ من مثله۔ سے تحدی کرتا رہا۔ اور ساتھ ہی ولن تفعلوا سے انہیں چونکا تا اور اکساتا رہا۔

اس عرصہ دراز میں اس ختم المرسلین نے اسی تحدی پر اکتفا نہ کیا بلکہ عرب جیسی قوم کو جس کی حمیت جاہلیہ مشہور ہے مجالس میں علی رؤس الاشهاد یوں پکار کر فرمادیا کہ تم گمراہ ہو۔ تمہارے آباؤ اجداد گمراہ تھے۔ تمہارے معبود دوزخ کا ایندھن ہیں۔ تمہاری جانیں اور تمہارے مال مسلمان کے لئے مباح ہیں۔ بایں ہمہ انہوں نے معارضہ سے پہلو تہی کی۔ ان کی آنکھوں کے سامنے اسلام کی شوکت روز بروز بڑھتی جا رہی تھی۔ ان کے شہر اسلام کے قبضے میں آرہے تھے ان کی اولاد کو گرفتار کر کے غلام بنایا جا رہا تھا۔ ان کے بت توڑے جا رہے تھے۔ ان کے باپ دادا دوزخی بتائے جا رہے تھے۔ اس حالت میں اگر وہ ذرا سا معارضہ بھی کر سکتے تو اس ذلت کو ہرگز گوارا نہ کرتے۔ کیونکہ قرآن کی چھوٹی سے چھوٹی سورت کے معارضہ سے یہ تمام خواری و رسوائی دور ہو سکتی تھی۔ اور اسلام کی جمعیت و شوکت کا شیرازہ ہمیشہ کے لئے پراگندہ ہو سکتا تھا۔ جمعیت کے باوجود ان کا بیس سال اس ذلت کو برداشت کرنا اور جلا وطنی اور جزیہ کو گوارا کرنا صاف بتا رہا ہے کہ وہ معارضہ سے عاجز تھے۔ مگر اپنے عجز پر پردہ ڈالنے کے لئے قسم قسم کے عذر اور حیلے بہانے کر دیا کرتے تھے۔ چنانچہ کبھی اسے منظوم دیکھ کر شاعر کا قول یا کاہن کا قول بتاتے (حاقہ۔ ع ۲) کبھی اپنی قدرت سے خارج دیکھ کر حیرت سے کہا کرتے کہ یہ تو صریح جادو ہے۔ (سبا۔ ع ۵) کبھی اپنی جمالت کے سبب سے کہتے کہ چاہیں تو ہم بھی ایسا کہہ لیں۔ یہ تو پہلوں کے قصے کہانیاں ہیں۔ (انفال۔ ع ۴) کبھی کہتے کہ یہ اضغاث احلام یعنی اڑتے خواب ہیں۔ (انبیاء۔ ع ۱) کبھی اس کی تاثیر روکنے کے لئے کہتے کہ شور مچاؤ اور سننے نہ دو۔ (حم سجدہ۔ ع ۴) کبھی کہتے کہ قرآن سے ہمارے دل غلاف میں ہیں اور ہمارے کانوں میں گرانی ہے۔ (حم سجدہ۔ ع ۱) کبھی کہے کہ ہم نے اپنے باپ دادوں میں نہیں سنا۔ یہ تو ہوائی بات ہے۔ (ص۔ ع ۱) اور کبھی اس رحمتہ للعالمین کو ساحر کذاب یعنی بڑا جھوٹا جادو گر۔ (ص۔ ع ۱) کبھی مسحور یعنی جادو مارا۔ (فرقان۔ ع ۱) کبھی معلم مجنون یعنی سکایا ہوا باؤلا۔ (دخان۔ ع ۱) کبھی کاہن اور کبھی شاعر کہتے۔ (طور۔ ع ۲) مگر ایسے حیلوں اور

عذروں سے کیان سکتا تھا۔

چراغے راکہ ایزد بر فروزد
ہر آل کو پف زند ریشش بسوزد

جب عرب کے کمال فصاحت و بلاغت کے زمانے میں فصحاء و بلغاء چھوٹی سے چھوٹی سورت کے معارضے سے عاجز آگئے۔ تو ازمنہ مابعد کے عرب و عجم کا عجز خود ثابت ہو گیا۔ سیدنا مولانا محمد مصطفیٰ احمد مجتبیٰ صلی اللہ علیہ وسلم کی رسالت کی یہ کیسی دلیل ساطع اور برہان قاطع ہے کہ ساڑھے تیرہ سو سال سے زائد عرصہ گزر چکا کوئی شخص اقصر سورت کے معارضہ پر قادر نہیں ہو اور نہ آئندہ ہوگا۔

اگر ہم کسی انسان کے کلام کو خواہ وہ کتنا ہی فصیح و بلیغ ہو مطالعہ کریں تو اختلاف مضامین اختلاف احوال اور اختلاف اغراض سے ان کی فصاحت و بلاغت میں ظاہر فرق نظر آئے گا۔ مثلاً شعراء و خطبائے عرب جو فصاحت میں بطور نمونہ پیش کئے جاتے ہیں ان میں سے بعض مدح میں بہت بڑھ چڑھ کر اور ہجو میں معمول سے بہت گرے ہوئے اور بعض اس کے برعکس ہیں۔ بعض مرثیہ گوئی میں فائق اور غزل میں بھرے اور بعض اس کے خلاف ہیں اور بعض رجز میں اچھے اور قصیدے میں خراب اور بعض اس کے برعکس ہیں۔ بعض کسی خاص شے کے وصف اوروں سے سبقت لے گئے ہیں۔ چنانچہ امرؤ القیس گھوڑے اور عورت کے وصف میں۔ اعشیٰ شراب کے وصف میں۔ نابغہ ترہیب اور زہیر ترغیب میں مشہور ہیں۔ ذوالرملہ تشبیب و تشبیہ میں اچھا اور ریت دوپہر بیابان پانی اور سانپ کے وصف میں بڑھ کر ہے مگر مدح و ہجاء میں گرا ہوا ہے اسی سبب سے اسے فحول شعراء میں شمار نہیں کرتے بلکہ کہتے ہیں کہ اس شعر میں ہرنوں کی میٹگنیاں اور خال عروس ہیں۔ فرزق اگرچہ صاحب غزل ہے مگر تشبیب میں اچھا نہیں۔ جریر اگرچہ عورتوں سے پرہیز کرنے والا ہے مگر تشبیب میں سب سے اچھا ہے اسی طرح شاعر اگر زہد کو بیان کرنے لگے تو قاصر رہ جائے۔ اگر کوئی لائق ادیب حلال و حرام کو بیان کرے تو اس کا کلام معمول سے گر جائے گا۔ علی ہذا القیاس اختلاف احوال سے بھی انسان کا کلام متفاوت ہو جاتا ہے۔ مثلاً خوشی کے وقت کا کلام غصہ کے وقت کے کلام سے بلحاظ فصاحت مختلف ہوتا ہے۔ اسی طرح اختلاف اغراض کے سبب سے انسان کبھی ایک چیز کی مدح کرتا ہے اور کبھی مذمت۔ جس سے اس کے کلام میں ضرور فرق ہو جاتا ہے۔ علاوہ ازیں فصحاء و بلغاء کا کلام فصل و وصل۔ علو و نزول۔ تقریب و تبعید وغیرہ میں متفاوت ہے۔ مثلاً بہت سے شعراء ایک مضمون سے دوسرے مضمون کی طرف انتقال کرنے اور ایک باب سے دوسرے باب کی طرف خروج کرنے میں ناقص ہیں۔ چنانچہ سب کا اس امر پر اتفاق ہے کہ نخری جو نظم میں

اچھا ہے۔ تشبیہ سے مدح کی طرف انتقال کرنے میں قاصر ہے۔ اس تمام کے برعکس قرآن کریم پر غور کیجئے باوجودیکہ اس میں وجوہ خطاب مختلف ہیں۔ کہیں قصص و مواعظ ہیں۔ کہیں حلال و حرام کا ذکر ہے کہیں عذار و انذار کہیں وعدہ و وعید۔ کہیں تخویف و تبشیر۔ اور کہیں تعلیم اخلاق حسنہ ہے مگر وہ ہر فن میں فصاحت و بلاغت و بلاغت کے خارق عادات اعلیٰ درجے میں ہے اور اس میں کہیں اس منزلت علیا سے انحطاط نہیں پایا جاتا اور اول سے آخر تک مقصد واحد کے لئے ہے۔ اور وہ خلقت کو اللہ کی طرف بلانا اور دنیا سے دین کی طرف پھیرنا ہے۔ چنانچہ آیہ ذیل میں اسی کی طرف اشارہ ہے:-

أَفَلَا يَتَذَكَّرُونَ الْقُرْآنَ ط وَكَوْكَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا -
(نساء۔ رکوع ۱۱)

(ترجمہ) کیا غور نہیں کرتے قرآن میں۔ اور اگر یہ ہوتا کسی اور کا سوائے اللہ کے۔ تو پاتے اس میں بہت تفاوت۔

مثال کے طور پر دیکھئے۔

ترغیب میں:-

فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ جَزَاءً بِمَا كَانُوا يَعْمَلُونَ -
(سجدہ۔ ع ۲)

(ترجمہ) سو کسی جی کو معلوم نہیں جو چھپا دھرا ہے ان کے واسطے جو ٹھنڈک ہے آنکھوں کی بدلہ اس کا جو کرتے تھے۔

أَدْخُلُوا الْجَنَّةَ أَنْتُمْ وَأَزْوَاجُكُمْ تُحْبَرُونَ وَيُطَافُ عَلَيْهِمْ بِصِحَافٍ مِنْ ذَهَبٍ وَأَكْوَابٍ وَفِيهَا مَا تَشْتَهِيهِ الْأَنْفُسُ وَتَلَذُّ الْأَعْيُنُ وَأَنْتُمْ فِيهَا
خَالِدُونَ ز خرف۔ ع ۷)

(ترجمہ) چلے جاؤ بہشت میں تم اور تمہاری عورتیں کہ بناؤ کر دیئے جاؤ گے۔ لئے پھریں گے ان پر رکابیاں سونے کی اور آب خورے۔ اور وہاں ہے جو دل چاہے اور جس سے آنکھیں آرام پاویں۔ اور تم کو اس میں ہمیشہ رہنا ہے۔

ترہیب میں:-

أَفَأَمِنْتُمْ أَنْ يُخْسِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا تَجِدُوا لَكُمْ وَكِيلًا - أَمْ أَمِنْتُمْ أَنْ يُعِيدَكُمْ فِيهِ تَارَةً أُخْرَى فَيُرْسِلَ عَلَيْكُمْ

فَاصِفًا مِّنَ الرِّيحِ فَيُغْرِقَكُم بِمَا كَفَرْتُمْ ثُمَّ لَا تَجِدُوا لَكُمْ عَلَيْنَا بِهِ تَبِيعًا -
(بنی اسرائیل - ع ۷)

ءَأَمِنتُمْ مِّنْ فِي السَّمَاءِ أَنْ يَخْسِفَ بِكُمْ الْأَرْضَ فَإِذَا هِيَ تَمُورُ أَمْ أَمِنتُمْ
مِّنْ فِي السَّمَاءِ أَنْ يُرْسِلَ عَلَيْكُمْ حَاصِبًا - فَسَتَعْلَمُونَ كَيْفَ نَذِيرٌ -
(ملک - ع ۲۴)

(ترجمہ) سو کیا تم نڈر ہو اس سے کہ دھنسا دے تم کو جنگل کے کنارے یا بھج دے تم پر آندھی پھر
نہ پاؤ تم اپنا کوئی کار ساز یا نڈر ہو اس سے کہ پھر لے جاوے تم کو دریا میں دوسری بار پھر بھجے تم پر پتھراؤ
ہو اکا۔ پھر غرق کرے تم کو بدلے اس ناشکری کے پھر نہ پاؤ تم اپنی طرف سے ہم پر اس کا دعویٰ
کرنے والا کیا نڈر ہو تم اس سے جو آسمان میں ہے کہ دھنسا دے تم کو زمین میں۔ پس ناگاہ وہ جنبش
کرے۔ یا نڈر ہو اس سے جو آسمان میں ہے کہ بھجے تم پر پتھراؤ ہو اکا سوا ب جانو گے کیسا ہے ڈرانا
میرا۔

زجر میں :-

فَكُلًّا أَخَذْنَا بِذَنبِهِ ^ط فَمِنْهُمْ ^ط مَن أَرْسَلْنَا عَلَيْهِ حَاصِبًا ^ج وَمِنْهُمْ ^ج مَن أَخَذَتْهُ
الصَّيْحَةُ ^ج وَمِنْهُمْ ^ج مَن خَسَفْنَا بِهِ الْأَرْضَ وَمِنْهُمْ ^ج مَن أَغْرَقْنَا ^ج وَمَا كَانَ
اللَّهُ لِيُظْلِمَهُمْ وَلَكِن كَانُوا أَنفُسَهُمْ يَظْلِمُونَ - (عنکبوت - ع ۴۷)

(ترجمہ) پھر ہر ایک کو پکڑا ہم نے اس کے گناہ پر سوان میں سے کوئی تھا کہ اس پر بھجا ہم نے
پتھراؤ ہو اکا۔ اور کوئی تھا کہ اس کو پکڑا چنگھاڑنے۔ اور کوئی تھا کہ اس کو دھنسا یا ہم نے زمین میں۔
اور کوئی تھا کہ اس کو ڈبو دیا ہم نے اور اللہ ایسا نہیں ہے کہ ان پر ظلم کرے۔ پر تھے وہ اپنا آپ برا
کرتے۔

وعظ میں :-

أَفَرَأَيْتَ إِنْ مَتَّعْنَاهُمْ سِنِينَ لَا تَمَّ جَاءَهُمْ مَا كَانُوا يُوعَاذُونَ لِأَمَّا أَغْنَى
عَنْهُمْ مَا كَانُوا يُمْتَعُونَ - (شعراء - ع ۱۱)

(ترجمہ) بھلا بتاؤ۔ اگر ہم فائدہ دیں ان کو کئی برس پھر آوے ان پر (عذاب) جس کا ان سے وعدہ
تھا۔ کیا کام آوے گا ان کے تمتع ان کا۔
الہیات میں :-

اللَّهُ يَعْلَمُ مَا تَحْمِلُ كُلُّ أُنثَىٰ وَمَا تَغِيصُ الْأَرْحَامُ وَمَا تَزْدَادُ ^ط وَكُلُّ شَيْءٍ
عِنْدَهُ بِمِقْدَارٍ - عِلْمُ الْغَيْبِ وَالشَّهَادَةِ الْكَبِيرُ الْمُتَعَالِ - سِوَاءَ مَنكُم مَّنْ

أَسْرَ الْقَوْلِ وَمَنْ جَهَرَ بِهِ وَمَنْ هُوَ مُسْتَخْفٍ بِاللَّيْلِ وَسَارِبٌ بِالنَّهَارِ -
(رعد-۳۷)

(ترجمہ) اللہ جانتا ہے۔ جو پیٹ میں رکھتی ہے ہر مادہ۔ اور جو سکڑتے ہیں پیٹ اور بڑھتے ہیں۔ اور ہر چیز اس کے نزدیک اندازہ پر ہے۔ وہ جاننے والا چھپے اور کھلے کا۔ عظیم الشان بلند۔ برابر ہے تم میں جو چپکے بات کہے اور جو کہے پکار کر۔ اور جو چھیننے والا ہے رات کو چلنے والا ہے دن کو۔ اسی طرح قرآن کریم کے فوارح و خواتم۔ مواضع فصل و وصل اور مواقع تحویل و تنقل کو دیکھئے اس کے پڑھنے والوں کو خارق عادت بدیع تالیف کے سبب سے فصل بھی وصل معلوم دیتا ہے۔ اور ایک قصے سے دوسرے قصے کی طرف اور ایک شے سے دوسری شے کی طرف مثلاً وعدہ سے وعید اور ترغیب سے ترہیب کی طرف انتقال کرنے میں مختلف مؤلف اور متبائن مناسب نظر آتا ہے۔

اس مقام پر بغرض توضیح قرآن کی فصاحت و بلاغت کے متعلق چند شہادتیں پیش کی جاتیں ہیں۔ سبع معلقات جو تمام عرب جاہلیت کا مایہ فخر و ناز تھے اور خانہ کعبہ کے دروازے پر آویزاں تھے۔ قرآن شریف کے نازل ہونے پر اتار لئے گئے۔ یہ قصائد اب تک موجود ہیں مگر سبع طوال کی جھلک سے اپنی آب و تاب سب کھو بیٹھے ہیں۔

حضرت لبید (۶) بن ربیعہ رضی اللہ تعالیٰ عنہ جو سبع معلقات کے شعراء میں سے تھے اسلام لے آئے تھے اور ساٹھ سال اسلام میں زندہ رہے۔ اسلام لانے کے بعد انہوں نے سوائے ایک بیت کے کوئی شعر نہیں کہا۔ حضرت عمر رضی اللہ تعالیٰ عنہ نے اپنی خلافت میں ان سے فرمایا کہ مجھے اپنے شعر سناؤ۔ اس پر آپ نے ورہ بقرہ پڑھی اور عرض کیا۔ میں شعر نہیں کہنے کا جب کہ اللہ تعالیٰ نے مجھے سورہ بقرہ سکھادی ہے۔

ابو عبید (۷) قاسم بن سلام بغدادی (متوفی ۲۲۳ھ) جو امام شافعی رحمۃ اللہ علیہ کے شاگرد اور فقہ و حدیث و لغت میں امام ہیں حکایت کرتے ہیں کہ ایک بادیہ نشین عرب نے کسی کو یہ آیت پڑھتے سنا۔

فَاصْدَعْ بِمَا تُؤْمَرُ - (حجر-۶۷)

(ترجمہ) سونادے کھول کر جو تجھ کو حکم ہوا۔

اس نے سنتے ہی سجدہ کیا۔ اور کہا کہ میں نے اس کالم کی فصاحت کو سجدہ کیا ہے۔ ایک دفعہ کسی اعرابی نے یہ آیت سنی۔

فَلَمَّا اسْتَيْسُوا مِنْهُ خَلَصُوا نَجِيًّا ط (يوسف-۱۷)

(ترجمہ) پھر جب ناامید ہوئے اس سے اکیلے بیٹھے مصلحت کو۔ (۸)

امام اصمعی یعنی عبد الملک بن اصمعی بصری (متوفی ۲۱۰ھ) جو لغت و نحو و ادب و نوادر میں امام ہیں بیان کرتے ہیں کہ میں نے ایک پانچ یا چھ سال کی لڑکی کو یہ کہتے سنا کہ میں اپنے تمام گناہوں سے استغفار کرتی ہوں۔ میں نے سن کر کہا۔ تو کس چیز پر استغفار کرتی ہے۔ تو تو مکلف ہی نہیں۔ وہ بولی:-

استغفر الله لذنبی کله قتل انسانا بغير حله

مثل غزال ناعم فی دله انتصف اللیل ولم اصل له

میں نے کہا اللہ تجھے مارے۔ تو کیسی فصیح ہے! وہ کہنے لگی۔ قرآن میں یہ آیت ہے۔

وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ فَاذْحِفْتَ عَلَيْهِ فَالْقِيَهُ فِي الْيَمِّ وَلَا

تَخَافِي وَلَا تَحْزَنِي إِنَّا رَادُّوهُ إِلَيْكَ وَجَاعِلُوهُ مِنَ الْمُرْسَلِينَ۔ (قصص۔

(۱۴)

(ترجمہ) اور ہم نے حکم بھیجا موسیٰ کی ماں کو کہ اس کو دودھ پلا۔ پھر جب تجھ کو ڈر ہو اس کا تو ڈال دے اس کو دریا میں۔ اور ڈر مت اور غم مت کھا۔ بے شک ہم لوٹانے والے ہیں اس کو تیری طرف اور بنانے والے ہیں اس کو رسولوں سے۔

کیا اس آیت کے مقابل میرا یہ قول فصیح کہا جا سکتا ہے؟ اس ایک آیت میں دو امر دو نہی۔ دو خبریں اور دو بشارتیں جمع ہیں۔

حکایت ہے کہ حضرت عمر بن الخطاب رضی اللہ تعالیٰ عنہ ایک روز مسجد نبوی میں لیٹے ہوئے تھے۔ آپ کے سر ہانے کھڑا ہوا ایک شخص کلمہ شہادت پڑھ رہا تھا۔ آپ نے اس سے سبب دریافت کیا۔ اس نے کہا کہ میں بطارقہ روم میں سے ہوں۔ مجھے عربی زبان میں آتی ہیں۔ میں نے ایک مسلمان قیدی سے سنا کہ وہ آپ مسلمانوں کی کتاب میں سے ایک آیت پڑھ رہا تھا۔ میں نے اس آیت پر غور کیا۔ اس میں وہ احوال دنیا و آخرت جمع ہیں۔ جو اللہ تعالیٰ نے حضرت عیسیٰ بن مریم علیہ السلام پر نازل فرمائے وہ آیت یہ ہے:-

وَمَنْ يُطِيعِ اللَّهَ وَرَسُولَهُ وَيَخْشِ اللَّهَ وَيَتَّقِهِ فَأُولَٰئِكَ هُمُ الْفَائِزُونَ۔ (نور

۔ ع۔ ۷)

(ترجمہ) اور جو کوئی حکم پر چلے اللہ کے اور اس کے رسول کے اور ڈر تار ہے اللہ سے اور چ کر چلے اس سے سو وہی لوگ ہیں مراد کو پہنچنے والے۔

ابن مقفع نے جو فصاحت و بلاغت میں یگانہ روزگار تھا اور زمانہ تابعین میں تھا قرآن

شریف کے معارضہ میں کچھ لکھنا شروع کیا۔ ایک روز ایک مکتب پر سے اس کا گزر ہوا۔ جس میں ایک لڑکا یہ آیت پڑھ رہا تھا:-

وَقِيلَ يَا رَضُ ابْلَعِي مَاءَ لِكَ وَيَسْمَاءُ أَفْلَعِي وَغِيضُ الْمَاءِ وَقُضِيَ الْأَمْرُ وَ
اسْتَوَتْ عَلَى الْجُودَى وَقِيلَ بُعْدًا لِلْقَوْمِ الظَّالِمِينَ-

(ہود۔ ع۔ ۴)

(ترجمہ) اور حکم آیا اے زمین نگل جا اپنا پانی۔ اور اے آسمان تھم جا۔ اور خشک کیا گیا پانی اور تمام کیا گیا کام۔ اور کشتی ٹھہری جو دی پہاڑ پر اور حکم ہوا کہ دور، ہوں قوم بے انصاف۔ وہ سن کر واپس آیا۔ اور جو کچھ لکھا تھا سب مٹا ڈالا۔ اور کہا میں گواہی دیتا ہوں کہ اس کا معارضہ کبھی نہیں ہو سکتا۔ یہ انسان کا کلام نہیں۔

یحییٰ بن الحکم الغزال نے جو بقول ذہبی دوسری اور بقول ابن حبان تیسری صدی ہجری میں اندلس میں فحول شعراء میں سے تھا۔ قرآن کے معارضے کا ارادہ کیا۔ ایک روز سورہ اخلاص کا معارضہ کرنے لگا تو اس پر ہیبت طاری ہو گئی جو اس کی توبہ کا باعث ہوئی۔

امام ابن الجوزی (۹) (متوفی ۷۹۷ھ) نے وفاء فی فضائل المصطفیٰ میں ذکر کیا ہے کہ امام ابن عقیل نے کہا کہ ابو محمد بن مسلم نحوی نے مجھ سے حکایت کی ہے کہ ہم اعجاز القرآن پر گفتگو کر رہے تھے۔ وہاں ایک فاضل شیخ موجود تھا۔ اس نے کہا کہ قرآن میں ایسی کون سی چیز ہے جس سے فضلاء عاجز آجائیں۔ پھر وہ کاغذ دوات لے کر بالا خانے پر چڑھ گیا۔ اور وعدہ کیا کہ تین دن کے بعد قرآن کے معارضے میں کچھ لکھ کر لاؤں گا۔ جب تین دن گزر گئے تو ایک شخص بالا خانے پر چڑھا۔ اور اس کو سہارا لئے ہوئے اس حال میں پایا کہ اس کا ہاتھ قلم پر سوکھ گیا تھا۔

مسیلمہ کذاب نے قرآن کی بعض چھوٹی سورتوں کے معارضہ میں کچھ لکھا۔ مگر ایسا کہ اطفال مکتب بھی اسے دیکھ کر ہنسیں۔ سورہ کوثر پر جو اس لعین نے لکھا تھا ہم انشاء اللہ اسے اس بحث کے اخیر میں لائیں گے۔ اور اس لعین کے کلام کی سخافت ظاہر کرنے کے لئے اس سورت کی وجہ اعجاز پر مفصل بحث کریں گے۔ اور مزید توضیح کے لئے قرآن کی فصاحت کے متعلق دو اور مثالیں پیش کریں گے۔

اعتراض

قرآن شریف میں انبیاء کرام کے قصے بار بار لائے گئے ہیں۔ چنانچہ بقول بعض حضرت موسیٰ علیہ السلام کا ذکر ایک سو بیس جگہ ہے۔ اور بقول ابن عربی حضرت نوح علیہ السلام کا قصہ

پچیس آیتوں میں اور حضرت موسیٰ علیہ السلام کا قصہ نوے آیتوں میں ذکر کیا گیا ہے۔ یہ خلاف فصاحت ہے۔

جواب

وہ تکرار خلاف فصاحت ہوتی ہے جس میں کچھ فائدہ نہ ہو۔ مگر قصص قرآنی کی تکرار فوائد سے خالی نہیں۔ علامہ بدر بن جماع نے اس مضمون پر ایک کتاب لکھی ہے۔ جس کا نام ”المقتصر فی فوائد تکرار القصص“ ہے۔ اس میں تکرار قصص کے کئی فوائد (۱۰) ذکر کئے ہیں۔

1- ہر جگہ کچھ نہ کچھ زیادتی ہے جو دوسری جگہ نہیں۔ یا کسی نکتہ کے لئے ایک کلمہ کی جگہ دوسرا کلمہ لایا گیا ہے۔ اور یہ بلغاء کی عادت ہے۔

2- ایک جماعت ایک قصہ سن کر اپنے گھر چلی جاتی تھی۔ اس کے بعد دوسری جماعت ہجرت کر کے آتی تھی اور جو کچھ پہلی جماعت کے چلے جانے کے بعد نازل ہوتا اسے روایت کرتی۔ اگر تکرار قصص نہ ہوتی تو قصہ موسیٰ کو ایک قوم سنتی۔ اور قصہ عیسیٰ کو دوسری قوم سنتی۔ اس طرح باقی قصوں کا حال ہوتا۔ پس اللہ تعالیٰ نے چاہا کہ تمام لوگ ان قصوں کے سننے میں مشترک ہوں۔ تاکہ ایک قوم کو افادہ اور دوسری کو زیادہ تاکید حاصل ہو۔

3- ایک ہی مضمون کو مختلف اسالیب میں بیان کرنے میں جو فصاحت ہے وہ پوشیدہ نہیں۔

4- قصص کے نقل کرنے پر اس قدر دواعی نہیں جتنے کہ احکام کے نقل کرنے پر ہیں اس لئے احکام کے برعکس قصص کو بار بار لایا گیا ہے۔

5- اللہ تعالیٰ نے قرآن مجید نازل فرمایا۔ اور لوگ اس کی مثل لانے سے عاجز آگئے پھر ان کے عجز کے معاملہ کو اس طرح واضح کر دیا کہ ایک قصہ کو کئی جگہ ذکر کیا۔ تاکہ معلوم ہو جائے کہ وہ اس کی مثل لانے سے عاجز ہیں۔ خواہ کوئی سے الفاظ میں لائیں اور کسی عبارت سے تعبیر کریں۔

6- جب اللہ تعالیٰ نے منکرین سے تہدیٰ کی کہ اس کی مثل ایک سورت، مالاؤ تو اگر ایک قصے کو ایک ہی جگہ ذکر کیا جاتا اور اسی پر کفایت کی جاتی۔ اہل عرب کہتے کہ تم ہی اس کی مثل ایک سورت پیش کرو۔ اللہ تعالیٰ نے ہر طرح سے ان کی حجت دور کرنے کے لئے ایک قصے کو کئی سورتوں میں نازل فرمایا۔

7- جب ایک قصے کو بار بار ذکر کیا گیا اور ہر جگہ اس کے الفاظ میں کمی بیشی اور تقدیم و

تاخیر کر دی گئی۔ اور مختلف اسلوب عمل میں لایا گیا۔ تو یہ عجیب بات پیدا ہو گئی کہ ایک ہی معنی مختلف صورتوں میں جلوہ افروز ہوا۔ اور لوگوں کو اس کے سننے کی طرف کشش ہو گئی۔ کیونکہ ہر نئے امر میں لذت ہوتی ہے۔ اور اس سے قرآن مجید کا ایک خاصہ ظاہر ہو گیا۔ کیونکہ باوجود تکرار کے لفظ میں کوئی عیب اور سننے کے وقت کوئی ملال پیدا نہیں ہوتا۔ پس کلام الہی بندوں کے کلام سے ممتاز رہا۔

اعتراض

مانا کہ ایک معنی کو مختلف لباس اور مختلف اسلوب میں ظاہر کرنے سے فصاحت میں کوئی خلل نہیں آتا۔ بلکہ یہ ابلغ ہے۔ مگر بعض جگہ ایک ہی جملہ بار بار لایا گیا ہے۔ چنانچہ سورہ شعراء میں ان فی ذلك لایتنہ وما کان اکثرہم مومنین وان ربک لہو العزیز الرحیم۔ آٹھ بار لایا گیا ہے۔ اور سورہ قمر میں ولقد یسرنا القرآن فہل من مدکر۔ چار بار اور سورہ رحمن میں فبای الاء ربکما تکذبن۔ اکتیس بار۔ اور سورہ مرسلات میں ویل یومئذ للمکذبین۔ دس بار مذکور ہے۔

جواب

ان سورتوں میں بھی تکرار آیت فائدہ سے خالی نہیں۔ کیونکہ ہر جگہ متعلق بہ مختلف ہے تاکہ ہر خبر کے سننے کے بعد تجدید نصیحت و عبرت ہو۔ چنانچہ سورہ شعراء میں ہر قصے کے بعد ان فرے ذلك لایتنہ مذکور ہے۔ اور ہر دفعہ ایک نبی اور اس کی امت کے قصے کی طرف اشارہ ہے۔ کہ اس نبی پر ایمان لانے والے سلامت رہے اور منکرین تباہ ہوئے۔ اور پھر بار بار بتلادیا گیا ہے۔ کہ اللہ تعالیٰ مومنوں کے لئے رحم والا اور منکروں کے لئے عزیز یعنی زبردست ہے۔ تاکہ اس امت کے لوگ نصیحت پکڑیں۔ یہی حال سورہ قمر میں تکرار آیت کا ہے۔ کیونکہ اس میں قصہ نوح و عاد و ثمود و لوط سے ہر ایک کے بعد ولقد یسرنا القرآن۔ الایہ مذکور ہے۔ تاکہ قرآن پڑھنے والے اس سے عبرت پکڑیں۔ اسی طرح سورہ مرسلات میں ہر دفعہ ایک نشانی کے ذکر کے بعد آیا ہے کہ قیامت کے دن خرابی ہوگی ان لوگوں کے لئے جو اس نشان کو جھٹلانے والے ہیں۔ علیٰ ہذا القیاس۔ سورہ رحمن میں ہر بار مختلف نعمتوں کے ذکر کے بعد فبای الاء ربکما تکذبن۔ آیا ہے تاکہ لوگ سن کر ہدایت پائیں۔ جیسا کہ ایک ناشکر گزار محسن الیہ کو محسن کہے۔ کیا تو فقیر نہیں تھا۔ میں نے تجھے امیر بنا دیا۔ آیا تجھے اس سے انکار ہے؟ کیا تو ننگانہ تھا۔ میں نے تجھے لباس پہنا دیا۔ آیا تجھے اس سے انکار ہے؟ کیا تو گنہگار نہ تھا۔ میں نے تجھے نامور کر دیا۔ آیا تجھے اس سے انکار ہے؟

کتب عمد عتیق میں مز مور ۱۳۶ میں یہی طرز پایا جاتا ہے جس کا عربی ترجمہ جو قسیمی ولیم ہاج مل مدرس مدرسہ استغنیہ کلکتہ نے کیا ہے وہ اس وقت ہمارے زیر نظر ہے اس میں ہر آیت کے بعد ان رحمة الی الابد اٹھائیں بار آیا ہے۔ خوف طوالت ہم اس مز مور کو یہاں نقل نہیں کرتے۔

اعجاز القرآن کی دوسری وجہ

نظم قرآن کا اسلوب بدیع

اگرچہ قرآن مجید کے الفاظ و حروف کلام عرب کی جنس سے ہیں۔ اور ان کی نظم و نثر میں مستعمل ہیں مگر اس کا اسلوب تمام اسالیب سے جدا ہے۔ اور انواع کلام (قصائد، خطب، رسائل، محاورہ) میں سے کسی سے نہیں ملتا۔ بایں ہمہ سب انواع کے محاسن کا جامع ہے۔ اہل عرب انواع چہارگانہ کے سوا کوئی اور اسلوب و طرز نہ جانتے تھے۔ اور نہ کسی نئے طرز میں کلام کر سکتے تھے۔ پس ایک عجیب نرالے اسلوب کا آنحضرت ﷺ (جو امی تھے) کی زبان مبارک پر جاری ہونا عین اعجاز ہے۔

اس کتاب میں پہلے مذکور ہو چکا ہے کہ ایک روز ولید بن مغیرہ نے قریش سے کہا کہ ایام حج قریب ہیں۔ عرب کے قبائل تم سے اس مدعی نبوت (حضرت محمد ﷺ) کی نسبت دریافت کریں گے۔ تم اس کی نسبت ایک رائے قائم کر لو۔ اس پر قریش نے مختلف رائیں پیش کیں۔ کہ وہ کاہن ہے۔ دیوانہ ہے۔ شاعر ہے۔ جادوگر ہے۔ ولید نے یکے بعد دیگرے ان تمام کی تردید کر کے کہا۔

”اللہ کی قسم! اس کے کلام میں بڑی حلاوت ہے۔ اس کلام کی اصل مضبوط جزو والا درخت خرم ہے اور اس کی فرع پھل ہے۔ ان باتوں میں سے جو بات تم کہو گے وہ ضرور پہچانی جائے گی کہ وہ ٹوٹ ہے۔ اس کے بارے میں صحت کے قریب تر قول یہ ہے کہ تم کہو۔ وہ جادوگر ہے اور ایام لایا ہے۔ جو جادو ہے۔ اس کلام سے وہ باپ بیٹے میں، بھائی بھائی میں، میاں بیوی میں، خویش واقارب میں جدائی ڈال دیتا ہے اسی طرح ایک روز آنحضرت ﷺ مسجد میں اکیلے بیٹھے ہوئے تھے۔ قریش نے اپنے سردار عتبہ بن ربیعہ کو آپ کی خدمت میں بھیجا۔ اور اس نے آپ پر کئی باتیں پیش کر کے کہا ان میں سے ایک پسند کر لیجئے۔“ آپ نے اس کے جواب میں سورہ حم السجدہ کی شروع کی آیتیں تلاوت فرمائیں۔ عتبہ نے قریش سے جا کر کہا۔

”اللہ کی قسم! میں نے ایسا کلام سنا کہ اس کی مثل کبھی نہیں سنا۔ اللہ کی قسم! وہ شعر نہیں۔ نہ جادو ہے نہ کہانت۔ اے گروہ قریش میرا کہا مانو۔ اس شخص کو کرنے دو جو کرتا ہے۔ اور اس سے الگ ہو جاؤ۔ اللہ کی قسم! میں نے جو کلام اس سے سنا ہے اس کی بڑی عظمت و شان ہوگی۔ اگر عرب اس کو مغلوب کر لیں تو تم غیر کے ذریعے سے اس سے بچ گئے۔ اگر وہ عرب پر غالب آگیا تو اس کا ملک تمہارا ملک ہے اور اس کی عزت تمہاری عزت ہے اور تم اس کے سبب سے خوش نصیب ہو جاؤ گے۔“

قریش یہ سن کر کہنے لگے کہ اس نے تو اپنی زبان سے تجھے بھی جادو کر دیا۔ عقبہ بولا کہ ”اس کی نسبت میری بی بی رائے ہے۔ تم کرو جو چاہو۔“

صحیح مسلم میں حدیث اسلام ابوذر غفاری میں خود ابوذر رضی اللہ تعالیٰ عنہ فرماتے ہیں کہ میرے بھائی انیس نے مجھ سے کہا۔ کہ مجھ کو مکہ میں ایک کام ہے۔ تو بحر یوں کی حفاظت رکھنا۔ یہ کہہ کر انیس چلا گیا اور مکہ پہنچ گیا۔ دیر کے بعد واپس آیا۔ تو میں نے پوچھا تو نے کیا کیا؟ وہ بولا میں مکہ میں ایک شخص سے ملا۔ جو کہتا ہے کہ میں اللہ کا رسول ہوں۔ میں نے پوچھا کہ لوگ اس کے بارے میں کیا کہتے ہیں۔ اس نے جواب دیا کہ لوگ کہتے ہیں وہ شاعر ہے کاہن ہے جادوگر ہے پھر انیس ہی جو خود بڑا شاعر تھا کہنے لگا۔

”اللہ کی قسم! میں نے کاہنوں کا کلام سنا ہوا ہے۔ اس کا کلام کاہنوں کا کلام نہیں۔ اللہ کی قسم! میں نے اس کے کلام کو شعر کی تمام قسموں کے ساتھ مقابلہ کیا ہے میرے بعد کسی سے یہ نہ بن پڑے گا کہ وہ کلام شعر ہے۔ اللہ کی قسم! وہ سچے نبی ہیں۔ اور کافر بیشک جھوٹے ہیں۔“ (۱۰)

اس حدیث میں اس کے بعد یہ مذکور ہے کہ یہ سن کر ابوذر غفاری رضی اللہ تعالیٰ عنہ مکہ میں حضور اقدس ﷺ کی خدمت بابرکت میں حاضر ہوئے۔ اور اسلام لائے۔ جب اپنے بھائی انیس کے پاس واپس آئے تو ان کے اسلام کی خبر سن کر حضرت انیس اور ان کی والدہ بھی ایمان لے آئے۔ پھر تینوں اپنی قوم غفار میں آئے۔ ادھی قوم ایمان لے آئی جب آنحضرت ﷺ ہجرت فرما کر مدینہ تشریف لائے تو باقی ایمان لے آئے۔ اس طرح قبیلہ اسلم بھی مسلمان ہو گیا۔ اس پر حضور اقدس ﷺ نے فرمایا۔

غفار غفر اللہ لہا واسلم سالمہا اللہ۔

(ترجمہ) یعنی اللہ تعالیٰ قبیلہ غفار کو بخش دے اور قبیلہ اسلم کو سلامت رکھے۔

ابن سعد نے طبقات میں بروایت یزید بن رومان اور محمد بن کعب اور شعبی اور زہیری وغیرہ نے روایت کیا ہے کہ بنی سلیم میں سے ایک شخص جس کا نام قیس بن نسیہ تھا رسول اللہ

ﷺ کی خدمت اقدس میں حاضر ہوا اور آپ کا کلام سنا۔ اور آپ سے کئی باتیں دریافت کیں۔ آپ نے ان کا جواب دیا۔ اس نے وہ سب کچھ یاد کر لیا۔ پھر آپ نے اسے دعوت اسلام دی وہ ایمان لے آیا اور اپنی قوم میں جا کر کہنے لگا:-

”بے شک میں نے روم کا ترجمہ۔ فارس کا زمرہ۔ عرب کے اشعار۔ کاہن کی کہانت اور ملوک حمیر کا کلام سنا ہے۔ مگر محمد (ﷺ) کا کلام ان کے کلام میں سے کسی سے نہیں ملتا۔ اس لئے تم میرا کہاناؤ۔ اور اس سے بہرہ ور ہو جاؤ۔“

اس طرح ابو سلیم فتح مکہ کے سال مقام قدید میں خدمت نبوی میں حاضر ہوئے اور اسلام لائے۔ وہ سات سو تھے اور کہا گیا ہے کہ ایک ہزار تھے۔ عباس بن مرداس اور انس بن عباس بن رعل اور راشد بن عبد ربہ انہیں میں تھے۔

قرآن مجید کے اسلوب بدیع کی نسبت مولانا شاہ ولی اللہ رحمۃ اللہ علیہ نے یوں فرمایا

ہے:-

”قرآن کو متون کتب کی طرح بابوں اور فصلوں میں تقسیم نہیں کیا گیا تاکہ توہر مطلب اس میں سے معلوم کر لے۔ یا ایک فصل میں مذکور ہو۔ بلکہ قرآن کو مکتوبات کا مجموعہ فرض کر جس طرح کوئی بادشاہ اپنی رعایا کو حسب حال ایک فرمان لکھے۔ اور کچھ مدت کے بعد دوسرا فرمان لکھے۔ اور اسی طرح لکھتا جائے۔ یہاں تک کہ بہت سے فرمان جمع ہو جائیں۔ پھر ایک شخص ان فرمانوں کو جمع کر کے ایک مجموعہ تیار کر دے۔ اسی طرح اس ملک علی الاطلاق نے اپنے ہندوں کو ہدایت کے لئے آنحضرت ﷺ پر مقتضائے حال کے موافق یکے بعد دیگرے سورتیں نازل فرمائیں اور آپ کے زمانہ مبارک میں ہر سورت الگ الگ محفوظ تھی۔ مگر سورتوں کو ایک جگہ جمع نہ کیا گیا تھا۔ حضرت ابو بکر و عمر رضی اللہ تعالیٰ عنہما کے زمانے میں تمام سورتوں کو ایک جلد میں خاص ترتیب سے جمع کیا گیا۔ اور اس مجموعہ کا نام مصحف رکھا گیا۔ اصحاب کرام کے درمیان سورتوں کو چار قسموں میں تقسیم کیا گیا۔ ایک سبع طوال دوسری مئین جن میں سے ہر ایک میں سو یا کچھ زیادہ آیتیں ہیں۔ تیسری مثانی جن میں سے ہر ایک میں سو آیتوں سے کم ہیں۔ چوتھی مفصل اور مصحف کی ترتیب میں دو تین سورتیں جو مثانی میں سے ہیں۔ مئین میں داخل کر دی گئیں۔ کیونکہ ان کے سیاق کو مئین کے سیاق سے مناسبت ہے۔ اسی طرح بعض دیگر اقسام میں بھی کچھ تصرف ہوا ہے۔ حضرت عثمان رضی اللہ تعالیٰ عنہ نے اس مصحف کی کئی نقلیں کرا کے اطراف میں بھیج دیں۔ تاکہ ان سے لوگ فائدہ اٹھائیں۔ اور کسی دوسری ترتیب کی طرف مائل نہ ہوں۔ چونکہ سورتوں کا اسلوب بادشاہوں کے فرمانوں سے پوری پوری مناسبت رکھتا تھا۔ اس لئے ابتدا و انتہا میں مکتوبات

کے طریقہ کی رعایت کی گئی۔ جس طرح بعض مکتوبات کو خدا تعالیٰ کی حمد سے شروع کرتے ہیں۔ اور بعض کو اس کے املاء کی غرض سے اور بعض کو مرسل اور مرسل الیہ کے نام سے شروع کرتے ہیں۔ اور بعض رقعے اور خطوط بے عنوان ہوتے ہیں۔ اور بعض مکتوبات طویل اور بعض مختصر ہوتے ہیں۔ اسی طرح خدا تعالیٰ نے بعض سورتوں کو حمد و تسبیح سے شروع کیا۔ اور بعض کو اس کے املاء کی غرض کے بیان سے شروع کیا۔ چنانچہ فرمایا۔ ذلک الکتب لا ریب فیہ ہدی للمتقین۔ (بقرہ شروع) سورۃ انزلنا و فرضنا (نور شروع) اور قسم مشابہ ہے اس کے ہذا ما صالح فلان و فلان۔ ہذا ما اوصی بہ فلان اور آنحضرت ﷺ نے واقعہ حدیبیہ میں یوں تحریر فرمایا تھا۔ ہز ما قاضی علیہ محمد اور بعض کو مرسل اور مرسل الیہ کے ذکر سے شروع کیا چنانچہ فرمایا۔ تنزیل الکتب من اللہ العزیز الحکیم (زمر شروع) کتب احکمت ایتہ ثم فصلت من لدن حکیم خبیر۔ (ہود شروع) اور یہ قسم مشابہ ہے اس کے کہ لکھیں۔ ”حضرت خلافت کا حکم صادر ہوا۔“ یا لکھیں۔ فلاں شہر کے باشندوں کو حضرت خلافت کی طرف سے یہ آگاہی ہو۔ اور آنحضرت ﷺ نے تحریر فرمایا من محمد رسول اللہ الی ہرقل عظیم الروم اور بعض سورتوں کو رقعات و خطوط کے طور پر عنوان کے بغیر شروع کیا۔ چنانچہ فرمایا۔ اذا جاءک المنفقون۔ (منافقون شروع) قد سمع اللہ قول الی تجادلک فیہ زوجہا۔ (مجادلہ شروع) یا ایہا النبی لم تحرم ما احل اللہ لک۔ (تحریم شروع) چونکہ عرب کی سب سے مشہور فصاحت قسیدے تھے۔ اور ”قسیدوں کے شروع میں تشبیب میں عجیب مواضع اور ہولناک وقائع کا ذکر کرنا ان کی قدیم رسم تھی۔ اس لئے اس اسلوب کو بعض سورتوں میں اختیار کیا۔ چنانچہ فرمایا۔ والصفۃ صفا۔ فالزجرۃ زجرا۔ (صافات شروع) والذریۃ ذروا۔ فالحاملت وقرأ۔ (ذاریات شروع) اذا اشمس کورت واذا النجوم انکدرت۔ (تکویر شروع) جس طرح مکتوبات کے اواخر کو جوامع کلم اور نوادر و صایا اور احکام سابقہ کی تاکید اور مخالفین احکام کی تہدید پر ختم کرتے تھے۔ اسی طرح سورتوں کے اواخر کو جوامع کلم اور منابع حکم اور تاکید بلیغ اور تہدید عظیم پر ختم فرمایا۔ اور کبھی سورت کے درمیان بڑے بڑے فائدے والے بدیع الاسلوب بلیغ کلام کو ایک طرح کی حمد و تسبیح سے یا نعمتوں اور عطایائے نعمت کے ایک طرح کے بیان سے شروع کیا ہے چنانچہ خالق و مخلوق کے مراتب میں بتائیں کے بیان کو سورہ نمل کے اثناء میں آیہ قل الحمد لله وسلم علی عبادہ الذین اصطفیٰ، اللہ خیرا ما یشر کون۔ سے شروع کیا اور اس کے بعد پانچ آیتوں میں اس مدعا کو نہایت ہی بلیغ وجہ اور نہایت ہی بدیع اسلوب سے بیان فرمایا۔ اور بنی اسرائیل کے مخصوصہ کو سورہ بقرہ کے اثناء میں الفاظ (بنی اسرائیل اذکروا نعمتی الی) سے شروع فرمایا۔

اور ان ہی الفاظ پر ختم کیا۔ پس اس خاصہ کا اس کلام سے شروع کرنا اور اسی کلام پر ختم کرنا کمال درجہ کی بلاغت ہے۔ اسی طرح یہود و نصاریٰ کے خاصہ کو سورہ آل عمران میں آیہ (ان الدین عند اللہ الاسلام) سے شروع فرمایا۔ تاکہ محل نزاع معین ہو جائے۔ اور قیل و قال کا توارد اس مدعا پر واقع ہو۔ واللہ اعلم بحقیقہ الحال۔ انتہی۔

اعجاز القرآن کی تیسری وجہ غیب کی خبریں

قرآن میں پہلے نبیوں اور گزشتہ امتوں اور قرون ماضیہ کے قصے مذکور ہیں۔ مثلاً حضرت آدم و حوا کا قصہ۔ حضرت نوح و طوفان کا قصہ۔ حضرت ابراہیم و سارہ کا قصہ۔ حضرت اسحاق اور حضرت لوط کے حالات۔ حضرت مریم و تولد مسیح کا قصہ۔ ابتدائے پیدائش کا حال ان میں بعض قصے جو علمائے اہل کتاب کو بھی شاذ و نادر ہی معلوم تھے یہود کے سوال کرنے پر بتائے گئے۔ مثلاً اصحاب کف کا قصہ۔ ذوالقرنین کا قصہ حضرت یوسف اور ان کے بھائیوں کا قصہ۔ حضرت موسیٰ و خضر کا قصہ یہ تمام قصے قرآن مجید میں کتب سابقہ الہامیہ کے مطابق مذکور ہیں۔

قرآن میں شرائع سابقہ کے احکام مذکور ہیں۔ مثلاً سورہ مائدہ رکوع اول میں ہے:-
حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ وَمَا أُهْلِيَ لِغَيْرِ اللَّهِ بِهِ
وَالْمُنْخَنِقَةُ۔

(ترجمہ) حرام ہو تم پر مردہ اور لہو اور گوشت سور کا اور جس چیز پر نام لیا گیا اللہ کے سوا اور جو مر گیا گلا گھٹ کر۔

اعمال باب ۱۵۔ آیہ ۲۹ میں ہے:-

”تمہوں کے چڑھاؤں اور لہو اور گلا گھونٹی ہوئی چیزوں اور حرام کاری سے پرہیز کرو۔“
اس آیت میں جو سور کے گوشت کی جگہ حرام کاری لکھا ہے درست نہیں کیونکہ اس مقام پر حلال و حرام خوراک کا ذکر ہے۔ حرام کاری سے کیا علاقہ۔
قرآن میں بعض احکام حوالہ کتب الہامیہ سابقہ مذکور ہوئے ہیں۔ مثلاً سورہ مائدہ رکوع
۷ میں ہے:-

وَكَتَبْنَا عَلَيْهِمْ أَنْ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ
بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا۔

(ترجمہ) اور لکھ دیا ہم نے ان پر قصاص اس کتاب (تورات) میں کہ جی کے بدلے جی اور آنکھ کے

بدلے آنکھ اور ناک کے بدلے ناک اور کان کے بدلے کان اور دانت کے بدلے دانت اور زخم کا بدلہ برابر۔

تورات کتاب الخروج باب ۲۱ آیہ ۲۳-۲۵ میں یوں ہے:-

”جان کے بدلے جان۔ اور آنکھ کے بدلے آنکھ۔ دانت کے بدلے دانت۔ ہاتھ کے بدلے ہاتھ۔ پاؤں کے بدلے پاؤں۔ جلانے کے بدلے جلانا۔ زخم کے بدلے زخم۔ چوٹ کے بدلے چوٹ۔“

بعض احکام یہود کے طعن کے جواب یا ان کی تردید میں وارد ہوئے ہیں۔ چنانچہ سورہ آل عمران رکوع ۱۰ میں ہے:-

كُلُّ الطَّعَامِ كَانَ حَلَالًا لِّبَنِي إِسْرَائِيلَ إِلَّا مَا حَرَّمَ إِسْرَائِيلُ عَلَى نَفْسِهِ مِنْ

قَبْلِ أَنْ تُنَزَّلَ التَّوْرَةُ ط قُلْ فَاتُوا بِالْتَّوْرَةِ فَاتَلَوْهَا إِنْ كُنْتُمْ صَادِقِينَ۔

(ترجمہ) سب کھانے کی چیزیں حلال تھیں بنی اسرائیل کو۔ مگر جو حرام کر لی تھیں اسرائیل (یعقوب) نے اپنی جان پر تورات نازل ہونے سے پہلے۔ تو کہہ لاؤ تورات اور پڑھو اسے اگر سچے ہو۔

اس آیت کا شان نزول موضع قرآن میں یوں لکھا ہے۔ ”یہود آنحضرت ﷺ سے کہتے کہ تم کہتے ہو۔ ہم ابراہیم کے دین پر ہیں۔ اور ابراہیم کے گھرانے میں جو چیزیں حرام ہیں سو کھاتے ہو۔ جیسا کہ اونٹ کا گوشت اور دودھ۔ اللہ نے فرمایا کہ جتنی چیزیں اب لوگ کھاتے ہیں سب ابراہیم کے وقت میں حلال تھیں۔ یہاں تک کہ تورات نازل ہوئی۔ تورات میں خاص بنی اسرائیل پر حرام ہوئی ہیں۔ مگر ایک اونٹ کہ تورات سے پہلے حضرت یعقوب نے اس کے کھانے سے قسم کھائی تھی۔ ان کی تبعیت سے ان کی لولاد نے بھی چھوڑ دیا تھا۔ اور قسم کا سبب یہ تھا کہ ان کو ایک مرض (عرق النساء) ہوا تھا۔ انہوں نے نذر کی کہ اگر میں صحت پاؤں تو جو میری بہت بھاؤ کی چیز ہے وہ چھوڑ دوں گا۔ ان کو یہی بہت بھاتا تھا سو نذر کے سبب چھوڑ دیا۔“

اسی طرح خود یہود پر جو چیزیں حرام تھیں ان کی نسبت وہ کہتے کہ یہ ہم ہی پر حرام نہیں ہوئیں۔ بلکہ حضرت نوح و حضرت ابراہیم اور پہلی امتوں پر بھی حرام تھیں۔ ان کے اس خیال کی تردید آیہ ذیل میں مذکور ہے۔

وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالغَنَمِ حَرَّمْنَا

عَلَيْهِمْ شُحُومَهُمَا إِلَّا مَا حَمَلَتْ ظُهُورُهُمَا أَوِ الْحَوَايَا أَوْ مَا اخْتَلَطَ

بِعَظْمٍ ط ذَلِكَ جَزَيْنَهُمْ بِبَغْيِهِمْ وَإِنَّا لَصَادِقُونَ۔

(انعام۔ ع ۱۸)

(ترجمہ) اور ان پر ہم نے حرام کیا تھا ہر ناخن والا اور گائے اور بھری میں سے ہم نے حرام کی ان پر ان دونوں کی چربی مگر جو لگی ہو پشت پر یا آنت میں یا طلی ہو ہڈی کے ساتھ۔ یہ ہم نے ان کو سزا دی تھی ان کی شرآت (۱۱) پر اور ہم سچ کہتے ہیں۔

جانوروں کے حلال حرام کے احکام کی طرح جنب و حائض و نساء بھی قرآن میں کتب سابقہ کے مطابق بیان ہوئے ہیں۔

ناظرین کرام! موافق و مخالف سب کو معلوم ہے کہ حضور اقدس ﷺ امی تھے۔ نہ کبھی کسی استاد کے آگے زانوئے شاگردی نہ کیا۔ اور نہ کبھی علمائے اہل کتاب میں سے کسی عالم کی صحبت سے استفادہ فرمایا۔ جیسا کہ پہلے آچکا ہے۔ پس تعلم و مجالست علماء کے بغیر قصص مذکورہ بالا اور احکام ملل سابقہ کی خبر اس طرح دینا کہ مصدق کتب الہامیہ سابقہ ہو۔ اس امر کی دلیل ہے کہ یہ سب اللہ تعالیٰ نے حضور کو وحی کے ذریعے بتایا۔ اسی واسطے یہود و نصاریٰ کی ایک جماعت آپ پر ایمان لائی۔ اور باقی جو اس نعمت سے محروم رہے اس کا سبب محض حسد و عناد تھا۔

قصص و احکام کے علاوہ قرآن میں کتب سابقہ کے بعض اور مضامین صراحتاً یا اشارتاً بصورت اعمال کتاب مذکور ہیں دیکھو آیات ذیل۔

1- قَدْ أَفْلَحَ مَنْ تَزَكَّىٰ - وَذَكَرَ اسْمَ رَبِّهِ فَصَلَّىٰ - بَلْ تُثَوِّرُونَ الْحَيَاةَ
الدُّنْيَا وَالْآخِرَةَ خَيْرًا وَأَبْقَىٰ إِنَّ هَذَا لَفِي الصُّحُفِ الْأُولَىٰ - صُحُفِ
إِبْرَاهِيمَ وَمُوسَىٰ - (سورۃ اعلیٰ)

(ترجمہ) بیشک بھلا ہوا اس کا جو سنورا اور پڑھانا نام اپنے رب کا۔ پھر نماز پڑھی۔ بلکہ تم آگے رکھتے ہو دنیا کا جینا اور آخرت بہتر ہے اور رہنے والی۔ یہ لکھا ہے پہلے صحیفوں میں۔ صحیفوں میں ابراہیم کے اور موسیٰ کے۔

2- وَلَقَدْ آتَيْنَا مُوسَىٰ نَسْعَ آيَاتٍ بَيِّنَاتٍ فَمَثَلٌ بَنِي إِسْرَائِيلَ إِذَا جَاءَهُمْ
فَقَالَ لَهُ فِرْعَوْنُ إِنِّي لَأَظُنُّكَ يَا مُوسَىٰ مَسْحُورًا - (بنی اسرائیل۔ ع

(۱۲)

(ترجمہ) اور ہم نے دیں موسیٰ کو نو نشانیاں صاف سو پوچھ بنی اسرائیل سے جب آیا وہ ان کے پاس سو کہا اس کو فرعون نے میری انکل میں اے موسیٰ تجھ پر جلاوہ ہوا ہے۔

اس آیت میں نو نشانوں سے وہ نو معجزے مراد ہیں جو اللہ تعالیٰ نے حضرت موسیٰ علیہ السلام کو فرعون کے مقابلے میں عطا کئے۔ ان نو نشانوں کا ذکر تورات (کتاب

الخروج باب ۷ تا ۱۰) میں بڑی تفصیل سے کیا گیا ہے۔
 3- ذٰلِكَ مَثَلُهُمْ فِي التَّوْرٰتِ مِثْلُ مَا فِي الْاِنْجِيلِ قَف كَزَّرَعٍ اَخْرَجَ
 شَطَاةً فَازَرَهُ فَاسْتَغْلَظَ فَاسْتَوٰى عَلٰى سُوْقِهِ يُعْجِبُ الزَّرَّاعَ لِيَغِيْظَ
 بِهِمُ الْكٰفِرٰتِط (فتح۔ ع۔ ۳)

(ترجمہ) یہ صفت ہے ان کی تورات میں اور صفت ہے ان کی انجیل میں جیسا کہ کھیتی نے نکالا اپنا
 پٹھا۔ پھر اس کی کمر مضبوط کی پھر پٹھا موٹا ہوا۔ پھر کھڑا ہوا اپنی نال پر خوش لگتا ہے کھیتی والوں کو
 تا جلدے ان سے جی کافروں کا۔

تورات موجودہ (کتاب پیدائش باب ۲۶۔ آیہ ۱۲۔ ۱۳) میں یہ تفصیل یوں پائی جاتی

ہے:-

”اور الحق نے اس زمین میں کھیتی کی۔ اور اسی سال سوگنا حاصل کیا۔ اور خداوند نے اسے
 برکت بخشی۔ اور وہ مرد بڑھ گیا۔ اور اس کی ترقی چلی جاتی تھی۔ یہاں تک کہ بہت بڑا آدمی ہو گیا۔“
 اور انجیل متی باب ۱۳۔ آیہ ۳۱۔ ۳۲ میں یوں ہے:-

”وہ ان کے واسطے ایک اور تمثیل لایا۔ کہ آسمان کی بادشاہت خردل کے دانے کی مانند
 ہے جسے ایک شخص نے لے کر اپنے کھیت میں بویا۔ وہ سب بچوں میں چھوٹا پر جب اگا۔ سب
 ترکاریوں سے بڑا ہوتا۔ اور ایسا پیڑ ہوتا کہ ہوا کی چڑیاں آ کے اس کی ڈالیوں پر بسیرا کرتیں۔“

4- اِنَّ اللّٰهَ اشْتَرٰى مِنَ الْمُؤْمِنِيْنَ اَنْفُسَهُمْ وَاَمْوَالَهُمْ بِاَنْ لَّهُمْ
 الْجَنَّةُ ط يُقَاتِلُوْنَ فِيْ سَبِيْلِ اللّٰهِ فَيُقْتَلُوْنَ وَيُقْتَلُوْنَ قَف وَعَدَا عَلَيْهِ حَقًّا
 فِي التَّوْرَةِ وَالْاِنْجِيلِ وَالْقُرْآنِ ط (توبہ۔ ع۔ ۱۲)

(ترجمہ) اللہ نے خرید لی مسلمانوں سے ان کی جان اور مال اس قیمت پر کہ ان کے لئے بہشت
 ہے۔ لڑتے ہیں اللہ کی راہ میں پھر مارتے ہیں اور مرتے ہیں۔ وعدہ ہو چکا اس کے ذمے پر تورات
 اور انجیل اور قرآن میں۔

موجودہ کتب عمد عتیق و جدید میں بہت جگہ جہاد کا ذکر ہے۔ تفصیل کے لئے مصابیح
 الظلام اردو اور فارسی مولفہ خاکسار دیکھو۔ پولوس عبرانیوں کو اپنے نامہ (باب ۱۱۔ آیہ ۳۲۔ ۳۳)
 میں یوں لکھتا ہے:-

”اب میں کیا کہوں فرصت نہیں کہ جدعون اور برق اور سمسون اور ارح اور داؤد اور
 سموئیل اور نبیوں کا حال بیان کروں۔ انہوں نے ایمان سے بادشاہوں کو مغلوب کیا۔ اور راستی کے
 کام کئے اور وعدوں کو حاصل کیا۔ اور شیر بہر کے منہ بند کئے۔“

5- وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ

الصَّالِحُونَ۔ (انبیاء۔ ع ۷)

(ترجمہ) اور ہم نے لکھ دیا ہے زبور میں بعد ذکر (تورات) کے کہ آخر زمین پر مالک ہوں گے میرے نیک بندے۔

زبور ۷۳۔ آیہ ۲۹ میں ہے۔ ”صادق زمین کے وارث ہوں گے۔“

6- لَعْنَةُ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ عِيسَى ابْنِ

مَرْيَمَ ط ذَلِكَ بِمَا عَصَوْا وَكَانُوا يَعْتَدُونَ

(مائدہ۔ ع ۱۱)

(ترجمہ) لعنت کھائی مکروں نے بنی اسرائیل میں سے داؤد اور مریم کے بیٹے عیسیٰ کی زبان پر۔ یہ اس سبب سے کہ گنہگار تھے اور حد سے بڑھ جاتے تھے۔

حضرت داؤد علی نبینا وعلیہ الصلوٰۃ والسلام فرماتے ہیں:-

”دے جو میری برائی سے خوش ہوتے ہیں شرمندہ اور رسوا ہوویں۔ اور جو میری دشمنی

پر پھولتے ہیں شرمندگی اور رسوائی کا لباس پہنیں۔“ (زبور ۳۵۔ آیہ ۲۵) حضرت عیسیٰ علی نبینا وعلیہ الصلوٰۃ والسلام فرماتے ہیں:-

”اے ریاکار فقہو اور فریسیو! تم پر افسوس کہ تم سفیدی پھری ہوئی قبروں کی مانند ہو جو

باہر سے بہت اچھی معلوم ہوتی ہیں۔ پر بھتیر مردوں کی ہڈیوں کی طرح کی ناپاکی سے بھری ہیں۔ اسی طرح تم بھی ظاہر میں لوگوں کو راجباز دکھائی دیتے ہو۔ پر باطن میں ریاکار اور شرارت سے

بھرے ہو۔“ (انجیل متی باب ۲۳۔ آیہ ۲۸)

7- إِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ

مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي

إِسْمًا أَحْمَدُ ط فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُبِينٌ۔ (صف۔

۱۷)

(ترجمہ) جب کہا عیسیٰ مریم کے بیٹے نے۔ اے بنی اسرائیل! میں بھیجا آیا ہوں اللہ کا تمہاری طرف سچا کرتا اس کو جو مجھ سے آگے ہے تورات سے اور خوشخبری سنا تا ایک رسول کی جو آوے گا

مجھ سے پیچھے اس کا نام احمد ہے۔ پھر جب آیا ان کے پاس وہ رسول کھلے نشان لے کر بولے یہ جادو ہے صریح۔

اس آیت کا پہلا حصہ متی باب ۵ آیہ ۱۷-۱۸۔ اور پچھلا حصہ یوحنا باب ۱۲۔ آیہ ۱۶ میں

ہے۔ مگر یوحنا کے موجودہ یونانی نسخوں میں آیہ زیر استدلال میں بجائے لفظ احمد کے لفظ پاراقلیطوس (Paracletos) ہے۔ جس کے معنی انگریزی میں کمفر ٹرا اور اردو میں تسلی دینے والا درج کر دیئے گئے ہیں۔ مگر یہ صاف تحریر لفظی ہے۔ اصل میں یونانی لفظ پاراقلیطوس (Pariclytos) تھا۔ جس کے معنی ہیں بہت سراہا ہوا۔ یعنی احمد۔ اہل کتاب جو اپنی کتابوں میں تحریف کرتے رہے ہیں۔ انہوں نے لفظ پاراقلیطوس کو بدل کر پاراقلیطوس بنا دیا۔ جروم جس نے چوتھی صدی مسیحی میں انجیل کا لاطینی ترجمہ کیا۔ اس نے لفظ زیر بحث کو لاطینی میں پیر قلی طاس لکھا ہے۔ جس سے صاف پایا جاتا ہے کہ اصلی نسخہ یونانی جو جروم کے پاس تھا۔ اس میں پاراقلیطوس تھا نہ کہ پاراقلیطوس اسی طرح انجیل برہناس میں بھی پاراقلیطوس موجود ہے۔ علاوہ ازیں اگر انجیل میں بشارت احمد نہ ہوتی تو علمائے اہل کتاب کبھی قرآن کی صداقت پر ایمان نہ لاتے۔ بلکہ اس کے برعکس قرآن مجید کی تکذیب کرتے۔

8۔ مِّنْ أَجْلِ ذَلِكَ كَتَبْنَا عَلَىٰ بَنِي إِسْرَائِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا

(مائدہ۔ ع ۵)

(ترجمہ) اسی سبب سے لکھا ہم نے بنی اسرائیل پر کہ جو کوئی مار ڈالے ایک جان بغیر بدلے جان کے فساد کے پچ زمین کے۔ تو گویا مار ڈالا اس نے سب لوگوں کو۔ اور جس نے جلایا ایک جان کو۔ تو گویا جلایا اس نے سب لوگوں کو۔

اس آیت کے متعلق تفسیر موضح القرآن میں یوں لکھا ہے۔ ”یعنی اول روئے زمین میں بڑا گناہ یہی ہو اور اس سے آگے رسم پڑی۔ اسی سبب سے تورات میں اس طرح فرمایا کہ ایک کو مارا جیسا سب کو مارا یعنی ایک کے کرنے سے اور دلیر ہوتے ہیں۔ تو سب کے گناہ میں لول بھی شریک تھے اور جیسا ایک کو جلایا سب کو جلایا۔ یعنی ظالم کے ہاتھ سے بچا دیا۔“

آیت مذکورہ بالا کا معہون اب تورات موجودہ میں نہیں ملتا۔ مگر ظلمود یعنی احادیث یہود سے پایا جاتا ہے کہ اس میں تھا۔ چنانچہ کتاب پیدائش باب ۴۔ آیت ہذا میں لفظ خون اصل عبرانی میں بصیغہ جمع ہے۔ اس کی تفسیر میں شاہ سنہدرین میں مفسر یہودی نے جو کچھ عبرانی میں لکھا ہے۔ اس کا ترجمہ ولیم سینٹ کلر نزل واعظ مشن جلفہ واقع ایران فارسی میں یوں کرتا ہے:-

(ترجمہ) ”نسبت بقاین کے برادر خود دراکشت۔ یافہ ایم کہ دربارہ وے گفتہ۔ آواز خوں ہائے برادرت فریاد برے آورد نے گوید خون برادرت بلکہ خونہائے برادرت یعنی خون دے و خون

اولادش بنا بریں انسان بہ تنہائی آفریدہ شد۔ برائے آزمودن تو کہ ہر کہ ہلاک کردے کے نفسے از اسرائیل را۔ کتاب بروے حسابش رائے نماید کہ گویا ہمہ عالم را ہلاک کردہ باشد و ہر کہ یک نفسے از اسرائیل را زندہ کرد کتاب بروے حسابش رائے نماید کہ گویا ہمہ عالم زندہ کردہ باشد۔“
(ینابیع السلام صفحہ ۳۹-۴۰)

اس ترجمے میں کتاب سے مراد بظاہر تورات ہے۔ فافہم۔

9۔ وَأَخَذِهِمُ الرِّبْوَا وَقَدْ نُهُوا عَنْهُ۔ (نساء۔ ۲۲ع)

(ترجمہ) اور ان کے سود لینے پر حالانکہ وہ اس سے منع کئے گئے۔

تفسیر حسینی میں ہے۔ ”حالانکہ نہی کردہ شدہ انداز اخذ ریودر تورات“ تورات میں یہ ممانعت اخبار باب ۲۵۔ آیہ ۳۶ میں ہے۔

آیات مذکورہ بالا کا اس نبی امی (بالی ہووامی) کی زبان مبارک سے نکلنا جزو وحی الہی ناممکن تھا۔ لہذا یہ سب اخبار بالمغیبات کی قسم سے ہیں۔ اور ان کی صحت میں کسی مخالفت نے چون و چرا نہیں کی۔ حضور اقدس ﷺ نے اہل کتاب کو وہ باتیں بتادیں جنہیں وہ چھپاتے تھے۔ (مائدہ۔ ۳) حالانکہ وہ ان کی کتابوں میں موجود تھیں۔ مثلاً نبی آخر الزمان کی نسبت پیشین گوئیاں۔ آپ کے اوصاف حکم رجم وغیرہ مگر ان میں سے کوئی بھی اپنی کتاب پیش کر کے آپ کی تکذیب نہ کر سکا۔ اس سے بڑھ کر آپ کی صداقت کا اور کیا ثبوت ہو سکتا ہے۔

کتب الہامیہ کا محاورہ بھی قابل غور ہے۔ دیکھئے آیات ذیل:-

1۔ فَإِنَّهُمْ لَا يَكْتُمُونَكَ وَلَكِنَّ الظَّالِمِينَ بَايَتِ اللّٰهِ يَجْحَدُونَ۔

(انعام۔ ۴ع)

(ترجمہ) سو وہ تجھ کو نہیں جھٹلاتے لیکن بے انصاف اللہ کے حکموں سے منکر ہوئے جاتے ہیں۔

اول سموئیل باب ۸ آیہ ۷ میں ہے:-

2۔ نَبَذَ فَرِيقٌ مِّنَ الدِّينِ أَوْثُوا الْكِتَابِ اللّٰهِ وِرَاءَ ظُهُورِهِمْ

كَانَهُمْ لَا يَعْلَمُونَ۔ (بقرہ۔ ۱۲ع)

(ترجمہ) پھینک دی ایک جماعت نے کتاب پانے والوں میں سے اللہ کی کتاب اپنی پیٹھوں کے پیچھے گویا کہ ان کو معلوم نہیں۔

نمیاہ باب ۹۔ آیہ ۲۶ میں ہے:-

”اور انہوں نے تیری شریعت کو اپنی پیٹھ کے پیچھے پھینک دیا۔“

3۔ وَإِنْ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ۔ (حج۔ ۶ع)

(ترجمہ) اور ایک دن تیرے رب کے ہاں ہزار برس کے برابر ہے جو تم گنتے ہو۔

زبور۔ آیت ۴ میں ہے:-

”ہزار برس تیرے آگے ایسے ہیں جیسے کل کا دن جو گزر گیا۔“

4- تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ ط وَإِنْ مِنْ شَيْءٍ

إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ-

(بنی اسرائیل۔ ع ۵)

(ترجمہ) اس کی ستھرائی بولتے ہیں آسمان ساتوں اور زمین اور جو کوئی ان میں ہے۔ اور کوئی چیز

نہیں جو نہیں پڑھتی خوبیاں اس کی لیکن تم نہیں سمجھتے ان کا پڑھنا۔

(یعنی ہزار برس کا کام ایک دن میں کر سکتا ہے)۔ (موضح القرآن)

زبور ۱۹۔ آیت ۲-۳ میں ہے:-

”آسمان خدا کا جلال بیان کرتے ہیں۔ اور فضا اس کی دستکاری دکھاتی ہے۔ ایک دن

دوسرے دن سے باتیں کرتا ہے۔ اور ایک رات دوسری رات کو معرفت بخشتی ہے۔ اور ان کی

کوئی لغت اور زبان نہیں۔ ان کی آواز سنی نہیں جاتی۔“

5- كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيْجُ فَتَرَاهُ مُصْفَرًّا ثُمَّ يَكُوْنُ

حُطَّامًا ط (حدید۔ ع ۳)

(ترجمہ) جیسے کہاوت ایک مینہ کی جو خوش لگا کسانوں کو اس کا سبزہ اگنا۔ پھر زور پر آتا ہے۔ پھر تو

دیکھے اس کو زرد ہو گیا پھر ہو جاتا ہے۔ روندن۔

زبور۔ آیت ۶ میں ہے:-

”وے فجر کو اس گھاس کی مانند ہیں جو اگی ہو۔ وہ صبح کو لہلاتی ہے اور تروتازہ ہوتی ہے

شام کو کاٹی جاتی ہے اور سوکھ جاتی ہے۔“

6- اِنَّ الَّذِيْنَ كَذَّبُوْا بِآيَاتِنَا وَاسْتَكْبَرُوْا عَنْهَا لَا تَفْتَحُ لَهُمْ اَبْوَابُ

السَّمَاءِ وَلَا يَدْخُلُوْنَ الْجَنَّةَ حَتّٰى يَلْبِغَ الْجَمَلُ فِي سَمِّ الْخِيَاطِ ط

وَكَذٰلِكَ نَجْزِي الْمُجْرِمِيْنَ (اعراف۔ ع ۵)

(ترجمہ) بیشک جنہوں نے جھٹلائی ہماری آیتیں اور ان کے سامنے تکبر کیا نہ کھلیں گے ان کو

دروازے آسمان کے اور نہ داخل ہوں گے جنت میں۔ یہاں تک کہ داخل ہو اونٹ سوئی کے ناکے

میں اور ہم یوں بدلہ دیتے ہیں گنہگاروں کو۔

اس آیت کا اخیر حصہ انجیل لوقا (باب ۱۸۔ آیت ۲۵) میں یوں ہے:-

”اونٹ کا سوئی کے ناکے میں سے گزر جانا اس سے آسان ہے۔ کہ دولت مند خدا کی بادشاہت میں داخل ہو۔“

7- وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ ۚ (یونس۔ ع ۱۱)
(ترجمہ) اور مت پکار اللہ کے سوا ایسے کو کہ نہ بھلا کرے تیرا اور نہ برا کرے تیرا۔
یہ میاہ۔ باب ۱۰۔ آیہ ۵ میں ہے:-

”ان کے معبودوں سے مت ڈرو۔ کہ ان میں ضرر پہچانے کی سکت نہیں اور نہ ان میں قوت ہے کہ فائدہ بخشے۔“

8- يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ ۗ كَمَا بَدَأْنَا أَوَّلَ خَلْقٍ
نُعِيدُهُ وَعَدًّا عَلَيْنَا ۗ إِنَّ كُنَّا فَعِيلِينَ ۗ (انبیاء۔ ع ۷)

(ترجمہ) جس دن ہم لپیٹ لیں آسمان کو جیسے لپیٹتا ہے طور مارر قعوں کو جیسے سرے سے بنایا ہم نے پہلی بار۔ پھر اس کو دہرا دیں گے۔ وعدہ ہو چکا ہے ہم پر ہم کو کرنا ہے۔
یسعیاہ۔ باب ۳۴۔ آیہ ۴ میں ہے:-

”اور آسمان کاغذ کے تاؤ کے مانند لپیٹے جائیں گے۔“

مکاشفات باب ۶۔ آیہ ۱۴ میں ہے:-

”اور آسمان طور مارر کی طرح جب آپ سے لپیٹا جائے دو حصے ہو گیا۔“

9- الْحَيُّ الْقَيُّومُ ۗ لَا تَأْخُذُهُ سِنَّةٌ وَلَا نَوْمٌ ۗ (بقرہ۔ ع ۳۴)

(ترجمہ) جیتا ہے سب کا تھامنے والا۔ نہیں پکڑتی ہے اس کو اونگھ اور نہ نیند۔
زبور ۲۱۔ آیہ ۴ میں ہے:-

”دیکھ وہ جو اسرائیل کا محافظ ہے ہر گز نہ اونگھے گا اور نہ سوئے گا۔“

10- اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ۗ (بقرہ۔ ع ۲)

(ترجمہ) اللہ ہنسی کرتا ہے ان سے۔ اور بڑھاتا ہے انکو ان کی شرارت میں بہکے ہوئے۔
زبور ۲۔ آیہ ۴ میں ہے:-

”وہ جو آسمان پر تخت نشین ہے ہنسے گا۔ اور خداوند انہیں ٹھنھوں میں اڑا دے گا۔“

”پر تو اے خداوند ان پر ہنسے گا۔ تو ساری قوموں کو مسخرہ بنا دے گا۔“

ناظرین! آپ امثلہ بالا سے بڑی اندازہ لگا سکتے ہیں۔ کہ قرآن و دیگر کتب الہامیہ میں لحاظ محاورہ کس قدر مطابقت ہے۔ آپ کو معلوم ہے کہ نزول قرآن اور نزول کتب سابقہ میں کتنا عرصہ دراز گزرا ہے۔ اور آپ یہ بھی جانتے ہیں کہ کتب سابقہ میں تحریف معنوی اور تحریف لفظی

اس کثرت سے ہوئی ہے کہ کتابوں تک کا پتہ نہیں چلتا۔ بایں ہمہ قرآن و کتب سابقہ موجودہ میں محاورہ کی ایسی مطابقت کا پایا جانا صاف بتا رہا ہے کہ دونوں صورتوں میں متکلم ایک ہی ہے۔ وہ خدائے علیم جس نے تورات حضرت موسیٰ پر۔ زبور حضرت داؤد پر۔ انجیل حضرت عیسیٰ پر اور دیگر صحیفے دوسرے نبیوں پر بھیجے۔ اسی نے قرآن مجید اپنے پیارے نبی امی (بالی ہووامی) پر نازل فرمایا۔ جو خلاف دیگر عمارت میں بھی معجز ہے۔ اور مکمل ایسا کہ اس کی موجودگی میں کتب سابقہ جو اپنے اپنے وقت میں مکمل کافی تھیں نامکمل و منسوخ ہو گئیں۔

قرآن و کتب الہامیہ سابقہ میں مطابقت مذکورہ بالا کو دیکھ کر آج کل کے عیسائی بھی کفار قریش کی طرح کہتے ہیں کہ قرآن میں یہ باتیں اہل کتاب میں سے کسی عالم کی مدد سے لکھی گئی ہیں۔ چنانچہ کبھی یہ گپ اڑاتے ہیں کہ مخیر راہب نے حضور اقدس ﷺ کو یہ سب کچھ سکھایا تھا۔ اور کبھی بڑبڑاتے ہیں کہ آپ نے دین مسیحی کا کچھ علم صہیب رومی سے حاصل کیا تھا۔ (۱۲) اور کبھی یہ بڑھانکتے ہیں کہ ظن غالب تو ان راہبوں میں سے کسی ایک کی طرف اشارہ کرتا ہے۔ جو اس وقت ملک عرب میں عزیز الوجود نہ تھے۔ اور قرآن اکثر جگہوں میں ان کا ذکر تحسین و مدح کے الفاظ میں کرتا ہے۔ (۱۳) مگر ہم پوچھتے ہیں کہ اس تمام ہرزہ سرائی کا کیا ثبوت ہے۔ ایسے عناد سے اپنی عاقبت کیوں خراب کر رہے ہو۔ پامر عیسائی جس نے قرآن کا انگریزی میں ترجمہ کیا ہے، یوں لکھتا ہے:-

”عیسائی مصنفین (حضرت) محمد (ﷺ) پر یہ الزام لگاتے ہیں کہ ان کی وحی کا بڑا حصہ ایک نصرانی راہب کی تعلیم کا نتیجہ ہے۔ مگر اس الزام کی تائید میں کوئی شہادت موجود نہیں۔ (۱۴)“

ہم عیسائیوں سے کھلے الفاظ میں پکار کر کہتے ہیں کہ اگر تم سچے ہو تو پہلے ثابت کرو کہ آنحضرت ﷺ نے کسی یہودی یا عیسائی سے تعلیم پائی۔ اور پھر جواب دو کہ مضامین زیر بحث کو ایسے معجز نظام کلام میں کس نے ادا کیا۔ ہمارا یہ دعویٰ ہے اور سچا دعویٰ ہے کہ قرآن افتراء نہیں۔ اور ناممکن ہے کہ اللہ تعالیٰ کے سوا کوئی ایسا قرآن بنائے۔ کیونکہ اللہ تعالیٰ کے سوا جو ہو گا وہ مخلوق ہو گا اور مخلوق ایسا قرآن بنانے پر قادر نہیں۔ مگر یہ اصول دین اور بعض دیگر مضامین میں کتب سابقہ کے مطابق ہے اور بتاتا کہ وہ کتابیں منجانب اللہ اور اپنے اپنے وقتوں میں معمول یہاں تھیں۔ اس لحاظ سے یہ ان کتابوں کا مصدق اور ان کی صحت کی دلیل ہے۔ کیونکہ یہ معجزہ ہے اور وہ معجزہ نہیں۔ اس لئے وہ اپنے مضامین کی صحت کے لئے اس کی شہادت کی محتاج ہیں نہ کہ یہ۔ پس جب قرآن کتب سابقہ کا مصدق ٹھہرا تو یہ نتیجہ نکلا کہ یہ افتراء نہیں بلکہ اللہ تعالیٰ کی طرف سے ہے۔ کیونکہ یہ ایک ایسے

بندہ کامل کے ہاتھ پر ظاہر ہوا جو نہ کوئی علم پڑھا اور نہ علمائے اہل کتاب میں سے کسی کی صحبت میں بیٹھا۔ پھر جو اس کی پیش کردہ کتاب کے مضامین کتب سلبہ کے مطابق پائے گئے تو معلوم ہوا کہ وہ کتاب وحی الہی ہے۔ وہ کتاب جو کتب الہامیہ سلبہ کا صدق ثابت کرے خود افتراء کیسے بن سکتی ہے۔ بلکہ وہ تو اولیٰ بالصدق ہے یہ تقریر آیہ ذیل کی تفسیر ہے:-

وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَكِنْ تَصْدِيقَ الَّذِي بَيْنَ يَدَيْهِ
وَتَفْصِيلَ الْكِتَابِ لَا رَيْبَ فِيهِ مِنْ رَبِّ الْعَالَمِينَ۔ (یونس۔ ۳۷)

(ترجمہ) اور نہیں یہ قرآن کہ کوئی بنا لے اللہ کے سوا اور لیکن سچا کرتا ہے اگلے کلام کو اور تفصیل ہے کتاب کی اس میں شبہ نہیں۔ جہاں کے پروردگار سے ہے۔

قرآن میں مومنوں کے دل کی بعض ایسی باتیں مذکور ہیں۔ جہاں علام الغیوب کے سوا اور کسی کی رسائی نہیں ہو سکتی۔ دیکھو امثلہ ذیل:-

1- وَإِذْ يَعِدُّكُمْ اللَّهُ إِحْدَى الطَّائِفَتَيْنِ أَنهَا لَكُمْ وَتَوَدُّونَ أَنْ غَيْرَ ذَاتِ

الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ

الْكَافِرِينَ۔ (انفال۔ ۱۷)

(ترجمہ) اور جس وقت وعدہ دیتا تھا اللہ تم کو ایک ان دو جماعت میں سے کہ تم کو ہاتھ لگے گی اور تم چاہتے تھے کہ بن شوکت والا ملے تم کو۔ اور اللہ چاہتا تھا کہ سچا کرے سچ کو اپنے کلاموں سے اور کانٹے پیچھا کافروں کا۔

اس آیت میں ایک ایسے امر کی خبر ہے جو مومنوں کے دل میں آیا تھا اور جسے وہ پسند کرتے تھے۔ مگر آنحضرت ﷺ سے وہ امر پوشیدہ تھا۔ پس اللہ تعالیٰ نے یہ آیت نازل فرما کر آپ کو اطلاع بخشی۔ اس کامیان یوں ہے کہ جب مسلمانوں کو خبر لگی کہ ابو سفیان لدے ہوئے اونٹوں کا قافلہ ملک شام سے لا رہا ہے تو آنحضرت ﷺ تین سو آٹھ کی جمعیت کے ساتھ نکلے اور ولوی ذفران میں اللہ تعالیٰ نے آپ سے دوامروں میں سے ایک کا وعدہ فرمایا۔ قافلہ کا ہاتھ آنا یا گروہ قریش کا مغلوب ہونا جو مکہ سے اس قافلہ کے چھڑانے کے لئے نکلا تھا۔ صحابہ کرام اپنے دلوں میں قافلہ کی گرفتاری پسند کرتے تھے۔ پس اللہ تعالیٰ نے چاہا کہ وہ دشمنوں سے مقابلہ کریں تاکہ کفر کا زور ٹوٹ جائے۔ اور دین حق کو تقویت پہنچے۔ چنانچہ ایسا ہی وقوع میں آیا۔ کیونکہ بدر کی لڑائی میں ستر کافر مدے گئے اور اتنے ہی گرفتار ہوئے۔ اور مسلمانوں میں سے صرف چودہ شہید ہوئے۔

2- إِذْ هَمَّتْ طَّائِفَتَيْنِ مِنْكُمْ أَنْ تَفْشَلَا وَاللَّهُ وَلِيَهُمَا وَعَلَى اللَّهِ

فَلْيَتَوَكَّلِ الْمُؤْمِنُونَ۔ (آل عمران۔ ۱۳)

(ترجمہ) جب قصد کیا دو فرقوں نے تم میں سے کہ نامردی کریں۔ اور اللہ مددگار تھا ان کا اور اللہ ہی پر چاہیے بھروسہ کریں مسلمان۔

اس آیت میں مومنوں کے ایک خطرہ قلبی کا اظہار ہے۔ جس کا بیان یوں ہے کہ جنگ بدر سے اگلے سال (غزوہ احد میں) کافر جمع ہو کر مدینہ پر چڑھ آئے آنحضرت ﷺ نے مسلمانوں سے مشورہ کیا اکثر کہنے لگے کہ ہم شہر ہی میں لڑیں گے۔ اور حضور کی مرضی بھی یہی تھی۔ بعض کہنے لگے کہ یہ عار ہے۔ بلکہ ہم میدان میں مقابل ہوں گے۔ آخر اسی مشورہ پر عمل کیا گیا۔ جب حضور شہر سے باہر چلے۔ عبد اللہ بن ابی منافق مدینے کا رہنے والا تھا وہ بھی شریک جنگ تھا۔ مگر وہ ناخوش ہو کر پھر گیا کہ ہمارے کہنے پر عمل نہ کیا۔ اس کے بھکانے سے انصار کے دو قبیلے (خزرج سے بنو سلمہ اور اوس سے بنی حارثہ) بھی پھر چلے۔ آخر ان کے سردار عوام کو سمجھا کر لے آئے۔ اس آیت میں انہیں دو قبیلوں کے خطرہ قلبی کا ذکر ہے۔ حالانکہ ان سے نہ کوئی قول ظہور میں آیا اور نہ کوئی بزدلی۔ (موضح القرآن)

قرآن مجید میں منافقوں کے راز کھول کر بتائے گئے ہیں جن کو وہ اپنے دلوں میں چھپاتے تھے یا اپنی ہی جماعت سے کہتے تھے۔ دیکھو آیات ذیل:-

1- يُخْفُونَ فِيْ اَنْفُسِهِمْ مَا لَا يُبْدُوْنَ ط يَقُوْلُوْنَ لَوْ كَانْ لَنَا مِنَ الْاَمْرِ شَيْءٌ مَا قُتِلْنَا هٰهٰنَا۔ (آل عمران۔ ع ۱۶)

(ترجمہ) اپنے جی میں چھپاتے ہیں جو تجھ سے ظاہر نہیں کرتے۔ کہتے ہیں کہ اگر کچھ کام ہوتا ہمارے ہاتھ تو ہم مارے نہ جاتے۔

اس آیت سے ظاہر ہے کہ جنگ احد کے دن جب مسلمانوں کو شکست ہوئی تو منافقین خلوت میں ایک دوسرے سے کہتے تھے کہ اگر لڑائی کے لئے نکلنا ہمارے اختیار میں ہوتا ابن ابی کی رائے پر عمل کرتے۔ اور شہر مدینے سے باہر قدم نہ دھرتے۔ اور نہ مارے جاتے۔ اس قول کو وہ آنحضرت ﷺ سے چھپاتے تھے۔ مگر اللہ تعالیٰ نے آپ کو بذریعہ وحی خبر دے دی۔

2- وَيَخْلِفُوْنَ بِاللّٰهِ اِنَّهُمْ لَمِنْكُمْ ط وَمَا هُوَ مِنْكُمْ وَلَكِنَّهُمْ قَوْمٌ يَّفْرُقُوْنَ۔ (توبہ۔ ع ۷)

(ترجمہ) اور قسمیں کھاتے ہیں اللہ کی کہ وہ بیشک تم میں سے ہیں۔ حالانکہ وہ تم میں سے نہیں ہیں لیکن وہ لوگ ڈرتے ہیں۔

اس آیت میں بتا دیا گیا ہے کہ منافقین جو قسم کھا کر کہتے ہیں کہ ہم تم میں سے ہیں۔ جھوٹ ہے۔

3- وَمِنْهُمْ مَنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ

يُعْطُوا مِنْهَا إِذَا هُمْ يَسْخَطُونَ - (توبہ - ع ۷)

(ترجمہ) اور بعضے ان میں سے ہیں کہ تجھ کو طعن دیتے ہیں۔ زکوٰۃ بانٹتے ہیں۔ سو اگر ان کو ملے اس میں سے تو راضی ہوں اور اگر نہ ملے اسمیں سے تب ہی وہ ناخوش ہو جائیں۔

یہ آیت ذوالخویصرہ منافق کے بارے میں نازل ہوئی۔ کیونکہ اس نے کہا تھا کہ تم اپنے صاحب کو نہیں دیکھتے کہ تمہارے صدقات ریوز چرانے والے گڈریوں میں تقسیم کر دیتا ہے۔ اور پھر سمجھتا ہے کہ میں عادل ہوں۔ (تفسیر روح البیان)

4- وَمِنْهُمْ الَّذِينَ يَنْوَدُونَ النَّبِيَّ وَيَقُولُونَ هُوَ أذُنٌ - (توبہ - ع ۸)

(ترجمہ) اور بعضے ان میں سے بد گوئی کرتے ہیں نبی کی۔ اور کہتے ہیں یہ شخص کان ہے۔

بعض منافقین مثلاً جلاس اور اس کے ساتھی حضور اقدس ﷺ کی شان میں ایسی باتیں کہا کرتے تھے۔ کہ جن سے انسان کو اذیت پہنچے۔ اور جب انہیں منع کیا جاتا تو کہتے کہ آنحضرت ﷺ کے تو کان ہی کان ہیں۔ ہم ان کے سامنے قسم کھا لیں گے۔ اور انکار کر دیں گے۔ وہ مان لیں گے۔ کیونکہ وہ جو سنتے ہیں مان لیتے ہیں۔ ان میں ذکاء و فطانت نام کو نہیں۔ (تفسیر روح البیان)

5- يَحْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ الْكُفْرِ بَعْدَ إِسْلَامِهِمْ

وَهُمْ أَوْ بِمَا لَمْ يَنَالُوا - (توبہ - ع ۱۰)

(ترجمہ) قسمیں کھاتے ہیں اللہ کی ہم نے نہیں کہا بیشک کہا ہے لفظ کفر کا اور منکر ہو گئے ہیں مسلمان ہو کر۔ اور فکر کیا تھا انہوں نے جو نہ ملا۔

غزوہ تبوک میں ان منافقین کی فضیحت میں آیات نازل ہوئیں جو اس غزوہ میں مدینہ منورہ میں پیچھے رہ گئے تھے۔ اس لئے جلاس بن سوید نے کہا۔ اللہ کی قسم! جو کچھ حضرت ہمارے بھائیوں کی نسبت کہتے ہیں اگر وہ سچ ہے تو ہم گدھوں سے بدترین ہیں جب رسول اللہ ﷺ کو یہ خبر پہنچی تو آپ نے جلاس کو بلا کر پوچھا۔ وہ قسم کھا گیا کہ میں نے ایسا نہیں کہا اس پر یحلفون باللہ ما قالوا۔ الایہ اتری۔ اگرچہ اس قصے میں قائل ایک ہے۔ مگر چونکہ باقی منافق جلاس کے قول پر راضی تھے۔ اس لئے وہ بھی بمنزلہ جلاس ہو گئے۔ اور صیغہ جمع لایا گیا۔ مطلب یہ کہ وہ قسم کھا گئے کہ ہم نے کوئی کلمہ ایسا نہیں کہا۔ جس سے آنحضرت یا آپ کے دین کی توہین ہوئی ہو۔ حالانکہ بے شک انہوں نے کلمہ کفر کہا۔ اور اسی پر اکتفا نہ کیا۔ بلکہ اپنے افعال سے بھی کفر باطنی ظاہر کر دیا چنانچہ مجملہ ان افعال کے ایک یہ ہے کہ غزوہ تبوک سے واپسی کے وقت ان میں سے پندرہ نے اتفاق کر لیا کہ حضرت تبوک اور مدینہ کے درمیان عقبہ (گھاٹی) پر ہوں گے تو ہم ان کو

سواری سے وادی میں دھکیل کر مار ڈالیں گے۔ مگر اللہ تعالیٰ نے آپ کو منافقین کے اس ارادے سے آگاہ کر دیا۔ اس لئے جب لشکر عقبہ میں پہنچا تو آپ تو عقبہ میں چلے اور باقی سب آپ کے ارشاد سے وادی میں چلنے لگے۔ مگر ان منافقین نے منہ پر وہاں ہند ڈال کر عقبہ میں چلنا شروع کیا۔ حضرت عمار بن یاسر آپ کی اونٹنی کی مہار پکڑے ہوئے تھے۔ اور حضرت حزیفہ بن الیمان پیچھے سے ہانک رہے تھے اتنے میں حزیفہ نے اونٹوں کے پیروں کی آہٹ اور ہتھیاروں کی آواز سنی۔ اس لئے حزیفہ اندھیری رات میں ان کی طرف بڑھے۔ اور لٹکار کر کہا۔ اے اللہ کے دشمنو! رسول اللہ سے دور ہو جاؤ۔ یہ سن کر وہ وادی کی طرف بھاگ گئے۔ اور لوگوں میں مل گئے۔ (روح البیان و روح المعانی)

6- وَإِذَا مَا أَنْزَلَتْ سُورَةٌ فَمِنْهُمْ مَّنْ يَقُولُ أَيُّكُمْ زَادَتْهُ هَذِهِ إِيمَانًا ۚ
(توبہ۔ ۱۶ع)

(ترجمہ) اور جب نازل ہوئی ایک سورت تو بعضے ان میں کہتے ہیں کس کو تم میں زیادہ کیا اس سورت نے ایمان۔

یعنی جب منافق لوگ حضور اقدس ﷺ کی خدمت میں نہ ہوتے اور کوئی اس سورت نازل نہ ہوتی جس میں دلائل قاطعہ ہوں تو وہ ایک دوسرے سے بطور استہزاء کہتے کہ اس سورت نے تم میں سے کس کا ایمان زیادہ کیا۔

7- وَإِذَا مَا أَنْزَلَتْ سُورَةٌ نَّظَرَ بَعْضُهُمْ إِلَىٰ بَعْضٍ ۖ هَلْ يَرَاكُمْ مِّنْ أَحَدٍ
ثُمَّ انصَرَفُوا ۗ (توبہ۔ ۱۶ع)

(ترجمہ) اور جب نازل ہوئی ایک سورت۔ دیکھنے لگے ایک دوسرے کی طرف کہ کوئی بھی دیکھتا ہے تم کو پھر چلے گئے۔

یعنی جب منافقین حضور اقدس ﷺ کے حضور میں ہوتے اور کوئی سورت اترتی جس میں ان کے چھپے عیبوں کو بیان ہوتا تو وہ مومنوں سے آنکھ پچا کر مجلس سے کھسک جاتے۔ اور اگر جانتے کہ کوئی مومن ان کو دیکھ رہا ہے تو وہیں بیٹھے رہتے اور اختتام مجلس پر چلے جاتے۔

8- وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَ
أَرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ ۖ وَلَيَحْلِفُنَّ إِنْ أَرَدْنَا إِلَّا
الْحُسْنَ ۖ وَاللَّهُ يَشْهَدُ إِنَّهُمْ لَكَاذِبُونَ ۗ (توبہ۔ ۱۳ع)

(ترجمہ) اور جنہوں نے بنائی ایک مسجد ضرار اور کفر پر اور پھوٹ ڈالنے کو مسلمانوں میں اور گھات اس شخص کے لئے جو لڑ رہا ہے اللہ سے اور رسول سے پہلے سے اور اب قسمیں کھاویں گے کہ ہم نے تو بھلائی ہی چاہی تھی اور اللہ گواہ ہے کہ وہ جھوٹے ہیں۔

اس آیت سے معلوم ہوا کہ مسجد ضرار والے سب منافق تھے۔ منافقین کے مزید حال کے لئے سورہ منافقون دیکھئے۔

قرآن مجید میں منافقین کی طرح یہودیوں کے چھپے عیب بھی ظاہر کر دیئے گئے ہیں دیکھو آیات ذیل:-

1- أَلَمْ تَرَ إِلَى الَّذِينَ نُهُوا عَنِ النَّجْوَى ثُمَّ يَعُودُونَ لِمَا نُهُوا عَنْهُ وَيَتَنَجَّوْنَ بِاللَّيْلِ وَالنَّجْوَى وَمَعْصِيَةِ الرَّسُولِ وَإِذَا جَاءُوكَ حَيَّوكَ بِمَا لَمْ يُحَيِّكَ بِهِ اللَّهُ وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ حَسْبُهُمْ جَهَنَّمُ يَصَلُّونَهَا فَنَسِ الْمَصِيرَ - (مجادلہ - ۲۷)

(ترجمہ) کیا تو نے دیکھے جن کو منع ہوئی کہنا پھوس پھرو ہی کرتے ہیں جو منع ہو چکا ہے۔ اور کان میں باتیں کرتے ہیں گناہ کی اور تعدی کی۔ اور رسول کی نافرمانی کی اور جب آویں تیرے پاس تجھ کو دعادیں جو دعائیں دی تجھ کو اللہ نے۔ اور کہتے ہیں اپنے دلوں میں کیوں نہیں عذاب کرتا ہم کو اللہ اس پر جو ہم کہتے ہیں۔ بس ہے ان کو دوزخ داخل ہوں گے اس میں سو بری ہے جگہ پھر جانے کی۔
موضح القرآن میں ہے۔ ”حضرت کی مجلس میں بیٹھ کر منافق کان میں باتیں کرتے مجلس کے لوگوں پر ٹھنھے کرتے اور عیب پکڑتے۔ اور حضرت کی بات سن کر کہتے۔ یہ مشکل کام ہم سے کب ہو سکے گا۔ پہلے سورہ نساء میں اس کا منع آچکا تھا۔ مگر پھر وہی کرتے تھے اور دعایہ کہ یہودی آتے اور السلام علیک کے بدلے السام علیک کہتے۔ یہ بددعا ہے کہ تجھ پر پڑے مرگ۔ پھر آپس میں کہتے کہ اگر رسول ہے تو اس کے کہنے سے ہم پر عذاب کیوں نہیں آتا۔ اور کوئی منافق بھی کہتا ہوگا۔“

2- يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ وَمِنَ الَّذِينَ هَادُوا وَ سَمِعُوا لِلْكَذِبِ سَمْعُونَ لِقَوْمٍ آخَرِينَ لَمْ يَأْتُوكَ بِحَرْفٍ مِنَ الْكَلِمِ مِنْ بَعْدِ مَوَاضِعِهِ يَقُولُونَ إِنْ أُوتِيتُمْ هَذَا فَخُذُوهُ وَإِنْ لَمْ تُؤْتُوهُ فَاخْذُرُوا وَمَنْ يُرِدِ اللَّهُ فِتْنَتَهُ فَلَنْ تَمْلِكَ لَهُ مِنَ اللَّهِ شَيْئًا أُولَئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ لَهُمْ فِي الدُّنْيَا خِزْيٌ وَلَهُمْ فِي الْآخِرَةِ عَذَابٌ عَظِيمٌ - (مائدہ - ۶۷)

(ترجمہ) اے رسول تو غم نہ کھا ان پر جو جلدی مکر ہونے لگتے ہیں ان لوگوں میں سے جو کہتے ہیں ہم مسلمان ہیں اپنے منہ سے اور ان کے دل مسلمان نہیں۔ اور ان لوگوں میں سے جو یہودی ہیں سننے والے ہیں واسطے جھوٹے کے اور سننے والے ہیں واسطے دوسری جماعت کے جو تجھ تک نہیں

آئے بدل ڈالتے ہیں بات کو اس کا ٹھکانا چھوڑ کر کہتے ہیں۔ اگر تم کو یہ ملے تو لو۔ اور اگر نہ ملے تو چھوڑے رہو۔ اور جس کو اللہ نے پچانا چاہا سو تو اس کا کچھ نہیں کر سکتا اللہ کے یہاں وہی لوگ ہیں جن کو اللہ نے نہ چاہا کہ ان کے دل پاک کرے ان کو دنیا میں ذلت ہے اور ان کو آخرت میں بڑی مار ہے۔

موضح القرآن میں اس آیت کے متعلق یوں لکھا ہے ”بعضے منافق تھے کہ دل میں یہود سے ملتے تھے۔ اور بعضے یہود تھے کہ حضرت کے پاس آمد و رفت کرتے تھے۔ اللہ نے فرمایا کہ یہ لوگ جاسوسی کو آتے ہیں کہ تمہارے دین میں سے کچھ عیب چن کر لے جاویں اپنے سرداروں کے پاس جو یہاں نہیں آتے۔ اور فی الحقیقت عیب کہاں ہے۔ لیکن بات کو غلط تقریر کر کے ہنر کا عیب کرتے ہیں۔ یہود میں کئی قصے ہوئے کہ اپنے قضا یا لائے۔ آنحضرت ﷺ کے پاس فیصلے کو۔ وہ سردار یہود آپ نہ آتے پیچ والوں کے ہاتھ بھجتے۔ اور کہہ دیتے کہ ہمارے معمول کے موافق حکم کریں تو قبول رکھو۔ نہیں تو نہ رکھو غرض یہ تھی کہ حکم تورات کے خلاف معمول باندھے تھے کہ ایک بھی اگر اس کے موافق حکم کر دے تو ہم کو اللہ کے یہاں سند ہو جاوے۔ اور جانتے تھے کہ ان کو تورات کی خبر نہیں۔ جو ہمارا معمول سنیں گے سو حکم کریں گے۔ اللہ تعالیٰ نے حضرت کو خبردار کیا۔ موافق تورات ہی کے حکم فرمایا۔ اور تورات میں سے ثابت کر کے ان کو قائل کیا۔ ایک قصہ رجم کا تھا کہ وہ منکر ہوئے تھے۔ پھر تورات سے قائل کیا۔ اور ایک قصاص کا تھا کہ وہ اشرف اور کم ذات کا فرق کرتے تھے اور تورات میں فرق نہیں رکھا۔“

3- مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ وَيَقُولُونَ سَمِعْنَا وَعَصَيْنَا وَاسْمَعُ غَيْرَ مُسْمَعٍ وَرَاعِنَا لَيًّا بِالْمَقَالِ ط
(نساء۔ ع۔ ۷)

(ترجمہ) وہ جو یہودی ہیں بدل ڈالتے ہیں بات کو اس کی جگہ سے اور کہتے ہیں کہ ہم نے سنا اور نہ مانا اور سن نہ سنایا جیو اور راعنا موڑ دے کر اپنی زبان کو۔ اور طعن کر کے دین میں۔ موضح القرآن میں ہے کہ ”یہود حضرت کی مجلس میں بیٹھتے اور حضرت کلام فرماتے۔ بعض بات جو نہ سنی ہوتی چاہتے کہ پھر تحقیق کریں تو کہتے۔ راعنا یعنی ہماری طرف توجہ ہو۔ یہود کو اس لفظ کہنے میں دغا تھی اس کو زبان دبا کر کہتے ہیں تو راعنا ہو جاتا یعنی ہمارا چرواہا۔ اور ان کی زبان میں راعنا حتم کو بھی کہتے تھے۔ اسی طرح حضرت فرماتے تو جواب میں کہتے۔ سنا ہم نے اس کے معنی یہ ہیں کہ قبول کیا۔ لیکن آہستہ کہتے کہ نہ مانا۔ یعنی فقط کان سے سنا۔ اور دل سے نہ سنا۔ اور حضرت سے خطاب کرتے تو کہتے۔ سن نہ سنایا جیو۔ ظاہر میں یہ دعائیک ہے۔ کہ تو ہمیشہ غالب رہے۔ کوئی تجھ کو بری بات نہ سنا سکے اور دل میں نیت رکھتے کہ بہرا ہو جیو۔ ایسی شرارت کرتے۔ پھر دین میں

عیب دیتے کہ اگر یہ شخص نبی ہوتا تو ہمارا فریب معلوم کر لیتا۔ وہی اللہ تعالیٰ نے واضح کر دیا۔“
ناظرین کرام مومنوں کے دلوں کے راز ظاہر کرنا۔ منافقوں کا بھانڈا پھوڑنا اور یہودیوں
کے فریبوں کی قلعی کھولنا یہ تمام از قبیل اخبار بالمغیبات ہے۔ جس سے قرآن کا اعجاز ثابت ہے
کیونکہ انسان اس سے عاجز ہے۔

بیان بالا سے یہ نہ سمجھنا چاہیے کہ قرآن میں صرف غیوب ماضیہ کی خبریں ہیں۔ کیونکہ
غیوب مستقبلہ کی خبریں بھی اس میں کثرت سے ہیں۔ جن میں سے بعض ذیل میں درج کی جاتی
ہیں:-

پیشین گوئی۔ ۱

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ وَادْعُوا
شُهَدَاءَكُمْ مِنْ دُونِ اللَّهِ إِنْ كُنْتُمْ صَادِقِينَ - فَإِنْ لَمْ تَفْعَلُوا وَلَنْ تَفْعَلُوا فَأْتُوا
النَّارَ الَّتِي وُفِّدَ عَلَيْهَا النَّاسُ وَالْحِجَارَةُ أُعِدَّتْ لِلْكَافِرِينَ - (البقرہ۔ ع۔ ۳)

(ترجمہ) اور اگر ہوشکے میں اس کلام سے جو اتارا ہم نے اپنے بندے پر تو لے آؤ ایک سورۃ اس
قسم کی۔ اور بلاؤں جن کو حاضر کرتے ہو اللہ کے سوا اگر تم سچے ہو۔ پھر اگر نہ کر سکو گے تو پتھر آگ
سے جس کی چھپٹیاں ہیں آدمی اور پتھر تیار ہے مکروں کے واسطے۔

ان آیتوں میں یہ پیشین گوئی ہے کہ قرآن مجید کی ایک سورت کی مثل بنانے پر کوئی قادر
نہ ہوگا۔ چنانچہ ایسا ہی وقوع میں آیا۔ حضور اقدس ﷺ کے زمانہ مبارک میں اور اس وقت سے اب
تک کہ تیرہ سو چھپن ہجری مقدس ہے کثرت سے مخالفین و معاندین اسلام رہے مگر کوئی بھی قرآن
کی چھوٹی سے چھوٹی سورت کی مثل بنا کر پیش نہ کر سکا اور نہ آئندہ کر سکے گا۔

پیشین گوئی۔ ۲

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوْا
المَوْتَ إِنْ كُنْتُمْ صَادِقِينَ - (بقرہ۔ ع۔ ۱۱)

(ترجمہ) تو کہہ اگر تم کو ملنا ہے گھر آخرت کا اللہ کے ہاں الگ سوائے اور لوگوں کے تو تم مرنے کی
آرزو کرو اگر سچ کہتے ہو۔

اس آیت میں اخبار عن الغیب ہے کہ یہود میں کوئی موت کی تمنا نہ کرے گا۔ چنانچہ ایسا
ہی وقوع میں آیا۔ کسی یہودی نے باوجود قدرت کے موت کی تمنا نہ کی۔ حضور اقدس ﷺ نے
فرمایا۔ کہ اگر یہود موت کی تمنا کرتے تو البتہ مر جاتے۔ اور دوزخ میں اپنی جگہ ضرور دیکھ لیتے۔

پیشین گوئی۔ ۳

وَمَنْ أَظْلَمُ مِمَّنْ مَنَعَ مَسْجِدَ اللَّهِ إِنْ يُذْكَرَ فِيهَا اسْمُهُ وَسَعَىٰ فِي خَرَابِهَا ۗ
أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۗ لَهُمْ فِي الدُّنْيَا حِزْبٌ وَلَهُمْ فِي
الْآخِرَةِ عَذَابٌ عَظِيمٌ۔ (بقرہ۔ ع ۱۴)

(ترجمہ) اور اس سے بڑا ظالم کون ہے جس نے منع کیا اللہ کی مسجدوں میں کہ ذکر کیا جائے وہاں
نام اسکا۔ اور دوڑا ان کے اجاڑنے کو۔ ایسوں کو نہیں لائق تھا کہ داخل ہوں ان میں مگر ڈرتے
ہوئے۔ ان کو دنیا میں ذلت ہے اور ان کو آخرت میں بڑی مار ہے۔

اس آیت میں اولئک سے مراد نصاریٰ (طیوس رومی اور اس کا اتباع) ہیں جنہوں نے
یہود پر غلبہ پا کر مسجد بیت المقدس کو ویران کیا۔ اور ان کی مسجدیں اجاڑیں۔ یہ پیشین گوئی حضرت
عمر بن خطاب رضی اللہ تعالیٰ عنہ کی خلافت میں پوری ہوئی جب کہ یروشلم مع ملک شام عیسائیوں
سے لے لیا گیا۔ اور ہیکل یروشلم کی خاص بنیاد پر اسلامی مسجد تعمیر کی گئی۔

بعض کے نزدیک اولئک سے مراد مشرکین عرب ہیں جنہوں نے حدیبیہ کے سال
آنحضرت ﷺ اور صحابہ کرام رضی اللہ تعالیٰ عنہم کو بیت الحرام میں داخل ہونے سے روکا تھا۔ اس
صورت میں یہ پیشین گوئی ہجرت کے نویں سال پوری ہوئی جب کہ حضور اقدس ﷺ کے ارشاد
سے حضرت علی کرم اللہ وجہہ نے موسم حج میں منادی کرادی کہ اس سال کے بعد کوئی مشرک حج
نہ کرے۔ اور نہ کوئی ننگایت اللہ کا طواف کرے۔ (۱۵)

پیشین گوئی۔ ۴۔ ۵۔ ۶۔ ۷۔ ۸۔ ۹

لَنْ يَضُرُّوكُمْ إِلَّا أَذًى ۗ وَإِنْ يُقَاتِلُوكُمْ يُؤْلُواكُمْ ۗ أَلَدَبَارٍ ۗ ثُمَّ لَا يَنْصَرُونَ ۗ
ضُرِبَتْ عَلَيْهِمُ الذِّلَّةُ أَيْنَ مَا تَقِفُوا ۗ إِلَّا بِحَبْلِ مِنَ اللَّهِ وَحَبْلٍ مِنَ النَّاسِ وَبَاءُوا
بِغَضَبٍ مِنَ اللَّهِ وَضُرِبَتْ عَلَيْهِمُ الْمَسْكَنَةُ ۗ

(آل عمران۔ ع ۱۴)

(ترجمہ) وہ ہرگز ہرگز ضرر نہ پہنچائیں گے تم کو مگر ستانا تھوڑا اور اگر تم سے لڑیں گے تو تم سے
پیٹھ پھیر دیں گے۔ پھر وہ مدد نہ دیئے جائیں گے ماری گئی ان پر ذلت جہاں پائے جائیں سوائے
دستاویز اللہ کے اور دستاویز لوگوں کے اور کمالات غصہ اللہ کا اور ماری گئی ان پر محتاجی۔ ان آیات میں
یہود کی نسبت کئی پیشین گوئیاں ہیں۔

- ۱۔ یہود مسلمانوں کو کوئی ضرر نہ پہنچا سکیں گے۔
- ۲۔ اگر یہود مسلمانوں سے لڑیں گے تو شکست کھائیں گے۔
- ۳۔ شکست کھانے کے بعد یہود میں قوت و شوکت نہ رہے گی۔
- ۴۔ یہود ہمیشہ ذلیل رہیں گے۔ مگر یہ کہ دوسروں کی پناہ میں ہوں۔
- ۵۔ یہود مغضوب رہیں گے۔
- ۶۔ یہود کی سلطنت کہیں نہ ہوگی۔ بلکہ مسکنت میں رہیں گے۔

یہ تمام پیشین گوئیاں پوری ہو چکی ہیں چنانچہ یہود زبانی طعن اور سب کے سوا مو منین کو کوئی بڑا ضرر نہ پہنچا سکے۔ یہود بنی قینقاع و بنی قریظہ و بنی و نضیر و یہود خیبر نے مسلمانوں سے مقابلہ کیا اور مغلوب ہوئے۔ پھر ان کے کہیں پاؤں نہ جمے اور ان کی شان و شوکت جاتی رہی۔ یہود ہمیشہ ہر ملک میں قتل و غارت و قید سے پامال ہوتے رہیں روئے زمین پر کہیں ان کی سلطنت نہیں۔ دوسرے ملکوں میں پناہ گزین ہیں تو وہاں کے بادشاہ یا لوگوں کی عنایت سے ایسا ہوتا رہا ہے۔ ان کا مغضوب ہونا ظاہر ہے۔

پیشین گوئی۔ ۱۰

سُنِّقِي فِي قُلُوبِ الَّذِينَ كَفَرُوا الرَّعْبَ بِمَا أَشْرَكُوا بِاللَّهِ مَا لَمْ يُنَزَّلْ بِهِ
سُلْطَانٌ وَمَا وَهُمْ النَّارُ وَبِئْسَ مَثْوَى الظَّالِمِينَ (آل عمران۔ ۱۶۴)

(ترجمہ) اب ڈالیں گے ہم کافروں کے دلوں میں ہیبت اس واسطے کہ انہوں نے شریک ٹھہرایا اللہ کا اس چیز کو جس کی اس نے کوئی دلیل نہیں اتاری اور ان کا ٹھکانا دوزخ ہے اور بری ہے جگہ ظالموں کے رہنے کی۔

یہ پیشین گوئی یوم احد کی نسبت تھی اور اسی دن پوری ہو گئی۔ کیونکہ کفار باوجود غلبہ و شرف کے مسلمانوں کے خوف سے لڑائی چھوڑ کر بھاگ گئے۔

پیشین گوئی۔ ۱۱

قُلْ لِلَّذِينَ كَفَرُوا سَتُغْلَبُونَ وَتُحْشَرُونَ إِلَىٰ جَهَنَّمَ ط وَبِئْسَ الْمِهَادُ۔

(آل عمران۔ ۲۴)

(ترجمہ) کہہ دے کافروں کو کہ تم جلدی مغلوب ہو گئے اور اکٹھے کئے جاؤ گے دوزخ کی طرف اور برا ہے بچھونا۔

جب حضور اقدس ﷺ جنگ بدر سے مدینہ میں رونق افروز ہوئے تو آپ نے یہود کو

بازار بنی قیثاق میں جمع کیا۔ اور ان سے فرمایا کہ مسلمان ہو جاؤ۔ ورنہ تمہارا بھی وہی حال ہو گا جو قریش کا ہوا۔ وہ بولے کہ نازاں نہ ہو تیر ایسی قوم سے مقابلہ ہو جو فن جنگ سے ناواقف تھی۔ اگر ہم سے پالا پڑے تو معلوم ہو جائے گا۔ کہ ہم بہادر ہیں اور تو ہماری مانند نہیں۔ اس پر یہ آیت اتری جس میں یہ خبر دی گئی کہ یہود عنقریب مغلوب ہو جائیں گے۔ (۱۶) یہ پیشین گوئی بنی قریظہ کے قتل اور بنی نضیر کی جلا وطنی اور فتح خیبر اور باقی یہود پر جزیہ لگانے سے پوری ہوئی۔

پیشین گوئی۔ ۱۲

الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا
(مائدہ۔ ع ۱۴)

(ترجمہ) آج میں پورا دے چکا تم کو دین تمہارا اور پوری کی میں نے تم پر اپنی نعمت۔ اور پسند کیا میں نے تمہارے واسطے اسلام دین کو۔

یہ آیت ۱۰ھ میں عرفہ کی شام کو جمعہ کے دن نازل ہوئی۔ اصحاب آثار کا قول ہے کہ اس آیت کے نزول کے بعد رسول اللہ ﷺ اکا سی یا بیاسی دن زندہ رہے اور شریعت میں کوئی زیادتی یا نسخ یا تبدیلی وقوع میں نہ آئی۔ اس آیت میں آنحضرت ﷺ کی وفات شریف کی خبر ہے۔ حضرت صدیق اکبر رضی اللہ تعالیٰ عنہ اس سے یہی سمجھتے تھے جو ان کے علم الصحابہ ہونے کی دلیل ہے۔

پیشین گوئی۔ ۱۳

وَمِنَ الَّذِينَ قَالُوا إِنَّا نَصْرَايَ أَخَذْنَا مِيثَاقَهُمْ فَنَسُوا حَظًّا مِمَّا ذُكِّرُوا بِهِ ط
فَاغْرَبْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ ط وَسَوْفَ يُنَبِّئُهُمُ اللَّهُ بِمَا
كَانُوا يَصْنَعُونَ۔ (مائدہ۔ ع ۳)

(ترجمہ) اور ان لوگوں سے جو کہتے ہیں ہم نصاریٰ ہیں۔ لیا ہم نے عہد ان کا۔ پھر وہ بھول گئے فائدہ لینا اس نصیحت سے جو انکو کی گئی تھی۔ پھر ہم نے لگا دی ان کے درمیان دشمنی اور کینہ قیامت کے دن تک اور آخر جہادے گا انکو اللہ جو کچھ وہ کرتے تھے۔

اس آیت میں یہ پیشین گوئی ہے کہ قیامت تک نصاریٰ کے مختلف فرقے رہیں گے جو ایک دوسرے کی تکزیب و تکفیر کرتے رہیں گے۔ یہ بھی پوری ہو چکی ہے۔ کیونکہ اب تک ایسا ہی ہوتا رہا ہے۔ اور آئندہ بھی ہوتا رہے گا۔ نصاریٰ کے مختلف سینکڑوں فرقے ہیں۔ جن کا ذکر ہم نے خوف طوالت نہیں کیا۔

پیشین گوئی۔ ۱۴

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ
وَيُحِبُّونَهُ لَا أَذِلَّةَ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ
وَلَا يَخَافُونَ لَوْمَةَ لَائِمٍ ط ذَلِكَ فَضْلُ اللَّهِ يُؤْتِيهِ مَنْ يَشَاءُ ط وَاللَّهُ وَاسِعٌ عَلِيمٌ -
(مائدہ۔ ۸ع)

(ترجمہ) اے ایمان والو! جو کوئی تم میں سے پھرے گا اپنے دین سے تو اللہ آگے لاوے گا ایک قوم کو کہ ان کو دوست رکھتا ہے اور وہ اس کو دوست رکھتے ہیں۔ نرم دل ہیں مسلمانوں پر اور سخت ہیں کافروں پر جہاد کریں گے اللہ کی راہ میں اور نہ ڈریں گے کسی ملامت کرنے والے کی ملامت سے۔ یہ فضل ہے اللہ کا دیتا ہے جس کو چاہے اور اللہ کشائش والا ہے۔ خبردار۔

اللہ تعالیٰ کو معلوم تھا کہ کچھ عرب دین سے پھر جائیں گے۔ اس لئے فرما دیا کہ ان کی گو شمالی کے لئے ایک ایسی قوم ہوگی جس کے اوصاف یہ ہوں گے۔ یہ پیشین گوئی حضور اقدس ﷺ کے وصال کے بعد پوری ہوئی جب کہ عرب کے کئی قبیلے دین اسلام سے منحرف ہو گئے۔ اور بعضوں نے زکوٰۃ دینے سے انکار کر دیا۔ حضرت ابو بکر رضی اللہ تعالیٰ عنہ نے باوجود (۱۷) اختلاف آراء ان کے ساتھ جہاد کیا اور ان کو مغلوب کیا اور یہ آیت سیدنا ابو بکر رضی اللہ تعالیٰ عنہ کی خلافت کی حقیقت پر دلیل واضح ہے۔

پیشین گوئی۔ ۱۵

وَالْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ ط كُلَّمَا أَوْقَدُوا نَارًا لِلْحَرْبِ
أَطْفَأَهَا اللَّهُ ط وَيَسْعَوْنَ فِي الْأَرْضِ فَسَادًا ط وَاللَّهُ لَا يُحِبُّ الْمُفْسِدِينَ - (مائدہ
- ۹ع)

(ترجمہ) اور ہم نے ڈال دی ان میں دشمنی اور بغض قیامت کے دن تک جب ایک آگ سلگاتے ہیں لڑائی کے واسطے۔ اللہ اس کو بجھاتا ہے۔ اور دوڑتے ہیں ملک میں فساد کرتے۔ اور اللہ دوست نہیں رکھتا فساد کرنے والوں کو۔

اس میں یہ پیشین گوئی ہے کہ یہود کے مختلف فرقے ہوں گے۔ جن میں عداوت و بغض قیامت تک رہے گی۔ اس پیشین گوئی کے پورا ہونے میں کلام نہیں کیونکہ یہود کے مختلف فرقوں میں اب تک عداوت ہے اور آئندہ رہے گی۔

پیشین گوئی۔ ۱۶

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ط وَإِنْ لَمْ تَفْعَلْ فَمَا بَلَّغْتَ رِسَالَتَهُ ط وَاللَّهُ يَعْصِمُكَ مِنَ النَّاسِ ط إِنَّ اللَّهَ لَا يَهْدِي الْقَوْمَ الْكَافِرِينَ - (مائدہ۔ ع ۱۰)

(ترجمہ) اے رسول! پہنچا جو کچھ اتارا گیا ہے تیری طرف تیرے رب سے۔ اور اگر تو نے نہ کیا۔ پس تو نے نہ پہنچایا اس کا پیغام اور اللہ تجھ کو بچائے گا لوگوں سے۔ اللہ ہدایت نہیں کرتا منکر قوم کو۔ یہ آیت بقول حضرت جابر رضی اللہ تعالیٰ عنہ غزوہ ذات الرقاع (۴ھ) میں نازل ہوئی (۱۸) اس آیت کے نزول سے پہلے صحابہ کرام حضور اقدس ﷺ کی پاسبانی کیا کرتے تھے۔ مگر جب یہ آیت اتری تو حراست موقوف کر دی گئی۔ کیونکہ اس میں خود اللہ تعالیٰ نے اپنے حبیب پاک ﷺ کی حفاظت کا وعدہ فرمایا ہے۔

حضور کی زندگی میں اس پیشین گوئی کا پورا ہونا ظاہر ہے۔ کیونکہ یہود و نصاریٰ اور مشرکین باوجود کینہ و عداوت کے آپ کے قتل پر قادر نہ ہوئے۔ چونکہ حضور وفات شریف کے بعد جسد مبارک کے ساتھ مرقد منور میں حقیقتہً زندہ ہیں۔ اس لئے یہ وعدہ قیامت تک پورا ہوتا رہے گا۔ ذیل میں ہم علامہ سمہودی رحمۃ اللہ تعالیٰ (متوفی ۹۱۱ھ) کی کتاب وفاء الوفاء باخبار دار المصطفیٰ ﷺ سے صرف ایک واقعہ نقل کرتے ہیں جس سے ناظرین اندازہ لگا سکیں گے کہ وفات شریف کے بعد اعدائے اسلام نے ہمارے آقا ہمارے مالک حضور شہنشاہ دو عالم ﷺ کو کس طرح اذیت پہنچانی چاہی۔ اور کس طرح یہ وعدہ پورا ہوا۔ واقعہ مذکورہ کو علامہ سمہودی یوں بیان فرماتے ہیں۔

”جان لے کہ مجھے علامہ جمال الدین اسنوی (۱۹) کی تصنیف سے ایک رسالہ معلوم ہوا ہے جس میں نصاریٰ کو حاکم بنانے سے منع کیا گیا ہے۔ بعض نے اس کا نام انتصارات اسلامیہ رکھا ہے۔ میں نے اس پر علامہ موصوف کے شاگرد شیخ زین الدین مراغی کے ہاتھ کا لکھا ہوا دیکھا ہے اور وہ یہ ہے۔ نصیحت اولیٰ الالباب فی منع استخدام نصاریٰ کتاب شیحنا العلامة جمال الدین اسنوی استداد نے اس رسالے کا نام نہ رکھا تھا۔ میں نے آپ کے سامنے یہ نام عرض کیا جسے آپ نے برقرار رکھا انتہی۔ پس میں نے اس رسالے میں یہ عبارت دیکھی۔

سلطان عادل نور الدین شہید کے عہد سلطنت میں نصاریٰ کے نفوس نے انہیں ایک بڑے امر پر آمادہ کیا۔ ان کا گمان تھا کہ وہ پورا ہو جائے گا۔ اور اللہ اپنی روشنی پورا کئے بغیر نہیں رہتا۔ خواہ منکر برامائیں۔ وہ امر یہ ہے کہ سلطان مذکور رات کو تہجد اور وظائف پڑھا کرتا تھا۔ ایک روز

تجد کے بعد سو گیا۔ خواب میں نبی ﷺ کو دیکھا کہ دوسرے رنگ شخصوں کی طرف اشارہ کر کے فرما رہے ہیں۔ میری مدد کر اور مجھے ان دو سے بچا۔ وہ ڈر کر جاگ اٹھا۔ پھر وضو کیا نماز پڑھی اور سو گیا۔ پھر اس نے وہی خواب دیکھا جاگ اٹھا اور نماز پڑھ کر سو گیا۔ پھر تیسری بار وہی خواب دیکھا۔ پس جاگ اٹھا اور کہنے لگا۔ نیند باقی نہیں رہی۔ اس کا وزیر ایک صالح شخص تھا۔ جس کا نام جمال الدین موصلی تھارات کو اسے بلایا۔ اور تمام ماجرا اسے کہہ سنایا اس نے کہا تم کیسے بیٹھے ہو۔ اس وقت مدینہ النبی کی طرف روانہ ہو جاؤ۔ اور اپنے خواب کو پوشیدہ رکھو۔ یہ سن کر اس نے ہقیہ شب میں تیاری کر لی۔ اور بسکمار سوار یوں پر بیس آدمیوں کے ساتھ نکلا۔ وزیر مذکور اور بہت سامال بھی اس کے ساتھ تھا۔ سولہ دن میں وہ مدینے پہنچا۔ شہر سے باہر غسل کیا۔ اور داخل ہوا۔ روضہ منورہ میں نماز پڑھی اور زیارت کی۔ پھر بیٹھ گیا حیران تھا کہ کیا کرے۔ جب اہل مدینہ مسجد میں جمع تھے تو وزیر نے کہا۔ سلطان نبی ﷺ کی زیارت کے ارادے سے آیا ہے۔ اور خیرات کے لئے اپنے ساتھ بہت سامال لایا ہے۔ جو یہاں کے رہنے والے ہیں ان کے نام لکھو۔ اس طرح تمام اہل مدینہ کے نام لکھے۔ سلطان نے سب کو حاضر ہونے کا حکم دیا۔ جو صدقہ لینے آتا سلطان اسے بغور دیکھتا تاکہ وہ وصف و شکل جو نبی ﷺ نے اسے دکھائی تھی معلوم کرے۔ جس میں وہ حلیہ نہ پاتا اسے صدقہ دے کر کتا چلے جاؤ۔ یہاں تک کہ سب لوگ آچکے۔ سلطان نے پوچھا کہ کیا کوئی باقی رہ گیا ہے۔ جس نے صدقہ نہ لیا ہو۔ انہوں نے عرض کی نہیں۔ سلطان نے کہا غور و فکر کرو۔ اس پر انہوں نے کہا۔ اور تو کوئی باقی نہیں مگر دو مغربی شخص جو کسی سے کچھ نہیں لیتے۔ وہ پارسا اور دولت مند ہیں اور محتاجوں کو اکثر صدقہ دیتے رہتے ہیں۔ یہ سن کر سلطان خوش ہو گیا اور حکم دیا کہ ان دونوں کو میرے پاس لاؤ۔ چنانچہ وہ لائے گئے۔ سلطان نے انہیں وہی دو شخص پایا جن کی طرف نبی ﷺ نے اشارہ کر کے فرمایا تھا کہ میری مدد کر۔ اور مجھے ان سے بچا۔ پس ان سے پوچھا کہ تم کہاں سے آئے ہو۔ انہوں نے کہا ہم دیار مغرب سے حج کرنے کے لئے آئے ہیں اس لئے اس سال ہم نے نبی ﷺ کی مجاورت اختیار کی ہے۔ سلطان نے کہا سچ بتاؤ۔ مگر وہ اپنی بات پر قائم رہے۔ پھر لوگوں سے پوچھا۔ یہ کہاں ٹھہرے ہوئے ہیں۔ عرض کیا گیا کہ حجرہ شریف کے قریب رباط میں رہتے ہیں۔ یہ سن کر سلطان نے دونوں کو گرفتار کر لیا اور ان کے مکان میں آیا۔ وہاں بہت سامال دو قرآن مجید اور وعظ و نصیحت کی کتابیں پائیں۔ ان کے سوا اور کچھ نظر نہ آیا۔ اہل مدینہ نے ان کی بڑی تعریف کی کہ یہ بڑے سخی اور فیاض ہیں۔ صائم الدہر ہیں اور روضہ شریف میں صلوات اور نبی ﷺ کی زیارت کے پابند ہیں۔ ہر صبح جنت البقیع کی زیارت کو جاتے ہیں۔ اور ہر شبہ قباء کی زیارت کرتے ہیں۔ کسی سائل کا سوال رد نہیں کرتے۔ ان کی فیاضی سے اس قحط سالی میں مدینہ میں کوئی محتاج نہیں رہا۔ یہ

سن کر سلطان نے کہا۔ سبحان اللہ! اور اپنے خواب کو ظاہر نہ کیا۔ سلطان بذات خود اس مکان میں پھر تارہا اس میں ایک چٹائی جو اٹھائی تو اس کے نیچے تہ خانہ دیکھا جو حجرہ شریف کی طرف کھود رکھا تھا۔ لوگ یہ دیکھ کر ڈر گئے۔ اس وقت سلطان نے کہا۔ تم اپنا حال سچ بتاؤ۔ اور انہیں بہت مارا۔ پس انہوں نے اقرار کیا کہ ہم عیسائی ہیں۔ ہم کو نصاریٰ نے مغربی حاجیوں کے بھیس میں بھجایا ہے۔ اور ہمیں بہت سامال دیا ہے اور کہا ہے کہ اسے حجرہ شریف تک پہنچنے اور جسد مبارک نکالنے کا حلیہ و وسیلہ ٹھہراؤ بھینچنے والے عیسائیوں کا یہ وہم تھا کہ اللہ تعالیٰ ان کو اس بات پر قادر کر دے گا۔ اور وہ کریں گے جو شیطان نے انہیں سمجھایا تھا۔ اس لئے وہ دونوں حجرہ شریف کے سب سے قریب رباط میں اترے تھے۔ اور انہوں نے وہ کیا جو اوپر ذکر ہوا۔ وہ رات کو کھودا کرتے تھے۔ اور ہر ایک کے پاس مغربیوں کے لباس کے مطابق چمڑے کی تھیلی تھی جو مٹی جمع ہوتی۔ ہر ایک اپنی تھیلی میں ڈال لیتا۔ اور دونوں زیارت بقیع کے بہانے سے نکل جاتے اور قبروں میں پھینک آتے۔ کچھ مدت وہ اسی طرح کرتے رہے جب کھودتے کھودتے حجرہ شریف کے قریب پہنچ گئے تو آسمان میں گرج پیدا ہوئی بجلی چمکی۔ اور ایسا زلزلہ عظیم پیدا ہوا کہ گویا پہاڑ جڑ سے اکھڑ گئے ہیں اسی رات کی صبح کو سلطان نور الدین آپہنچا۔ اور دونوں کی گرفتاری اور اعتراف وقوع میں آیا۔ جب دونوں نے اعتراف کر لیا۔ اور اس کے ہاتھ پر ان کا حال ظاہر ہو گیا۔ اور اس نے اللہ کی یہ عنایت دیکھی کہ یہ کام اس سے لیا تو وہ بہت رویا۔ اور ان کی گردن زنی کا حکم دیا۔ پس وہ اس جالی کے نیچے قتل کئے گئے جو حجرہ شریف کے قریب بقیع سے متصل ہے۔ پھر اس نے بہت سی رائگ منگوائی۔ اور تمام حجرہ شریف کے گرد پانی کی تہ تک ایک بڑی خندق کھدوائی اور رائگ پگھلائی گئی۔ اور اس سے خندق بھر دی گئی۔ اس طرح حجرہ شریف کے گرد پانی کی تہ تک رائگ کی دیوار تیار ہو گئی۔ پھر سلطان مذکور اپنے ملک کو چلا آیا۔ اور حکم دیا کہ نصاریٰ کمزور کر دیئے جائیں۔ اور کوئی کافر عامل نہ بنایا جائے اور بایں ہمہ حکم دیا کہ محاصل جو نگی تمام معاف کر دیئے جائیں۔

علامہ جمال الدین محمد مطری (متوفی ۷۴۱ھ) نے اس واقعہ کی طرف بطریق اختصار اشارہ کیا ہے اور حجرہ شریف کے گرد خندق کھودنا اور اس میں رائگ کا پگھلا کر ڈالا جانا ذکر نہیں کیا ہے مگر وہ سال بتا دیا ہے جس میں یہ حادثہ وقوع میں آیا۔ اور بیان بالا سے بعض تفصیل میں اختلاف کیا ہے۔ چنانچہ جو تفصیل اب مدینہ کے گرد ہے اس کا ذکر کرتے ہوئے کہتا ہے کہ سلطان نور الدین محمود بن زنگی بن اسقند ۵۵۵ھ میں مدینہ منورہ میں پہنچا اس کے آنے کا سبب ایک خواب تھا۔ جو اس نے دیکھا تھا۔ اس خواب کو بعض لوگوں نے ذکر کیا ہے اور میں نے اسے فقیہ علم الدین یعقوب بن ابی بکر (جس کا باپ مسجد نبوی کی آتشزدگی کی رات کو جل گیا تھا) سے سنا۔ اور علم الدین نے

روایت کی ان اکابر سے کہ جن سے وہ ملا۔ کہ سلطان محمود مذکور نے ایک رات تین بار نبی ﷺ کو خواب میں دیکھا۔ ہر بار آپ فرماتے تھے اے محمود! مجھے ان دوسرے رنگ شخصوں سے بچا۔ اس لئے اس نے صبح ہونے سے پہلے اپنے وزیر کو بلا لیا۔ اور اسے یہ ماجرا سنایا۔ وزیر نے کہا کہ مدینہ النبی ﷺ میں کوئی امر حادث ہوا ہے۔ جس کے لئے تیرے سوا کوئی اور نہیں۔ پس وہ تیار ہو گیا۔ اور قریباً ایک ہزار اونٹ اور گھوڑے وغیرہ لے کر جلدی روانہ ہوا۔ یہاں تک کہ اپنے وزیر کے ساتھ مدینہ میں داخل ہوا۔ اور اہل مدینہ کو خبر نہ ہوئی۔ زیارت کے بعد مسجد میں بیٹھ گیا۔ اور حیران تھا کہ کیا کرے۔ وزیر نے کہا کہ آپ ان دو شخصوں کو دیکھ کر پہچان لیں گے؟ سلطان نے کہا ہاں۔ پس تمام لوگوں کو خیرات کے لئے بلایا۔ اور بہت ساز و سیم ان میں تقسیم کیا۔ اور کہا کہ مدینہ میں کوئی باقی نہ رہ جائے اس طرح کوئی باقی نہ رہا مگر اہل اندلس میں سے دو مجاور جو اس جانب میں اترے ہوئے تھے جو نبی ﷺ کے حجرے کے آگے مسجد سے باہر آل عمر بن الخطاب کے گھر (جواب دار العشرة کے نام سے مشہور ہے) کے پاس ہے سلطان نے ان کو خیرات کے لئے بلایا۔ وہ نہ آئے اور کہنے لگے ہمیں ضرورت نہیں۔ ہم کچھ نہیں لیتے۔ سلطان ان کے بلانے میں اصرار کیا۔ پس وہ لائے گئے۔ جب سلطان نے ان کو دیکھا تو اپنے وزیر سے کہا یہی وہ دو ہیں۔ پھر ان کا حال اور ان کے آنے کا باعث دریافت کیا انہوں نے کہا ہم نبی ﷺ کی مجاورت کے لئے آئے ہیں۔ سلطان نے کہا مجھ سے سچ کہو۔ اور کئی دفعہ یہی سوال کیا۔ یہاں تک کہ مار پیٹ کی نوبت پہنچی۔ پس انہوں نے اقرار کیا کہ ہم عیسائی ہیں اور عیسائی بادشاہوں کے اتفاق سے ہم یہاں آئے ہیں۔ تاکہ حجرہ شریف سے جس مبارک کونکال کر لے جائیں۔ سلطان نے دیکھا کہ انہوں نے مسجد کی قبلہ رو کی دیوار کے نیچے سے زمین دوز نقب لگائی ہوئی ہے اور حجرہ شریف کی طرف کو لے جا رہے ہیں۔ اور جس مکان میں وہ رہا کرتے تھے اس میں ایک گڑھا تھا۔ جس میں وہ مٹی ڈال دیا کرتے تھے۔ اس طرح علم الدین یعقوب نے بالاسناد میرے پاس بیان کیا۔ پس اس جالی کے پاس جو مسجد سے باہر حجرہ نبی ﷺ کے مشرق میں ہے ان کو قتل کر دیا گیا۔ پھر شام کو آگ جسے جلا دیئے گئے۔ اور سلطان مذکور سوار ہو کر شام کی طرف روانہ ہوا۔

پیشین گوئی۔ ۱

قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَ يُخْزِهِمْ وَ يَنْصُرْكُمْ عَلَيْهِمْ وَ يَشْنِئُ صُدُورَ
 قَوْمٍ مُؤْمِنِينَ وَ يَذْهَبُ غَيْظَ قُلُوبِهِمْ وَ يَتُوبُ اللَّهُ عَلَى مَنْ يَشَاءُ ط وَاللَّهُ عَلِيمٌ
 حَكِيمٌ - (توبہ - ۲۷)

(ترجمہ) لڑوان سے تا عذاب کرے اللہ ان کو تمہارے ہاتھوں کے ساتھ اور رسوا کرے ان کو اور غالب کرے تم کو ان پر اور ٹھنڈے کرے دل کتنے مسلمان لوگوں کے اور دور کرے دل کتنے مسلمان لوگوں کے اور دور کرے ان کے دلوں کا غصہ اور اللہ توبہ دے گا جس کو چاہے گا اور اللہ جاننے والا حکمت والا ہے۔

یہ خزاعہ میں سے کچھ لوگ ایمان لائے تھے اور ہجرت کے بعد مکہ مشرفہ میں باقی رہ گئے تھے۔ ان کو مشرکین سے تکلیف پہنچی۔ جس کی وجہ یہ ہوئی کہ حدیبیہ میں آنحضرت ﷺ اور قریش کے درمیان جو عہد و پیمانہ ہوئے تھے ان میں سے ایک یہ تھا کہ ایک دوسرے کے حلیفوں کو ایزانہ پہنچائیں گے۔ اور اگر ایک کے حلیف دوسرے کے حلیفوں سے جنگ کریں تو ان کی مدد نہ کریں گے۔ اس عہد کے خلاف کفار قریش نے آنحضرت ﷺ کے حلیف خزاعہ کے خلاف اپنے حلیف بوجہ کو ہتھیار وغیرہ سے مدد دی جس سے خزاعہ کا سخت نقصان جان ہوا۔ اس لئے خزاعہ نے رسول اللہ ﷺ سے شکایت کی جیسا کہ اس کتاب میں پہلے بیان ہو چکا ہے۔ پس یہ آیتیں اتریں جن میں مسلمانوں کی نصرت اور بعض کفار کے تائب ہونے کی پیشین گوئی فتح مکہ سے پوری ہو گئی۔ اور کفار میں سے مثلاً ابو سفیان اور عکرمہ بن ابی جہل اور سہل بن عمرو وغیرہ ایمان لائے۔

پیشین گوئی۔ ۱۸

وَمِنْهُمْ مَّنْ يَقُولُ اِنَّذَنْ لِيْ وَلَا تَفْتِنِيْ ط اَلَا فِي الْفِتْنَةِ سَقَطُوْا ط وَاِنَّ جَهَنَّمَ لَمُحِيْطَةٌ بِالْكَافِرِيْنَ - (توبہ۔ ع۔ ۷)

(ترجمہ) اور ان میں سے بعض کہتا ہے مجھ کو رخصت دے اور فتنہ میں نہ ڈال۔ خبردار رہو وہ فتنہ میں گر پڑے ہیں اور دوزخ گھیر رہی ہے کافروں کو۔

ایک منافق جد بن قیس یہاں لایا کہ روم کی عورتیں خوبصورت ہیں۔ اس ملک میں جا کر بدی میں گرفتار ہوں گا۔ رخصت دو کہ سفر (غزوہ تبوک) میں نہ جاؤں۔ لیکن مدد خرچ کروں گا مال سے (موضح القرآن) اس پر آیت یہ نازل ہوئی۔ جس میں یہ اخبار بالغیب ہے کہ جد بن قیس کافر ہی مرے گا۔ چنانچہ ایسا ہی ہوا۔

پیشین گوئی۔ ۱۹

وَمِنْهُمْ مَّنْ عٰهَدَ اللّٰهَ لَئِن اٰتٰنَا مِنْ فَضْلِهٖ لَنَصَّدَّقَنَّ وَلَنَكُوْنُنَّ مِنَ الصّٰلِحِيْنَ - فَلَمَّا اٰتٰهُمْ مِنْ فَضْلِهٖ بَخِلُوْا بِهٖ وَتَوَلّٰوْا وَهُمْ مُّعْرِضُوْنَ - فَاَعْقَبَهُمْ نِفَاقًا فِیْ قُلُوْبِهِمْ اِلٰی یَوْمِ یَلْقَوْنَهٗ بِمَا اٰخَلَفُوْا اللّٰهَ مَا وَعَدُوْهُ وَبِمَا كَانُوْا یَكْذِبُوْنَ - (توبہ۔ ع۔ ۱۰)

(ترجمہ) اور ان میں سے بعض وہ ہے کہ عہد کیا اللہ سے۔ اگر دیوے ہم کو اپنے فضل سے تو البتہ ہم خیرات دیں گے۔ اور البتہ ہوں گے ہم صالحین میں سے۔ پھر جب دیا ان کو اپنے فضل سے اس میں مغل کیا انہوں نے اور پھر گئے منہ پھیر کر پھر اس کا اثر رکھا خدا نے نفاق ان کے دلوں میں اس دن تک کہ ملیں گے اس سے بسبب اس کے کہ خلاف کیا انہوں نے جو وعدہ کیا اس سے اور بسبب اس کے کہ بولتے تھے جھوٹ۔

ایک منافق تھا ثعلبہ بن حاطب اس نے آنحضرت ﷺ سے دعا چاہی کہ مجھ کو کشتائش ہو۔ فرمایا کہ تھوڑا جس کا شکر ہو سکے بہتر ہے بہت سے کہ غفلت لاوے۔ پھر آیا گا عہد کرنے کہ اگر مجھ کو مال ہو۔ میں بہت خیرات کروں۔ اور غفلت میں نہ پڑوں۔ حضرت نے دعا کی۔ اس کو بحر یوں میں برکت ملی۔ یہاں تک کہ مدینے کے جنگل سے کفایت نہ ہوتی۔ نکل کر گاؤں میں جا رہا۔ جمعہ اور جماعت سے محروم ہوا۔ حضور نے پوچھا کہ ثعلبہ کیا ہوا؟ لوگوں نے حال بیان کیا۔ فرمایا ثعلبہ خراب ہوا۔ پھر زکوٰۃ کا وقت آیا۔ سب دینے لگے اس نے کہا یہ تو مال بھرنا گویا جزیہ دینا ہے۔ بہانہ کر کے ٹال دی۔ پھر حضرت کے پاس مال لایا زکوٰۃ میں۔ آپ نے قبول نہ کیا۔ حضرت کے بعد ابو بکر و عمر بھی اپنی خلافت میں اس کی زکوٰۃ نہ لیتے۔ خلافت عثمان میں مر گیا (موضح القرآن) اسی ثعلبہ کی بارے میں یہ آیتیں نازل ہوئیں۔ اخیر آیت میں یہ پیشین گوئی ہے کہ ثعلبہ منافق ہی مرے گا۔ اسے توبہ نصیب نہ ہوگی۔ چنانچہ ایسا ہی ہوا۔

پیشین گوئی۔ ۲۰

يَعْتَذِرُونَ إِلَيْكُمْ إِذَا رَجَعْتُمْ إِلَيْهِمْ قُلْ لَا تَعْتَذِرُوا لَنْ نُؤْمِنَ لَكُمْ قَدْ نَبَأَ اللَّهُ مِنْ
أَخْبَارِكُمْ وَسِیری اللّٰهُ عَمَلِكُمْ وَرَسُولُهُ ثُمَّ تَرَدُّونَ إِلَىٰ عِلْمِ الْغَيْبِ وَالشَّهَادَةِ
فَيُنَبِّئُكُمْ بِمَا كُنْتُمْ تَعْمَلُونَ - سَيَخْلِفُونَ بِاللّٰهِ لَكُمْ إِذَا انْقَلَبْتُمْ إِلَيْهِمْ لِتَعْرِضُوا
عَنْهُمْ ط فَاَعْرِضُوا عَنْهُمْ ط إِنَّهُمْ رِجْسٌ وَمَا وَهُمْ جَهَنَّمَ جِزَاءً بِمَا كَانُوا
يَكْسِبُونَ - (توبہ۔ ۱۲۷)

(ترجمہ) عذر لاویں گے تمہارے پاس جب بھی پھر کر جاؤ گے ان کی طرف تو کہہ 'عذر مت لاؤ
ہم نہ مانیں گے ہرگز تمہاری بات ہم کو بتا دیا ہے اللہ نے تمہارا بعض احوال۔ اور ابھی دیکھے گا اللہ
تمہارا عمل اور اس کا رسول پھر جاؤ گے تم طرف اس جاننے والے چھپے اور کھلے کے سو وہ بتا دے گا تم
کو جو تم کر رہے تھے اب قسمیں کھائیں گے اللہ کی جب پھر کر جاؤ گے تم ان کی طرف تاکہ ان سے
درگزر کرو تم سو درگزر کرو ان سے۔ وہ لوگ ناپاک ہیں اور ان کا ٹھکانا دوزخ ہے بدلہ ان کی کمائی کا۔

منافقین (جد بن قیس و معتب بن قشیر اور ان دونوں کے اصحاب) جو غزوہ تبوک میں شریک نہ ہوئے تھے۔ اور مدینہ میں پیچھے رہ گئے تھے۔ ان کی نسبت ان آیتوں میں یہ پیشین گوئی ہے کہ وہ عدم شرکت کا یوں عذر کریں گے اور یوں قسم کھائیں گے۔ یہ پیشین گوئی غزوہ تبوک سے واپسی پر پوری ہوئی۔

پیشین گوئی۔ ۲۱

وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌ أَوْ تَحُلُّ قَرِيبًا مِّنْ دَارِهِمْ حَتَّىٰ يَأْتِيَ وَعْدُ اللَّهِ إِنَّ اللَّهَ لَا يُخْلِفُ الْمِيعَادَ (رعد۔ ع ۴)

(ترجمہ) اور پہنچتا رہے گا کافروں کو ان کے کئے پر کھڑا یا اترے گا نزدیک ان کے گھر سے یہاں تک کہ آوے وعدہ اللہ کا بیشک اللہ خلاف نہیں کرتا وعدہ۔

اس آیت میں یہ پیشین گوئی ہے کہ جب تک سارے عرب والے ایمان نہ لاویں گے مسلمان ان کے ساتھ جہاد کرتے رہیں گے۔ اور انہیں قتل و قید کرتے رہیں گے۔ چنانچہ ایسا ہی وقوع میں آیا۔

پیشین گوئی۔ ۲۲

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ۔ (حجر۔ ع ۱)

(ترجمہ) ہم نے آپ اتاری ہے یہ نصیحت (قرآن) اور ہم اس کے نگہبان ہیں۔

اس آیت میں یہ خبر دی گئی کہ قرآن کریم تحریف و تبدیل میں سے محفوظ رہے گا۔ اس پیشین گوئی کے پورا ہونے کا مخالفین و اعدائے اسلام کو بھی اعتراف ہے۔ ملاحظہ و معطلہ بالخصوص قرامطہ نے تحریف قرآن کے لئے ایڑی چوٹی کا زور لگایا مگر ایک حرف بھی اول بدل نہ کر سکے۔ کتب سماویہ سابقہ اگرچہ سب کی سب کلام الہی تھیں۔ مگر تحریف سے کوئی خالی نہ رہی۔ فقط ایک قرآن مجید ہے جو تحریف و تبدیل سے محفوظ رہا اور رہے گا۔ کیونکہ اس کا حافظ خود خدا ہے۔ اس میں حکمت یہ ہے کہ اگر کتب سابقہ میں تحریف ہو جاتی تھی تو دوسرا نبی آکر اسے بیان فرمادیتا تھا۔ مگر قرآن چونکہ خاتم النبیین ﷺ پر نازل ہوا جن کے بعد کوئی نبی نہ آئے گا جو بصورت وقوع تحریف اسے بیان فرمادیتا۔ اس لئے اللہ تعالیٰ نے اس کی حفاظت اپنے ذمہ لی۔ اور اس طرح اپنے حبیب پاک کی شان محبوبیت کو بھی ظاہر فرمادیا۔ اللهم صل وسلم وبارك على حبيبك سيدنا و مولانا محمد و على اله و اصحابه و علينا معهم بعدد كل معلوم لك۔

اللہ تعالیٰ نے قرآن کریم کی حفاظت کا طرفہ سامان کیا ہے۔ علمائے اسلام قراء و

محمد ثمین ہر دور میں اسے بطریق تو اتر روایت کرتے رہے ہیں۔ جن پر کذب کا وہم تک نہیں ہو سکتا۔ اس کے علاوہ حضور اقدس ﷺ کے عہد مبارک سے لے کر ہر زمانے میں کثرت سے اس کتاب کے حافظ رہے ہیں اور آئندہ رہیں گے اس طرح امت کے سینوں میں محفوظ ہونا اس کتاب الہی کا خاصہ ہے۔

بَلْ هُوَ آيَةٌ بَيِّنَةٌ فِي صُدُورِ الَّذِينَ أُوتُوا الْعِلْمَ ط وَمَا يَجْحَدُ بِآيَاتِنَا إِلَّا الظَّالِمُونَ۔ (عنکبوت۔ ع ۵)

(ترجمہ) بلکہ یہ قرآن آیتیں ہیں صاف۔ سینے میں ان کے جن کو ملا ہے علم۔ منکر نہیں ہماری آیتوں سے مگر وہی جو بے انصاف ہیں۔

اسی واسطے اللہ تعالیٰ نے شب معراج میں اپنے حبیب پاک ﷺ سے مقام قاب تو سین اوادنی میں مجملہ دیگر انعامات کے یہ بھی ارشاد فرمایا۔ (۲۰) ”میں نے تیری امت میں ایسی جماعتیں بنائی ہیں کہ جن کے دل ان کی انجیلیں ہیں۔“ یعنی ان کے دل کتابوں کی طرح ہیں۔ جس طرح انسان کتاب سے پڑھتا ہے۔ وہ دل سے قرآن مجید کی تلاوت کرتے ہیں۔

امام بیہقی نے روایت کی کہ یحییٰ بن اکثم (متوفی ۲۴۲ھ) نے کہا۔ کہ ایک یہودی خلیفہ مامون کی خدمت میں آیا۔ اس نے کلام کیا اور اچھا کلام کیا۔ خلیفہ نے اسے دعوت اسلام دی۔ مگر اس نے انکار کر دیا۔ جب ایک سال گزرا تو وہ مسلمان ہو کر ہمارے پاس آیا اور اس نے علم و فقہ میں اچھی گفتگو کی۔ مامون نے اس سے پوچھا کہ تیرے اسلام لانے کا کیا باعث ہے؟ اس نے کہا۔ میں نے آپ کے ہاں سے جا کر مذاہب کا امتحان کیا۔ میں نے تورات کے تین نسخے لکھے (۲۱) اور ان میں کمی بیشی کر دی اور کینسہ میں بھیج دیئے۔ وہ تینوں فروخت ہو گئے۔ پھر میں نے انجیل کے تین نسخے لکھے اور ان میں کمی بیشی کر دی اور گرجا میں بھیج دیئے وہ تینوں بھی فروخت ہو گئے پھر میں نے قرآن مجید کے تین نسخے لکھے اور ان میں کمی بیشی کر دی۔ اور ان کو وراقین کے ہاں بھیج دیا۔ انہوں نے ان نسخوں کی ورق گردانی کی۔ (۲۲) جب ان میں کمی بیشی پائی تو ان کو پھینک دیا۔ اور ان کو مول نہ لیا۔ اس سے میں نے جان لیا کہ یہ کتاب تحریف سے محفوظ ہے اسی لئے میں مسلمان ہو گیا۔ یحییٰ نے کہا کہ میں نے اسی سال حج کیا۔ اور سفیان بن عیینہ سے ملا میں نے یہ قصہ ان سے بیان کیا۔ حضرت سفیان نے فرمایا کہ اس کا مصداق قرآن مجید میں موجود ہے۔ میں نے پوچھا کس مقام پر۔ فرمایا کہ اللہ تعالیٰ نے تورات اور انجیل کی نسبت بما استحفظوا من کتب اللہ۔ فرمایا ہے۔ پس ان کی حفاظت ان پر چھوڑ دی گئی تھی اور قرآن کی نسبت فرمایا۔ انا نحن نزلنا الذکر وانا له لحفظون۔ اس لئے اللہ تعالیٰ نے اسے تحریف و تبدیل سے محفوظ رکھا۔

پیشین گوئی۔ ۲۳

إِنَّا كَفَيْكَ الْمُسْتَهْزِئِينَ لَا الَّذِينَ يَجْعَلُونَ مَعَ اللَّهِ إِلَهًا آخَرَ فَسَوْفَ يَعْلَمُونَ
(حجر۔ ۶۴)

(ترجمہ) ہم بس ہیں تیری طرف سے ٹھٹھا کرنے والوں کو جو ٹھہراتے ہیں اللہ کے سوا اور معبود۔ سو وہ آگے معلوم کریں گے۔

اشراف قریش میں سے پانچ شخص جہاں رسول اللہ ﷺ کو دیکھتے تھے ٹھٹھا کرتے تھے۔ جب ان کی شرارت حد سے بڑھ گئی تو اللہ تعالیٰ نے یہ آیتیں ان کے بارے میں نازل فرمائیں۔ پس وہ ایک دن رات میں ہلاک ہو گئے۔ ان میں سے ایک عاص بن وائل سمی تھا۔ وہ اپنے بیٹے کے ساتھ سیر کرنے نکلا اور ایک درہ کوہ میں اترا۔ جو نہی اس نے پاؤں زمین پر رکھا کہنے لگا مجھے کچھ کاٹ گیا۔ ہر چند لوگوں نے ادھر ادھر دیکھا۔ مگر کچھ نہ پایا۔ اس کے پاؤں میں ورم ہو گیا۔ یہاں تک کہ اونٹ کی گردن کی مانند ہو گیا اور وہیں مر گیا۔ دوسرا حارث بن قیس سمی تھا۔ اس نے نمکین مچھلی کھالی سخت پیاس جو لگی۔ وہ پانی پیتا رہا یہاں تک کہ اس کا پیٹ پھٹ گیا اور مر گیا۔ مرتے وقت کہتا تھا کہ مجھے محمد کے رب نے مار ڈالا۔ تیسرا اسود بن المطلب بن الحارث تھا وہ اپنے غلام کے ساتھ نکلا۔ ایک درخت کی جڑ میں بیٹھا ہوا تھا کہ حضرت جبرئیل علیہ السلام آئے اور اس کے سر کو درخت مارنے لگے۔ وہ اپنے غلام سے فریاد کرنے لگا۔ غلام نے کہا مجھے تو کوئی نظر نہیں آتا آپ ہی ایسا کر رہے ہیں۔ پس وہ وہیں مر گیا۔ چوتھا ولید بن مغیرہ تھا۔ وہ بنی خزاعہ میں سے ایک تیر تراش کی دوکان سے گزرا۔ ایک پیکان اس کی چادر کے دامن سے چمٹ گیا وہ چادر کا دامن اپنے کندھے پر ڈالنے لگا تو پیکان سے اس کی رگ ہفت اندام کٹ گئی۔ پھر خون بند نہ ہوا یہاں تک کہ وہ مر گیا۔ پانچواں اسود بن عبد یغوث تھا۔ وہ اپنے گھر سے نکلا اسے لو لگی۔ پس وہ حبشی کی طرح سیاہ ہو گیا جب وہ گھر آیا تو گھر والوں نے اسے نہ پہچانا۔ (۲۳) آخر وہ اس لو کے اثر سے مر گیا۔

پیشین گوئی۔ ۲۴

وَأَنْ كَادُوا لَيَسْتَفِزُّوكَ مِنَ الْأَرْضِ لِيُخْرِجُوكَ مِنْهَا وَإِذَا لَا يَلْبِثُونَ خِلْفَكَ إِلَّا
قَلِيلًا۔ (بنی اسرائیل۔ ۸۴)

(ترجمہ) اور تحقیق وہ قریب تھے کہ چادیں تجھ کو زمین سے تاکہ نکالیں تجھ کو اس میں سے اور اس وقت وہ نہ رہیں گے تیرے پیچھے مگر تھوڑا زمانہ۔

کفار قریش چاہتے تھے کہ ایذا سے رسول اللہ ﷺ کو بے آرام کر دیں۔ تاکہ گھبرا کر

مکہ سے نکل جائیں۔ اس وقت یہ آیت نازل ہوئی۔ جس میں یہ بتلادیا گیا ہے کہ اگر وہ آپ کو نکال دیں گے تو آپ کے بعد وہ دیر تک زندہ نہ رہیں گے۔ بدر کے دن یہ پیشین گوئی پوری ہوئی۔ اس دن آپ کو ایذا دینے والے قتل ہو گئے۔

پیشین گوئی۔ ۲۵

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ص وَالْيَمِينُ لَهُمْ دِينُهُمُ الَّذِي ارْتَضَى لَهُمْ وَلِيُبَدِّلَنَّهُمْ مِنْ بَعْدِ خَوْفِهِمْ أَمْنًا ط يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ۔

(نور۔ ع۔ ۷)

(ترجمہ) وعدہ کیا اللہ نے ان لوگوں سے جو تم میں سے ایمان لائے ہیں اور کئے ہیں نیک کام البتہ پیچھے حاکم کرے گا ان کو ملک میں جیسا کہ حاکم کیا تھا ان سے اگلوں کو اور ثابت کر دے گا ان کے واسطے دین ان کا جو پسند کر دیا ان کے واسطے اور بدل دے گا ان کو ڈر کے بعد امن۔ میری بندگی کریں گے۔ شریک نہ ٹھہرائیں گے میرا کوئی۔ اور جو کوئی ناشکری کرے گا اس پیچھے سو وہی لوگ ہیں فاسق۔

اس آیت میں اللہ تعالیٰ نے حضور اقدس ﷺ کے صحابہ کرام سے جو موجود تھے خلافت اور تمکین دین اور کفار سے امن کا وعدہ فرمایا۔ اور صاف کہہ دیا کہ یہ خلافت اس طرح ہوگی جیسے بنی اسرائیل میں قائم ہوئی تھی۔ یہ وعدہ خلفائے اربعہ رضی اللہ تعالیٰ عنہم کے زمانے میں لفظ بلفظ پورا ہوا۔ جس کی تفصیل کی اس کتاب میں گنجائش نہیں۔ لہذا جو شخص ان کی خلافت سے منکر ہو اس کا حکم وہی ہے جو اس آیت کے اخیر حصے میں مذکور ہے۔

پیشین گوئی۔ ۲۶

إِنَّ الَّذِي فَرَضَ عَلَيْكَ الْقُرْآنَ لَرَادُّكَ إِلَىٰ مَعَادٍ ط (نقص۔ ع۔ ۸)

(ترجمہ) جس نے حکم بھیجا تم پر قرآن کا۔ وہ پھر لانے والا ہے۔ تجھ کو پہلی جگہ۔ جب حضرت اقدس ﷺ نے حکم الہی مدینہ کو ہجرت فرمائی تو راستے میں مقام حنفہ میں آپ کو وطن کا خیال آیا۔ اللہ تعالیٰ نے اس وقت یہ آیت نازل فرمائی۔ اور اس میں پھر مکہ میں واپس آنے کی خوشخبری دی۔ یہ پیشین گوئی ہجرت کے آٹھویں سال فتح مکہ کے دن پوری ہوئی۔

پیشین گوئی۔ ۲۷

آلَمْ - غَلِبَتِ الرُّومُ لَا فِي أَدْنَى الْأَرْضِ وَهُمْ مِنْ بَعْدِ غَلِبِهِمْ سَيَغْلِبُونَ لَا فِي
بَضْعِ سِنِينَ ط لِلَّهِ الْأَمْرُ مِنْ قَبْلُ وَ مِنْ بَعْدُ ط وَ يَوْمَئِذٍ يَفْرَحُ الْمُؤْمِنُونَ لَا
يَنْصُرُ اللَّهُ ط يَنْصُرُ مَنْ يَشَاءُ ط وَهُوَ الْعَزِيزُ الرَّحِيمُ لَا (روم۔ شروع)

(ترجمہ) مغلوب ہو گئے ہیں رومی لگتے ملک میں۔ اور وہ اس مغلوب ہونے کے بعد اب غالب
ہوں گے کئی برس میں۔ اللہ تعالیٰ کے ہاتھ میں ہے کام پہلے اور پچھلے اور اس دن خوش ہوں گے
مسلمان اللہ کی مدد سے۔ مدد کرتا ہے جس کی چاہت ہے اور وہی ہے غالب مہربان۔

جب کسریٰ پرویز نے رومیوں پر حملہ کیا تو عرب سے لگتی زمین (اذرعات و بصرے یا
اردن و فلسطین) میں دونوں لشکروں کا مقابلہ ہوا اور فارس روم پر غالب آئے۔ جب یہ خبر مکہ
مشرقہ میں پہنچی تو مشرکین خوش ہوئے اور مسلمانوں سے کہنے لگے۔ تم اور نصاریٰ اہل کتاب ہو۔
اور ہم اور فارس بے کتاب ہیں۔ جس طرح ہمارے بھائی تمہارے بھائیوں پر غالب آگئے ہم بھی تم
پر غالب آجائیں گے۔ مسلمانوں کو یہ امر نہایت ناگوار گزرا۔ پس اللہ تعالیٰ نے یہ آیت نازل فرمائی
جس میں مذکور ہے کہ چند سال کے اندر روم فارس پر غالب آجائیں گے۔ چنانچہ نو سال کے بعد
بدر کے دن یہ پیشین گوئی پوری ہو گئی۔ (۲۴)

پیشین گوئی۔ ۲۸

إِنَّ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَنٍ أَتَّهُمْ لَا إِنْ فِي صُدُورِهِمْ إِلَّا
كِبْرٌ مَا هُمْ بِبَالِغِيهِ فَاسْتَعِذْ بِاللَّهِ ط إِنَّهُ هُوَ السَّمِيعُ الْبَصِيرُ - (مومن۔ ۶۷)

(ترجمہ) جو لوگ جھگڑتے ہیں اللہ کی باتوں میں بغیر کچھ سند کے جو پہنچی ہو ان کو۔ اور کچھ نہیں
ان کے سینوں میں مگر تکبر وہ نہیں پہنچنے والے اس تک۔ سو تو پناہ مانگ اللہ کی بیشک وہ ہے سنتا
دیکھتا۔

اس آیت میں یہ مذکور ہے کہ مکرین کے دلوں میں یہ غرور ہے کہ ہم رسول اللہ ﷺ
سے اوپر رہیں گے۔ مگر یہ نہیں ہونے کا چنانچہ کفار کو کبھی حضور اقدس ﷺ پر تعظیم و تقدیم
حاصل نہ ہوا۔

پیشین گوئی۔ ۲۹

فَلَا تَهِنُوا وَتَدْعُوا إِلَى السَّلْمِ ق وَ أَنْتُمْ الْأَعْلَوْنَ ق وَاللَّهُ مَعَكُمْ وَلَنْ يَتَرَكُمُ

أَعْمَالِكُمْ - (محمد - ع ۴)

(ترجمہ) سو تم سستی نہ کرو۔ اور نہ بلاؤ ان کو صلح کی طرف۔ اور تم ہی رہو گے غالب اور اللہ تمہارے ساتھ ہے اور وہ ہر گز ضائع نہ کرے گا تمہارے اعمال۔

اس آیت میں اللہ تعالیٰ فرماتا ہے کہ تم کفار کے مقابلہ میں سستی نہ کرو۔ اور ان سے صلح طلب نہ کرو۔ تم ہی غالب آؤ گے۔ چنانچہ ایسا ہی وقوع میں آیا۔

پیشین گوئی۔ ۳۰

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ
أَمِينٌ لَا مُحَلِّقِينَ رُءُوسِكُمْ وَ مُقْصِرِينَ لَا تَخَافُونَ ط فَعَلِمَ مَا لَمْ تَعْلَمُوا
فَجَعَلَ مِنْ دُونِ ذَلِكَ فَتْحًا قَرِيبًا - (فتح - ع ۴)

(ترجمہ) بیشک اللہ نے سچ دکھایا اپنے رسول کو خواب۔ تحقیق تم داخل ہو جاؤ گے مسجد حرام میں اگر اللہ نے چاہا امن سے بال موٹہ اپنے سروں کے اور کترتے ہوئے بے خطرہ پس جانا اللہ نے جو نہ جانا تم نے پس ٹھہرا دی اس سے ورے ایک فتح (خیبر) نزدیک۔

حدیبیہ کی طرف جانے سے پہلے حضور اقدس ﷺ نے خواب میں دیکھا تھا کہ آپ مع صحابہ کرام سر منڈائے ہوئے کعبہ اللہ میں داخل ہوئے ہیں آپ نے یہ خواب صحابہ کرام سے بتا دیا۔ وہ سمجھے کہ داخلہ اسی سال ہو گا۔ حالانکہ خواب میں داخلہ کے وقت کی تعیین نہ تھی۔ جب مسلمان کعبہ اللہ میں داخل ہوئے بغیر حدیبیہ ہی سے صلح کر کے مدینے واپس آنے لگے تو منافقین تمسخر سے کہنے لگے۔ اب وہ خواب کہاں ہے جو رسول اللہ ﷺ نے دیکھا تھا۔ صحابہ کرام کو یہ امر ناگوار گزرا اس لئے اللہ تعالیٰ نے یہ آیت نازل فرمائی۔ اور دوسرے سال فتح خیبر کے بعد یہ پیشین گوئی پوری ہوئی۔

پیشین گوئی۔ ۳۱

هُوَ الَّذِي أَرْسَلَ رَسُولَهُ بِالْهُدَىٰ وَ دِينِ الْحَقِّ لِيُظْهِرَهُ عَلَى الدِّينِ كُلِّهِ ط وَ كَفَىٰ
بِاللَّهِ شَهِيدًا - (فتح - ع ۴)

(ترجمہ) وہ ہے جس نے بھیجا اپنا رسول ساتھ ہدایت اور سچے دین کے تاکہ غالب کرے اس کو ہر دین پر اور کافی ہے اللہ شہادت دینے والا۔

اس آیت میں دین اسلام کے تمام دینوں پر غالب آنے کی پیشین گوئی ہے جس کے پورا ہونے میں کلام نہیں۔ موضح القرآن میں ہے۔ ”اس دین کو اللہ نے ظاہر میں بھی سب سے غالب

کر دیا ایک مدت۔ اور دلیل سے غالب ہے ہمیشہ۔“

پیشین گوئی۔ ۳۲

أَمْ يُرِيدُونَ كَيْدًا ط فَالَّذِينَ كَفَرُوا هُمُ الْمَكِيدُونَ۔ (طور۔ ع ۲)

(ترجمہ) کیا چاہتے ہیں کچھ داؤ کرنا۔ سو جو کافر ہیں وہی داؤ میں آنے والے ہیں۔

اس آیت کی میں یہ اخبار بالغیب ہے کہ جن مشرکین نے بعثت کے تیر ہویں سال دار الندوہ میں جناب رسالت ﷺ کے قتل کرنے پر اتفاق کیا تھا وہ ہلاک ہو جائیں گے۔ چنانچہ یوم بدر میں ایسا ہی وقوع میں آیا۔

پیشین گوئی۔ ۳۳

أَمْ يَقُولُونَ نَحْنُ جَمِيعٌ مُنْتَصِرُونَ سَيُهْزَمُ الْجَمْعُ وَيُوَلُّونَ الدُّبُرَ۔ (قمر۔ ع ۳)

(ترجمہ) کیا کہتے ہیں ہم سب جماعت بدلہ لینے والے ہیں۔ اب شکست دی جاوے گی وہ جماعت اور بھاگیں گے پیٹھ دے کر۔

یہ آیتیں مکہ میں نازل ہوئیں۔ جب بدر کا دن آیا اور قریش کو ہزیمت ہوئی تو حضور اقدس ﷺ نے ذرہ پننے اور تلوار کھینچے ہوئے ان کا تعاقب کیا۔ حضرت عمر رضی اللہ تعالیٰ عنہ نے فرمایا کہ اس دن مجھے اس پیشین گوئی کا مطلب سمجھ میں آیا کہ کفار قریش ہزیمت اٹھائیں گے اور مسلمان تلوار و نیزے سے ان کا تعاقب کریں گے۔ صحیح بخاری کتاب المغازی میں حضرت ابن عباس رضی اللہ تعالیٰ عنہما سے روایت ہے کہ بدر کے دن نبی ﷺ نے یوں دعا مانگی۔ اور آپ عریش میں تھے۔

اللَّهُمَّ إِنِّي أَنشُدُكَ عَهْدَكَ وَوَعْدَكَ اللَّهُمَّ إِن شئتَ لَمَ تَعْبُدُ۔

(ترجمہ) یا اللہ میں تجھ سے تیرا عہد اور تیرا وعدہ طلب کرتا ہوں۔ یا اللہ تو اگر (ہم پر کافروں کو غالب کرنا) چاہے تو تیری عبادت نہ کی جائے گی۔

یہ سن کر سینا حضرت ابو بکر رضی اللہ عنہ نے حضور کا ہاتھ پکڑ لیا اور عرض کیا۔ ”آپ کو یہ کافی ہے۔“ پس حضور عریش سے نکلے اور آپ یوں فرما رہے تھے:- سَيُهْزَمُ الْجَمْعُ وَيُوَلُّونَ الدُّبُرَ۔

پیشین گوئی۔ ۳۴

هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ ط

(ترجمہ) وہ ہے جس نے نکال دیئے جو کافر ہیں کتاب والوں میں سے ان کے گھروں سے پہلی جلاوطنی کے وقت۔

اس کتاب میں پہلے آچکا ہے کہ آنحضرت ﷺ نے بنی نضیر کو ہجرت کے چوتھے سال جلاوطن کر دیا۔ اور وہ ملک شام میں چلے گئے۔ یہ یہود کی پہلی جلاوطنی تھی جیسا کہ آیت بالا سے ظاہر ہے۔ اس میں اشارہ تھا کہ یہود کی دوسری جلاوطنی بھی ہوگی۔ چنانچہ وہ حضرت عمر رضی اللہ تعالیٰ عنہ کے عہد مبارک میں وقوع میں آئی۔ جب کہ یہود تمام جزیرہ عرب سے نکال دیئے گئے۔ مگر حضرت فاروق اعظم رضی اللہ تعالیٰ عنہ نے ان کے مالوں کی قیمت دی۔ (۲۵)

پیشین گوئی۔ ۳۵

كَلَّا لَئِنْ لَمْ يَنْتَهِ لَنَسْفَعًا بِالنَّاصِيَةِ لَا (علق)

(ترجمہ) ہرگز نہیں۔ یوں اگر باز نہ آوے گا ہم گھسیٹیں گے پیشانی کے بال پکڑ کر۔

اس آیت میں یہ پیشین گوئی ہے کہ ابو جہل ذلیل موت مرے گا۔ اور اس کو گھسیٹ کر لائیں گے یہ پیشین گوئی جنگ بدر کے دن پوری ہوئی۔ چنانچہ اس دن جب وہ لعین مر رہا تھا تو حضرت عبداللہ بن مسعود رضی اللہ تعالیٰ عنہ جو دبے پتلے تھے اس کے سینے پر چڑھ بیٹھے اور اس کا سر کاٹ دیا۔ (۲۶) جب کمزوری کے سبب اس کے سر کو نہ اٹھاسکے تو اس کے کان میں سوراخ کر کے اس میں رسی ڈال کر گھسیٹے ہوئے حضور اقدس ﷺ کی خدمت میں لائے۔

پیشین گوئی ۳۶-۳۷-۳۸-۳۹

إِنَّا أَعْطَيْنَكَ الْكَوْثَرَ ط فَصَلِّ لِرَبِّكَ وَأَنْحَرْ ط إِنَّ شَانِكَ هُوَ الْأَبْتَرُ۔

(کوثر)

(ترجمہ) ہم نے دی تجھ کو کوثر۔ سو نماز پڑھ اپنے رب کے آگے اور قربانی کر۔ بیشک دشمن تیرا وہی ہے پیچھا کٹا۔

یہ قرآن کی چھوٹی سی سورت ہے۔ اس کی تین آیتوں میں چار (۲۷) پیشین گوئیاں ہیں۔ ایک تو پہلی آیت میں ہے۔ جب کہ کوثر سے مراد کثرت اتباع ہو۔ جیسا کہ بعض روایات میں وارد ہے دوسری پیشین گوئی دوسری آیت میں ہے۔ کیونکہ وانحر اور قربانی صیغہ امر ہے۔ پس اس میں اشارہ ہے کہ اللہ تعالیٰ حضور اقدس ﷺ کو اور آپ کی امت کو تو نگری عطا کرے گا جس سے قربانی پر اقدام ہو سکے۔ اسی طرح تیسری آیت میں دو پیشین گوئیاں ہیں۔ یعنی حضور نہیں بلکہ

حضور کا دشمن بے اولاد مرے گا کہ اس کے پیچھے کوئی اس کا نام نہ لے گا۔

یہ چاروں پیشین گوئیاں پوری ہوئیں۔ آپ کے اتباع کی کثرت ظاہر ہے کہ قیامت کے دن آپ لمحاظ امت تمام نبیوں سے بڑھ کر ہوں گے۔ اللہ نے حضور کو تو نگری اس قدر عطا فرمائی کہ ایک دفعہ سو اونٹ بطور ہدی بھیجے۔ عاص بن وائل جو حضور کو پیچھا کٹتا ہونے کا طعن دیا کرتا تھا۔ بے اولاد مرا۔ اس کی نسل منقطع ہو گئی۔ کوئی اس کا نام بھی نہیں لیتا۔ حالانکہ حضور کی ذریت قیامت تک رہے گی۔ آپ کا نام قیامت تک روشن ہے۔ علاوہ ازیں سب مومنین آپ کی اولاد ہیں جو قیامت تک رہیں گے۔ (۲۸)

آثار اقدار تو تا حشر متصل
خصم سیاہ روئے تو بے حاصل و نخل

پیشین گوئی۔ ۴۰

إِذَا جَاءَ نَصْرُ اللَّهِ وَالْفَتْحُ لَا وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا
فَسَبِّحْ بِحَمْدِ رَبِّكَ وَاسْتَغْفِرْهُ ط إِنَّهُ كَانَ تَوَّابًا۔ (نصر)

(ترجمہ) جب آوے مدد اللہ کی اور فتح اور تودیکھے لوگوں کو داخل ہوتے ہیں اللہ کے دین میں فوج فوج۔ پس پاکی بیان کر اپنے پروردگار کی حمد کے ساتھ اور بخشش مانگ اس سے بیشک وہ معاف کرنے والا ہے۔

یہ سورت فتح مکہ سے پہلے نازل ہوئی۔ اس میں فتح مکہ کی بشارت ہے جو ہجرت کے آٹھویں سال پوری ہوئی۔ اور پیشین گوئی کے مطابق اہل مکہ و طائف و یمن و ہوازن اور باقی قبائل عرب دین اسلام میں گروہ ہا گروہ داخل ہوئے۔ حالانکہ اس سے پہلے اکاد کا اسلام میں داخل ہوا کرتے تھے۔

مندرجہ بالا پیشین گوئیاں جو سب کی سب پوری ہوئیں فقط بطور مثال بیان کی گئی ہیں اور اس کتاب میں زیادہ گنجائش بھی نہیں۔ ورنہ قرآن مجید میں تو اس کثرت سے پیشین گوئیاں ہیں کہ کوئی زمانہ ایسا نہیں جس میں قرآن مجید کی کوئی نہ کوئی پیشین گوئی پوری نہ ہوتی ہو۔ اور کتنی پیشین گوئیاں ہیں کہ قرب قیامت اور یوم قیامت کو پوری ہوں گی۔ مثلاً یاجوج و ماجوج کا آنا۔ دابۃ الارض کا ظاہر ہونا۔ حضرت عیسیٰ علی نبینا وعلیہ الصلوٰۃ والسلام کا تشریف لانا۔ آسمانوں کا پھٹنا۔ پہاڑوں کا غبار ہونا۔ زمین کا چکنا چور ہونا۔ صورت کا پھونکا جانا۔ مردوں کا زندہ ہونا۔ ہاتھ پاؤں کا گواہی دینا۔ اعمال کا وزن کیا جانا وغیرہ وغیرہ پس معلوم ہوا کہ قرآن کریم بے شک معجزہ ہے۔

اعجاز القرآن کی چوتھی وجہ

علوم القرآن۔ علوم کے لحاظ سے بھی قرآن کریم معجزہ ہے۔ چنانچہ شاہ ولی اللہ رحمۃ اللہ علیہ فرماتے ہیں کہ معانی منظومہ قرآن پانچ علموں سے خارج نہیں۔ اول علم احکام یعنی واجب و مندوب و مباح و مکروہ و حرام خواہ از قسم عبادت ہوں یا معاملات یا تدبیر منزل یا سیاست مدن۔ دوسرے چار گمراہ فرقوں یعنی یہود و نصاریٰ و مشرکین و منافقین کے ساتھ مخصوصہ کا علم۔ تیسرے اللہ کی نعمتوں (آسمان و زمین کی پیدائش کا ذکر اور بندوں کی ضروریات کا الہام اور اللہ کی صفات کاملہ کا بیان) کے ساتھ نصیحت کرنے کا علم۔ چوتھے ایام اللہ یعنی اہم ماضیہ میں دشمنان خدا کے ساتھ خدا کے وقائع بیان کرنے کے ساتھ نصیحت کرنے کا علم۔ قرآن میں ان علوم پنجگانہ کا ہونا اس بات کی دلیل ہے کہ یہ کتاب اللہ تعالیٰ نے بنی آدم کی ہدایت کے لئے نازل فرمائی ہے۔ جس طرح علم طب جب قانون شیخ کا مطالعہ کرتا ہے اور دیکھتا ہے کہ یہ کتاب بیماریوں کے اسباب و علامات اور ادویہ کے بیان میں یغایت درجہ کو پہنچی ہوئی ہے تو اسے ذرا شک نہیں رہتا کہ اس کا مولف علم طب میں کامل ہے۔ اسی طرح شریعتوں کے اسرار کا عالم جب جان لیتا ہے کہ تہذیب نفوس میں افراد انسان کے لئے کن کن چیزوں کے بتانے کی ضرورت ہے۔ اور بعد ازاں فنون پنجگانہ میں تامل کرتا ہے تو بیشک اسے معلوم ہو جاتا ہے کہ یہ فنون اپنے معانی میں اس طرح واقع ہوئے ہیں کہ اس سے بہتر ممکن نہیں۔ (۲۹)

قرآن کریم چونکہ تزکیہ نفوس میں معجز کتاب ہے۔ اسی واسطے اس کتاب کی تلاوت کے وقت دلوں میں خشیت و ہیبت پیدا ہوتی ہے چنانچہ اللہ تعالیٰ فرماتا ہے:-

اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِي تَقْشَعْرُ مِنْهُ جُلُودُ الَّذِينَ يَخْشَوْنَ رَبَّهُمْ
ثُمَّ تَلِينَ جُلُودَهُمْ وَقُلُوبُهُمْ إِلَىٰ ذِكْرِ اللَّهِ ط

(زمر۔ ۳۷)

(ترجمہ) اللہ نے اتاری بہتر کتاب۔ کتاب ہے آپس (۳۰) میں دوہرائی ہوئی۔ بال کھڑے ہوتے ہیں اس سے کھالوں پر ان لوگوں کی جو ڈرتے ہیں اپنے رب سے پھر نرم ہو جاتے ہیں ان کے چمڑے اور دل ان کے اللہ کی یاد کی طرف۔

دوسری جگہ ارشاد ہوتا ہے:-

لَوْ أَنزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ ط وَتِلْكَ الْأَمْثَالُ
نَضْرِبُهَا لِلنَّاسِ لَعَلَّهُمْ يَتَفَكَّرُونَ (حشر۔ ۳۷)

(ترجمہ) اگر ہم اتارتے اس قرآن کو ایک پہاڑ پر البتہ تو دیکھتا اس کو دب جانے والا پھٹ جانے والا الہیے ڈر سے اور یہ مثالیں بیان کرتے ہیں ہم لوگوں کے واسطے تاکہ وہ فکر کریں۔

قرآن کریم کی اس خارق عادت تاثیر سے بچنے کے لئے کفار قریش ایک دوسرے سے کہہ دیا کرتے تھے کہ جب قرآن پڑھا جائے تو تم شور مچا دیا کرو۔ (حم سجدہ ع ۴) اور اسی واسطے مکذبن پر اس کا سننا نہایت دشوار گزرتا تھا۔ اور بوجہ خبث طبع نفرت سے پیٹھ دے کر بھاگ جاتے تھے۔ (بنی اسرائیل۔ ع ۵) ذیل میں تاثیر قرآن مجید کی توضیح کے لئے ہم چند مثالیں درج کرتے ہیں:-

ان (۳۱) اسحاق کا بیان ہے کہ حضرت عمر رضی اللہ تعالیٰ عنہ کے اسلام لانے کی کیفیت مجھے یہ معلوم ہوئی ہے کہ آپ کی بہن فاطمہ اور فاطمہ کے خاوند سعید بن زید بن عمرو بن نفیل مسلمان ہو گئے تھے۔ مگر اپنے اسلام کو اپنی قوم کے ڈر سے پوشیدہ رکھتے تھے۔ اسی طرح حضرت نعیم بن عبد اللہ الخام بھی جو مکہ کے رہنے والے اور آپ ہی کی قوم بنی عدی بن کعب میں سے تھے اسلام لے آئے تھے اور اپنے اسلام کو اپنی قوم کے ڈر سے پوشیدہ رکھتے تھے۔ حضرت خباب بن الارت حضرت فاطمہ کے پاس قرآن پڑھانے آیا کرتے تھے۔ ایک روز حضرت عمر کو جو خبر لگی کہ رسول اللہ ﷺ اور آپ کے اصحاب مردوزن قریبا چالیس کوہ صفا کے قریب ایک گھر میں جمع ہو رہے ہیں تو تلوار آڑے لٹکائے ہوئے حضور اقدس ﷺ اور حضور کے اصحاب کے قصد سے نکلے۔ ان اصحاب میں حضرت ابو بکر اور حضرت علی اور حضرت حمزہ رضی اللہ عنہم بھی تھے جو ان مسلمانوں میں سے تھے جنہوں نے ملک حبشہ کی طرف ہجرت نہ فرمائی تھی۔ راستے میں حضرت نعیم ملے۔ جن سے یوں گفتگو ہوئی۔

عمر۔ میں اس صالحی (دین سے برگشتہ) محمد کا فیصلہ کرنے چلا ہوں۔ جس نے قریش کی جماعت کو پر آگندہ کر دیا ہے۔ اور جو ان کے داناؤں کو نادان اور ان کے دین کو معیوب بناتا ہے اور ان کے معبودوں کو برا کہتا ہے۔

نعیم۔ عمر! اللہ کی قسم! تجھے تیرے نفس نے دھوکا دیا ہے۔ کیا تو سمجھتا ہے کہ اگر تو حضرت محمد کو قتل کر دے گا تو عبد مناف کی اولاد تجھے زمین پر زندہ چھوڑ دے گی؟ تو اپنے اہل بیت میں جا اور انہیں سیدھا کر۔

عمر۔ کون سے اہل بیت؟

نعیم۔ اللہ کی قسم! تیرا سعید بن زید اور تیری بہن فاطمہ دونوں مسلمان ہو گئے ہیں اور دین محمدی کے پیرو بن گئے ہیں۔ تو ان سے سلجھ لے۔

(یہ سن کر عمر اپنی بہن کے گھر پہنچتے ہیں۔ وہاں حضرت خباب آپ کی بہن اور بہنوئی کو قرآن کی سورہ طہ پڑھا رہے ہیں۔ جن کی آواز عمر کے کان میں پڑ جاتی ہے۔ عمر کی آہٹ سے حضرت خباب تو کوٹھڑی میں جا چھپتے ہیں اور فاطمہ و صحیفہ قرآن لے کر اپنی ران کے نیچے چھپا لیتی ہیں)

عمر۔ (اندر داخل ہو کر) یہ آواز جو میں نے سنی کیسی تھی۔

سعید و فاطمہ۔ تو نے کچھ نہیں سنا۔

عمر۔ کیوں نہیں۔ اللہ کی قسم مجھے خبر لگی ہے کہ تم دونوں دین محمدی کے پیرو بن گئے ہو۔ (یہ

کہہ کر عمر سعید کو پکڑ لیتے ہیں۔ بہن جو چھڑانے اٹھتی ہے اسے بھی لہو لہان کر دیتے ہیں)

سعید و فاطمہ۔ ہاں ہم مسلمان ہو گئے ہیں اور اللہ و رسول پر ایمان لے آئے ہیں تو کر جو کر سکتا ہے۔

عمر۔ (بہن کو لہو لہان دیکھ کر ندامت سے) بہن! وہ کتاب تو دکھاؤ جو ابھی تم پڑھ رہے تھے۔

فاطمہ۔ مجھے ڈر ہے کہ تو واپس نہ دے گا۔

عمر۔ تو نہ ڈر (اپنے معبودوں کی قسم کھا کر) میں پڑھ کر واپس کر دوں گا۔

فاطمہ۔ (بھائی کے اسلام کے لالچ میں آکر) بھائی! تو مشرک ہونے کے سبب سے ناپاک ہے۔

اسے تو وہی چھوتے ہیں جو پاک ہوں۔

عمر۔ (غسل کے بعد سورہ طہ کی شروع کی آیتیں تلاوت کر کے) یہ کلام کیسا اچھا اور پیارا ہے۔

خباب (کوٹھڑی سے نکل کر) عمر! مجھے امید ہے کہ آپ نبی ﷺ کی دعا کے مصداق ہوں

گے۔ کیونکہ میں نے کل سنا کہ آپ یوں دعا فرما رہے تھے۔ ”یا اللہ تو ابوالحکم بن ہشام یا عمر بن الخطاب

کے ساتھ اسلام کو تقویت دے۔“ اے عمر! تو اللہ سے ڈر۔

عمر۔ مجھے حضرت محمد ﷺ کے پاس لے چلو۔ تاکہ میں مسلمان ہو جاؤں۔

خباب۔ آپ ﷺ مع اصحاب کے کوہ صفا کے قریب تشریف رکھتے ہیں۔

(عمر تلوار اڑے لٹکائے در دولت پر پہنچ کر دروازہ کھٹکھٹاتے ہیں۔ اہل خانہ میں سے

ایک صحابی آپ کو اس ہیبت میں دیکھ کر ڈر جاتے ہیں۔)

صحابی۔ یا رسول اللہ! یہ عمر بن الخطاب ہے جو تلوار حائل کئے ہوئے ہے۔

حزہ۔ اسے آنے کی اجازت دو۔ اگر وہ کار خیر کے لئے آیا ہے تو ہمیں دریغ نہیں۔ اور اگر وہ

شرارت کا ارادہ رکھتا ہے تو ہم اسے اسی کی تلوار سے قتل کر دیں گے۔

رسول اللہ (ﷺ) اسے اندر آنے دو۔

صحابی۔ اندر آئیے (عمر داخل ہوتے ہیں)۔

رسول اللہ (ﷺ) عمر کی کمر یا چادر کا دامن کھینچ کر (خطاب کے بیٹے! کیونکر آنا ہوا۔ اللہ کی قسم! میں نہیں دیکھتا کہ تو باز آئے۔ یہاں تک کہ اللہ تجھ پر کھڑا نازل کرے۔
 عمر۔ یا رسول اللہ! میں آپ کی خدمت میں آیا ہوں تاکہ اللہ پر اور اللہ کے رسول پر اور اس پر جو اللہ کے ہاں سے لائے ایمان لاؤں۔

(اس طرح عمر اسلام لاتے ہیں اور حضور اقدس ﷺ تکبیر پڑھتے ہیں۔ جس سے تمام حاضرین خانہ کو معلوم ہو جاتا ہے۔ کہ حضرت عمر رضی اللہ عنہ مسلمان ہو گئے۔)

ایک (۳۲) روز حضرت عمر فاروق رضی اللہ تعالیٰ عنہ ایک اونٹ پر سوار ایک کوچے میں سے گزر رہے تھے ایک قاری نے یہ آیت پڑھی:-

إِنَّ عَذَابَ رَبِّكَ لَوَاقِعٌ هَ مَّالَهُ مِنْ دَافِعٍ لَّا (طور۔ ع۔ ۱۴)

(ترجمہ) بے شک عذاب تیرے رب کا ہونے والا ہے۔ اس کو کوئی نہیں ہٹانے والا۔

اسے سن کر آپ بیہوش ہو گئے اور بیہوشی کی حالت میں زمین پر گر پڑے وہاں سے اٹھا کر آپ کو گھر لائے۔ مدت تک اس درد سے بیمار رہے۔ یہاں تک کہ لوگ آپ کی بیمار پرسی کے لئے آتے تھے۔

دشمنان اسلام بھی قرآن کریم کی فوق العادت تاثیر کے قائل تھے۔ چنانچہ جب ۶ نبوت میں حضرت ابو بکر صدیق ہجرت کے ارادے سے حبشہ کی طرف نکلے تو ابن الدغنه ان کو برک الغمام سے اپنی جوار میں مکہ واپس لے آیا۔ قریش نے ابن الدغنه کی جوار کو رد نہ کیا۔ مگر اس سے کہا کہ ابو بکر سے کہہ دو کہ اپنے گھر میں اپنے رب کی عبادت کرے اور نماز میں چپکے سے جو چاہے پڑھے۔ مگر ہمیں اذیت نہ دے۔ اوو اونچی آواز سے قرآن نہ پڑھے۔ کیونکہ ہمیں ڈر ہے کہ مبادا ہماری عورتوں اور بچوں پر قرآن کا اثر پڑ جائے۔ ابن الدغنه نے یہی آپ سے ذکر کر دیا۔ کچھ مدت آپ نے اسی پر عمل کیا۔ بعد ازاں اپنے گھر کے پاس ایک مسجد بنالی جس میں آپ نماز پڑھتے اور قرآن با آواز پڑھتے۔ رقیق القلب تھے قرآن پڑھتے تو بے اختیار رو پڑتے۔ آپ کی قرأت و رقت سے سرداران قریش ڈر گئے۔ انہوں نے ابن الدغنه کو بلا کر کہا کہ ابو بکر نے خلاف شرط اپنے گھر کے پاس ایک مسجد بنالی ہے۔ جس میں وہ با آواز نماز و قرآن پڑھتا ہے۔ ہمیں ڈر ہے کہ مبادا ہماری عورتوں اور بچوں پر اس کا اثر پڑے۔ تم اس کو روک دو۔ ہاں اگر وہ اپنے گھر کے اندر چپکے عبادت کرنا چاہے تو کیا کرے۔ اور اگر با آواز قرآن پڑھنے پر اصرار کرے تو تم اس کی حفاظت کی ذمہ داری واپس لے لو۔ کیونکہ ہمیں یہ پسند نہیں کہ ہم تمہارے عہد کی حفاظت کو توڑ دیں۔ ہم ابو بکر کو قرأت کی اجازت نہیں دے سکتے۔ یہ سن کر ابن الدغنه آپ کے پاس آیا اور کہنے لگا کہ آپ کو میری

جوار کی شرط معلوم ہے آپ اس کی پابندی کریں ورنہ میری ذمہ داری واپس کر دیں۔ کیونکہ میں نہیں چاہتا کہ عرب یہ سنیں کہ ایک شخص کی حفاظت کا عہد جو میں نے کیا تھا وہ توڑ ڈالا گیا۔ آپ نے جواب دیا کہ میں تمہاری جوار کو واپس کرتا ہوں اور خدا کی جوار پر راضی ہوں۔ (۳۳)

حضرت جبیر بن مطعم (۳۴) جو اسلام لانے سے پہلے اسیران بدر کے بارے میں گفتگو کرنے کے لئے حضور اقدس ﷺ کی خدمت میں حاضر ہوئے تھے بیان کرتے ہیں کہ میں نے رسول اللہ ﷺ کو نماز مغرب میں سورہ طور پڑھتے پایا۔ جب آپ اس آیت پر پہنچے:-

أَمْ خَلِقُوا مِنْ غَيْرِ شَيْءٍ أَمْ هُمُ الْخَالِقُونَ - أَمْ خَلَقُوا السَّمَوَاتِ وَالْأَرْضَ بَلْ لَا يُوقِنُونَ -
أَمْ عِنْدَهُمْ خَزَائِنُ رَبِّكَ أَمْ هُمُ الْمُصِطْرُونَ - (طور - ۲۷)

(ترجمہ) کیا وہ پیدا ہوئے ہیں آپ ہی آپ یا وہی ہیں پیدا کرنے والے۔ یا انہوں نے پیدا کیا ہے آسمانوں اور زمین کو بلکہ یقین نہیں کرتے۔ کیا ان کے پاس خزانے ہیں تیرے رب کے یا وہی داروغے ہیں۔

تو قریب تھا کہ (خوف سے) میرا دل پھٹ جائے۔ اور ایک روایت میں ہے کہ یہ پہلی دفعہ تھی کہ ایمان نے میرے دل میں قرار پکڑا۔

حضرت طفیل بن عمرو الدوسی (۳۵) جو ایک شریف و دانا شاعر تھے۔ اپنے اسلام لانے کا قصہ یوں بیان فرماتے ہیں کہ میں مکہ میں آیا۔ رسول اللہ ﷺ وہیں تھے قبیلہ قریش کے لوگوں نے مجھ سے کہا۔ اے طفیل! تو ہمارے شہروں میں آیا ہے۔ یہ شخص (حضرت محمد) جو ہمارے درمیان ہے اس نے ہمیں تنگ کر دیا ہے اور ہماری جماعت کو پرانگندہ کر دیا۔ اس کا قول جادو گروں کا سا ہے۔ جس سے وہ باپ بیٹے میں بھائی بھائی میں اور میاں بیوی میں جدائی ڈال دیتا ہے۔ ہم ڈرتے ہیں کہ کہیں ہماری طرح تجھ پر اور تیری قوم پر بھی جادو کر دے۔ اس لئے تو اس سے کلام نہ کرنا۔ اور نہ اس سے کچھ سنتا۔ وہ مجھے یہی کہتے رہے۔ یہاں تک میں نے مصمم ارادہ کر لیا کہ میں اس سے کچھ نہ سنوں گا اور نہ کلام کروں گا نہت یہاں تک کہ پہنچی کہ جب میں مسجد کی طرف جاتا تو اس ڈر سے کہ کہیں بے ارادہ آپ کی آواز میرے کان میں پڑ جائے اپنے کانوں میں روئی ٹھونس لیتا۔ ایک روز جو صبح کو میں مسجد کی طرف گیا تو کیا دیکھتا ہوں کہ رسول اللہ ﷺ کعبہ کے پاس کھڑے نماز پڑھ رہے ہیں۔ میں آپ کے قریب کھڑا ہو گیا۔ پس اللہ نے مجھے آپ کا بعض قول سنا ہی دیا۔ مگر میں نے ایک عمدہ کلام سنا اور اپنے جی میں کہا۔ وائے بے فرزند! مادر من۔ میں دانا شاعر ہوں۔ برے بھلے میں بھی تمیز کر سکتا ہوں۔ پھر اس کا قول سننے سے مجھے کیا چیز مانع ہو سکتی ہے۔ جو کچھ وہ بیان کرے گا اگر اچھا ہوا تو میں قبول کر لوں گا۔ اور اگر برا ہوا تو رد کر دوں گا۔ اس لئے میں ٹھہرا رہا۔

یہاں تک کہ رسول اللہ اپنے دولت خانے کی طرف واپس ہوئے۔ میں آپ کے پیچھے پیچھے ہو لیا۔ جب آپ اپنے دولت خانے میں داخل ہونے لگے تو میں نے عرض کیا۔ اے محمد! آپ کی قوم نے مجھے ایسا ایسا کہا ہے۔ اللہ کی قسم! وہ مجھے آپ کے قول سے ڈراتے رہے۔ یہاں تک کہ میں نے اپنے کانوں میں روئی ٹھونس لی۔ تاکہ آپ کا قول نہ سنوں مگر اللہ نے سنا ہی دیا۔ میں نے ایک اچھا قول سنا۔ پھر میں نے التجا کی کہ اپنا دین آپ مجھ پر پیش کریں۔ اس لئے آپ نے مجھ پر اسلام پیش کیا۔ اور مجھے قرآن پڑھ کر سنایا۔ اللہ کی قسم! میں نے کبھی اس کی بہ نسبت نہ کوئی اچھا قول اور نہ کوئی راست امر سنا۔ پس میں مسلمان ہو گیا۔ اور میں نے کلمہ شہادت پڑھا۔ اور عرض کیا یا رسول اللہ! میری قوم میرے کہنے میں ہے۔ میں ان کی طرف جاتا ہوں۔ اور انہیں اسلام کی دعوت دیتا ہوں آپ میرے لئے دعا کیجئے کہ خدا مجھے ایک نشانی دے۔ جو مجھے دعوت اسلام میں ان کے مقابلہ میں میری مددگار ہو۔ یہ سن کر آپ نے یوں دعا فرمائی۔ ”اے اللہ! اسے ایک نشانی عطا کر۔“ پھر میں اپنی قوم کی طرف روانہ ہوا۔ چلتے چلتے جب میں گھائی میں پہنچا جہاں سے میرا قبیلہ مجھے دیکھ سکتا تھا تو میری آنکھوں کے درمیان چراغ کی مانند ایک نور پیدا ہوا۔ میں نے کہا۔ یا اللہ میری پیشانی کے سوا کسی اور جگہ نور پیدا کر دے۔ کیونکہ میں ڈرتا ہوں۔ وہ یوں گمان کریں گے کہ یہ عبرتناک سزا ہے جو ان کا دین چھوڑنے کے سبب میری پیشانی میں ظاہر ہوئی ہے۔ پس وہ نور بجائے پیشانی کے میرے کوڑے کے سرے پر نمودار ہوا۔ جب میں گھائی سے اپنے قبیلے کی طرف اتر رہا تھا تو وہ نور ان کو میرے کوڑے میں معلق قندیل کی طرح نظر آتا تھا۔ یہاں تک کہ میں ان کے پاس پہنچ گیا۔ پھر صبح ہو گئی۔ جب میں مکان میں اترتا تو میرا باپ جو بہت بوڑھا تھا۔ میرے پاس آیا۔ میں نے کہا۔ ابا! مجھ سے دور رہو۔ میں تیرا نہیں اور نہ تو میرا ہے۔ وہ بولا۔ بیٹا کیوں؟ میں نے کہا۔ میں مسلمان ہو گیا ہوں اور حضرت محمد ﷺ کے دین کا پیرو بن گیا ہوں۔ یہ سن کر میرے باپ نے کہا۔ میرا دین تیرا دین ہے۔ پس اس نے غسل کیا اور اپنے کپڑے پاک کئے۔ پھر میرے پاس آیا۔ میں نے اس پر اسلام پیش کیا۔ وہ مسلمان ہو گیا۔ پھر میری بیوی میرے پاس آئی۔ میں نے اس سے کہا کہ مجھ سے دور رہو۔ میں تیرا نہیں اور تو میری نہیں۔ وہ بولی، میرے ماں باپ تجھ پر قربان کیوں؟ میں نے کہا اسلام میرے اور تیرے درمیان فارق ہے۔ میں مسلمان ہو گیا ہوں اور حضرت محمد ﷺ کے دین کا پیرو بن گیا ہوں۔ وہ کہنے لگی میرا دین تیرا دین ہے۔ اور وہ مسلمان ہو گئی۔ پھر میں نے قبیلہ دوس کو اسلام کی دعوت دی۔ مگر انہوں نے اس میں تاخیر کی۔ پھر میں مکہ میں رسول اللہ ﷺ کی خدمت میں حاضر ہوا۔ میں نے عرض کیا یا نبی اللہ! دوس مجھ پر غالب آگئے۔ آپ ان پر بدعا کیجئے۔ اس پر آپ نے یوں دعا کی۔ ”یا اللہ! دوس کو ہدایت دے۔“ اور مجھ سے فرمایا کہ تو اپنی قوم میں لوٹ

جا۔ اور انہیں نرمی سے دعوت اسلام دے۔ اس لئے میں لوٹ آیا۔ اور دوس کو نرمی سے اسلام کی طرف بلاتا رہا۔ یہاں تک کہ رسول اللہ ﷺ نے مدینے کی طرف ہجرت فرمائی۔ اور غزوہ بدر واحد و خندق ہو چکے۔ پھر میں اپنی قوم کے مسلمانوں کو ساتھ لے کر رسول اللہ ﷺ کی خدمت میں آیا۔ اور آپ خیبر میں تھے۔ یہاں تک کہ مدینہ منورہ میں دوس کے ستر یا اسی گھرانے اترے۔

پادری راڈویل صاحب لکھتے ہیں کہ عرب کے سیدھے سادھے بھیرہ جریاں چرانے والے خانہ بدوش بدو لوگ ایسے بدل گئے جیسے کسی نے جادو کر دیا ہو۔ وہ لوگ مملکتوں کے بانی مہانی اور شہروں کے بنانے والے اور جتنے کتب خانے انہوں نے خراب کئے تھے ان سے زیادہ کتب خانوں کے جمع کرنے والے ہو گئے اور فسطاط بغداد۔ قرطبہ اور دلی کے شہروں کو وہ قوت ہوئی کہ عیسائی یورپ کو کپکپا دیا۔ اور قرآن کی قدر ہمیشہ ان تبدیلیوں کے اندازہ سے ہونی چاہیے۔ جو اس نے اپنے بطیب خاطر ماننے والوں کی عادات اور اعتقادات میں داخل کیں۔ بت پرستی کے منانے جنات اور مادیات کے شرک کے عوض اللہ کی عبادت قائم کرنے اطفال کشی کی رسم کو نیست و نابود کرنے بہت کو توہمات کو دور کرنے اور ازواج کی تعداد کو گھٹا کر اس کی ایک حد معین کرنے میں قرآن بیشک عربوں کے لئے برکت اور قدرت حق تھا گو عیسائی مذاق پر وحی نہ ہو۔ انتہی (ازدیباچہ قرآن مطبوعہ ۱۸۶۱ء صفحہ ۲۳)۔

یحییٰ بن الحکم الغزال اور عتبہ بن ربیعہ وغیرہ کا حال بیان ہو چکا ہے۔ زیادہ کی یہاں گنجائش نہیں ہے۔

مذکورہ بالا وجوہ اربعہ کے علاوہ علمائے کرام نے قرآن کریم کے معجزہ ہونے کی اور وجہیں بھی بیان کی ہیں۔ مگر میرے خیال میں یہ چاروں وجہیں بالکل کافی ہیں۔

قرآن کریم کی فصاحت و بلاغت کی مثالیں

ناظرین کو یاد ہو گا کہ ہم پہلے ایک وعدہ کر آئے ہیں اسی کے ایفاء کے لئے عنوان بالا قائم کیا گیا ہے۔ مسلمانوں نے اپنے زعم فاسد میں قرآن کی بعض چھوٹی چھوٹی سورتوں کا معارضہ کیا تھا۔ ازاں جملہ ایک سورہ کو لکھی جس کو اس لعین نے یوں جمع کیا تھا:۔ (۳۶)

اِنَّا عَطَيْنَكَ الْجَوَاهِرَ۔ فَصَلِّ لِرَبِّكَ وَهَاجِرًا۔ اِنَّ مُبْغِضَكَ رَجُلٌ فَاجِرٌ۔

(ترجمہ) ہم نے دیئے تجھ کو جواہرات۔ سو نماز پڑھ اپنے رب کے آگے اور ہجرت کر بیشک جو دشمن رکھنے والا ہے۔ تجھ کو۔ وہ بدکار شخص ہے۔

مگر کوئی منصف مزاج اسے معارضہ نہیں کہہ سکتا۔ کہ سورت ہی کے الفاظ و ترتیب

لے کر اس میں کچھ اول بدل کر دیا جائے۔ علامہ جلال اللہ زمشری صاحب تفسیر کشاف نے اس سورت کی وجہ اعجاز پر ایک مستقل رسالہ لکھا ہے جس کا خلاصہ امام فخر الدین رازی نے نہایت الاعجاز فی درایت الاعجاز میں یوں لکھا ہے:-

انا اعطینک الکوثر اس آیت میں آٹھ فائدے ہیں۔

1- یہ جملہ معطی کبیر کی طرف سے عطیہ کثیرہ پر دلالت کرتا ہے۔ جب عطیہ منعم عظیم کی طرف سے ہو تو ہو نعمت عظمیٰ ہوتا ہے۔ کوثر سے مراد وہ مومنین امت ہیں جو قیامت تک پیدا ہوں گے۔ نیز اس سے مراد وہ فضائل و خواص ہیں جو اللہ تعالیٰ نے حضور اقدس ﷺ کو دو جہاں میں عنایت فرمائے ہیں۔ ان کی کنہ کو خدا کے سوا اور کوئی نہیں جانتا۔ اور مجملہ کوثر وہ نہر ہے جس کی مٹی کستوری اور جس کے سنگریزے چاندی کی ڈلیاں ہیں۔ اور جس کے کناروں پر سونے چاندی کے برتن ستاروں کی گنتی سے زیادہ ہیں۔

2- اسم کی تقدیم مفید تخصیص ہے۔ یعنی ہم نے (نہ کسی غیر نے) تجھے یہ خیر کثیر عطا کی۔ جس کی کثرت کی کوئی غایت نہیں۔ امام رازی فرماتے ہیں کہ تحقیق یہ ہے کہ یہاں محدث عنہ کی تقدیم تخصیص کے لئے نہیں۔ بلکہ اس واسطے ہے کہ ایسی تقدیم اثبات خبر کے واسطے زیادہ تاکید والی ہے اس کی دلیل یہ ہے کہ جب اسم محدث عنہ پہلے ذکر کیا جائے تو سامع کو خبر نہ سننے کا شوق پیدا ہوتا ہے اس لئے جب وہ خبر سنتا ہے تو اس کا ذہن اس کو یوں قبول کرتا ہے جیسا عاشق معشوق کو۔ پس وہ خبر اس کے ذہن میں باحسن وجوہ متمکن ہو جاتی ہے۔

3- ضمیر متکلم بصیغہ جمع لایا گیا ہے۔ جس سے ربوبیت کی عظمت پائی جاتی ہے۔

4- جملے کے شروع میں حرف تاکید لایا گیا ہے۔ جو قسم کے قائم مقام ہے۔

5- فعل کو بصیغہ ماضی لایا گیا ہے تاکہ اس امر پر دلالت ہو کہ کریم کی عطاء آجلہ واقع

کے حکم میں ہے۔

6- کوثر کے موصوف کو محذوف کر دیا گیا۔ اس لئے کہ مذکورہ میں وہ فرط ابہام و شیاع

نہیں جو محذوف ہے۔

7- وہ صفت اختیار کی گئی ہے جس کے معنی میں کثرت ہے۔ پھر اس کو اس کے صیغہ

سے معدول کر کے لایا گیا۔

8- اس صیغہ پر لام تعریف لایا گیا تاکہ یہ اپنے موصوف کو شامل اور کثرت کے معنی

دینے میں کامل ہو۔ چونکہ یہ لام عہد کا نہیں۔ اس لئے واجب ہے کہ حقیقت کا ہو۔ اور حقیقت کے

بعض افراد بعض سے اولیٰ نہیں۔ پس وہ کاملہ ہوگی۔ اس میں اس طعن کا جواب بھی آگیا کہ حضور

اقدس ﷺ کا آپ کے بعد کوئی بیٹا نہیں۔ کیونکہ آپ کے بعد بیٹے کا باقی رہنا دو حال سے خالی نہیں۔ یا تو وہ بیٹا نبی بنا یا جائے۔ اور یہ محال ہے کیونکہ آپ خاتم الانبیاء ہیں۔ یا نبی نہ بنایا جائے۔ اور یہ امر وہم میں ڈالتا ہے کہ وہ باخلف ہو۔ پس اللہ تعالیٰ نے آپ کو خیر کثیر عطا فرما کر اس عیب سے محفوظ رکھا۔ اولاد کے ہونے سے یہی غرض ہوا کرتی ہے۔ علاوہ ازیں وہ عیب بھی لازم نہ آیا جو بیٹوں کے نبی نہ ہونے کی صورت میں تھا۔

فصل لربك وانحر۔ اس میں بھی آٹھ فائدے ہیں۔

1۔ فاء تعقیب۔ یہاں دو باتوں کا سبب بنانے کے معنی کے لئے مستعار ہے۔ اول انعام کثیر کو منعم کے شکر و عبادت میں قیام کا سبب بنانا دوسرے انعام کثیر کو دشمن کے قول کی پروا نہ کرنے کا سبب بنانا۔ کیونکہ اس سورت کے نزول کا سبب یہ ہے کہ عاص بن وائل نے کہا۔ ان محمد صنبر (۳۷) یہ قول جناب رسول اللہ ﷺ پر ناگوار گزرا۔ پس اللہ تعالیٰ نے یہ سورت نازل فرمائی۔

2۔ دو لاموں سے مقصود تعریض ہے عاص اور اس جیسے دوسروں کے دین سے جن کی عبادت و قربانی غیر اللہ کے واسطے تھی۔ اور نیز یہ مقصود ہے کہ رسول اللہ ﷺ اپنے قدم صراط مستقیم پر جمادیں۔ اور اپنی عبادت کو اللہ کی ذات کریم کے لئے خالص کر دیں۔

3۔ ان دونوں عبادتوں سے اس امر کی طرف اشارہ ہے کہ عبادت کے دو نوع ہیں۔ ایک اعمال بدنیہ جن میں مقدم نماز ہے۔ دوسرے اعمال مالیہ جن میں اعلیٰ اونٹوں کی قربانی ہے۔ 4۔ اس آیت میں اس بات پر تنبیہ ہے کہ رسول اللہ ﷺ کو نماز اور اونٹوں کی قربانی سے بڑا اختصاص تھا۔ کیونکہ نماز آپ کی مبارک آنکھوں کے لئے ٹھنڈک بنائی گئی۔ اور اونٹوں کی قربانی میں آپ کی ہمت قوی تھی چنانچہ روایت ہے کہ آپ نے سوانٹ قربانی دیئے۔ جن میں ابو جہل کا ایک اونٹ تھا جس کے ناک میں سونے کی نکیل تھی۔

5۔ دوسرے لام کو اس لئے حذف کیا گیا کہ پہلا لام اس پر دلالت کر رہا ہے۔

6۔ جمع کے حق کی رعایت کی گئی۔ اور یہ من جملہ بدائع ہے۔ جب قائل اسے طبعی طور

پر لائے اور تکلف سے کام نہ لے۔

7۔ لربك میں دو خوبیاں ہیں۔ ایک تو اس میں التفات ہے۔ دوسرے مضمرب کی جگہ لفظ

منظر لایا گیا ہے۔ اور اس میں اللہ تعالیٰ کی شان اکبریا کی اور اس کے غلبہ قدرت کا اظہار ہے۔ اسی سے

خلفاء نے یہ قول لیا۔ باء مرک امیر المومنین بکذا۔

8۔ اس سے معلوم ہوا کہ حق عبادت یہ ہے کہ بندے اس کے ساتھ اپنے رب اور اپنے

مالک کو خاص کریں۔ اور اس شخص کی خطا سے تعریض ہو گئی۔ (۳۸) جو اپنے رب کی عبادت چھوڑ کر کسی غیر کی عبادت کرے۔

ان شانك هو الا بتر۔ اس میں پانچ فائدے ہیں:-

1- امر (فصل و انحر) کی علت میں حضور اقدس ﷺ کے شانی (دشمن) کے حال اور اس کے قول کی طرف ترک توجہ کو بر سبیل استیناف بیان کیا گیا اور استیناف کا یہ اچھا عمل ہے۔ قرآن شریف میں مواقع استیناف بجزرت ہیں۔

2- یہ وجہ بھی ہو سکتی ہے کہ اس جملہ کو معترضہ قرار دیا جائے جو خاتمہ اغراض کے لئے حکمت کے سیاق پر لایا گیا ہے۔ جیسا کہ اللہ تعالیٰ کا قول ہے۔ ان خیر من استاجرت القوی الامین۔ (قصص۔ ع ۳) اور شانی سے مراد عاص بن وائل ہے۔

3- عاص کو اس صفت کے ساتھ ذکر کیا اور نام کے ساتھ ذکر نہ کیا۔ تاکہ یہ متادل و شامل ہو اس شخص کو جو دین حق کی مخالفت میں عاص کی مانند ہو۔

4- اس جملے کے شروع میں حرف تاکید لایا گیا۔ اس سے ظاہر ہے کہ جو کچھ عاص نے کہا جھوٹ ہے۔ اور محض تعنت و عناد کا نتیجہ ہے۔ اسی واسطے اس کو شانی کہا گیا۔

5- خبر معرفہ لائی گئی ہے تاکہ عدو شانی کے لئے بتر بدرجہ کمال ثابت ہو۔ گویا کہ وہ جمہود ہے۔ جس کو صبور کہا جائے۔ پھر یہ سورت باوجود علو مطلع و تمام مقطع کے اور باوجود نکات جلیلہ سے پر ہونے اور محاسن کثیرہ کے جامع ہونے کے اس تصنع سے خالی ہے۔ جس سے انسان اپنے خصم کو ساکت و مغلوب کر لیتا ہے۔ انتہی۔

ان تمام امور کے علاوہ اس سورت کی تین آیتوں میں چار پیشیں گویاں ہیں جو پہلے مذکور ہو چکی ہیں۔

آیہ یا رض ابلعی مائک کی خارق عادت فصاحت کی طرف پہلے اشارہ آچکا ہے۔ علامہ کرمانی (۳۹) کی کتاب عجائب میں ہے کہ معاندین نے عرب و عجم کے تمام کلام دھونڈ مارے مگر کوئی کلام فحامت الفاظ، حسن نظم، جودت معانی اور ایجاز میں اس کی مثل نہ پایا۔ اور اس امر پر متفق ہو گئے کہ انسانی طاقت اس آیت کی مثل لانے سے قاصر ہے۔ ابن ابی الاصبیح (۴۰) کا قول ہے کہ میں نے کلام انسانی میں اس آیت کی مثل نہیں دیکھا۔ اس میں سترہ لفظ ہیں اور بیس بدائع ہیں۔ اور وہ یہ ہیں:-

1-2- ابلعی اقلعی میں مناسبت تامہ ہے۔

3-4- ابلعی اقلعی میں استعارہ ہے۔

5- ارض و سما میں طباق ہے۔ (۴۱)

6- یسما میں مجاز ہے کیونکہ حقیقت یا مطر السماء ہے۔

7- و غیض الماء میں اشارہ ہے۔ (۴۲) کیونکہ اس کی کئی معانی سے تعبیر کی گئی ہے۔

اس لئے کہ پانی خشک نہیں کیا جاسکتا۔ یہاں تک کہ آسمان کا مینہ کھتم جائے۔ اور زمین پانی کے ان چشموں کو نکل جائے جو اس سے نکلتے ہیں۔ تب سطح زمین کا پانی کم ہو جائے۔

8- واستوت میں صنعت ارداف ہے کیونکہ اس کی حقیقت جلست ہے۔ پس اس لفظ

خاص سے اس کے مرادف کی طرف عدول کیا گیا۔ اس واسطے کہ استواء میں اشعار ہے جلوس متمکن کا جس میں کوئی کجی نہ ہو۔ اور یہ معنی لفظ جلوس سے ادا نہیں ہوتے۔

9- وقضی الامر میں تمثیل ہے۔ (۴۳)

10- اس آیت میں تعلیل ہے۔ (۴۴) کیونکہ غیض الماء استواء کی علت ہے۔

11- اس میں صحت تقسیم ہے۔ نقص کی حالت میں جو پانی کے اقسام ہیں وہ سب اس

میں مذکور ہیں۔ کیونکہ اس کی صرف یہی قسمیں ہیں۔ آسمان کے پانی کا کھتم جانا۔ زمین سے نکلنے والے پانی کا بند ہو جانا اور سطح زمین کے پانی کا خشک ہو جانا۔

12- اس میں احتراس (۴۵) فی الدعاء ہے۔ تاکہ یہ وہم نہ گزرے کہ غرق اپنے عموم

کے سبب سے اس کو شامل ہے۔ جو مستحق ہلاک نہیں۔ کیونکہ اللہ تعالیٰ کا عدل اس سے مانع ہے کہ غیر مستحق پر دعائے بد کرے۔

13- اس میں حسن انسق ہے۔ (۴۶) کیونکہ اس میں بعض جملے پر واؤ عطف کے ساتھ

اس ترتیب سے معطوف ہیں جو بلاغت کا مقتضاء ہے۔ چنانچہ پہلے زمین پر سے پانی کا ناپید ہونا ذکر کیا

گیا۔ جس پر کشتی والوں کا غایت مقصود (کشتی کی قید سے نجات) موقوف ہے۔ پھر آسمان کے پانی کا

کھتم جانا بیان ہوا کہ جس پر یہ سب یعنی کشتی سے نکلنے کے بعد کی اذیت کا دور کرنا اور زمین پر کے پانی

کا پر اگندہ ہو جانا موقوف ہے پھر ان ہر دو مادوں کے بند ہونے کے بعد پانی کے دور ہو جانے کی خبر

دی۔ جو یقیناً ان سے متاخر ہے۔ پھر قضائے عمر کی خبر دی۔ یعنی جس کا ہلاک ہونا مقدر تھا اس کے

ہلاک ہونے کی اور جس کا چھنا مقدر تھا اس کے نجات پانے کی خبر دی۔ یہ امر ما قبل سے متاخر کیا

گیا۔ کیونکہ کشتی والوں کو یہ کشتی سے نکلنے کے بعد معلوم ہوا۔ اور ان کا نکلنا ما قبل پر موقوف تھا۔ پھر

کشتی کے استقرار کی خبر دی جو اضطراب و خوف دور ہونے کا افادہ کرتی ہے۔ پھر ظالموں پر بد دعا

کرنے پر ختم کیا گیا تاکہ معلوم ہو جائے کہ طوفان تو تمام روئے زمین پر تھا مگر غرق ہونا صرف

مستحقین عذاب پر شامل تھا۔

14- اس میں ائتلاف اللفظ مع المعنى ہے یعنی الفاظ معنی مقصود کے مناسب لائے گئے ہیں۔

15- اس میں ایجاز ہے۔ (۴۷) کیونکہ اللہ تعالیٰ نے یہ تمام قصہ نہایت ہی مختصر عبارت میں بیان فرمادیا۔

16- اس میں تسکیم ہے (۴۸) کیونکہ آیت کا اول اس کے آخر پر دلالت کرتا ہے۔

17- اس میں تہذیب ہے (۴۹) کیونکہ اس کے مفردات صفات حسن سے متصف ہیں۔ ہر لفظ کے حروف کے مخارج سہل ہیں۔ اور ان پر فصاحت کی رونق ہے۔ اور بشاعت و عقارت سے خالی ہیں۔

18- اس میں حسن بیان ہے۔ کیونکہ سامع کو اس کے معنی سمجھنے میں کسی اور چیز کی ضرورت نہیں اسی سے وہ آسانی سے سمجھ سکتا ہے۔

19- اس میں تمکین ہے۔ (۵۰)

20- اس میں انجام ہے۔ (۵۱)

علامہ سیوطی اتقان میں اس کے بعد لکھتے ہیں کہ اس آیت میں اعتراض (۵۲) بھی ہے

یعنی تین جملے معترضہ لائے گئے ہیں اور وہ یہ ہیں۔ وغیض الماء. وقضى الامر. واستوت على الجودی۔ اس سے سمجھا جاتا ہے کہ یہ امر دونوں کے درمیان واقع ہوا۔ علاوہ ازیں اس میں

اعتراض ہے کیونکہ وقضى الامر. غیض اور استوت کے درمیان واقع ہے۔ اس لئے کہ

استواء غیض کے بعد حاصل ہوا۔

ایجاز کی مثال ولکم فی القصاص حیوة ہے۔ اس سے پہلے یہ مقولہ ضرب المثل تھا

اقتل انفی للقتل۔ جب یہ آیت نازل ہوئی تو اس مثل کا استعمال متروک ہو گیا اس آیت کی ترجیح

مثل مذکور پر جوہ ذیل ظاہر ہے۔

1- آیت میں مثل کی نسبت ایجاز ہے۔ جو ممدوح ہے۔ کیونکہ القصاص حیوة کے حروف

دس ہیں۔ اور القتل انفی للقتل کے چودہ ہیں۔ (۵۳)

2- قتل کی نفی حیات کو مستلزم نہیں۔ اور آیت حیات کے ثبوت پر نص ہے۔ جو

مطلوب اصلی ہے۔

3- حیات کی تنکیر تعظیم کے لئے ہے۔ جیسا کہ ولتجد نہم احرص الناس علی

حیوة الایہ میں ہے۔ اور اس امر پر دلالت کرتی ہے کہ قصاص میں حیات متطاوہ ہے۔ مگر مثل

میں یہ بات نہیں۔ کیونکہ اس میں لام جنس کے لئے ہے۔ اسی واسطے مفسرین نے وہاں حیوة کی تفسیر

بقاء سے کی ہے۔

4- آیت میں تعمیم ہے اور مثل میں نہیں۔ کیونکہ ہر قتل انفی للقتل نہیں۔ بلکہ بعض قتل۔ (اور وہ قتل ظلماً ہے) موجب قتل ہوتا ہے۔ اور اس کا (یعنی قتل ظلماً کا) ثانی ایک خاص قتل ہے۔ اور وہ قصاص ہے۔ جس میں ہمیشہ حیات ہے۔

5- مثل میں لفظ قتل دوبار آیا ہے۔ اور آیت اس تکرار سے خالی ہے۔ اور تکرار سے خالی افضل ہے۔ اس سے جس میں تکرار پائی جائے خواہ وہ تکرار محل فصاحت نہ ہو۔

6- آیت میں مخدوت نکالنے کی حاجت نہیں۔ مگر مثل میں ہے۔ کیونکہ اس میں انفل تفصیل کے بعد من اور اس کا مابعد محذوف ہے۔ اور قتل اول کے ساتھ قصاصاً اور قتل ثانی کے ساتھ ظلماً محذوف ہیں۔ اور تقدیر یوں ہے۔ القتل قصاصاً انفی للقتل ظلماً من ترکہ۔

7- آیت میں صنعت طباق ہے۔ کیونکہ قصاص کا حیات کی ضد ہونا مشعر ہے مگر مثل میں ایسا نہیں۔

8- آیت ایک فن بدیع پر مشتمل ہے۔ اور وہ دو ضدوں میں ہے ایک کا جو فنا و موت ہے دوسری کے لئے جو حیات ہے محل و مکان بنانا ہے۔ اور حیات کا موت میں قرار پکڑنا بڑا مبالغہ ہے۔ جیسا کہ کشاف میں مذکور ہے۔ اور صاحب ایضاح نے اسے یوں تعبیر کیا ہے کہ فی کو قصاص پر داخل کر کے قصاص کو حیات کے لئے گویا منبع و معدن قرار دیا گیا ہے۔

9- مثل میں پے در پے اسباب خفیفہ (سکون بعد التحریک) ہیں۔ اور یہ امر کلمہ کی سلا مت اور اس کے زبان پر جریان میں نقص ڈال دیتا ہے۔ جیسا کہ سواری جب ذرا سی حرکت کرے اور رک جائے۔ پھر حرکت کرے۔ پھر رک جائے تو ایسی سواری کو سوار اپنی مرضی کے موافق نہیں چلا سکتا۔ مگر آیت اس نقص سے پاک ہے۔

10- مثل میں ظاہر تاقص ہے۔ کیونکہ ایک شئی اپنی ہی ذات کے لئے منافی قرار

دی گئی۔

11- مثل میں قلقلہ قاف کا تکرار ہے۔ جو تنگی و شدت کا موجب ہے اور نون کا غنہ بھی

ہے۔

12- آیت حروف متلائمہ پر مشتمل ہے۔ کیونکہ اس میں قاف سے صاد کی طرف خروج ہے۔ اور قاف حروف استعلاء سے ہے اور صاد حروف استعناء و اطباق سے ہے۔ مگر مثل میں قاف سے تاء کی طرف خروج ہے۔ جو حرف منعطف ہے۔ اور وہ قاف کے ملائم نہیں۔ اسی طرح صاد سے حاء کی طرف خروج احسن ہے لام سے ہمزہ کی طرف خروج سے کیونکہ کنارہ زبان اور

اقصى حلق میں بعد ہے۔

13۔ صاد اور حاء اور تاء کے تلفظ میں حسن صوت۔ مگر قاف اور تاء کی تکرار میں یہ

خوبی نہیں۔

14۔ آیت لفظ قتل سے خالی ہے۔ جو مشعر وحشت ہے خلاف لفظ حیات کے جو طبائع کو

زیادہ مقبول و مرغوب ہے۔

15۔ آیت میں لفظ قصاص کے ذکر سے جو مشعر مساوات ہے۔ عدل ظاہر ہوتا ہے۔

مگر مطلق قتل میں ایسا نہیں۔

16۔ آیت اثبات پر مبنی ہے۔ اور مثل نفی پر مبنی ہے۔ اور اثبات اشرف ہے۔ کیونکہ

اثبات اول ہے۔ اور نفی اس سے دوسرے درجے پر ہے۔

17۔ آیت کے معنی سنتے ہی سمجھ میں آجاتا ہے مگر مثل کے معنی سمجھنے کے لئے پہلے

القصاص هو الحیوة کے معنی سمجھنے درکار ہیں۔

18۔ مثل میں فعل متعدی سے افعال تفصیل ہے۔ اور آیت اس سے خالی ہے۔

19۔ صیغہ افعال اکثر اشتراک کا مقتضی ہوتا ہے۔ پس ترک قصاص قتل کا ثانی نہ ہوگا۔

اور قصاص قتل کا زیادہ ثانی ہوگا اور یہ درست نہیں۔ آیت اس نقص سے خالی ہے۔

20۔ آیت قتل اور جرح دونوں سے روکنے والی ہے۔ کیونکہ قصاص دونوں کے لئے

ہوتا ہے۔ اور قصاص اعضاء میں بھی حیات ہے۔ کیونکہ عضو کا قطع کرنا مصلحت حیات کو ناقص یا

مغض کر دیتا ہے۔ اور بعض وقت جان تک نوبت پہنچ جاتی ہے مگر مثل میں یہ خوبی نہیں۔ کذا فی

الاتقان للسيوطی۔

امثلہ مذکورہ بالا سے جو بطور مشتمل نمونہ از خروارے بیان کی گئی ہیں۔ ناظرین قرآن مجید

کی خارق عادت فصاحت و بلاغت کا اندازہ خوبی لگا سکتے ہیں۔

علامہ سیوطی نے اللہ ولی الذین امنوا یخرجہم من الظلمت الی النور۔ الایہ کی

فصاحت و بلاغت کے متعلق ایک رسالہ لکھا ہے۔ اور اس میں ایک سو بیس بدائع بیان کئے ہیں۔

خوف تطویل اسے یہاں درج نہیں کیا گیا۔

دیگر معجزات کا بیان

اس فصل میں جو معجزات بطریق اختصار بیان ہوتے ہیں ان سے حضور رسول اکرم ﷺ

کے معجزات کی وسعت کا اندازہ خوبی لگ سکتا ہے۔

اسراء و معراج شریف

حضور اقدس ﷺ کے اخص خصائص اور اظہر معجزات میں سے یہ ہے۔ کہ اللہ تعالیٰ نے آپ کو اسراء و معراج کی فضیلت سے خاص کیا اور کسی دوسرے نبی کو اس فضیلت سے مشرف و مکرم نہیں فرمایا۔ اور جہاں تک آپ کو پہنچایا کسی کو نہیں پہنچایا۔ اور جو آیات و عجائبات آپ کو دکھائے۔ وہ کسی کو نہیں دکھائے۔ (۵۵)

بدیدہ آنچہ ازدیدن بروں بود

مہرس از ماز کیفیت کہ چوں بود

بلکہ اگر تمام انبیاء کرام کے تمام فضائل یکجا جمع کئے جائیں تو ان کا مجموعہ ہمارے آقائے نامدار ﷺ کی اس ایک فضیلت (یعنی معراج اور اس میں جو انوار و اسراء اور حب و قرب آپ کو حاصل ہوا) کے برابر نہ ہوگا۔

اسراء سے مراد خانہ کعبہ سے بیت المقدس تک رات کو جانا ہے۔ اور معراج بیت المقدس سے آسمانوں کے اوپر تشریف لے جانے کا نام ہے۔ اسراء قرآن کریم سے ثابت ہے۔ چنانچہ اللہ تعالیٰ فرماتا ہے:-

سُبْحَانَ الَّذِي أَسْرَىٰ بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَارَكْنَا حَوْلَهُ لِنُرِيَهُ مِنَ ابْتِطَاطِ إِنَّهُ هُوَ السَّمِيعُ الْبَصِيرُ-

(بنی اسرائیل۔ ۱۷)

(ترجمہ) پاک ہے وہ ذات جو اپنے بندے کو رات کے وقت مسجد حرام سے مسجد اقصیٰ تک لے گیا جس کے گرد ہم نے برکتیں دی ہیں۔ تاکہ ہم اس کو اپنے چند عجائبات اور نشانیاں دکھلا سکیں۔ بے شک اللہ ہے سننے والا دیکھنے والا۔

یہ آیت شریف اسراء کے ثبوت پر نص ہے۔ اور اس کا اخیر حصہ لِنُرِيَهُ مِنَ ابْتِطَاطِ معراج شریف کی طرف اشارہ ہے۔ یعنی مسجد اقصیٰ تک لے گیا۔ تاکہ وہاں سے آسمانوں پر لے جا کر عجائب ملکوت و ربوبیت دکھلائے۔ کیونکہ آیات کا دکھانا اور غایت کرامات و معجزات کا ظہور آسمانوں پر ہے۔ صرف ان امور پر مقصود نہیں۔ جو مسجد اقصیٰ تک لے جاتا تو اس کا مبداء ہے اور فکان قاب قوسین او ادنیٰ فاوحی الی عبدہ ما اوحی۔ (سورہ نجم) میں بتا کر تحقیق متہمائے معراج کا ذکر ہے۔

صحیح یہ ہے کہ اسراء و معراج شریف ہر دو جسد مبارک کے ساتھ حالت بیداری میں

ایک ہی رات وقوع میں آئے۔ جمہور صحابہ و تابعین و محدثین و فقہاء و متکلمین و صوفیائے کرام کا یہی مذہب ہے۔ اور یہی قرآن مجید سے ثابت ہے کیونکہ آیہ کریمہ سبحن الذی اسری بعبدہ میں لفظ عبد موجود ہے۔ اور عبد مجموعہ جسم و روح کو کہتے ہیں۔ قرآن شریف میں جہاں کہیں کسی انسان کو کلمہ عبد سے تعبیر کیا ہے وہاں روح اور جسم دونوں مراد ہیں۔ مثلاً سورہ مریم میں۔

ذِكْرُ رَحْمَةِ رَبِّكَ عَبْدَهُ زَكَّرِيَّا۔

(ترجمہ) یہ ذکر اس رحمت کا ہے جو پروردگار نے اپنے بندے زکریا پر کی تھی۔

یہاں عبد سے یقیناً حضرت زکریا مع جسم و روح کے مراد ہیں۔ سورہ جن میں ہے:-

وَإِنَّهُ لَمَّا قَامَ عَبْدًا لِلَّهِ يَدْعُوهُ كَادُوا يَكُونُونَ عَلَيْهِ لِبَدًا۔

(ترجمہ) جب اللہ کے بندے (محمد ﷺ) عبادت کے واسطے کھڑے ہوئے تو جن ان پر ٹوٹے پڑتے ہیں (تاکہ قرآن شریف سنیں)

اس طرح آیت زیر بحث میں عبد سے مراد جسم اقدس مع روح انور ہے۔ پس معراج جسمانی کا ثبوت اس آیت سے روز روشن کی طرح ثابت ہے۔ اور احادیث صحیحہ کثیرہ سے بھی جو حد تو اتر کو پہنچنے والی ہیں۔ یہی ثابت ہوتا ہے۔ فی الواقع اگر خواب میں ہوتا تو کفار انکار نہ کرتے۔ اور بعض ضعیف مومن فتنہ میں نہ پڑتے۔ کیونکہ خواب میں تو اکثر دیکھا جاتا ہے۔ کہ ہم ایک لحظہ میں مشرق میں ہیں۔ دو سے لحظہ میں ہزاروں کوسوں پر مغرب میں ہیں۔ فلاسفہ اور دیگر عقل کے مقلد جو اعتراضات اس پر کرتے ہیں ان تمام کا جواب اسری بعبدہ (اپنے بندے کو رات کے وقت لے گیا) سے ملتا ہے۔ کیونکہ لے جانے والا تو خدا ہے جو قادر مطلق اور جمیع نقائص سے پاک ہے۔ پس اگر وہ اپنے کامل بندے حضرت محمد مصطفیٰ احمد مجتبیٰ سید ولد آدم ﷺ کو جسم اطہر کے ساتھ حالت بیداری میں رات کے ایک حصے میں خانہ کعبہ سے بیت المقدس تک اور بیت المقدس سے آسمانوں کے اوپر جہاں تک چاہا لے گیا۔ تو اس میں کونسا استحالہ لازم آتا ہے۔ وما ذلک علی اللہ بعزیز۔

(۵۶)

شق القمر

معجزہ شق القمر قرآن کریم کی آیہ ذیل سے ثابت ہے:-

اَفْتَرَبَتِ السَّاعَةُ وَاَنْشَقَّ الْقَمَرُ۔ وَاِنْ يَرَوْا آيَةً يُعْرِضُوا وَيَقُولُوا سِحْرٌ مُّسْتَمِرٌّ۔ (قمر شروع)

(ترجمہ) پاس آگئی ہو گھڑی اور پھٹ گیا چاند۔ اور اگر وہ دیکھیں کوئی نشانی تو ٹال دیں اور کہیں۔ یہ

جادو ہے چلا آتا۔

پہلی آیت کا یہ مطلب ہے کہ قیامت قریب آگئی اور دنیا کی عمر کا قلیل حصہ باقی رہ گیا۔ کیونکہ شق القمر جو مجملہ علامات قیامت تھا وقوع میں آگیا۔ وانشق القمر سے مراد یہ ہے کہ شق القمر کا وقوع بالفعل حضور اقدس ﷺ کے زمانہ میں ہو چکا۔ اس معنی کی تائید حضرت حذیفہ رضی اللہ عنہ کی قرأت سے ہوتی ہے۔ وقد انشق القمر (اور حال یہ کہ چاند پھٹ چکا) کیونکہ اس صورت میں یہ جملہ حال ہو گا۔ اور قیامت سے پہلے اقتراب ساعت اور وقوع الشقاق میں مقارنت کا مقتضی ہو گا۔ اور اس معنی کی تائید بعد سے ہوتی ہے۔ کیونکہ اس کا مقتضایہ ہے کہ شق القمر ایک معجزہ ہے جسے کفار قریش نے دیکھا اور ٹال دیا۔ اور اس سے پہلے بھی وہ پے در پے معجزات دیکھ چکے تھے کہ اسے دیکھ کر سحر مستمر ہٹانے لگے۔ اسی معنی پر مفسرین کا اجماع ہے۔

صحیح بخاری و صحیح مسلم وغیرہ میں بصر احت تام یہ قصہ مذکور ہے کہ رات کے وقت کفار قریش نے حضور اقدس ﷺ سے کوئی نشان طلب کیا جو آپ کی نبوت پر شاہد ہو۔ آپ نے ان کو یہ معجزہ دکھلایا۔ اس معجزے کے راوی حضرت علی۔ ابن مسعود۔ حذیفہ۔ ابن عمر۔ ابن عباس۔ اور انس وغیرہ رضی اللہ عنہم ہیں۔ ان میں سے پہلے چار صحابہ کرام نے تو پچشم خود دیکھا کہ چاند دو ٹکڑے ہو گیا۔ (۵۷) ایک ٹکڑا ایک پہاڑ پر اور دوسرا ٹکڑا دوسرے پہاڑ پر تھا۔ یہ وہ معجزہ ہے کہ کسی دوسرے پیغمبر کے لئے وقوع میں نہیں آیا۔ اور بطریق تواتر ثابت ہے۔

سوال :- کیا اہل مکہ کے سوا اور لوگ نے بھی شق القمر دیکھا؟

جواب :- اہل مکہ کے علاوہ اطراف سے آنے والے مسافروں نے بھی شق القمر کی شہادت دی۔ چنانچہ مسند ابو داؤد طیالسی (۵۸) (متوفی ۲۰۳ھ) میں بروایت حضرت عبد اللہ بن مسعود رضی اللہ تعالیٰ عنہ مذکور ہے کہ رسول اللہ ﷺ کے زمانہ میں چاند پھٹ گیا۔ کفار قریش نے دیکھ کر کہا کہ یہ ابو کبشہ (۵۹) کے بیٹے کا جادو ہے۔ پھر وہ کہنے لگے مسافر جو آئیں گے ان سے پوچھیں گے۔ دیکھیں وہ کیا کہتے ہیں۔ کیونکہ (حضرت) محمد کا جادو تمام لوگوں پر نہیں چل سکتا۔ چنانچہ مسافر آئے اور انہوں نے کہا کہ ”ہم نے بھی شق القمر دیکھا ہے“ اگر بالفرض بعض جگہ چاند نظر نہ آیا تو اس کا جواب یہ ہے کہ اختلاف مطالعہ کے سبب بعض مقامات میں چاند کا طلوع ہوتا ہی نہیں۔ اسی لئے چاند گرہن سب جگہ نظر نہیں آتا۔ اور بعض دفعہ دوسری جگہوں میں ابر یا پہاڑ وغیرہ چاند کے آگے حائل ہو جاتا ہے۔

سوال :- شق القمر حضور اقدس ﷺ کے زمانے میں وقوع میں آیا۔ جسے اب تیرہ سو سال زیادہ ہو چکے ہیں تو یہ کس طرح قرب قیامت کا نشان ہو سکتا ہے۔ جواب تک نہیں آئی۔

سوال :- حضور اقدس ﷺ کا وجود مبارک اور آپ کی نبوت قرب قیامت کی علامات میں سے ہے۔ یعنی اس امر کا ایک نشان ہے کہ دنیا کی عمر کا اکثر حصہ گزر چکا ہے اور بہت تھوڑا باقی رہ گیا ہے۔ چنانچہ صحیحین میں ہے کہ آپ نے اپنی انگشت شہادت اور درمیانی انگلی کی طرف اشارہ کر کے فرمایا۔

”یعنی میری بعثت اور قیامت ان دو انگلیوں کی مانند ہیں کہ جس قدر وسطی (درمیانی انگلی) سبب (شہادت کی انگلی) سے آگے ہے۔ قیامت سے پہلے میرا مبعوث ہونا بھی اسی مانند ہے کہ میں پہلے آگیا ہوں اور قیامت میرے پیچھے آرہی ہے۔ جب آپ کی نبوت قرب قیامت کی علامت ہوئی تو شق القمر کا بالفعل وقوع بھی جو آپ کی نبوت کی دلیل ہے قرب قیامت کا نشان ٹھہرا۔“

رد الشمس

حضرت اسماء بنت عمیس رضی اللہ تعالیٰ عنہا فرماتی ہیں کہ ایک دفعہ صہباء (۶۰) میں نبی ﷺ کی طرف وحی آرہی تھی۔ اور آپ کا سر مبارک حضرت علی کی گود میں تھا اس وجہ سے حضرت علی نے نماز عصر نہ پڑھی، یہاں تک کہ آفتاب غروب ہو گیا۔ اور نبی ﷺ نے نماز عصر پڑھ لی تھی۔ آپ نے حضرت علی سے دریافت فرمایا، کیا تم نے نماز عصر پڑھ لی؟ حضرت علی نے عرض کیا، نہیں۔ اس پر رسول اللہ ﷺ نے فرمایا (۶۱) یا اللہ یہ تیری اطاعت میں اور تیرے رسول کی اطاعت میں تھا تو اس کے لئے آفتاب کو واپس لا۔ حضرت اسماء فرماتی ہیں کہ میں نے آفتاب کو دیکھا کہ غروب ہو گیا تھا۔ پھر میں نے دیکھا کہ غروب ہونے کے بعد نکل آیا۔ اور اس کی شعاع پہاڑوں اور زمین پر پڑی۔

رد الشمس کی طرح جس الشمس بھی آنحضرت ﷺ کے لئے وقوع میں آیا ہے۔ چنانچہ شب معراج کی صبح کو جب کفار قریش نے حضور سے اپنے قافلوں کے حالات پوچھے تو آپ نے ایک قافلہ کی نسبت فرمایا کہ وہ چہار شنبہ کے دن آئے گا۔ قریش نے اس دن کا انتظار کیا۔ یہاں تک کہ سورج غروب ہونے لگا اور وہ قافلہ نہ آیا۔ اس وقت آپ نے دعا فرمائی تو اللہ تعالیٰ نے سورج کو ٹھہرا رکھا اور دن میں اضافہ کر دیا یہاں تک کہ وہ قافلہ آپہنچا۔ (۶۲)

مردوں کو زندہ کرنا

امام (۶۳) شہقی نے دلائل النبوت میں روایت کی ہے کہ نبی ﷺ نے ایک شخص کو دعوت اسلام دی۔ اس نے جواب دیا کہ میں آپ پر ایمان نہیں لاتا۔ یہاں تک کہ میری بیٹی

زندہ کی جائے۔ آپ نے فرمایا کہ مجھے اس کی قبر دکھا۔ اس نے آپ کو اپنی بیٹی کی قبر دکھائی تو آپ نے اس لڑکی کا نام لے کر پکارا۔ لڑکی نے قبر سے نکل کر کہا، لبیک (۶۴) وسعد بنک۔ نبی ﷺ نے فرمایا کیا تو پسند کرتی ہے کہ دنیا میں تو پھر آجائے؟ اس نے عرض کیا یا رسول اللہ! قسم ہے اللہ کی میں نے اللہ کو اپنے والدین سے بہتر پایا۔ اور اپنے لئے آخرت کو دنیا سے اچھا پایا۔

حافظ ابو نعیم (۶۵) نے کعب بن مالک کی روایت سے نقل کیا ہے کہ حضرت جابر بن عبد اللہ رسول اللہ ﷺ کی خدمت میں آئے اور آپ کا چہرہ متغیر پایا۔ اس لئے وہ اپنی بیوی کے پاس واپس آئے اور کہنے لگے۔ میں نے نبی ﷺ کا چہرہ متغیر دیکھا ہے۔ میرا گمان ہے کہ بھوک کے سبب سے ایسا ہے۔ کیا تیرے پاس کچھ موجود ہے؟ بیوی نے کہا، اللہ کی قسم! ہمارے پاس یہ بھری اور کچھ چاہو تو شہ ہے۔ پس میں نے بھری کو ذبح کیا اور اس نے دانے پیس کر روٹی اور گوشت پکایا پھر ہم نے ایک پیالہ میں ٹرید بنایا۔ (۶۶) پھر میں رسول اللہ ﷺ کے پاس لے گیا۔ آپ نے فرمایا اے جابر اپنی قوم کو جمع کر لو۔ میں ان کو لے کر آپ کی خدمت میں آیا۔ آپ نے فرمایا ان کو میرے پاس جدا جدا جماعتیں بنا کر بھیجتے رہو۔ اس طرح وہ کھانے لگے۔ جب ایک جماعت سیر ہو جاتی تو وہ نکل جاتی اور دوسری آتی۔ یہاں تک کہ سب کھا چکے۔ اور پیالے میں جتنا پہلے تھا اتنا ہی بچ رہا۔ رسول اللہ ﷺ فرماتے تھے کھاؤ اور ہڈی نہ توڑو۔ پھر آپ نے پیالے کے وسط میں ہڈیوں کو جمع کیا، ان پر اپنا مبارک ہاتھ رکھا۔ پھر آپ نے کچھ کلام پڑھا۔ جسے میں نے نہیں سنا۔ ناگاہ وہ بھری کان جھاڑتی اٹھی آپ نے مجھ سے فرمایا۔ اپنی بھری لے جا۔ پس میں اپنی بیوی کے پاس آیا وہ بولی یہ کیا ہے؟ میں نے کہا، اللہ کی قسم یہ ہماری بھری ہے۔ جسے ہم نے ذبح کیا تھا۔ رسول اللہ ﷺ نے اللہ سے دعا مانگی۔ پس اللہ نے اسے زندہ کر دیا۔ یہ سن کر میری بیوی نے کہا۔ میں گواہی دیتی ہوں کہ وہ اللہ کے رسول ہیں۔

غزوہ خیبر کے بعد سلام بن مشکم یہودی کی زوجہ نے بھری کا زہر آلود گوشت آنحضرت ﷺ کی خدمت میں بطور ہدیہ بھیجا۔ آپ اس میں سے بازو اٹھا کر کھانے لگے وہ بازو بولا کہ مجھ میں زہر ڈالا گیا ہے۔ وہ یہودیہ طلب کی گئی۔ تو اس نے اعتراف کیا کہ میں نے اس گوشت میں زہر ملایا ہے۔ یہ معجزہ مردے کے زندہ کرنے سے بھی بڑھ کر ہے کیونکہ یہ میت کے ایک جزو کا زندہ کرنا ہے۔ حالانکہ اس کا بقیہ جو اس سے منفصل تھا مردہ ہی تھا۔

آنحضرت ﷺ کے والدین کا آپ کی خاطر زندہ کیا جانا اور ان کا آپ پر ایمان لانا بھی بعض احادیث میں وارد ہے۔ علامہ سیوطی نے اس بارے میں کئی رسالے تصنیف کئے ہیں۔ اور دلائل سے اسے ثابت کیا ہے۔ جزاہ اللہ عنا خیر الجزاء۔

حضور اقدس ﷺ کے توسل سے بھی مردے زندہ ہو گئے۔ چنانچہ حضرت انس (۶۷) رضی اللہ عنہ سے روایت ہے کہ انصار میں سے ایک جوان نے وفات پائی اس کی ماں اندھی بڑھیا تھی۔ ہم نے اس جوان کو کفنا دیا۔ اور اس کی ماں کو پر سہ دیا۔ ماں نے کہا کیا میرا بیٹا مر گیا ہے۔ ہم نے کہا۔ ہاں۔ یہ سن کر اس نے یوں دعا مانگی۔ یا اللہ اگر تجھے معلوم ہے کہ میں نے تیری طرف اور تیرے نبی کی طرف اس امید پر ہجرت کی ہے کہ تو ہر مشکل میں میری مدد کرے گا۔ تو اس مصیبت کی مجھے تکلیف نہ دے۔ ہم وہیں بیٹھے تھے کہ اس جوان نے اپنے چہرے سے کپڑا اٹھا دیا اور کھانا کھایا۔ اور ہم نے بھی اس کے ساتھ کھایا۔

انقلاب اعیان

جن چیزوں کو رسول اللہ ﷺ کا دست مبارک لگایا حضور کے استعمال میں آئیں ان کی حقیقت و ماہیت بدل گئی۔ بغرض توضیح ذیل میں چند مثالیں درج کی جاتی ہیں:-

ایک رات مدینہ منورہ کے لوگ ڈر گئے (گویا کوئی چور یاد دشمن آتا ہے) آنحضرت ﷺ نے ابو طلحہ کا گھوڑا لیا جو سست رفتار تھا۔ اور اس پر بغیر زین کے سوار ہو کر اکیلے جنگل کی طرف تشریف لے گئے۔ آپ کے بعد لوگ بھی سوار ہو کر اس طرف نکلے۔ آنحضرت ﷺ ان کو واپس آتے ہوئے ملے۔ آپ نے فرمایا۔ ”ڈرو نہیں ڈرو نہیں۔“ اور گھوڑے کی نسبت فرمایا کہ ہم نے اسے دریا کی مانند تیز رفتار پایا۔ اس دن سے وہ گھوڑا ایسا چالاک بن گیا کہ کوئی دوسرا گھوڑا اس سے آگے نہ بڑھ سکتا تھا۔ (۶۸)

حضرت ام مالک کے پاس ایک چمڑے کی کپی تھی۔ جس میں وہ آنحضرت ﷺ کی خدمت میں گھی بطور ہدیہ بھیجا کرتی تھیں۔ ایک دفعہ حضور نے فرمایا کہ اس کو نہ نچوڑنا۔ یہ فرما کر آپ نے کپی ام مالک کو دے دی۔ وہ کیا دیکھتی ہیں کہ کپی گھی سے بھری ہوئی ہے۔ ام مالک کے لڑکے آکر نان خورش مانگتے تو وہ کپی میں گھی بدستور پاتیں۔ غرض وہ گھی اسی طرح خرچ ہوتا رہا۔ یہاں تک کہ ایک روز ام مالک نے کپی کو نچوڑا تو خالی ہو گئی۔ (۶۹)

ام اوس بہزیہ نے کپی میں گھی ڈال کر بطور ہدیہ رسول اللہ ﷺ کی خدمت میں بھیجا۔ آپ نے قبول فرمایا اور کپی میں سے گھی نکال لیا۔ اور ام اوس کے لئے دعائے برکت فرما کر کپی واپس کر دی۔ جب ام اوس نے دیکھا تو گھی سے بھری ہوئی پائی اسے خیال آیا کہ رسول اللہ ﷺ نے ہدیہ قبول نہیں فرمایا۔ اس لئے وہ فریاد کرتی ہوئی خدمت اقدس میں حاضر ہوئی۔ حضور کے ارشاد سے صحابہ کرام نے اس سے حقیقت حال بیان کر دی۔ ام اوس اس کپی میں آنحضرت ﷺ کی بقیہ عمر

شریف اور خلافت صدیقی و فاروقی و عثمانی میں گھی کھاتی رہی۔ یہاں تک کہ حضرت علی و امیر معاویہ کے درمیان جنگ و قوع میں آئی۔ (۷۰)

حضرت عبدالرحمن بن زید بن خطاب قرشی عدوی کوتاہ قد پیدا ہوئے تھے۔ آنحضرت ﷺ نے ان کے سر پر اپنا دست مبارک پھیرا اور دعا فرمائی اس کا یہ اثر ہوا کہ عبدالرحمن جب کسی قوم میں ہوتے تو قد میں سب سے بلند نظر آتے جیسا کہ پہلے مذکور ہوا۔

ایک روز آنحضرت ﷺ نماز عشاء کے لئے نکلے۔ رات اندھیری تھی اور بارش ہو رہی تھی۔ آپ نے حضرت قتادہ بن نعمان انصاری کو دیکھا۔ انہوں نے عرض کیا میں نے خیال کیا کہ نمازی کم ہوں گے اس لئے میں نے چاہا کہ جماعت میں شامل ہو جاؤں آنحضرت ﷺ نے نماز سے فارغ ہو کر حضرت قتادہ کو کھجور کی ایک ڈالی دی۔ اور فرمایا کہ یہ ڈالی دس ہاتھ تمہارے آگے اور دس ہاتھ پیچھے روشنی کرے گی۔ جب تم گھر پہنچو تو اس میں ایک سیاہ شکل دیکھو گے۔ اس کو مار کر نکال دینا۔ کیونکہ وہ شیطان ہے۔ جس طرح حضور نے فرمایا ویسا ہی ظہور میں آیا۔ (۷۱)

جنگ بدر میں حضرت عکاشہ بن محجن کی تلوار ٹوٹ گئی۔ وہ آنحضرت ﷺ کی خدمت میں آئے۔ حضور نے ان کو ایک لکڑی عنایت فرمائی۔ جب عکاشہ نے ہاتھ میں لے کر ہلائی تو وہ ایک سفید مضبوط تلوار بن گئی جس سے وہ جنگ کرتے رہے۔ اس تلوار کا نام عون تھا۔ حضرت عکاشہ اسی کے ساتھ جہاد کرتے تھے۔ یہاں تک کہ حضرت صدیق اکبر کے عہد میں ایام الردۃ میں شہید ہو گئے۔ (۷۲)

جنگ احد میں حضرت عبداللہ بن جہش کی تلوار ٹوٹ گئی۔ آنحضرت ﷺ نے ان کو ایک کھجور کی شاخ عنایت فرمائی۔ وہ انکے ہاتھ میں تلوار بن گئی۔ جسکے ساتھ وہ جنگ کرتے رہے۔ یہاں تک کہ شہید ہوئے۔ اس تلوار کو عربوں کہتے تھے۔ (۷۳)

آنحضرت ﷺ نے ایک پانی کا مشکیزہ لیا۔ اس کا منہ باندھ کر دعا فرمائی اور صحابہ کرام کو عطا فرمایا۔ جب نماز کا وقت آیا تو انہوں نے اسے کھولا۔ کیا دیکھتے ہیں کہ اس میں بجائے پانی کے تازہ دودھ ہے۔ اور اس کے منہ پر جھاگ آرہی ہے۔ (۷۴)

حضور علیہ الصلوٰۃ والسلام نے حضرت سلمان فارسی کے لئے جو کھجور کے پیرا پنے دست مبارک سے لگائے تھے وہ ایک ہی سال میں پھل لائے۔ بانجھ بھری کے تھنوں پر آپ کا دست مبارک پھر گیا وہ دودھ دینے لگی۔ گنجه کے سر پر دست مبارک شفا پھیرا تو اسی وقت بال اگ گئے۔ اس قسم کی برکات کا ذکر حضور کے حلیہ شریف کے بیان میں آچکا ہے۔

بچوں کی شہادت (گواہی)

حضرت ابن مسعود رضی اللہ عنہما سے روایت ہے کہ میں نے حجۃ الوداع کیا۔ اور مکہ میں ایک عمر میں بچہ ہوا۔ میں نے اس میں رسول اللہ ﷺ کو دیکھا۔ آپ سے ایک عجیب امر دیکھنے میں آیا۔ اس بچہ سے ایک شخص آپ کی خدمت میں ایک چھ لایا جو اسی دن پیدا ہوا تھا۔ آپ نے اس سے پوچھا کہ آپ کون ہیں؟ وہ یہ کہ آپ اللہ کے رسول ہیں۔ آپ نے فرمایا تو نے جی کہا۔ اللہ تجھے برکت دے۔ پھر اس کے بعد اس بچے نے کہا منہ کیا۔ یہاں تک کہ وہ جوان ہو گیا۔ ہم اسے مہرک الیمامہ کہا کرتے تھے۔ (۷۵)

حضرت شمر بن عسید نے اپنے بعض شیوخ سے روایت کی ہے کہ ایک عورت نبی ﷺ کی خدمت میں ایک بچہ لایا جو جوان ہو گیا تھا۔ اس نے کہا میرے اس بیٹے نے جب سے پیدا ہوا کہ وہ نمیں کیا۔ پس رسول اللہ ﷺ نے اس بچے سے پوچھا کہ میں کون ہوں؟ اس نے جواب دیا کہ آپ اللہ کے رسول ہیں۔

بیماروں کو شفا دینا

حضرت فدیک بن عمرو السلمانی کی دونوں آنکھیں سفید ہو گئی تھیں۔ اور وہ کچھ نہ دیکھ سکتے تھے۔ رسول اللہ ﷺ نے دم کر دیا۔ وہ ایسے بنا ہو گئے کہ اسی برس کی عمر میں سوئی میں دھاگہ ڈال سکتے تھے۔ (۷۲)

امام رازی نے ذکر کیا ہے کہ حضرت معاذ بن عفراء کی بیوی کو برص کی بیماری تھی۔ وہ رسول اللہ ﷺ کی خدمت میں حاضر ہوئی۔ آپ نے اپنا عصا مبارک اس کے بدن پر پھیر دیا۔ اسی وقت مرض جا ہر ہا۔

حضرت ابو ہریرہ کے ہاتھ میں ایک ایسی مگھٹی تھی کہ اونٹ کی مہار نہ پکڑ سکتے تھے رسول اللہ ﷺ نے ایک تیر منگو لیا اور مگھٹی پر پھیر دیا۔ وہ فوراً جاتی رہی۔

حضرت اسماء بنت ابی بکر رضی اللہ تعالیٰ عنہا کے سر پر اور چہرے پر ورم ہو گیا تھا رسول اللہ ﷺ نے اپنا دست شفا کپڑے پر سے ان کے چہرے اور سر پر رکھا اور دعا فرمائی اسی وقت ورم جا ہر ہا۔ (۷۷)

حضرت حبیب بن یساف ذکر کرتے ہیں کہ میں ایک غزوہ میں آنحضرت ﷺ کے ساتھ تھا۔ میری گردن پر ایک ضرب ایسی لگی کہ میرا بازو ٹٹک پڑا۔ میں حضور کے پاس آیا۔ آپ نے اپنا عاب دہن لگا دیا اور بازو کو اسکی جگہ پر چسپاں کر دیا وہ فوراً چنگا ہو گیا۔ پھر میں نے اسے قتل کر

دیا جس نے مجھے ضرب شدید لگائی تھی۔ (۷۸)

حضرت عبداللہ بن رواحہ نے حضور اقدس ﷺ کی خدمت اقدس میں حاضر ہو کر ڈاڑھ کے درد کی شکایت کی آپ نے اپنا مبارک ہاتھ ان کے رخسار کی اس جگہ پر رکھا جہاں درد تھا اور دعا فرمائی۔ ابھی آپ نے دست شفا وہاں سے نہ اٹھایا تھا کہ اللہ تعالیٰ نے شفا دی۔

حضرت جرہد بایں ہاتھ سے کھانا کھایا کرتے تھے۔ نبی ﷺ نے فرمایا کہ دائیں ہاتھ سے کھاؤ۔ انہوں نے عرض کیا کہ دائیں ہاتھ میں کچھ شکایت ہے جس کے سبب سے کھایا نہیں جاتا۔ حضور نے اس ہاتھ پر دم کر دیا۔ حضرت جرہد کو پھر عمر بھر یہ شکایت نہ ہوئی۔ (۷۹)

عنوان بالا کے متعلق اور مثالیں حلیہ شریف میں دہان مبارک اور لعاب مبارک اور دست مبارک کے تحت میں مذکور ہو چکی ہیں۔ جن کے دہرانے کی یہاں ضرورت نہیں۔

طعام قلیل کو کثیر بنا دیا

حضرت جابر رضی اللہ عنہ فرماتے ہیں کہ غزوہ احزاب کے دن ہم خندق کھود رہے تھے۔ ایک سخت زمین ظاہر ہوئی۔ صحابہ کرام نبی ﷺ کے پاس آئے اور عرض کی کہ خندق میں سخت زمین پیش آگئی ہے۔ آپ نے فرمایا میں خندق میں اترتا ہوں۔ پھر آپ کھڑے ہوئے (حالانکہ بھوک کی شدت سے آپ کے شکم پر پتھر بندھا ہوا تھا۔ اور ہم نے بھی تین دن سے کچھ نہ چکھا تھا) حضور علیہ الصلوٰۃ والسلام نے کدال لی اور ماری۔ وہ سخت زمین ریگ رواں کا ایک ڈھیر بن گئی۔ میں نبی ﷺ کی یہ حالت دیکھ کر اپنی بیوی کے پاس آیا اور اس سے کہا۔ کیا تیرے پاس کھانے کی کوئی چیز ہے۔ میں نے نبی ﷺ میں سخت بھوک کی علامت دیکھی ہے۔ میری بیوی نے ایک تھیلی نکالی۔ جس میں ایک صاع جو تھے۔ ہمارے ہاں گھر میں پلا ہوا ایک بجر کی کاچہ تھا۔ میں نے اسے ذبح کیا۔ میری بیوی نے جو پیس لئے۔ ہم نے گوشت دیگ میں ڈال دیا۔ پھر میں نبی ﷺ کی خدمت میں آیا۔ اور چپکے سے عرض کیا۔ یا رسول اللہ! ہم نے ایک بجر کی کاچہ ذبح کیا ہے۔ اور میری بیوی نے ایک صاع جو پیسے ہیں۔ آپ مع چند صحابہ کے تشریف لائیں۔ یہ سن کر نبی ﷺ نے آواز دی اے اہل خندق! جاہد نے ضیافت تیار کی ہے جلدی آؤ۔ پھر نبی ﷺ نے مجھ سے فرمایا۔ تم میرے آنے تک دیگ نہ اتارنا۔ اور خمیر کونہ پکانا جب آپ تشریف لائے تو میری بیوی نے آپ کے سامنے خمیر نکالا۔ آپ نے اس میں اپنا دہن مبارک کا لعاب ڈال دیا اور دعائے برکت فرمائی۔ پھر ہماری دیگ کی طرف آئے۔ اس میں بھی لعاب مبارک ڈال دیا۔ اور دعائے برکت فرمائی۔ پھر میری بیوی سے فرمایا۔ روٹی پکا۔ نہ والی کو بلا کہ تیرے ساتھ روتی پکائے اور تو اپنی دیگ میں کفگیر سے گوشت نکالنا۔

اور دیگ کو چولہے پر سے نہ اتارنا۔ راوی کا بیان ہے کہ اہل خندق جو ایک ہزار تھے اللہ کی قسم! سب کھا چکے۔ یہاں تک کہ اسے باقی چھوڑ گئے مگر دیگ اسی طرح جوش مار رہی تھی۔ اور خمیر اسی طرح پکایا جا رہا تھا۔ (۸۰)

قصہ مذکورہ بالا میں روایت احمد و نسائی میں ہے کہ جب حضرت نے اس سخت پتھر پر بسم اللہ کہہ کر کدال ماری تو اس کی ایک تہائی ٹوٹ گئی۔ آپ نے فرمایا اللہ اکبر مجھے ملک شام کی کنجیاں دی گئیں۔ اللہ کی قسم! میں اس وقت شام کے سرخ محلات دیکھ رہا ہوں پھر آپ نے دوسری بار کدال ماری تو دوسری تہائی ٹوٹ گئی۔ آپ نے فرمایا اللہ اکبر! مجھے فارس کی کنجیاں دی گئیں۔ خدا کی قسم! میں اس وقت مدائن کسریٰ کا سفید محل دیکھ رہا ہوں۔ پھر تیسری بار کدال مارا تو باقی تہائی بھی ٹوٹ گئی۔ آپ نے فرمایا اللہ اکبر! مجھے یمن کی کنجیاں دی گئیں۔ خدا کی قسم! میں اس وقت یہاں سے ابواب صنعاء کو دیکھ رہا ہوں۔

حضرت ابو ہریرہ رضی اللہ عنہ فرماتے ہیں کہ غزوہ تبوک کے دن لوگوں کو بھوک لگی۔ حضرت عمر رضی اللہ عنہ آنحضرت ﷺ سے عرض کیا کہ آپ ان کو حکم دیں کہ جس کے پاس بچا ہوا توشہ ہے لے آئے۔ پھر آپ اس پر دعائے برکت فرمائیں آپ نے منظور فرمایا۔ اور چمڑے کا فرش طلب کیا۔ وہ چھادیا گیا تو آپ نے صحابہ کرام کا بچا ہوا توشہ طلب فرمایا۔ کوئی چنے کی مٹھی لا رہا تھا۔ کوئی چھواروں کی مٹھی بھرے آ رہا تھا۔ کوئی روٹی کا ٹکڑا لا رہا تھا۔ یہاں تک کہ فرش پر تھوڑا سا توشہ جمع ہو گیا۔ پس رسول اللہ ﷺ نے دعائے برکت فرمائی۔ پھر فرمایا کہ اپنے برتنوں میں ڈال کر لے جاؤ۔ چنانچہ لوگ اپنے برتنوں میں لے گئے۔ یہاں تک انہوں نے لشکر میں کوئی برتن نہ چھوڑا جسے بھرانہ ہو (حضرت ابو ہریرہ رضی اللہ عنہ کا بیان ہے کہ تمام لشکر (۸۱) نے پیٹ بھر کر کھایا۔ اور بچ بھی رہا۔ پس رسول اللہ ﷺ نے فرمایا۔ میں گواہی دیتا ہوں اس امر کی کہ اللہ کے سوا کوئی معبود حق نہیں۔ اور اس امر کی کہ میں اللہ کا رسول ہوں۔ ان دو شہادتوں میں شک نہ کرنے والا کوئی بندہ اللہ سے نہ ملے گا کہ وہ بہشت سے روک دیا جائے۔

حضرت عبدالرحمن بن ابی بکر صدیق بیان کرتے ہیں کہ رسول اللہ ﷺ کے ساتھ ہم ایک سو تیس شخص تھے۔ آپ نے پوچھا کہ کیا تمہارے پاس طعام ہے۔ ایک شخص کے پاس ایک صاع طعام نکلا۔ وہ گوندھا گیا۔ پھر ایک مشرک دراز قد زولیدہ موبجریاں ہانکتا آیا۔ آپ نے اس سے ایک بجر خریدی۔ (۸۲) اسے ذبح کیا گیا۔ اور آپ کے حکم سے اس کا کلیجہ بھونا گیا۔ آپ نے اس کلیجہ کی ایک ایک بوٹی سب کو دی۔ پھر گوشت دو پیالوں میں ڈال دیا۔ سب نے سیر ہو کھایا اور دونوں پیالے بھرے کے بھرے مچ رہے ہم نے پیچے ہوئے کھانے کو اونٹ پر رکھ لیا۔ واضح رہے کہ اس

قصہ میں دو معجزے ہیں ایک تکثیر کلیجہ دوسرے تکثیر صاع و گوشت۔

حضرت ابو ہریرہ بیان کرتے ہیں کہ میں بھوک کی شدت سے کبھی اپنے پیٹ کو زمین سے لگایا کرتا تھا۔ اور کبھی پیٹ پر پتھر باندھ لیا کرتا تھا۔ ایک دن میں اس راستے میں بیٹھ گیا۔ جہاں سے رسول اللہ ﷺ اور آپ کے صحابہ کرام گزرا کرتے تھے۔ حضرت ابو بکر رضی اللہ عنہ پاس سے گزرے میں نے ان سے قرآن کی آیت پوچھی تاکہ آپ میرا پیٹ بھر دیں۔ مگر انہوں نے کچھ توجہ نہ کی اور گزر گئے۔ اسی طرح حضرت عمر رضی اللہ عنہ آئے۔ میں نے ان سے بھی ایک آیت پوچھی۔ مگر انہوں نے بھی کچھ توجہ نہ کی اور گزر گئے۔ اس کے بعد حضرت ابو القاسم رضی اللہ عنہ پاس سے گزرے۔ تو میری حالت کو دیکھ کر مسکرائے اور فرمایا کہ میرے پیچھے پیچھے چلے آؤ۔ آپ دولت خانہ میں تشریف لے گئے تو ایک پیالہ میں کچھ دودھ دیکھا۔ آپ نے دریافت کیا کہ یہ دودھ کیسا ہے؟ جواب ملا کہ یہ ہدیہ ہے۔ مجھ سے فرمایا کہ اہل صفہ کو بلا لاؤ۔ آپ کا معمول تھا کہ آپ کے پاس صدقہ آتا تو اسے اہل صفہ کے لئے بھیج دیتے اور اس میں سے خود کچھ نہ کھاتے۔ اگر ہدیہ آتا تو اہل صفہ کو بلا کر اس میں شریک کر لیتے۔ میں نے اپنے جی میں کہا کہ اتنے دودھ سے اہل صفہ کو کیا ہوگا۔ اس کا تو میں ہی زیادہ مستحق تھا۔ مگر ارشاد تعمیل سے چارہ نہ تھا۔ میں ان سب کو بلا لایا۔ آپ نے مجھے وہ پیالہ دیا اور فرمایا کہ ان کو پلاؤ۔ میں ایک ایک کو پلاتا رہا۔ یہاں تک کہ وہ سب سیر ہو گئے۔ آپ نے پیالہ لے کر اپنے دست مبارک پر رکھا اور میری طرف دیکھ کر مسکرائے۔ پھر فرمایا ابو ہریرہ! میں اور تم دونوں باقی ہیں۔ میں نے عرض کیا۔ یا رسول اللہ۔ آپ نے سچ فرمایا۔ آپ نے فرمایا بیٹھ جاؤ اور پیو۔ میں نے ایسا ہی کیا۔ پھر فرمایا اور پیو۔ میں نے پھر پیا۔ اسی طرح فرماتے رہے یہاں تک کہ میں نے عرض کیا کہ اب پیٹ میں گنجائش نہیں۔ بعد ازاں باقی آپ نے پی لیا۔

(۸۳)

حضرت جلد (۸۳) ذکر کرتے ہیں کہ ایک بدوی نے آنحضرت ﷺ سے طعام کا سوال کیا۔ حضور نے اسے آدھا سبق جو عنایت فرمائے۔ وہ اور اس کی بیوی اور اس کے مہمان ان کو کھاتے رہے (اور وہ کم نہ ہوئے) یہاں تک کہ ایک روز اس نے ان کو ماپ لیا (تو وہ کم ہونے لگے) اس نے آنحضرت ﷺ کی خدمت اقدس میں حاضر ہو کر اس واقعہ کی اطلاع دی۔ آپ نے فرمایا اگر ان کو نہ ماپتا تو تم عمر بھر کھاتے رہتے اور وہ کم نہ ہوتے۔

حضرت انس (۸۵) بن مالک کا بیان ہے کہ ابو طلحہ (والد انس) نے ام سلیم (والدہ انس) سے کہا کہ میں نے رسول اللہ ﷺ میں بھوک کی شدت سے ضعف کے آثار دیکھے ہیں۔ کیا گھر میں کچھ ہے۔ ام سلیم نے جو کی چند روٹیاں کپڑے میں لپیٹ کر میرے ہاتھ رسول اللہ ﷺ کی

خدمت میں بھیجیں۔ میں رسول اللہ ﷺ کی خدمت میں پہنچا۔ آپ مع اصحاب مسجد میں تشریف رکھتے تھے۔ آپ نے اپنے اصحاب سے فرمایا کہ ام سلیم کے گھر چلو۔ میں گھر میں پہلے پہنچ گیا۔ اور ابو طلحہ سے صورت حال بیان کر دی۔ ابو طلحہ نے راستے میں رسول اللہ ﷺ کا استقبال کیا۔ جب حضور گھر میں داخل ہوئے تو ام سلیم سے فرمایا کہ ما حاضر لے آؤ۔ آپ کے ارشاد سے روٹیوں کے ٹکڑے کر کے ان میں کچھ گھی ڈال دیا گیا۔ پھر آپ نے دعا فرمائی اور اصحاب میں سے دس کو طلب کیا۔ وہ سیر ہو گئے تو پھر اور دس کو طلب کیا۔ اسی طرح ستر یا اسی اصحاب نے سیر ہو کر کھایا۔

حضرت ابو ہریرہ کا بیان ہے کہ میں چند کھجوریں آنحضرت ﷺ کی خدمت میں لایا۔ میں نے عرض کیا۔ یا رسول اللہ ان میں دعائے برکت فرمائیں۔ آپ نے دست مبارک میں لے کر دعائے برکت فرمائی۔ اور فرمایا کہ لو۔ ان کو اپنے توشہ دان میں رکھ لو۔ جس وقت ان میں سے کچھ کھانا چاہو تو ہاتھ ڈال کر نکال لیا کرنا اور توشہ دان کو نہ جھاڑنا۔ ہم نے ان میں سے اتنے اتنے وسق (۸۶) راہ خدا میں دے دیئے۔ خود کھاتے، اور دوسروں کو کھلاتے رہے۔ وہ توشہ دان میری کمر سے جدا نہ ہوتا تھا۔ یہاں تک کہ جب حضرت عثمان کی شہادت کا دن آیا تو وہ گم ہو گیا۔ (۸۷) کہتے ہیں کہ حضرت ابو ہریرہ اس دن فرماتے تھے:-

لِلنَّاسِ هَمٌّ وَ لِيْ هَمَّانٌ بَيْنَهُمْ هَمُّ الْجَرَّابِ وَ هَمُّ الشَّيْخِ عَثْمَانَ.

(ترجمہ) لوگوں کو ایک غم ہے اور مجھے دو غم ہیں توشہ دان کے گم ہونے کا غم اور حضرت عثمان کے شہید ہونے کا غم۔

حضرت جابر بن عبد اللہ انصاری کا بیان ہے کہ میرے والد احد کے دن شہید ہو گئے۔ اور چھ لڑکیاں اور بہت سا قرض چھوڑ گئے۔ جب کھجوروں کے توڑنے کا وقت آیا تو میں نے رسول اللہ ﷺ کی خدمت میں حاضر ہو کر عرض کیا۔ ”یا رسول اللہ! آپ کو معلوم ہے۔ میرے باپ احد کے دن شہید ہو گئے اور بہت سا قرض چھوڑ گئے میں چاہتا ہوں کہ قرض خواہ آپ کی زیارت کریں۔“ آپ نے فرمایا کہ تم جاؤ اور ہر ایک قسم کی کھجوروں کا الگ الگ ڈھیر لگا دو۔ میں نے تعمیل ارشاد کی اور آپ کو بلانے آیا جب قرض خواہوں نے آپ کو دیکھا تو مجھے اور تنگ کرنے لگے۔ یہ دیکھ کر آپ سب سے بڑے ڈھیر کے گرد تین بار پھرے پھر بیٹھ گئے۔ اور فرمایا کہ قرض خواہوں کو بلاؤ۔ آپ باپ کر ان کو دیتے رہے یہاں تک کہ میرے باپ کی امانت اللہ نے ادا کر دی۔ میں اسی پر راضی تھا کہ اللہ تعالیٰ میرے والد کی امانت ادا کر دے۔ خواہ میری بہوں کے لئے ایک کھجور بھی نہ ہے۔ مگر اللہ کی قسم وہ تمام ڈھیر سالم رہے۔ میں نے اس ڈھیر کو دیکھا جس پر رسول اللہ ﷺ تشریف رکھتے تھے۔ اس میں سے ایک کھجور بھی کم نہ ہوئی تھی۔ (۸۸)

تکثیر طعام کی طرح حضور کی دعا برکت سے قلیل پانی کا کثیر ہو جانا بھی بہت سی احادیث میں آیا ہے۔ اس قسم کا تکثیر طعام اور تکثیر آب جناب سید کائنات علیہ الوفاء والصلوة کے مرئی اور ولی نعم ہونے کا اثر ہے۔ کیونکہ جس طرح حضور انور بحسب روحانیت قلوب و ارواح کے مرئی و مکمل ہیں۔ عالم جسمانیت میں ابدان و اشباہ کے پرورش فرمانے والے بھی ہیں۔ (۸۹)

شکر فیض تو چمن چوں کند اے ابر بہار

کہ اگر خاور اگر گل ہمہ پرور وہ آست

شیخ عبدالحق محدث دہلوی اشعۃ الملعات میں تحریر فرماتے ہیں کہ ایک روز میں صفا و

مروہ کے درمیان بازار میں سے گزر رہا تھا۔ وہاں میں نے ایک سبزی بیچنے والے کو دیکھا کہ سبزی پر پانی چھڑک رہا ہے اور یوں کہہ رہا ہے:-

يَا بَرَكَاتَةَ النَّبِيِّ تَعَالَى وَأَنْزَلِي نُمَّ لَا تَرْتَجِلِي-

(ترجمہ) اے نبی کی برکت آور میرے مکان میں اتر پھر کوچ نہ کر۔

اجابت دعا

حضور اقدس ﷺ کے معجزات میں سے ایک یہ بھی ہے کہ آپ جو دعا فرماتے وہ بارگاہ

رب العزت میں قبول ہوتی۔ یہ باب نہایت وسیع ہے۔ نظر بر اختصار صرف چند مثالیں درج کی جاتی ہیں۔ (۹۰)

حضرت انس بن مالک کی ماں نے حضور کی خدمت میں عرض کی۔ یا رسول اللہ! انس آپ

کا ادنیٰ خادم ہے۔ اس کے حق میں دعائے خیر فرمائیں۔ پس آپ نے یوں دعا فرمائی۔ "یا اللہ! تو اس

کا مال و اولاد زیادہ کر۔ اور جو نعمت تو نے اسے دی ہے اس میں برکت دے۔" ایک روایت یہ بھی ہے

کہ تو اس کی عمر زیادہ کر اور بہشت میں میرا رفیق بنا۔ یہ دعا ایسی قبول ہوئی کہ حضرت انس کے باغ

میں کھجوروں کے درخت سال میں دو دفعہ پھل دیتے۔ ان کی اولاد سو سے زیادہ تھی۔ ایک کم سو

برس کی عمر پائی۔ اخیر عمر میں فرماتے تھے کہ مجھے امید ہے کہ حسب دعائے جناب مصطفیٰ ﷺ میں

بہشت میں آپ کا رفیق بھی ہوں گا۔

اسی طرح حضور علیہ الصلوٰۃ والسلام نے حضرت عبدالرحمن بن عوف کے حق میں

دعا فرمائی تھی کہ اللہ تجھے برکت دے۔ اس دعا کی برکت سے اللہ تعالیٰ نے حضرت عبدالرحمن کو

تجارت میں اس قدر نفع دیا کہ جب ۳۱ھ میں انہوں نے وفات پائی تو ان کے ترکہ کا سونا کلباڑیوں

سے کھودا گیا۔ یہاں تک کہ کثرت کار سے ہاتھ زخمی ہو گئے اور ان کی چار بیویوں میں سے ہر ایک کو

اسی ہزار دینار ملے۔ انہوں نے وصیت کی تھی کہ ایک ہزار گھوڑے اور پچاس ہزار دینار فی سبیل اللہ خیرات کر دیئے جائیں۔ یہ تمام علاوہ ان صدقات کے تھے جو انہوں نے اپنی زندگی میں کئے۔ چنانچہ ایک روز تمیں غلام آزاد کئے۔ ایک مرتبہ سات سواونٹوں کا کارواں مع مال و اسباب تصدق کر دیا۔ ایک دفعہ اپنا آدھا مال راہ خدا میں دے دیا۔ پھر چالیس ہزار دینار 'پھر پانچ سو گھوڑے' پھر پانچ سو اونٹ تصدق کئے۔

جنگ احد میں حضرت سعد بن ابی وقاص جناب رسول اکرم ﷺ کے آگے بیٹھے ہوئے تیر چلا رہے تھے اور یوں کہہ رہے تھے۔ "یا اللہ! یہ تیرا تیر ہے۔ اس سے تو اپنے دشمن کو ہلاک کر۔" اور حضور فرما رہے تھے۔ "یا اللہ اس کا نشانہ درست کر دے اور اس کی دعا قبول کر لے۔" آپ کی دعا سے حضرت سعد مستجاب الدعوات بن گئے جو دعا کرتے قبول ہوتی اور جو تیر پھینکتے وہ کبھی خطا نہ جاتا۔

اسی طرح حضور نے دعا فرمائی تھی کہ یا اللہ! اسلام کو عمر بن الخطاب یا عمرو بن ہشام (ابو جہل) کے ساتھ عزت دے۔ یہ دعا حضرت عمر کے حق میں قبول ہوئی۔ وہ ایمان لائے اور اس دن سے اسلام کو عزت و غلبہ حاصل ہوا۔

حضرت عبداللہ بن عباس کے حق میں حضور نے دعا کی تھی کہ "یا اللہ اس کو دین میں فقیہ بنا دے۔ اس دعا کی برکت سے حضرت ابن عباس رئیس المفسرین اور جبر الامت بن گئے۔ ایک روز آنحضرت ﷺ نے فرمایا کہ جو شخص میری اس دعا کے تمام ہونے تک اپنا کپڑا بچھائے رکھے گا۔ وہ میری احادیث میں سے کبھی کچھ نہ بھولے گا۔ حضرت ابو ہریرہ بیان کرتے ہیں کہ میرے پاس ایک کملی کے سوا کوئی کپڑا نہ تھا۔ میں نے کملی ہی بچھا دی۔

یہاں تک کہ آنحضرت ﷺ نے اپنی دعا تمام کی۔ پھر میں نے اپنی کملی لپیٹ کر اپنے سینے سے لگا دی۔ قسم ہے اس ذات کی جس نے آنحضرت ﷺ کو حق دے کر بھیجا ہے کہ میں آپ کی احادیث کو آج تک نہیں بھولا۔ (۹۱)

جب حضرت طفیل بن عمرو دوسی آنحضرت ﷺ کے دست مبارک پر اسلام لائے تو انہوں نے یوں عرض کیا۔ "یا رسول اللہ! میری قوم میری اطاعت کرتی ہے۔ میں اس کے پاس جاتا ہوں اور اس کی دعوت اسلام دیتا ہوں آپ دعا فرمائیں کہ اللہ تعالیٰ مجھے ایسی نشانی عطا کرے۔ جو ان کے برخلاف میری معاون ہو۔" حضور نے دعا فرمائی کہ یا اللہ! اس کے لئے ایک نشانی پیدا کر دے۔ یہ سن کر میں اپنی قوم کی طرف آیا۔ جب میں گھائی کدار میں پہنچا تو میری دونوں آنکھوں کے درمیان چراغ کی مانند ایک نور پیدا ہوا۔ میں نے دعا کی۔ یا اللہ! اس نور کو میری پیشانی کے سوا کسی

اور جگہ پیدا کر دے۔ کیونکہ میں ڈرتا ہوں کہ میری قوم اس کو میری پیشانی میں مثلہ خیال کرے گی۔ پس وہ نور میرے چابک کے سرے پر لٹکتی ہوئی قندیل کی طرح ہو گیا۔ پھر میں نے اپنی قوم کو دعوت اسلام دی مگر وہ ایمان نہ لائے۔ میں نے رسول اللہ ﷺ کی خدمت میں حاضر ہو کر عرض کیا کہ قبیلہ دوس نے میری اطاعت سے انکار کر دیا ہے۔ آپ ان پر بددعا فرمائیں۔ آپ نے بجائے بددعا کے دعائے ہدایت فرمائی۔ اور مجھ سے ارشاد فرمایا کہ ان کو نرمی سے دعوت اسلام دو۔ میں تعمیل ارشاد کرتا رہا۔ یہاں تک کہ رسول اللہ ﷺ ہجرت کر کے مدینہ میں تشریف لے آئے۔ پھر میں اپنی قوم کے ستر یا اسی اشخاص کے ساتھ جو ایمان لائے تھے خدمت اقدس میں حاضر ہوا۔

حضرت ابو ہریرہ نے آنحضرت ﷺ کی خدمت میں عرض کیا۔ یا رسول اللہ میں اپنی ماں کو اسلام کی دعوت دیتا ہوں۔ مگر وہ قبول نہیں کرتیں۔ آپ دعا فرمائیں۔ حضور نے یہ سن کر دعا فرمائی۔ اور وہ ایمان لائی۔ جیسا کہ پہلے آچکا ہے۔

حضرت نابغہ (نابغہ بنی جعدہ) بیان کرتے ہیں کہ میں نے رسول اللہ ﷺ کو شعر سنایا۔ آپ نے پسند فرمایا اور میرے حق میں یوں دعا فرمائی۔ اللہ تیرا دانت نہ گرائے "حضرت نابغہ کی عمر سو سال سے زائد ہو گئی۔ مگر آپ کا کوئی دانت نہ گرا۔

حضرت ثامت بن زید نے عرض کیا۔ یا رسول اللہ میرا ایک پاؤں لنگڑا ہے۔ زمین پر نہیں لگتا۔ حضور نے میرے حق میں دعا فرمائی۔ وہ پاؤں چنگا ہو گیا۔ اور دوسرے کی طرح زمین پر برابر لگنے لگا۔

حضرت عروۃ البارقی کے لئے حضور ﷺ نے دعا فرمائی کہ یا اللہ! اس کے سودے میں برکت دے۔ اس کے بعد حضرت عروہ جو چیز خریدتے خواہ وہ مٹی ہو اس میں نفع ہی ہوتا۔

ہجرت کے وقت جب حضور غار ثور سے نکل کر مدینہ کی طرف روانہ ہوئے تو سراقہ بن مالک گھوڑے پر سوار آپ کے تعاقب میں بالکل قریب آ گیا۔ حضرت صدیق اکبر نے عرض کیا یا رسول اللہ! ہمیں تو آیا۔ آپ نے فرمایا کہ غم نہ کر۔ کیونکہ اللہ ہمارے ساتھ ہے جب دو تین نیزے کا فاصلہ رہ گیا تو آپ نے دعا فرمائی کہ یا اللہ! تو جس طرح چاہے ہم کو چھا۔ اس پر سراقہ کا گھوڑا پیٹ تک زمین میں دھنس گیا۔ یہ دیکھ کر سراقہ نے عرض کیا۔ یا محمد! میں جانتا ہوں کہ یہ آپ کا کام ہے۔ آپ اس مصیبت سے میری نجات کے لئے دعا فرمائیں۔ اللہ کی قسم! میں کسی کو تعاقب میں آپ تک نہیں آنے دوں گا۔ چنانچہ آپ کی دعا سے سراقہ نے نجات پائی۔ اور وہ واپس چلا گیا راستے میں جس سے ملتا ہے یہ کہہ کر موڑ دیتا کہ میں نے بہت ڈھونڈا حضرت ادھر نہیں ہیں۔

حضور کی تشریف آوری سے پہلے مدینہ میں طاعون و وباء سے زیادہ رہا کرتی تھی۔

آپ کی دعا سے ایسی دور ہوئی کہ آج تک وہ مبارک شہر و باطنیوں سے محفوظ ہے اور محفوظ رہے گا۔
آنحضرت ﷺ نے ابو لہب کے بیٹے عتیبہ پر بد دعا فرمائی۔ چنانچہ اس کو ایک شیر نے پھاڑ
ڈالا جیسا کہ آگے مفصل بیان ہوگا۔

جب قریش نے ایمان لانے سے انکار کر دیا تو حضور نے دعا فرمائی۔ یا اللہ! ان پر حضرت
یوسف کے ساتھ سالوں کی طرح سات سال قحط لا۔ چنانچہ ایسا ہی ہوا۔ اور یہاں تک نوبت پہنچی کہ
قریش نے مردار اور ہڈیاں کھائیں۔ ابو سفیان نے آنحضرت ﷺ کی خدمت میں عرض کیا۔ یا
محمد! آپ کی قوم ہلاک ہو گئی۔ اللہ سے دعا کیجئے کہ قحط دور ہو جائے۔ پس آپ نے دعا فرمائی اور وہ
مصیبت دور ہو گئی۔ (۹۲)

حضور نے کسریٰ پرویز کو جو دعوت اسلام کا خط لکھا تھا۔ اس نے اسے پڑھ کر پھاڑ دیا۔
جب آپ نے یہ سنا تو فرمایا کہ اس کا ملک پارہ پارہ ہو جائے چنانچہ ایسا ہی ہوا کہ فارس سے اکاسرہ کی
سلطنت ہمیشہ کے لئے جاتی رہی۔

حکلم بن ابی العاص نے حضور کے ساتھ استہزاء کرنے کیلئے اپنا منہ ٹیڑھا کر لیا۔ حضور
نے فرمایا کہ اسی طرح رہے۔ چنانچہ وہ کج دہان ہی رہا۔ یہاں تک کہ مر گیا۔
جناب سرور کائنات علیہ الوفاء الخیر والصلوة نے محلم بن جشامہ کو ایک سریہ میں بھیجا تھا
جس پر عامر بن الاضبط کو امیر بنایا تھا۔ جب وہ ایک وادی کے درمیان پہنچے تو محلم نے عامر کو ایک
معاملے کے سبب جو دونوں میں تھا دھوکے سے قتل کر دیا۔ جب حضور کو اس کی اطلاع ہوئی تو آپ
نے دعا فرمائی کہ محلم کو زمین قبول نہ کرے۔ اس دعا کے سات دن بعد محلم مر گیا۔ جب اس کو دفن
کیا گیا تو زمین نے اس کو پھینک دیا۔ اسی طرح کئی دفعہ کیا گیا۔ مگر زمین نے قبول نہ کیا۔ آخر کار ایک
غار میں پھینک دیا گیا۔ اور پتھروں کی ایک دیوار اس پر بنا دی گئی۔

حضرت انس بیان کرتے ہیں کہ ایک دفعہ رسول اللہ ﷺ کے زمانے میں قحط پڑا۔ جمعہ
کے دن حضور منبر پر خطبہ پڑھ رہے تھے کہ ایک بادیہ نشین عرب آپ کے پاس آیا اور یوں عرض
کرنے لگا۔ ”یا رسول اللہ! ہمارے مال ضائع ہو گئے اور بال بچے بھوکے مر رہے ہیں۔ آپ ہمارے
حق میں دعا فرمائیں۔“ یہ سن کر آپ دونوں ہاتھ اٹھائے اس وقت آسمان پر کوئی بادل نظر نہ آتا تھا۔
(۹۲) قسم ہے اس ذات کی جس کے ہاتھ میں میری جان ہے آپ نے ہاتھ نہ چھوڑے تھے کہ
پھاڑوں کی مثل بادل اٹھا۔ پھر آپ منبر سے نہ اترے یہاں تک کہ میں نے دیکھا کہ بارش کا پانی آپ
کی ریش مبارک پر سے نیچے گر رہا ہے۔ اس طرح جمعہ آئندہ تک بارش ہوتی رہی۔ پھر وہی بادہ
نشین عرب آیا اور عرض کرنے لگا۔ ”یا رسول اللہ! ہمارے مکانات گر گئے۔“ آپ نے ہاتھ اٹھا کے

دعا فرمائی۔ ”یا اللہ! ہمارے گردینہ برس اور ہمارے مکانات سے دور رکھ۔“ پس جس طرف آپ اشارہ فرماتے بادل دور ہو جاتا۔ یہاں تک کہ مدینہ گول گڑھے کی مانند ہو گیا اور وادی قنات (۹۴) میں ایک مہینہ تک پانی جاری رہا۔ جس طرف سے کوئی آتا بدار ان کثیر کی خبر لاتا۔

جب مسلمان غزوہ تبوک (۹۵) کے لئے نکلے تو گرمی کی شدت تھی۔ ایک پڑاؤ پر پیاس کی شدت سے یہ نوبت پہنچی کی اونٹ ذبح کرتے۔ اس کی لید نچوڑ کر پانی پی لیتے اور ہتیہ کو اپنے جگر پر باندھتے۔ حضرت صدیق اکبر نے رسول اللہ ﷺ سے عرض کیا کہ دعا فرمائیے۔ چنانچہ حضور انور کی دعا سے پانی برسنا۔ اور مسلمانوں نے اپنے برتن بھر لئے۔ پھر جو دیکھا تو یہ بارش حدود لشکر سے متجاوز نہ تھی۔

آنحضرت ﷺ نے ایک ناپینا کو اپنی ذات شریف سے توسل کا طریق بتایا اس نے ایسا ہی کیا اور پینا ہو گیا۔ جیسا کہ آگے بالتفصیل آئے گا۔ ہم اس عنوان کو ایک مشہور واقعہ پر ختم کرتے ہیں جس کی کیفیت ذیل درج ہے۔

نجران کے نصاریٰ کے ساتھ مباہلہ

نجران مکہ مشرفہ سے جانب یمن سات منزل کے فاصلہ پر ایک بڑا شہر ہے۔ جو نجران بن زید بن یثعب بن یعب کے نام سے موسوم ہے۔ یہ شہر ملک عرب میں عیسائی مذہب کا مرکز تھا۔ اور ۷۳ گاؤں اس سے متعلق تھے۔ جناب سرور دو عالم ﷺ کے وصال سے ایک سال پیشتر یہاں کے عیسائیوں کا ایک وفد مدینہ منورہ میں آیا۔ جب وہ عصر کے بعد مسجد نبوی میں داخل ہوئے تو ان کی نماز کا وقت آپہنچا۔ مسجد میں انہوں نے شوق رو ہو کر نماز ادا کی۔ صحابہ کرام منع کرنے لگے۔ مگر حضور اقدس ﷺ نے تالیف قلوب اور توقع اسلام کو مد نظر رکھ کر ان سے تعرض کرنے سے منع فرمایا۔ اس وفد میں ساٹھ آدمی تھے۔ جن میں چوبیس ان کے اشراف میں سے تھے اور ان چوبیس میں سے تین مرجع کل تھے۔ عبدالمجیب جن کا لقب عاقب تھا۔ اور سید جس کا نام ابہم اور بقول بعض شرجیل تھا۔ اور ابو حارثہ بن علقمہ جو ان کا اسقف (بڑا پادری) تھا۔ حضور نے ان کو دعوت اسلام دی۔ مگر وہ روہ راہ نہ ہوئے۔ بلکہ مباحثہ کرنے لگے۔ اور آخر کار کہنے لگے کہ اگر عیسیٰ خدا کا بیٹا نہیں تو بتاؤ ان کا باپ کون تھا؟ اس کے جواب میں یہ آیتیں نازل ہوئیں:-

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ط خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ - الْحَقُّ مِنْ رَبِّكَ فَلَا تَكُنْ مِنَ الْمُمْتَرِينَ - فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ آبَاءَنَا وَآبَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَةَ اللَّهِ

عَلَى الْكٰذِبِيْنَ - (آل عمران - ۶۷)

(ترجمہ) بے شک عیسیٰ کی مثال اللہ کے نزدیک جیسی مثال آدم کی۔ بتایا اس کو مٹی سے پھر کہا کہ ہو جا۔ وہ ہو گیا حق بات ہے تیرے رب کی طرف سے۔ پس تو مت رہ شک میں پھر جو جھگڑا کرے تجھ سے اس بات میں بعد اس کے کہ پہنچ چکا تجھ کو علم تو تو کہہ آؤ بلائیں ہم اپنے بیٹوں کو اور تمہارے بیٹوں کو اپنی عورتوں کو اور تمہاری عورتوں کو اور اپنی جانوں کو اور تمہاری جانوں کو۔ پھر دعا کریں اور لعنت ڈالیں اللہ کی جھوٹوں پر۔

ان آیات کا خلاصہ و مطلب یہ ہے کہ حضرت آدم کا نہ باپ تھا نہ ماں۔ اگر حضرت عیسیٰ کا باپ نہ ہو تو کیا عجب ہے۔ اگر نصاریٰ اس قدر سمجھانے پر بھی قائل نہ ہوں تو ان کے ساتھ قسم کرو کہ یہ بھی ایک صورت فیصلہ کی ہے۔ کہ دونوں اپنی جان سے اور اولاد سے حاضر ہوں اور دعا کریں کہ جو کوئی ہم میں سے جھوٹا ہے اس پر لعنت اور عذاب پڑے۔

اہل اسلام اس طرح کے فیصلے کو مباہلہ کہتے ہیں۔ اور یہ کیا خوب فیصلے کا ڈھنگ ہے کہ صرف عادل حقیقی جو بے رور عایت اور بغیر بھول چوک کے فیصلہ کرنے والا ہے فیصلہ کر دے۔ اس ارشاد الہی کے مطابق حضور اقدس ﷺ نے ان علمائے نصاریٰ سے مباہلہ کے لئے کہا۔ انہوں نے مہلت مانگی۔ دوسرے روز صبح کو حضرت ﷺ نے حضرت امام حسن اور امام حسین کو جو خورد سال تھاں تھے۔ ہاتھ میں پکڑا۔ آپ کے پیچھے حضرت فاطمہ الزہراء اور ان کے پیچھے حضرت علی المر تفضی مقام مباہلہ کو روانہ ہوئے۔ آپ نے ان سے فرمایا کہ جب میں دعا کروں تم آمین کہنا۔ پنجتن پاک کو دیکھ کر ابو حارثہ نے اپنے ساتھیوں سے کہا:-

”میں (۹۶) وہ صورتیں دیکھتا ہوں کہ اگر وہ خدا سے دعا کریں کہ پہاڑ اپنی جگہ سے ٹل جائے تو بیشک ان کی دعا سے ٹل جائے گا۔ اس لئے تم مباہلہ نہ کرو۔ ورنہ ہلاک ہو جاؤ گے۔ اور روئے زمین پر قیامت تک کوئی عیسائی نہ رہے گا۔ اللہ کی قسم! تمہیں اس کی نبوت معلوم ہو چکی ہے۔ اور وہ تمہارے صاحب (عیسیٰ) کے بارے میں قول فیصلہ لایا ہے۔ اللہ کی قسم! جس قوم نے پیغمبر سے مباہلہ کیا وہ ہلاک ہو گئی۔“

یہ سن کر عیسائی ڈر گئے اور مباہلہ کی جرات نہ کر سکے۔ بلکہ صلح کرنی اور جزیہ دینا قبول کیا۔ حضرت نے فرمایا کہ اگر وہ مباہلہ کرتے تو ہند اور سوربن جاتے۔ اور یہ جنگل ان پر آگ برساتا۔ اللہ نجران اور اس کے باشندوں کو تباہ کر دیتا۔ یہاں تک کہ کوئی پرندہ بھی درخت پر باقی نہ رہتا۔ (۹۷)

نصاریٰ کا اس طرح مباہلہ سے گریز صاف بتا رہا ہے کہ اعدائے اسلام بھی حضور اقدس

ﷺ کی دعا کی اجابت کے قائل تھے۔ اس مہلہ سے ایک اور بڑا نتیجہ یہ نکلا کہ اگر دین اسلام خدا کی طرف سے نہ ہوتا اور حضور نبی برحق نہ ہوتے تو ہرگز اپنے دعوئی پر خدا کے حضور جھوٹے پر لعنت اور غضب الہی نازل ہونے کی بددعا کرنے کا حوصلہ اور جرأت نہ کر سکتے کیا کوئی اپنی چالاکی سے خدا کو بھی دھوکہ دے سکتا ہے؟ اگر ایسا ہو سکتا تو پھر عیسائی علماء کیوں دعائے ننگے کی جرأت نہ کر سکے۔

انگلیوں سے چشموں کی طرح پانی جاری ہونا

حضرت سالم بن الجعد (۹۸) حضرت جابر سے روایت کرتے ہیں کہ حدیبیہ کے دن لوگوں کو پیاس لگی۔ نبی ﷺ کے پاس ایک چھاگل تھی آپ نے اس سے وضو فرمایا تو لوگ پانی کے لئے آپ کی طرف دوڑے۔ آپ نے فرمایا تمہیں کیا ہوا؟ انہوں نے عرض کیا کہ آپ کی چھاگل کے پانی کے سوا ہمارے پاس نہ وضو کرنے کو پانی ہے نہ پینے کو۔ آپ نے اپنا ہاتھ مبارک چھاگل پر رکھا۔ پس آپ کی انگلیوں سے چشمے کی طرح پانی نکلنے لگا۔ ہم نے لیا اور وضو کیا۔ میں نے حضرت جابر سے پوچھا تم اس دن کتنے تھے حضرت جابر نے جواب دیا کہ ہم ڈیڑھ ہزار تھے۔ اگر ایک لاکھ ہوتے تو تب بھی وہ پانی کفایت کرتا۔

یہ معجزہ حضور سے متعدد دفعہ مختلف جگہوں میں ایک جماعت کثیرہ کے سامنے ظہور میں آیا۔ اور اس کے راوی حضرت جابر بن عبد اللہ۔ انس بن مالک۔ عبد اللہ بن مسعود۔ عبد اللہ بن عباس۔ ابو یعلیٰ انصاری۔ زید بن الحارث الصدائی۔ اور ابو عمرہ انصاری رضی اللہ عنہم ہیں۔ پس یہ قطعی الثبوت ہے۔ نظر بحد اختصار یہاں صرف ایک روایت پر کفایت کی گئی ہے۔ یہ معجزہ بھی شق القمر کی طرح حضور ﷺ کے خصائص میں سے ہے۔

حیوانات کی اطاعت اور کلام

جس طرح وہ انسان جن کے نام پر قرعہ سعادت پڑا ہوا ہے۔ حضور اقدس ﷺ کی شریعت کے مطیع و مسخر ہیں۔ اسی طرح اللہ تبارک و تعالیٰ نے حیوانات کو بطریق اعجاز و خرق عادت حضور کا مطیع و مسخر بنایا۔ ازاں جملہ چند مثالیں ذیل میں درج کی جاتی ہیں:-

اونٹ کی شکایت اور سجدہ

حضرت انس (۹۹) بن مالک سے روایت ہے کہ انصار میں سے ایک کے ہاں ایک اونٹ تھا۔ جس سے آب کشی کیا کرتے تھے۔ وہ سرکش ہو گیا۔ اور اپنی پیٹھ پر پانی نہ اٹھاتا تھا۔ اونٹ کے مالک حضور ﷺ کی خدمت میں آئے۔ اور عرض کرنے لگے۔ کہ ہمارے ہاں ایک اونٹ ہے۔

جس سے ہم آب کشتی کیا کرتے تھے۔ وہ سرکش ہو گیا ہے۔ اپنی پیٹھ پر پانی نہیں اٹھاتا۔ ہماری کھجوریں اور کھیتی سوکھ رہی ہے۔ آپ نے اپنے اصحاب سے فرمایا کہ اٹھو! وہ اٹھے اور آپ ان کے ساتھ ایک باغ میں داخل ہوئے۔ وہ اونٹ اس باغ کے ایک گوشہ میں تھا۔ آپ اس کی طرف روانہ ہوئے اصحاب نے عرض کیا۔ یا رسول اللہ! یہ اونٹ کاٹنے والے کتے کی مانند ہو گیا ہے ہمیں ڈر ہے کہ کہیں آپ کو تکلیف پہنچے۔ آپ نے فرمایا۔ مجھے اس سے کچھ ڈر نہیں۔ جب اونٹ نے رسول اللہ ﷺ کو دیکھا تو آپ کی طرف آیا۔ یہاں تک کہ آپ کے آگے سجدے میں گر پڑا۔ آپ نے اس کی پیشانی کے بال پکڑ لئے۔ اور وہ ایسا مطیع ہوا کہ کبھی نہ ہوا تھا۔ یہاں تک کہ آپ نے اس کو کام پر لگا دیا۔ آپ کے اصحاب نے عرض کیا یا رسول اللہ! یہ حیوان لا یعقل آپ کو سجدہ کرتا ہے اور ہم عقل والے ہیں۔ اس لئے ہم اس کی نسبت آپ کو سجدہ کرنے کے زیادہ سزاوار ہیں۔ آپ نے فرمایا کہ انسان کو سزاوار نہیں کہ دوسرے انسان کو سجدہ کرے۔ اگر ایک انسان کا دوسرے انسان کو سجدہ کرنا جائز ہوتا تو میں حکم دیتا کہ عورت اپنے خاوند کو سجدہ کرے۔ کیونکہ خاوند کا عورت پر بڑا حق ہے۔

حضرت عبداللہ بن جعفر سے روایت ہے کہ سب سے پسندیدہ شے جس کو رسول اللہ ﷺ قضائے حاجت کے لئے اوٹ بنایا کرتے تھے۔ کوئی بلند چیز یا درختان خرما کا مجمع تھا۔ ایک دفعہ آپ انصار میں سے ایک شخص کے باغ میں داخل ہوئے۔ کیا دیکھتے ہیں کہ اس باغ میں ایک اونٹ ہے۔ اس اونٹ نے جب نبی ﷺ کو دیکھا تو رو پڑا۔ اور اس کی آنکھوں سے آنسو بہنے لگے۔ رسول اللہ ﷺ اس کے پاس آئے اور اس کے پس گوش پر اپنا مبارک ہاتھ پھیرا وہ چپ ہو گیا، آپ نے دریافت فرمایا کہ اس اونٹ کا مالک کون ہے؟ انصار میں سے ایک نوجوان نے عرض کیا۔ یا رسول اللہ! یہ اونٹ میرا ہے۔ آپ نے فرمایا کیا تو اس چوپایہ کے بارے میں جس کا اللہ نے تجھے مالک بنایا ہے اللہ سے نہیں ڈرتا اس نے میرے پاس شکایت کی ہے کہ تو اسے بھوکا رکھتا ہے۔ اور کثرت استعمال سے اسے تکلیف دیتا ہے۔

بحری کی اطاعت اور سجدہ

حضرت انس (۱۰۰) بن مالک فرماتے ہیں کہ نبی ﷺ انصار کے ایک باغ میں داخل ہوئے۔ اور آپ کے ہمراہ حضرت ابو بکر و عمر اور انصار ایک چند اشخاص تھے۔ اس باغ میں ایک بحری تھی اس نے رسول اللہ ﷺ کے آگے سجدہ کیا۔ حضرت ابو بکر نے عرض کیا یا رسول اللہ! اس بحری کی نسبت ہم آپ کو سجدہ کرنے کے زیادہ سزاوار ہیں۔ آپ نے فرمایا کہ میری امت کو جائز

نہیں کہ ایک دوسرے کو سجدہ کرے۔ اگر ایک کا دوسرے کو سجدہ کرنا جائز ہوتا تو میں حکم دیتا کہ عورت اپنے خاوند کو سجدہ کرے۔ ام معبد کی بھری (۱۰۱) کا قصہ حالات ہجرت میں آچکا ہے۔ دودھ نہ دیتی تھی۔ حضور علیہ الصلوٰۃ والسلام کی دعا سے اس نے دودھ دیا۔

بھیرے کی شہادت اور اطاعت

حضرت ابو ہریرہ سے روایت ہے کہ ایک بھیر یا بحر یوں کے ریوڑ کی طرف آیا۔ اس نے بحر یوں میں سے ایک بحر ی پکڑی۔ چرواہے نے بھیرے کا پیچھا کیا۔ یہاں تک کہ بحر ی اس سے چھڑالی۔ پس بھیر یا ایک ریت کے ٹیلے پر چڑھ گیا۔ اور کتے کی طرح اپنے چوڑوں پر بیٹھ گیا اور اپنی دم کو اپنے پیروں کے درمیان کر لیا۔ اور بولا میں نے رزق کا قصد کیا۔ جو اللہ نے مجھے دیا۔ اور میں نے اسے لے لیا۔ پھر تو نے اسے مجھ سے چھین لیا۔ چرواہے نے کہا خدا کی قسم! میں نے آج کی طرح کسی دن بھیرے کو کلام کرتے نہیں دیکھا۔ بھیرے نے کہا اس سے عجیب تر ایک شخص (حضرت محمد ﷺ) کا حال ہے جو نخلستان میں ذوحرہ کے درمیان یعنی مدینہ میں ہے تمہیں خبر دیتا ہے اس کی جو گزر چکا اور جو تمہارے بعد ہونے والا ہے۔ (اور لوگ اس امی لقب نبی کا یہ معجزہ دیکھ کر بھی ایمان نہیں لاتے) حضرت ابو ہریرہ کا قول ہے کہ چرواہا یہودی تھا اس نے جناب پیغمبر خدا ﷺ کی خدمت میں حاضر ہو کر اس واقعہ کی خبر دی اور مسلمان ہو گیا۔ اور رسول اللہ ﷺ نے اس کی تصدیق کی۔ پھر آپ نے فرمایا کہ اس طرح کے امور قیامت کی نشانیوں میں سے ہیں قریب ہے کہ ایک شخص اپنے گھر سے نکلے گا اور واپس نہ آئے گا۔ یہاں تک کہ اس کے ہر دو نعل اور اس کا تازیانہ بتائے گا۔ کہ اس کی غیر حاضری میں اس کے اہل خانہ نے کیا عمل کیا ہے۔ (۱۰۲)

حضرت ابو سعید خدری سے روایت ہے کہ ایک چرواہا (۱۰۳) حرہ میں بحریاں چرا رہا تھا۔ ناگاہ ایک بھیر یا اس کی بحر یوں میں سے ایک بحر ی کو پکڑنے آیا۔ چرواہا بحر ی اور بھیرے کے درمیان حائل ہو گیا۔ بھیر یا اپنی دم پر کتے کی طرح بیٹھ گیا۔ پھر چرواہے سے بولا کیا تو اللہ سے نہیں ڈرتا کہ میرے رزق کے درمیان جو اللہ نے میرے قابو میں کر دیا ہے حائل ہوتا ہے۔ چرواہے نے کہا تعجب ہے کہ بھیر یا انسان کی طرح کلام کرتا ہے۔ بھیرے نے کہا۔ دیکھ! تجھے اس سے بھی عجیب بات بتاتا ہوں۔ رسول اللہ ﷺ ذوحرہ (۱۰۴) (سنگلاخ زمینوں) کے درمیان (مدینہ میں) لوگوں سے گزشتہ امتوں کے حال بیان فرما رہے ہیں۔ (اور وہ اس امی لقب نبی کا یہ معجزہ دیکھ کر بھی ایمان نہیں لاتے) پس چرواہے نے بحریاں ہانک لیں۔ یہاں تک کہ مدینہ منورہ میں آیا۔ اور نبی ﷺ کی خدمت میں حاضر ہو کر بھیرے کا قصہ بیان کیا۔ رسول اللہ ﷺ نے فرمایا سچ ہے۔ دیکھو! اور ندوں

کا انسان سے کلام کرنا قیامت کی نشانیوں میں سے ہے۔ قسم ہے اس ذات کی جس کے ہاتھ میں میری جان ہے۔ قیامت نہ آئے گی یہاں تک کہ درندے انسان سے کلام کریں گے۔ اور انسان سے اس کے جوتے کا تسمہ اور اس کے کوڑے کا سر اکلام کرے گا۔ اور انسان کو اس کی ران خبر دے گی جو اس کی بیوی نے اس کی غیر حاضری میں کیا۔ (۱۰۵)

حضرت حمزہ بن اسید روایت کرتے ہیں کہ رسول اللہ ﷺ ایک شخص کے جنازے میں نکلے دیکھتے کیا ہیں کہ ایک بھیڑیا راستے میں پاؤں پھیلانے بیٹھا ہے رسول اللہ ﷺ نے فرمایا یہ تم سے اپنا حصہ طلب کرتا ہے اس کے لئے کچھ مقرر کرو۔ صحابہ نے عرض کیا۔ یا رسول اللہ! آپ کی کیا رائے ہے۔ آپ نے فرمایا ہر اونٹ پر ہر سال ایک بجر انہوں نے عرض کیا۔ یا رسول اللہ! یہ تو بہت ہے۔ آپ نے بھیڑیے کی طرف اشارہ فرمایا کہ یہاں سے جلدی چل دو۔ بھیڑیا یہ سن کر چلا گیا۔ (۱۰۶)

شیر کی اطاعت

حضور اقدس ﷺ کے آزاد کردہ غلام حضرت سفینہ کا بیان ہے کہ میں سمندر میں ایک کشتی پر سوار ہوا۔ وہ کشتی ٹوٹ گئی۔ پس میں اس کے ایک تختے پر چڑھ بیٹھا اور ایک بن میں جا نکلا۔ جس میں شیر تھے۔ ناگاہ ایک شیر آیا۔ جب میں نے اسے دیکھا تو میں نے کہا۔ اے ابو الحارث! (۱۰۷) میں رسول اللہ ﷺ کا آزاد کردہ غلام سفینہ ہوں۔ یہ سن کر شیر دم ہلاتا ہوا آیا۔ یہاں تک کہ میرے پہلو میں کھڑا ہو گیا۔ پھر میرے ساتھ چلا۔ یہاں تک کہ مجھے راستے میں ڈال دیا۔ پھر اس نے کچھ دیر ہلکی آواز نکالی۔ میں سمجھا کہ یہ مجھے وداع کرتا ہے۔ (۱۰۸)

جب ہجرت کے وقت حضور اقدس ﷺ کوہ ثور کے غار میں تھے۔ اس غار کے منہ پر مکڑی نے جالاتا ہوا تھا۔ اور کنارے پر کبوتری نے انڈے دے رکھے تھے۔ کفار تعاقب میں وہاں پہنچے۔ اس عجیب دربانی و پاسبانی کو دیکھ کر واپس ہوئے اور کہنے لگے کہ اگر حضرت اس میں داخل ہوتے تو مکڑی جالانہ بنتی اور کبوتری انڈے نہ دیتی امثلہ مذکورہ بالا کے علاوہ ہرنی کا قصہ اور سو سمار کی حدیث مشہور ہے۔

نباتات کا کلام و اطاعت اور سلام و شہادت

جس طرح حیوانات حضور اقدس ﷺ کے امر کے مطیع تھے۔ اسی طرح نباتات بھی آپ کے فرمانبردار تھے۔ چنانچہ درختوں کا آپ کی خدمت اقدس میں آنا اور سلام کرنا۔ اور آپ کی رسالت پر شہادت دینا احادیث کثیرہ سے ثابت ہے جن میں سے صرف دو تین مثالیں ذیل میں

درج کی جاتی ہیں۔

حضرت عائشہ صدیقہ رضی اللہ عنہ سے روایت ہے (۱۰۹) کہ رسول اللہ ﷺ نے فرمایا کہ جب میری طرف وحی بھیجی گئی تو جس پتھر اور درخت پر میرا گزر ہوتا تھا وہ کتا تھا۔ السلام علیک یا رسول اللہ۔

حضرت عبداللہ بن عمر کا بیان ہے کہ ایک سفر میں رسول اللہ ﷺ کے ساتھ تھے ایک باویہ نشین عرب آپ کے سامنے آیا۔ جب وہ نزدیک ہوا تو رسول اللہ ﷺ نے اس سے فرمایا کہ کیا خدا کی وحدانیت اور محمد کی رسالت کی گواہی دیتا ہے؟ اس نے کہا آپ جو کچھ فرماتے ہیں اس پر کون شہادت دیتا ہے؟ آنحضرت ﷺ نے فرمایا۔ یہ درخت! پس آپ نے اسے بلایا حالانکہ وہ وادی کے کنارے پر تھے۔ وہ زمین کو چیرتا ہوا سامنے آکھڑا ہوا۔ آپ نے تین بار اس سے شہادت طلب کی۔ اور اس نے تینوں بار شہادت دی۔ کہ واقع میں ایسا ہی ہے۔ جیسا کہ آپ نے فرمایا۔ پھر درخت اپنی جگہ پر چلا گیا۔ (۱۱۰)

حضرت ابن عباس (۱۱۱) سے روایت ہے کہ بنی عامر بن صعصعہ میں سے ایک بادہ نشین عرب نبی ﷺ کی خدمت اقدس میں آیا اور کہنے لگا۔ میں کس چیز سے پہچانوں کہ آپ اللہ کے رسول ہیں۔ آپ نے فرمایا بتا! اگر میں اس میں اس درخت خرما کی شاخ کو بلا لوں تو کیا تو میری رسالت کی گواہی دے گا؟ اس نے عرض کیا ہاں۔ پس آپ نے اس شاخ کو بلایا۔ وہ درخت سے اترنے لگی یہاں تک کہ زمین پر گری اور پھدکنے لگی۔ حافظ ابو نعیم کی روایت میں ہے کہ وہ آپ کی طرف اس حال میں آئی کہ سجدہ کر رہی تھی اور اپنا سر اٹھا رہی تھی۔ یہاں تک کہ وہ آپ کے پاس پہنچ گئی۔ اور آپ کے سامنے کھڑی ہو گئی۔ نبی ﷺ نے فرمایا کہ اپنی جگہ پر واپس چلی جا۔ پس وہ اپنی جگہ واپس چلی گئی۔ یہ دیکھ کر اس اعرابی نے کہا۔ میں گواہی دیتا ہوں کہ آپ اللہ کے رسول ہیں۔ اور ایمان لے آیا۔

حضرت جلد (۱۱۲) فرماتے ہیں کہ ہم نے رسول اللہ ﷺ کے ساتھ سیر کی یہاں تک کہ ہم ایک فراخ وادی میں اترے رسول اللہ ﷺ قضائے حاجت کے لئے تشریف لے گئے آپ نے کوئی چیز نہ دیکھی جس کے ساتھ پردہ کر لیں ناگاہ آپ نے اس وادی کے ایک کنارے دو درخت دیکھے آپ نے ان دو میں سے ایک کے پاس قدم رنجہ فرمایا اور اس کی ایک شاخ کو پکڑ کر یوں ارشاد فرمایا۔ اللہ کے اذن سے میری فرمانبرداری کر اس درخت نے آپ کی اس طرح فرمانبرداری کی جیسے کہ نکیل والا اونٹ شتربان کی فرمانبرداری کرتا ہے۔ یہاں تک کہ آپ دوسرے درخت کے پاس آئے اور اس کی شاخ کو پکڑ کر فرمایا اللہ کے اذن سے تم مجھ پر مل جاؤ پس وہ درخت باہم مل

گئے۔ (حضرت جابر کہتے ہیں) میں اپنے دل میں اس امر عجیب کی نسبت حیرت سے سوچنے لگا میں نے جو نظر اٹھائی کیا دیکھتا ہوں کہ رسول اللہ ﷺ میری طرف آرہے ہیں۔ اور وہ درخت جدا جدا ہو گئے اور ہر ایک اپنی اصلی حالت میں اپنے تنے پر قائم ہے۔

جمادات کی اطاعت اور تسبیح و سلام

جس طرح نباتات حضور اقدس ﷺ کے زیر فرمان تھے اسی طرح جمادات بھی آپ کے مطیع تھے۔ چنانچہ شجر کا آپ کو سلام کرنا۔ اور آپ کی رسالت پر شہادت دینا پہلے آچکا ہے۔ سخت پتھروں کا آپ کے لئے نرم ہو جانا اور صحرا بیت المقدس کا خمیر کی مانند ہونا اس کتاب میں آگے آئے گا۔

حضرت علی کرم اللہ وجہہ فرماتے ہیں۔ کہ میں نبی ﷺ کے ساتھ مکہ میں تھا ایک روز ہم اس کے بعض نواح میں نکلے۔ جو پہاڑ یاد رخت آپ کے سامنے آتا تھا وہ کہتا تھا۔ السلام عليك يا رسول الله۔

حضرت ابو ذر (۱۱۳) کا بیان ہے کہ ایک روز میں دوپہر کے وقت رسول اللہ ﷺ کے دولت خانہ پر حاضر ہوا نبی ﷺ تشریف فرمانہ تھے۔ میں نے خادم سے دریافت کیا۔ اس نے کہا کہ حضرت عائشہ کے گھر میں ہیں۔ میں وہاں آپ کی خدمت میں پہنچا۔ آپ بیٹھے ہوئے تھے۔ اور کوئی آدمی آپ کے پاس نہ تھا۔ مجھے اس وقت یہ گمان ہوتا تھا کہ آپ وحی کی حالت میں ہیں۔ میں نے آپ کو سلام کیا۔ آپ نے میرے سلام کا جواب دیا۔ پھر فرمایا 'تجھے کیا چیز یہاں لائی؟ میں نے عرض کیا۔ اللہ اور رسول کی محبت۔ آپ نے مجھ سے فرمایا کہ بیٹھ جا۔ میں آپ کے پہلو میں بیٹھ گیا۔ نہ میں آپ سے کچھ پوچھتا تھا۔ اور نہ آپ مجھ سے کچھ فرماتے تھے۔ میں تھوڑی دیر ٹھہرا کہ اتنے میں حضرت ابو بکر جلدی جلدی چلتے ہوئے آئے۔ انہوں نے رسول اللہ ﷺ کو سلام کیا۔ آپ نے سلام کا جواب دیا۔ پھر فرمایا تجھے کیا چیز یہاں لائی؟ حضرت ابو بکر نے عرض کیا۔ اللہ اور رسول کی محبت۔ آپ نے ہاتھ سے اشارہ فرمایا کہ بیٹھ جا۔ وہ ایک بلند جگہ پر نبی ﷺ کے مقابل بیٹھ گئے۔ پھر حضرت عمر آئے۔ انہوں نے ویسا ہی کیا۔ اور رسول اللہ ﷺ نے بھی ویسا ہی فرمایا۔ حضرت عمر حضرت ابو بکر کے پہلو میں بیٹھ گئے۔ پھر اسی طرح حضرت عثمان آئے اور حضرت عمر کے پہلو میں بیٹھ گئے۔ اس کے بعد رسول اللہ ﷺ نے سات یا نو یا اس کے قریب سنگریزے لئے۔ ان سنگریزوں نے آپ کے مبارک ہاتھ میں تسبیح پڑھی۔ یہاں تک کہ آپ کے ہاتھ میں ان میں شہد کی مکھی کی مانند آواز سنی (پھر آپ نے ان کو زمین پر رکھ دیا اور وہ چپ ہو گئے) پھر آپ نے وہ سنگریزے مجھے

چھوڑ کر حضرت ابو بکرؓ کو دیئے۔ ان سنگریزوں نے حضرت ابو بکر کے ہاتھ میں تسبیح پڑھی۔ (یہاں تک کہ میں نے شہد کی مکھی کی مانند ان کی آواز سنی) پھر آپ نے وہ کنکر حضرت ابو بکر سے لے کر زمین پر رکھ دیئے۔ وہ چپ ہو گئے اور ویسے ہی سنگریزے بن گئے۔ پھر آپ نے حضرت عمر کو دیئے۔ ان کے ہاتھ میں بھی انہوں نے تسبیح پڑھی جیسا کہ حضرت ابو بکر کے ہاتھ میں پڑھی تھی (یہاں تک کہ میں نے شہد کی مکھی کی مانند ان کی آواز سنی) پھر آپ نے زمین پر رکھ دیئے۔ وہ چپ ہو گئے۔ پھر آپ نے حضرت عثمان کو دیئے۔ ان کے ہاتھ میں بھی انہوں نے تسبیح پڑھی۔ جیسا کہ حضرت ابو بکر اور حضرت عمر کے ہاتھ میں پڑھی تھی (یہاں تک کہ میں نے شہد کی مکھی کی مانند ان کی آواز سنی) پھر آپ (۱۱۳) نے لے کر ان کو زمین پر رکھ دیا۔ وہ چپ ہو گئے۔ (پھر رسول اللہ ﷺ نے فرمایا کہ یہ نبوت کی خلافت ہے)۔ (۱۱۵)

حضرت امام محمد باقر (۱۱۶) فرماتے ہیں کہ نبی ﷺ ہمارے ہوئے۔ حضرت جبرائیل ایک خوان لائے۔ جس میں (بہشت کے) انار اور انگور تھے۔ جب آپ نے تناول فرمانے کے لئے ان میں سے کچھ اٹھایا تو اس میں سے سبحان اللہ۔ کی آواز آئی۔

یہ خارق عادت (تسبیح الطعام) بہت دفعہ آپ کے اصحاب کرام سے بھی ظہور میں آیا ہے چنانچہ حضرت عبداللہ بن مسعود فرماتے ہیں۔ ”ہم البتہ بے شک طعام کی تسبیح سنا کرتے تھے جس حال میں کہ وہ کھایا جاتا تھا۔“

حضرت ابو سیدر رضی اللہ عنہ سے روایت ہے (۱۱۷) کہ رسول اللہ ﷺ نے حضرت عباس بن عبدالمطلب سے فرمایا۔ اے ابو الفضل! کل تم اور تمہارے (۱۱۸) بیٹے اپنے مکان سے نہ جائیں۔ یہاں تک کہ میں تمہارے پاس آؤں۔ کیونکہ مجھے تم سے ایک کام ہے انہوں نے آپ کا انتظار کیا۔ یہاں تک کہ آپ چاشت کے بعد تشریف لائے۔ آپ نے فرمایا السلام علیکم انہوں نے جواب دیا۔ وعلیکم السلام ورحمۃ اللہ وبرکاتہ آپ نے فرمایا۔ تم نے کیونکر صبح کی۔ اور انہوں نے عرض کی محمد اللہ ہم نے ظہیریت صبح کی۔ پس آپ نے ان سے فرمایا ”نزدیک ہو جاؤ وہ ایک دوسرے کے نزدیک ہو گئے۔ یہاں تک کہ جب وہ آپ کے متصل ہو گئے تو آپ نے اپنی چادر مبارک سے ان کو ڈھانپ لیا۔ اور یوں دعا فرمائی۔ ”اے پروردگار یہ میرا چچا اور میرے باپ کا بھائی ہے اور یہ میرے اہل بیت ہیں تو ان کو دوزخ کی آگ سے یوں چھپالینا جیسا کہ میں نے ان کو اپنی چادر میں چھپالیا ہے۔“ اس پر گھر کی چوکھٹ اور دیواروں نے تمن بار آمین کہی۔

حضرت انس بن مالک سے روایت (۱۱۹) ہے کہ نبی ﷺ کوہ احد پر چڑھے اور آپ کے ساتھ حضرت ابو بکر و عمر و عثمان رضی اللہ عنہم تھے۔ وہ پہاڑ ہلا۔ آپ نے اسے اپنے پائے مبارک

سے ٹھوکر لگا کر فرمایا تو ساکن رہ۔ کیونکہ تجھ پر نبی اور صدیق اور شہید ہیں۔

حضرت عثمان (۱۲۰) سے روایت ہے کہ رسول اللہ ﷺ کوہ ثبیر پر تھے۔ اور آپ کے ساتھ حضرت ابو بکر و عمر تھے اور میں تھا۔ وہ پہاڑ ہلا۔ یہاں تک کہ اس کے پتھر نیچے دامن کوہ میں گر پڑے۔ آپ نے پائے مبارک سے ٹھوکر لگا کر فرمایا۔ اے ثبیر ساکن رہ۔ کیونکہ تجھ پر نبی اور صدیق اور دو شہید ہیں۔

حضرت ابو ہریرہ سے روایت ہے کہ جس وقت نبی ﷺ اور حضرت ابو بکر و عمر و عثمان و علی طلحہ و زبیر کوہ حراء پر تھے۔ وہ پہاڑ ہلا۔ نبی ﷺ نے فرمایا۔ اے حراء ساکن رہ کیونکہ تجھ پر نہیں ہیں (۱۲۱) مگر نبی یا صدیق یا؟ شہید۔ ایک روایت میں سعد بن ابی وقاص کا ذکر ہے۔ اور حضرت علی کا ذکر نہیں اور ایک روایت میں سوائے ابو عبیدہ کے تمام عشرہ مبشرہ (۱۲۲) کا ذکر ہے۔ اور ایک روایت میں ہے کہ جب ہجرت کے وقت قریش نے جناب رسول اکرم ﷺ کی تلاش میں اپنے آدمی بھیجے تو کوہ ثبیر نے کہا۔ یا رسول اللہ! اترے کیونکہ مجھے خوف ہے کہ وہ آپ کو میری پشت پر قتل کر دیں۔ اور مجھے اللہ تعالیٰ عذاب دے پس حراء نے کہا یا رسول اللہ میری طرف آئے۔ (۱۲۳)

حضرت جابر (۱۲۴) سے روایت ہے کہ جس وقت نبی ﷺ خطبہ پڑھا کرتے تھے مسجد کے ستونوں میں سے ایک درخت خرما کے خشک تنے سے پشت مبارک لگا لیا کرتے تھے۔ جب آپ کے لئے منبر بنایا گیا۔ اور آپ اس پر رونق افروز ہوئے تو اس تنے نے جس کے پاس خطبہ پڑھا جایا کرتا تھا۔ فریاد کی 'قریب تھا کہ وہ پارہ پارہ ہو جائے۔ پس نبی ﷺ منبر سے اتر آئے۔ یہاں تک کہ اس نے آرام و قرار پایا۔ نبی ﷺ نے فرمایا کہ یہ اس لئے رویا کہ جو ذکر یہ سنا کرتا تھا وہ اب اس سے جدا ہو گیا۔ اس ستون کو نالہ کرنے کے سبب حنانہ بولتے ہیں۔ نالہ حنانہ کی حدیث متواتر ہے۔ اس لئے میں کسی طرح کے شک کی گنجائش نہیں۔

فتح مکہ کے روز حضور اقدس ﷺ پہلے مسجد حرام میں داخل ہوئے اور مہاجرین و انصار آپ کے آگے پیچھے اور دائیں بائیں تھے۔ آپ نے پہلے حجر اسود کو بوسہ دیا۔ پھر طواف کیا۔ اس وقت بیت اللہ شریف کے گرد اور اوپر تین سو ساٹھ بت تھے۔ جو رانگ کے ساتھ پتھروں میں نصب کئے ہوئے تھے۔ حضور کے دست مبارک میں ایک لکڑی تھی۔ اس سے آپ جس بت کی طرف اشارہ فرماتے اور یہ پڑھتے :-

جَاءَ الْحَقُّ وَرَهَقَ الْبَاطِلُ ط إِنَّ الْبَاطِلَ كَانَ زَهُوقًا۔ (بنی اسرائیل۔ ۹۷)

(ترجمہ) آیا سچ اور نکل بھاگا جھوٹ بيشک جھوٹ نکل بھاگنے والا ہے۔

وہ منہ کے بل گر پڑتا۔ اس طرح آپ نے بیت اللہ شریف کو بتوں سے پاک کر دیا۔
بدر کے دن جب لڑائی سخت ہو گئی تو حضور اقدس ﷺ نے سنگریزوں کی ایک مٹھی لی
ورقریش کی طرف منہ کر کے فرمایا:۔ شاہت الوجوہ (ان کے چہرے بد شکل ہو گئے) پھر ان کی
طرف پھینک دی۔ کفار کو شکست ہوئی۔ اس بارے میں یہ آیت نازل ہوئی:۔

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ (انفال۔ ع ۲۴)

(ترجمہ) اور نہیں پھینکا تو نے جس وقت کہ پھینکا تو نے لیکن اللہ تعالیٰ نے پھینکا۔

اسی طرح حنین کے دن جب حضور کے ساتھ صحابہ رہ گئے تو آپ نے اپنے نچر
سے اتر کر ایک مشت خاک لی اور شاہت الوجوہ کہہ کر کفار کی طرف پھینک دی۔ کوئی کافر (۱۲۵)
ایسا نہ تھا جس کی آنکھوں میں وہ مٹی نہ پڑی ہو۔ پس وہ شکست کھا کر بھاگ گئے۔

مغیبات پر مطلع ہونا

حضور اقدس ﷺ کے معجزات میں سے آپ کا مغیبات پر مطلع ہونا اور غیب ماضیہ اور
مستقبلہ کی خبر دینا بھی ہے۔ علم غیب بالذات اللہ تعالیٰ کے ساتھ خاص ہے۔ جو کچھ اس قبیل سے
حضور کی زبان مبارک سے ظاہر ہوا وہ اللہ تعالیٰ کی وحی والہام سے ہوا۔ جیسا کہ آیات ذیل سے ظاہر
ہے:۔

1- وَكَذَلِكَ جَعَلْنَاكُمْ أُمَّةً وَسَطًا لِّتَكُونُوا شُهَدَاءَ عَلَى النَّاسِ وَيَكُونَ الرَّسُولُ

عَلَيْكُمْ شَهِيدًا۔ (بقرہ۔ ع ۱۷)

(ترجمہ) اور اسی طرح ہم نے تم کو بہتر امت بنایا تاکہ تم لوگوں پر گواہ ہو اور رسول تم
پر گواہ ہو۔

2- ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ ط (ال عمران۔ ع ۵)

(ترجمہ) یہ غیب کی خبروں سے ہے جسے ہم تیری طرف وحی کرتے ہیں۔

3- وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ ط

(آل عمران۔ ع ۱۸)

(ترجمہ) نہیں ہے اللہ کہ خبردار کرے تم کو غیب پر۔ لیکن اللہ پسند کرتا ہے اپنے

پیغمبروں میں سے جس کو چاہے۔

4- وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ ط وَكَانَ فَضْلُ

اللَّهِ عَلَيْكَ عَظِيمًا۔ (نساء۔ ع ۱۷)

(ترجمہ) اور خدا نے اتاری تجھ پر کتاب اور حکمت اور سکھایا تجھ کو جو کچھ کہ تو نہ جانتا تھا۔ اور اللہ کا فضل تجھ پر بڑا ہے۔

5- تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا ط (ہود۔ ع ۳)

(ترجمہ) یہ بعض خبریں ہیں غیب کی جن کو ہم تیری طرف وحی کرتے ہیں۔ ان کو جانتا تھا تو اور نہ تیری قوم اس سے پہلے۔

6- ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذَا أَجْمَعُوا أَمْرَهُمْ وَهُمْ يَمْكُرُونَ - (يوسف۔ ع ۱۱)

(ترجمہ) یہ غیب کی خبروں سے ہے۔ جسے ہم تیری طرف وحی کرتے ہیں۔ اور تو ان کے پاس نہ تھا جس وقت انہوں نے اپنا کام مقرر کیا اور وہ مکر کرتے تھے۔

7- فَأَوْحَىٰ إِلَىٰ عَبْدِهِ مَا أَوْحَىٰ - (نجم۔ ع ۱)

(ترجمہ) پس اللہ نے وحی پہنچائی اپنے بندے کی طرف جو پہنچائی۔

8- عِلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ - (جن۔ ع ۲)

(ترجمہ) وہ غیب کا جاننے والا۔ پس مطلع نہیں کرتا اپنے غیب پر کسی کو مگر وہ پیغمبر جس کو اس نے پسند کر لیا۔

اس مضمون کی اور آیتیں بھی ہیں۔ ان سب کی تفسیر کے لئے ایک علیحدہ کتاب درکار ہے۔ یہاں صرف آیت (۱۲۶) کے حصہ اخیر کی نسبت کچھ ذکر کیا جاتا ہے۔ علامہ اسماعیل حقی قدس سرہ اپنی تفسیر روح البیان میں بعض ارباب حقیقت کا قول یوں نقل فرماتے ہیں۔

ومعنى شهادة الرسول عليهم اطلاعه على رتبة كل متدين بدينه و حقيقة التي هو عليها من دينه و حجابہ الذي هو به محجوب عن كمال دينه فهو يعرف ذنوبهم و حقيقة ايمانهم و اعمالهم و حسناتهم و سيئاتهم و اخلاصهم و نفاقهم و غير ذلك بنور الحق۔

(ترجمہ) ان پر رسول کے گواہ ہونے کے معنی یہ ہیں کہ حضور مطلع ہیں اپنے دین کے ہر متدین کے رتبے پر۔ اور اس کے ایمان کی حقیقت پر اور اس حجاب پر کہ جس کے سبب سے وہ کمال دین سے محجوب ہے۔ پس حضور ان کے گناہوں کو اور ان کے ایمان کی حقیقت کو اور ان کے اعمال کو اور ان کی نیکیوں اور برائیوں کو اور ان کے اخلاص و نفاق و غیرہ کو نور نبوت سے پہچانتے ہیں۔

اسی طرح مولانا شاہ عبدالعزیز قدس سرہ، تفسیر عزیزی میں تحریر فرماتے ہیں ویکون الرسول علیکم شہیدا یعنی وباشد رسول شہر شاگواہ۔ زیرا کہ او مطلع است، عور نبوت بررتبہ۔ ہر متدین بدین خود کہ در کد ام درجہ از دین من رسیدہ و حقیقت ایمان او چیست۔ و تجاب کہ بدال از ترقی محبوب مانده است کد ام است۔ پس اوے شناسد گناہان شمار اور درجات ایمان شمار او اعمال نیک و بد شمار او اخلاص و نفاق شمارا۔“

حالت خواب میں بھی آنحضرت ﷺ اپنی امت کے حالات سے آگاہ رہا کرتے تھے۔ چنانچہ حضرت امام ربانی مجدد الف ثانی شیخ احمد سرہندی قدس سرہ، ملاحسن کشمیری کو یوں تحریر فرماتے ہیں۔ حدیث تنام عینای و لا ینام قلبی کہ تحریر یافتہ اشارت بدوام آگاہی نیست۔ بلکہ اخبار است از عدم غفلت از جریان احوال خویش و امت خویش۔ (۱۲۷)

عالم برزخ میں بھی آنحضرت ﷺ اپنی امت کے احوال سے آگاہ رہتے ہیں۔ چنانچہ علامہ قسطلانی آداب زیارت میں یوں تحریر فرماتے ہیں۔

وینبغی ان یقف عند محاذاة اربعة اذرع و بلازم الادب و الخشوع و التواضع غاض البصر فی مقام الهیة کما کان یفعل فی حال حیاته اذلا فرق بین موتہ و حیاته فی مشاهدتہ لا متہ و معرفتہ باحوالہم دنیاتہم و عزائمہم و خواطرہم ذلک عندہ جلی لاخفاء بہ۔ فان قلت هذه الصفات مختصة بالله تعالى فالجواب ان من انتقل الى عالم البرزخ من المؤمنین یعلم احوال الاحیاء غالباً وقد وقع کثیر من ذلک کما هو مستور فی مظنة ذلک من الکتب و قد روی ابن المبارک عن سعید بن المسیب قال لیس من یوم الاوتعرض علی النبی صلی اللہ علیہ وسلم اعمال امته غدوة و عشية فیعرفہم بسیماہم و اعمالہم فلذلک یشہد علیہم۔

(مواہب لدنیہ)

(ترجمہ) چاہیے کہ زیارت کرنے والا قبر شریف سے چار ہاتھ پر سامنے کھڑا ہو۔ اور ادب و خشوع و تواضع کو لازم پکڑے اور مقام ہیبت میں آنکھیں بند کرے جیسا کہ حضور کی حیات شریف کی حالت میں کیا جاتا تھا کیونکہ اپنی امت کے مشاہدے اور ان کے احوال و نیات و عزائم و خواطر کی معرفت میں حضور کی موت و حیات یکساں ہے۔ اور یہ آپ کے نزدیک ظاہر ہے اس میں کوئی پوشیدگی نہیں اگر اعتراض کیا جائے کہ یہ صفات تو اللہ تعالیٰ سے مختص ہیں تو اس کا جواب یہ ہے کہ (کامل) مومنوں میں سے جو شخص عالم برزخ میں چلا جاتا ہے وہ زندوں کے حالات غالباً جانتا ہے۔

ایسا بہت وقوع میں آیا ہے۔ جیسا کہ اس کے متعلق کتابوں میں مذکور ہے۔ حضرت عبداللہ بن مبارک نے بروایت سعید بن مسیب نقل کیا ہے کہ کوئی دن ایسا نہیں کہ صبح و شام امت کے اعمال آنحضرت ﷺ پر پیش نہ کئے جاتے ہوں۔ لہذا آپ ان اعمال کو اور خود ان کو ان کے چہرے سے پہچانتے ہیں۔ اسی واسطے آپ ان پر گواہی دیں گے۔

مواہب لدنیہ کی طرح مدخل ابن حاج میں بھی زیارت سید الاولین والآخرین میں یہی مضمون مذکور ہے اور یہ بھی لکھا ہے۔

فاذا زارہ صلی اللہ علیہ وسلم فان قدرا ن لا یجلس فہو بہ اولی فان عجز فلہ ان یجلس بالادب والاحترام والتعظیم وقد لا یحتاج الزائر فی طلب حوائجہ و مغفرة ذنوبہ ان یدکرہا بلسانہ بل یحضر ذلک فی قلبہ و هو حاضر بین یدہ صلی اللہ علیہ وسلم لانہ علیہ الصلوٰۃ والسلام اعلم منہ بحوائجہ ومصالحہ و ارحم بہ منہ لنفسہ و اشفق علیہ من اقاربه وقد قال علیہ الصلوٰۃ والسلام انما مثلی و مثلکم کمثل الفراش تقعون فی النار و انا اخذ بحجزکم عنہا او کما قال و ہذا فی حقہ صلی اللہ علیہ وسلم فی کل وقت و اوان اعنی فی التوسل بہ و طلب الحوائج بجاہہ عند ربہ عزوجل و من لم یقدر لہ زیارتہ صلی اللہ علیہ وسلم بجسمہ فلینوها کل وقت بقلبہ و لیحضر قلبہ انہ حاضر بین یدہ متشفعا الی من من بہ علیہ (مدخل لابن الحاج جزء اول - زیارة سید الاولین والآخرین صلی اللہ علیہ وسلم -)

(ترجمہ) جس وقت زائر آنحضرت ﷺ کی زیارت کرے۔ اگر وہ طاقت رکھتا ہو کہ نہ بیٹھے تو اس کے لئے نہ بیٹھنا اولیٰ ہے۔ اگر وہ کھڑا رہنے سے عاجز ہو تو اسے ادب و احترام اور تعظیم سے بیٹھنا جائز ہے۔ زائر کے لئے اپنی حاجتیں اور گناہوں کی معافی طلب کرنے میں یہ ضروری نہیں کہ ان کو اپنی زبان سے ذکر کرے۔ بلکہ ان کو آنحضرت ﷺ کے حضور میں دل میں حاضر کر لے۔ کیونکہ حضور علیہ الصلوٰۃ والسلام کو زائر کی حاجات و ضروریات کا علم خود زائر سے زیادہ ہے۔ اور حضور اس پر خود اس کی نسبت زیادہ رحم والے اور اس کے اقارب سے زیادہ شفقت والے ہیں۔ چنانچہ حضور علیہ الصلوٰۃ والسلام نے فرمایا ہے۔ ”میرا حال اور تمہارا حال پر و انوں کے حال کی طرح ہے کہ تم آگ میں گرتے ہو اور میں تم کو کمر سے پکڑ کر آگ سے بچانے والا ہوں۔“ اور یہ آنحضرت ﷺ کے حق میں ہر وقت اور ہر لحظہ میں ہے یعنی حضور سے توسل کرنے میں اور آپ کے جاہ کے وسیلہ سے حاجتیں مانگنے میں اللہ عزوجل سے۔ اور جس شخص کے لئے بذات خود آنحضرت ﷺ کی زیارت کا

مقدور نہ ہو اسے چاہیے کہ ہر وقت اپنے دل میں زیارت کی نیت کرے اور یہ سمجھے کہ میں حضور کے سامنے حاضر ہوں اور حضور کو بارگاہ الہی میں شفیع لارہا ہوں۔ جس نے آپ کو بھیج کر مجھ پر بڑا احسان کیا ہے۔

علامہ سیوطی عالم برزخ میں آنحضرت ﷺ کے اشغال میں یوں تحریر فرماتے ہیں:-
النظر فی اعمال امتہ والاستغفار لهم من السیات والدعاء بکشف البلاء عنهم والتردد فی اقطار الارض لحول البرکة فیہا و حضور جنازة من مات من صالح امتہ فان هذه الامور من جملة اشغاله فی البرزخ كماوردت بذلك الاحادیث والاثار۔

(ترجمہ) اپنی امت کے اعمال کو دیکھنا اور ان کے گناہوں کی بخشش طلب کرنا۔ اور ان سے بلا دور کرنے کی دعا کرنا اور اقطار زمین میں حطول برکت کے لئے تشریف لے جانا اپنی امت کے صالحین میں سے کسی کے جنازے میں حاضر ہونا۔ بیشک یہ امور برزخ میں حضور کے اشغال میں سے ہیں۔ جیسا کہ احادیث و آثار میں وارد ہے۔

اللہ تعالیٰ نے حضور اقدس ﷺ کو علم ہا مکان و ما یکون عطا فرمایا۔ چنانچہ صحیح (۱۲۸) بخاری و مسلم میں حضرت حذیفہ کی روایت ہے کہ رسول اللہ ﷺ ہم میں (دعوت کے لئے) کھڑے ہوئے۔ اس میں آپ نے جو کچھ قیامت تک واقع ہونے والا ہے سب بیان فرمادیا۔ اسے یاد رکھا جس نے یاد رکھا اور بھلا دیا جس نے بھلا دیا۔ اس واقعہ کا میرے یاروں کو بھی علم ہے جو کچھ آپ نے خبر دی اس میں ایسی چیز واقع ہوتی ہے جس کو میں بھول گیا ہوں۔ جب اس کو دیکھتا ہوں تو یاد کر لیتا ہوں۔ جس طرح ایک شخص دوسرے شخص کا چہرہ (بطریق اجمال) یاد رکھتا ہے جب کہ وہ غائب ہو جاتا ہے پھر اس کو دیکھتا ہے تو اسے (بہ تفصیل و تشخیص) پہچان لیتا ہے۔

حضرت ابو زید فرماتے ہیں کہ رسول اللہ ﷺ نے ہمیں نماز فجر پڑھائی اور منبر پر رونق افروز ہوئے اور ہمیں وعظ فرمایا۔ یہاں تک کہ ظہر کا وقت ہو گیا۔ آپ منبر سے اتر آئے اور نماز پڑھی پھر منبر پر رونق افروز ہوئے اور ہمیں وعظ فرمایا۔ یہاں تک کہ عصر کا وقت ہو گیا۔ پھر آپ اتر آئے اور نماز پڑھی۔ پھر منبر پر رونق افروز ہوئے اور ہمیں وعظ فرمایا۔ یہاں تک کہ سورج غروب ہو گیا آپ نے ہم کو جو کچھ واقع ہو چکا ہے اور جو ہونے والا ہے سب کی خبر دی۔ ہم میں سے جو زیادہ یاد رکھنے والا ہے وہ زیادہ عالم ہے۔

حضرت ثوبان روایت کرتے ہیں کہ رسول اللہ ﷺ نے فرمایا کہ اللہ نے میرے لئے زمین کو لپیٹ دیا تو میں نے اس کے مشرقوں اور مغربوں کو دیکھ لیا اور قریب ہے کہ میری امت کی

سلطنت ان تمام مقامات پر پہنچے اور مجھے دو خزانے سرخ و سفید دیئے گئے۔ الحدیث۔ (۱۲۹)

صحیح بخاری و مسلم میں حضرت اسامہ بن زید سے روایت ہے کہ نبی ﷺ مدینہ کے قلعوں میں سے ایک پر کھڑے ہوئے۔ پھر فرمایا۔ کیا تم دیکھتے ہو جو میں دیکھتا ہوں صحابہ نے عرض کیا کہ نہیں۔ آپ نے فرمایا میں دیکھ رہا ہوں کہ فتنے تمہارے گھروں کے بیچ بارش کی طرح گر رہے ہیں۔

حضرت عبدالرحمن بن عایش سے روایت ہے کہ رسول اللہ ﷺ نے فرمایا کہ میں نے اپنے پروردگار کو نہایت اچھی صورت میں دیکھا۔ اس نے پوچھا کہ فرشتے کس چیز میں جھگڑ رہے ہیں۔ میں نے عرض کیا تو زیادہ دانا ہے۔ آنحضرت نے فرمایا۔ پس پروردگار نے اپنا ہاتھ میرے دو شانوں کے درمیان رکھا۔ میں نے اس ہاتھ کی ٹھنڈک اپنے دو پستانوں کے درمیان پائی اور جان لیا جو کچھ آسمانوں اور زمینوں میں تھا۔ اور آنحضرت نے یہ آیت پڑھی:-

وَكَذَلِكَ نُرَىٰ إِبْرَاهِيمَ مَلِكُوتِ السَّمٰوٰتِ وَالْاَرْضِ وَلِيَكُوْنٰ مِنَ الْمُوقِنِيْنَ۔
(ترجمہ) اور اسی طرح ہم دکھانے لگے ابراہیم کو سلطنت آسمان اور زمین کی تاکہ اس کو یقین آوے۔

اس حدیث کو دارمی نے بطریق ارسال روایت کیا ہے۔ اسی کی مانند ترمذی میں ہے۔ (۱۳۰)

حضرت عبداللہ بن عمرو بن العاص فرماتے ہیں کہ رسول اللہ ﷺ (اپنے دولت خانہ) سے نکلے۔ اور آپ کے دونوں ہاتھوں میں دو کتابیں تھیں۔ آپ نے فرمایا کیا تم جانتے ہو یہ دو کتابیں کیسی ہیں؟ ہم نے عرض کیا، نہیں یا رسول اللہ! مگر یہ کہ آپ ہمیں بتادیں۔ جو آپ کے دائیں ہاتھ میں تھی اس کی نسبت فرمایا کہ یہ رب العالمین کی طرف سے ایک کتاب ہے اس میں بہشتیوں کے نام اور ان کے آباء و قبائل کے نام ہیں۔ پھر اخیر میں ان کا مجموعہ دیا گیا ہے۔ ان میں نہ کبھی زیادتی ہو گی اور نہ کمی ہو گی۔ پھر جو آپ کے بائیں ہاتھ میں تھی اس کی نسبت فرمایا کہ یہ رب العالمین کی طرف سے ایک کتاب ہے اس میں دوزخیوں کے نام ہیں۔ پھر اخیر میں مجموعہ دیا گیا ہے۔ ان میں کبھی نہ زیادتی ہو گی اور نہ کمی ہو گی۔ صحابہ نے عرض کیا۔ یا رسول اللہ! اگر اس امر سے فراغت ہو چکی تو عمل کس واسطے سے۔ آپ نے فرمایا۔ اپنے عملوں کو درست کرو اور قرب الہی ڈھونڈو کیونکہ جو بہشتی ہے۔ اس کا خاتمہ بہشتیوں کے عمل پر ہو گا خواہ وہ عمر بھر کیسا ہی عمل کرتا رہے اور جو دوزخی ہے اس کا خاتمہ دوزخیوں کے عمل پر ہو گا خواہ وہ عمر بھر کیسا ہی عمل کرتا رہے پھر رسول اللہ ﷺ نے دونوں ہاتھوں سے اشارہ فرمایا اور ان دو کتابوں کو پس پشت ڈال دیا۔ پھر فرمایا اللہ تعالیٰ

اپنے بندوں سے فارغ ہو گیا ہے۔ ایک گروہ بہشت میں اور ایک گروہ دوزخ میں۔ اس حدیث کو ترمذی نے روایت کیا ہے۔ (۱۳۱)

امام احمد طبرانی نے بروایت ابو ذر نقل کیا ہے کہ انہوں نے فرمایا۔ ہم رسول اللہ ﷺ کے پاس آئے۔ اس حال میں کہ آسمان میں پرندہ جو اپنا بازو ہلاتا ہے اس کے متعلق بھی اپنے علم کا آپ نے ہم سے ذکر فرمادیا۔ (۱۳۲)

طبرانی میں بروایت ابن عمر مروی ہے کہ رسول اللہ ﷺ نے فرمایا۔ اللہ تعالیٰ نے میرے سامنے رکھا دنیا کو میں دنیا کی طرف اور اس میں قیامت تک ہونے والے حوادث کی طرف یوں دیکھتا تھا۔ جیسے اپنے اس ہاتھ کی ہتھیلی کو دیکھ رہا ہوں۔ (۱۳۳)

طبرانی میں حضرت حذیفہ بن اسید سے روایت ہے کہ رسول اللہ ﷺ نے فرمایا کہ کل رات اس حجرہ کے پاس میری امت اول سے آخر تک مجھ پر پیش کی گئی۔ آپ سے عرض کیا گیا۔ یا رسول اللہ! پیش کئے گئے آپ پر وہ جو پیدا ہو چکے ہیں۔ کیونکہ وہ موجود ہیں مگر وہ کیونکر پیش کئے گئے جو پیدا نہیں ہوئے۔ آپ نے فرمایا کہ میرے لئے آب و گل میں ان کی صورتیں بنائی گئیں۔ یہاں تک کہ میں ان میں سے ہر ایک کو اس سے بھی زیادہ پہچانتا ہوں جتنا کہ تم اپنے ساتھی کو پہچانتے ہو۔ (۱۳۴)

مسند فردوس میں ہے کہ میرے لئے آب و گل میں میری امت کی شکل بنائی گئی اور مجھے تمام اسماء کا علم حضرت آدم کی طرف دیا گیا۔ (۱۳۵)

جب حضور کے علم کی وسعت کا یہ حال ہے تو انس و بن و جن و ملک میں سے کس کو یارا ہے کہ اس کا احاطہ کر سکے۔ لہذا یہاں جو کچھ بیان ہوتا ہے اسے سمندر میں سے ایک قطرہ تصور کرنا چاہیے۔

صاحب قصیدہ بردہ شریف یوں فرماتے ہیں:-

فَانْ مِنْ جُودِكَ الدُّنْيَا وَ ضَرَّتْهَا
وَمِنْ عُلُومِكَ عِلْمَ اللُّوحِ وَالْقَلَمِ
(ترجمہ) کیونکہ دنیا اور آخرت آپ کی بخشش سے ہے اور لوح و قلم کا علم آپ کے علوم میں سے ہے۔

اس بیت کی شرح میں ملا علی قاری علیہ رحمۃ الباری زبدہ شرح بردہ میں یوں فرماتے ہیں۔

توضیحه ان المراد بعلم اللوح ما اثبت فيه من النقوش القدسية والصور الغيبية وبعلم القلم ما اثبت فيه كما شاء والاضافة لادنى ملاسته وكون

علمها من علومه صلى الله عليه وسلم لان علومه تتنوع الى الكليات والجزئيات وحقائق و دقائق و عوارف و معارف تتعلق بالذات والصفات و علمها انما يكون سطرأ من سطور علمه و نهراً من بحور علمه ثم مع هذا هو من بركة وجوده صلى الله تعالى عليه وسلم۔

(ترجمہ) توضیح اس کی یہ ہے کہ لوح کے علم سے مراد نقوش قدسیہ اور صور غیبیہ ہیں۔ جو اس میں منقوش ہیں۔ اور قلم علم سے مراد وہ ہے جو اللہ نے جس طرح چاہا اس میں ودیعت رکھا۔ ان دونوں کی طرف علم کی اضافت ادنیٰ علاقہ کے باعث ہے۔ اور ان دونوں کا علم آنحضرت ﷺ کے علوم کا ایک جزو ہے اس لئے کہ حضرت کے علم کئی قسم کے ہیں علم کلیات علم جزئیات علم حقائق اشیاء علم اسرار اور وہ علوم و معارف جو ذات و صفات باری تعالیٰ سے متعلق ہیں یہ اور لوح و قلم کے علوم تو علوم محمدیہ کی سطروں میں سے ایک سطر اور ان کی دریاؤں میں سے ایک نہر ہیں بایں ہمہ علم لوح و قلم آنحضرت ﷺ ہی کے وجود کی برکت سے ہے (کہ اگر حضور نہ ہوتے تو نہ لوح و قلم ہوتے نہ ان کا علم)۔

اس بیت کی شرح میں شیخ ابراہیم باجوری رحمۃ اللہ تعالیٰ یوں لکھتے ہیں:-

استشكل جعل علم اللوح والقلم بعض علومه صلى الله عليه وتسليم بان من جملة علم اللوح والقلم الامور الخمسة المذكورة في اخر سورة لقمان مع ان النبي عليه الصلوة والسلام لا يعلمها لان الله قد استاثر بعلمها فلا يتم التبعض المذكور واجيب بعدم تسلم ان هذه الامور الخمسة مما كتب القلم في اللوح والا لا طلع عليه من شانه ان يطلع على اللوح كبعض الملكة المقربين وعلى تسليم انها مما كتب القلم في اللوح فالمراد ان بعض علومه صلى الله عليه وسلم على اللوح والقلم الذي يطلع عليه المخلوق فخرجت هذه الامور الخمسة على انه صلى الله عليه وسلم لم يخرج من الدنيا الا بعد ان اعلم الله تعالى بهذه الامور فان قيل اذا كان علم اللوح والقلم بعض علومه صلى الله عليه وسلم فما البعض الاخر اجيب بان البعض الاخر هو ما اخبره الله عنه من احوال الاخرة لان القلم انما كتب في اللوح ما هو كائن الى يوم القيامة۔

(ترجمہ) ناظم نے علم لوح و قلم کو حضرت کے علوم کا ایک جزو قرار دیا ہے اس میں یہ اشکال پیش آتا ہے کہ امور خمسہ جو آخر سورہ لقمان میں مذکور ہیں۔ علم لوح و قلم میں سے ہیں حالانکہ حضرت

ان کو نہیں جانتے۔ کیونکہ ان کا علم اللہ تعالیٰ نے اپنے لئے خاص کر لیا ہے۔ لہذا جزئیّت مذکورہ درست نہیں رہتی۔ اس کا جواب یہ ہے کہ اول تو ہم یہ تسلیم نہیں کرتے کہ امور خمسہ مذکورہ قلم نے لوح محفوظ میں لکھے ہیں اگر ایسا ہوتا تو بعض مقرب فرشتے جن کی شان یہ ہے کہ وہ لوح پر مطلع ہوتے ہیں ان امور پر مطلع ہوتے۔ اگر ہم تسلیم کر لیں کہ امور خمسہ کو قلم نے لوح میں لکھا ہے تو اس سے مراد یہ ہے کہ آنحضرت کے علوم کا جزو وہ علم لوح و قلم ہے جس پر مخلوق مطلع ہے پس یہ امور خمسہ نکل گئے۔ علاوہ ازیں حضرت اس دنیا سے تشریف نہیں لے گئے مگر بعد اس کے کہ اللہ تعالیٰ نے آپ کو ان امور کا علم دے دیا۔ اگر یہ کہا جائے کہ جب علم لوح و قلم حضرت کے علوم کا ایک جزو ٹھہرا تو دوسرا جزو کونسا ہے؟ اس کا جواب یوں دیا گیا ہے کہ دوسرا جزو احوال آخرت ہیں جن کی اللہ تعالیٰ نے حضرت کو خبر دی ہے۔ کیونکہ قلم نے تو لوح میں فقط وہ لکھا ہے جو روز قیامت تک ہونے والا ہے۔

علامہ شیخ محی الدین محمد بن مصطفیٰ معروف بہ شیخ زادہ جنہوں نے تفسیر بیضاوی پر حاشیہ لکھا ہے اسی بیت کی شرح میں لکھتے ہیں:-

والعلم فی هذا البیت اما بمعناه او بمعنی المعلوم ای بمعلوماتك
المعلومات الحاصلة منها ولعل الله اطلعہ علی جمیع ما فی اللوح وزادہ
ایضاً لان اللوح والقلم متناہیان فما فیہا متناہ و یجوز احاطة المتناہی
بالمتناہی هذا علی قدر فہمك اما من اکتحلت عین بصیرة بالنور الالہی
فیشاہد بالذوق ان علم اللوح والقلم جزء من علومہ کما ہی جزء من علم
الله سبحانہ لانہ علیہ السلام عند الانسلاخ من البشریة کما لا یسمع ولا
یبصر ولا یبطش ولا ینطق الابہ جلت قدرتہ وعمت نعمتہ كذلك لا یعلم
الابعلمہ الذی لا یحیطون بشیء منہ الا بما شاء کما اشار الیہ بقولہ
وَعَلَّمَکَ مَا لَمْ تَکُنْ تَعْلَمُ۔

(ترجمہ) اس بیت میں علم یا تو اپنے معنی میں ہے یا معلوم کے معنی میں ہے یعنی آنحضرت ﷺ کے معلومات وہ معلومات ہیں جو دونوں سے حاصل ہوئے ہیں اور شاید اللہ نے حضرت کو اس تمام پر مطلع کر دیا ہے جو لوح میں ہے اور اس سے زیادہ کا بھی علم دیا ہے کیونکہ لوح و قلم متناہی ہیں۔ پس جو کچھ ان دونوں میں ہے وہ متناہی ہے اور متناہی کا احاطہ متناہی سے جائز ہے۔ اس قدر بات تیری سمجھ کے مطابق ہے۔ لیکن وہ شخص جس کی بھیرت کی آنکھ میں نور الہی کا سرمہ پڑا ہوا ہے۔ وہ ذوق سے مشاہدہ کرتا ہے کہ علوم لوح و قلم حضرت کے علوم کا جزو ہیں جیسا کہ اللہ سبحانہ کے علم کا جزو ہیں۔

کیونکہ حضرت علیہ السلام بشریت سے السلاخ کے وقت جیسا کہ نہیں سنتے نہیں دیکھتے نہیں پکڑتے اور نہیں بولتے مگر ساتھ اللہ کے اسی طرح حضور نہیں جانتے مگر ساتھ اس علم خدا کے جس میں سے کسی چیز کو نہیں گھیرتے ملائک و انبیاء وغیرہ مگر جو وہ چاہے۔ جیسا کہ اس نے اپنے ارشاد (وَعَلَّمَكُمَا لَمَّا تَكُنُ تَعْلَمُ) میں اس کی طرف اشارہ کیا ہے۔

بیان بالا سے یہ نہ سمجھا جائے کہ آنحضرت ﷺ کا علم اللہ تعالیٰ کے علم کے مساوی ہے۔ کیونکہ دونوں میں بلحاظ کیفیت و کیت بڑا فرق ہے۔ اللہ تعالیٰ کا علم بغیر ذرائع و وسائل ذاتی قدیم۔ حضور علیہ الصلوٰۃ والسلام کا علم عطائی حادث ہے اسی طرح کیت میں بھی فرق بن ہے کیونکہ انبیاء کرام علیہم السلام کا علم اللہ تعالیٰ کے علم سے وہ نسبت بھی نہیں رکھتا جو قطرے کو سمندر سے ہوتی ہے۔ چنانچہ صحیح بخاری (تفسیر کف) میں قصہ حضرت موسیٰ و حضرت خضر علیہما السلام میں ہے۔

قال و جاء عصفور فوق علي حرف السفينة فنقر في البحر نقرة فقال له الخضر ما علمي و علمك من علم الله الامثل ما نقض هذا العصفور من هذا البحر -

(ترجمہ) فرمایا رسول اللہ ﷺ نے کہ ایک چیزیا کشتی کے کنارے پر آکر بیٹھی۔ اس نے اپنی چونچ سمندر میں ڈبوئی۔ حضرت خضر نے حضرت موسیٰ سے فرمایا کہ میرا علم اور آپ کا علم اللہ تعالیٰ کے علم کے مقابلے میں اتنا بھی نہیں جتنا (پانی) اس چیزیا نے سمندروں میں سے اپنی چونچ میں لے لیا۔ شیخ اسمعیل حقی رحمۃ اللہ علیہ تفسیر روح البیان میں آئیے ولا یحیطون بشیء من علمہ الا بما شاء کے تحت میں یوں لکھتے ہیں:-

قال شيخنا العلامة ابقاه الله بالسلامة في الرسالة الرحمانية في بيان الكلمة الفرقانية علم الاولياء من علم الانبياء بمنزلة قطرة من سبعة البحر و علم الانبياء من علم نبينا محمد عليه الصلوة والسلام بهذه المنزلة و علم نبينا من علم الحق سبحانه بهذه المنزلة -

(ترجمہ) ہمارے استاد علامہ نے اللہ ان کو سلامت رکھے الرسالة الرحمانية في بيان الكلمة الفرقانية میں فرمایا کہ اولیاء کا علم انبیاء کے علم کے مقابلے میں ممتازہ ایک قطرہ کے ہے سات سمندروں میں سے اور انبیاء کا علم ہمارے نبی محمد علیہ الصلوٰۃ والسلام کے علم کے ساتھ یہی نسبت رکھتا ہے اور ہمارے نبی کا علم حق سبحانہ کے علم کے ساتھ یہی نسبت رکھتا ہے۔ صاحب قصیدہ بردہ شریف فرماتے ہیں:-

وَكُلُّهُمْ مِّنْ رَّسُولِ اللَّهِ مُلْتَمِسٌ غَرْفًا

مِنَ الْبَحْرِ أَوْ شَفَا مِنْ الدِّيمِ
وَوَاقِفُونَ لَدَيْهِ عِنْدَ حَدِّهِمْ

مِنْ نُقْطَةِ الْعِلْمِ أَوْ مِنْ شَكْلَةِ الْحِكْمِ

ترجمہ منظوم

ہیں رسول اللہ کے فیضان سے سیراب سب
وہ کسی کے حق میں شبنم ہیں کسی کے حق میں یخ
اس کی پیشی میں کھڑے ہیں اپنی اپنی حد پہ سب
ہے کوئی تو نقطہ علم کوئی اعراب حکم

ان شعروں کی تشریح و مطلب یہ ہے کہ اللہ تعالیٰ نے سب سے پہلے سیدنا محمد مصطفیٰ ﷺ کی روح پاک کو پیدا کیا پھر اسے خلعت نبوت سے سرفراز فرمایا وہ روح پاک عالم ارواح میں دیگر انبیاء علیہم السلام کی روحوں کو تعلیم دیا کرتی تھی۔ ہر ایک روح نے حسب قابلیت و استعداد حضور علیہ الصلوٰۃ والسلام کی روح سے استفادہ علم کیا۔ کسی نے حضور کے علم کے بحر زخار سے بقدر ایک چلو کے لیا اور کسی نے حضور کے فیضان کی لگا تار بارشوں سے بقدر ایک قطرہ یا گھونٹ کے لیا۔ علوم و معارف جو انبیاء علیہم الصلوٰۃ والسلام نے حضور اقدس ﷺ کی روح اقدس سے حاصل کئے ان کی غایت و نہایت حضور کے علم کے دفتر کا فقط ایک نقطہ یا آپ کے معارف کے دفتر کا محض ایک اعراب ہے۔

جو شخص حضور انور ﷺ کے علم غیب کا مطلقاً انکار کرتا ہے اسے آیہ ذیل اور اس کا شان نزول مطالعہ کرنا چاہیے۔

وَلَئِنْ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ ۗ قُلْ اِبَاللّٰهِ وَاَيْتِهٖ وَرَسُولِهٖ كُنْتُمْ
تَسْتَهْزِئُونَ - لَا تَعْتَدِرُوا قَدْ كَفَرْتُمْ بَعْدَ اِيْمَانِكُمْ ۗ

(توبہ - ۸۴)

(ترجمہ) اور البتہ اگر تو ان سے پوچھے تو البتہ وہ کہیں گے سوائے اس کے نہیں کہ ہم بول چال کرتے تھے اور کھیلتے تھے تو کہہ دے کیا تم اللہ سے اور اس کے کلام اور اس کے رسول سے ہنستا کرتے ہو۔ یہاں مت بناؤ تحقیق تم اپنے ایمان کے بعد کافر ہو گئے۔

علامہ جلال الدین سیوطی تفسیر درمثور (جزو ثالث ص ۲۵۴) میں فرماتے ہیں کہ ابن ابی شیبہ اور ابن المنذر اور ابن ابی حاتم و ابوالشیخ نقل کرتے ہیں کہ امام مجاہد نے اللہ تعالیٰ کے قول

ولئن سالتهم ليقولن انما كنا بخوض و نلعب كاشان نزول یہ بیان کیا ہے۔

قال رجل من رجل من المنافقين يحدثنا محمد ان ناقة فلان بواد كذا و
كذا في يوم كذا و كذا وما يدريه الغيب۔

(ترجمہ) منافقین میں سے ایک شخص نے کہا کہ محمد (ﷺ) ہمیں بتاتے ہیں کہ فلاں شخص کی
اونٹنی فلاں دن فلاں وادی میں تھی۔ وہ غیب کیا جانیں۔

مطلب یہ کہ ایک شخص کی اونٹنی گم ہو گئی تھی۔ آنحضرت ﷺ نے فرمایا کہ فلاں
وادی میں ہے۔ ایک منافق بولا۔ وہ غیب کی خبریں کیا جانیں اس پر اللہ تعالیٰ نے فرمایا کہ منافقین جو
بطریق استہزاء کہتے ہیں کہ حضرت غیب کی خبر کیا جانیں اور اس کے لئے بہانے بناتے ہیں۔ ان
سے کہہ دیجئے کہ اس استہزاء کے سبب تم کافر ہو گئے۔ یہ قصہ غزوہ تبوک میں پیش آیا تھا۔ جسے ہم
بروایت ابن اسحاق وواقدی پہلے نقل کر آئے ہیں۔

اخبار بالمغیبات کی دو قسمیں ہیں ایک تو وہ جو قرآن مجید میں مذکور ہیں دوسرے وہ جو
احادیث میں وارد ہیں۔ قسم اول کا ذکر اعجاز القرآن میں ہو چکا۔ قسم دوم کی چند مثالیں یہ ہیں:-
کفار پر اپنی امت کے غلبہ کی خبر دینا۔ حضرت معاذ بن جبل کو یمن کی طرف روانہ
کرتے وقت فرمادینا کہ اس سال کے بعد تو مجھے نہ پائے گا۔ حضرت عدی بن حاتم کو راستے کے امن
کی خبر دینا اور فرمادینا کہ اگر تیری زندگی دراز ہوئی تو تو دیکھ لے گا کہ ایک عورت حیرہ سے تنہا سفر
کر کے خانہ کعبہ کا طواف کرے گی اور اسے خدا کے سوا کسی کا ڈرنہ ہو گا صحیفہ قریش جسے انہوں نے
بھٹاظ تمام خانہ کعبہ کی چھت میں رکھا تھا اس کی نسبت تین سال کے بعد بتادینا کہ اللہ کے نام کے سوا
باقی کو دیکھا گیا ہے حضرت فاطمہ الزہرا کی نسبت فرمانا کہ اہل بیت میں سے میری وفات کے
بعد وہ سب سے پہلے میرے پاس پہنچے گی۔ ام المومنین حضرت زینب کی نسبت یوں فرمانا کہ میری
وفات کے بعد میرے ازواج میں سے سب سے پہلے جو مجھ سے ملے گی وہ دراز دست (لبے ہاتھ
والی) ہے۔ ابی بن خلف کی نسبت خبر دینا کہ یہ میرے ہاتھ سے قتل ہو گا۔ اصمہ نجاشی کی موت کی
خبر دینا جس دن اس نے حبشہ میں وفات پائی۔ شب معراج کی صبح کو قریش کے قافلوں کی خبر دینا جو
تجارت کے لئے شام کو گئے ہوئے تھے۔ غار ثور سے نکلنے کے بعد مدینہ کے راستے میں سراقہ بن
مالک سے فرمانا کہ تجھے کسریٰ کا کنگن پہنایا جائے گا۔ سلسلہ خلافت اور خلفائے ثلاثہ حضرت عمرو
عثمان و علی رضی اللہ عنہم کی شہادت کی خبر دینا۔ واقعہ جمل و صفین کی خبر دینا۔ وباء عمواس کی خبر
دینا۔ حضرت امام حسن کے ذریعہ دو گروہ اسلام میں صلح ہونے کی خبر دینا۔ حضرت امام حسین کی
شہادت کی خبر دینا۔ حضرت امیر معاویہ کی ولایت کی خبر دینا۔ حضرت عمار بن یاسر سے فرمادینا کہ

تھجے باغی گروہ قتل کرے گا۔ خلفائے بنی امیہ و بنی عباس کے حالات کی خبر دینا۔ حجاج ظالم اور مختار کا اب کی خبر دینا۔ حضرت عبداللہ بن زبیر کی نسبت فرمانا کہ یہ بیت اللہ شریف کو بچائے گا۔ یہاں تک کہ شہید ہو جائے گا۔ خوارج و رافضہ و قدریہ و مرجہ و زنادقہ کی خبر دینا۔ امت کے تہتر فرقے ہونے اور ان میں سے ایک کے ناجی ہونے کی خبر دینا۔ غزوہ احد میں خبر دینا کہ حضرت حظلہ کو فرشتے غسل دے رہے ہیں۔ بدر کے میدان جنگ میں کفار قریش کے مرنے کی جگہوں کا الگ تھلگ نشان دینا کہ یہاں فلاں کافر مرے گا اور وہاں فلاں۔ جنگ بدر کے خاتمہ پر اپنے چچا عباس سے بتا دینا کہ تم اپنی بیوی ام الفضل کے پاس مکہ میں مال چھوڑ آئے ہو حالانکہ عباس و ام الفضل کے سوا کسی اور کو اس مال کا علم نہ تھا۔ غزوہ بنی المصطلق سے واپسی کے وقت مدینہ منورہ کے قریب فرما دینا کہ یہ تیز ہوا ایک بڑے منافق (رفاعہ بن زید بن التاہوت) کی موت کے لئے چلی ہے۔ حضرت اقرع بن شقی العقی سے حالت بیماری میں فرما دینا تو اس بیماری میں نہیں مرے گا۔ بلکہ ملک شام میں ہجرت کرے گا اور وہیں وفات پائے گا اور رملہ میں دفن ہوگا۔ فتح مکہ کی تیاریوں کے وقت حاطب بن ابی بلتعہ کے خط کی خبر دینا جو اس نے اہل مکہ کو ان تیاریوں سے مطلع کرنے کے لئے لکھا تھا اور حضرت علی وغیرہ سے بتا دینا کہ اس حلیہ کی ایک عورت اس خط کو لے جا رہی ہے اور تم اسے فلاں جگہ جا پکڑو گے۔ وفد عبدالعیس کے آنے کی خبر دینا۔ غزوہ موتہ جو مدینہ منورہ سے ایک مہینہ کی مسافت پر ملک شام میں ہو رہا تھا اس کی نسبت خبر دینا۔ کہ حضرت زید و جعفر و ابن رواحہ یکے بعد دیگرے شہید ہو گئے اور آخر حضرت خالد نے فتح پائی۔ مقام تبوک میں جو شام مدینہ کے درمیان ہے۔ فرما دینا کہ آج مدینہ میں حضرت معاویہ لیبنی نے انتقال فرمایا اور وہیں ان کی نماز پڑھنا۔ کسریٰ و قیصر کے ہلاک ہونے اور فارس و روم کے فتح ہونے کی خبر دینا۔ لبید بن عاصم یہودی کے جادو کی خبر دینا۔ مومنین و منافقین کے اسرار کی خبر دینا۔ حضرت اویس قرنی کی خبر دینا۔ ہنائے بغداد و بصرہ و کوفہ کی خبر دینا۔ امام ابو حنیفہ و مالک و شافعی کی بشارت دینا وغیرہ وغیرہ یہ تمام امور اسی طرح وقوع میں آئے جس طرح حضور نے خبر دی تھی۔

قیامت کی نشانیاں جو آپ نے بیان فرمائیں وہ ان کے علاوہ ہیں۔ اور وہ تین قسم کی ہیں۔ پہلی دو قسموں کو آثار صغریٰ سے تعبیر کیا جاتا ہے۔ اور تیسری کو آثار کبریٰ کہتے ہیں:-

اول:- وہ آثار جو وقوع میں آچکے۔ مثلاً حضور اقدس ﷺ کی وفات شریف۔ تمام صحابہ کرام کا اس دنیا سے رحلت فرمانا۔ حضرت عثمان غنی کا شہید ہونا۔ تاتاریوں کا فتنہ۔ حجاز کی آگ۔ جھوٹے دجالوں کا دعوائے رسالت کے ساتھ نکلنا۔ بیت المقدس اور مدائن کا فتح ہو جانا۔ سلطنت عرب کا زائل ہو جانا۔ تین خسوف کا وقوع (ایک مشرق میں ایک مغرب میں اور ایک

جزیرہ عرب میں) قتل اور فتنوں اور زلزلوں کی کثرت۔ مسخ و قذف۔ ریح احمر انقطاع طریق حج کعبۃ اللہ سے حجر اسود کا اٹھ جانا۔ کثرت موت وغیرہ۔

دوم :- وہ آثار جو ظہور میں آچکے اور زیادہ ہو رہے ہیں حتیٰ کہ قسم سوم سے مل جائیں گے۔ مثلاً عابدوں کا جاہل ہونا۔ قاریوں کا فاسق ہونا۔ چاندوں کا اتنا بڑا نظر آنا کہ کہا جائے یہ دوسری رات کا چاند ہے۔ بارش کا زیادہ ہونا اور روسیدگی کا کم ہونا۔ قاریوں کی کثرت اور فقہاء کی قلت۔ امیروں کی کثرت اور امینوں کی قلت فاسقوں کا سردار قبیلہ اور فاجروں کا حاکم بازار بننا۔ مومن کا اپنے قبیلہ میں نقد (۱۳۶) سے زیادہ ذلیل ہونا۔ تجارت کی کثرت۔ عورت کا اپنے شوہر کے ساتھ شریک تجارت ہونا۔ قطع رحم کرنا۔ کاتبوں کی کثرت اور علماء کی قلت۔ جھوٹی گواہی کا ظاہر ہونا۔ امانت کو غنیمت سمجھنا۔ زکوٰۃ کو تاوان خیال کرنا۔ علم دین کو دنیا کی خاطر سیکھنا غقوق۔ والدین کی کثرت۔ بڑوں کی عزت نہ ہونا۔ چھوٹوں پر رحم نہ کیا جانا۔ اولاد زنا کی کثرت۔ اونچے محلوں پر فخر کرنا۔ مسجدوں میں دنیا کی باتیں کرنا۔ نماز پڑھانے کے لئے مسجدوں میں اماموں کا نہ ملنا۔ بغیر شرط و ارکان نمازیں پڑھنا حتیٰ کہ پچاس میں سے ایک نماز کا بھی قابل قبول نہ ہونا۔ مسجدوں کی آرائش کرنا۔ مسجدوں کو راستے بنانا۔ قریبی لڑکی سے اس کی مفلسی کے سبب نکاح نہ کرنا۔ اور کسی دینیت الاصل سے اس کی دولت مندی کے سبب نکاح کر لینا۔ ناحق مال لینا۔ حلال درہم کا نہ پایا جانا۔ سائل کا محروم رہنا۔ اسلام کا غریب ہونا۔ لوگوں میں کینہ و بغض ہونا۔ عمریں کم ہونا درختوں کے پھلوں کا کم ہونا۔ جھوٹے کو سچا اور سچے کو جھوٹا جاننا۔ مال حاصل کرنے کے لئے لوگوں کی منافقانہ مدح کرنا۔ خطباء کا جھوٹ بولنا۔ حکام کا ظلم کرنا۔ نجومیوں کو سچا جاننا۔ قضا و قدر کو حق نہ جاننا۔ مرد کا عورت یا دوسرے مرد سے لواطت کرنا۔ جہاد نہ کرنا۔ مالداروں کی تعظیم کرنا۔ کبیرہ گناہوں کو حلال جاننا۔ سود اور رشوت کھانا۔ قرآن کو مزامیر بنانا۔ درندوں کے چمڑوں کے فرش بنانا۔ ریشم پہننا۔ جمالت وزنا و شراب نوشی کی کثرت۔ خائن کو امین اور امین کو خائن سمجھنا۔ گانے والی لونڈیوں کا رکھنا۔ آلات لہو کا حلال سمجھنا۔ حدود شرعیہ کا جاری نہ ہونا۔ عہد توڑنا۔ عورتوں کا مردوں سے اور مردوں کا عورتوں سے مشابہت پیدا کرنا۔ اخیر امت کا اول امت کو برا کہنا۔ مردوں کا عمامے چھوڑ کر عجمیوں کی طرح تاج پہننا۔ قرآن کو تجارت بنانا۔ مال میں سے اللہ کا حق ادا نہ کرنا۔ جوا کھیلنا۔ باجے جانا۔ کم تولنا۔ جاہلوں کو حاکم بنانا۔ مسجدیں بنانے پر فخر کرنا۔ مردوں کی قلت اور عورتوں کی کثرت یہاں تک کہ ایک مرد پچاس عورتوں کا متکفل ہوگا۔ وغیرہ وغیرہ۔

سوم :- آثار کبریٰ جن کے بعد ہی قیامت آجائے گی۔ یہ آثار یکے بعد دیگرے پے در پے ظاہر ہوں گے جیسے سلک مروارید سے موتی گرتے ہیں۔ امام مہدی علیہ السلام کے ظہور سے

شروع ہو کر نفعِ صورت پر ختم ہو جائیں گے۔ ان کا بیان جو آنحضرت ﷺ کی حدیثوں میں پایا جاتا ہے۔
 ۳۳ کا خلاصہ حسب معلومات خود نیچے درج کیا جاتا ہے:-

جب آثارِ صغریٰ سب ظاہر ہو چکیں گے تو اس وقت نصاریٰ کا غلبہ ہو گا۔ ایک مدت کے بعد خالد بن یزید بن ابی سفیان اموری کی اولاد سے ایک شخص سفیان نام جانبِ دمشق سے ظاہر ہو گا جس کی ننھیال قبیلہ قلب ہو گا وہ اہل بیت کو بری طرح قتل کرے گا۔ شام و مصر کے اطراف میں اس کا حکم جاری ہو گا۔ اسی اثناء میں شام روم کی عیسائیوں کے ایک فرقہ سے جنگ اور دوسرے سے صلح ہوگی۔ لڑنے والا فرقہ قسطنطنیہ پر قبضہ کر لے گا۔ شام روم ملک شام میں آجائے گا اور دوسرے فرقہ کی مدد سے ایک خونریز لڑائی کے بعد فتح پائے گا۔ دشمن کی شکست کے بعد فرقہ موافق میں سے ایک شخص بول اٹھے گا کہ یہ فتح صلیب کی برکت سے ہوئی ہے اسلامی لشکر میں سے ایک شخص اسے مار پیٹ کرے گا اور کہے گا نہیں۔ بلکہ اسلام کی برکت سے ایسا ہوا ہے۔ الغرض دونوں اپنی اپنی قوم کو مدد کے لئے پکاریں گے اور خانہ جنگی شروع ہو جائے گی۔ جس میں بادشاہ اسلام شہید ہو جائے گا اور دونوں عیسائی فریق باہم صلح کر لیں گے۔ اس طرح شام میں عیسائی راج ہو جائے گا۔ بقیۃ السیف مسلمان مدینہ منورہ چلے آئیں گے۔ اور عیسائیوں کی حکومت مدینہ منورہ کے قریب خیبر تک پھیل جائے گی۔ اس وقت اہل اسلام کو امام مہدی علیہ السلام کی تلاش ہوگی۔

حضرت امام مہدی علیہ السلام

حضرت امام مدینہ سے مکہ تشریف لے آئیں گے۔ اہل مکہ کی ایک جماعت حجرِ اسود و مقامِ ابراہیم کے درمیان آپ سے بیعت کرے گی حالانکہ آپ اس منصبِ امامت پر راضی نہ ہوں گے۔ آپ کا اسم گرامی محمد باپ کا نام عبداللہ اور ماں کا نام آمنہ ہو گا۔ آپ حضرت فاطمہ الزہرا کی اولاد سے ہوں گے۔ آپ کی عمر مبارک اس وقت چالیس سال ہوگی۔

ان حالات میں ماوراء النہر سے ایک شخص حارث حراث نام اہل اسلام کی مدد کے لئے ایک لشکر بھجے گا جس کا مقدمہ منصور کے زیرِ کمان ہو گا۔ یہ لشکر راستہ ہی میں بہت سے عیسائیوں اور بددینوں کا صفایا کرے گا۔ ظالم سفیانی جس کا اوپر ذکر ہوا اپنا لشکر امام مہدی کے مقابلہ کے لئے بھجے گا جو شکست کھائے گا اس کے بعد خود سفیان لشکر کے ساتھ مقابلہ کے لئے آئے گا اور مقامِ بیداء میں مکہ و مدینہ کے درمیان لشکر سمیت زمین میں دھنس جائے گا۔ صرف ایک شخص بچے گا جو امام مہدی کو اس واقعہ کی خبر دے گا۔ حضرت امام کی اس کرامت کی خبر دور دور پہنچ جائے گی۔ شام کے لبدال اور عراق کے اوتاد آپ کے دست مبارک پر بیعت کریں گے۔ فوج مدینہ کے علاوہ باقی عرب و

یمن کے لوگ بھڑت آپ کے لشکر میں داخل ہو جائیں گے۔

افواج اسلام کی خبر سن کر نصاریٰ بھی ممالک روم وغیرہ سے لشکر جرار لے کر شام میں جمع ہو جائیں گے۔ لشکر کفار میں اسی جھنڈے ہوں گے اور ہر جھنڈے تلے بارہ ہزار سوار ہوں گے۔ امام مہدی مکہ سے بغرض زیارت مدینہ منورہ جائیں گے اور وہاں سے ملک شام پہنچیں گے۔ حلب یاد مشق کے نواح میں لشکر کفار سے مقابلہ ہو گا۔ حضرت امام کے لشکر کا تہائی حصہ بھاگ جائے گا جن کی موت کفر پر ہو گی اور ایک تہائی شہادت سے مشرف ہو گا اور باقی تہائی فتح پائے گا۔ دوسرے روز امام موصوف نصاریٰ کے مقابلہ کے لئے نکلیں گے۔ مسلمانوں کی ایک جماعت عمد کرے گی کہ بغیر فتح پائے یا شہید ہوئے میدان سے واپس نہ آئیں گے۔ یہ سب کے سب شہید ہو جائیں گے۔ اگلے روز پھر ایک جماعت یہی عمد کرے گی اور جام شہادت نوش کرے گی۔ اسی طرح تیسرے دن بھی وقوع میں آئے گا۔ چوتھے روز باقیہ اہل اسلام کفار پر فتح پائیں گے۔ مگر اس سے کسی کو خوشی نہ ہو گی کیونکہ اس لڑائی میں بہت سے خاندان ایسے ہوں گے جن میں فیصدی ایک بچا ہو گا۔ اس کے بعد امام موصوف نظم و نسق میں مشغول ہوں گے اور دنیا کو عدل و انصاف سے بھر دیں گے۔ پھر ایک سخت لڑائی کے بعد قسطنطنیہ فتح ہو جائے گا۔

دجال لعین

جب اہل اسلام غنائم قسطنطنیہ تقسیم کر رہے ہوں گے تو شیطان آواز دے گا کہ دجال تمہارے اہل و اولاد میں آگیا ہے۔ یہ سنتے ہی غنائم چھوڑ کر دجال کی طرف متوجہ ہوں گے اور دس سوار بطور طلیعہ خبر لانے کے لئے بھیجیں گے ان کی نسبت حضور رسول کریم ﷺ نے فرمایا کہ میں ان کے نام ان کے باپوں کے نام ان کے گھوڑوں کے رنگ پہچانتا ہوں اور وہ اس وقت روئے زمین پر بہترین سواروں میں سے ہوں گے۔ یہ افواہ غلط ثابت ہو گی۔ لشکر اسلام جب قسطنطنیہ سے روانہ ہو کر شام پہنچے گا تو جنگ عظیم سے ساتویں سال شام و عراق کے درمیان ایک راستے سے دجال ظاہر ہو گا۔ اس کے ظہور سے پہلے دو سال قحط رہے گا۔ تیسرے سال دوران قحط ہی میں اس کا ظہور ہو گا۔

دجال کی ایک آنکھ اور ایک ابرو بالکل نہ ہو گی بلکہ وہ جگہ ہموار ہو گی۔ مسح العین ہونے کے سبب سے اسے مسح الدجال کہتے ہیں۔ وہ ایک بڑے گدھے پر سوار ہو گا اور اس کی پیشانی کے درمیان کافر (کافر) لکھا ہو گا جسے صرف اہل ایمان کاتب پڑھ لیں گے۔ وہ روئے زمین پر پھرے گا اور لوگوں کو اپنی الوہیت کی دعوت دے گا۔ اور وہ اسی غرض کے لئے اپنے سر ایام مختلف

اطراف میں بھجے گا۔ اس کے ساتھ ایک باغ ہو گا۔ جسے وہ جنت کہے گا۔ اور ایک آگ ہو گی جسے دوزخ بتائے گا۔ موافقین کو وہ اپنی بہشت میں اور مخالفین کو اپنی دوزخ میں ڈالے گا۔ مگر حقیقت میں وہ بہشت دوزخ کی خاصیت رکھتی ہو گی اور دوزخ باغ بہشت کے مانند ہو گی اس کے پاس اشیاء خوردنی کا بڑا ذخیرہ ہو گا۔ اس میں سے جسے چاہے دے گا۔ لوگوں کو آزمائش کے لئے اس سے خارق عادت امور ظاہر ہوں گے۔ جو لوگ اس پر ایمان لائیں گے ان کے لئے آسمان کو حکم دے تو مینہ برسنے لگ جائے گا۔ زمین کو حکم دے گا تو گھاس اور زراعت بھڑت اگائے گی۔ جو انکار کریں گے ان سے مینہ اور زراعت و نباتات کو روک دے گا۔ ایک ویرانے کے خزانے اس کے پیچھے چلیں گے۔ بعض آدمیوں سے کہے گا کہ میرے ہمارے مردہ ماں باپ کو زندہ کر دیتا ہوں اگر تم میری خدائی پر ایمان لاؤں۔ پھر وہ شیطانوں کو حکم دے گا کہ زمین سے ان کے ماں باپ کے ہم شکل ہو کر نکلو۔ چنانچہ وہ ایسا ہی کریں گے۔ اسی طرح اس کے لشکری ایک مومن کو پیش کریں گے وہ دیکھتے ہی کہہ دے گا کہ لوگو! یہ تو دجال ہے جس کا ذکر رسول اللہ ﷺ نے کر دیا ہے۔ یہ سن کر دجال حکم دے گا کہ اس کو لٹا کر اس کا سر توڑ دو۔ ایسا ہی کیا جائے گا۔ پھر دجال اسے پوچھے گا کیا تو مجھ پر ایمان نہیں لاتا؟ مومن جواب دے گا کہ تو جھوٹا مسیح ہے۔ پھر دجال کے حکم سے سر سے پاؤں تک اس کے دو ٹکڑے کیجائیں گے۔ دجال دونوں ٹکڑوں کے درمیان چلے گا اور کہے گا اٹھ۔ وہ اٹھ بیٹھے گا۔ دجال کہے گا کیا تو مجھ پر ایمان لاتا ہے؟ مومن جواب دے گا۔ اب تو مجھے خوب یقین ہو گیا کہ تو جھوٹا دجال ہے۔ اور کہے گا۔ اے لوگو! میرے بعد یہ کسی اور سے ایسا نہ کر سکے گا۔ بعد ازاں دجال اسے ذبح کرنا چاہے گا مگر نہ کر سکے گا۔ اور اسے پانی دوزخ میں پھینک دے گا مگر وہ اس مومن کے لئے جنت ہو جائے گی۔ حضور رسول اکرم ﷺ نے فرمایا ہے کہ وہ مومن اللہ کے نزدیک بڑا شہید ہو گا۔ الغر ضد دجال مختلف مقامات پر جائے گا۔ شام سے اصفہان میں پہنچے گا۔ وہاں ستر ہزار یہودی اس کے پیرو بن جائیں گے۔ پھر تاپھرا تا سرحد یمین پر پہنچ جائے گا۔ وہاں سے مکہ معظمہ کا قصد کرے گا مگر فرشتوں کی محافظت کے سبب اس میں داخل نہ ہو سکے گا۔ پھر مدینہ منورہ میں پہنچے گا۔ اس وقت مدینہ طیبہ کے ساتھ دروازے ہوں گے ہر دروازے پر دو دو فرشتے محافظ ہوں گے اس لئے شہر کے اندر داخل نہ ہو سکے گا۔ یہاں سے وہ لوگوں کو گمراہ کرتا ہوا شام کی طرف روانہ ہو جائے گا۔ وہاں سے مکہ معظمہ کا قصد کرے گا مگر فرشتوں کی محافظت کے سبب اس میں داخل نہ ہو سکے گا۔ پھر مدینہ منورہ میں پہنچے گا۔ اس وقت مدینہ طیبہ کے ساتھ دروازے ہوں گے ہر دروازے پر دو دو فرشتے محافظ ہوں گے اس لئے شہر کے اندر داخل نہ ہو سکے گا۔ یہاں سے وہ لوگوں کو گمراہ کرتا ہوا شام کی طرف روانہ ہو گا۔

حضرت عیسیٰ علی نبینا وعلیہ الصلوٰۃ والسلام

قبل اس کے کہ دجال دمشق میں پہنچے امام مہدی علیہ السلام وہاں پہنچ کر جنگ کی تیاری کر چکے ہوں گے۔ اسی اثنا میں اچانک اللہ تعالیٰ حضرت مسیح بن مریم علیہا السلام کو آسمان سے بھجے گا۔ آپ دو فرشتوں کے بازوؤں پر ہاتھ رکھے ہوئے زرد رنگ کا جوڑا زیب تن کئے ہوئے نہایت نورانی شکل میں دمشق کے مشرقی جانب سفید منارہ پر اتریں گے اور اس امت کی تکریم و تعظیم کی جہت سے حضرت امام مہدی کے پیچھے نماز پڑھیں گے۔ پھر لشکر اسلام لشکر دجال پر حملہ کرے گا، گھمسان کا معرکہ ہوگا۔ اس وقت دم عیسیٰ کی یہ خاصیت ہوگی کہ جہاں تک آپ کی نظر کی رسائی ہوگی وہاں تک آپ کا سانس بھی پہنچے گا اور جس کافر تک وہ پہنچے گا ہلاک ہو جائے گا۔ اور دجال بھاگ جائے گا مگر حضرت مسیح علیہ السلام اس کو بیت المقدس کے قریب موضع لد کے دروازے میں جا لیں گے اور نیزہ سے اس کا کام تمام کر دیں گے۔ لشکر اسلام دجال کے قتل و غارت میں مشغول ہو جائے گا۔ لشکر دجال میں جو یہود ہوں گے ان کو کوئی چیز پناہ نہ دے گی یہاں تک کہ رات کے وقت اگر کوئی یہودی پتھر یا درخت کی آڑ میں چھپا ہوگا تو وہ پتھر یا درخت بول اٹھے گا کہ یہاں یہودی ہے اس کو قتل کر دو۔

زمین پر دجال کا فتنہ چالیس دن رہے گا جن میں سے ایک دن ایک سال ایک دن ایک مہینے اور ایک دن ایک ہفتہ کی مانند ہوگا۔ باقی دن معمولی دنوں کے مانند ہوں گے۔ صحابہ کرام رضی اللہ عنہم نے رسول اللہ ﷺ سے دریافت کیا۔ جو دن ایک سال کے برابر ہوگا کیا اس میں ایک دن کی نمازیں کافی ہوں گی۔ آپ نے فرمایا کہ نہیں ایک سال کی نمازیں اس دن میں تخمینہ سے ادا کرنی ہوں گی۔

دجال کے فتنہ کے رفع ہونے کے بعد حضرت مسیح علیہ السلام اصلاحات میں مشغول ہوں گے۔ صلیب کو توڑ دیں گے، خنزیر کو قتل کر دیں گے اور کفار سے جزیہ قبول نہ کیا جائے گا۔ سوائے قبول اسلام اور قتل کے دوسرا حکم نہ ہوگا سب کافر مسلمان ہو جائیں گے۔ امام مہدی علیہ السلام کی خلافت ۷ یا ۸ یا ۹ سال ہوگی، اس کے بعد آپ کا وصال ہوگا۔ حضرت عیسیٰ علیہ السلام آپ کے جنازہ کی نماز پڑھائیں گے۔

یا جوج و ماجوج

اس کے بعد لوگ امن و امان کی زندگی بسر کرتے ہوں گے کہ اللہ تعالیٰ حضرت عیسیٰ علیہ السلام کی طرف وحی بھیجے گا کہ میں ایسے بندے نکالنے والا ہوں کہ کسی میں ان کے ساتھ لڑنے

کی طاقت و قدرت نہیں ہے۔ تم میرے خالص بندوں کو کوہ طور کی طرف لے جاؤ۔ آپ قلعہ طور میں پناہ گزریں ہو کر سامان حرب و رسد کے مہیا کرنے میں مشغول ہوں گے۔ اس وقت یاجوج و ماجوج نکل پڑیں گے یہ لوگ یافث بن نوح کی اولاد سے ہیں۔ ان کا ملک قطب شمالی کی طرف ہفت اقلیم سے باہر بتایا جاتا ہے۔ اس کے جانب شمال سمندر ہے جو سال بھر منجمد رہتا ہے۔ مشرق و مغرب میں دیواروں کی مثل دو پہاڑ ہیں ان کے درمیان کی ایک گھاٹی سے نکل کر وہ اس طرف کے لوگوں کو لوٹ لیا کرتے تھے۔ سکندر ذوالقرنین نے ان کو ایک آہنی دیوار کے ذریعہ سے بند کر دیا تھا۔ جس کی بلندی ان دونوں پہاڑوں کی چوٹی تک پہنچتی ہے اور موٹائی ساٹھ گز ہے۔ وہ دن بھر اس دیوار کے توڑنے میں لگے رہتے ہیں مگر رات کو قدرت الہی سے وہ دیوار ویسی ہی ہو جاتی ہے۔ جب ان کے نکلنے کا وقت آئے گا تو وہ دیوار ٹوٹ جائے گی اور یہ لوگ مڈی دل کی طرح ہر طرف پھیل جائیں گے اور بے دریغ قتل و غارت کریں گے۔ ان کی کثرت کا یہ حال ہے کہ جب ان کی پہلی جماعت حیرہ طبریہ میں (جو دس میل لمبا ہے) پہنچے گی تو اس کا تمام پانی پی جائے گی اور دیکھ کر کہے گی کہ یہاں کبھی پانی تھا؟ پھر وہ قتل و غارت کرتے ہوئے قدس کے پہاڑ خرم میں پہنچیں گے تو کہیں گے کہ ہم نے زمین والوں کا تو صفایا کر دیا۔ چلو آسمان والوں کو بھی مار ڈالیں۔ پھر وہ آسمان کی طرف تہ پھینکیں گے جن کو اللہ تعالیٰ خود آلود کر کے لوٹا دے گا۔ وہ دیکھ کر خوش ہوں گے کہ اب تو ہمارے سوا کوئی نہیں رہا۔ محصورین (حضرت عیسیٰ اور آپ کے اصحاب) میں قحط کا یہ عالم ہو گا کہ گائے کا کلمہ سو سو دینار سے بھی زیادہ قیمتی ہو گا۔ پس محصورین دعا کریں گے اس پر اللہ تعالیٰ ان میں مرض لغف بھجے گا یہ ایک دانہ ہوتا ہے جو اونٹ اور بھیڑ بگری کی گردنوں میں نکلتا ہے اور طاعون کی طرح ہلاک کر دیتا ہے۔ اس مرض میں یاجوج و ماجوج یکبارگی ہلاک ہو جائیں گے۔ پھر حضرت عیسیٰ علیہ السلام اور آپ کے اصحاب میدان کی طرف آئیں گے اور زمین میں ایک بالشت بھر جگہ ایسی نہ پائیں گے جو ان کی چربی و گندگی سے پر نہ ہو۔ پھر آپ مع اصحاب دست بدعا ہوں گے تو اللہ تعالیٰ ایسے پرندے بھجے گا جن کی گردنیں شتران بختی کی مانند ہوں گی۔ وہ پرندے ان کی لاشوں کو وہاں پھینک دیں گے جہاں اللہ تعالیٰ چاہے۔ پھر اللہ تعالیٰ ایک عالمگیر بارش بھجے گا جس سے زمین بالکل صاف ہو جائے گی۔ اس بارش کی برکت سے زمین کی پیدلوار میں بڑی ترقی ہوگی یہاں تک کہ ایک انار ایک جماعت کے لئے کافی ہو گا۔ حیوانات کا دودھ اس کثرت سے ہو گا کہ ایک اونٹنی کا دودھ ایک قبیلہ کے لئے کافی ہو گا۔ اور ایک بگری کا دودھ ایک کنبہ کے لئے کافی ہو گا۔ قوم یاجوج و ماجوج کی کمانیں ترکش اور تیر مومنوں کے لئے سات سال ایندھن کا کام دیں گے۔ حضرت عیسیٰ علیٰ نبیہ و علیہ الصلوٰۃ والسلام دنیا میں چالیس سال رہیں گے۔ آپ کا نکاح ہو گا اور اولاد پیدا ہوگی۔ پھر

آپ انتقال فرمائیں گے اور حضور اکرم ﷺ کے روضہ مطہرہ میں دفن ہوں گے۔

حضرت عیسیٰ علیہ السلام کے بعد قبیلہ قحطان میں سے ایک شخص چچاہ نام یمن کے رہنے والے آپ کے خلیفہ ہوں گے اور امور خلاف کو عدل و انصاف کے ساتھ سرانجام دیں گے۔ چچاہ کے بعد چند اور بادشاہ ہوں گے جن کے عہد میں رسوم کفر و جہل شائع ہو جائیں گی اور علم کم ہو جائے گا۔ اسی اثنا میں ایک مکان مشرق اور مغرب میں زمین میں دھنس جائے گا۔ جن میں منکریں تقدر ہلاک ہو جائیں گے۔

دخان (دھواں)

اس کے بعد ایک بڑا دھواں آسمان سے نمودار ہو گا جو چالیس روز رہے گا۔ اس سے مسلمان زکام میں مبتلا ہو جائیں گے۔ کافروں اور منافقوں پر یہوشی طاری ہو جائے گی۔ بعض ایک دن بعض دو دن اور بعض تین دن کے بعد ہوش میں آئیں گے۔

آفتاب کا مغرب سے نکلنا

اس کے بعد ماہ ذی الحجہ میں یوم نحر کے بعد رات اس قدر لمبی ہو جائے گی کہ بچے چلا انھیں گے، مسافر تنگ دل اور مویشی چراگاہ کے لئے بے قرار ہوں گے۔ یہاں تک کہ لوگ بے چینی کی وجہ سے نالہ و زاری کریں گے اور توبہ توبہ پکاریں گے۔ آخر تین چار رات کی مقدار اس رات کے دراز ہونے کے بعد اضطراب کی حالت میں آفتاب مغرب سے چاند گرہن کی مانند تھوڑی سی روشنی کے ساتھ نکلے گا۔ اس کے بعد توبہ کا دروازہ بند ہو جائے گا۔ اور اس دن آفتاب اتنا بلند ہو کر غروب ہو گا جتنا کہ چاشت کے وقت ہوتا ہے۔ پھر حسب معمول مشرق کی طرف سے نکلتا رہے گا۔

دابتہ الارض

دوسرے روز لوگ اسی کا ذکر کر رہے ہوں گے کہ کوہ صفا زلزلہ سے پھٹ جائے گا اور اس سے ایک عجیب شکل کا جانور نکلے گا جسے دابتہ الارض کہتے ہیں وہ چہرے میں آدمی سے، گردن میں اونٹ سے، دم میں ہیل سے، سرین میں ہرن سے، سینگوں میں بارہنگے سے، ہاتھوں میں بندر سے اور کانوں میں ہاتھی سے مشابہ ہو گا۔ پہلے یمن میں پھر نجد میں ظاہر ہو کر غائب ہو جائے گا۔ پھر دوبارہ مکہ مشرفہ میں ظاہر ہو گا۔ اس کے ایک ہاتھ میں حضرت موسیٰ کا عصا اور دوسرے میں حضرت سلیمان کی انگوٹھی ہو گی۔ وہ ایسی تیزی سے شہروں کا دورہ کرے گا کہ کوئی بھاگنے والا اس

سے نہ بچ سکے گا۔ وہ اہل ایمان کی پیشانی پر عصائے موسیٰ سے ایک نورانی خط کھینچ دے گا جس سے تمام چہرہ نورانی ہو جائے گا اور کفار کی ناک یا گردن پر خاتم سلیمان سے مہر کر دے گا جس سے ان کا چہرہ سیاہ اور بے رونق ہو جائے گا۔

خانہ کعبہ کا گریا جانا

اس کے بعد ایک ٹھنڈی ہوا چلے گی جس کے سبب سے ہر صاحب ایمان کی بغل میں درد پیدا ہوگا۔ افضل فاضل سے 'فاضل ناقص سے' اور ناقص فاسق سے پہلے مرنے شروع ہو جائیں گے 'یہاں تک کہ کوئی اہل ایمان باقی نہ رہے گا۔ بعد ازاں کفار حبشہ کا غلبہ ہوگا اور ان کی سلطنت قائم ہوگی۔ وہ خانہ کعبہ کو ڈھادیں گے۔ حج موقوف ہو جائے گا۔ قرآن مجید دلوں 'زبانوں اور کاغذوں سے اٹھ جائے گا۔ خدا ترسی اور خوف آخرت دلوں سے اٹھ جائے گا۔ شرم و حیا نہ رہے گی۔ آدمی گدھوں اور کتوں کی مانند دوستوں کے سامنے جماع کریں گے حکام کا ظلم اور رعایا کی ایک دوسرے پر دست درازی رفتہ رفتہ بڑھ جائے گی۔ جس سے شہر و قصبہات ویران ہو جائیں گے۔ قحط و وبا کا ظہور ہوگا۔

ایک بڑی آگ

اس وقت ملک شام میں کچھ ارزانی ہوگی۔ دیگر ممالک کے لوگ اہل و عیال سمیت شام کو روانہ ہوں گے۔ اسی اثنا میں ایک بڑی آگ جنوب کی طرف سے نمودار ہوگی وہ ان کا تعاقب کرے گی۔ یہاں تک کہ وہ شام پہنچ جائیں گے پھر وہ آگ غائب ہو جائے گی۔

نسخ صور

اس کے بعد چار پانچ سال عیش و عشرت کے ساتھ غفلت میں زندگی بسر کریں گے۔ بت پرستی عام ہوگی۔ کوئی اللہ اللہ کہنے والا نہ ہوگا۔ یکایک جمعہ کے روز جو یوم عاشورہ بھی ہوگا صبح کے وقت اللہ تعالیٰ اسرافیل علیہ السلام کو صور پھونکنے کا حکم دے گا۔ صور کی آواز کے صدمہ سے تمام جہاں فنا ہو جائے گا۔ زمین و آسمان کے ٹکڑے ہو جائیں گے۔ چاند 'سورج اور تمام ستارے ٹوٹ کر گر پڑیں گے۔ دریا خشک ہو جائیں گے۔ آگ بجھ جائے گی۔ سوائے ذات باری تعالیٰ کے کوئی باقی نہ رہے گا۔ اس وقت اللہ تعالیٰ فرمائے گا۔ لمن الملك الیوم (آج سلطنت کس کی ہے۔) پھر خود ہی جواب دے گا۔ لله الواحد القہار (اس ایک اللہ کی جو قہار ہے) ایک مدت کے بعد بار دیگر نئے آسمان اور نئی زمین پیدا ہوگی۔ پھر حضرت اسرافیل علیہ السلام دوبارہ صور پھونکیں گے۔

اس کی آواز سے سب مردوں کے جسم دوبارہ وہی بن جائیں گے اور زندہ ہو کر قبروں سے اٹھیں گے۔ اسی کو قیامت کہتے ہیں۔ قیامت کے واقعات جو قرآن مجید و احادیث شریفہ میں مذکور ہیں۔ مثلاً مردوں کا ان ہی اجساد کے ساتھ زندہ ہو کر اٹھنا۔ آفتاب کا زمین کے قریب آجانا۔ حساب اعمال ہونا۔ ہاتھ پاؤں اور دیگر اعضاء کا نیک و بد اعمال کی گواہی دینا۔ نیکیوں کو نامہ اعمال کا سامنے کی طرف سے دائیں ہاتھ میں ملنا اور بدوں کو پشت کی طرف سے بائیں ہاتھ میں ملنا۔ اعمال کا ترازو میں تلمنا۔ پل صراط سے گزرتا۔ مومنوں کا اپنے مرتبہ کے موافق کسی کا جلی کی طرح، کسی کا دوڑتے گھوڑے کی طرح، کسی کا اڑتے پرندے کی طرح، کسی کا معمولی چال سے پل صراط عبور کر جانا اور منافقین و کفار کا کٹ کٹ کر دوزخ میں گرنا۔ حوض کوثر کے لذیذ و سرد پانی کے پینے سے مومنوں کی سب کلفتوں کا دور ہو جانا اور جنت میں داخل ہونا وغیرہ۔ ان سب کے لئے ایک علیحدہ کتاب درکار ہے یہاں بطور نمونہ ذیل میں دو تین پیش گوئیوں کا ذکر کیا جاتا ہے۔

حجاز کی آگ

صحیحین (۱۳۷) میں بروایت سعید بن المسیب مذکور ہے کہ حضرت ابو ہریرہ رضی اللہ تعالیٰ عنہ نے مجھے خبر دی کہ رسول اللہ ﷺ نے فرمایا کہ قیامت قائم نہ ہوگی یہاں تک کہ ایک آگ حجاز کی زمین سے نکلے گی جو بصری (۱۳۸) میں اونٹوں کی گردنیں روشن کرے گی۔

مذکورہ بالا پیشین گوئی کے مطابق وہ آگ سر زمین حجاز میں ظاہر ہوئی۔ اس کے ظہور سے پہلے کئی زلزلے آئے جو اس کا پیش خیمہ تھے۔ چنانچہ ماہ جمادی الاولیٰ ۵۳ھ کی اخیر تاریخ کو مدینہ منورہ میں کئی دفعہ زلزلہ آیا مگر چونکہ خفیف تھا اس لئے بعض لوگوں کو محسوس نہ ہوا۔ سہ شنبہ کے روز سخت زلزلہ آیا جسے عام و خاص سب نے محسوس کیا۔ شب چہار شنبہ ۳ جمادی الاخریٰ کو رات کے اخیر تہائی حصہ میں مدینہ میں ایسا سخت زلزلہ آیا کہ لوگ ڈر گئے اور اس کی ہیبت سے دل کانپ گئے۔ زلزلے کا یہ سلسلہ جمعہ کے دن تک رہا۔ اس کی آواز بجلی سے بڑھ کر تھی زمین کانپتی تھی اور دیواریں ہل رہی تھیں۔ یہاں تک کہ صرف دن کے وقت اٹھارہ دفعہ حرکت ہوئی۔ جمعہ کو چاشت کے وقت زلزلہ بند ہو گیا دوپہر کے وقت مدینہ منورہ سے تقریباً ایک منزل جانب شرق یہ آگ نمودار ہوئی اس کے ظاہر ہونے کی جگہ سے آسمان کی طرف بھرت دھواں اٹھا جس نے افق کو گھیر لیا۔ جب تاریکی چھا گئی اور رات آگنی تو آگ کے شعلے تیز ہو گئے۔ یہ آگ ایک ایسے بڑے شہر کی مانند معلوم ہوتی تھی جس کے گرد ایک فصیل ہو اور اس فصیل پر کنگرے اور برج اور مینار ہوں۔ غرض اس آگ کو دیکھ کر اہل مدینہ ڈر گئے (۱۳۹) چنانچہ قاضی سنان حسینی کا بیان ہے کہ ”میں امیر

مدینہ عزالدین مصیف بن شیمہ کے پاس گیا اور اس سے کہا کہ عذاب نے ہم کو گھیر لیا ہے۔ اللہ کی طرف رجوع کر۔ یہ سن کر اس نے اپنے تمام غلام آزاد کر دیئے اور لوگوں کے اموال ان کو واپس کر دیئے پھر وہ اپنے قلعہ سے نکل کر حرم شریف میں آیا۔ اس نے اور تمام اہل مدینہ حتیٰ کہ عورتوں اور بچوں نے جمعہ اور ہفتہ کی رات حرم شریف میں گزاری اور باغات میں کوئی ایسا نہ رہا جو حرم شریف میں نہ آیا ہو۔ لوگ رات کو گریہ و زاری اور تضرع کرتے تھے اور حجرہ شریف کے گرد ننگے سر اپنے گناہوں کا اعتراف کرتے ہوئے گڑگڑا کر دعا مانگ رہے تھے اور نبی الرحمتہ ﷺ سے پناہ طلب کر رہے تھے۔“

قطب قسطلانی جو اس وقت مکہ میں مقیم تھے ان کا بیان ہے کہ یہ آگ بڑھتی ہوئی حرہ اور وادی شظات کے متصل آ پہنچی۔ اور وادی شظات میں سے جس کی ایک طرف وادی حمزہ رضی اللہ عنہ ہے گزر کر حرم نبی ﷺ کے مقابل ٹھہر گئی۔ اس آگ کے شعلے ایسے تیز تھے کہ شجر و حجر جو اس کے راستے میں آتا اسے پارہ پارہ کر دیتی اور پگھلا دیتی۔ غرض اس رحمتہ للعلمین ﷺ کی ترمت شریف کی برکت سے یہ آگ حرم شریف سے خارج ہی رہی۔ اور وہاں سے پیچھے ہٹ کر اپنا رخ جانب شمال کر لیا۔ اور ۵۲ دن تک روشن رہی۔

یہ آگ مکہ، یثرب اور یثرب سے دکھائی دیتی تھی اور شہر بھرئی کے لوگوں کو اس کی روشنی میں اونٹوں کی گردنیں نظر آگئیں جیسا کہ حدیث شریف میں وارد ہے۔ مور خین کا قول ہے کہ یہ آگ چار فرسنگ لمبی اور چار میل چوڑی اور ڈیڑھ قامت عمیق وادی میں چلتی تھی۔ اس کی حرارت سے پتھر رانگ کی مانند پگھل جاتا تھا۔ اس طرح وادی کے اخیر میں حرہ کے ہتھکے نزدیک پگھلے ہوئے پتھر جمع ہوتے گئے اور آخر کار وادی شظات کے دست میں کوہ وغیرہ کی طرف ایک سد بن گئی۔ اس سد کے آثار ہنوز باقی ہیں۔ اور اہل مدینہ اسے جس کہتے ہیں۔ مدینہ منورہ میں اس آگ کا ظہور ایسا مشہور ہے کہ مور خین کے نزدیک حد تواتر کو پہنچتا ہوا ہے۔ کذا فی الوفاء للسمہودی۔

امام نووی (متوفی ۶۷۶ھ) جو اس زمانے میں موجود تھے۔ اس آگ کی نسبت شرح صحیح مسلم (مطبوعہ انصاری۔ جلد ثانی۔ کتاب الخن ص ۳۹۳) میں یوں تحریر فرماتے ہیں:-
وقد خرجت فی زماننا نالمدینة سنہ اربع و خمسين و ستمائة و كانت ناراً عظيمة جدا خرجت من جنب المدینة الشرقی و راء الحرة تواتر العلم بها عند جمیع اهل الشام و سائر البلدان و اخبرنی من حضرها من اهل المدینة۔
(ترجمہ) اور تحقیق ہمارے زمانے میں ۶۵۳ھ میں مدینہ میں ایک آگ نکلی اور نہایت بڑی آگ

تھی جو مدینہ کے شرقی جانب سے حرہ کے پیچھے نکلی۔ شام اور باقی شہروں کے تمام باشندوں کو بطریق تواتر اس کا علم ہوا۔ اور مجھے اہل مدینہ میں سے ایک شخص نے خبر دی جس نے اس آگ کو دیکھا۔

علامہ تاج الدین سبکی (متوفی ۷۷۱ھ) طبقات الشافعیۃ الکبریٰ (جزء خامس ص ۱۱۲) میں لکھتے ہیں کہ جب ماہ جمادی الاخریٰ ۶۵۶ھ کی پانچویں تاریخ ہوئی تو مدنیہ النبی میں اس آگ کا ظہور ہوا اور اس سے پہلے کی دوراتوں میں ایک بڑی آواز ظاہر ہوئی پھر ایک بڑا زلزلہ آیا۔ پھر قریظہ کے قریب حرہ میں آگ ظاہر ہوئی۔ اہل مدینہ اپنے گھروں سے اسے دیکھتے تھے۔ اس آگ کی روئیں پانی کی طرح جاری ہوئیں اور پہاڑ آگ بن کر رواں ہوئے۔ یہ آگ حاجیوں کے راستہ عراقی کی طرف روانہ ہوئی پھر ٹھہر گئی اور زمین کو کھانے لگی۔ رات کے اخیر حصہ سے چاشت کے وقت تک اس میں سے ایک بڑی آواز آتی تھی۔ لوگوں نے نبی ﷺ سے مدد طلب کی اور گناہ ترک کر دیئے۔ یہ آگ ایک مہینہ سے زیادہ روشن رہی۔ یہ وہی آگ ہے جس کی خبر جناب مصطفیٰ صلوات اللہ علیہ نے دی تھی۔ کیونکہ آپ نے فرمایا تھا کہ ”قیامت قائم نہ ہوگی یہاں تک کہ سر زمین حجاز سے ایک آگ نکلے گی جس سے بصری میں اونٹوں کی گردنیں روشن ہو جائیں گی۔“ ایک شخص سے جو رات کے وقت بصری میں تھا روایت ہے کہ اس کو آگ کی روشنی میں اونٹوں کی گردنیں نظر آ گئیں۔

تاتاریوں کا فتنہ اور حادثہ بغداد

حضرت ابو بکر صدیق رضی اللہ عنہ سے روایت ہے کہ رسول اللہ ﷺ نے فرمایا۔ میری امت کے لوگ ایک پست زمین میں جس کا نام بصرہ ہو گا ایک دریا کے نزدیک اتریں گے جس کو دجلہ کہتے ہیں۔ اس دریا پر ایک پل ہو گا۔ بصرہ کے باشندے بھرت ہوں گے اور وہ شہر مسلمانوں کے بڑے شہروں میں سے ہو گا۔ جب آخر زمانہ آئے گا تو قھطورا کے بیٹے آئیں گے جن کے چہرے فراخ اور آنکھیں چھوٹی ہوں گی یہاں تک کہ وہ اس دریا کے کنارے پر اتریں گے۔ اس وقت بصرہ کے باشندے تین گروہ ہو جائیں گے۔ ایک گروہ ہیلوں کی دموں (۱۴۰) اور بیابان میں پناہ لے گا اور ہلاک ہو جائے گا۔ اور ایک گروہ اپنی جانوں کے لئے طالب امان ہو گا اور ہلاک ہو جائے گا۔ اور ایک گروہ اپنی اولاد کو پس پشت ڈال دے گا اور ان سے لڑے گا۔ وہی حقیقی شہید ہو گے۔ اس حدیث کو ابو داؤد (۱۴۱) نے روایت کیا ہے۔ (۱۴۲)

اس حدیث میں قھطوراء سے مراد تاتاری لوگ یعنی ترک ہیں کیونکہ قھطوراء حضرت

ابراہیم علی نبینا علیہ الصلوٰۃ والسلام کی ایک لونڈی کا نام ہے جس کی نسل سے یہ لوگ ہیں۔ ان کے چروں کے کشادہ اور آنکھوں کے چھوٹا ہونے میں کسی کو کلام نہیں۔ البتہ حدیث میں بصرہ کا لفظ ہے مگر اس سے مراد شہر بغداد ہے۔ کیونکہ دریائے دجلہ اور پل بغداد میں ہیں نہ کہ بصرہ میں۔ و نیز ترک لڑائی کے لئے اس کیفیت سے جو حدیث میں مذکور ہے بصرہ میں نہیں آئے بلکہ بغداد میں آئے جیسا کہ مشہور و معروف ہے۔ حدیث میں بصرہ کا ذکر اس لئے ہے کہ بغداد کی نسبت بصرہ قدیم شہر ہے جس کے مضافات میں سے وہ گاؤں اور مواضع تھے جن میں شہر بغداد بنا۔ علاوہ ازیں بغداد کے نزدیک ایک گاؤں کا نام (۱۲۳) بھی بصرہ ہے۔

یہ پیشین گوئی ماہ محرم ۶۵۶ھ میں پوری ہوئی جب کہ چنگیز خان تاتاری کے پوتے ہلاکو نے شہر بغداد پر لشکر کشی کی۔ اس کی مختصر کیفیت (۱۲۴) یہ ہے کہ اس وقت بغداد میں خاندان عباسیہ کا آخری خلیفہ معتمد باللہ مسند خلافت پر متمکن تھا۔ اس کا وزیر موید الدین محمد بن علی ^{علتقی} فاضل و ادیب مگر رافضی تھا اور اس کے دل میں اسلام اور اہل اسلام کی طرف سے کینہ و بغض تھا۔ وزیر مذکور شہزادہ ابو بکر اور امیر کبیر رکن الدین دویدار کا بھی دشمن تھا۔ کیونکہ یہ دونوں اہل سنت تھے اور انہوں نے یہ سن کر کہ کرخ (۱۲۵) کے رافضیوں نے اہل سنت سے تعرض کیا ہے کرخ کو لوٹ لیا تھا اور روافض کو سخت سزائیں دی تھیں۔ ابن ^{علتقی} چونکہ بظاہر ان کے خلاف کچھ نہ کر سکتا تھا اس لئے اس نے پوشیدہ طور پر بذریعہ کتات تاتاریوں کو عراق پر حملہ کرنے کی ترغیب دی۔ ہلاکو کے دربار میں حکیم صیر الدین طوسی رافضی تھا جس نے ابن ^{علتقی} کی ترغیب کو اور سہارا دیا اور آخر کار ہلاکو کو بغداد پر چڑھائی کے لئے آمادہ کر دیا۔ چنانچہ ہلاکو بڑی تیاری کے ساتھ بغداد پر چڑھ آیا۔ لشکر بغداد بسر کردگی رکن الدین دویدار مقابلہ کے لئے بڑھا اور بغداد سے دو منزل کے فاصلہ پر ہلاکو کے مقدمہ لشکر سے جس کا سردار تاجو تھا، مٹھ بھیز ہوئی۔ بغدادیوں کو شکست ہوئی کچھ تہ تیغ ہوئے کچھ پانی میں ڈوب گئے اور باقی بھاگ گئے۔ تاجو آگے بڑھا اور دریائے دجلہ کی مغربی کنارہ پر اتر۔ ہلاکو نے مشرق سے حملہ کیا اور بغداد کو گھیر لیا۔ اس وقت ابن ^{علتقی} نے خلیفہ کو صلح کا مشورہ دیا اور کہا کہ میں صلح کی شرائط ٹھہرانے جاتا ہوں۔ چنانچہ وہ گیا اور واپس آکر خلیفہ معتمد سے لگا۔ اے امیر المومنین! ہلاکو کی دلی خواہش ہے کہ اپنی بیٹی کا نکاح آپ کے بیٹے امیر ابو بکر سے کر دے اور آپ کو منصب خلافت پر قائم رکھے۔ مگر وہ صرف آپ سے اتنا چاہتا ہے کہ آپ اس کی اطاعت تسلیم کر لیں پھر وہ اپنا لشکر لے کر واپس چلا جائے گا۔ لہذا آپ اس پر عمل کریں کیونکہ اس طرح مسلمان خوزیری سے بچ جائیں گے۔ یہ سن کر خلیفہ مع اركان واعیان سلطنت طالب امن و امان ہو کر نکلا۔ وہاں پہنچا تو وہ ایک خیمہ میں اتارا گیا۔ پھر وزیر مذکور شہر میں آیا اور علماء و ائمہ سے کہا کہ

آپ شہزادہ کے عقد میں شامل ہوں۔ چنانچہ وہ بغداد سے نکلے اور قتل کئے گئے۔ اسی طرح عقد کے بہانہ سے ایک کے بعد دوسرا گروہ بلایا گیا اور قتل کیا گیا۔ پھر خلیفہ کے حاشیہ نشین طلب ہوئے اور قتل کئے گئے۔ پھر خلیفہ کی سب اولاد قتل ہوئی۔

خلیفہ کی نسبت کہا گیا ہے کہ کافر ہلاک کرنے سے رات کے وقت بلایا اور کئی باتیں دریافت کیں۔ پھر اس کے قتل کا حکم دیا۔ ہلاک کو ظالم سے کہا گیا کہ اگر خلیفہ کا خون گرایا جائے گا تو دنیا تاریک ہو جائے گی اور تیرا ملک تباہ ہو جائے گا۔ کیونکہ وہ رسول اللہ کے چچا کی اولاد میں سے ہے اور دنیا میں خلیفہ تھا اللہ ہے۔ اس پر وہ سنگدل حکیم نصیر الدین طوسی کھڑا ہوا اور کہنے لگا کہ وہ مار ڈالا جائے مگر اس کا خون نہ گرایا جائے۔ چنانچہ بتاریخ ۲۸۔ محرم ۶۵۶ھ اس بے چارے کو ایک بوری میں بند کر کے ہتھوڑوں سے مار ڈالا گیا۔ بعضے کہتے ہیں کہ اسے لاتوں سے مار ڈالا گیا۔ اور اس کے امیروں سے ایک کو بھی زندہ نہ چھوڑا گیا۔ پھر شہر بغداد میں خونریزی شروع ہوئی۔ اکثر باشندے شہید ہوئے۔ تیس دن سے کچھ اور قتل جاری رہا۔ کہا گیا ہے کہ مقتولین کی کل تعداد اٹھارہ لاکھ تھی۔

اس کے بعد امان دی گئی جو لوگ چھپے ہوئے تھے ان میں سے اکثر تو زمین کے نیچے ہی طرح طرح کی مصیبتوں سے مر گئے۔ جو زندہ نکل آئے انہوں نے بڑی دقتیں اٹھائیں پھر گھروں کو کھود کر بے شمار دینے نکالے گئے۔ پھر نصاریٰ بلائے گئے تاکہ علانیہ شراب خوری کریں اور سور کا گوشت کھائیں اور مسلمان بھی ان کے ساتھ شریک ہوں۔ ستم گر ہلاک کو سوار ہو کر قصر خلافت تک آیا اور حرم کی بے آمدی کی۔ وہ محل ایک عیسائی کو دیا گیا۔ مسجدوں میں شراب بہا دی گئی اور مسلمانوں کو علانیہ اذان دینے سے منع کیا گیا۔ لا حول ولا قوۃ الا باللہ العلی العظیم۔

یہ سب کچھ صرف بغداد میں ہوا۔ بغداد کے علاوہ اور جگہ بھی تاتاریوں نے بہت کچھ کیا۔ اسی واسطے کہا گیا کہ تاتاریوں کے فتنہ سے بڑھ کر دنیا میں کوئی فتنہ وقوع میں نہیں آیا ہے۔ خلیفہ مستعصم باللہ کے ساتھ خاندان عباسیہ کا خاتمہ ہو گیا۔ بلکہ یوں سمجھو کہ عرب کی سلطنت روئے زمین سے اٹھ گئی جو قرب قیامت کے آثار میں سے ہے۔

شیخ سعدی علیہ الرحمۃ (متوفی ۶۹۱ھ) نے جو حادثہ بغداد کے وقت زندہ تھے مستعصم باللہ کا ایک نہایت دردناک مرثیہ لکھا ہے۔ جس میں سے چند اشعار ذیل میں درج کئے جاتے ہیں:-

۱۔ آسمان راحق بود گر خون بہارو بر زمین

برزوال ملک مستعصم امیر المومنین

آسمان پر واجب ہے کہ امیر المومنین مستعصم کی سلطنت کی تباہی پر زمین پر خون

برسائے۔

۲۔ اے محمد گر قیامت رابر آری سرز خاک
 سر بر آور دیں قیامت در میان خلق ہیں
 اے محمد (ﷺ) اگر آپ قیامت کو ترمت شریف سے نکلیں گے تو ابھی نکل کر خلقت
 میں یہ قیامت دیکھ لیجئے۔

۳۔ نازنینانِ حرم را خونِ حلق نازنین
 ز آستانِ بجدشت مارا خونِ دل از آستین
 محل کے ناز پروردوں کا خون ڈیوڑھی سے بہ گیا۔ اور ہمارے دل کا خون آستین سے
 ٹپک نکلا۔

۴۔ زمینہا راز دور گیتی و انقلاب روزگار
 در خیال کس نہ گشتی کا پنخاں گردرد چنیں
 زمانے کی گردش اور دنیا کے انقلاب سے پناہ مانگنی چاہیے۔ یہ بات کسی کے خیال میں نہ
 آتی تھی کہ یوں سے یوں ہو جائے گا۔

۵۔ دیدہ بر در اے کہ دیدی شوکت بیت الحرام
 قیصرانِ روم سر بر خاک و خاقانِ بر زمیں
 اے مخاطب تو نے بیت الحرام کی سی شان و شوکت دیکھی ہے۔ جہاں روم کے قیصر
 خاک پر سر رگڑتے تھے اور چین کے خاقان زمین پر بیٹھتے تھے۔

۶۔ خونِ فرزندانِ عمِ مصطفیٰ شد ریختہ
 ہم بر آں خاک کے کہ سلطاناں نہادند نے جبیں
 ذرا آنکھ اٹھا کر دیکھ کہ حضرت مصطفیٰ کے بنی عم کا کون اس خاک پر بہایا گیا ہے۔ جہاں
 بڑے بڑے بادشاہ ماتھا گڑتے تھے۔

۷۔ دجلہ خونابست زیں پس گر نہد سرورِ نشیب
 خاکِ نخلستانِ بھیا راکند باخوں عجبیں
 دریائے دجلہ کا پانی خون ہو گیا ہے۔ اگر پستی کی طرف ہے گا تو نخلستان بھیا کی خاک کو
 خون سے رنگیں کر دے گا۔

کعبہ شریف کی حجابت

ہم پہلے فتح مکہ میں اس کے متعلق حضرت عثمان بن طلحہ کی روایت نقل کر آئے ہیں جس

میں تین پیشین گوئیاں ہیں۔ ایک یہ کہ ہجرت سے پہلے حضور اقدس ﷺ نے عثمان بن طلحہ سے فرمادیا تھا کہ ایک دن یہ کنجی میرے ہاتھ میں ہوگی۔ سو اسی کے مطابق فتح مکہ کے روز وقوع میں آیا۔ دوسری یہ کہ آپ نے قریش کی نسبت فرمایا تھا کہ وہ اس دن بجائے ہلاک و ذلیل ہونے کے زندگی و عزت پائیں گے۔ اسی کے مطابق فتح مکہ کے دن واقع ہوا۔ قریش نے اسلام میں داخل ہو کر دارین میں حیات طیبہ حاصل کی اور عزت پائی۔ واقع میں وہ اس سے پہلے ذلت کی زندگی بسر کر رہے تھے کہ ان ہتوں کے آگے سر جھکاتے تھے جنہیں خود انہیں کے ہاتھوں نے تراشا تھا۔ فتح کے دن وہ اس ذلت سے نکل گئے اور ان کو خدائے وحدہ لا شریک کی عبادت کا شرف حاصل ہوا۔ تیسری یہ کہ حضور علیہ الصلوٰۃ والسلام نے حضرت عثمان بن طلحہ کو کنجی دیتے وقت فرمایا۔ کہ یہ کنجی ہمیشہ تمہارے پاس رہے گی۔ ظالم کے سوا کوئی اسے تم سے نہ چھینے گا۔ چنانچہ آج تقریباً ساڑھے تیرہ سو سال ہو چکے ہیں کہ خانہ کعبہ کی کنجی حضرت عثمان بن طلحہ کے خاندان میں رہی۔ اب ابن سعود نجدی نے جو سلوک اس خاندان سے کیا ہے اس سے صاف ظاہر ہے کہ نجدی مذکور حسب ارشاد رسول اللہ ﷺ ظالم ہے۔ اللہ تعالیٰ اپنے حبیب ﷺ کے طفیل سے اس فتنہ نجدیہ کا جلدی خاتمہ کر دے۔ آمین ثم آمین۔

محاسن ظاہری و باطنی

حضور اقدس ﷺ کے اوصاف جمیلہ و اخلاق جلیلہ منجملہ دلائل و ثبوت ہیں۔ چنانچہ آپ کی طلاق آپ کا حسن منظر اور آپ کا اعتدال صورت ایسا تھا کہ اپنوں کا تو کیا ذکر ہیگانے بھی جب روئے مبارک کو دیکھتے تو بے ساختہ پکار اٹھتے۔ هذا الوجه لیس بوجه کذاب (یہ جھوٹے کا چہرہ نہیں ہے) ان شمائل کے ساتھ آپ کے حسن اخلاق و آداب پر غور کریں۔ آپ امی تھے آپ کی ولادت ایسے شہر میں ہوئی جہاں کوئی ذریعہ تعلیم نہ تھا۔ نہ آپ نے کبھی وطن کو چھوڑ کر کسی دوسرے شہر میں جا کر علم حاصل کیا بلکہ امیوں ہی میں تیمی کی حالت میں نشوونما پائی علوم و معارف سے قطع نظر یہ مکارم اخلاق اور محاسن آداب آپ نے بجز وحی الہی کہاں سے سیکھے۔

الغرض جو شخص بنظر انصاف آپ کی صورت، آپ کی سیرت، آپ کے افعال اور آپ کے احوال کا مطالعہ کرتا ہے اسے آپ کی نبوت کی صحت میں ذرا بھی شک نہیں رہتا۔ کیونکہ جو اوصاف آپ میں مجتمع تھے۔ وہ آپ سے پہلے یا آپ کے زمانہ میں کبھی کسی میں جمع نہیں ہوئے اور نہ قیامت تک ہوں گے۔

نصارکی کا اعتراض

معجزوں کا اکثر ذکر قرآن میں پایا جاتا ہے مگر کوئی آیت ایسی نظر نہیں آتی جس سے یہ ثابت ہو کہ حضرت محمد ﷺ نے معجزے دکھائے ہیں۔ بلکہ بہت سی آیتیں ایسی ہیں جن میں معجزے نہ دکھانے کا سبب درج ہے اور بعض ایسی بھی ہیں جن میں وہ صاف ظاہر کرتے ہیں کہ میں معجزے دکھانے کو نہیں بھیجا گیا۔ سورہ عنکبوت میں یوں مرقوم ہے۔

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ ط قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُّبِينٌ۔
(عنکبوت۔ ع ۵)

(ترجمہ) کہتے ہیں کہ اگر اس کے خدا کی طرف سے کوئی نشانی اس پر نازل نہ ہوگی تو ہم ایمان نہ لائیں گے۔ پس (اے محمد) آپ کہہ دیجئے کہ نشانیاں خدا کے پاس ہیں میں تو ایک نصیحت کرنے والا ہوں۔

پھر سورہ بنی اسرائیل میں لکھا ہے:-

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ۔

(ترجمہ) کوئی چیز ہمیں مانع نہیں ہوئی کہ تجھے معجزوں کے ساتھ بھیجیں۔ مگر یہ کہ اگلے پیغمبروں کو جو ہم نے معجزے دے کر بھیجا تھا تو انہیں لوگوں نے جھٹلایا۔

اس مضمون کو طویل کرنا ضروری نہیں۔ اس لئے کہ قرآن کا ہر بے تعصب پڑھنے والا اس قول کی تصدیق کرے گا کہ اکثر محمدی (مسلمان) مصنف معجزوں کا ذکر کر کے محمد ﷺ سے منسوب کرتے ہیں۔ مگر یہ بات خود محمد ﷺ کی باتوں کے خلاف ہے۔ کہ بالکل قابل اعتبار نہیں (خطوط بنام جوانان ہند۔ پنجاب ریلوے بک سوسائٹی لدھیانہ امریکن مشن پریس ۱۸۹۰ء صفحہ ۲۲۳-۲۲۴)

جواب:- عیسائی لوگ مسلمانوں پر اکثر یہ اعتراض کرتے ہیں مگر انہیں اپنے گھر کی بھی خبر نہیں۔ حضرت عیسیٰ علیہ السلام کے معجزات کی نسبت جو کچھ انا جیل اربعہ میں آیا ہے اس کا خلاصہ یہ ہے:-

1- متی باب ۱۲- آیہ ۳۸-۳۹ میں ہے کہ بعض فقہوں اور فریسیوں نے مسیح سے ایک نشان طلب کیا۔ جس کے جواب میں آپ نے فرمایا:-

”اس زمانہ کے بد اور حرام کار لوگ نشان ڈھونڈتے ہیں۔ پر یونس نبی کے نشان کے سوا

کوئی نشان انہیں دکھایا نہ جائے گا۔ کیونکہ جیسا یونس تین رات دن مچھلی کے پیٹ میں رہا۔

ان آدم تین رات دن زمین کے اندر رہے گا۔“

اسی طرح متی باب ۱۶- آیه ۱-۳ میں ہے کہ فریسیوں اور صدوقیوں نے آزمائش کے لئے حضرت مسیح سے آسمانی نشان طلب کیا مگر یہاں بھی آپ نے وہی جواب دیا کہ یونس نبی کے نشان کے سوا کوئی اور نشان انہیں نہ دکھایا جائے گا۔ اگر بنظر غور دیکھیں تو یہ جواب بھی قابل اعتبار نہیں۔ کیونکہ سوال تو آسمانی نشان کا تھا اور جواب میں زمینی نشان کا وعدہ ہوا۔ سوال از آسمان جواب از ریسماں۔ باوجود اس کے اسی انجیل میں مسیح علیہ السلام سے بہت سے معجزے منسوب کئے گئے ہیں۔ چنانچہ پانچ روٹیوں سے چار ہزار آدمیوں کا پیٹ بھرا (باب ۱۴- آیه ۱۵-۲۱) اور دریا پر اپنے پاؤں سے چلے (باب ۱۳- آیه ۲۵) پھر سات روٹیوں سے چار ہزار کو کھلایا (باب ۱۵- آیه ۳۸) پھر دو اندھوں کو چنا کیا (باب ۲۰- آیه ۳۰-۳۴) پھر انجیر کے درخت کو سکھا دیا (باب ۲۱- آیه ۱۹) وغیرہ۔ اسی طرح جب سردار کاہنوں اور قوم کے بزرگوں نے حضرت مسیح علیہ السلام سے ان کے اختیار کی بابت پوچھا (باب ۱۲- آیه ۲۳-۲۴) تب بھی آپ نے کچھ صاف جواب نہ دیا۔

2- مرقس باب ۸- آیه ۱۱-۱۳ میں ہے کہ فریسیوں نے مسیح کے امتحان کے لئے آسمان سے کوئی نشان چاہا۔ اس نے اپنے دل سے آہ کھینچ کر کہا:-

”اس زمانے کے لوگ کیوں نشان چاہتے ہیں۔ میں تم سے سچ کہتا ہوں کہ اس زمانہ کے

لوگوں کو کوئی نشان نہ دیا جائے گا۔“

یہاں یونس نبی کے نشان کا کوئی ذکر نہیں۔ بایں ہمہ اس انجیل میں بھی اندھے کو چنگا کرنا، چار ہزار کے سات روٹیوں سے سیر کرنا، کوڑھی کو چنگا کرنا وغیرہ معجزات حضرت عیسیٰ کی طرف منسوب کئے گئے ہیں۔

3- لوقا باب ۱۱- آیه ۱۳-۱۶ اور ۳۰ میں ہے کہ مسیح نے ایک دیو کو نکالا مگر دیکھنے والوں نے

اس معجزے کو تسلیم نہ کیا بلکہ آزمائش کے لئے ایک آسمانی نشان مانگا۔ آپ نے یونس نبی

کے نشان کا وعدہ فرمایا۔ اس انجیل میں اور بھی بہت سے معجزات آپ سے منسوب کئے

گئے ہیں۔ مسیح نے ہیرودیس کو کوئی معجزہ نہیں دکھایا۔ حالانکہ ہیرودیس آپ کے

معجزات دیکھنے کا خواہشمند تھا۔ آپ سے اس نے بہتری باتیں پوچھیں پر آپ نے کچھ

جواب نہ دیا۔

4- یوحنا باب ۶- آیه ۳۰ میں ہے کہ یہودیوں نے حضرت مسیح سے کہا ”پس تو کونسا نشان

دکھاتا ہے تاکہ ہم دیکھ کر تجھ پر ایمان لائیں۔“ یہاں بھی حضرت عیسیٰ نے کوئی معجزہ

نہیں دکھایا۔ بلکہ یونس نبی کے نشان کا بھی وعدہ نہ فرمایا بایں ہمہ اس انجیل میں بھی بہت

سے معجزے حضرت مسیح سے منسوب ہیں۔

اب ہم اس اعتراض کے تحقیقی جواب کی طرف متوجہ ہوتے ہیں۔ اس میں شک نہیں کہ حضور اقدس ﷺ نے اس قدر معجزات دکھائے کہ کسی نبی نے اپنی امت کو نہیں دکھائے۔ اور وہ ایسے متواتر و مشہور طریقوں سے ثابت ہیں کہ دنیا کے کسی اور مذہب میں اس کی نظیر نہیں پائی جاتی۔ (جیسا کہ اس کتاب کے ناظرین پر روشن ہے) مگر کفار قریش کے مکابہ کا یہ عالم تھا کہ وہ معجزات گویا ان کے نزدیک معجزے ہی نہ تھے۔ اس لئے سرکشی و عناد کے سبب انہوں نے اور نشانیاں طلب کیں جو عطا نہ کی گئیں۔ جن دو آیتوں سے معترض نے استدلال کیا ہے۔ ان میں ایسی نشانوں کے نہ ملنے کی وجہ مذکور ہے جس کی تفصیل ذیل میں درج ہے۔

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوْلَاؤُنَّ وَآتَيْنَا ثَمُودَ النَّاقَةَ مُبْصِرَةً فَظَلَمُوا بِهَا ط وََمَا نُرْسِلُ بِالْآيَاتِ إِلَّا تَخْوِيفًا۔

(بنی اسرائیل۔ ۶۷)

(ترجمہ) ہم کو نہیں روکا نشانیاں بھیجنے سے کسی شے نے مگر یہ کہ جھٹلایا ان کو انگوٹوں نے اور ہم نے دی ثمود کو اونٹنی سو جھانے کو پھر اس کا حق نہ مانا۔ اور ہم نہیں بھیجتے نشانیاں مگر ڈرانے کو۔

اس آیت کا خلاصہ تفسیر یہ ہے کہ باری تعالیٰ فرماتا ہے کہ قریش جو باوجود معجزات کثیرہ دیکھنے کے اور نشانیاں (مثلاً کوہ صفا کا سونا ہو جانا۔ مکہ کے پہاڑوں کا دور کیا جانا تاکہ زمین قابل زراعت ہو جائے اور نہروں کا جاری ہونا تاکہ باغات لگ جائیں) طلب کرتے ہیں۔ ان نشانوں کے دینے سے ہمیں اس امر نے روکا ہے کہ اس قسم کی نشانیاں ہم نے پہلی امتوں کو طلب کرنے پر عطا کیں مگر وہ ایمان نہ لائے اور ہلاک ہوئے۔ چنانچہ قوم ثمود نے جن کی ہلاکت کے آثار بوجہ قرب دیدار یہ قریش آتے جاتے دیکھتے ہیں۔ حضرت صالح علیہ السلام سے نشانی طلب کی اور ہم نے ان کی دعا سے پتھر سے اونٹنی نکالی۔ مگر اس قوم نے اس سے انکار ہی نہیں کیا بلکہ اس کے پاؤں کاٹ ڈالے۔ اس لئے وہ لوگ ہلاک ہو گئے۔ ہماری عادت یوں ہی جاری ہے کہ ہم کسی قوم کے سوال پر ایسی آیات کو صرف عذاب استیصال سے ڈرانے کے لئے بطور پیش خیمہ بھیجا کرتے ہیں۔ اگر وہ قوم ان آیات پر ایمان نہ لائے تو ہم ضرور ان پر عذاب استیصال نازل کر دیتے ہیں۔ اسی طرح اگر کفار قریش کے سوال پر وہ نشانیاں ہمارے حبیب کی دعا سے عطا کی جائیں تو یہ بھی انہیں (۱۳۶) کی طرح تکذیب کریں گے اور عذاب استیصال کے مستوجب ہوں گے۔ مگر ہم نے ہمہتھنائے حکمت (۱۳۷) اس امت کو عذاب استیصال سے محفوظ رکھا ہے۔ لہذا ہم نے وہ نشانیاں ان کو عطا نہیں کیں۔

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ ط قُلْ إِنَّمَا الْآيَاتُ عِنْدَ اللَّهِ ط وَأِنَّمَا أَنَا نَذِيرٌ مُّبِينٌ - أَوَلَمْ
 كَفَيْهِمْ أَنَّا أَنْزَلْنَا عَلَيْكَ الْكِتَابَ يُتْلَى عَلَيْهِمْ ط إِنَّ فِي ذَلِكَ لَرَحْمَةً وَذِكْرًا لِّقَوْمٍ
 وَفُؤُونٍ - (عنكبوت - ع ۵)

(ترجمہ) اور کہتے ہیں کیوں نہ اتریں اس پر کچھ نشانیاں اس کے رب سے۔ تو کہہ نشانیاں تو ہیں
 اختیار میں اللہ کی۔ اور میں تو سنا دینے والا ہوں کھول کر۔ کیا ان کو بس نہیں کہ ہم نے تجھ پر اتاری
 کتاب کہ ان پر پڑھی جاتی ہے۔ بیشک اس میں بڑی رحمت ہے اور سمجھانا ان لوگوں کو جو مانتے ہیں۔
 ان آیتوں کا خلاصہ یہ ہے۔ اللہ تعالیٰ فرماتا ہے کہ کفار قریش باوجود ملاحظہ آیات سرکشی و
 عناد کے سب سے ہمارے حبیب پاک کی نسبت کہتے ہیں کہ ان پر ایسی نشانیاں کیوں نہیں اتریں
 جیسا کہ ناقہ صالح اور عصائے موسیٰ اور مائدہ عیسیٰ ہیں۔ اے ہمارے حبیب! ان کفار سے کہہ
 دیجئے کہ ایسی نشانیاں اللہ کی قدرت و حکم میں ہیں۔ وہ ان کو حسب مقتضائے حکمت نازل کرتا ہے۔
 میرا کام تو یہ ہے کہ ان آیات کے ساتھ جو مجھے ملی ہیں کفار کو ڈراؤں۔ نہ یہ کہ وہ نشانیاں لاؤں جو وہ
 عناد و تعنت سے طلب کرتے ہیں۔ اس کے بعد اللہ تعالیٰ ان کفار کی تردید میں جو ایسی نشانیاں طلب
 کرتے ہیں یوں فرماتا ہے۔ کیا ان کو ایک نشانی کافی نہیں جو تمام نشانیوں سے مستغنی کر دینے والی
 ہے یعنی قرآن کریم جو ہم نے تجھ پر اتارا ہے۔ وہ ایک زندہ معجزہ ہے ہر مکان و زمان میں ان پر پڑھا
 جاتا ہے اور ہمیشہ کے لئے ان کے ساتھ رہے گا۔ اس میں بڑی رحمت اور تذکرہ ہے ایمان والوں
 کے لئے نہ ان کے لئے جو عناد رکھتے ہیں۔

اس تقریر سے واضح ہو گیا کہ آیات بالا سے معجزات کی نفی نہیں پائی جاتی بلکہ ان میں
 باوجود کثرت معجزات ان خاص نشانیوں کے نہ ملنے کی وجہ بیان ہوئی ہے جو کفار نے محض عناد سے
 طلب کیں۔ لہذا عیسائیوں کا یہ کہنا کہ قرآن میں کوئی آیت نظر نہیں آتی جس سے ثابت ہو کہ
 آنحضرت ﷺ نے معجزے دکھائے صرف عناد پر مبنی ہے۔ وہ اپنے منہ سے بڑا بول بولتے ہیں۔
 (یسوداؤ - ۱۶)۔

كَبُرَتْ كَلِمَةً تَخْرُجُ مِنْ أَفْوَاهِهِمْ إِنَّ يَقُولُونَ إِلَّا كَذِبًا - (کہف - ع ۱)
 (ترجمہ) کیا بڑی بات ہو کر نکلتی ہے ان کے منہ سے سب جھوٹ ہے جو کہتے ہیں۔



آنحضرت ﷺ کے فضائل وخصائص کا بیان

حضور علیہ الصلوٰۃ والسلام کے فضائل و کمالات کا احاطہ طاقت بھری سے خارج ہے۔ علمائے ظاہر و باطن سب یہاں عاجز ہیں۔ چنانچہ حضرت خواجہ صالح بن مبارک بخاری خلیفہ مجاز حضرت خواجہ خواجگان سید بہاؤ الدین نقشبند رضی اللہ تعالیٰ عنہ انیس الطالبین ص ۹ میں لکھتے ہیں:-

اجماع اہل تصوف است کہ صدیقیت نزدیک ترین مقامے و مرتبہ ایست بہ نبوت و سخن سلطان العارفین ابو یزید بسطامی است قدس سرہ کہ آخر نہایت صدیقان اول احوال انبیاء است و از کلمات قدسیہ و ایشانست کہ نہایت مقام عامہ مومناں بدایت مقام اولیاست و نہایت مقام اولیاء بدایت مقام شہیدان است و نہایت مقام شہیدان بدایت مقام صدیقان است و نہایت مقام صدیقان بدایت مقام انبیاء است و نہایت مقام انبیاء بدایت مقام اولو العزم است و نہایت مقام اولو العزم بدایت مقام رسول است و نہایت مقام رسول بدایت مقام مصطفیٰ است ﷺ و مقام مصطفیٰ را نہایت پیدانہست جز حق جل و علا کے نہایت مقام دے راند و در روز ازل مقام ارواح و برز و میثاق ہم بریں مراتب بود کہ ذکر کردہ شد و در روز قیامت ہم بریں مراتب باشد۔

(ترجمہ) صوفیہ کرام کا اس امر پر اتفاق ہے کہ نبوت کے سب سے نزدیک مقام و مرتبہ صدیقیت ہے۔ اور سلطان العارفین ابو یزید بسطامی قدس سرہ کا قول ہے کہ صدیقوں کے مقام کی نہایت نبیوں کے مقام کی ابتدا ہے اور ان کے کلمات قدسیہ میں سے ہے کہ عامہ مومنین کے مقام کی غایت اولیاء کے مقام کی ابتدا ہے اور اولیاء کے مقام کی غایت شہیدوں کے مقام کی ابتدا ہے اور شہیدوں کے مقام کی غایت صدیقوں کے مقام کی ابتدا ہے اور صدیقوں کے مقام کی غایت نبیوں کے مقام کی ابتدا ہے اور نبیوں کے مقام کی غایت رسولوں کے مقام کی ابتدا ہے اور رسولوں کے مقام کی غایت اولو العزم کے

مقام کی ابتدا ہے اور اولوالعزم کے مقام کی غایت حضرت مصطفیٰ کے مقام کی ابتدا ہے
 ﷺ اور حضرت مصطفیٰ کے مقام کی کوئی انتہاء نہیں اور حق جل و علا کے سوا اور کوئی
 آپ کے مقام کی انتہا نہیں جانتا روز ازل میں میثاق کے دن روحوں کا مقام ان ہی مراتب
 پر تھا جو مذکور ہوئے اور قیامت کے دن بھی ان ہی مراتب پر ہوگا۔

شیخ ابوالحسن خرقانی قدس سرہ (متوفی روز عاشورہ ۴۲۵ھ) یوں فرماتے ہیں:-
 ”سہ چیز را غایت ندانستم۔ غایت درجات مصطفیٰ ﷺ ندانستم۔ و غایت کید نفس
 ندانستم۔ و غایت معرفت ندانستم۔“ (نجات الانس)
 (ترجمہ) مجھے ان تین چیزوں کی غایت وحد معلوم نہ ہوئی۔ حضرت مصطفیٰ ﷺ کے درجات۔
 مکر نفس معرفت۔

امام شرف الدین بوسیری رحمۃ اللہ علیہ (متوفی ۶۹۲ھ) اپنے قصیدہ بردہ شریف میں
 فرماتے ہیں:-

دَعَّ مَا ادْعَتْهُ النَّصَارَىٰ فِي نَبِيِّهِمْ
 وَاَحْكُمُ بِمَا شِئْتَ مَذْحًا فِيهِ وَاَحْتَكِمُ
 فَاَنْسُبُ اِلَى ذَاتِهِ مَا شِئْتَ مِنْ شَرَفِ
 وَاَنْسُبُ اِلَى قَدْرِهِ مَا شِئْتَ مِنْ عِظَمِ
 فَاِنَّ فَضْلَ رَسُوْلِ اللّٰهِ لَيْسَ لَهُ
 حَدٌّ فَيُغْرَبُ عَنْهُ نَاطِقٌ بِفَمِ

(ترجمہ) چھوڑ کر دعویٰ وہ جس کے ہیں نصاریٰ مدعی چاہو جو مانوا سے زیبا ہے اللہ کی قسم جو
 شرف چاہو کرو منسوب اس کی ذات سے کوئی عظمت کیوں نہ ہو ہے منزلت سے اس کی کم حد
 نہیں رکھتی فضیلت کچھ رسول اللہ کی لب کشائی کیا کریں اہل عرب اہل عجم۔

شیخ عبدالحق محدث دہلوی رحمۃ اللہ علیہ مدارج النبوت میں یوں فرماتے ہیں

ہر رتبہ کہ بود در امکان بردست ختم

ہر نعمت کہ داشت خدا شد برو تمام

شیخ سعدی رحمۃ اللہ علیہ رقم طراز ہیں:-

يَا صَاحِبَ الْجَمَالِ وَيَا سَيِّدَ الْبَشَرِ مِنْ وَجْهِكَ الْمُنِيرِ لَقَدْ نُورَ الْقَمَرَ

لَا يَمَكِنُ الشَّأْءُ كَمَا كَانَ حَقُّهُ بَعْدَ اِزْخَادِ بَرْكَ تَوَكُّيْ قِصَّةٍ مَخْتَصِرِ

(ترجمہ) اے صاحب جمال اے سید البشر آپ کے روشن چہرہ سے چاند روشن ہے آپ کی شانکا

حقہ ممکن نہیں۔

قصہ مختصر یہ کہ خدا کے بعد آپ ہی بزرگ ہیں۔

جو معجزات و کمالات و فضائل دیگر انبیائے کرام صلوات اللہ علیہم اجمعین میں جدا جدا موجود تھے ان سب کے نظائر یا ان سے بھی بڑھ کر حضور انور باری ہودامی کی ذات شریف میں مجتمع تھے۔

حسن یوسف دم عیسیٰ ید بیضا داری

آنچه خوباں ہمہ دارند تو تنها داری

بغرض تو ضعیف صرف چند مثالیں ذیل میں درج کی جاتی ہیں:-

سیدنا و مولانا محمد مصطفیٰ ﷺ

انبیائے سابقین علیہم السلام

سیدنا محمد مصطفیٰ احمد مجتبیٰ ﷺ آپ کو اللہ تعالیٰ نے

۱۔ حضرت آدم علیہ نبینا و

اسماء کے علاوہ مسمیات کا بھی علم دیا جیسا کہ حدیث

علیہ الصلوٰۃ والسلام آپ کو

طبرانی و مسند فردوس کے حوالہ سے پہلے آچکے ہیں۔

اللہ نے تمام چیزوں کے

آپ پر اللہ اور اللہ کے فرشتے درود بھیجتے رہتے ہیں اور

ناموں کا علم دیا آپ کو

مومنین بھی سلام و درود بھیجتے ہیں۔ یہ شرف اتم و اکمل

فرشتوں نے سجدہ کیا۔

ہے۔ کیونکہ سجدہ تو ایک دفعہ ہو کر منقطع ہو گیا اور

درود سلام ہمیشہ کے لئے جاری ہے اور اعم بھی کیونکہ

سجدہ تو صرف فرشتوں سے ظہور میں آیا اور درود میں

اللہ اور فرشتے اور مومنین شامل ہیں۔ علاوہ ازیں امام

فخر الدین رازی رحمۃ اللہ علیہ تفسیر کبیر میں لکھتے ہیں

کہ اللہ تعالیٰ نے فرشتوں کو اس لئے سجدہ کا حکم دیا تھا

کہ نور محمدی حضرت آدم علیہ السلام کی پیشانی میں

تھا۔

آپ کو اللہ تعالیٰ نے شب معراج میں آسمانوں کے

اوپر مقام قاب قوسین تک اٹھایا۔

۲۔ حضرت اور لیس علی

نبینا و علیہ الصلوٰۃ والسلام آپ

کو اللہ تعالیٰ نے آسمان پر

اٹھایا۔

آپ کے وجود کی برکت سے آپ ﷺ کی امت عذاب استیصال سے محفوظ رہی وما كان الله ليعذبهم وانت فيهم (۱) اللہ تعالیٰ نے کشتی نوح کو بھی آپ ﷺ ہی کے نور کی برکت سے غرق ہونے سے بچایا کیونکہ اس وقت نوری محمدی ﷺ حضرت (۲) سام کی پیشانی میں تھا۔

آپ ﷺ نے فرمایا کہ باد صبا سے میری مدد کی گئی اور قوم عاد مغربی ہوا سے ہلاک کی گئی۔

اونٹ نے آپ ﷺ کی اطاعت کی اور آپ ﷺ سے کلام کیا فصاحت میں کوئی آپ کے درجہ کو نہیں پہنچ سکتا۔ (۳)

آپ ہی کے نور کی برکت سے حضرت ابراہیم خلیل اللہ پر آگ ٹھنڈی ہو گئی آپ ﷺ کی ولادت شریف پر فارس کی آگ جو ہزار برس سے نہ بجھی تھی گل ہو گئی شب معراج میں کرۂ نار سے آپ ﷺ کا گزر ہوا اور کوئی تکلیف نہ پہنچی آپ ﷺ کی امت میں بھی ایسے بزرگ گزرے ہیں کہ آگ میں ڈالے گئے اور سلامت رہے۔ چنانچہ ابو مسلم (۴) خولانی و زویب بن کلیب۔

۳۔ حضرت نوح علی نبینا و علیہ الصلوٰۃ والسلام اللہ تعالیٰ نے آپ کو اور آپ پر ایمان لانے والوں کو غرق ہونے سے نجات دی۔

۴۔ ہود علی نبینا و علیہ الصلوٰۃ والسلام آپ کی مدد کے لئے اللہ تعالیٰ نے ہوا بھجی۔

۵۔ حضرت صالح علی نبینا و علیہ الصلوٰۃ والسلام آپ کے لئے اللہ تعالیٰ نے پتھر میں سے اونٹنی نکالی آپ ﷺ فصاحت میں یگانہ روزگار تھے۔

۶۔ حضرت ابراہیم علی نبینا و علیہ الصلوٰۃ والسلام اللہ تعالیٰ نے آپ کے لئے آگ کو ٹھنڈا کر دیا۔

آپ کو مقام خلت عطا ہوا اسی واسطے آپ کو خیل اللہ کہتے ہیں۔ آپ نے اپنی قوم کے بت خانہ کے بت توڑے۔

آپ ﷺ کو نہ صرف درجہ خلت عطا ہوا بلکہ اس سے بڑھ کر درجہ محبت عطا ہوا اسی واسطے آپ ﷺ کو حبیب اللہ کہتے ہیں۔ (۵) آپ نے خانہ کعبہ کے گرد اور اوپر جو تین سو ساٹھ بت نصب تھے محض ایک لکڑی کے اشارے سے یکے بعد دیگرے گرا دیئے۔ آپ نے بھی خانہ کعبہ بنایا حجر اسود کو اس کی جگہ پر رکھ دیا تاکہ آپ کی امت کے لوگ طواف وہاں سے شروع کریں۔

اس کی نظیر آنحضرت ﷺ کا شق صدر ہے جو وقوع میں آیا حالانکہ ذبح اسمعیل وقوع میں نہ آیا بلکہ ان کی جگہ دنبہ ذبح کیا گیا۔

آپ نے خانہ کعبہ بنایا۔
۷۔ حضرت اسمعیل علی نبینا وعلیہ الصلوٰۃ والسلام آپ کے والد بزرگوار ذبح کرنے لگے تو آپ نے صبر کیا۔

آپ سے بھی بھڑیئے نے کلام کیا جیسا کہ پہلے آچکا ہے۔

۸۔ حضرت یعقوب علی نبینا وعلیہ الصلوٰۃ والسلام آپ کو جب برادران یوسف نے خبر دی کہ یوسف کو بھیریا کھا گیا ہے تو آپ نے بھیریئے کو بلا کر پوچھا بھیریا بولا میں نے یوسف کو نہیں کھایا۔
(خاص کبریٰ جزء ثانی ص

(۱۸۲)

آپ اپنے صاحب زادے ابراہیم کی دائمی مفارقت میں جتلا ہوئے مگر آپ نے صبر کیا حالانکہ اس وقت لور کوئی صاحب زادہ آپ کا نہ تھا۔

آپ فراق یوسف میں جتلا ہوئے لور صبر کیا یہاں تک کہ غم کے مدے

آپ کی آنکھیں سفید ہو گئیں
اور قریب تھا کہ ہلاک ہو
جاتے۔

۹۔ حضرت یوسف علی نبینا و
علیہ الصلوٰۃ والسلام آپ کو
اللہ تعالیٰ نے بڑا حسن و جمال
عطا فرمایا۔

آپ خوابوں کی تعبیر بیان
کرتے تھے مگر قرآن مجید میں
صرف تین خوابوں کی تعبیر
آپ سے وارد ہے۔

آپ اپنے والدین اور وطن
کے فراق میں مبتلا ہوئے۔
۱۰۔ حضرت ایوب علی نبینا
وعلیہ الصلوٰۃ والسلام آپ
صابر تھے۔

۱۱۔ حضرت موسیٰ علی نبینا و
علیہ الصلوٰۃ والسلام آپ کو
ید بیضا عطا ہوا۔

آپ نے عصا مار کر پتھر سے
پانی جاری کر دیا۔

آپ کو عصا عطا ہوا جو اژدہا
من جاتا تھا

آپ کو ایسا حسن عطا ہوا کہ کسی کو نہیں ہوا حضرت
یوسف علیہ السلام کو تو نصف حسن ملا تھا مگر آپ
صلی اللہ علیہ وسلم کو تمام ملا۔

آپ سے تعبیر روایا کی کثیر مثالیں احادیث میں مذکور
ہیں۔

آپ نے اہل اور رشتہ داروں اور دوستوں اور وطن کو
چھوڑ کر ہجرت کی۔

صبر میں آپ کے احوال حد حصر سے خارج ہیں۔

آپ کی پشت مبارک پر مہر نبوت تھی۔ علاوہ ازیں
آپ سر پانور تھے۔ اگر آپ نے نقاب بھڑیت نہ اوڑھا
ہوتا تو کوئی آپ کے جمال کی تاب نہ لاتا۔

آپ نے اپنی انگلیوں سے چشموں کی طرح پانی جاری
کر دیا یہ اس سے بڑھ کر ہے کیونکہ پتھر سے پانی کا نکلنا
متعارف ہے مگر خون و گوشت میں سے متعارف
نہیں۔

ستون حنانہ جو کھجور کا ایک خشک تنا تھا آپ کے فراق
میں رویا اور اس سے اس چہ کی سی آواز نکلی جو ماں کے
فراق میں رو رہا ہو۔

آپ نے کوہ طور پر اپنے رب
سے کلام لیا۔

آپ نے عرش پر مقام قاب قوسین میں اپنے رب
سے کلام کیا اور دیدار الہی سے بھی بہرہ ور ہوئے اور
حالت تمکین میں رہے۔

موسیٰ زہوش رفت بیک پر تو صفات
تو عین ذات می نگری در تبسمے
(عزت بخاری)

آپ نے انگشت شہادت سے چاند کو دو ٹکڑے کر دیا
معجزہ کلیم تو زمین پر تھا اور یہ آسمان پر وہاں عصا کا سہارا
تھا اور یہاں صرف انگلی کا اشارہ۔

آپ کے لئے بھی آفتاب غروب ہونے سے روکا گیا۔

آپ نے عصا سے عمیرہ قلم
کو دو پارہ کر دیا۔

۱۲۔ حضرت یوشع علیٰ میناد
علیہ الصلوٰۃ والسلام آپ کیلئے
آفتاب ٹھہرایا گیا۔

آپ نے حضرت موسیٰ کے
بعد جبارین سے جہاد کیا۔

آپ نے بدر کے دن جبارین سے جہاد کیا اور ان پر فتح
پائی آپ وفات شریف تک جہاد کرتے رہے اور جہاد
قیامت تک آپ کی امت میں جاری رہے گا۔

آپ کے دست مبارک میں سنگریزوں نے تسبیح پڑھی
بلکہ آپ نے دوسروں کے ہاتھ میں بھی کنکروں سے
تسبیح پڑھوادی اس سے بڑھ کر یہ کہ آپ کے طعام
میں سے تسبیح کی آواز آیا کرتی تھی کیونکہ پہاڑ تو خشوع
و خضوع سے متصف ہیں مگر طعام سے تسبیح معمور
نہیں۔

پرندوں کے علاوہ حیوانات (اونٹ بھیڑیے شیر
وغیرہ) آپ کے مسخر و مطیع کر دیئے گئے۔

آپ کے لئے شب معراج میں صحرۃ بیت المقدس
خمیر کی مانند ہو گیا تھا۔ پس آپ نے اس سے اپنا براق
باندھا۔ (دلائل حافظہ ابو نعیم اصفہانی)

۱۳۔ حضرت داؤد علیٰ میناد
علیہ الصلوٰۃ والسلام آپ کے
ساتھ پہاڑ تسبیح پڑھتے تھے۔

پرندے آپ کے مسخر کر
دیئے گئے۔

آپ کے ہاتھ میں لوہا موم
کی طرح نرم ہو جاتا تھا۔

آپ نہایت خوش آدرس تھے۔

آپ بھی نہایت خوش آواز تھے چنانچہ ترمذی نے حدیث انس میں نقل کیا ہے۔ وکان نیکم احسنهم وجہاوا حسنہم صوتا۔

آپ کو اللہ تعالیٰ نے اختیار دیا کہ نبوت کے ساتھ ملک لیں یا عبودیت آپ نے عبودیت کو پسند فرمایا بایں ہمہ اللہ تعالیٰ نے خزائن الارض کی کنجیاں آپ کو عطا فرمائیں اور آپ کو اختیار دیا کہ جس کو چاہیں عطا کریں۔

آپ کو شب معراج میں براق عطا ہوا جو ہوا بلکہ بجلی سے بھی تیز رفتار تھا۔

۱۱۔ حضرت سلیمان علی نبینا علیہ الصلوٰۃ والسلام آپ کو ملک عظیم عطا ہوا۔

آپ کے تخت کو جہاں چاہتے ہوا اڑا لے جاتی صبح سے زوال تک

جن بطوع و رغبت آپ پر ایمان لائے۔

ایک مہینہ کی مسافت اور زوال سے شام تک ایک مہینے کی مسافت طے کرتے تھے آپ پرندوں کی بولی سمجھتے تھے۔

۱۵۔ حضرت عیسیٰ علی نبینا و علیہ الصلوٰۃ والسلام آپ مردوں کو زندہ اور اندھوں کو بینا اور کوڑھیوں کو اچھا کر دیتے تھے۔

آپ اونٹ بھیڑیے وغیرہ حیوانات کا کلام سمجھتے تھے۔ آپ سے پتھر نے کلام کیا جسے آپ نے سمجھ لیا۔ آپ نے مردوں کو زندہ اور اندھوں کو بینا اور کوڑھیوں کو اچھا کیا جب خیبر فتح ہوا تو وہاں کی ایک یہودی عورت نے آپ کو زہر آلود بگری کا گوشت بطور ہدیہ بھیجا آپ نے بگری کا بازو لیا اور اس میں سے کچھ کھلایا وہ بازو بولا کہ مجھ میں زہر ڈالا گیا ہے یہ مردے کو زندہ کرنے سے بڑھ کر ہے کیونکہ یہ میت کے ایک جزو کا زندہ ہونا ہے۔ حالانکہ اس کا ہقیہ جو اس سے الگ تھا مردہ ہی تھا۔

آپ نے مٹی سے پرندہ بنا
غزوہ بدر میں حضرت عکاشہ بن محصن کی تلوار ٹوٹ
گئی آپ نے ان کو ایک خشک لکڑی دے دی جب
انہوں نے اپنے ہاتھ میں لے کر ہلائی تو وہ سفید
مضبوط لمبی تلوار بن گئی۔

آپ نے گوارہ میں لوگوں
سے کلام کیا آپ بڑے زاہد
تھے۔
آپ نے ولادت شریف کے بعد کلام کیا آپ کا زہد
سب سے زیادہ تھا۔

خصائص سید المرسلین (صلی اللہ علیہ وسلم)

فضائل و معجزات مذکورہ بالا تو وہ ہیں جو آنحضرت ﷺ اور دیگر انبیاء کرام علیہم السلام کے درمیان مشترک ہیں۔ ان کے علاوہ اور فضائل و معجزات وغیرہ ہیں جو آنحضرت ﷺ سے مخصوص ہیں۔ ان کو آپ کے خصائص کہتے ہیں۔ یہ خصائص بھی بجز ت اور حد و حصر سے خارج ہیں۔ علامہ جلال الدین سیوطی رحمۃ اللہ علیہ نے بیس سال بڑی محنت سے احادیث و آثار و کتب تفسیر و شرح حدیث و فقہ و اصول و تصوف میں حضور علیہ الصلوٰۃ والسلام کے خصائص کا تتبع کیا۔ اور خصائص کبریٰ اور انموذج اللیب فی خصائص الحبيب تصنیف فرمائیں جن میں ہزار سے زائد خصائص مذکور ہیں۔ جزاء اللہ عنایہ الخیر الجزاء قطب شعرانی نے کشف العمہ میں اپنے استاد علامہ سیوطی کے خط سے یہی خصائص نقل کئے ہیں:-

یہ خصائص چار قسم کے ہیں۔ اول وہ واجبات جو آنحضرت ﷺ سے مختص ہیں۔ مثلاً نماز تہجد۔ دوم وہ احکام جو آنحضرت ﷺ ہی پر حرام ہیں دوسروں پر نہیں۔ مثلاً تحریم زکوٰۃ۔ سوم وہ مباحات جو حضور علیہ الصلوٰۃ والسلام سے مختص ہیں۔ مثلاً نماز بعد عصر۔ چہارم وہ فضائل و کرامات جو حضور انور باہلی ہوامی سے مخصوص ہیں۔ اس مختصر میں صرف قسم چہارم میں سے بعض خصائص ذکر کئے جاتے ہیں:-

1- اللہ تعالیٰ نے آنحضرت ﷺ کو سب نبیوں سے پہلے پیدا کیا اور سب سے اخیر میں

مبعوث فرمایا۔

2- عالم ارواح میں آپ کو نبوت سے سرفراز فرمایا گیا اور اسی عالم میں دیگر انبیاء کرام علی

ہمیلو علیہم الصلوٰۃ والسلام کی روحوں نے آپ کے روح انور سے استفادہ کیا۔

3- عالم ارواح میں دیگر انبیاء کرام علیہم الصلوٰۃ والسلام کی روحوں سے اللہ تعالیٰ

نے عہد لیا کہ اگر وہ حضور انور کے زمانے کو پائیں تو آپ پر ایمان لائیں اور آپ کی مدد کریں۔

4- یوم الست میں سب سے پہلے حضور علیہ الصلوٰۃ والسلام نے ملی کہا تھا۔

5- حضرت آدم علی نبینا وعلیہ الصلوٰۃ والسلام اور تمام مخلوقات حضور انور ہی کے لئے پیدا

کئے گئے۔

6- حضور کا اسم مبارک عرش کے پایہ پر اور ہر ایک آسمان پر اور بہشت کے درختوں اور

مخلات پر اور حوروں کے سینوں پر اور فرشتوں کی آنکھوں کے درمیان لکھا گیا ہے۔

7- کتب الہامیہ سابقہ تورات وانجیل وغیرہ میں آپ کی بشارت درج ہے۔

8- حضور انور بنی آدم کے بہترین قرون قرناً بعد قرن سے اور بہترین قبائل و خاندان

سے ہیں۔ یعنی برگزیدہ ترین برگزیدہ گال اور بہترین بہتر ال اور مہترین مہتر ال ہیں۔

9- حضرت آدم علی نبینا وعلیہ الصلوٰۃ والسلام سے لے کر حضور کے والد ماجد تک اور

حضرت حواء سے لے کر حضور کی والدہ ماجدہ تک حضور کا نسب شریف سفاح (زنا) سے پاک و

صاف رہا ہے۔

10- حضور انور کی ولادت شریف کے وقت بت اوندھے گر پڑے۔ اور جنوں نے اشعار

پڑھے۔

11- حضور ختنہ کئے ہوئے ناف بریدہ اور آلودگی سے پاک و صاف پیدا ہوئے۔

12- پیدائش کے وقت آپ حالت سجدہ میں تھے اور ہر دو انگشت شہادت آسمان کی

طرف اٹھائے ہوئے تھے۔

13- آپ کے ساتھ پیدائش کے وقت ایسا نور نکلا کہ اس میں آپ کی والدہ ماجدہ سلام

اللہ علیہا نے ملک شام کے محل دیکھ لئے۔

14- فرشتے حضور انور ﷺ کے گوارے کو ہلایا کرتے تھے۔ آپ نے گوارے میں

کلام کیا۔ چنانچہ آپ چاند سے باتیں کیا کرتے۔ جس وقت آپ اس کی طرف انگشت مبارک سے

اشارہ فرماتے تو وہ آپ کی طرف جھک آتا۔

15- بعثت سے پہلے گرمی کے وقت اکثر بادل آپ پر سایہ کرتا تھا اور درخت کا سایہ

آپ کی طرف آجاتا تھا۔

16- حضور انور کا سینہ مبارک چار دفعہ شق کیا گیا۔ یعنی حالت رضاعت میں دس دس

کی عمر شریف میں غار حرا میں لہدائے وحی کے وقت شب معراج میں جیسا کہ پہلے مذکور ہوا۔

17- اللہ تعالیٰ نے قرآن مجید میں حضور علیہ الصلوٰۃ والسلام کے ہر عضو کا ذکر کیا ہے

جس سے حق جل و علا کی کمال محبت و عنایت پائی جاتی ہے۔

قلب مبارک
مَا كَذَبَ الْفُؤَادُ مَا رَأَى - (نجم - ع ۱)
نَزَلَ بِهِ الرُّوحُ الْأَمِينُ عَلَى قَلْبِكَ - (شعراء - ع ۱۱)
وَمَا يَنْطِقُ عَنِ الْهَوَى - (نجم - شروع)
فَإِنَّمَا يَسْرُنُهُ بِلِسَانِكَ - (دخان - ع ۳)
مَا زَاغَ الْبَصَرُ وَمَا طَغَى - (نجم - ع ۱)
چشم مبارک
قَدْ نَرَى تَقَلُّبَ وَجْهِكَ فِي السَّمَاءِ (بقرہ - ع ۱۷)
چہرہ مبارک
ہاتھ مبارک اور گردن
وَلَا تَجْعَلْ يَدَكَ مَغْلُولَةً إِلَى عُنُقِكَ -
مبارک۔

(بنی اسرائیل - ع ۳)

سینہ مبارک اور
پشت مبارک
أَلَمْ نَشْرَحْ لَكَ صَدْرَكَ - وَوَضَعْنَا عَنكَ وِزْرَكَ -
الَّذِي أَنْقَضَ ظَهْرَكَ - (الم نشرح شروع)

18- حضور علیہ الصلوٰۃ والسلام کا اسم مبارک (محمد) اللہ تعالیٰ جل شانہ کے اسم مبارک (محمود) سے مشتق ہے۔

19- حضور انور کے اسمائے مبارکہ میں سے تقریباً ستر نام وہی ہیں جو اللہ تعالیٰ کے

ہیں۔

20- حضور اقدس ﷺ کا ایک اسم مبارک احمد ہے۔ آپ سے پہلے جب سے دنیا پیدا ہوئی کسی کا یہ نام نہ تھا تا کہ اس بات میں کسی کو شک و شبہ کی گنجائش نہ رہے کہ کتب سابقہ الہامیہ میں جو احمد کا ذکر ہے وہ آپ ہی ہیں۔

21- آپ کو آپ کا پروردگار بہشت کے طعام و شراب سے کھلاتا پلاتا تھا۔

22- حضور انور اپنے پیچھے سے ایسا دیکھتے جیسا کہ سامنے سے دیکھتے۔ رات کو اندھیرے

میں ایسا دیکھتے جیسا کہ دن کے وقت اور روشنی میں دیکھتے۔

23- حضور ﷺ کے دہن مبارک کا لعاب آب شور کو میٹھا بنا دیتا اور شیر خوار بچوں کے

لئے دودھ کا کام دیتا۔

24- جب آپ کسی پتھر پر چلتے تو اس پر آپ کے پائے مبارک کا نشان ہو جاتا۔ جیسا کہ

مقام ابراہیم میں ہے اور سنگ مکہ میں آپ کی کہنیوں کا نشان مشہور ہے۔

25- حضور کی بغل شریف پاک و صاف اور خوشبودار تھی۔ اس میں کسی قسم کی بوئے

ناخوش نہ تھی۔

26- آپ کی آواز مبارک اتنی دور تک پہنچتی کہ کسی دوسرے کی نہ پہنچتی۔ چنانچہ جب آپ خطبہ دیا کرتے تھے تو نوجوان لڑکیاں اپنے گھروں میں سن لیا کرتی تھیں

27- آپ کی قوت سامعہ سب سے بڑھ کر تھی یہاں تک کہ اکثر اژدحام ملائک کے سبب سے آسمان میں جو آواز پیدا ہوتی ہے آپ وہ بھی سن لیتے تھے۔

حضرت جبرئیل علیہ السلام ابھی سدرۃ المنتہیٰ میں ہوتے کہ آپ ان کے بازوؤں کی آواز سن لیتے تھے اور جب وہ وہاں سے آپ کی طرف وحی کے لئے اترنے لگتے تو آپ ان کی خوشبو سونگھ لیتے۔ آسمان کے دروازوں کے کھلنے کی آواز بھی آپ سن لیا کرتے تھے۔

28- خواب میں آپ کی چشم مبارک سو جاتی مگر دل مبارک بیدار رہتا۔ بعض کہتے ہیں کہ دیگر انبیائے کرام علیہم السلام کا بھی یہی حال تھا۔

29- آپ نے کبھی جمائی اور انگڑائی نہیں لی اور نہ کبھی آپ کا احتلام ہوا، دیگر انبیائے کرام بھی اس فضیلت میں مشترک ہیں۔

30- حضور انور کا پسینہ مبارک کستوری سے زیادہ خوشبودار تھا۔

31- حضور میاںہ قدمائل بہ درازی تھے۔ مگر دوسروں کے ساتھ چلتے یا بیٹھتے تو سب سے بلند نظر آتے، تاکہ باطن کی طرح ظاہری صورت میں بھی کوئی آپ سے بڑا معلوم نہ ہو۔

32- حضور اقدس ﷺ کا سایہ نہ تھا کیونکہ آپ نور ہی نور تھے اور نور کا سایہ نہیں

ہوتا۔

33- آپ کے بدن شریف پر مکھی نہ بیٹھتی اور کپڑوں میں جوں نہ پڑتی۔

34- جب آپ چلتے تو فرشتے (بغرض حفاظت) آپ کے پیچھے ہوتے اسی واسطے آپ نے اصحاب کرام سے فرمایا کہ تم میرے آگے چلو اور میری پیٹھ فرشتوں کے واسطے چھوڑ دو۔

35- حضور انور کا خون اور تمام فضلات پاک تھے بلکہ آپ کے بول کا پینا شفاء تھا۔

36- حضور کے بزاز کوزمین نکل جایا کرتی تھی اور وہاں سے کستوری کی خوشبو آیا کرتی

تھی۔

37- آپ جس گنجدے کے سر پر اپنا دست شفاء پھیرتے اسی وقت بال اگ آتے اور جس درخت کو لگاتے وہ اسی سال پھل دیتا۔

38- آپ جس سر پر اپنا دست مبارک رکھتے۔ آپ کی دست مبارک کی جگہ کے بال سیاہ ہی رہا کرتے کبھی سفید نہ ہوتے۔

39- آپ رات کے وقت دولت خانے میں تبسم فرماتے تو گھر روشن ہو جاتا۔

- 40- حضور اقدس ﷺ کے بدن مبارک سے خوشبو آتی تھی۔ جس راستے سے آپ گزرتے۔ اس میں بوئے خوش رہتی جس سے پتہ چلتا کہ آپ یہاں سے گزرے ہیں۔
- 41- جس چوپائے پر آپ سوار ہوتے وہ بول و برازنہ کرتا جب تک کہ آپ سوار رہتے۔
- 42- آپ کی بعثت پر کاہنوں کی خبریں منقطع ہو گئیں اور شہاب ثاقب کے ساتھ آسمانوں کی حفاظت کر دی گئی اور شیاطین تمام آسمانوں سے روک دیئے گئے۔
- 43- حضور اقدس کا قرین و موکل (جن) اسلام لے آیا۔
- 44- شب معراج میں حضور کے لئے براق مع زین و لگام آیا۔
- 45- حضور انور ﷺ شب معراج میں جسد مبارک کے ساتھ حالت میداری میں آسمانوں سے اوپر تشریف لے گئے۔

بلکہ جائے کہ جانود آنجا

محرے جز خدا نبود آنجا

- اور آپ نے اپنے پروردگار جل شانہ کو آنکھوں سے دیکھا اور اس کے ساتھ کلام کیا۔ اسی رات آپ بیت المقدس میں نماز میں دیگر انبیائے کرام اور فرشتوں کے امام بنے۔
- 46- بعضے غزوات میں فرشتے آپ کے ساتھ ہو کر دشمنوں سے لڑے۔
- 47- ہم پہ واجب ہے کہ حضور اقدس پر درود و سلام بھیجیں۔ پہلی امتوں پر واجب نہ تھا کہ اپنے پیغمبروں پر درود بھیجیں۔

- 48- قرآن کریم اور دیگر کتب الہامیہ میں اللہ تعالیٰ کی طرف سے سوائے حضور اقدس ﷺ کے اور کسی پیغمبر پر درود وارد نہیں۔

- 49- حضور اقدس کو اللہ تعالیٰ نے وہ کتاب عطا فرمائی جو تحریف سے محفوظ اور لمخاظ لفظ و معنی معجز ہے۔ حالانکہ آپ امی تھے لکھنا پڑھنا نہ جانتے تھے اور نہ عالموں کی صحبت میں رہے تھے۔
- 50- حضور انور کو زمین کے خزانوں کی کنجیاں عطا کی گئیں۔ چنانچہ آپ کا ارشاد مبارک ہے۔ انما انا قاسم واللہ يعطی۔ (میں تو بانٹنے والا ہوں اور اللہ دیتا ہے) ان خزانوں میں سے جو کچھ کسی کو ملتا ہے وہ آپ ہی کے دست مبارک سے ملتا ہے۔ کیونکہ آپ حضرت باری تعالیٰ کے خلیفہ مطلق و نائب کل ہیں۔ جو کچھ چاہتے ہیں باذن الہی عطا فرماتے ہیں۔

- 51- اللہ تعالیٰ نے حضور اقدس کو جوامع کلم عطا فرمائے ہیں۔ یعنی آپ کے کلام شریف میں فصاحت و بلاغت اور غوامض معانی اور بدائع حکم اور محاسن عبارات بلفظ موجز لطیف سب پائے جاتے ہیں۔

52۔ اللہ تعالیٰ نے آپ کو ہر شے کا علم دیا یہاں تک کہ روح اور ان امور خمسہ کا علم بھی عنایت فرمایا جو سورہ لقمان کے اخیر میں مذکور ہیں۔ (۷)

53۔ حضور علیہ الصلوٰۃ والسلام سارے جہان (انس و جن و ملائک) کے لئے پیغمبر بنا کر بھیجے گئے ہیں۔

54۔ حضور انور سارے جہان کے لئے رحمت بنا کر بھیجے گئے ہیں۔

55۔ حضور علیہ الصلوٰۃ والسلام کے رعب کا یہ حال تھا کہ دشمن خواہ ایک ماہ کی مسافت پر ہوتا آپ اس پر رعب سے فتح پاتے اور وہ مغلوب ہو جاتا۔ یہ تخصیص بہ نسبت دیگر انبیائے کرام علی نبینا و علیہم الصلوٰۃ والسلام کے ہے۔ سلاطین و جبارہ کا معاملہ خارج از بحث ہے۔

56۔ آپ کے لئے (اور آپ کی امت کے لئے) غنائم حلال کر دی گئیں۔ آپ سے پہلے کسی پر حلال نہ تھیں۔

57۔ آپ کے لئے (اور آپ کی امت کے لئے) تمام روئے زمین سجدہ گاہ اور پاک کرنے والی بنا دی گئی۔ جہاں نماز کا وقت آجائے اور پانی نہ ملے تیمم کر کے وہیں نماز پڑھ لی جائے۔ دوسری امتوں کے لئے پانی کے سوا کسی اور چیز کے ساتھ طہارت نہ تھی اور نماز بھی معین جگہ کنیرہ وغیرہ کے سوا اور جگہ جائز نہ تھی۔

58۔ چاند کا ٹکڑے ہونا۔ شجر و حجر کا سلام کرنا اور رسالت کی شہادت دینا۔ حنانہ کا رونا اور انگلیوں سے چشمے کی طرح پانی جاری ہونا۔ یہ سب معجزات آپ کو عطا ہوئے۔

59۔ حضور علیہ الصلوٰۃ والسلام خاتم النبیین ہیں۔ آپ کے بعد کوئی نبی نہ آئے گا۔

60۔ حضور کی شریعت تمام انبیاء سابقین کی شریعتوں کی ناسخ ہے اور قیامت تک رہے گی۔

61۔ حضور کو اللہ تعالیٰ نے کنایہ سے خطاب فرمایا۔ مخالف دیگر انبیاء کے کہ انہیں ان کے نام سے خطاب کیا ہے۔ دیکھو آیات ذیل:-

1۔ وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا

تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ۔ (پ۔ ا۔ ع۔ ۴)

2۔ وَعَصَى آدَمُ رَبَّهُ فَغَوَى۔ (پ۔ ۱۶۔ ط۔ ع۔ ۷)

3۔ قِيلَ يَا نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَى أُمَمٍ مِمَّنْ مَعَكَ۔

(پ۔ ۱۲۔ ہود۔ ع۔ ۴)

4۔ وَنَادَى نُوحٌ ابْنَهُ وَكَانَ فِي مَعْزِلٍ يَا بُنَيَّ ارْكَبْ مَعَنَا وَلَا تَكُنْ مَعَ الْكَافِرِينَ۔

(پ ۱۲- ہود- ع ۴)

5- يَابْرَاهِيمُ أَعْرِضْ عَنْ هَذَا - (پ ۱۲- ہود- ع ۷)

6- وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ - (پ ۱- بقرہ- ع ۱۵)

7- قَالَ يُمُوسَىٰ إِنِّي اصْطَفَيْتُكَ عَلَى النَّاسِ بِرِسَالَتِي وَبِكَلَامِي وَلَئِيكَ آتَيْنَا الْكِتَابَ وَتَوَكَّلْ عَلَىٰ رَبِّكَ وَلَا تَكُن مِّنَ الْكَافِرِينَ - (پ ۹- اعراف- ع ۱۷)

8- فَوَكَزَهُ مُوسَىٰ فَقَضَىٰ عَلَيْهِ قَالَ هَذَا مِنْ عَمَلِ الشَّيْطَانِ إِنَّهُ عَدُوٌّ مُّضِلٌّ مُّبِينٌ - (پ ۲۰- قصص- ع ۲۷)

9- إِذْ قَالَ اللَّهُ يُعِيسَى ابْنُ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ -

(مائده- ع ۱۵)

10- قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا وَآيَةً مِنْكَ وَارْزُقْنَا وَأَنْتَ خَيْرُ الرَّازِقِينَ -

(پ ۷- مائده- ع ۱۵)

11- يَدَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ - (پ ۲۳- ص- ع ۲۷)

12- وَوَهَبْنَا لِدَاوُدَ سُلَيْمَانَ نِعْمَ الْعَبْدُ إِنَّهُ أَوَّابٌ - (پ ۲۳- ص- ع ۳)

13- يُزَكِّرِيَا إِنَّا نُبَشِّرُكَ بِغُلْمٍ إِسْمُهُ يُحْيَىٰ لَمْ نَجْعَلْ لَهُ مِنْ قَبْلُ سَمِيًّا -

(پ ۱۶- مریم- ع ۱)

14- كُلَّمَا دَخَلَ عَلَيْهَا زَكَرِيَّا الْمِحْرَابَ لَ وَجَدَ عِنْدَهَا رِزْقًا -

(آل عمران- ع ۴)

15- يَحْيَىٰ خُذِ الْكِتَابَ بِقُوَّةٍ - (مریم- ع ۱)

16- وَذَكَرِيَّا إِذْ نَارَى رَبَّهُ رَبًّا لَا تَذَرُنِي قَرَدًا وَأَنْتَ خَيْرُ الْوَارِثِينَ -

(انبیاء- ع ۶)

مگر ہمارے آقاے نامدار بانی ہووای کواللہ تعالیٰ یوں خطاب فرماتا ہے:-

1- يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ - (الانفال ع ۸)

2- يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ - (مائده- ع ۱۰)

3- يَا أَيُّهَا الْمُرْسَلُ - (مزل شروع) 4- يَا أَيُّهَا الْمُدَّثِّرُ - (مدثر شروع)

جہاں اللہ تعالیٰ نے حضور کے نام مبارک کی تصریح فرمائی ہے وہاں ساتھ ہی رسالت یا کوئی اور وصف بیان فرمایا ہے۔ دیکھو آیات ذیل:-

- 1- وَمَا مُحَمَّدٌ إِلَّا رَسُولٌ - (پ ۴- آل عمران- ع ۱۵)
 - 2- مُحَمَّدٌ رَسُولُ اللَّهِ - (پ ۲۶- فتح- ع ۴)
 - 3- مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ط وَكَانَ اللَّهُ بِكُلِّ شَيْءٍ عَلِيمًا - (پ ۲۲- احزاب- ع ۵)
 - 4- وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ كَفَّرَ عَنْهُمْ سَيِّئَاتِهِمْ وَأَصْلَحَ بَالَهُمْ (پ ۲۶- محمد- ع ۱)
- جہاں اللہ تعالیٰ نے اپنے خلیل و حبیب کا یکجا ذکر کیا ہے وہاں اپنے خلیل کا نام لیا ہے اور اپنے حبیب کو نبوت کے ساتھ یاد فرمایا ہے۔ چنانچہ یوں ارشاد ہوا ہے:-
- 5- إِنَّ أَوْلَى النَّاسِ بِإِبْرَاهِيمَ لِلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا ط وَاللَّهُ وَلِيُّ الْمُؤْمِنِينَ - (پ ۳- آل عمران- رکوع ۷)

62- حضور کو نام مبارک کے ساتھ خطاب کرنے سے اللہ تعالیٰ نے منع فرمایا۔ حالانکہ دوسری امتیں اپنے اپنے نبیوں کو نام کے ساتھ خطاب کیا کرتی تھیں۔ دیکھو آیات ذیل:-

- 1- قَالُوا يَا مُوسَى اجْعَلْ لَنَا إِلَهًا كَمَا لَهُمْ آلِهَةٌ - (پ ۹- اعراف- ع ۱۶)
- 2- وَإِذْ قَالَ الْحَوَارِيُّونَ يَعْيسَى ابْنِ مَرْيَمَ هَلْ يَسْتَطِيعُ رَبُّكَ أَنْ يُنَزِّلَ عَلَيْنَا مَائِدَةً مِنَ السَّمَاءِ ط (پ ۷- مائدہ- ع ۱۵)
- 3- قَالُوا يَا يَهُودُ مَا جِئْتَنَا بِبَيِّنَةٍ وَمَا نَحْنُ بِتَارِكِي آلِهَتِنَا عَنْ قَوْلِكَ وَمَا نَحْنُ لَكَ بِمُؤْمِنِينَ - (پ ۱۲- ہود- ع ۶)
- 4- قَالُوا يَا صَالِحُ قَدْ كُنْتَ فِينَا مَرْجُوًّا قَبْلَ هَذَا أَتَنْهَانَا أَنْ نَعْبُدَ مَا يَعْبُدُ آبَاؤُنَا وَإِنَّنَا لَفِي شَكٍّ مِّمَّا تَدْعُونَا إِلَيْهِ مُرِيبًا -

مگر ہمارے آقائے نامد اربابی ہوائی کی نسبت یوں ارشاد باری ہوتا ہے۔

(ترجمہ) مت مقرر کرو پکارنا پیغمبر کا درمیان اپنے جیسا پکارنا بعضے تمہارے کا ہے بعضوں کو۔

63- حضور کا نام مبارک اللہ تعالیٰ نے اپنی کتاب پاک میں طاعت و معصیت فرائض و

احکام وعدہ و وعید اور انعام و اکرام کا ذکر کرتے وقت اپنے پاک نام کے ساتھ یاد فرمایا ہے۔ دیکھو آیات ذیل:-

لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا ط

(پ ۱۸- نور- ع ۹)

1- يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ

(پ ۵- نساء- ع ۸)

2- يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عُنُقَهُ وَآتَمَّ تَسْمَعُونَ-

(پ ۹- انفال- ع ۳)

3- وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ

عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ ط أُولَئِكَ

سَيَرْحَمُهُمُ اللَّهُ ط إِنَّ اللَّهَ عَزِيزٌ حَكِيمٌ-

(پ ۱۰- توبه- ع ۹)

4- إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَى أَمْرٍ جَامِعٍ لَمْ

يَذْهَبُوا حَتَّى يَسْتَأْذِنُوا ط (پ ۱۸- نور- ع ۹)

5- يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ ج

(پ ۹- انفال- ع ۳)

6- وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ط

وَذَلِكَ الْفَوْزُ الْعَظِيمُ- وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا

فِيهَا ص وَهُوَ عَذَابٌ مُهِينٌ-

(پ ۲- نساء- ع ۲)

7- إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا

مُهِينًا- (پ ۲۲- احزاب- ع ۷)

8- بَرَاءَةٌ مِنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ-

(پ ۱۰- توبه شروع)

9- وَأَذَانٌ مِنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ أَنَّ اللَّهَ بَرِيءٌ مِنَ

الْمُشْرِكِينَ ط وَرَسُولُهُ- (پ ۱۰- توبه- ع ۱)

10- أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ

دُونِ اللَّهِ وَلَا رَسُولِهِ وَلَا الْمُؤْمِنِينَ وَلِجَنَّةٍ ط وَاللَّهُ خَبِيرٌ بِمَا تَعْمَلُونَ- (پ ۱۰- توبه- ع

۲)

11- أَلَمْ يَعْلَمُوا أَنَّهُ مَنْ يُحَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا ط ذَلِكَ

الْحَزِيءُ الْعَظِيمُ - (پ ۱۰ - توبہ - ع ۸)

12 - إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَرُوا مِنَ الْأَرْضِ - (پ ۶ - مائدہ - ع ۵)

13 - قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ - (پ ۱۰ - توبہ - ع ۴)

14 - قُلِ الْإِنْفَالُ لِلَّهِ وَالرَّسُولِ ج - (پ ۹ - الانفال شروع)

15 - وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ - (پ ۹ - انفال - ع ۲)

16 - فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ - (پ ۵ - نساء - ع ۸)

17 - وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَرَسُولَهُ إِنَّا إِلَى اللَّهِ رَاغِبُونَ - (پ ۱۰ - توبہ - ع ۱۰)

18 - وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ -

(پ ۱۰ - شروع)

19 - وَمَا نَقَمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ ج (پ ۱۰ - توبہ - ع ۱۰)

20 - وَجَاءَ الْمُعَذِّرُونَ مِنَ الْأَعْرَابِ لِيُؤْذَنَ لَهُمْ وَقَعَدَ الَّذِينَ كَذَبُوا اللَّهَ وَرَسُولَهُ سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ -

(پ ۱۰ - توبہ - ع ۱۲)

21 - وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ ط (احزاب - ع ۵)

64 - اللہ تعالیٰ نے حضور ﷺ کا ذکر بلند کیا ہے۔ چنانچہ اذان اور خطبے اور تشہد میں اللہ عزوجل کے ساتھ آپ کا ذکر بھی ہے۔

65 - حضور علیہ الصلوٰۃ والسلام پر آپ کی امت پیش کی گئی اور جو کچھ آپ کی امت میں قیامت تک ہونے والا ہے وہ سب آپ پر پیش کیا گیا بلکہ باقی امتیں بھی آپ پر پیش کی گئیں جیسا کہ حضرت آدم علیہ السلام کو ہر چیز کا نام بتایا گیا۔

66۔ آنحضرت ﷺ اللہ تعالیٰ کے حبیب ہیں اور محبت و خلت اور کلام و رویت کے

جامع ہیں۔

67۔ جو کچھ اللہ تعالیٰ نے پہلے نبیوں کو ان کے مانگنے کے بعد عطا فرمایا وہ آپ کو بن مانگے

عنایت فرمایا۔ دیکھو امثلہ ذیل:-

(الف) حضرت ابراہیم علیہ السلام نے خدا تعالیٰ سے سوال کیا:-

وَلَا تُخْزِنِي يَوْمَ يُبْعَثُونَ۔ (شعراء۔ ع۔ ۵)

(ترجمہ) اور رسوا نہ کر مجھ کو جس دن جی کر اٹھیں۔

حضور سرور انبیاء ﷺ اور آپ کی امت کے بارے میں خدا تعالیٰ یوں ارشاد فرماتا ہے:-

يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ۔ (التحریم۔ ع۔ ۲)

(ترجمہ) جس دن اللہ رسوا نہ کرے گانہی کو اور ان کو جو ایمان لائے ہیں اس کے ساتھ۔

یہاں سوال سے پہلے بشارت ہے۔

(ب) حضرت ابراہیم علیہ السلام یوں دعا کرتے ہیں:-

وَاجْتَنِبْنِي وَبَنِيَّ أَنْ نَعْبُدَ الْأَصْنَامَ۔ (ابراہیم۔ ع۔ ۶)

(ترجمہ) مجھے اور میرے بیٹوں کو بتوں کی عبادت سے بچا۔

حضور سرور انبیاء ﷺ کے حق میں بن مانگے خدا فرماتا ہے:-

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا۔

(احزاب۔ ع۔ ۴)

(ترجمہ) اللہ یہی چاہتا ہے کہ دور کرے تم سے گندی باتیں اے گھر والو۔ اور ستھرا کرے تم کو

ستھرا کرنا۔

یہ ابلغ ہے اس سے جو حضرت ابراہیم خلیل اللہ کے حق میں ہوا۔ کیونکہ دعائے خلیل تو

فقط عبادت اصنام کی نفی کے لئے تھی اور یہ ہر گناہ و نقص کو عام ہے۔ وہ تو اپنے بیٹوں کے حق میں

خاص تھی اور یہ عام ہے ہر ایک کو کہ شامل ہے اس کو بیت حضور نبی ﷺ کا یعنی آپ کے ازواج

مطہرات اور اولاد وغیرہ۔

(ج) حضرت خلیل اللہ علیہ السلام یوں دعا کرتے ہیں:-

وَاجْعَلْنِي مِنْ وَرَثَةِ جَنَّةِ النَّعِيمِ۔ (شعراء۔ ع۔ ۵)

(ترجمہ) مجھے جنت نعیم کے وارثوں میں سے کر۔

حضور سرور انبیاء ﷺ کے حق میں بن مانگے خدا فرماتا ہے:-

إِنَّا أَعْطَيْنَكَ الْكَوْثَرَ (کوثر) وَلَسَوْفَ يُعْطِيكَ رَبُّكَ فَتَرْضَىٰ - (ضحیٰ)

(ترجمہ) ہم نے تجھ کو کوثر عطا کیا۔ اور آگے دے گا تجھ کو تیرا رب۔ پھر تو راضی ہو جائے گا۔

(د) حضرت خلیل اللہ علیہ السلام یوں دعا کرتے ہیں:-

وَاجْعَلْ لِي لِسَانَ صِدْقٍ فِي الْآخِرِينَ - (الشعراء-ع ۵)

(ترجمہ) یعنی آئندہ امتوں میں قیامت تک میرا ذکر جمیل قائم رکھ۔

حضور سرور انبیاء ﷺ کو خدا تعالیٰ نے بن مانگے اس سے بڑھ کر عطا فرمایا۔ چنانچہ سورہ

الم نشرح میں وارد ہے:-

وَرَفَعْنَا لَكَ ذِكْرَكَ (الشرح)

(ترجمہ) اور ہم نے تیرا نام بلند کیا۔

لہذا حضور از عرش تا فرش مشہور ہیں اور نماز و خطبہ و اذان میں اللہ تعالیٰ کے نام مبارک کے ساتھ آپ کا نام مبارک مذکور ہے اور عرش پر 'قصور بہشت پر' حوروں کے سینوں پر 'درختان بہشت کے پتوں پر اور فرشتوں کی چشم و ابرو پر آپ کا اسم شریف لکھا ہوا ہے۔ اور آپ سے پہلے جس قدر انبیاء گزرے ہیں وہ سب آپ کے ثنا خواں رہے ہیں اور قیامت کو ثنا خواں ہوں گے۔

(ه) حضرت موسیٰ علیہ السلام یوں دعا کرتے ہیں:-

رَبِّ اشْرَحْ لِي صَدْرِي (طہ-ع 2)

ترجمہ۔ اے میرے پروردگار میرا سینہ میرے واسطے روشن کر دے۔

حضور سرور انبیاء ﷺ کے لئے بن مانگے یوں ارشاد ہوتا ہے۔

أَلَمْ نَشْرَحْ لَكَ صَدْرَكَ - (الم نشرح شروع)

(ترجمہ) کیا ہم نے تیرے واسطے تیرا سینہ روشن نہیں کیا۔

(و) حضرت موسیٰ علیہ السلام نے خدا تعالیٰ سے کتاب کا سوال کیا۔ اللہ تعالیٰ نے ان

سے تیس راتوں کا وعدہ فرمایا پھر دس راتیں اور زیادہ کی گئیں۔ بعد ازاں کتاب تو رات عطا ہوئی۔

مگر حضور سرور انبیاء ﷺ پر بغیر کسی وعدہ سابق کے نزول قرآن شروع ہوا۔ چنانچہ

باری تعالیٰ یوں ارشاد فرماتا ہے:-

وَمَا كُنْتَ تَرْجُو أَن يُلْقَىٰ إِلَيْكَ الْكِتَابُ إِلَّا رَحْمَةً مِن رَّبِّكَ ط

(قصص-ع ۹)

(ترجمہ) اور تو توقع نہ رکھتا تو کہ اتاری جائے تجھ پر کتاب مگر فضل ہو کر تیرے رب کی طرف

68۔ اللہ تعالیٰ نے حضور کی رسالت پر قسم کھائی ہے۔ چنانچہ قرآن کریم میں وارد

ہے:-

يَسَّ - وَالْقُرْآنَ الْحَكِيمَ لِإِنَّكَ لَمِنَ الْمُرْسَلِينَ لَا

(ترجمہ) یس۔ قسم ہے قرآن محکم کی۔ تحقیق تو البتہ پیغمبروں سے ہے۔

69۔ اللہ تعالیٰ نے حضور کی زندگی اور آپ کے شہر کی اور آپ کے زمانے کی قسم کھائی

ہے:-

لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ - (حجر۔ ع ۵)

(ترجمہ) یعنی تیری زندگی کی قسم! وہ (قوم لوط) البتہ اپنی مستی میں سرگرداں ہیں۔

اللہ تعالیٰ نے کسی اور پیغمبر کی زندگی کی قسم نہیں کھائی۔

(ب) لَا أَقْسِمُ بِهَذَا الْبَلَدِ لَا وَأَنْتَ حِلٌّ بِهَذَا الْبَلَدِ لَا (سورہ بلد)

(ترجمہ) میں قسم کھاتا ہوں اس شہر کی حالانکہ تو اترنے والا ہے اس شہر میں۔

اس آیت میں اللہ تعالیٰ نے اپنے حبیب پاک ﷺ کے شہر یعنی مکہ معظمہ کی قسم کھائی

ہے جسے پہلے ہی سے شرف ذاتی حاصل تھا مگر حضور انور کے نزول سے اور شرف حاصل ہو گیا۔

مدارج النبوة میں یوں لکھا ہے:-

”در مواہب لدنیہ میگوید کہ روایت کردہ شدہ است از عمر بن الخطاب رضی اللہ عنہ کہ

گفت مر آنحضرت را علیہ السلام باہی انت و امی یا رسول اللہ! بہ تحقیق رسیدہ است فضیلت تو نزد خدا

مہر تہ کہ سوگند خورد خدا تعالیٰ حیات تو نہ حیات سائر انبیاء علیہم السلام و رسیدہ است فضیلت تو

نزد خدا تعالیٰ حدیکہ سوگند خورد خاک پائے تو و گفت لا اقسم بهذا البلد یعنی سوگند خوردن بہ بلد کہ

عبادت است از زمین کہ بے سپر میخورد آنرا پائے آنحضرت ﷺ سوگند خاک پائے حضرت رسالت

است و نظر حقیقت معنی صاف و پاک است کہ غبدے مدال نے نشید۔“

وَالْعَصْرِ لِإِنَّ الْإِنْسَانَ لَفِي خُسْرٍ لَا (عمر)

(ترجمہ) قسم ہے زمانہ کی! تحقیق انسان خسارے میں ہے۔

70۔ حضور علیہ الصلوٰۃ والسلام سے وحی کی تمام قسموں کے ساتھ کلام کیا گیا۔

71۔ حضور کار و یاوحی ہے یہی حال تمام پیغمبروں کا ہے۔ علی نبینا وعلیہم الصلوٰۃ والسلام۔

72۔ حضور سرور کائنات ﷺ پر حضرت اسرافیل علیہ السلام نازل ہوئے جو آپ سے

پہلے کسی اور نبی پر نازل نہیں ہوئے۔

73- حضور بہترین اولاد آدم ہیں۔

(ترجمہ) آپ کے پچھلے اگلے گناہ (بالفرض و تقدیر) معاف کئے گئے ہیں۔

74- آپ کے سبب آپ کے اگلوں اور پچھلوں کے گناہ معاف کئے گئے۔ یعنی اگر آپ

سے کسی گناہ (ترک اولیٰ جسے ملحوظ آپ کے منصب جلیل کے گناہ سے تعبیر کیا جائے) کا صدور تصور کیا جائے تو اس کی معافی کی بشارت خدا نے دے دی ہے۔ حالانکہ ایسا تصور میں نہیں آسکتا۔ کیونکہ آپ سے کبھی کوئی گناہ (خواہ ترک اولیٰ ہی ہو) صادر نہیں ہوا۔ کسی دوسرے پیغمبر کو خدا تعالیٰ نے حیات دنیوی میں ایسی مغفرت کی بشارت نہیں دی۔

75- حضور اللہ کے نزدیک اکرم المخلوق ہیں۔ اس لئے دیگر انبیاء و مرسلین اور ملائک

سے افضل ہیں۔

76- اجتماد میں حضور سے خطاء (بر تقدیر تسلیم وقوع) جائز نہیں۔

77- قبر میں میت سے حضور کی نسبت سوال ہوتا ہے۔

78- حضور کے بعد آپ کی ازواج مطہرات سے نکاح حرام کیا گیا۔

79- حضور کی ازواج مطہرات کے اشخاص و اجسام کا اظہار خواہ چادروں میں پوشیدہ

ہوں (باستثنائے ضرورت) جائز نہ تھا۔ اسی طرح ان پر شہادت وغیرہ کے لئے منہ ہاتھ کاننگا کرنا حرام تھا۔

80- حضور کی صاحبزادیوں کی اولاد آپ کی طرف منسوب ہے۔ چنانچہ حضرت امام

حسن اور امام حسین رضی اللہ تعالیٰ عنہما آپ کے صاحبزادے کہلاتے ہیں۔

81- حضور کی صاحبزادیوں پر تزوج حرام تھا۔ یعنی اگر آپ کی کوئی صاحبزادی کسی مرد

کے نکاح میں ہو تو اس مرد پر حرام تھا کہ کسی دوسری عورت سے بھی نکاح کرے۔

82- جس محراب کی طرف حضور نے نماز پڑھی۔ اس میں کسی کو اجتماد و تحری سے

دائیں بائیں ہونا جائز نہیں۔ اور اگر کوئی شخص ایسا کرے اور اصرار کرے کہ رسول اللہ ﷺ کے

زمانہ میں اسی طرح تھی تو وہ کافر ہو گیا اور اگر یہ تاویل کرے کہ یہ محراب جواب ہے وہ نہیں جو

حضور کے زمانہ میں تھی۔ بلکہ اس میں تغیر آگیا ہے تو وہ کافر نہیں ہوتا۔

83- جس نے حضور کو خواب میں دیکھا اس نے بیشک آپ ہی کو دیکھا۔ کیونکہ شیطان

آپ کی صورت شریف کی طرح نہیں بن سکتا۔ اس بات پر تمام محدثین کا اتفاق ہے کہ جس

صورت سے کسی نے آپ کو خواب میں دیکھا اس نے آپ ہی کو دیکھا۔ نقاہت آئینے کے حال میں

ہے۔ جس کا آئینہ خیال زیادہ صاف اور اسلام کے نور سے زیادہ منور ہے اس کا دیکھنا درست تر اور

کامل تر ہے۔ بعضے کہتے ہیں کہ شیطان کسی نبی کی صورت میں متمثل نہیں ہو سکتا۔

۸۴۔ حضور انور کا اسم شریف یعنی محمد کسی کا نام رکھنا مبارک اور دنیا اور آخرت میں نافع ہے۔ مگر ابو القاسم کنیت رکھنے میں اختلاف ہے۔ بعضوں نے اسم و کنیت کے درمیان جمع کرنے سے منع کیا ہے۔ اور افراد یعنی اسم و کنیت میں سے ایک کار رکھنا جائز بتایا ہے۔ تفصیل مطولات میں دیکھنی چاہیے۔

85۔ کسی کے لئے جائز نہیں کہ اپنی انگوٹھی پر محمد رسول اللہ نقش کرائے جیسا کہ حضور کی انگوٹھی پر تھا۔

86۔ حضور کی حدیث شریف کے پڑھنے کے لئے غسل و وضو کرنا اور خوشبو لگانا مستحب ہے۔ اور یہ بھی مستحب ہے کہ حدیث شریف کے پڑھنے میں آواز دھیمی رکھی جائے۔ جیسا کہ حضور کی حیات شریف میں جس وقت آپ کلام کرتے، حکم الہی تھا کہ آپ کی آواز پر اپنی آواز بلند نہ کرو۔ آپ کے وصال شریف کے بعد آپ کا کلام مروی و ماثور عزت و رفعت میں مثل اس کلام کے ہے جو آپ کی زبان سے سنا جاتا تھا۔ لہذا کلام ماثور کی قرأت کے وقت بھی وہی ادب ملحوظ رکھنا چاہیے۔ اور یہ بھی مستحب ہے کہ حدیث شریف اونچی جگہ پر پڑھی جائے۔ اور پڑھتے وقت کسی کی تعظیم کے لئے خواہ کیسا ہی ذی شان ہو کھڑا نہ ہووے۔ کیونکہ یہ خلاف ادب ہے۔

87۔ حضور کی حدیث شریف کے قاریوں کے چہرے تازہ و شادماں رہیں گے۔

88۔ جس شخص نے محالت ایمان ایک لمحہ یا ایک نظر حضور اقدس ﷺ کو دیکھ لیا اسے صحابی ہونے کا شرف حاصل ہو گیا۔ طویل صحبت شرط نہیں۔ ہاں تابعی ہونے کے لئے یہ شرط ہے کہ وہ صحابی کی صحبت میں دیر تک رہا ہو۔

89۔ حضور کے تمام صحابہ کرام رضی اللہ عنہم عادل ہیں۔ لہذا شہادت و روایت میں ان میں سے کسی کی عدالت سے بحث نہ کی جائے جیسا کہ دیگر راویوں میں کی جاتی ہے۔ کیونکہ صحابہ کرام کی تعدیل ظواہر کتاب و سنت سے ثابت ہے۔

90۔ نمازی تشہد میں حضور سے یوں خطاب کرتا ہے۔ السلام علیک ایھا النبی (آپ پر سلام اے نبی) اور آپ کے سوا کسی اور مخلوق کو اس طرح خطاب نہیں کرتا۔ شب معراج میں اللہ تعالیٰ نے حضور اقدس ﷺ کو انہیں الفاظ سے خطاب کیا تھا۔ فقہاء کرام لکھتے ہیں کہ نمازی کو چاہیے کہ تشہد میں شب معراج کے واقعہ کی حکایت و اخبار کا ارادہ نہ کرے بلکہ انشاء کا قصد کرے کہ گویا وہ اپنی طرف سے اپنے نبی پر سلام بھیجتا ہے۔ اگر حکایت و اخبار کی نیت ہوگی تو وہ سلام نمازی کا نہ ہوگا۔ اور تشہد جو واجب ہے ادا نہ ہوگا لہذا نماز واجب الاعدادہ ہوگی۔ امام غزالی رحمتہ اللہ علیہ

احیاء العلوم میں فرماتے ہیں کہ نمازی کو چاہیے کہ اپنے قلب میں آنحضرت ﷺ اور آپ کے جسم کریم کو حاضر کر کے کہے۔ السلام علیک ایھا النبی شیخ عبدالحق دہلوی اشعۃ اللمعات میں لکھتے ہیں:-

”و نیز آنحضرت ہمیشہ نصب العین مومنان و قرۃ العین عابدان است در جمیع احوال و اوقات خصوصاً در حالت عبادت و آخر آں کہ وجود نورانیت و انکشاف دریں محل بیشتر و قوی تر است۔ و بعضے از عرفا گفتہ اند کہ اس خطاب بجمہت سریان حقیقت محمدیہ است در ذرات موجودات و افراد ممکنات۔ پس آنحضرت در ذات مصلیان موجود و حاضر است۔ پس مصلی رلباید کہ ازیں معنی آگاہ باشد و ازیں شہود غافل نبود تا بانوار قرب و اسرار معرفت متنور و فائز گردد۔“

امام عبدالوہاب شعرانی میزان کبریٰ (باب صفۃ الصلوٰۃ) میں لکھتے ہیں کہ میں نے سیدی علی خواص رحمۃ اللہ تعالیٰ کو یہ فرماتے سنا ہے کہ شارع علیہ السلام نے نمازی کو التحیات میں رسول اللہ ﷺ پر درود و سلام بھیجنے کا اس لئے امر کیا ہے کہ غافلوں کو آگاہ کر دے کہ تم جو اللہ عزوجل کے سامنے بیٹھے ہو۔ اس دربار میں تمہارے نبی موجود ہیں۔ کیونکہ آپ بارگاہ الہی سے کبھی جدا نہیں ہوتے۔ اس واسطے نمازی آپ کو سلام کے ساتھ روبرو خطاب کرتے ہیں۔

91۔ جس مومن کو حضور انور پکاریں۔ اس پر آپ کو جواب دینا واجب ہے۔ خواہ وہ نماز

میں ہو۔ حضرت ابو سعید بن معلی کا بیان ہے کہ میں مسجد میں نماز پڑھ رہا تھا۔ مجھے رسول اللہ ﷺ نے پکارا۔ میں نہ آیا۔ نماز سے فارغ ہو کر حاضر خدمت ہوا اور میں نے عرض کیا یا رسول اللہ میں نماز پڑھ رہا تھا۔ آپ نے فرمایا کہ کیا اللہ نے یہ ارشاد نہیں فرمایا:-

اَسْتَجِیْبُوْا لِلّٰہِ وَ لِلرَّسُوْلِ اِذَا دَعَاکُمْ لِمَا یُحِیْکُمْ۔ (انفال۔ ع ۳)

(ترجمہ) قبول کرو خدا اور رسول کا پکارنا۔ جب وہ پکارے تمہیں اس چیز کے لئے جو تم کو زندہ کرے۔ (صحیح بخاری۔ تفسیر سورۃ انفال)

اگر کوئی مومن آپ کو جواب نہ دے تو بالاتفاق گنہگار ہے۔ اس کی نماز کے بارے میں اختلاف ہے کہ باطل ہو جاتی ہے یا نہیں۔

92۔ حضور پر جھوٹ باندھنا ایسا نہیں جیسا کہ آپ کے غیر پر ہے۔ حدیث صحیحین میں

آیا ہے کہ آپ نے فرمایا۔ ”جس شخص نے جان بوجھ کر مجھ پر جھوٹ باندھا۔ وہ آگ میں اپنا ٹھکانا بنا لے۔“ ایسے شخص کی روایت خواہ وہ توبہ کرے ہرگز قبول نہ کی جائے گی۔ بعضوں کے نزدیک رسول اللہ ﷺ پر عدا جھوٹ باندھنا کفر ہے۔ مگر حق یہ ہے کہ سخت گناہ عظیم و کبیرہ ہے۔

93۔ حضور انور کی ازواج مطہرات کے حجروں کے باہر سے آپ کو پکارنا حرام

ہے۔ ارشاد باری تعالیٰ ہے:-

إِنَّ الَّذِينَ يُنَادُونَكَ مِنْ وَرَاءِ الْجُحُرَاتِ أَكْثَرُهُمْ لَا يَعْتَلُونَ - وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ ط وَاللَّهُ غَفُورٌ رَحِيمٌ -

(حجرات - ع ۱۴)

(ترجمہ) البتہ وہ لوگ جو پکارتے ہیں تجھ کو حجروں کے باہر سے ان میں اکثر عقل نہیں رکھتے اور اگر وہ صبر کرتے یہاں تک کہ تو ان کی طرف نکلتا تو یہ البتہ ان کے لئے بہتر ہوتا۔ اور اللہ بخشنے والا مہربان ہے۔

94- حضور علیہ الصلوٰۃ والسلام سے بلند آواز سے کلام کرنا حرام ہے جیسا کہ قرآن مجید

میں مذکور ہے۔

95- آنحضرت ﷺ معصوم ہیں۔ گناہ صغیرہ اور کبیرہ سے عمد اور سہواً قبل از نبوت اور

بعد نبوت۔ یہی مذہب مختار ہے۔

96- حضور پر جنون اور لہسی بے ہوشی طاری نہیں ہوئی۔ کیونکہ یہ منجملہ نقائص ہیں۔

علامہ سبکی نے کہا کہ پیغمبروں پر نابینائی وارد نہیں ہوتی، کیونکہ یہ نقص ہے۔ کوئی پیغمبر نابینا نہیں ہوا۔ حضرت شعیب علیہ السلام کی نسبت جو کہا گیا ہے کہ وہ نابینا تھے۔ سو وہ ثابت نہیں (بر تقدیر نبوت وہ نابینائی مضر نہیں کیونکہ وہ تحقیق نبوت کے بعد طاری ہوئی) رہے حضرت یعقوب علیہ السلام سو ان کی آنکھوں پر پردہ آگیا تھا۔ اور وہ پردہ دور ہو گیا۔ مشہور یہ ہے کہ کوئی پیغمبر اصم (بہرا) نہ تھا۔

97- حضور کی براءت و تنزیہ خود اللہ تعالیٰ نے فرمادی، مختلف دیگر انبیائے کرام کے

کہ اپنے مکذبن کی تردید وہ خود کیا کرتے تھے۔ چنانچہ قوم نوح علیہ السلام نے جب ان سے کہا:-

إِنَّا لَنَرُكَ فِي ضَلَالٍ مُّبِينٍ -

(ترجمہ) تحقیق ہم تجھے صریح گمراہی میں دیکھتے ہیں۔

ان کی نفی خود حضرت نوح علیہ السلام نے کی جب ان سے کہا:-

يَقَوْمِ لَيْسَ بِي ضَلَالَةٌ وَلكِنِّي رَسُولٌ مِّن رَّبِّ الْعَالَمِينَ - (اعراف ع ۸)

(ترجمہ) اے میری قوم مجھ میں گمراہی نہیں، لیکن میں رب العالمین کی طرف سے رسول ہوں۔

قوم ہود نے ان سے کہا:-

إِنَّا لَنَرُكَ فِي سَفَاهَةٍ وَإِنَّا لَنَظُنُّكَ مِنَ الْكَاذِبِينَ -

(ترجمہ) تحقیق ہم تجھے کوہی قونی میں دیکھتے ہیں اور تجھے جھوٹوں سے گمان کرتے ہیں۔

اس پر ہود علی نبینا وعلیہ الصلوٰۃ والسلام نے فرمایا:-

يَقَوْمٍ لَيْسَ بِي سَفَاهَةً وَلَكِنِّي رَسُولٌ مِّن رَّبِّ الْعَالَمِينَ۔ (اعراف۔ ۹۷)

(ترجمہ) اے میری قوم مجھ میں بیوقوفی نہیں لیکن میں رب العالمین کی طرف سے رسول ہوں۔

فرعون نے حضرت موسیٰ علیہ السلام سے کہا تھا:-

اِنِّي لَأَظُنُّكَ يَمُوسَىٰ مَسْحُورًا۔ (ع۔ ۱۲)

(ترجمہ) تحقیق میں تجھے اے موسیٰ جادو کیا ہوا گمان کرتا ہوں۔

اس پر حضرت موسیٰ علی نبینا وعلیہ الصلوٰۃ والسلام نے فرمایا:-

وَإِنِّي لَأَظُنُّكَ يَفْرَعُونَ مَثْبُورًا۔ (بنی اسرائیل۔ ۱۲۷)

(ترجمہ) اور تحقیق میں تجھے اے فرعون ہلاک کیا گیا گمان کرتا ہوں۔

قوم شعیب نے ان سے کہا:-

إِنَّا لَنَرُكَ فِينَا ضَعِيفًا وَلَوْلَا رَهْطُكَ لَرَجَمْنَاكَ وَمَا أَنْتَ عَلَيْنَا بِعَزِيزٍ۔

(ہود۔ ۸۷)

(ترجمہ) تحقیق البتہ ہم تجھ کو اپنے درمیان کمزور دیکھتے ہیں۔ اگر تیری برادری نہ ہوتی تو البتہ ہم

تجھ کو سنگسار کر دیتے اور تو ہم پر قدرت والا نہیں۔

حضرت شعیب علیہ السلام اس کا جواب یوں دیتے ہیں:-

يَقَوْمِ ارْهَطِيْٓ اَعَزُّ عَلَيْكُمْ مِنَ اللّٰهِ ط وَاَتَّخِذْتُمُوهُ وِرَآءَ كُمْ ظَهْرِيًّا ط اِنَّ رَبِّيۡ بِمَا تَعْمَلُوْنَ

مُحِيطٌ۔ (ہود۔ ۸۷)

(ترجمہ) اے میری قوم! میری برادری تم پر اللہ زیادہ عزیز ہے اور تم نے اس کو اپنی پیٹھ پیچھے ڈالا

ہوا ہے۔ تحقیق میرا پروردگار گھیرنے والا ہے اس چیز کو کہ تم کرتے ہو۔

کفار نے ہمارے آقائے نامدار صلی اللہ علیہ وسلم کی نسبت جو طعن و تنقیص کی، حق سبحانہ تعالیٰ نے

بذات خود اس کی تردید فرمادی۔ جس سے حضور علیہ الصلوٰۃ والسلام کی شان محبوبیت عیاں ہے۔

چند مثالیں ذیل میں درج کی جاتی ہیں:-

کفار کا اعتراض و طعن

يٰۤاَيُّهَا الَّذِيۡ نَزَلَ عَلَيْهِ الزَّكْرٰۤاِنَّكَ لَمَجْنُوۡنٌ۔ (حجر۔ ۱۷)

(ترجمہ) اے وہ شخص کہ اتارا گیا اس پر قرآن تو البتہ دیوانہ ہے۔

باری تعالیٰ عزا سہ کا جواب

مَاۤ اَنْتَ بِنِعْمَةِ رَبِّكَ بِمَجْنُوۡنٍ۔ (قلم۔ ۱۷)

(ترجمہ) نہیں تو اپنے رب کے فضل سے دیوانہ۔

کفار کا اعتراض و طعن

أَنَا لَتَارِكُوا إِلَهِنَا لِشَاعِرٍ مَجْنُونٍ - (صفات - ۲۷)

(ترجمہ) کیا ہم چھوڑ دینے والے ہیں اپنے معبودوں کو ایک دیوانے شاعر کے واسطے۔

باری تعالیٰ عزاسمہ کا جواب

بَلْ جَاءَ بِالْحَقِّ وَصَدَقَ الْمُرْسَلِينَ - (صفات - ۲۷)

(ترجمہ) بلکہ وہ لایا ہے حق اور سچا کیا ہے پیغمبروں کو۔

وَمَا عَلَّمْنَاهُ الشِّعْرَ وَمَا يَنْبَغِي لَهُ ط (یس - ۵۷)

(ترجمہ) اور ہم نے ان کو شعر نہیں سکھایا۔ اور اس کے لائق نہیں۔

کفار کا اعتراض و طعن

إِنْ تَتَّبِعُونَ إِلَّا رَجُلًا مَّسْحُورًا - (بنی اسرائیل - ۵۷)

(ترجمہ) نہیں پیروی کرتے تم مگر ایک مرد مسحور (جادو مارا) کی۔

باری تعالیٰ عزاسمہ کا جواب

أَنْظُرْ كَيْفَ ضَرَبُوا لَكَ الْأَمْثَالَ فَضَلُّوا - فَلَا يَسْتَطِيعُونَ سَبِيلًا - (بنی اسرائیل - ۵۷)

(ترجمہ) دیکھ کیونکر میان کیں انہوں نے تیرے واسطے مثالیں۔ پس وہ گمراہ ہو گئے پس نہیں پا

سکتے کوئی راہ (طعن کی)۔

کفار کا اعتراض و طعن

لَوْ نَشَاءُ لَقُلْنَا مِثْلَ هَذَا إِنْ هَذَا إِلَّا أَسَاطِيرُ الْأَوَّلِينَ - (انفال - ۳۷)

(ترجمہ) اگر ہم چاہیں تو کہہ لیں ایسا۔ یہ کچھ نہیں مگر قصے کہانیاں پہلوں کی۔

باری تعالیٰ عزاسمہ کا جواب

قُلْ لَنْ يَجْتَمِعَ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ

بَعْضُهُمْ لِبَعْضٍ ظَهِيرًا - (بنی اسرائیل - ۱۷)

(ترجمہ) کہہ دے اگر جمع ہویں آدمی اور جن اس پر کہہ لاویں ایسا قرآن۔ تو نہ لاویں گے ایسا خواہ

مدد کریں ایک کی ایک۔

کفار کا اعتراض و طعن

أَمْ يَقُولُونَ افْتَرَاهُ - (یونس - ۳۷)

(ترجمہ) یوں کہتے ہیں کہ آپ نے اس کو باندھ لیا ہے۔

باری تعالیٰ عزاسمہ کا جواب

قُلْ فَاتُوا بِسُورَةٍ مِثْلِهِ وَادْعُوا مَنْ اسْتَطَعْتُمْ مِنْ دُونِ اللَّهِ إِنْ كُنْتُمْ صَادِقِينَ - (یونس - ع ۴)

(ترجمہ) کہہ دے تم لے آؤ ایک سورت ایسی اور پکارو جس کو پکار سکو اللہ کے سوا۔ اگر ہو تم سچے۔
کفار کا اعتراض و طعن

لَوْلَا نَزَلَ عَلَيْهِ الْقُرْآنُ جُمْلَةً وَاحِدَةً (فرقان - ع ۳)

(ترجمہ) آپ پر قرآن ایک دفعہ کیوں نازل نہیں کیا گیا۔

باری تعالیٰ عزاسمہ کا جواب

كَذَلِكَ نَسَبْنَا لِقَوْلِكَ بِهٖ فَوَادَكَ وَرَتَّلْنَاهُ تَرْتِيلاً - (فرقان - ع ۳)

(ترجمہ) اسی طرح اتارا ہم نے تاکہ ثابت رکھیں ہم اس کے ساتھ تیرے دل کو۔

اور آہستہ آہستہ پڑھا ہم نے اس کو آہستہ پڑھنا (یعنی ہر بات کے وقت پر اس کا جواب آتا رہے تو پیغمبروں کا دل ثابت رہے۔) (موضع)

کفار کا اعتراض و طعن

لَسْتُ مُرْسَلًا (رعد - آخری آیت)

(ترجمہ) تو رسول نہیں۔

باری تعالیٰ عزاسمہ کا جواب

قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمٌ مِنَ الْكِتَابِ -

(رعد - آخری آیت)

(ترجمہ) کہہ دے کافی ہے اللہ گواہی دینے والا درمیان میرے اور درمیان تمہارے اور وہ شخص کہ اس کے پاس ہے علم کتاب کا۔

يَسْ - وَالْقُرْآنُ الْحَكِيمُ لِإِنَّكَ لَمِنَ الْمُرْسَلِينَ -

(ترجمہ) یس۔ قرآن حکیم کی۔ تحقیق تو البتہ رسولوں میں سے ہے۔

کفار کا اعتراض و طعن

أَبَعَثَ اللَّهُ بَشَرًا رَسُولًا - (بنی اسرائیل - ع ۱۱)

(ترجمہ) کیا اللہ نے آدمی کو پیغمبر بنا کر بھیجا ہے؟

باری تعالیٰ عزاسمہ کا جواب

قُلْ لَوْ كَانَتْ فِي الْأَرْضِ مَلَائِكَةٌ يُنْشَوْنَ مُطْمَئِنِّينَ لَنَزَّلْنَا عَلَيْهِمْ مِنَ السَّمَاءِ مَلَكًا رَسُولًا -

(بنی اسرائیل ع۔ ۱۱)

(ترجمہ) کہہ دے اگر ہوتے زمین میں فرشتے چلا کرتے آرام سے۔ تو البتہ ہم اتارتے ان پر آسمان سے فرشتے کو پیغمبر بنا کر۔ مطلب یہ کہ تجانس موجب تو انس اور مخالف موجب تباین ہے۔ اس لئے فرشتوں کے لئے مبعوث ہونا چاہیے اور اہل ارض کے لئے بشر رسول چاہیے۔

کفار کا اعتراض و طعن

مَا لَ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ (فرقان۔ ع ۱)

(ترجمہ) کیا ہوا ہے اس پیغمبر کو کہ کھاتا ہے کھانا اور چلتا ہے بازاروں میں۔

باری تعالیٰ عزاسمہ کا جواب

وَمَا أَرْسَلْنَا قَبْلَكَ مِنَ الْمُرْسَلِينَ إِلَّا إِنَّهُمْ لَيَأْكُلُونَ الطَّعَامَ وَيَمْشُونَ فِي الْأَسْوَاقِ ط

(فرقان۔ ع ۲)

(ترجمہ) اور نہیں بھیجے ہم نے تجھ سے پہلے پیغمبر مگر تحقیق وہ البتہ کھاتے تھے کھانا اور چلتے تھے بازاروں میں۔

کفار کا اعتراض و طعن

لَوْ لَا نَزَلَ هَذَا الْقُرْآنُ عَلَى رَجُلٍ مِّنَ الْقَرِيَيْنِ عَظِيمٍ - (زخرف ع ۳)

(ترجمہ) کیوں نہ اتارا گیا یہ قرآن ایک مرد پر ان دو بستیوں سے۔

باری تعالیٰ عزاسمہ کا جواب

أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُخْرِيًّا ط وَرَحْمَتُ رَبِّكَ خَيْرٌ مِّمَّا

يَجْمَعُونَ - (زخرف۔ ع ۳)

(ترجمہ) کیا وہ بانٹتے ہیں تیرے پروردگار کی رحمت کو۔ ہم نے بانٹی ہے ان کے درمیان ان کی روزی حیات دنیا میں۔ اور ہم نے بلند کیا ان میں سے بعض کو بعض پر درجوں میں۔ تاکہ پکڑیں بعض ان کے بھروسوں کو محکوم۔ اور تیرے پروردگار کی رحمت بہتر ہے اس چیز سے کہ وہ جمع کرتے ہیں۔

کفار کا اعتراض و طعن

هَلْ نَدُلُّكُمْ عَلَى رَجُلٍ يُنْبِئُكُمْ إِذَا مُزِقْتُمْ كُلَّ مَزْقٍ لَّا إِنَّكُمْ لَفِي خَلْقٍ جَدِيدٍ (سبا ع ۱)

(ترجمہ) کیا ہم راہ بتا دیں تم کو اس شخص کی طرف جو خبر دیتا ہے تم کو جب تم ریزہ ریزہ ہو جاؤ گے

نہایت ریزہ ریزہ ہونا تحقیق البتہ نئی پیدائش میں ہو گے۔

باری تعالیٰ عزاسمہ کا جواب

أَفْتَرَى عَلَى اللَّهِ كَذِبًا أَمْ بِهِ جِنَّةٌ ۗ بَلِ الَّذِينَ لَا يُؤْمِنُونَ بِالْآخِرَةِ فِي الْعَذَابِ وَالضَّلَالِ
الْبَعِيدِ - (سباء - ع ۱۴)

(ترجمہ) کیا باندھ لیا اس نے اللہ پر جھوٹ یا اس کو جنون ہے بلکہ وہ لوگ جو آخرت پر ایمان نہیں
لائے عذاب اور دور کی گمراہی میں ہیں۔

کفار کا اعتراض و طعن

ایک روز آنحضرت ﷺ مسجد حرام سے نکل رہے تھے کہ باب بنی سہم میں عاص بن
وائل سہمی آپ سے ملا اور کلام کیا۔ جب وہ مسجد میں داخل ہوا تو اشقیائے قریش نے پوچھا کہ تم کس
سے باتیں کر رہے تھے۔ عاص بولا ابتر (بے نسل) سے حضور کا صاحب زادہ جو حضرت خدیجہ
الکبریٰ کے بطن مبارک سے تھا انتقال کر چکا تھا۔ اس لئے عاص نے حضور کو یہ طعن دیا کہ زندگی
تک ان کا نام ہے پیچھے کون نام لے گا۔ (مدارج النبوة)

باری تعالیٰ عزاسمہ کا جواب

إِنَّ شَانِكَ هُوَ الْآبِتْرُ - (الکوثر)

(ترجمہ) تحقیق تیرا دشمن وہی ہے۔ بے نسل۔

چنانچہ عاص مذکور کا نام نابود ہو گیا۔ مگر حضور انور ﷺ باہلی ہو و امی کا نام قیامت تک
روشن ہے۔ اور آپ ﷺ کی ذریت قیامت تک رہے گی۔

کفار کا اعتراض و طعن

(ترجمہ) حضرت کو کئی دن وحی نہ آئی۔ دل مکدر رہا۔ تہجد کونہ اٹھے۔ کافروں نے کہا اس کو چھوڑ
دیا اس کے رب نے (موضع قرآن)۔

باری تعالیٰ عزاسمہ کا جواب

وَالضُّحَىٰ وَالْأَيْلِ إِذَا سَجَىٰ مَا وَدَّعَكَ رَبُّكَ وَمَا قَلَىٰ - (الضحیٰ)

(ترجمہ) قسم ہے دن چڑھے کی اور رات کی جب ڈھانپ لیوے نہیں چھوڑ دیا تجھ کو تیرے رب
نے اور نہ ناخوش رکھا۔

موضع قرآن میں ہے کہ پہلے فرمائی دھوپ روشن کی اور رات اندھیری کی۔ یعنی ظاہر
میں بھی اللہ تعالیٰ کی دو قدر تیں ہیں۔ باطن میں بھی کبھی اجالا ہے کبھی اندھیرا۔ دونوں اللہ کے ہیں
اللہ سے دور کبھی نہیں بندہ۔

کفار کا اعتراض و طعن

هُوَ أَذْنٌ ۗ ط (توبہ - ع ۸۴)

(ترجمہ) وہ ہر کسی کی بات سن کر لگ جانے والا ہے۔

باری تعالیٰ عزاسمہ کا جواب

قُلْ أَدْنُ خَيْرٍ لَّكُمْ يُؤْمِنُ بِاللَّهِ وَيُؤْمِنُ لِلْمُؤْمِنِينَ وَرَحْمَةٌ لِّلَّذِينَ آمَنُوا مِنكُمْ

(ترجمہ) کہہ دے وہ اچھا سننے والا ہے تمہارے واسطے ایمان لاتا ہے اللہ پر اور باور کرنے والا ہے

مومنوں کی بات اور رحمت ہے واسطے ان (منافقوں) کے جنہوں نے اظہار ایمان کیا تم میں سے۔

کفار کا اعتراض و طعن

(ترجمہ) منافقوں نے آنحضرت ﷺ کی حرم محترم عائشہ صدیقہ پر بہتان لگایا تھا جس کا ذکر

پہلے آچکا ہے۔

باری تعالیٰ عزاسمہ کا جواب

(ترجمہ) خود اللہ تعالیٰ نے حضرت صدیقہ رضی اللہ عنہ کی براءت آسمان سے نازل فرمائی۔

(دیکھو سورہ نور۔ ع ۳)

98۔ جو شخص حضور کو سب و شتم کرے یا کسی وجہ سے صراحتاً یا کنایتاً آپ کی تنقیص

شان کرے۔ اس کا قتل کرنا بالاتفاق واجب ہے۔ مگر اس میں اختلاف ہے۔ کہ یہ قتل کرنا بطریق

حد ہے کہ بالفعل مار ڈالنا چاہیے۔ اور توبہ نہ کرانی چاہیے۔ یا بطریق ردت ہے کہ اس سے توبہ طلب

کی جائے۔ اگر توبہ کرے تو بخش دینا چاہیے۔ اس مسئلے میں مختار قول اول ہے۔ یہ حکم اس صورت

میں ہے کہ اہانت کرنے والا مسلمان ہو۔ اگر کافر ہو۔ اور اسلام لاوے تو درگزر کرنا چاہیے۔

99۔ اگر حضور بنفس نفیس جہاد کے لئے نکلیں تو ہر مسلمان پر واجب تھا کہ آپ کے

ساتھ نکلے۔ اور اگر کوئی ظالم آپ کے قتل کا قصد کرے تو جو مسلمان حاضر ہو اس پر واجب تھا کہ

آپ کی حفاظت میں اپنی جان سے دریغ نہ کرے۔ چنانچہ ارشاد باری تعالیٰ ہے۔

مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ وَلَا يَرْغَبُوا

بِأَنْفُسِهِمْ عَنْ نَفْسِهِ ط (توبہ۔ ع ۱۵)

(ترجمہ) نہ چاہیے مدینے والوں کو اور جو ان کے گرد اعراب ہیں کہ رہ جائیں رسول اللہ کے ساتھ

سے اور نہ یہ کہ اپنی جان کو چاہیں زیادہ ان کی جان سے۔

100۔ غور علیہ الصلوٰۃ والسلام جس شخص کے لئے جس حکم کی تخصیص چاہتے کر

دیتے۔ چنانچہ آپ نے حضرت خزیمہ انصاری کے لئے یہ تخصیص فرمائی کہ ان کی شہادت حکم دو

شہادت کار نکھتی ہے۔ اسی طرح آپ نے حضرت ام عطیہ انصاریہ کو نیاحت کی رخصت دی۔ اور

حضرت اسماء بنت عمیس کو رخصت دی کہ وہ اپنے خاوند حضرت جعفر بن ابی طالب رضی اللہ عنہ کی

شہادت پر صرف تین دن سوگواری کرے۔ بعد ازاں جو چاہے کرے۔ اور حضرت ابو بردہ بن نیار کو اجازت دے دی کہ تمہارے واسطے قربانی میں ایک سال سے کم کا بزنغالہ کافی ہے۔ اور آپ نے ایک فقیر سے ایک عورت کا نکاح کر دیا۔ اور اس کا مہر یہ مقرر فرمایا کہ فقیر کو جتنا قرآن یاد تھا وہ اس عورت کو پڑھا دے۔

101۔ حضور کو تپ اس شدت سے چڑھتا تھا جیسا کہ دو آدمیوں کو چڑھتا ہے۔ تاکہ ثواب دو چند ملے۔

102۔ مرض موت میں حضور انور کی عیادت کے لئے حضرت جبرئیل علیہ السلام تین دن حاضر خدمت ہوتے رہے۔

103۔ جب ملک الموت حضور کی خدمت میں حاضر ہوا تو اذن طلب کیا آپ سے پہلے اس نے کسی نبی سے اذن طلب نہیں کیا۔

104۔ حضور کے جنازہ شریف کی نماز مسلمانوں نے گروہ ہا گروہ الگ الگ بغیر امامت کے پڑھی۔ آپ کے غلام شقران نے جسد مبارک کے نیچے لحد میں قطفہ نجرانیہ بٹھادی جو آپ اوڑھا کرتے تھے۔ نماز بے جماعت اور قطفہ کلنچھانا آپ کے خصائص سے ہے۔

105۔ آپ کے جسم مقدس کو مٹی نہیں کھاتی۔ تمام پیغمبروں کا یہی حال ہے۔ علی نبینا وعلیہم الصلوٰۃ والسلام۔

106۔ حضور نے بطور میراث کچھ نہیں چھوڑا۔ جو کچھ آپ نے چھوڑا وہ صدقہ و وقف تھا۔ اور اس کا مصرف وہی تھا جو آپ کی حیات شریف میں تھا۔ جیسا کہ پہلے مذکور ہوا۔

107۔ حضور اقدس اپنے مرقد شریف میں حیات حقیقیہ کے ساتھ زندہ ہیں۔ اور اذان و اقامت کے ساتھ نماز پڑھتے ہیں۔ تمام پیغمبروں کا یہی حال ہے۔ علی نبینا وعلیہم الصلوٰۃ والسلام۔

108۔ حضور اقدس کا مرقد منور کعبہ مکرمہ اور عرش معلیٰ سے بھی افضل ہے۔

109۔ آپ کے مرقد منور پر ایک فرشتہ موقوف ہے۔ جو آپ کی امت کے درود آپ کو پہنچاتا ہے۔ جیسا کہ امام احمد و نسائی کی روایت میں ہے۔ جس وقت کوئی شخص آپ پر درود بھیجتا ہے وہ فرشتہ عرض کرتا ہے کہ یا محمد ﷺ! اس وقت فلاں بن فلاں آپ پر درود بھیجتا ہے۔ حاکم کی روایت میں ہے کہ رسول اللہ ﷺ نے فرمایا کہ اللہ تعالیٰ کے فرشتے ہیں جو زمین میں گشت کرتے ہیں۔ وہ میری امت کا سلام مجھے پہنچاتے ہیں۔

110۔ حضور اقدس ﷺ پر ہر روز صبح و شام آپ کی امت کے اعمال پیش کئے جاتے ہیں۔ نیک اعمال پر آپ اللہ تعالیٰ کا شکر جالاتے ہیں اور برے اعمال کے لئے بخشش طلب فرماتے

ہیں۔ حضرت عبداللہ بن مبارک نے حضرت سعید بن مسیب سے روایت کی کہ کوئی روز ایسا نہیں مگر یہ کہ صبح و شام امت کے اعمال نبی ﷺ پر پیش کئے جاتے ہیں۔ پس آپ ان کی پیشانیوں سے اور ان کے اعمال سے پہچانتے ہیں۔

111۔ آنحضرت ﷺ سب سے پہلے قبر مبارک سے نکلیں گے۔ آپ کا حشر اس حالت میں ہو گا کہ آپ براق پر سوار ہوں گے۔ اور ستر ہزار فرشتے ہمراہ ہوں گے۔ حضرت کعب احبار کی روایت میں ہے کہ ”ہر روز صبح کو ستر ہزار فرشتے آسمان سے اتر کر حضور انور کی قبر مبارک کو گھیر لیتے ہیں اور اپنے بازو ہلاتے ہیں۔ (اور آپ پر درود بھیجتے ہیں) اسی طرح شام کے وقت وہ آسمان پر چلے جاتے۔ اور ستر ہزار اور حاضر ہو جاتے ہیں۔ یہاں تک کہ جب آپ قبر شریف سے نکلیں گے تو ستر ہزار فرشتے آپ کے ساتھ ہوں گے۔ موقف میں آپ کو بہشت کے حلوں کی نہایت نفیس خلعت عطا ہوگی۔

112۔ آپ کے منبر مہیف اور قبر مبارک کے مابین بہشت کے باغوں میں سے ایک باغ

ہے۔

113۔ حضور کو قیامت کے دن مقام محمود عطا ہوگی۔ جس سے مراد بقول مشہور مقام

شفاعت ہے۔

114۔ قیامت کے دن اہل موقف طول و قوف کے سبب سے گھبرا جائیں گے اور بغرض شفاعت دیگر انبیائے کرام علیہم السلام کے پاس یکے بعد دیگرے جائیں گے۔ اور آخر کار حضور خاتم النبیین ﷺ کی خدمت میں حاضر ہوں گے۔ آپ کو اہل موقف میں فصل قضاء کے لئے شفاعت عظمیٰ عطا ہوگی۔ اور ایک جماعت کے حق میں بغیر حساب جنت میں داخل کئے جانے کے لئے اور دوسری جماعت کے رفع درجات کے لئے شفاعت کی اجازت ہو جائے گی۔ اس طرح ستر ہزار بہشت میں بے حساب داخل ہوں گے اور ستر ہزار کے ساتھ اور بہت سے بے حساب بہشت میں جائیں گے۔ اس کے علاوہ آپ کو اپنی امت کے لئے اور کئی قسم کی شفاعت کی اجازت حاصل ہوگی۔

115۔ قیامت کے دن حضور سے تبلیغ پر شاہد طلب نہ کیا جائے گا۔ حالانکہ باقی انبیائے کرام علیہم الصلوٰۃ والسلام سے طلب کیا جائے گا۔ اور آپ تمام انبیائے کرام کے لئے تبلیغ کی شہادت دیں گے۔

116۔ حضور انور ﷺ کو حوض کوثر عطا ہوگا۔

117۔ حضور ﷺ کا منبر مہیف آپ کے حوض پر ہوگا۔

118- قیامت کے دن حضور کی امت پہلے سب پیغمبروں کی امتوں سے زیادہ ہوگی۔
کل اہل بہشت کی دو تہائی آپ ہی کی امت ہوگی۔

119- قیامت کے دن ہر ایک نسب و سبب منقطع ہوگا (یعنی سود مند نہ ہوگا) مگر حضور کا نسب و سبب منقطع نہ ہوگا۔ اسی واسطے حضرت عمر فاروق نے ام کلثوم بنت فاطمہ زہراء رضی اللہ عنہما سے نکاح کیا تھا۔

120- قیامت کے دن لوائے حمد حضور ﷺ کے دست مبارک میں ہوگا۔ اور حضرت آدم علیہ السلام اور ان کے سوا اور تمام انبیاء علیہم السلام اس جھنڈے تلے ہوں گے۔

121- حضور علیہ الصلوٰۃ والسلام (امت سمیت) سب سے پہلے پل صراط سے گزریں گے۔

122- حضور سب سے پہلے بہشت کا دروازہ کھٹکھٹائیں گے۔ خازن جنت پوچھے گا کہ کون ہیں۔ آپ فرمائیں گے کہ میں محمد ہوں۔ وہ عرض کرے گا کہ میں اٹھ کر کھولتا ہوں۔ میں آپ سے پہلے کسی کے لئے نہیں اٹھا اور نہ آپ کے بعد کسی کے لئے اٹھوں گا۔ پھر آپ سب سے پہلے بہشت میں داخل ہوں گے۔

123- آپ کو وسیلہ عطا ہوگا۔ جو جنت میں اعلیٰ درجہ ہے۔
124- جنت میں حضرت آدم علی نبینا وعلیہ الصلوٰۃ والسلام کی کنیت ان کی تمام اولاد میں سے سوائے حضور کے کسی اور کے نام پر نہ ہوگی۔ چنانچہ ان کو ابو محمد کہا جائے گا۔

125- جنت میں سوائے حضور علیہ الصلوٰۃ والسلام کی کتاب (قرآن کریم) کے کوئی اور کتاب نہ پڑھی جائے گی۔ اور نہ سوائے حضور کی زبان کے کسی اور زبان میں کوئی تکلم کرے گا۔



آنحضرت ﷺ کی ازواج مطہرات

اور اولاد کرام کا بیان

حضور علیہ الصلوٰۃ والسلام کی ازواج مطہرات کی فضیلت قرآن کریم سے ثابت ہے چنانچہ سورۃ احزاب میں باری تعالیٰ عزا سے ارشاد فرماتا ہے۔

1. يَا أَيُّهَا النَّبِيُّ قُلْ لِأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا

فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا -

(ترجمہ) اے نبی! اپنی بیویوں سے کہہ دیجئے کہ اگر تم دنیا کی زندگی اور اس کی زینت چاہتی ہو تو آؤ میں تمہیں کچھ فائدہ دوں اور خوش اسلوبی سے تمہیں رخصت کر دوں۔

2- وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا -

(ترجمہ) اے نبی! اپنی بیویوں سے کہہ دیجئے کہ اگر تم دنیا کی زندگی اور اس کی زینت چاہتی ہو تو آؤ میں تمہیں کچھ فائدہ دوں اور خوش اسلوبی سے تمہیں رخصت کر دوں۔

3- يُنْسَاءَ النَّبِيُّ مَنْ يَأْتِ مِنْكُنَّ بِفَاحِشَةٍ مُّبِينَةٍ يُضَعَّفُ لَهَا الْعَذَابُ ضِعْفَيْنِ ط وَكَانَ ذَلِكَ عَلَى اللَّهِ يَسِيرًا -

(ترجمہ) اے نبی کی بیویوں! تم میں سے جو صریح بے حیائی کا کام کرے گی۔ اس کو دوہری سزا دی جائے گی اور یہ خدا پر آسان ہے۔

4- وَمَنْ يُقِنْتُ لَكُمْ لِلَّهِ وَرَسُولِهِ وَتَعَمَلْ صَالِحًا نُؤْتِيهَا أَجْرَهَا مَرَّتَيْنِ وَأَعْتَدْنَا لَهَا رِزْقًا كَرِيمًا -

(ترجمہ) اور جو تم میں سے اللہ اور اس کے رسول کے لئے فرمانبرداری اور نیک عمل کرے گی ہم اس کو دوہرا ثواب دیں گے اور اس کے لئے ہم نے عزت کی روزی تیار کر رکھی ہے۔

5- يُنِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ إِن تَقِيْتُنَّ فَلَا تَخْضَعْنَ بِالْقَوْلِ فَيَطْمَعَ
الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا

(ترجمہ) اے نبی کی بیویو! تم عام عورتوں کی مثل نہیں ہو۔ اگر تم پر ہیزگاری رکھو تو دہلی زبان سے
بات نہ کیا کرو۔ جس سے وہ شخص جس کے دل میں بیماری کے لالچ کرے اور تم نیک بات کہا کرو۔

6- وَقُرْنٌ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى وَأَقِمْنَ الصَّلَاةَ وَآتِينَ
الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ
الْبَيْتِ وَيُطَهِّرَكُمْ تَطْهِيرًا

(ترجمہ) اور تم اپنے گھروں میں ٹکی رہو۔ اور قدیم جاہلیت کے سے بناؤ سنگھار دکھاتی نہ پھر اور
نماز پڑھو اور زکوٰۃ دو۔ اور خدا اور اس کے رسول کی فرمانبرداری کرو۔ اے اہل بیت نبی! خدا تو یہی
چاہتا ہے کہ تم سے پلیدی کو دور کر دے اور تم کو خوب پاک کر دے۔

7- وَاذْكُرْنَ مَا يُتْلَىٰ فِي بُيُوتِكُنَّ مِّنْ آيَاتِ اللَّهِ وَالْحِكْمَةِ إِنَّ اللَّهَ كَانَ لَطِيفًا
خَبِيرًا

(ترجمہ) اور تمہارے گھروں میں جو خدا کی آیتیں اور دانائی کی باتیں پڑھ کر سنائی جاتی ہیں ان کو یاد
کرو۔ بیشک اللہ لطف کرنے والا خبر دار ہے۔

آیات مذکورہ بالا سے متعلق امور ذیل قابل غور ہیں:-
(آیہ ۱، ۲) ہجرت کے نویں سال آنحضرت ﷺ نے اپنی ازواج مطہرات سے ایلاء
کیا۔ جب ۲۹ دن گزرنے پر مہینہ پورا ہوا تو حضرت جبرئیل علیہ السلام یہ آیہ تمخیر لائے اس وقت
ازواج مطہرات نو تھیں۔ یعنی حضرت عائشہ و حفصہ و ام حبیبہ بنت امی سفیان و سودہ بنت زمعہ و ام
سلمہ بنت امیہ و صفیہ بنت حبیبی بن اخطب و میمونہ بنت حارث ہلالیہ و زینت بنت جحش اسدیہ و
جویریہ بنت حارث رضی اللہ عنہن۔ ان سب نے زینت دنیا پر اللہ اور رسول کو اختیار کیا۔ پس ثابت
ہوا کہ وہ نہ چاہتی تھیں اور نہ ان کے دلوں میں دنیا کی زینت کی کچھ ہوس تھی کیونکہ اگر ہوتی تو
آنحضرت ﷺ ان سے مفارقت کر کے کچھ دے دلا کر انہیں رخصت فرمادیتے۔ مگر آپ نے ایسا
نہیں کیا۔ پس معلوم ہوا کہ ازواج مطہرات رضائے خدا اور رسول کی طلب گار تھیں۔ اور حسن
آخرت کی متمنی تھیں اس عمل نیک پر اللہ تعالیٰ نے حضور علیہ الصلوٰۃ والسلام کو انہیں نو پر مقصود کر
دیا اور فرمادیا۔

لَا يَجِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ
إِلَّا مَا مَلَكَتْ يَمِينُكَ

(ترجمہ) اس کے بعد تیرے واسطے اور عورتیں حلال نہیں اور نہ یہ کہ تو ان کی بجائے اوروں کو بیویاں بنالے اگرچہ ان کا حسن تجھ کو اچھا لگے مگر وہ جن کا مالک ہو گیا تیرا دایاں ہاتھ۔
یعنی چونکہ انہوں نے آپ کو اختیار کیا ہے اس لئے آپ بھی ان پر دوسری عورتوں کو اختیار نہ کریں۔

(آیہ ۳، ۴) اسی نیک عمل پر جزائے مذکورہ کے علاوہ اللہ تعالیٰ نے ازواج مطہرات کو یہ شرف بخشا کہ خود ان سے خطاب کیا اور ان کو اپنے حبیب پاک ﷺ کی طرف نسبت دے کر فرمایا۔
اے نبی کی بیویو! تم میں سے اگر کوئی ناشائستہ حرکت کرے گی تو دیگر عورتوں کی نسبت اسے دگنا عذاب ہوگا۔ اور اگر نیک عمل کرے گی تو اسے دوسری عورتوں سے دوگنا ثواب ملے گا۔ موضح القرآن میں ہے۔ یہ بڑی درجے کا لازمہ ہے۔ نیکی کا ثواب دوگنا اور برائی کا عذاب دوگنا پیغمبر کو بھی فرمایا۔

إِذَا لَّا ذَفْنُكَ ضِعْفَ الْحَيَاتِ وَضِعْفَ الْمَمَاتِ (بنی اسرائیل۔ ۸۷)

(ترجمہ) اس وقت البتہ ہم تجھے چکھاتے دگنا عذاب زندگی کا اور دگنا عذاب موت کا۔ (انتہی)
اس سے ازواج مطہرات کا مقربات درگاہ الہی ہونا ثابت ہوتا ہے۔ اسی وجہ سے حرکی حد رقیق کی حد سے دگنی ہے اور انبیائے کرام علیہم السلام کو ان امور پر عتاب ہوتا ہے جن پر دوسرے لوگوں کو نہیں ہوتا۔ یہاں سے یہ بھی پتہ چلتا ہے کہ ازواج مطہرات باقی تمام عورتوں سے بہتر تھیں کیونکہ ان کا عذاب و ثواب باقی تمام عورتوں کے عذاب و ثواب سے دگنا ہے۔ یہاں ازواج مطہرات کے لئے یہ بھی بشارت ہے کہ ان سے کوئی کھلی ناشائستہ حرکت سرزد نہ ہوگی کیونکہ آیہ نمبر ۳۰ سورہ احزاب از قبیل لنن اشركت لیحبطن عملك۔ (۲) ہے بایں ہمہ جو لوگ ازواج مطہرات کے حق میں دریدہ دہنی کرتے ہیں وہ اپنی عاقبت خراب کر رہے ہیں کیونکہ اللہ تعالیٰ نے اپنے حبیب پاک کی ازواج کو ناشائستہ حرکات سے محفوظ رکھا ہے اور اجر مضاعف کے علاوہ ان کیلئے آخرت میں رزق کریم تیار کر رکھا ہے۔ اس سے ان کا بہشتی ہونا ظاہر ہے۔

(آیہ ۵) اس آیت میں خدا تعالیٰ نے ازواج مطہرات کے لئے تھعیف ثواب و عذاب کی وجہ بیان فرمادی کہ تم اور عورتوں جیسی نہیں ہو۔ تم میں وہ وصف ہے جو اوروں میں نہیں۔ یعنی تم تحریم نکاح اور احترام و تعظیم کے لحاظ سے مومنوں کی مائیں ہو۔ (وازاوجہ امہتہم) اور زوجات سید المرسلین ہو۔ پھر فرمایا کہ اگر تم حکم الہی اور رضائے رسول کی مخالفت سے ڈرتی ہو تو پس پردہ سے مردوں کے ساتھ نرمی سے کلام نہ کرو کیونکہ ایسا کرنا اگرچہ فاجر سے فاجر مومن میں کسی شہوت و طمع کا باعث نہیں ہو سکتا مگر منافق میں ہو سکتا ہے اور تم ایسی نیک بات کیا کرو جو تہمت و

اطماع سے پاک ہو یعنی سنجیدگی و خشونت سے کلام کیا کرو اور ناز و کرشمہ سے بات نہ کیا کرو۔

(آیہ ۶) اور تم اپنے گھروں میں رہا کرو کیونکہ تمہارا تبرز یعنی باہر نکلنا کرشمہ آمیز کلام سے بھی زیادہ طمع دلانے والا ہے اور تم جاہلیت اولیٰ کی عورتوں کی طرح چلنے میں تبختر نہ کرو کیونکہ تبختر تو تبرز سے بھی اشد ہے۔ اور تم نماز و زکوٰۃ ادا کیا کرو۔ اور تمام اوامر و نواہی میں خدا اور رسول کی اطاعت کیا کرو کیونکہ اے اہل بیت نبی! اللہ تعالیٰ تو یہی چاہتا ہے کہ تم سے پلیدی دور کر دے اور پاک و صاف بنائے جیسا کہ پاک و صاف بنانے کا حق ہے۔

(آیہ ۷) اور تمہارے گھروں میں جو آیات تلاوت کی جاتی ہیں تم ان کو یاد کر لیا کرو تاکہ خود عمل کرو اور دوسروں کو بھی بتاؤ۔

(آیہ ۶) میں جسے آیہ تطہیر کہتے ہیں اس بات کا ثبوت ہے کہ ازواج مطہرات رسول اللہ ﷺ کے اہل بیت ہیں۔ اسی واسطے ازواج کے ساتھ مطہرات استعمال کیا جاتا ہے۔ (آیہ ۱) سے (آیہ ۷) تک ان ہی خطاب اور ان ہی کا ذکر ہے اور ان ہی کے لئے اوامر و نواہی بیان ہوئے ہیں۔ مگر شیعہ کہتے ہیں کہ آیات سابقہ و لاحقہ کے احکام تو ازواج کے لئے ہیں درمیان میں صرف (آیہ ۶) میں ان سے خطاب نہیں بلکہ فقط حضرت علی و فاطمہ و حسین رضی اللہ تعالیٰ عنہم مخاطب ہیں۔ ان کا یہ قول محض ہٹ دھرمی ہے۔ ان چاروں کا آیات میں ذکر تک نہیں۔ باعتبار موارد آیات سابقہ و لاحقہ کسی اجنبی کے ساتھ فصل موجب فساد بلاغت ہے۔ زوجہ کا مرد کے اہل بیت میں ہونا نص قرآن سے ثابت ہے۔ دیکھو آیات ذیل:-

قَالُوا لَا تَخَفْ إِنَّا أُرْسِلْنَا إِلَىٰ قَوْمِ لُوطٍ وَامْرَأَتُهُ قَانِمَةٌ فَضَحِكْتَ فَبَشَّرْنَاهَا بِإِسْحَاقَ ط وَمِنْ وَرَاءِ إِسْحَاقَ وَيَعْقُوبَ - قَالَتْ يَوْنَيْتِيءَ الْإِدْوَانَا عَجُوزٌ وَهَذَا بَعْلِي شَيْخًا ط إِنَّ هَذَا لَشَيْءٌ عَجِيبٌ - قَالُوا الْقَجِبِينَ مِنْ أَمْرِ اللَّهِ رَحِمَتُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ ط إِنَّهُ حَمِيدٌ مَّجِيدٌ - (ہود۔ ع۔ ۷)۔

(ترجمہ) فرشتے (ابراہیم سے) بولے ڈرو مت ہم تو قوم لوط کی طرف بھیجے گئے ہیں اور ان کی بیوی (سارہ) کھڑی تھی۔ وہ ہنس پڑی۔ ہم نے اس کو اسحاق اور اسحاق کے بعد یعقوب کی بشارت دی۔ وہ کہنے لگی۔ ہائے میری خرابی! کیا میرے اولاد ہو گی۔ حالانکہ میں بڑھیا ہوں اور یہ میرا شوہر بوڑھا ہے۔ بیشک یہ عجیب بات ہے۔ فرشتے بولے۔ کیا تو خدا کے امر سے تعجب کرتی ہے۔ اے اہل بیت نبی! تم پر خدا کی رحمت اور اس کی برکتیں ہیں۔ وہ بیشک تعریف کیا گیا اور بزرگ ہے۔

ان آیتوں میں فرشتوں نے حضرت سارہ کو بیٹا اور پوتا پیدا ہونے کی بشارت دی ہے۔ حضرت سارہ اس پر تعجب کرتی ہیں۔ فرشتے حضرت سارہ کو لفظ اہل بیت سے خطاب کر کے فرماتے

ہیں کہ یہ جائے تعجب نہیں۔ تم پر خدا کی رحمت اور برکتیں ہیں جن میں سے ایک یہ بھی ہے۔ مزید بحث کے لئے تحفہ شیعہ مولفہ خاکسار دیکھو۔

ازواج مطہرات کی تعداد میں اختلاف ہے۔ گیارہ پر سب کا اتفاق ہے۔ جن میں سے چھ (حضرات خدیجہ، عائشہ، حفصہ، ام حبیبہ، ام سلمہ، سودہ رضی اللہ تعالیٰ عنہن) عربیات غیر قریش خلفائے قریش سے ہیں اور ایک (حضرت صفیہ) غیر عربیہ بنی اسرائیل سے ہے۔ ذیل میں بہ ترتیب تزوج ان سب کا حال بطریق اختصار لکھا جاتا ہے۔ (۳)

۱ حضرت خدیجہ بنت خویلد رضی اللہ عنہما

ان کا سلسلہ نسب قصی میں آنحضرت ﷺ کے خاندان سے جا ملتا ہے۔ حضور کی بعثت سے پہلے طاہرہ کے لقب سے مشہور تھیں۔ ان کی پہلی شادی ابو ہالہ بن زرارہ تمیمی سے ہوئی۔ جن سے دو لڑکے ہندوہالہ نام پیدا ہوئے۔ یہ دونوں صحابی ہیں۔ حضرت ہند کی روایت سے آنحضرت ﷺ کا حلیہ شریف منقول ہے۔

ابو ہالہ کے انتقال کے بعد دوسری شادی عتیق بن عائد مخزومی سے ہوئی جن سے ایک لڑکی پیدا ہوئی۔ اس کا نام بھی ہند تھا۔ یہ اسلام لائیں اور اپنے چچیرے بھائی صیٹی بن امیہ بن عائد مخزومی سے شادی کی۔ ان سے ایک لڑکا محمد بن صیٹی پیدا ہوا۔ جس کی اولاد کو حضرت خدیجہ کے تعلق کے سبب سے ہنو طاہرہ کہتے ہیں۔

عتیق کے انتقال کے بعد آنحضرت ﷺ کے نکاح میں آئیں۔ جس کا ذکر پہلے آچکا ہے۔ حضور اقدس ﷺ کی تمام اولاد سوائے ابراہیم کے اسی نیک نمدابیوی کے بطن مبارک سے تھی۔ تفصیل آگے آئے گی۔ انشاء اللہ تعالیٰ۔

حضرت خدیجہ سب سے پہلے آنحضرت ﷺ پر ایمان لائیں۔ نکاح کے بعد پچیس برس تک زندہ رہیں۔ ان کی زندگی میں حضور علیہ الصلوٰۃ والسلام نے دوسری شادی نہیں کی۔ انہوں نے اپنے مال سے رسول اللہ ﷺ کو مدد دی۔ ایک روز حرام میں حضور اقدس کے لئے کھانا لارہی تھیں۔ حضرت جبرئیل نے خدمت اقدس میں حاضر ہو کر عرض کیا کہ خدیجہ جب آئیں تو آپ ان کو ان کے رب کی طرف سے اور میری طرف سے سلام پہنچادیں اور بہشت میں ایک موتیوں کے محل کی بشارت دیں۔

ازواج مطہرات میں حضرت خدیجہ و عائشہ باقی سب سے افضل تھیں۔ حضرت خدیجہ حجۃ الکبریٰ نے ہجرت سے تین سال پہلے ۶۵ سال کی عمر میں انتقال فرمایا اور کوہ جون میں دفن ہوئیں۔

آنحضرت ﷺ نے ان کو قبر میں اتارا۔ ان پر نماز نہ پڑھی گئی کیونکہ اس وقت تک نماز جنازہ فرض نہ ہوئی تھی۔

۲ حضرت سودہ بنت زمعہ رضی اللہ عنہا

ان کا سلسلہ نسب کعب بن لوی بن غالب میں آنحضرت ﷺ سے ملتا ہے قدیم الاسلام تھیں۔ پہلے اپنے والد کے چچیرے بھائی سکران بن عمرو بن عبد شمس کے نکاح میں تھیں۔ حضرت سکران بھی قدیم الاسلام تھے۔ دونوں نے حبشہ کی طرف ہجرت ثانیہ کی۔ جب مکہ میں واپس آئے تو حضرت سکران نے وفات پائی اور ایک لڑکا یادگار چھوڑا۔ جس کا نام عبدالرحمن تھا۔ حضرت عبدالرحمن نے جنگ جلولاء (آخر سن ۱۶ھ) میں شہادت پائی۔

حضرت خدیجہ الکبریٰ کے انتقال سے آنحضرت ﷺ کو نہایت پریشانی ہوئی کیونکہ گھربال چون کا انتظام ان ہی سے متعلق تھا۔ یہ دیکھ کر خولہ بنت حکیم نے عرض کیا۔ یا رسول اللہ! آپ نکاح کر لیجئے۔ فرمایا کس سے؟ خولہ نے حضرت عائشہ و سودہ کا نام لیا۔ آپ نے دونوں سے خواستگاری کی اجازت دے دی۔ خولہ حضرت سودہ کے پاس گئیں اور کہا کہ خدا نے تم پر کیسی خیر و برکت نازل فرمائی ہے۔ سودہ نے پوچھا کہ وہ کیا ہے؟ خولہ نے کہا کہ رسول اللہ ﷺ نے مجھے آپ کے پاس بغرض خواستگاری بھیجا ہے۔ انہوں نے کہا کہ مجھے منظور ہے۔ مگر میرے باپ سے بھی دریافت کر لو۔ چنانچہ وہ ان کے والد کے پاس گئیں۔ اور جاہلیت کے طریق پر سلام کیا۔ یعنی انعم صباحا کہا۔ انہوں نے پوچھا کہ تم کون ہو؟ خولہ نے اپنا نام بتایا۔ پھر نکاح کا پیغام سنایا۔ انہوں نے کہا کہ محمد شریف کفو ہیں۔ مگر سودہ سے بھی دریافت کر لو۔ خولہ نے کہا کہ وہ راضی ہیں۔ یہ سن کر زمعہ نے کہا کہ نکاح کے لئے آجائیں۔ اس طرح باپ نے نبوت کے دسویں سال سودہ کا نکاح حضور علیہ الصلوٰۃ والسلام سے کر دیا۔ سودہ کا بھائی عبداللہ بن زمعہ آیا۔ یہ معلوم کر کے کہ بہن کا نکاح رسول اللہ ﷺ سے ہو چکا ہے اس نے اپنے سر پر خاک ڈال لی۔ عبداللہ مذکور جب اسلام لائے تو ان کو اپنے اس فعل پر افسوس ہوا کرتا تھا۔

حضرت سودہ طبیعت کی فیاض تھیں۔ ایک روز حضرت عمر فاروق نے ایک درہموں کی تھیلی آپ کی خدمت میں بھیجی۔ آپ نے پوچھا کہ یہ کیا ہے؟ لانے والوں نے جواب دیا کہ درہم ہیں۔ آپ نے فرمایا کہ درہم کھجوروں کی طرح تھیلی میں بھجے جاتے ہیں۔ یہ کہہ کر اسی وقت تمام درہم تقسیم کر دیئے۔

آنحضرت ﷺ کے ارشاد کی تعمیل میں آپ امتیازی حیثیت رکھتی تھیں۔ چنانچہ امام احمد

نے بروایت ابو ہریرہ نقل کیا ہے کہ رسول اللہ ﷺ نے حجۃ الوداع میں اپنی ازواج مطہرات سے فرمایا کہ یہ حج اسلام ہے جو گردن سے ساقط ہو گیا۔ اس کے بعد تم یوریا کو غنیمت سمجھنا۔ (یعنی گھر سے نہ نکلنا) آنحضرت ﷺ کے وصال شریف کے بعد تمام ازواج مطہرات سوائے سودہ اور زینب بنت جحش کے حج کو جایا کرتی تھیں اور وہ دونوں فرماتی تھیں کہ خدا کی قسم! رسول اللہ ﷺ کی وصیت سننے کے بعد ہم چوپایہ پر سوار نہ ہوں گی۔

حضرت سودہ سے کتب متداولہ میں پانچ حدیثیں مروی ہیں۔ جن میں سے ایک صحیح بخاری میں ہے۔ حضرت عبداللہ بن عباس اور یحییٰ بن عبدالرحمن بن اسعد بن زرارہ نے ان سے روایت کی ہے۔ انہوں نے خلافت فاروقی کے آخری زمانہ میں انتقال فرمایا۔ بعضے سال وفات ۵۲ھ یا ۵۵ھ بتاتے ہیں۔ واللہ اعلم بالصواب۔

حضرت عائشہ بنت ابی بکر صدیق رضی اللہ عنہا

ان کا نسب مرہ بن کعب میں آنحضرت ﷺ کے خاندان سے ملتا ہے بعثت کے چار برس بعد پیدا ہوئیں۔ اپنے بھانجے عبداللہ بن زبیر کے تعلق سے ام عبداللہ کنیت رکھتی تھیں۔ چھ برس کی تھی کہ آنحضرت ﷺ کے عقد نکاح میں آئیں۔ پہلے جبیر بن مطعم کے صاحبزادے سے منسوب تھیں۔ خولہ بنت حکیم آنحضرت ﷺ کے ایما سے ام رومان (والدہ عائشہ صدیقہ) کے پاس گئیں اور نکاح کا پیغام سنایا۔ ام رومان نے رضامندی ظاہر کی۔ حضرت ابو بکر گھر آئے تو ان سے تذکرہ کیا۔ انہوں نے کہا کہ عائشہ تو رسول اللہ ﷺ کے بھائی کی بیٹی ہے کیا یہ جائز ہے؟ رسول اللہ ﷺ نے کہلا بھیجا کہ تم اسلام میں میرے بھائی ہو اور میں تمہارا بھائی ہوں یہ نکاح جائز ہے۔ حضرت ابو بکر نے ام رومان سے کہا کہ ”مطعم بن عدی اپنے پوتے کے لئے خواستگاری کر چکا ہے۔ واللہ! ابو بکر نے کبھی وعدہ کے خلاف نہیں کیا۔“ اس لئے وہ مطعم کے پاس گئے اور اس سے تذکرہ کیا۔ مطعم نے اپنی بیوی سے پوچھا کہ تمہاری کیا رائے ہے؟ بیوی نے حضرت صدیق اکبر سے کہا کہ اگر ہم نے اس لڑکے کا نکاح تمہارے ہاں کر دیا تو شاید تم اس کو صالحی مانو گے۔ اور اپنے دین میں داخل کر لو گے۔ یہ سن کر حضرت ابو بکر وہاں سے اٹھ آئے اور خولہ کے ہاتھ رسول اللہ ﷺ کی خدمت میں کہلا بھیجا کہ نکاح کے لئے تشریف لے آئیں۔ چنانچہ آنحضرت ﷺ تشریف لے گئے اور حضرت ابو بکر نے (ماہ شوال ۱۰ نبوت میں) حضرت عائشہ کا نکاح کر دیا اور ہجرت کے پہلے سال ماہ شوال میں مدینہ منورہ میں نو سال کی عمر میں آپ کی رسم عروسی ادا کی گئی۔

آنحضرت ﷺ کے وصال شریف کے وقت حضرت عائشہ رضی اللہ عنہا کی عمر مبارک اٹھارہ سال کی تھی۔ انہوں نے چھیاسٹھ برس کی عمر میں ۷۵ھ میں انتقال فرمایا۔ اور حسب وصیت رات کے وقت جنت البقیع میں دفن ہوئیں۔ حضرت ابو ہریرہ نے جو مروان بن الحکم کی طرف سے اس وقت حاکم مدینہ تھے نماز جنازہ پڑھائی۔

آنحضرت ﷺ کو ازواج مطہرات میں سے حضرت عائشہ رضی اللہ عنہا صدیقہ سے زیادہ محبت تھی۔ ان کو دوسری ازواج پر اور کئی باتوں میں فضیلت تھی۔ چنانچہ ان کے سوا کسی اور زوجہ کے والدین مہاجر نہ تھے۔ ان کی برات اللہ تعالیٰ نے آسمان سے نازل فرمائی۔ حضرت جبرئیل ان کی صورت ایک ریشمی کپڑے میں لپیٹ کر آنحضرت ﷺ کے پاس لائے اور عرض کیا کہ ان سے شادی کر لیجئے۔ ان کے سوا کسی اور زوجہ نے حضرت جبرئیل علیہ السلام کو نہیں دیکھا۔ رسول اللہ ﷺ اور یہ ایک برتن میں غسل فرمایا کرتے تھے۔ رسول اللہ ﷺ نماز پڑھا کرتے اور یہ سامنے لیٹی ہوتیں۔ رسول اللہ ﷺ پر وحی نازل ہوتی اور آپ اور یہ ایک لحاف میں ہوتے۔ رسول اللہ ﷺ کا وصال شریف ان ہی کی گود میں اور ان ہی کی نوبت میں ہوا۔ اور آنحضرت ﷺ ان ہی کے حجرے میں دفن ہوئے۔

حضرت عائشہ صدیقہ عالمہ فصیحہ تھیں۔ حضرت موسیٰ بن طلحہ ذکر کرتے ہیں کہ میں نے عائشہ رضی اللہ عنہا سے بڑھ کر فصیح نہیں پایا۔ حضرت ابو موسیٰ اشعری کا بیان ہے کہ صحابہ کرام کو کوئی ایسا مشکل مسئلہ پیش نہیں آیا کہ جس کا حل انہوں نے حضرت عائشہ کے پاس نہ پایا ہو۔ محمود بن لبید کا بیان ہے کہ آنحضرت ﷺ کی ازواج مطہرات کو بہت سی حدیثیں یاد تھیں۔ مگر حضرت عائشہ وام سلمہ ان میں ممتاز تھیں۔ حضرت عائشہ حضرت عمرو عثمان کے عہد میں فتویٰ دیا کرتی تھیں۔ یہاں تک کہ انتقال فرما گئیں۔ یہ تھا اللہ رسول اللہ ﷺ کے اصحاب میں سے اکابر حضرت عمر رضی اللہ تعالیٰ عنہ و حضرت عثمان حضور کے بعد حضرت صدیقہ رضی اللہ تعالیٰ عنہ کی خدمت میں کسی کو بھیج کر حدیثیں پوچھا کرتے تھے۔

آپ کثیرۃ الحدیث تھیں۔ دو ہزار دو سو دس حدیثیں آپ سے مروی ہیں۔ جن میں سے ۷۴ پر شیخین کا اتفاق ہے۔ اور ۵۴ میں امام بخاری اور ۲۸ میں امام مسلم منفرد ہیں۔

آپ وقائع و اشعار عرب سے خوب واقف تھیں۔ حضرت عمروہ بیان کرتے ہیں کہ میں نے حضرت عائشہ سے بڑھ کر کسی کو قرآن و فرائض و حلال و حرام و فقہ و شعر و طب و حدیث غریب و نسب کا عالم نہیں پایا۔

آپ زاہد اور نحی تھیں۔ ام الدرداء روایت کرتی ہیں کہ ایک روز حضرت عائشہ روزہ دار

تھیں۔ ان کے پاس ایک لاکھ درہم آئے۔ انہوں نے وہ سب تقسیم کر دیئے۔ میں نے کہا کیا آپ یوں نہ کر سکتی تھیں کہ ایک درہم بچا لیتیں۔ جس سے گوشت خرید کر روزہ افطار کرتیں۔ انہوں نے جواب دیا کہ اگر تو مجھے یاد دلا دیتی تو میں ایسا ہی کر لیتی۔

حضرت حفصہ بنت عمر فاروق رضی اللہ عنہ

بعثت سے پانچ برس پہلے جب قریش خانہ کعبہ کی تعمیر کر رہے تھے پیدا ہوئیں۔ پہلے خنیس بن حذیفہ سہمی کے نکاح میں تھیں۔ ان ہی کے ساتھ مدینہ کو ہجرت کی۔ حضرت خنیس نے غزوہ بدر میں کئی زخم کھائے۔ غزوہ کے بعد ان ہی زخموں کی وجہ سے انتقال فرما گئے۔

حضرت خنیس کی شہادت کے بعد حضرت عمر فاروق کو اپنی بیٹی کے نکاح کی فکر ہوئی۔ فتح بدر کے دن حضرت رقیہ کا انتقال ہو چکا تھا۔ اس لئے حضرت عمر فاروق نے حضرت عثمان غنی سے کہا کہ اگر تم چاہو تو میں حفصہ کا نکاح تم سے کر دیتا ہوں۔ انہوں نے جواب دیا کہ میں اس معاملہ میں غور کروں گا۔ پھر چند روز کے بعد کہہ دیا کہ میرا ارادہ ان ایام میں نکاح کرنے کا نہیں ہے۔ بعد ازاں حضرت عمر فاروق نے حضرت ابو بکر صدیق سے ذکر کیا مگر وہ چپ ہو رہے اور کچھ جواب نہ دیا۔ اس پر حضرت عمر کو رنج ہوا۔ اس کے بعد آنحضرت ﷺ نے خواستگاری کی۔ اور شعبان ۳ھ میں نکاح ہو گیا۔ نکاح کے بعد حضرت صدیق اکبر نے حضرت فاروق اعظم سے کہا کہ میری بے التفاتی کی وجہ سے یہ تھی جو مجھے معلوم تھا کہ رسول اللہ ﷺ نے حفصہ کا ذکر کیا تھا میں حضور کارا از افساء کرنا نہ چاہتا تھا۔ اگر حضور حفصہ سے نکاح نہ کرتے تو میں قبول کر لیتا۔

حضرت حفصہ سے ساٹھ حدیثیں مروی ہیں۔ جن میں سے صرف پانچ بخاری میں ہیں۔ انہوں نے شعبان ۵ھ میں حضرت معاویہ کے عہد خلافت میں انتقال فرمایا۔ مروان بن الحکم نے جو مدینہ کا گورنر تھا۔ نماز جنازہ پڑھائی اور ہو حزم کے گھر سے مغیرہ کے گھر تک جنازہ کو کندھا دیا۔ اور مغیرہ کے گھر سے قبر تک حضرت ابو ہریرہ نے یہ شرف حاصل کیا۔

حضرت ام سلمہ بنت ابی امیہ رضی اللہ عنہما

ہند نام۔ ام سلمہ کنیت تھی۔ باپ کا نام حذیفہ اور بقول بعض سمیل تھا۔ ماں کا نام عاتکہ بنت عامر کنانیہ تھا۔ پہلے اپنے چچا زاد بھائی ابو سلمہ (عبداللہ) بن عبدالاسد بن مغیرہ کے نکاح میں تھیں جو آنحضرت ﷺ کے رضائی بھائی تھے۔ ام سلمہ و ابو سلمہ دونوں قدیم الاسلام تھے۔ دونوں نے حبشہ کی طرف ہجرت کی۔ چنانچہ ان کے بیٹے سلمہ حبشہ ہی میں پیدا ہوئے۔ پھر مکہ میں آئے اور مدینہ کی طرف ہجرت کی۔ ام سلمہ پہلی عورت ہیں جو ہجرت کر کے مدینہ میں آئیں۔ مدینہ ہی میں

ان کے ہاں عمر اور درہ وزینب پیدا ہوئیں۔

حضرت ابو سلمہ بدر واحد میں شریک ہوئے۔ احد میں زخمی ہو گئے۔ ایک ماہ کے بعد زخم چنکا ہو گیا۔ پھر رسول اللہ ﷺ نے ان کو ایک سریہ میں بھیج دیا۔ ایک ماہ کے بعد واپس آئے تو زخم پھر پھوٹ آیا۔ اور آٹھ جمادی الاخریٰ ۴ھ میں وفات پائی۔ وفات کے وقت حضرت ام سلمہ حاملہ تھیں۔ وضع حمل کے بعد حضرت ابو بکر و عمر نے خواستگاری کی تو ام سلمہ نے انکار کر دیا۔ پھر رسول اللہ ﷺ نے نکاح کا پیغام بھیجا۔ تو مر جا کہہ کر یہ عذر پیش کئے۔

(1) میں سخت غیور عورت ہوں۔

(2) صاحب عیال ہوں۔

(3) میرے اولیاء میں سے کوئی یہاں نہیں کہ میرا نکاح کر دے۔ ایک روایت میں

ہے کہ میری عمر زیادہ ہے۔

رسول اللہ ﷺ نے ان عذروں کا تسلی بخش جواب دیا اور نکاح ہو گیا۔

جب حدیبیہ میں صلح نامہ لکھا جا چکا تو آنحضرت ﷺ نے اپنے اصحاب سے فرمایا کہ اب

اٹھو، قربانیاں دو اور سر منڈواؤ۔ چونکہ صحابہ کرام کو بے نیل و مرام واپسی سے رنج و ملال تھا۔ انہوں

نے تعمیل ارشاد میں تامل کیا۔ حضور خفا ہو کر حضرت ام سلمہ کے خیمہ میں تشریف لے آئے۔

اور اتمثال امر میں توقف کی شکایت کی۔ ام سلمہ نے عرض کیا۔ یا رسول اللہ! آپ ان کو معذور

رکھیں۔ ان پر ایک امر عظیم گزرا ہے۔ ان کا خیال تو فتح مکہ کا تھا۔ ان کو یقین تھا کہ وہ مکہ میں عمرہ جا

لائیں گے۔ باوجود فقدان مطلوب آپ نے قریش سے صلح کر لی۔ اور ان کی نہ سنی۔ اگر خاطر اشرف

اس پر ہے کہ وہ نحر و حلق کریں تو آپ کسی سے کچھ نہ فرمائیں۔ اور خود نحر و حلق فرمائیں۔ یہ دیکھ کر

ان کو بجز اتباع چارہ نہ ہو گا۔ چنانچہ ایسا ہی وقوع میں آیا اور حضرت ام سلمہ کی تدبیر سے وہ مشکل حل

ہو گئی اور یہ ان کی دانشمندی اور صواب رائے کی واضح دلیل ہے۔

حضرت ام سلمہ سے کتب متداولہ میں ۸۷۳ حدیثیں مروی ہیں۔ جن میں سے تیرہ

پر بخاری و مسلم کا اتفاق ہے۔ اور تین کے ساتھ امام بخاری اور تیرہ کے ساتھ امام مسلم منفرد ہیں۔

باقی دیگر کتب میں ہے۔

ازواج مطہرات میں سب کے بعد حضرت ام سلمہ نے ۸۴ برس کی عمر میں وفات پائی۔

ان کے سن وفات میں سخت اختلاف ہے۔ واقدی کا قول ہے کہ شوال ۵۹ھ میں انتقال فرمایا اور

نصرت ابو ہریرہ نے نماز جنازہ پڑھائی۔ امام بخاری تاریخ کبیر میں ۵۹ھ لکھتے ہیں۔ بھول ابن حبان

م حسین کی شہادت کی خبر آنے کے بعد آخر ۶۱ھ میں وفات پائی۔ ابراہیم حرلی ۶۲ھ بتاتے ہیں۔

مگر صحیح مسلم میں ہے کہ حارث بن عبد اللہ بن ابی ربیعہ اور عبد اللہ بن صفوان حضرت ام سلمہ کی خدمت میں حاضر ہوئے اور ان سے اس لشکر کی بابت پوچھا جو زمین میں دھنس جائے گا۔ یہ سوال اس وقت کیا گیا جب یزید بن معاویہ نے مسلم بن عقبہ کو لشکر اسلام کے ساتھ مدینہ کی طرف بھیجا تھا اور واقعہ حرہ پیش آیا تھا۔ جو ۶۳ھ میں تھا۔ اس سے صاف ظاہر ہے کہ حضرت ام سلمہ واقعہ حرہ تک زندہ تھیں۔

۶ حضرت ام حبیبہ رضی اللہ عنہما

اصلی نام رملہ اور کنیت ام حبیبہ تھی۔ آپ حضرت ابو سفیان کی دختر بلند اختر اور حضرت معاویہ کی بہن تھیں۔ پہلے عبید اللہ بن جحش کے نکاح میں تھیں۔ دونوں نے اسلام لا کر حبشہ کی طرف ہجرت ثانیہ کی۔ وہیں ان کی لڑکی حبیبہ پیدا ہوئی۔ عبید اللہ عیسائی ہو کر حبشہ ہی میں مر گیا۔ آنحضرت ﷺ نے ام حبیبہ کی حالت و غربت کو مد نظر رکھتے ہوئے نجاشی کی معرفت نکاح کا پیغام دیا جسے انہوں نے بخوشی قبول کیا۔ چنانچہ نجاشی نے ۷ھ میں ان کا نکاح حضور علیہ الصلوٰۃ والسلام سے کر دیا جیسا کہ اس کتاب میں پہلے آچکا ہے۔ جب نکاح کے تمام رسوم ادا ہو گئے تو نجاشی نے ان کو شریل بن حسہ کے ساتھ حضور کی خدمت اقدس میں روانہ کر دیا۔

حضرت ام حبیبہ کی روایت سے کتاب متداولہ میں ۶۵ حدیثیں مروی ہیں جن میں سے دو پر بخاری و مسلم کا اتفاق ہے۔ اور ایک کے ساتھ امام مسلم منفرد ہیں۔ باقی دیگر کتب میں ہیں۔ آپ کا وصال مدینہ منورہ میں ۴۴ھ میں ہوا اور وہیں دفن ہوئیں۔

۷ حضرت زینب بنت جحش اسدیہ رضی اللہ عنہما

ان کی پہلی شادی حضرت زید بن حارثہ سے ہوئی تھی۔ حضرت زید قبیلہ قضاہ میں سے تھے۔ لڑکپن میں گرفتار ہو کر مکہ میں حضرت خدیجہ الکبریٰ کے ہاتھ بطور غلام فروخت ہوئے۔ حضرت خدیجہ نے انہیں رسول اللہ ﷺ کے حوالے کر دیا۔ حضور نے نبوت سے پہلے ان کو آزاد کر کے متنبی بنا لیا۔ اس لئے لوگ ان کو زید بن محمد کہا کرتے تھے۔ حضرت زید سابقین الی الاسلام میں سے تھے۔ ان پر رسول اللہ ﷺ کی خاص توجہ تھی۔ آپ اہم امور میں ان سے کام لیتے۔ اور لشکر کی قیادت تک ان کے سپرد کر دیتے۔ اسی وجہ سے حضور نے ان کا نکاح اپنی پھوپھی امیمہ بنت عبدالمطلب کی صاحبزادی زینب بنت جحش سے کر دینا چاہا۔ مگر زینب اور ان کا بھائی راضی نہ ہوئے۔ اس پر یہ آیت اتری۔

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ

مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا. (احزاب۔ ع ۵)
 (ترجمہ) کسی مسلمان مرد یا عورت کو لائق نہیں جس وقت خدا اور اس کا رسول کوئی کام مقرر کر دے۔ کہ ان کو اپنے کام میں اختیار ہو۔ اور جو کوئی اللہ اور اس کے رسول کی نافرمانی کرے وہ صریح گمراہ ہو گیا۔

پس حضرت زینب نکاح پر راضی ہو گئیں اور نکاح ہو گیا۔

حضرت زید اگرچہ عربی الاصل تھے مگر قریش نہ تھے۔ قریش کی لڑکیوں خصوصاً اولاد عبدالمطلب کے لئے اشراف قریش میں کفو تلاش کئے جایا کرتے تھے اس لئے کچھ عرصہ طبعی طور پر حضرت زید حضرت زینب کی حرکات عادیہ کو کبر و تعاضم پر محمول کرنے لگے۔ اور حضرت زینب بھی ان سے متکدر رہنے لگیں۔ چنانچہ حضرت زید نے رسول اللہ ﷺ سے ان کی شکایت کی۔ حضور نے فرمایا کہ اس طرح کی باتوں پر طلاق نہیں دیا کرتے۔ اسی امر کی طرف آیہ ذیل میں اشارہ ہے۔

وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ
 وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ ط
 (احزاب۔ ع ۵)

(ترجمہ) اور جس وقت تو کہہ رہا تھا اس شخص سے جس پر اللہ نے اور تو نے انعام کیا ہے کہ اپنی بیوی کو اپنے لئے تھام رکھ اور خدا سے ڈر اور تو اپنے جی میں چھپاتا تھا اس چیز کو جسے اللہ ظاہر کرنے والا ہے اور تو لوگوں سے ڈرتا تھا اور اللہ زیادہ لائق ہے اس کا کہ تو اس سے ڈرے۔

بایں ہمہ اگر زید ان کو طلاق دیتے تو ایسی سیدہ شریفہ کے لئے رسول اللہ جیسا کفو اور کون ہو سکتا تھا؟ اس لئے حضور انور کی خاطر اشراف میں آتا تھا کہ بصورت طلاق زینب کی تطیب خاطر اور اس کے حقوق کی رعایت کے لئے ان سے نکاح کر لینا ضروری ہو گا۔ مگر آپ اسے ظاہر نہ کر سکتے تھے۔ کیونکہ جاہلیت میں متنہی کو بمنزلہ ولد حقیقی سمجھتے تھے اور یہ عقیدہ رکھتے تھے کہ متنہی کی مطلقہ کے ساتھ نکاح جائز نہیں۔

آخر کار حضرت زید نے طلاق دے دی۔ عدت گزرنے پر رسول اللہ ﷺ نے زید ہی کو نکاح کا پیغام دینے کے لئے زینب کے پاس بھیجا۔ حضرت زینب نے جواب دیا کہ میں استخارہ کر لوں۔ پس اللہ تعالیٰ نے یہ آیت نازل فرمائی۔

فَلَمَّا قَضَى زَيْدٌ مِنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي
 أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا ط وَكَانَ أَمْرُ اللَّهِ مَفْعُولًا. (احزاب
 ع ۵)

(ترجمہ) پس جب زید نے اس سے حاجت پوری کر لی ہم نے اس کو تجھ سے بیاہ دیا تاکہ مومنوں پر ان کے لیے پالکوں کی بیویوں کی تنگی نہ ہو اور جب ان سے حاجت پوری کر لیں اور امر الہی ہو کر رہتا ہے۔

اس طرح حضرت زینب کا نکاح (۳۵ یا ۵۵ھ میں) ۳۵ برس کی عمر میں ہو گیا۔ حضرت زینب فخر کیا کرتی تھیں کہ دیگر ازواج مطہرات کا نکاح تو ان کے باپ یا بھائی یا اہل نے کر دیا۔ مگر میرا نکاح اللہ تعالیٰ نے آسمان سے کر دیا۔ اس نکاح میں یہ حکمت بھی تھی کہ پسر خواندہ کی مطلقہ کا حکم معلوم ہو گیا۔

جب یہ نکاح ہو گیا تو مخالفوں نے کہا کہ محمد ﷺ نے بیٹوں کی بیویوں سے نکاح حرام کر دیا مگر خود اپنے بیٹے کی بیوی سے نکاح کر لیا۔ اس پر یہ آیتیں اتریں۔

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ط۔
(احزاب۔ ع ۵)

(ترجمہ) محمد (ﷺ) تمہارے مردوں میں سے کسی کے باپ نہیں لیکن خدا کے پیغمبر اور خاتم النبیین ہیں۔

وَمَا جَعَلَ أَدْعِيَاءَكُمْ أَبْنَاءَكُمْ ذَلِكُمْ قَوْلُكُمْ بِأَفْوَاهِكُمْ (احزاب۔ ع ۱)
(ترجمہ) اور تمہارے لے پالکوں کو تمہارے بیٹے نہیں بنایا یہ تمہارے مومنوں کی بات ہے۔
پس حضرت زید جو زید بن محمد کہلاتے تھے اس کے بعد زید بن حارثہ کہلانے لگے۔
حضرت زینب آنحضرت ﷺ کی پھوپھی زاد بہن ہونے کے علاوہ جمال میں بھی ممتاز تھیں اس لئے ازواج مطہرات میں سے وہ حضرت عائشہ صدیقہ کے ساتھ ہمسری کا دم بھرتی تھیں چنانچہ خود حضرت صدیقہ فرماتی ہیں۔

كَانَتْ تُسَامِينِي۔

(ترجمہ) وہ میرا مقابلہ کرتی تھیں۔

آپ نہایت راست گو اور پارہ پارہ تھیں۔ جب حضرت عائشہ پر بہتان لگایا گیا تو آنحضرت ﷺ نے آپ سے حضرت عائشہ کی نسبت پوچھا۔ آپ نے صاف کہہ دیا۔
وَاللَّهِ مَا عَلِمْتُ إِلَّا خَيْرًا۔

(ترجمہ) واللہ! مجھ کو عائشہ کی بھلائی کے سوا کسی چیز کا علم نہیں۔

اسی راستی سے متاثر ہو کر حضرت عائشہ نے فرمایا کہ میں نے کوئی عورت زینب سے دین میں بہتر خدا سے زیادہ ڈرنے والی زیادہ سچ بولنے والی اور زیادہ صلہ رحم اور خیرات کرنے والی

نہیں دیکھی۔

ایک دفعہ آنحضرت ﷺ کچھ مال مہاجرین میں تقسیم فرما رہے تھے حضرت زینب اس معاملہ میں کچھ بول اٹھیں۔ حضرت عمر فاروق کو ناگوار گزرا۔ حضور ﷺ نے فرمایا۔ عمر! ان کو جانے دو یہ اوہ یعنی خاشع متضرع ہیں۔

حضرت زینب زاہدہ اور طبیعت کی فیاض تھیں۔ اپنے ہاتھ سے معاش پیدا کرتیں اور خدا کی راہ میں لٹا دیتیں۔ حضرت عمر فاروق نے ان کا سالانہ وظیفہ بارہ ہزار درہم مقرر کیا تھا۔ جو انہوں نے صرف ایک سال لیا۔ اور اپنے حاجت مند رشتہ داروں میں تقسیم کر کے دعا مانگی کہ خدایا! یہ عطیہ مجھے اگلے سال نہ ملے۔ حضرت عمر فاروق کو یہ خبر لگی تو انہوں نے حضرت زینب کے لئے ایک ہزار اور بھیجا۔ مگر حضرت زینب نے اسے بھی تقسیم کر دیا۔ آپ کی دعا قبول ہو گئی۔ اور آئندہ سال وفات پائی۔

ایک روز آنحضرت ﷺ نے ازواج مطہرات سے فرمایا۔

أَسْرَعُكُنَّ لِحَاقًا بِي أَطْوَأَ الْكُنَّ بَدَا۔

(ترجمہ) تم میں سے مجھ سے جلدی ملنے والی وہ ہے جس کا ہاتھ سب سے لمبا ہے۔

ازواج مطہرات اس ارشاد کو حقیقت پر محمول کرتی تھیں۔ چنانچہ حضرت عائشہ صدیقہ فرماتی ہیں کہ حضور علیہ الصلوٰۃ والسلام کے وصال شریف کے بعد جب ہم کسی ایک کے حجرے میں جمع ہوتیں۔ تو ہم دیوار پر اپنے ہاتھوں کو تپا کرتی تھیں۔ ہمارا یہی خیال رہا یہاں تک کہ حضرت زینب نے جو کوتاہی تھیں ہم سب سے پہلے انتقال فرمایا۔ اس وقت ہماری سمجھ میں آیا کہ ارشاد مذکورہ میں ہاتھ کا لمبا ہونا فیاضی کی طرف اشارہ تھا۔

جب حضرت زینب کی وفات کا وقت قریب آیا تو انہوں نے فرمایا کہ میں نے اپنا کفن تیار کر رکھا ہے۔ حضرت عمر فاروق بھی ایک کفن بھیجیں گے۔ دونوں میں سے ایک کو خیرات کر دینا۔ چنانچہ اس وصیت پر عمل کیا گیا۔ حضرت زینب نے مدینہ منورہ میں ۲۰ھ میں پچاس یا تریس برس کی عمر میں انتقال فرمایا۔ حضرت عمر فاروق نے نماز جنازہ پڑھائی۔ حضرت عمر فاروق کی یہ آرزو تھی کہ خود حضرت زینب کو قبر میں اتاریں۔ اس لئے ازواج مطہرات سے دریافت کیا کہ ان کو قبر میں کون اتارے جو اب آیا کہ جو حیات میں ان کے گھر میں داخل ہوا کرتا تھا۔

حضرت زینب سے گیارہ حدیثیں مروی ہیں۔ جن میں سے دو پر بخاری و مسلم کا اتفاق

۸ حضرت زینب رضی اللہ عنہا بنت خزیمہ ہلالیہ

آپ مساکین کو کثرت سے کھانا کھلایا کرتی تھیں اس لئے ام المساکین کی کنیت سے مشہور تھیں۔ پہلے حضرت عبداللہ بن جحش کے نکاح میں تھیں حضرت عبداللہ نے جنگ احد (۳ھ) میں وفات پائی۔ اسی سال آنحضرت ﷺ کے نکاح میں آئیں اور صرف دو تین مہینے حضور کی خدمت میں رہنے پائی تھیں کہ تیس سالہ کی عمر میں ان کا انتقال ہو گیا اور جنت البقیع میں دفن ہوئیں۔ حضرت خدیجہ الکبریٰ کے بعد ہی ایک ملی ملی تھیں جنہوں نے آنحضرت ﷺ کی حیات شریف میں انتقال فرمایا۔

۹ حضرت میمونہ رضی اللہ عنہا بنت حارث ہلالیہ

ان کی بہن ام الفضل لبابہ کبریٰ حضرت عباس بن عبدالمطلب کے نکاح میں تھیں۔ حضرت میمونہ پہلے مسعود بن عمرو بن عمیر ثقفی کے نکاح میں تھیں۔ مسعود نے طلاق دے دی۔ تو ابو رہم بن عبدالعزیٰ نے ان سے شادی کر لی۔ ابو رہم کے انتقال کے بعد حضرت عباس نے ان کا نکاح مقام سرف میں آنحضرت ﷺ کے ساتھ کر دیا۔ سرف ہی میں ۵ھ میں ان کا انتقال ہوا۔ حضرت ابن عباس نے ان کے جنازہ کی نماز پڑھائی اور قبر میں اتارا۔ جب جنازہ اٹھانے لگے تو حضرت ابن عباس نے کہا کہ یہ رسول اللہ ﷺ کی زوجہ ہیں۔ انکے جنازے کو زیادہ حرکت نہ دو۔ آہستہ لے چلو۔ انکی روایت سے ۶۷ حدیثیں مروی ہیں جن میں سے سات پر بخاری و مسلم کا اتفاق ہے۔

۱۰ حضرت جویریہ خزاعیہ مصطلقیہ رضی اللہ عنہا

حضرت جویریہ کا والد حارث بن امی ضرار تھا جو قبیلہ بنی مصطلق کا سردار تھا۔ یہ پہلے مسافع بن صفوان مصطلقی کے نکاح میں تھیں۔ جو غزوہ مریس (۵ھ) میں قتل ہوا۔ اس غزوہ میں بہت سے لوٹھی غلام مسلمانوں کے ہاتھ آئے چنانچہ حضرت جویریہ حضرت ثابت بن قیس بن شماس انصاری کے حصہ میں آئیں۔ مگر انہوں نے حضرت ثابت سے نواوقیہ سونے پر کتامت کر لی۔ پھر رسول اللہ ﷺ کی خدمت اقدس میں حاضر ہو کر یوں عرض کی۔ ”یا رسول اللہ! میں حارث کی بیٹی جویریہ ہوں۔ میرا حال آپ سے پوشیدہ نہیں۔ میں ثابت بن قیس بن شماس کے حصہ میں آئی ہوں۔ میں نے ان سے نواوقیہ سونے پر کتامت کر لی ہے۔ یہ رقم میرے مقدور سے زائد ہے۔ مگر میں نے آپ کی فیاضی کی امید پر منظور کر لی ہے۔ اور اب اسی کا سوال کرنے کے لئے آپ کی

خدمت میں حاضر ہوئی ہوں۔ ”رسول اللہ ﷺ نے فرمایا ”کیا تم اس سے بہتر چیز نہیں چاہتی ہو؟ انہوں نے پوچھا وہ چیز کیا ہے؟ حضور علیہ الصلوٰۃ والسلام نے فرمایا کہ میں تمہارا زر کتابت ادا کر دیتا ہوں اور تم سے نکاح کر لیتا ہوں۔ حضرت جویریہ نے یہ عرض کیا کہ مجھے منظور ہے۔ آنحضرت ﷺ نے حضرت ثابت کو بلایا۔ وہ بھی راضی ہو گئے۔ چنانچہ حضور انور نے نواوقیہ سونا ادا کر دیا اور حضرت جویریہ کو آزاد کر کے ان سے نکاح کر لیا۔

جب لوگوں کو اس نکاح کی خبر لگی تو انہوں نے رسول اللہ ﷺ کے رشتہ مصاہرت کی رعایت سے بنی مصطلق کے باقی تمام لونڈی غلاموں کو آزاد کر دیا۔ حضرت عائشہ صدیقہ کا ارشاد ہے کہ ”ہم نے کوئی عورت ایسی نہیں دیکھی جو اپنی قوم کے لئے جویریہ سے بڑھ کر باعث برکت ہو، کیونکہ ان کے سبب سے بنی مصطلق کے سینکڑوں گھرانے آزاد ہو گئے۔“

جب حضرت جویریہ رسول اللہ ﷺ کے نکاح میں آئیں تو ان کی عمر بیس سال کی تھی۔ ان کا نام برہ تھا۔ حضور انور نے بدل کر جویریہ رکھا۔ ربیع الاول ۵۰ھ میں انتقال فرمائیں اور مدینہ منورہ جنت البقیع میں دفن ہوئیں۔ ان کی روایت سے سات حدیثیں منقول ہیں جن میں سے دو بخاری میں اور دو مسلم میں اور باقی دیگر کتب میں ہیں۔

۱۱ حضرت صفیہ رضی اللہ عنہما اسراہیلیہ

باپ کا نام حبیب بن اخطب تھا۔ جو بنو نضیر کا سردار تھا۔ ماں کا نام ضرر تھا جو بنو قریظہ کے سردار سموال کی بیٹی تھی۔ حضرت صفیہ کی پہلی شادی سلام بن مشکم قریظی سے ہوئی۔ طلاق کے بعد کنانہ بن ابی الہیق کے نکاح میں آئیں۔ جب غزوہ خیبر (۶ھ) میں آنحضرت ﷺ نے بنو ابی الہیق کا قلعہ قموص فتح کیا۔ کنانہ قتل ہوا۔ حضرت صفیہ کا باپ اور بھائی کام آئے خود بھی گرفتار ہوئیں۔ جب خیبر کے تمام قیدی جمع کئے گئے تو وجیہ کلبی رضی اللہ تعالیٰ عنہ نے آنحضرت ﷺ سے ایک لونڈی کی درخواست کی۔ حضور انور نے فرمایا کہ جاؤ ایک لونڈی لے لو۔ چنانچہ انہوں نے حضرت صفیہ کو لے لیا۔ ایک صحابی نے خدمت اقدس میں حاضر ہو کر عرض کی۔ ”یا رسول اللہ! آپ نے صفیہ جو ریہہ قریظہ و نضیر تھی وجیہ کو عطا فرمادی۔ وہ تو آپ ہی کے لائق ہے۔“ اس پر حضور ﷺ نے وجیہ کلبی رضی اللہ تعالیٰ عنہ کو دوسری لونڈی عطا فرمادیا اور خود صفیہ کو آزاد کر کے ان سے نکاح کر لیا۔ جب خیبر سے روانہ ہو کر صہبا میں پہنچے تو رسم عروسی ادا کی گئی اور لوگوں سے ماحضر جمع کر کے دعوت ولیمہ دی گئی۔

حضرت صفیہ نے تقریباً ساٹھ سال کی عمر میں ۵۰ھ میں انتقال فرمایا اور جنت البقیع میں

دفن ہوئیں۔ ان کی روایت سے دس حدیثیں منقول ہیں جن میں صرف ایک متفق علیہ ہے۔

آنحضرت ﷺ کی اولاد کرام

پہلے ذکر آچکا ہے کہ حضور علیہ الصلوٰۃ والسلام کی تمام اولاد (سوائے ابراہیم کے جو حضرت ماریہ قبطیہ کے بطن مبارک سے تھے) حضرت خدیجۃ الکبریٰ سے تھی۔ صاحبزادیاں بالاتفاق چار تھیں۔ چاروں نے زمانہ اسلام پایا اور شرف ہجرت حاصل کیا مگر صاحبزادوں کی تعداد میں اختلاف ہے۔ قاسم و ابراہیم پر اتفاق ہے۔ بقول زبیر بن بکار (متوفی ۲۵۶ھ) صاحبزادے تین تھے۔ قاسم عبدالرحمن (جن کو طیب و طاہر بھی کہتے تھے) ابراہیم رضی اللہ تعالیٰ عنہم اجمعین۔ اکثر اہل نسب کی یہی رائے ہے۔

حضرت قاسم رضی اللہ عنہما

آنحضرت ﷺ کی اولاد کرام میں حضرت قاسم بعثت سے پہلے پیدا ہوئے اور قبل بعثت ہی سب سے پہلے انتقال فرما گئے۔ ابن سعد نے بروایت محمد بن جبیر مطعم نقل کیا ہے۔ کہ دو سال زندہ رہے۔ بقول مجاہد سات دن اور بقول مفضل بن غسان غلامی تیرہ مہینے زندہ رہے۔ ابن فارس کہتے ہیں کہ سن تمیز کو پہنچ گئے تھے۔

آنحضرت ﷺ کی کنیت ابو القاسم ان ہی کے نام پر ہے۔

حضرت زینب رضی اللہ عنہما

صاحبزادیوں میں سب سے بڑی تھیں بعثت سے دس سال پہلے جب آنحضرت کی عمر مبارک تیس سال کی تھی پیدا ہوئیں۔ ان کی شادی ان کے خالہ زاد بھائی ابو العاص بقیط بن ربیع سے ہوئی۔ ابو العاص حضرت خدیجۃ الکبریٰ کی بہن ہالہ کے بطن سے تھے۔ حضور اقدس ﷺ نے حضرت خدیجۃ الکبریٰ کے کہنے سے ان کا نکاح بعثت سے پہلے حضرت زینب سے کر دیا تھا۔ جب حضور انور کو منصب رسالت عطا ہوا تو حضرت خدیجہ اور آپ کی صاحبزادیاں آپ پر ایمان لائیں مگر ابو العاص شرک پر قائم رہا۔ اسی طرح حضور اقدس ﷺ نے بعثت سے پہلے اپنی صاحبزادی رقیہ کا نکاح عقبہ بن ابی لہب سے اور ام کلثوم کا عتیبہ بن ابی لہب سے کر دیا تھا۔

جب آنحضرت ﷺ نے تبلیغ کا کام شروع کیا تو قریش نے آپس میں کہا کہ محمد ﷺ کی بیٹیاں چھوڑ دو اور ان کو اس طرح تکلیف پہنچاؤ چنانچہ وہ ابو العاص سے کہنے لگے کہ تو زینب کو طلاق دے دے۔ ہم تمہارا نکاح قریش کی جس لڑکی سے تو چاہے کر دیتے ہیں۔ ابو العاص نے انکار کیا مگر

ابو لہب کے بیٹوں نے حضرت رقیہ وام کلثوم کو ہم بستری سے پیشتر طلاق دے دی۔

اگرچہ اسلام نے حضرت زینب و ابو العاص میں تفریق کر دی تھی۔ مگر مسلمانوں کے ضعف کے سبب سے عمل در آمد نہ ہو سکا۔ یہاں تک کہ ہجرت و قوع میں آئی۔ جب قریش جنگ بدر کے لئے آئے تو ابو العاص بھی ان کے ساتھ آئے اور گرفتار ہو گئے۔ حضرت زینب نے ان کے بھائی عمرو کے ہاتھ مکہ سے ان کا فدیہ بھیجا جس میں وہ ہار بھی تھا جو حضرت خدیجہ الکبریٰ نے حضرت زینب کو پہنا کر پہلے پہل ابو العاص کے ہاں بھیجا تھا۔ جب حضور علیہ الصلوٰۃ والسلام نے اس ہار کو دیکھا تو آپ پر نہایت رقت طاری ہوئی اور حضرت خدیجہ الکبریٰ کا زمانہ یاد آ گیا۔ حضور کے ارشاد سے صحابہ کرام نے فدیہ واپس کر دیا اور ابو العاص کو بھی چھوڑ دیا۔ آنحضرت ﷺ نے ابو العاص سے وعدہ لیا کہ مکہ جا کر حضرت زینب کو مدینہ بھیج دیں گے۔

جب ابو العاص مکہ روانہ ہوئے تو آنحضرت ﷺ نے زید بن حارثہ اور ایک انصاری کو بھیجا کہ حضرت زینب کو بطن یا حج سے سے مدینہ لے آئیں۔ ابو العاص نے مکہ میں پہنچ کر ایفائے وعدہ کیا۔ اور حضرت زینب سے کہہ دیا کہ تم اپنے والد کے ہاں چلی جاؤ۔ حضرت زینب نے چپکے چپکے سفر کی تیاری کر لی۔ ابو العاص کے بھائی کنانہ نے ان کو اونٹ پر سوار کر لیا اور تیر و کمان لے کر دن کے وقت روانہ ہوا۔ قریش کے چند آدمیوں نے تعاقب کیا اور ذوطویٰ میں جا گھیرا۔ ہبار بن اسود جو بعد میں ایمان لایا آگے بڑھا۔ اس نے حضرت زینب کو نیزہ سے ڈرا کر اونٹ سے گرایا۔ وہ حاملہ تھیں۔ حمل ساقط ہو گیا۔ یہ دیکھ کر کنانہ نے ترکش میں سے تیر نکال کر زمین پر رکھ لئے اور کہنے لگا۔ ”جو شخص میرے نزدیک آئے گا وہ تیر سے بچ کر نہ جائے گا۔“ یہ سن کر لوگ پیچھے ہٹ گئے۔ ابو سفیان نے کہا ”ٹھہرو ہماری بات سن لو۔“ اس پر کنانہ رک گیا۔ ابو سفیان بولا ”ہمیں محمد کے ہاتھ سے جو مصیبتیں پہنچی ہیں وہ تمہیں معلوم ہیں۔ اب اگر تم دن دیساڑے ان کی لڑکی کو لے جاؤ گے تو لوگ اسے ہماری کمزوری پر محمول کریں گے۔ ہمیں زینب کو روکنے کی ضرورت نہیں۔ جب شور ہنگامہ کم ہو جائے گا تو رات کو اسے چوری چھپے لے جانا۔“ کنانہ نے اس رائے کو تسلیم کیا اور چند روز کے بعد ایک رات حضرت زینب کو اونٹ پر سوار کر کے لے آیا۔ لور زید اور انصاری کے حوالہ کر دی۔ وہ دونوں ان کو مدینہ لے آئے۔

جمادی الاولیٰ ۶ھ میں ابو العاص ایک قافلہ قریش کے ساتھ بغرض تجارت ملک شام کو

گئے۔ ان کے پاس قریش کا بہت سا مال تھا۔ مقام عیص کے نواح میں ان کو آنحضرت ﷺ کا ایک سریہ ملا۔ جو حضور نے بسر کر دگی حضرت زید بن حارثہ بھیجا تھا۔ اس سریہ نے ابو العاص کا تمام مال لے لیا۔ ابو العاص ہمراہوں سمیت گرفتار ہو گئے۔ حضرت زینب نے ابو العاص کو پناہ دی۔ صبح کو

جب آنحضرت ﷺ نماز فجر سے فارغ ہوئے تو حضرت زینب نے پکار کر کہا کہ میں نے ابو العاص کو پناہ دی ہے۔ مسلمانوں میں سے ایک ادنیٰ شخص پناہ دے سکتا ہے۔ اس لئے ہم نے بھی اس کو پناہ دی۔ حضور نے فرمایا کہ مجھے یہ معلوم نہ تھا۔ اس کے بعد رسول اللہ ﷺ کی سفارش پر ابو العاص کا تمام مال واپس کر دیا گیا۔ ابو العاص نے مکہ میں پہنچ کر وہ مال قریش کے حوالہ کر دیا۔ پھر کہا اے گروہ قریش! کیا تم میں سے کسی کا مال میرے ذمہ باقی ہے؟ سب بولے کہ نہیں۔ خدا تجھے جزائے خیر دے۔ بعد ازاں ابو العاص نے کلمہ شہادت پڑھ کر کہا ”اللہ کی قسم! حضرت کے پاس اسلام لانے سے مجھے یہی امر مانع ہوا کہ تم گمان کرتے کہ میں نے صرف تمہارے مال ہضم کر جانے کے لئے ایک حیلہ کیا ہے۔ اس کے بعد ابو العاص نے محرم ۷ھ میں مدینہ میں آکر اظہار اسلام کیا۔ اور آنحضرت ﷺ نے حضرت زینب کو نکاح اول یا نکاح جدید کے ساتھ ان کے حوالہ کر دیا۔

حضرت زینب نے ۸ھ میں انتقال فرمایا۔ ام ایمن سودہ بنت زمعہ اور ام سلمہ نے غسل دیا اور رسول اللہ ﷺ اور ابو العاص نے قبر میں اتارا۔

حضرت زینب کی اولاد ایک لڑکا علی نام اور ایک لڑکی امامہ تھی۔ حضرت علی نے اپنی والدہ ماجدہ کی زندگی میں چھوٹی عمر میں قریب بلوغ کے وفات پائی ابن عسا کر کہتے ہیں کہ بعض اہل نسب نے ذکر کیا ہے کہ وہ جنگ یرموک میں شہید ہوئے۔

آنحضرت ﷺ کو امامہ سے بڑی محبت تھی۔ نماز میں بھی ان کو اپنے کندھے پر رکھ لیتے۔ جب رکوع ادا کرتے تو اتار دیتے۔ اور جب سجدہ سے سر اٹھاتے تو پھر سوار کر لیتے۔ ایک دفعہ نجاشی نے حضور علیہ الصلوٰۃ والسلام کی خدمت میں ایک حلہ بھیجا۔ جس میں ایک سونے کی انگوٹھی تھی۔ انگوٹھی کا نمینہ جہشی تھا۔ حضور اقدس ﷺ نے وہ انگوٹھی امامہ کو عطا فرمائی۔

حضرت عائشہ صدیقہ بیان فرماتی ہیں کہ ایک روز کسی نے حضور اقدس ﷺ کی خدمت میں ہدیہ بھیجا۔ جس میں ایک زرین ہار تھا۔ ازواج مطہرات سب ایک مکان میں جمع تھیں۔ امامہ مکان کے ایک گوشہ میں مٹی سے کھیل رہی تھیں۔ حضور نے ہم سب سے پوچھا کہ یہ ہار کیسا ہے؟ ہم نے عرض کیا کہ اس سے خوبصورت و عجیب ہار ہمارے دیکھنے میں نہیں آیا۔ آپ نے فرمایا کہ میں اسے اپنے محبوب ترین اہل کو دوں گا۔ ازواج مطہرات سمجھیں کہ عائشہ کو ملے گا۔ مگر حضور نے امامہ کو بلایا اور اپنے دست مبارک سے وہ ہار ان کے گلے میں ڈال دیا۔

حضرت ابو العاص حضرت زبیر بن العوام سے امامہ کے نکاح کر دینے کی وصیت کر گئے تھے۔ حضرت فاطمہ زہرا نے مرتے وقت حضرت علی مرتضیٰ سے وصیت کی کہ میرے بعد امامہ سے نکاح کر لینا۔ اس لئے حضرت زہرا کے بعد حضرت زبیر نے امامہ کا نکاح حضرت علی سے کر

دیا۔ چنانچہ حضرت علی نے حضرت مغیرہ بن نوفل سے وصیت کی کہ میرے بعد تم امامہ سے نکاح کر لینا۔ چنانچہ حضرت مغیرہ نے حضرت علی کی شہادت کے بعد امامہ سے نکاح کر لیا اور ان سے ایک لڑکا پیدا ہوا جس کا نام یحییٰ تھا۔ بعضے کہتے ہیں کہ امامہ کی کوئی اولاد نہیں۔ حضرت امامہ نے حضرت مغیرہ کے ہاں وفات پائی۔

حضرت رقیہ رضی اللہ عنہما

حضرت رقیہ اور ام کلثوم دونوں کی شادی ابو لہب کے بیٹوں سے ہوئی تھی جیسا کہ اوپر مذکور ہوا۔ جب رسول اللہ ﷺ نے تبلیغ کا کام شروع کیا تو ابو لہب لعین نے اپنے بیٹوں سے کہا ”اگر تم محمد کی بیٹیوں سے علیحدگی اختیار نہیں کرتے تو تمہارے ساتھ میری نشست و برخاست حرام ہے۔“ عتبہ اور عتیہ دونوں نے باپ کے حکم کی تعمیل کی۔ آنحضرت ﷺ نے رقیہ کا نکاح حضرت عثمان غنی سے کر دیا۔

نکاح کے بعد حضرت عثمان نے حضرت رقیہ کے ساتھ حبشہ کی طرف ہجرت کی۔ ان کے ہاں وہاں ایک لڑکا پیدا ہوا جس کا نام عبداللہ تھا۔ عبداللہ نے اپنی ماں کے بعد ۴۲ھ میں چھ برس کی عمر میں وفات پائی۔

حضرت عثمان حبشہ سے مکہ میں آئے۔ اور مکہ سے دونوں نے مدینہ کی طرف ہجرت کی۔ ایام بدر میں حضرت رقیہ بیمار تھیں۔ اس لئے حضرت عثمان ان کی تیمارداری کے لئے غزوہ بدر میں شامل نہ ہوئے جس روز حضرت زید بن حارثہ فتح کی بشارت لے کر مدینہ میں آئے۔ اسی روز حضرت رقیہ نے بیس سال کی عمر میں انتقال فرمایا۔ آنحضرت ﷺ غزوہ بدر کے سبب جنازہ میں شریک نہ ہو سکے۔

حضرت ام کلثوم رضی اللہ عنہما

کنیت کے ساتھ ہی مشہور ہیں۔ پہلے عتیہ بن اہلی لہب کے نکاح میں تھیں۔ جب عتیہ نے ان کو اپنے باپ کے کہنے سے طلاق دی۔ رسول اللہ ﷺ سے گستاخی سے پیش آیا۔ حضور کی قمیض پھاڑ دی۔ تو حضور کی زبان مبارک سے نکلا۔ ”یا اللہ! اپنے کتوں میں سے ایک کتے کو اس پر مسلط کر دے۔“ کچھ مدت کے بعد ابو لہب اور عتیہ بغرض تجارت ایک قافلہ کے ساتھ شام کی طرف روانہ ہوئے۔ راستے میں ایک راہب کے صومعہ کے پاس اترے۔ راہب نے کہا کہ یہاں درندے بہت ہیں۔ ابو لہب نے اپنے ساتھیوں سے کہا کہ تمہیں میری عمر اور میرا حق معلوم ہے؟ وہ بولے کہ ہاں۔ ابو لہب نے کہا کہ محمد نے میرے بیٹے پر بددعا کی ہے۔ تم اپنی متاع صومعہ پر جمع کر

دو۔ اور عتیہ کے لئے اس کے اوپر بستر کر دو۔ اور خود اس کے ارد گرد سو جاؤ۔ چنانچہ ایسا ہی کیا گیا۔ رات کو ایک شیر آیا۔ اس نے سب کو سونگھا۔ پھر متاع پر کود کر عتیہ کو پھاڑ ڈالا۔ اہل قافلہ نے ہر چند شیر کو تلاش کیا مگر نہ ملا۔

حضرت رقیہ کے بعد ربیع الاول ۳ھ میں ام کلثوم کا نکاح حضرت عثمان غنی سے ہوا۔ اور شعبان ۹ھ میں انتقال ہوا۔ آنحضرت ﷺ نے نماز جنازہ پڑھائی۔

حضرت فاطمہ زہرا رضی اللہ عنہما

فاطمہ نام زہرا اور رسول لقب ہیں۔ جمال و کمال کے سبب سے زہرا کہلاتی تھیں اور ماسوا سے انقطاع کی وجہ سے رسول تھیں۔ بعثت کے پہلے سال یا بعثت سے ایک سال پہلی پانچ سال پہلے بنا اختلاف روایات پیدا ہوئیں۔

ہجرت کے دوسرے سال آنحضرت ﷺ نے ان کا نکاح حضرت علی مرتضیٰ سے کر دیا۔ آپ نے حضرت علی سے پوچھا کہ ادائے مہر کے واسطے تمہارے پاس کچھ ہے؟ حضرت علی نے جواب دیا کہ ایک گھوڑا اور زرہ ہے۔ فرمایا کہ گھوڑا جہاد کے لئے ضروری ہے۔ زرہ کو فروخت کر ڈالو۔ چنانچہ وہ زرہ حضرت عثمان غنی نے ۴۸۰ درہم کو خریدی۔ حضرت علی نے قیمت لا کر حضور کے آگے ڈال دی۔ حضور نے اس میں سے کچھ حضرت بلال کو دیا کہ کو شہو خرید لائیں اور باقی جہیز وغیرہ کے لئے ام سلیم کے حوالہ کیا۔ اس طرح عقد ہو گیا۔ جہیز میں یہ چیزیں تھیں۔ (۴) ایک لحاف، ایک چمڑے کا تکیہ، جس میں درخت خرما کی چھال بھری ہوئی تھی، دو چھیاں، ایک مشک، دو گھڑے۔ اسی سال ماہ ذوالحجہ میں رسم عروسی ادا کی گئی۔ حضرت علی مرتضیٰ نے ادائے رسم کے لئے مکان کرایہ پر لیا۔ پھر حضرت حارثہ بن نعمان نے دے دیا۔ (۵)

آنحضرت ﷺ کو اپنے اہل میں فاطمہ سب سے پیاری تھیں۔ جب سفر پر جایا کرتے تو اخیر میں فاطمہ سے مل کر جاتے۔ جب واپس آتے تو سب سے پہلے فاطمہ سے ملتے۔ آپ فرمایا کرتے تھے کہ ”فاطمہ میرا پارہ گوشت ہے۔ جس نے فاطمہ کو مارا ض کیا اس نے مجھے مارا ض کیا۔“ فاطمہ ہی کی نسبت حضور کا ارشاد ہے۔ حیر نساء هذه الامة۔ سيدة نساء العالمین۔ سيدة نساء اهل الجنة۔ سيدة نساء المؤمنین۔ افضل نساء الجنة۔ صاحبزادیوں میں صرف حضرت فاطمہ زہرا سے حضور علیہ الصلوٰۃ والسلام کا سلسلہ نسل جاری ہے۔ اور قیامت تک رہے گا۔ حضرت فاطمہ کو گھر کا تمام کام کرنا پڑتا تھا۔ ایک روز خبر لگی کہ رسول اللہ ﷺ کے پاس لونڈی غلام آئے ہیں۔ اس لئے وہ ایک خادمہ کی درخواست کرنے کے لئے حضور اقدس ﷺ کے

دولت خانہ میں آئیں۔ آخر کار بارگاہ رسالت سے جو جواب ملا۔ اس کا ذکر پہلے آچکا ہے۔ اعادہ کی ضرورت نہیں۔

خانگی معاملات میں بعض دفعہ حضرت علی وفاطمہ میں رنجش ہو جایا کرتی تھی تو حضور علیہ الصلوٰۃ والسلام دونوں میں مصالحت کروادیا کرتے تھے۔ چنانچہ ایک روز کا ذکر ہے کہ رسول اللہ ﷺ حضرت فاطمہ زہرا کے دولت خانہ میں تشریف لے گئے۔ حضرت علی کو وہاں نہ پایا آپ نے حضرت زہراء سے (مہاورہ عرب کے موافق) پوچھا کہ میرے چچا کا بیٹا کہاں ہے؟ انہوں نے جواب دیا کہ ہم دونوں میں کچھ ان بن ہو گئی ہے۔ وہ ناراض ہو کر نکل گئے اور میرے ہاں قیلوہ نہیں فرمایا۔ حضور نے ایک شخص سے فرمایا کہ دیکھو تو کہاں ہیں؟ اس نے آکر عرض کیا یا رسول اللہ ﷺ وہ مسجد میں سوئے ہوئے ہیں۔ حضور مسجد میں تشریف لے گئے۔ کیا دیکھتے ہیں کہ وہ پہلو کے بل لیٹے ہوئے ہیں۔ چادر پہلو سے گری ہوئی ہے۔ اور خاک آلود ہو رہے ہیں۔ حضور خاک جھاڑنے لگے اور فرمایا۔ اے ابو تراب اٹھ بیٹھو اس حدیث کے راوی حضرت سہل بن سعد بیان کرتے ہیں کہ حضرت علی کو اس نام سے پیارا کوئی نہ تھا۔ (صحیحین)

فتح مکہ کے بعد حضرت علی نے ابو جہل کی لڑکی سے نکاح کرنا چاہا۔ حضرت زہرا نے سنا تو رسول اللہ ﷺ کی خدمت اقدس میں حاضر ہو کر کہنے لگیں۔ ”آپ کی قوم کہتی ہے کہ آپ اپنی صاحبزادیوں کے لئے ناراض نہیں ہوتے۔ یہ دیکھئے کہ علی ابو جہل کی لڑکی سے نکاح کرنے لگے ہیں۔“ یہ سن کر حضور نے فرمایا ”ابا بعد میں نے ابو العاص سے اپنی صاحبزادی کا نکاح کر دیا۔ اس نے مجھ سے بات کہی اور سچ کر دکھائی۔ مجھ سے وعدہ کیا اور پورا کر دیا۔ فاطمہ میرا گوشت پارہ ہے۔ میں پسند نہیں کرتا کہ اسے تکلیف پہنچے۔ اللہ کی قسم! رسول خدا کی لڑکی اور دشمن خدا کی لڑکی ایک شخص کے ہاں جمع نہ ہوں گی۔“ یہ سن کر حضرت علی نے خواستگاری چھوڑ دی۔

آنحضرت ﷺ کے وصال شریف کے بعد حضرت فاطمہ کبھی ہنستی نہ دیکھی گئیں۔ اور وصال شریف کے چھ ماہ بعد ۳ رمضان ۱۱ھ میں انتقال فرما گئیں۔ حضرت عباس نے نماز جنازہ پڑھائی۔ بقیع میں رات کے وقت دفن ہوئیں۔ حضرت علی و عباس و فضل نے قبر میں اتارا۔

حضرت زہراء کی اولاد تین لڑکے اور تین لڑکیاں تھیں۔ امام حسن و امام حسین جو اہل جنت کے جوانوں کے سردار ہیں۔ محسن و رقیہ جو بچپن میں انتقال کر گئے۔ ام کلثوم جن کی شادی حضرت عمر فاروق سے ہوئی۔ زینب جن کا نکاح عبد اللہ بن جعفر سے ہوا۔ ان میں سے سوائے حضرت حسین رضی اللہ تعالیٰ عنہما کے کسی سے نسل نہیں رہی۔

حضرت عبداللہ رضی اللہ عنہما

حضرت خدیجہ الکبریٰ کی اولاد میں یہ سب سے چھوٹے ہیں۔ بعثت کے بعد پیدا ہوئے اور عجم میں انتقال فرما گئے۔ طیب و طاہران ہی کے لقب ہیں۔

حضرت ابراہیم رضی اللہ عنہما

آنحضرت ﷺ کی سب سے آخری اولاد ہیں۔ ذی الحجہ ۸ھ میں مقام عالیہ میں جہاں ان کی والدہ حضرت ماریہ قبطیہ رہا کرتی تھیں پیدا ہوئے۔ اسی سبب سے عالیہ کو مشربہ ابراہیم بھی کہنے لگے تھے۔ ابو رافع کی بیوی سلمیٰ نے جو آنحضرت ﷺ یا آپ کی پھوپھی بھی صفیہ کی لونڈی تھیں دایہ گری کی خدمت انجام دی۔ جب ابو رافع نے رسول اللہ ﷺ کو ان کی ولادت کی بشارت دی تو حضور نے ابو رافع کو ایک غلام عطا فرمایا۔ ساتویں دن عقیقہ دیا اور سر کے بالوں کے برابر چاندی خیرات کی اور حضرت ابراہیم خلیل اللہ کے نام پر ابراہیم نام رکھا۔

دودھ پلانے کے لئے آنحضرت ﷺ نے ابراہیم کو ام سیف کے حوالہ کیا۔ ام سیف کا شوہر ابو سیف لوہار تھا۔ حضرت انس بن مالک بیان کرتے ہیں کہ آنحضرت ﷺ ابراہیم کو دیکھنے کے لئے عوالی مدینہ میں تشریف لے جایا کرتے تھے۔ ہم آپ کے ساتھ ہوا کرتے۔ حضرت ابراہیم کو گود میں لے کر چوما کرتے گھر دھوئیں سے پر ہوا کرتا۔ بعض دفعہ میں پیشتر پہنچ کر ابو سیف کو اطلاع کر دیتا کہ رسول اللہ ﷺ تشریف لارہے ہیں۔ دھواں نہ کرو۔ یہ سن کر ابو سیف اپنا کام بند کر دیتے۔

حضرت ابراہیم نے ام سیف ہی کے ہاں انتقال فرمایا۔ حضرت جابر سے روایت ہے کہ آنحضرت ﷺ کو خبر ہوئی کہ ابراہیم حالت نزع میں ہے۔ اس وقت عبدالرحمن بن عوف آپ کے پاس تھے۔ حضور ان کو ساتھ لے کر وہاں پہنچے۔ دیکھا کہ نزع کی حالت ہے۔ گود میں اٹھالیا۔ آنکھوں سے آنسو جاری ہو گئے۔ عبدالرحمن نے عرض کیا۔ یا رسول اللہ ﷺ آپ ایسا کرتے ہیں! فرمایا! ابن عوف! یہ رحمت و شفقت (میت پر) ہے پھر فرمایا! ”ابراہیم! ہم تیری جدائی سے غمگین ہیں۔ آنکھیں اشک بار ہیں۔ دل غمگین ہے۔ ہم وہی کہتے ہیں جس سے ہمارا رب راضی ہو۔“ چھوٹی سی چارپائی پر جنازہ اٹھایا گیا۔ بقیع میں آنحضرت ﷺ نے نماز جنازہ پڑھائی۔ حضرت عثمان بن مظعون کی قبر کے متصل دفن ہوئے۔ فضل و اسامہ نے قبر میں اتارا۔ رسول اللہ ﷺ قبر کے کنارے کھڑے تھے۔ آپ کے ارشاد سے ایک انصاری پانی کی مشک لایا اور قبر پر چھڑک دیا۔ اور شناخت کے لئے ایک نشان قائم کیا گیا۔ جیسا کہ حضرت عثمان کی قبر پر کیا گیا تھا۔

حضرت ابراہیم کی عمر حسب روایت صحاح ۷ یا ۸ ماہ تھی۔

عرب جاہلیت کا اعتقاد تھا کہ جب کوئی بڑا شخص مر جاتا یا کوئی حادثہ عظیم وقوع میں آتا ہے تو سورج یا چاند میں گھن لگ جاتا ہے۔ اتفاق سے حضرت ابراہیم کی وفات کے دن سورج میں گھن لگ گیا تھا۔ اس لئے لوگ کہنے لگے کہ یہ ابراہیم کی موت کے سبب سے ہے۔ آنحضرت ﷺ نے فرمایا کہ سورج چاند خدا تعالیٰ کے دو نشان ہیں۔ کسی کی موت سے ان میں گھن نہیں لگتا۔

اعتراض

یہود و نصاریٰ اور ان کے کارہ لیس آنحضرت ﷺ کی کثرت ازدواج پر طعن کرتے ہیں اور آپ کی شان میں دریدہ دہنی کرتے ہیں۔

جواب

اس اعتراض کا جواب اللہ تعالیٰ نے اپنے کلام پاک میں یوں دیا ہے۔
وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً ط

(رعد۔ ع۔ ۶)

(ترجمہ) اور البتہ پیشک ہم نے تجھ سے پہلے پیغمبر بھیجے اور ان کو عورتیں اور اولاد دی۔

اس آیت میں اللہ تعالیٰ اپنے حبیب پاک ﷺ سے خطاب فرماتا ہے کہ آپ سے پہلے جو پیغمبر گزرے ہیں ہم نے ان کو عورتیں دیں جیسا کہ تجھ کو دیں۔ اس کی تفصیل بائبل میں پائی جاتی ہے۔ چنانچہ حضرت ابراہیم کے ہاں تین بیویاں تھیں (پیدائش باب ۱۱۔ آیہ ۲۹۔ باب ۱۶۔ آیہ ۳۔ باب ۲۵ آیہ اول) حضرت یعقوب علیہ السلام کی چار بیویاں تھیں۔ (پیدائش باب ۲۹ باب ۳۰۔ آیہ ۳۔ ۹) ان چار میں سے راحیل کی نسبت لکھا ہے۔

”راہیل خوبصورت اور خوش نما تھی۔ یعقوب (نکاح سے پہلے) راحیل پر عاشق تھا۔

“ (پیدائش باب ۲۹۔ آیہ ۱۷۔ ۱۸)

حضرت موسیٰ علیہ السلام کی دو بیویاں تھیں۔ (خروج باب ۲ آیہ ۲۱۔ اعداد باب ۱۲۔ آیہ اول) حضرت جدعون نبی کی بہت سی بیویاں تھیں۔ جن سے ستر لڑکے پیدا ہوئے۔ اقصا باب ۸۔ آیہ ۳۰) حضرت داؤد علیہ السلام کے ہاں بہت سی بیویاں تھیں۔ (اول سموئیل باب ۱۸۔ آیہ ۲۷۔ باب ۲۵۔ آیہ ۲۲۔ ۲۳۔ دوم سموئیل باب ۳۔ آیہ ۵ تا ۵۔ باب ۵۔ آیہ ۱۳) حضرت داؤد علیہ السلام نے حالت پیری میں امی ساج سوئی سے نکاح کیا تاکہ وہ گرم رہیں۔ (اول سلاطین باب اول) حضرت سلیمان علیہ السلام کے ہاں بہت عورتیں تھیں۔ چنانچہ اول سلاطین (باب ۱۱۔ آیہ

۳-۴) میں یوں ہے:-

”اس کی سات سو جو رواں بیگمات تھیں اور تین سو حر میں۔ اور اس کی جو روں نے اس کے دل کو پھیرا۔ کیونکہ ایسا ہوا کہ جب سلیمان بوڑھا ہوا تو اس کی جو روں نے اس کے دل کو غیر معبودوں کی طرف مائل کیا۔“

پس ثابت ہوا کہ ایک سے زائد زوجہ کا ہونا نبوت کے منافی نہیں۔ بائبل میں جو پیغمبروں کی نسبت دریدہ دہنی کی گئی ہے ہم اسے غلط سمجھتے ہیں اور پیغمبروں کو معصوم جانتے ہیں۔ علی نبینا وعلیہم الصلوٰۃ والسلام۔

حدیث شریف میں وارد ہے کہ رسول اللہ ﷺ نے فرمایا۔

حُبِّ اِلٰی مِنَ الدُّنْيَا النِّسَاءُ وَالطَّيِّبُ وَجَعَلَ قُرَّةَ عَيْنِي فِي الصَّلٰوةِ۔

(ترجمہ) دنیا سے میرے لئے عورتیں اور خوشبو محبوب بنائی گئی اور میری آنکھ کی ٹھنڈک نماز میں بنائی گئی۔

اس حدیث کے معنی میں دو قول بیان کئے جاتے ہیں۔ ایک یہ کہ حب ازواج زیادہ موجب ابتلاء و تکلیف اور ممقتضائے بشریت آنحضرت کے ادائے رسالت سے غافل ہونے کا اندیشہ ہے مگر اس کے باوجود حضور اس سے کبھی بھی غافل نہ رہے۔ تو اس سے معلوم ہوا کہ حب نساء میں حضور کے لئے مشقت زیادہ اور اجرا عظیم ہے۔ دوسرے یہ کہ حب نساء اس واسطے ہوا کہ حضور کے خلوات اپنی ازواج کے ساتھ ہوں اور مشرکین جو آپ کو ساحر و شاعر ہونے کی تہمت لگاتے تھے وہ جاتی رہے۔ بس عورتوں کا محبوب بنایا جانا آپ کے حق میں لطف ربانی ہے۔ بہر صورت یہ حب آپ کے لئے باعث فضیلت ہے۔

اس حدیث کے اخیر میں اس امر کی طرف اشارہ ہے کہ وہ محبت آنحضرت ﷺ کے لئے اپنے پروردگار کے ساتھ کمال مناجات سے مانع نہیں۔ بلکہ حضور باوجود اس محبت کے لئے اللہ تعالیٰ کی طرف ایسے متوجہ ہیں کہ اس کی مناجات میں آپ کی آنکھیں ٹھنڈی رہتی ہیں۔ اور ماسوا میں آپ کے لئے ٹھنڈک نہیں۔ پس حضور کی محبت حقیقت میں صرف اپنے خلق تبارک و تعالیٰ کے لئے ہے۔ اور حدیث میں اس طرف اشارہ ہے کہ حب نساء جب حقوق عبودیت کے ادا میں مخل نہ ہو بلکہ انقطاع الی اللہ کے لئے ہو تو وہ از قبیل کمال ہے۔ ورنہ از قبیل نقصان ہے۔

شیخ تقی الدین سبکی فرماتے ہیں کہ رسول اللہ ﷺ کو جو چار سے زیادہ ازواج کی اجازت دی گئی۔ اس میں بھید یہ ہے کہ اللہ تعالیٰ نے چاہا کہ بواطن شریعت و ظواہر شریعت اور وہ امور جن کے ذکر سے حیا آتی ہے اور وہ جن کے ذکر سے شرم نہیں آتی یہ سب بطریق نقل امت تک پہنچ

جائیں چونکہ رسول اللہ ﷺ لوگوں میں سب سے زیادہ شرمیلے تھے اس لئے اللہ تعالیٰ نے آپ کے لئے چار سے زائد عورتیں جائز کر دیں جو شرع میں سے نقل کریں حضرت کے افعال آنکھوں دیکھے اور اقوال کانوں سے جن کو حضور مردوں کے سامنے بیان کرنے سے حیا کرتے تھے۔ تاکہ اس طرح نقل شریعت کامل ہو جائے۔ حضور کی ازواج کی تعداد کثیر ہو گئی تاکہ اس طرح کے اقوال و افعال کے نقل کرنے والے زیادہ ہو جائیں۔ ازواج مطہرات ہی سے غسل و حیض و عدت وغیرہ کے مسائل معلوم ہوئے۔ یہ کثرت ازواج حضور کی طرف سے معاذ اللہ شہوت کی غرض سے نہ تھی اور نہ آپ و طہی کو العیاذ باللہ لذت بشریہ کے لئے پسند فرماتے تھے۔ عورتیں آپ کے لئے صرف اس واسطے محبوب بنائی گئیں کہ وہ آپ سے ایسے مسائل نقل کریں جن کے زبان پر لانے سے حضور شرم و حیا کرتے تھے۔ پس آپ بدیں وجہ ازواج سے محبت رکھتے تھے کہ اس میں شریعت کے ایسے مسائل کے نقل کرنے پر اعانت تھی۔ ازواج مطہرات نے وہ مسائل نقل کئے جو کسی اور نے نہیں کئے۔ چنانچہ انہوں نے حضور انور کے منام اور حالت خلوت میں جو نبوت کی آیات بینات دیکھیں اور عبادت میں آپ کا جو اجتہاد دیکھا اور وہ امور دیکھے کہ ہر ایک عاقل شہادت دیتا ہے کہ وہ صرف پیغمبر میں ہوتے ہیں اور ازواج مطہرات کے سوا کوئی اور ان کو نہ دیکھ سکتا تھا۔ یہ سب ازواج مطہرات سے مروی ہیں۔ اس طرح حضور کی کثرت ازواج سے نفع عظیم حاصل ہوا۔ (۶)



امت پر آنحضرت ﷺ کے حقوق کا بیان

۱۔ ایمان و اتباع

آنحضرت ﷺ کی نبوت و رسالت پر ایمان لانا فرض ہے۔ آپ جو کچھ اللہ تعالیٰ کی طرف سے لائے ہیں اس کی تصدیق فرض ہے۔ ایمان بالرسول کے بغیر کوئی شخص مسلمان نہیں ہو سکتا۔

وَمَنْ لَّمْ يُؤْمِنْ بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا۔ (فتح۔ ع ۲۴)

(ترجمہ) اور جو کوئی اللہ اور اس کے رسول پر ایمان نہ لایا۔ پس تحقیق ہم نے کافروں کے لئے آگ تیار کی ہے۔

اس آیت میں بتا دیا گیا ہے کہ جو شخص ایمان باللہ اور ایمان بالرسول کا جامع نہ ہو وہ کافر

ہے۔

حضور ﷺ کی اطاعت واجب ہے۔ آپ کے اوامر کا امتثال اور آپ کے نواہی سے

اجتناب لازم ہے۔

وَمَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ

شَدِيدُ الْعِقَابِ۔ (حشر۔ ع ۱)

(ترجمہ) اور جو کچھ رسول تم کو دے تم اسے لے لو اور جس سے تم کو منع فرمائے۔ اس سے تم باز رہو اور اللہ سے ڈرو۔ تحقیق اللہ سخت عذاب کرنے والا ہے۔

حضور اقدس ﷺ کی سیرت و سنت کا اقتداء و اتباع واجب ہے۔

قُلْ إِن كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ

غَفُورٌ رَّحِيمٌ۔ (آل عمران۔ ع ۳۴)

(ترجمہ) کہہ دیجئے اگر تم اللہ کی محبت رکھتے ہو تو میری پیروی کرو۔ اللہ تم کو دوست رکھے گا۔ اور

تم کو تمہارے گناہ بخش دے گا اور اللہ تعالیٰ بخشنے والا مہربان ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ
وَذَكَرَ اللَّهَ كَثِيرًا۔ (احزاب۔ ع ۳)

(ترجمہ) بیشک تمہارے واسطے رسول اللہ میں اچھی پیروی تھی اس شخص کے لئے جو ثواب خدا اور روز آخر کی توقع رکھتا تھا اور جس نے اللہ کو بہت یاد کیا۔

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ۔ (احزاب۔ ع ۱)

(ترجمہ) نبی مومنوں کے لئے ان کی جانوں سے سزاوارتر ہیں اور ازواج پیغمبران کی مائیں ہیں۔
اس آیت سے ظاہر ہے کہ دین و دنیا کے ہر امر میں آنحضرت ﷺ مومنوں کو اپنی
جانوں سے زیادہ پیارے ہیں۔ اگر حضور کسی امر کی طرف بلائیں اور انکے نفوس کسی دوسرے امر
کی طرف بلائیں تو حضور کی فرمانبرداری لازم ہے کیونکہ حضور جس امر کی طرف بلاتے ہیں اس
میں ان کی نجات ہے۔ اور ان کے نفوس جس امر کی طرف بلاتے ہیں اس میں ان کی تباہی ہے اس
لئے واجب ہے کہ حضور علیہ الصلوٰۃ والسلام مومنوں کو اپنی جانوں سے زیادہ محبوب ہوں۔ وہ اپنی
جانیں حضور پر فدا کر دیں۔ اور جس چیز کی طرف آپ بلائیں اس کا اتباع کریں۔

حضرت سہل بن عبد اللہ تستری رحمۃ اللہ علیہ اپنی تفسیر میں اس آیت کے تحت میں

تحریر فرماتے ہیں۔

”جو شخص یہ نہ سمجھا کہ رسول اللہ ﷺ ہی میری جان کے مالک ہیں اور یہ نہ سمجھا کہ
تمام حالات میں رسول اللہ ﷺ کی ولایت (حکم و تصرف) نافذ ہے اس نے کسی حال میں آپ کی
سنت کی حلاوت نہیں چکھی۔ کیونکہ آپ اولیٰ بالمؤمنین ہیں۔“

ذیل میں چند مثالیں پیش کی جاتی ہیں جن سے اندازہ لگ سکتا ہے کہ صحابہ کرام رضی
اللہ تعالیٰ عنہم حضور سرور انام ﷺ کا اتباع کیسے بے چون و چرا کیا کرتے تھے۔

1۔ حضرت صدیق اکبر رضی اللہ تعالیٰ عنہ نے اپنی وفات سے چند گھنٹے پیشتر اپنی

صاحبزادی حضرت عائشہ صدیقہ رضی اللہ تعالیٰ عنہا سے دریافت کیا کہ رسول اللہ

ﷺ کے کفن میں کتنے کپڑے تھے۔ حضور کی وفات شریف کس دن ہوئی۔ اس سوال کی وجہ یہ

تھی کہ آپ کی آرزو تھی کہ کفن و یوم وفات میں بھی حضور علیہ الصلوٰۃ والسلام کی موافقت نصیب

ہو۔ (۱) حیات میں تو حضور انور ﷺ کا اتباع تھا ہی۔ وہ ممات میں بھی آپ ہی کا اتباع چاہتے تھے۔

اللہ اللہ یہ شوق اتباع! کیوں نہ ہو۔ صدیق اکبر تھے۔ رضی اللہ تعالیٰ عنہ

2۔ حضرت صدیق اکبر فرماتے ہیں کہ جس امر پر رسول اکرم ﷺ عمل کیا کرتے تھے

میں اسے کئے بغیر نہیں چھوڑتا۔ اگر میں آپ کے حال سے کسی امر کو چھوڑ دوں تو مجھے ڈر ہے کہ میں سنت سے منحرف (۲) ہو جاؤں گا۔

3- زید کے باپ اسلم سے روایت ہے کہ میں نے حضرت عمر بن خطاب کو دیکھا کہ حجر اسود کو بوسہ دیا۔ اور (اس کی طرف نگاہ کر کے) فرمایا۔ اگر میں نے رسول اللہ ﷺ کو تجھے بوسہ دیتے نہ دیکھا ہوتا تو میں تجھ کو بوسہ نہ دیتا۔ (بخاری کتاب المناسک)

4- حضرت عبداللہ بن عباس سے روایت ہے کہ رسول اللہ ﷺ نے ایک شخص کے ہاتھ میں سونے کی انگوٹھی دیکھی۔ آپ نے اس کو نکال کر پھینک دیا۔ اور فرمایا۔ ”کیا تم میں سے کوئی چاہتا ہے کہ آگ کی انگاری اپنے ہاتھ میں ڈالے؟“ رسول اللہ ﷺ کے تشریف لے جانے کے بعد اس شخص سے کہا گیا کہ تو اپنی انگوٹھی اٹھالے او (بیچ کر) اس سے فائدہ اٹھا۔ اس نے جواب دیا۔ نہیں اللہ کی قسم! میں اسے کبھی نہ لوں گا۔ حالانکہ رسول خدا ﷺ نے اسے پھینک دیا ہے۔ (مشکوٰۃ حوالہ صحیح مسلم باب الخاتم)

5- حضرت ابو ہریرہ رضی اللہ تعالیٰ عنہ کا گزر ایک جماعت پر ہوا جن کے سامنے بیہنی ہوئی بحری رکھی تھی۔ انہوں نے آپ کو بلایا۔ آپ نے کھانے سے انکار کیا اور فرمایا کہ نبی ﷺ دنیا سے رحلت فرما گئے اور جو کی روٹی پیٹ بھر کر نہ کھائی۔ (مشکوٰۃ حوالہ صحیح بخاری۔ باب فضل الفقراء)

6- رسول اللہ ﷺ کے لئے آنے کی بھوسی کبھی صاف نہ کی جاتی تھی۔ (بخاری کتاب الاطعمہ) ابن سعد نے بروایت ابو اسحاق روایت کیا ہے کہ حضرت عمر فاروق نے فرمایا کہ میں نے رسول اللہ ﷺ کو بن چھانے آنے کی روٹی کھاتے دیکھا ہے۔ اس لئے میرے واسطے آٹا نہ چھانا جایا کرے۔ (طبقات ابن سعد جزء اول۔ قسم ثانی ص ۱۰۹)

7- حضرت عبداللہ بن عمر رضی اللہ تعالیٰ عنہما کو دیکھا گیا کہ اپنی اونٹنی ایک مکان کے گرد پھر رہے ہیں۔ اس کا سبب پوچھا گیا تو فرمایا کہ میں نہیں جانتا مگر اتنا کہ میں نے رسول اللہ ﷺ کو ایسا کرتے دیکھا ہے۔ اس لئے میں نے بھی کیا۔ (امام احمد و بزار) اس سے معلوم ہوتا ہے کہ اکابر صحابہ امور عادیہ میں بھی حضور رسالت مآب ﷺ کا اقتداء کیا کرتے تھے۔

8- مسجد نبوی سے ملحق حضرت عباس بن عبدالمطلب کا مکان تھا۔ جس کا پرنا لہ بارش میں آنے جانے والے نمازیوں پر گرا کرتا تھا۔ حضرت عمر فاروق رضی اللہ تعالیٰ عنہ نے اسے اکھاڑ دیا۔ حضرت عباس آپ کے پاس آئے اور کہنے لگے۔ اللہ کی قسم اس پرنا لے کر رسول اللہ ﷺ نے اپنے دست مبارک سے میری گردن پر سوار ہو کر لگایا تھا۔ یہ سن کر حضرت عمر فاروق نے جواب

دیا کہ آپ میری گردن پر سوار ہو کر اس کو پھر اسی جگہ لگا دو۔ چنانچہ ایسا ہی کیا گیا۔ (۳)

۲۔ محبت و عشق

رسول اللہ ﷺ کی محبت واجب ہے۔ چنانچہ اللہ تعالیٰ فرماتا ہے۔

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ
بِاقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِمَّنْ
اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ط وَاللَّهُ لَا
يَهْدِي الْقَوْمَ الْفَاسِقِينَ۔ (توبہ۔ ع)

(ترجمہ) کہہ دیجئے اگر تمہارے باپ اور تمہارے بیٹے اور تمہارے بھائی اور تمہاری عورتیں اور
تمہارا قبیلہ و کنبہ اور مال جو تم نے کمائے ہیں اور تجارت جس کے مندا ہونے سے تم ڈرتے ہو۔ اور
گھر جو تم پسند رکھتے ہو۔ تمہارے نزدیک اللہ اور اس کے رسول اور اس کی راہ میں جہاد سے زیادہ
پیارے ہیں تو تم انتظار کرو۔ یہاں تک کہ اللہ اپنا حکم بھیجے اور اللہ نافرمان لوگوں کو ہدایت نہیں دیتا۔
اس آیت سے ثابت ہے کہ ہر مسلمان پر اللہ اور رسول کی محبت واجب ہے۔ کیونکہ اس
میں بتا دیا گیا ہے کہ تم کو اللہ اور رسول کی محبت کا دعویٰ ہے اس لئے کہ تم ایمان لائے ہو پس اگر تم
غیر کی محبت کو اللہ اور رسول کی محبت پر ترجیح دیتے ہو تو تم اپنے دعوے میں صادق نہیں ہو اگر تم
اس طرح محبت غیر سے اپنے دعوے کی تکذیب کرتے رہو گے تو خدا کے قہر سے ڈرو۔ آیت کے
اخیر حصے سے ظاہر ہے کہ جس کو اللہ اور رسول کی محبت نہیں وہ فاسق ہے۔

حضرت انس بن مالک روایت کرتے ہیں کہ رسول اللہ ﷺ نے فرمایا کہ تم میں سے کوئی
مومن (کامل) نہیں بن سکتا جب تک کہ میں اس کے نزدیک اس کے باپ اور اس کی اولاد اور تمام
لوگوں کی نسبت زیادہ محبوب نہ ہو جاؤں۔ (بخاری کتاب الایمان)

ذیل میں چند مثالیں پیش کی جاتی ہیں جن سے ظاہر ہے کہ صحابہ کرام اور سلف صالحین
کو رسول اللہ ﷺ کے ساتھ کیسی محبت تھی۔

1۔ ایک روز حضرت عمر فاروق نے رسول اللہ ﷺ سے عرض کیا کہ بیشک آپ
سوائے میری جان کے جو میرے دو پہلوؤں میں ہے۔ میرے نزدیک ہر شے سے زیادہ محبوب
ہیں۔ آنحضرت ﷺ نے فرمایا۔ ”تم میں سے کوئی ہرگز مومن (کامل) نہیں بن سکتا جب تک کہ
میں اس کے نزدیک اس کی جان سے زیادہ محبوب نہ ہو جاؤں۔“ یہ سن کر حضرت عمر نے جواب
میں عرض کیا کہ قسم ہے اس ذات کی جس نے آپ پر کتاب نازل فرمائی۔ بیشک آپ میرے نزدیک

میری جان سے جو میرے دونوں پسلوؤں میں ہے زیادہ محبوب ہیں۔ اس پر حضور نے فرمایا۔ الا ان با
عمر یعنی اے عمر! اب تمہارا ایمان کامل ہو گیا۔ (صحیح بخاری)

2۔ حضرت عمرو بن العاص کی وفات کا وقت آیا تو آپ نے اپنے صاحبزادے سے اپنی
تین حالتیں بیان کیں۔ دوسری حالت بیان کرتے ہوئے فرماتے ہیں۔

”کوئی شخص میرے نزدیک رسول اللہ سے زیادہ محبوب اور میری آنکھوں میں آپ سے
زیادہ جلالت و ہیبت والا نہ تھا۔ میں آپ کی ہیبت کے سبب سے آپ کی طرف نظر نہ کر سکتا
تھا۔“ (صحیح مسلم)

3۔ جب فتح مکہ کے دن حضرت ابو بکر صدیق کے والد ابو قحافہ ایمان لائے تو رسول اللہ
ﷺ خوش ہوئے۔ اس پر حضرت صدیق نے عرض کیا۔

”قسم ہے اس ذات کی جس نے آپ کو دین حق دے کر بھجا ہے۔ اس (ابو قحافہ) کے
اسلام کی نسبت (آپ کے چچا) ابو طالب کا اسلام (اگر وہ اسلام لاتے) میری آنکھوں کو زیادہ ٹھنڈا
کرنے والا ہوتا۔ اس واسطے کہ ابو طالب کا اسلام آپ کی آنکھ کو (ہیبت سے امور کی نسبت) زیادہ
ٹھنڈا کرنے والا تھا۔ (۴)

4۔ حضرت ثمامہ بن اثال یمامی جو اہل یمامہ کے سردار تھے۔ ایمان لا کر کہنے لگے۔

”اے محمد! خدا کی قسم میرے نزدیک روئے زمین پر کوئی چہرہ آپ کے چہرے سے زیادہ
مبغوض نہ تھا۔ آج وہی چہرہ مجھے سب چہروں سے زیادہ محبوب ہے۔ اللہ کی قسم میرے نزدیک کوئی
دین آپ کے دین سے زیادہ مبغوض نہ تھا۔ اب وہی دین میرے نزدیک سب دینوں سے زیادہ
محبوب ہے۔ اللہ کی قسم میرے نزدیک کوئی شر آپ کے شر سے زیادہ مبغوض نہ تھا۔ اب وہی شر
میرے نزدیک سب شرروں سے زیادہ محبوب ہے۔“ (صحیح بخاری باب وفد بنی عقیلہ)

5۔ حضرت ہند بنت عتبہ (زوجہ ابو سفیان بن حرب) جو حضرت امیر حمزہ کا کلیجہ چبا گئی
تھیں ایمان لا کر کہنے لگیں۔

”یا رسول اللہ! روئے زمین پر کوئی اہل خیمہ میری نگاہ میں آپ کے اہل خیمہ سے زیادہ
مبغوض نہ تھے لیکن آج سے میری نگاہ میں روئے زمین پر کوئی اہل خیمہ آپ کے اہل خیمہ سے زیادہ
محبوب نہیں رہے۔“ (صحیح بخاری۔ باب ذکر ہند بنت عتبہ)

6۔ حضرت صفوان بن امیہ کا بیان ہے کہ حنین کے دن رسول اللہ ﷺ نے مجھے مال
عطا فرمایا۔ حالانکہ آپ میری نظر میں مبغوض ترین خلق تھے۔ آپ مجھے عطا فرماتے رہے یہاں تک
کہ آپ میری نظر میں محبوب ترین خلق ہو گئے۔ (جامع ترمذی۔ باب ما جاء فی اعطاء الموالفہ)

7۔ فتح مکہ میں حضرت عباسؓ ابو سفیان بن حرب کو جو اب تک ایمان نہ لائے تھے۔ اپنے پیچھے خچر پر سوار کر کے رسول اللہ ﷺ کی خدمت میں لائے۔ حضرت عمر فاروق نے عرض کیا۔ اگر اجازت ہو تو اس دشمن خدا کی گردن اڑادوں۔ حضرت عباس نے عرض کیا یا رسول اللہ! میں نے ابو سفیان کو پناہ دی ہے۔ حضرت عمر فاروق نے اصرار کیا تو حضرت عباس نے کہا۔ اے ابن خطاب اگر ابو سفیان قبیلہ بنو عدی میں سے ہوتے تو آپ ایسا نہ کہتے۔ اس پر حضرت عمر فاروق نے کہا۔ اے عباس جس دن آپ اسلام لائے۔ آپ کا اسلام میرے نزدیک خطاب کے اسلام سے (اگر وہ اسلام لاتا) زیادہ محبوب تھا۔ کیونکہ آپ کا اسلام رسول اللہ ﷺ کے نزدیک زیادہ محبوب تھا۔ (۵)

8۔ جنگ احد میں ایک عقیفہ کے باپ بھائی اور شوہر شہید ہو گئے۔ اسے یہ خبر لگی تو کچھ پروانہ کی اور پوچھا کہ یہ تو بتاؤ کہ رسول اللہ ﷺ کیسے ہیں؟ جب اسے بتا دیا گیا کہ حضور محمد اللہ خیر ہیں۔ تو بولی کہ مجھے دکھا دو۔ حضور کو دیکھ کر کہنے لگی۔

كُلُّ مُصِيبَةٍ بَعْدَكَ جَلَلٌ۔ تیرے ہوتے ہر ایک مصیبت ہیج ہے۔ (سیرت ابن ہشام)

بڑھ کر اس نے رخ اقدس کو جو دیکھا تو کہا

تو سلامت ہے تو پھر ہیج ہیں سب رنج و الم

میں بھی اور باپ بھی شوہر بھی برادر بھی فدا

اے شہدے دیں ترے ہوتے ہوئے کیا چیز ہیں ہم

9۔ حضرت عبدالرحمن بن سعد کا بیان ہے کہ حضرت ابن عمر کا پاؤں سن ہو گیا۔ ان سے یہ سن کر ایک شخص نے کہا کہ آپ کے نزدیک جو سب لوگوں سے زیادہ محبوب ہے اسے یاد کیجئے۔ یہ سن کر آپ نے کہا۔ یا محمد (۶) (اور آپ کا پاؤں اچھا ہو گیا)

10۔ حضرت بلال بن رباح کی وفات کا وقت آیا تو ان کی بیوی نے کہا و احسرتا (ہائے غم) یہ سن کر حضرت بلال نے کہا۔

واطر باہ غداً نلقى الاحبة محمداً و حزبه۔

(ترجمہ) وائے خوشی! میں کل دوستوں یعنی محمد اور آپ کے اصحاب سے ملوں گا۔

11۔ جب ۷ھ میں قبیلہ اشعریین میں سے حضرت ابو موسیٰ وغیرہ مدینہ شریف کو آئے تو زیارت سے مشرف ہونے سے پہلے پکار پکار کر یوں کہنے لگے۔

(غد انلقى الاحبة محمداً و حزبه)

(ترجمہ) ہم کل دوستوں یعنی محمد اور آپ کے دوستوں سے ملیں گے۔ (۷)

12۔ جنگ احد کے بعد قبیلہ عضل وقارہ کے چند اشخاص آنحضرت ﷺ کی خدمت

میں حاضر ہوئے۔ کہنے لگے کہ آپ اپنے چند اصحاب کو ہمارے ساتھ روانہ کر دیں تاکہ وہ ہم کو اسلام کی تعلیم دیا کریں۔ آپ نے مرثد بن ابی مرثد، خالد بن بکیر، عاصم بن ثابت، ضریب بن عدی، زید بن ثنہ اور عبد اللہ بن طارق کو ان کے ساتھ بھیج دیا۔ جب وہ آب رجب پر پہنچے تو انہوں نے بے وفائی کی۔ اور قبیلہ ہذیل کو بلا لیا اور ہذیل کے ساتھ مسلح ہو کر ان اصحاب کو گھیر لیا۔ اور کہا کہ خدا کی قسم ہم تم کو قتل کرنا نہیں چاہتے۔ ہم تمہارے عوض میں اہل مکہ سے کچھ لینا چاہتے ہیں۔ حضرت مرثد و خالد و عاصم نے اپنے تئیں دشمنوں کے حوالے نہ کیا اور مقابلہ کرتے ہوئے شہید ہو گئے۔ باقی تینوں کے ہاتھ انہوں نے جکڑ لئے۔ جب ظہران میں پہنچے تو عبد اللہ بن طارق نے اپنا ہاتھ نکال لیا اور تلوار ہاتھ میں لی۔ دشمن پیچھے ہٹ گیا اور دور سے پتھر پھینکتے رہے۔ یہاں تک کہ حضرت عبد اللہ شہید ہو گئے۔ باقی دو کو انہوں نے قریش کے ہاتھ بیچ دیا۔ چنانچہ حضرت زید کو صفوان بن امیہ نے خریدا۔ تاکہ ان کو اپنے باپ امیہ بن خلف کے بدلے قتل کر دے۔ صفوان نے حضرت زید کو اپنے غلام نسطاس کے ساتھ حنین میں بھیج دیا۔ حضرت زید کو قتل کرنے کے لئے حد حرم سے باہر لے گئے تو ابو سفیان نے (جواب تک اسلام نہ لائے تھے) ان سے یوں کہا:-

”اے زید! میں تم کو خدا کی قسم دے کر پوچھتا ہوں۔ کیا تم یہ پسند کرتے ہو کہ اس وقت

ہمارے پاس جائے تمہارے محمد ﷺ ہوں جن کو ہم قتل کر دیں اور تم آرام سے اپنے اہل میں بیٹھو؟“

حضرت زید رضی اللہ عنہ نے جواب دیا:-

”اللہ کی قسم! میں پسند نہیں کرتا کہ محمد ﷺ اس وقت جس مکان میں شریف رکھتے

ہیں ان کو ایک کانٹا لگنے کی تکلیف بھی ہو اور میں آرام سے اپنے اہل میں بیٹھا ہوں۔“

یہ سن کر ابو سفیان نے کہا:-

”میں نے لوگوں میں سے کسی کو نہیں دیکھا کہ دوسروں سے ایسی محبت رکھتا ہو جیسا کہ

محمد کے اصحاب محمد سے رکھتے ہیں۔“

اس کے غلام نسطاس نے حضرت زید کو شہید کر دیا۔ رضی اللہ تعالیٰ عنہ (سیرت ابن

ہشام بروایت ابن اسحاق)

علامات حب صادق

آنحضرت ﷺ کے محب صادق میں علامات ذیل پائی جاتی ہیں۔ اگر کوئی شخص حب احمد مجتبیٰ ﷺ کا دعویٰ کرے اور اس میں یہ علامات نہ پائی جائیں تو وہ حب میں صادق و کامل نہیں۔

1۔ آنحضرت ﷺ کے اقوال و افعال و آثار کا اقتداء آپ کی سنت پر عمل۔ آپ کے اوامر کا امتثال اور آپ کی نواہی سے اجتناب اور آپ کے آداب سے آراستہ ہونا۔

2۔ آنحضرت ﷺ کا ذکر کثرت سے کرنا۔ مثلاً درود شریف کثرت سے پڑھنا۔ حدیث شریف پڑھنا۔ مولود شریف کا پڑھنا یا مجالس میلاد شریف میں شامل ہونا۔

3۔ آنحضرت ﷺ کی زیارت سے مشرف ہونے کا نہایت اشتیاق پیدا ہونا۔ جیسا کہ حضرت بلال و ابو موسیٰ وغیرہ کو تھا۔

4۔ آنحضرت ﷺ کی تعظیم و توقیر کرنا (تفصیل آگے آئے گی۔ انشاء اللہ تعالیٰ)

5۔ آنحضرت ﷺ جن سے محبت رکھتے تھے (اہل بیت عظام و صحابہ کرام و مہاجرین و انصار) ان سے محبت رکھنا۔ اور جو شخص ان بزرگواروں سے عداوت رکھے اس سے عداوت رکھنا اور جو ان کو سب و شتم کرے اس کو برا جاننا۔

صحابہ کرام کو رسول اللہ ﷺ سے اس قدر محبت تھی کہ مباحات میں بھی جو اشیاء حضور کو محبوب و پسندیدہ تھیں وہی صحابہ کرام کو بھی محبوب تھیں۔ جیسا کہ واقعات ذیل سے ظاہر ہے:-

”حضرت عبید بن جریح سے روایت ہے کہ اس نے حضرت عمر سے کہا میں نے دیکھا کہ تم ہیل کے دباغت کئے ہوئے چمڑے کا بے بال جو تا پہنتے ہو۔ حضرت فاروق نے فرمایا کہ میں نے رسول اللہ ﷺ کو دیکھا کہ آپ ایسا جو تا پہنتے تھے جس میں بال نہ ہوں۔ اور اسی میں وضو کیا کرتے تھے۔ اس لئے میں دوست رکھتا ہوں کہ ایسا جو تا پہنوں۔ (شماکل ترمذی)

حضرت انس سے روایت ہے کہ ایک درزی نے رسول اللہ ﷺ کو کھانے کے لئے بلایا جو اس نے تیار کیا تھا۔ میں بھی حضور علیہ الصلوٰۃ والسلام کے ساتھ گیا۔ جو کی روٹی اور شوربا حضور کے آگے لایا گیا جس میں کدو اور خشک کیا ہوا نمکین گوشت تھا۔ میں نے حضور علیہ الصلوٰۃ والسلام کو دیکھا کہ پیالے کے اطراف سے کدو کی قاشیں تلاش کرتے تھے اس لئے میں اس دن کے بعد سے کدو ہمیشہ پسند کرتا رہا۔ (مشکوٰۃ بحوالہ صحیحین۔ کتاب الاطعمہ) امام ابو یوسف رحمہ اللہ کے سامنے اس روایت کا ذکر آیا کہ حضور سرور عالم ﷺ کدو کو پسند فرماتے تھے۔ ایک شخص نے کہا کہ انا ما احبہ (میں اس کو پسند نہیں کرتا۔) یہ سن کر امام موصوف نے تلوار کھینچ لی اور فرمایا:-

جدد الايمان والا لا قتلک۔

(ترجمہ) تجدید ایمان کرورنہ میں تجھے ضرور قتل کرونگا۔ (مرقاۃ جزء ثانی ص ۷۷)

ایک روز حضرات حسن بن علی اور عبداللہ بن عباس اور عبداللہ بن جعفر بن ابی طالب حضرت سلمیٰ (خادمہ رسول اللہ ﷺ) کے پاس آئے اور کہنے لگے کہ ہمارے واسطے وہ کھانا تیار کرو جسے رسول اللہ ﷺ پسند فرمایا کرتے اور خوش ہو کر کھایا کرتے تھے۔ اس نے (امام حسن سے) کہا۔ بیٹا! آج تم اسے پسند نہ کرو گے۔ حضرت امام نے کہا کہ تم ہمارے واسطے وہی تیار کرو۔ پس حضرت سلمیٰ نے کچھ جو کھا آتا ایک ہنڈیا میں چڑھا دیا۔ اوپر سے روغن زیتون اور کالی مرچیں اور زیرہ ڈال دیا۔ پک گیا تو ان کے آگے رکھ کر کہا کہ رسول اللہ ﷺ اس کھانے کو پسند فرمایا کرتے تھے۔ اور خوش ہو کر کھایا کرتے تھے۔ (شامل ترمذی)

6۔ جو لوگ آنحضرت ﷺ سے بغض و دشمنی رکھیں ان کو اپنا دشمن سمجھنا اور مخالف

سنت و مبتدع سے دور رہنا۔ مخالف شریعت سے نفرت کرنا۔ چنانچہ ارشاد باری تعالیٰ ہے:-

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ
كَانُوا آبَاءَهُمْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ۔

(مجادلہ۔ ص ۳)

(ترجمہ) تو نہ پائے گا کسی قوم کو جو اللہ اور روز آخر پر ایمان رکھتے ہیں کہ وہ دوستی کریں ایسوں سے جو اللہ اور اس کے رسول کی مخالفت کرتے ہیں۔ اگرچہ وہ لوگ ان کے باپ یا ان کے بیٹے یا ان کے بھائی یا ان کے گھرانے کے ہوں

اس آیت پر صحابہ کرام رضی اللہ عنہم کا پورا پورا عمل تھا۔ انہوں نے حضور علیہ الصلوٰۃ والسلام کی اعانت میں اپنی آبر و جان و مال سے دریغ نہ کیا۔ کفار و مشرکین کے ہاتھوں سے اذیتیں برداشت کیں۔ خدا اور رسول کے لئے اپنا وطن چھوڑا۔ خویش و اقارب سے رشتہ الفت توڑا۔ اعلاء کلمتہ اللہ کے لئے جہاد کیا اور خدا اور رسول کی خوشنودی کے لئے اعداء اسلام کو خواہ اقارب ہی ہوں قتل کیا یا کرنا چاہا۔ چنانچہ حضرت ابو عبیدہ بن جراح نے یوم بدر میں اپنے والد کو قتل کر دیا۔ (۸) عبداللہ بن ابی جو اس المنافقین تھا۔ اس کے صاحبزادے حضرت عبداللہ نے رسول اللہ ﷺ سے عرض کیا۔ اجازت ہو تو میں ابن ابی کو قتل کر دوں۔ مگر حضور اقدس ﷺ نے اجازت نہ دی۔ (۹) حضرت عمر فاروق نے جنگ بدر میں اپنے ماموں عاص بن ہشام بن مغیرہ مخزومی کو قتل کر دیا۔ (۱۰) بدر کے دن حضرت ابو بکر صدیق کے لڑکے عبدالرحمن نے جو اس وقت تک ایمان نہ لائے تھے مبارز طلب کیا تو خود حضرت صدیق اکبر تلوار کھینچ کر کھڑے ہو گئے مگر رسول اللہ

ﷺ نے اجازت نہ دی۔ (۱۱) جنگ احد میں حضرت مصعب بن عمیر نے اپنے بھائی کو قتل کر دیا۔ (۱۲) حضرات علی و حمزہ و عتبہ بن حارث نے جنگ بدر میں عتبہ بن ربیعہ، شیبہ بن ربیعہ اور ولید بن عتبہ کو جو ان کے گھرانے کے تھے قتل کر ڈالا۔ جنگ بدر کے خاتمہ پر رسول اللہ ﷺ نے قیدیوں کے بارے میں اپنے اصحاب سے مشورہ کیا۔ حضرت صدیق اکبر نے فدیہ لے کر چھوڑ دینے کا مشورہ دیا۔ لیکن حضرت فاروق نے عرض کیا کہ آپ ان کو ہمارے حوالے کر دیں تاکہ ہم ان کو قتل کر دیں۔ مثلاً عقیل کو حضرت علی کے حوالے کر دیں اور میرے فلاں رشتہ دار کو میرے سپرد کر دیں۔ مگر حضور رحمتہ للعالمین نے حضرت صدیق اکبر کی رائے پر عمل کیا۔ (۱۳)

7۔ قرآن کریم سے محبت رکھنا۔ جس کو رسول اکرم ﷺ نے اپنا خلق بنایا ہوا تھا۔ قرآن کریم سے محبت رکھنے کی نشانی یہ ہے کہ ہمیشہ اس کی تلاوت کرے اور اس کے معانی سمجھے اور اس کے احکام پر عمل کرے۔ حضرت سہل بن عبد اللہ تسری فرماتے ہیں:-

”خدا کی محبت کی نشانی قرآن سے محبت رکھنا ہے۔ اور قرآن سے محبت رکھنے کی علامت رسول اللہ ﷺ سے محبت رکھنا ہے اور رسول اللہ ﷺ سے محبت رکھنے کی نشانی آپ کی سنت سے محبت رکھنا ہے اور سنت سے محبت رکھنے کی نشانی آخرت سے محبت رکھنا ہے اور آخرت سے محبت رکھنے کی نشانی دنیا سے بغض رکھنا ہے۔ اور بغض دنیا کی علامت یہ ہے کہ اس سے جز کفاف و قوت لا یموت ذخیرہ نہ کرے۔ جیسا کہ مسافر اپنے ساتھ اسی قدر توشہ لے جاتا ہے کہ جس سے منزل مقصود پر پہنچ جائے۔“

8۔ رسول اللہ ﷺ کی امت پر شفقت رکھنا اور ان کی خیر خواہی کرنا جیسا کہ خود حضور علیہ الصلوٰۃ والسلام کیا کرتے تھے۔

9۔ دنیا میں رغبت نہ کرنا اور فقر کو غنا پر ترجیح دینا۔ حضرت عبد اللہ بن مغفل کا بیان ہے کہ ایک شخص نے رسول اللہ ﷺ سے عرض کیا۔ یا رسول اللہ! خدا کی قسم میں بے شک آپ سے محبت رکھتا ہوں۔ حضور نے فرمایا۔ دیکھ تو کیا کہتا ہے۔ اس نے تین مرتبہ یہی عرض کیا۔ آپ نے فرمایا کہ اگر تو مجھ سے محبت رکھتا ہے تو فقر و فاقے کے لئے برگستوان تیار کر لے۔ کیونکہ فقر و فاقہ میرے محبت کی طرف اس سے بھی جلدی پہنچتا ہے۔ جتنی کہ پانی کی روانے اپنے منہ کی طرف پہنچتی ہے۔ (۱۴)

اس حدیث میں برگستوان کنایہ صبر سے ہے جس طرح لڑائی میں برگستوان گھوڑے کو اذیت سے بچاتی ہے۔ اسی طرح صبر عاشق رسول خدا ﷺ کو فقر و فاقے کی اذیت سے بچاتا ہے۔ کیونکہ صبر کے بغیر نفوس فقر کی تکلیف کو برداشت نہیں کر سکتے۔

خوش نصیب ہیں وہ لوگ جو رسول اللہ ﷺ سے محبت رکھتے اور آپ کی اطاعت کرتے ہیں۔ حضرت عبداللہ بن مسعود روایت کرتے ہیں کہ ایک شخص نے رسول اللہ ﷺ کی خدمت میں عرض کیا۔ آپ کیا فرماتے ہیں اس شخص کی نسبت جو ایسی قوم سے محبت رکھتا ہے جن سے اس کی ملاقات نہیں ہوئی۔ آپ نے فرمایا المشرع من احب یعنی انسان قیامت کے دن ان لوگوں کو زمرہ میں اٹھے گا جن سے وہ محبت رکھتا تھا۔ (۱۵)

حضرت انس کا بیان ہے کہ ایک شخص نے رسول اللہ ﷺ سے دریافت کیا کہ قیامت کب ہوگی۔ آپ نے فرمایا کہ تجھ پر افسوس! تو نے اس دن کے لئے کیا تیار کیا ہے۔ اس نے جواب دیا کہ میں نے کچھ تیار نہیں کیا۔ ہاں خدا اور رسول سے محبت رکھتا ہوں۔ آپ نے فرمایا کہ تو اس کے ساتھ ہوگا۔ کہ جس سے محبت رکھتا ہے۔ (۱۶)

اس حدیث کے تحت میں شیخ عبدالحق محدث دہلوی یوں تحریر فرماتے ہیں۔

”چوں خدا دوست سے داری۔ در جو ار رحمت و عزت دے خواہی بود۔ و چوں رسول خدا دوست داری نیز از مقام قربت و عنایت وے بہرہ ور باشی۔ اگرچہ مقام اولیٰ تر و عزیز تر است کہ کے بانجا رسد۔ اما نور محبت و تبعیت وے بر محبان و تابعان وے خواہد تاخت و سمعیت قربت وے مشرف خواہد ساخت۔“

حضرت عائشہ صدیقہ بیان فرماتی ہیں (۱۷) کہ ایک شخص نے رسول اللہ ﷺ کی خدمت میں حاضر ہو کر عرض کیا۔ یا رسول اللہ ﷺ! آپ بیٹھ کر میرے نزدیک میری جان اور میری اولاد سے زیادہ پیارے ہیں۔ میں اپنے گھر میں ہوتا ہوں۔ مگر جس وقت آپ یاد آجاتے ہیں تو جب تک آپ کی خدمت میں حاضر ہو کر آپ کو دیکھ نہ لوں۔ صبر نہیں آتا۔ جب میں اپنی موت اور آپ کی موت کو یاد کرتا ہوں تو میں یقین کرتا ہوں کہ جنت میں داخل ہو کر آپ انبیائے کرام کے ساتھ بلند مرتبہ میں اٹھائے جائیں گے اور میں جب جنت میں داخل ہوں گا تو (اوپنی درجہ میں ہونے کے سبب سے) مجھے ڈر ہے کہ آپ کو نہ دیکھ سکوں گا۔ یہ سن کر آنحضرت ﷺ نے اسے کچھ جواب نہ دیا۔ یہاں تک کہ حضرت جبرئیل یہ آیت لے کر نازل ہوئے:-

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ
وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا۔

(نساء۔ ۹۴)

(ترجمہ) اور جو کوئی اللہ اور اس کے رسول کی فرمانبرداری کرے۔ پس وہ ان لوگوں کے ساتھ ہوں گے جن پر اللہ نے انعام کیا ہے یعنی پیغمبروں، صدیقوں، شہیدوں اور نیکوں کے ساتھ اور یہ

اچھے رفیق ہیں۔

۳۔ تعظیم و توقیر

ذیل میں وہ آیات پیش کی جاتی ہیں جن میں رسول اللہ ﷺ کی تعظیم و توقیر کا ذکر ہے:-
 (الف) اِنَّا ارْسَلْنَاكَ شَاهِدًا وَمُبَشِّرًا وَتَذِيرًا - لِيُؤْمِنُوا بِاللّٰهِ وَرَسُولِهِ وَتُعَزِّرُوهُ وَتُقِرُّوْهُ وَتُسَبِّحُوْهُ بُكْرَةً وَّاَصِيْلًا - (فتح-ع ۱)
 (ترجمہ) ہم نے تجھے احوال بتانے والا اور خوشخبری دینے والا اور ڈرانے والا بنا کر بھیجا تاکہ تم اللہ اور اس کے رسول پر ایمان لاؤ۔ اور اس کی مدد کرو اور اس کی تعظیم کرو۔ اور خدا کو صبح و شام پاکی کے ساتھ یاد کرو۔

اس آیت میں اللہ تعالیٰ نے آنحضرت ﷺ کی تعظیم و توقیر کے واجب ہونے کی تعلیم دی ہے۔

(ب) 1- يَاۤيُّهَا الَّذِيْنَ اٰمَنُوْا لَا تَقْدِمُوْا بَيْنَ يَدِيْ اللّٰهِ وَرَسُولِهِۦ وَاتَّقُوا اللّٰهَ ط اِنَّ اللّٰهَ سَمِيْعٌ عَلِيْمٌ -

(ترجمہ) اے ایمان والو! اللہ اور اس کے رسول سے آگے نہ بڑھو اور اللہ سے ڈرو۔ تحقیق اللہ سننے والا جاننے والا ہے۔

2 يَاۤيُّهَا الَّذِيْنَ اٰمَنُوْا لَا تَرْفَعُوْا اَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوْا لَهُ بِالْقَوْلِ كَجَهْرِ بَعْضِكُمْ لِبَعْضٍ اَنْ تَحْبَطَ اَعْمَالُكُمْ وَاَنْتُمْ لَا تَشْعُرُوْنَ -

(ترجمہ) اے ایمان والو! تم اپنی آواز نبی کی آواز سے اونچی نہ کرو اور ان سے بات اونچی نہ کہو۔ جیسا کہ تم ایک دوسرے سے کہتے ہو۔ ایسا نہ ہو کہ تمہارے اعمال اکارت جائیں اور تمہیں خبر نہ ہو۔

3 اِنَّ الَّذِيْنَ يَغُضُّوْنَ اَصْوَاتَهُمْ عِنْدَ رَسُوْلِ اللّٰهِ اُولٰٓئِكَ الَّذِيْنَ اَمْتَحَنَ اللّٰهُ قُلُوْبَهُمْ لِلتَّقْوٰى ط لَهُمْ مَّغْفِرَةٌ وَّاَجْرٌ عَظِيْمٌ -

(ترجمہ) تحقیق جو لوگ رسول اللہ کے پاس اپنی آوازیں پست کرتے ہیں وہی ہیں جن کے دلوں کو اللہ نے پرہیزگاری کے لئے جانچا ہے۔ ان کیلئے معافی اور بڑا ثواب ہے۔

4 اِنَّ الَّذِيْنَ يٰنَادُوْنَكَ مِنْ وَّرَآءِ الْحُجُرٰتِ اَكْثَرُهُمْ لَا يَعْقِلُوْنَ -

(ترجمہ) تحقیق وہ لوگ جو تجھے حجروں کے باہر سے پکارتے ہیں ان میں سے اکثر عقل نہیں رکھتے۔

5- وَلَوْ اَنْهَمُ صَبَرُوْا حَتّٰى نَخْرُجَ اِلَيْهِمْ لَكَانَ خَيْرًا لَهُمْ ط وَاللّٰهُ غَفُوْرٌ رَّحِيْمٌ -

(حجرات۔ شروع)

(ترجمہ) اور اگر وہ صبر کرتے یہاں تک کہ تو ان کی طرف نکلتا تو ان کے واسطے بہتر ہو تا اور اللہ بخشنے والا مہربان ہے۔

سورہ حجرات کی ان پانچ آیتوں میں اللہ تعالیٰ نے مومنوں کو آداب تعلیم فرمائے ہیں۔
(آیہ نمبر ۱) میں بتایا گیا ہے کہ تم کسی قول یا فعل یا حکم میں آنحضرت ﷺ سے پیش دستی نہ کرو۔ مثلاً جب حضور کی مجلس میں کوئی سوال کرے تو تم حضور سے پہلے اس کا جواب نہ دو۔ جب کھانا حاضر ہو تو حضور سے پہلے کھانا شروع نہ کرو۔ جب حضور کسی جگہ کو تشریف لے جائیں تو تم بغیر کسی مصلحت کے حضور کے آگے نہ چلو۔ امام سہل بن عبد اللہ تسری اس آیت کی تفسیر میں فرماتے ہیں کہ اللہ تعالیٰ نے اپنے مومن بندوں کو یہ ادب سکھایا۔ کہ آنحضرت ﷺ سے پہلے تم بات نہ کرو۔ جب آپ فرمائیں تو تم آپ کے ارشاد کو کان لگا کر سنو اور چپ رہو۔ آپ کے حق کی فرو گذاشت اور آپ کے احترام و توقیر کے ضائع کرنے میں تم خدا سے ڈرو۔ خدا تمہارے قول کو سنتا اور تمہارے عمل کو جانتا ہے۔

(آیہ نمبر ۲) کا شان نزول یہ ہے کہ ۹ھ میں بنی تمیم کا ایک وفد آنحضرت ﷺ کی خدمت میں حاضر ہوا۔ انہوں نے عرض کیا کہ آپ ہم پر کسی کو امیر مقرر فرمادیں۔ حضرت ابو بکر صدیق نے عرض کیا کہ آپ قحطاع بن معبد کو امیر بنا دیں۔ حضرت عمر فاروق نے عرض کیا کہ قرع بن حابس کو امیر بنا دیں۔ حضرت صدیق نے حضرت عمر فاروق سے کہا کہ آپ میری فالفت کرتے ہیں۔ حضرت عمر فاروق نے جواب دیا۔ کہ نہیں۔ اس طرح دونوں جھگڑ پڑے اور نا کی آوازیں بلند ہو گئیں۔ اس پر یہ آیت نازل ہوئی۔ اس آیت کے نزول کے بعد حضرت عمر فاروق اس قدر دھیمی آواز سے کلام کیا کرتے کہ آنحضرت ﷺ کو دوبارہ دریافت کرنے کی حاجت نہ پڑتی۔ اور حضرت صدیق اکبر نے بقول حضرت ابن عباس قسم کھالی کہ میں رسول اللہ ﷺ سے کلام نہ کیا کروں گا۔ مگر اس طرح جیسا کہ کوئی اپنے ہمراز سے پوشیدہ باتیں کرتا ہے۔ (۱۹)

حضرت انس بن مالک روایت کرتے ہیں کہ آیہ لا ترفعوا اصواتکم فوق صوت النبی نازل ہوئی تو حضرت ثابت بن قیس (جو بلند آواز اور خطیب انصار تھے) گھر میں بیٹھ گئے۔ کتنے لگے کہ میں دوزخیوں میں سے ہوں اور وہ رسول اللہ ﷺ کی خدمت میں حاضر نہ ہوئے۔ ایک روز رسول اللہ ﷺ نے حضرت سعد بن معاذ سے پوچھا کہ ثابت کا کیا حال ہے۔ کیا وہ بیمار ہے؟ حضرت سعد نے عرض کیا کہ وہ میرا ہمسایہ ہے۔ مجھے معلوم نہیں کہ وہ بیمار ہے۔ اس کے بعد سعد نے حضرت ثابت سے رسول اللہ ﷺ کا قول ذکر کر دیا۔ حضرت ثابت نے کہا کہ یہ آیت نازل

ہوئی ہے۔ تمہیں معلوم ہے کہ میں رسول اللہ ﷺ کے سامنے تم سے سب سے زیادہ بلند آواز ہوں۔ اس لئے میں دوزخیوں میں سے ہوں۔ حضرت سعد نے رسول اللہ ﷺ سے یہ ذکر کر دیا تو آپ نے فرمایا۔ نہیں بلکہ وہ بہشتیوں میں سے ہے۔ (۲۰) اس آیت کی رو سے آنحضرت ﷺ کی مجلس شریف میں بلند آواز سے بولنا اتنا بھاری گناہ تھا کہ اس سے اعمال اکارت و برباد ہو جاتے۔ اللہ تعالیٰ کو حضرات شیخین و امثالہما رضی اللہ عنہم کا طریق ادب پسند آیا۔ ان کی مدح میں آیہ (۳) نازل فرمائی۔ اور ان کو متقی ہونے کی سند عطا فرمائی اور قیامت کے دن ان کو مغفرت و اجر عظیم کی بشارت دی۔

ایک دفعہ بعض لوگوں نے آنحضرت ﷺ کو حجروں کے باہر سے یا محمد یا محمد کہہ کر پکارا۔ اس پر آیہ نمبر ۳ نازل ہوئی۔ جس میں بتا دیا گیا ہے کہ اس طرح پکارنا سوء ادب ہے ایسی جرات وہ لوگ کرتے ہیں جن کو عقل نہیں۔ حسن ادب اور تعظیم حضور انور ﷺ تو اس میں تھی کہ وہ لوگ حضور کے در دولت پر بیٹھ جاتے اور انتظار کرتے۔ یہاں تک کہ حضور خود باہر تشریف لاتے۔ اس طرح کہ حسن ادب ان کے لئے موجب ثواب تھا جیسا کہ آیہ نمبر ۵ میں ہے۔

(ج) لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا ط (نور۔ ع ۹)

(ترجمہ) تم اپنے درمیان رسول ﷺ کا پکارنا ایسا نہ ٹھہراؤ جیسا کہ ایک دوسرے کو پکارتے ہو۔ اس آیت میں بتا دیا گیا ہے کہ تم رسول اللہ ﷺ کو نام لے کر (یا محمد یا محمد) نہ پکارا کرو۔ جیسا کہ ایک دوسرے کو نام لے کر پکارتے ہو۔ بلکہ حضور کو ادب سے یوں پکارا کرو یا رسول اللہ یا نبی اللہ یا خیر خلق اللہ اس کا مزید بیان پہلے آچکا ہے۔

(د) يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا وَاسْمَعُوا ط وَلِلْكَافِرِينَ عَذَابٌ

الِيم۔ (بقرہ۔ ع ۱۳)

(ترجمہ) اے ایمان والو! تم راعنا نہ کہو اور انظرنا کہو اور بغور سنو اور کافروں کے لئے دردناک عذاب ہے۔

جس وقت رسول اللہ ﷺ کچھ ارشاد فرماتے تو مسلمان عرض کیا کرتے راعنا (ہماری

طرف متوجہ ہو جائیے، یعنی ذرا ٹھہریے کہ ہم سمجھ لیں) عبرانی زبان میں اس لفظ کے معنی شریہ کے ہیں یہود اس لفظ کو بطریق استہزاء استعمال کرتے تھے۔ اور تعریض و اشارہ اسی معنی کی طرف کیا کرتے تھے۔ چونکہ راعنا کا التباس عبرانی لفظ سے ہوتا تھا اس لئے اللہ تعالیٰ نے مومنوں کو تعلیم دی کہ تم بجائے راعنا کے انظرنا (ہماری طرف متوجہ ہو جائیے) استعمال کیا کرو۔ جس کے معنی وہی ہیں، جو راعنا کے ہیں اور اس میں کسی قسم کی تلمیذ کا احتمال نہیں۔ اور تم بغور سنا کرو تاکہ دوبارہ پوچھنے

کی ضرورت نہ پڑے۔ یہود جو اس طرح تعریض و استہزاء کرتے ہیں ان کے لئے دردناک عذاب ہے۔ اس آیت شریف سے ظاہر ہے کہ آنحضرت ﷺ کی شان مبارک میں ایسے الفاظ مجہولہ استعمال نہ کرنے چاہئیں کہ جن میں تعریض ہو اور تنقیص شان کا وہم ہو۔

آنحضرت ﷺ کی تعظیم و توقیر اور ادب کے طریقے

ذیل میں چند ایسی مثالیں درج کی جاتی ہیں جن سے اندازہ لگ سکتا ہے کہ حضرات صحابہ کرام رضی اللہ تعالیٰ عنہم کس کس طرح اپنے آقائے نامدار ﷺ کی تعظیم و توقیر بجالاتے۔ اور آپ کا ادب ملحوظ رکھتے تھے۔

1۔ ماہ ذی قعدہ ۶ھ میں جب آنحضرت ﷺ حدیبیہ میں تھے تو بدیل بن ورقاء خزاعی کے بعد عروہ بن مسعود جو اس وقت تک ایمان نہ لائے تھے رسول اللہ ﷺ سے گفتگو کرنے کے لئے حاضر خدمت اقدس ہوئے وہ واپس جا کر قریش سے یوں کہنے لگے:-

يا قوم والله لقد وفدت على الملوك ووفدت على قيصر وكسرى
والنجاشي والله ان رايت ملكا قط يعظمه اصحابه ما يعظم اصحاب محمد
محمداً والله ان تخم نخامة الا وقعت في كف رجل منهم فذلك بها
وجهه وجلده واذا امرهم ابث دروا امره واذا توجسا كادوا يقتلون على
وضونه واذا تكلم خفضوا اصواتهم عنده وما يجمدون عليه النظر تعظيماً
له وانه قد عرض عليكم حطة رشداً فاقبلوها۔

(ترجمہ) اے میری قوم! اللہ کی قسم میں البتہ بادشاہوں کے درباروں میں حاضر ہوا ہوں اور قیصر و کسریٰ و نجاشی کے ہاں گیا ہوں۔ اللہ کی قسم میں نے کبھی کوئی ایسا بادشاہ نہیں دیکھا کہ جس کے اصحاب اس کی ایسی تعظیم کرتے ہوں جیسا کہ محمد (ﷺ) کے اصحاب محمد (ﷺ) کی کرتے ہیں۔ اللہ کی قسم اس (محمد) نے جب کبھی کھنکار پھینکا ہے تو وہ اصحاب میں سے کسی نہ کسی کے ہاتھ میں گرا ہے۔ جسے انہوں نے اپنے منہ اور جسم پر مل لیا ہے۔ جب وہ اپنے اصحاب کو حکم دیتے ہیں تو وہ اس کی تعمیل کے لئے دوڑتے ہیں اور جب وضو کرتے ہیں تو ان کے وضو کے پانی کے لئے باہم جھگڑنے کی نوبت پہنچنے لگتی ہے اور جب وہ کلام کرتے ہیں تو اصحاب ان کے سامنے اپنی آوازیں دھیمی کر دیتے ہیں اور از روئے تعظیم ان کی طرف تیز نگاہ نہیں کرتے۔ انہوں نے تم پر ایک نیک امر پیش کیا ہے۔ اسے قبول کر لو۔ (۲۱)

2۔ حضرت طلحہ بن عبید اللہ تمیمی روایت کرتے ہیں کہ رسول اللہ ﷺ کے اصحاب نے

ایک جاہل اعرابی سے کہا کہ آنحضرت ﷺ سے دریافت کرو کہ قرآن میں جو سورہ احزاب میں آیا ہے۔

مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ۔
(احزاب۔ ع ۳)

(ترجمہ) (پس بعض ان میں سے وہ ہے جو پورا کر چکا کام اپنا)

بعض مسلمانوں میں سے وہ مرد ہیں کہ سچ کیا انہوں نے وہ عہد جو اللہ سے باندھا تھا۔ پہلے اس آیت میں قضیٰ نجہ کون ہے۔ اصحاب کرام آنحضرت ﷺ سے سوال کرنے کی جرات نہ کیا کرتے تھے۔ وہ آپ کی توقیر کیا کرتے تھے اور آپ سے ہیبت کھاتے تھے۔ اس اعرابی نے آپ سے سوال کیا۔ تو آپ نے منہ پھیر لیا۔ دوبارہ پوچھا تو بھی آپ نے اس سے منہ پھیر لیا۔ پھر میں مسجد کے دروازے سے بزرگیروں میں نمودار ہوا۔ جب رسول اللہ ﷺ نے مجھے دیکھا تو فرمایا کہ وہ سائل کہاں ہے۔ اعرابی نے کہا یا رسول اللہ ﷺ سائل میں ہوں۔ رسول اللہ ﷺ نے (میری طرف اشارہ کر کے) فرمایا۔ یہ ان میں سے ہے جس نے اپنا عہد پورا کیا۔ (۲۲)

3۔ حضرت انس روایت کرتے ہیں کہ رسول اللہ ﷺ اپنے اصحاب مہاجرین و انصار میں تشریف لاتے اور وہ بیٹھے ہوتے۔ ان کے درمیان حضرت ابو بکر و عمر بھی ہوتے۔ ان میں سے سوائے حضرت ابو بکر و عمر کے کوئی حضور کی طرف نظر نہ اٹھاتا۔ وہ دونوں حضور کی طرف نظر اٹھا کر دیکھتے اور حضور ان کی طرف نظر اٹھا کر دیکھتے۔ وہ دونوں حضور کی طرف دیکھ کر تبسم فرماتے اور حضور ان کی طرف دیکھ کر تبسم فرماتے۔ (۲۳)

4۔ حضرت علی مرتضیٰ حاضرین مجلس کے ساتھ حضور کی سیرت کا ذکر کرتے ہوئے فرماتے ہیں۔ ”جس وقت آپ کلام شروع کرتے تو آپ کے ہم نشین اس طرح سر جھکا لیتے کہ گویا ان کے سروں پر پرندے ہیں۔ جس وقت آپ خاموش ہو جاتے تو وہ کلام کرتے۔ اور کلام میں آپ کے سامنے تنازع نہ کرتے۔ اور جو آپ کے سامنے کلام کرتا اسے خاموش ہو کر سنتے۔ یہاں تک کہ وہ اپنے کلام سے فارغ ہو جاتا۔“ (۲۴)

اس حدیث کا خلاصہ یہ ہے کہ حضور کی مجلس میں سب سے پہلے خود حضور ارشاد فرماتے تھے۔ حاضرین مجلس سب سکون کی حالت میں باادب بیٹھے سنا کرتے تھے۔ آپ کے بعد صحابہ کرام عرض کرتے۔ مگر وہ کلام میں تنازع نہ فرماتے تھے۔ مجلس میں ایک وقت میں دو شخص کلام نہ کرتے۔ اور نہ کوئی دوسرے کلام کو قطع کرتا تھا بلکہ متکلم کے کلام کو سنتے رہتے۔ یہاں تک کہ وہ فارغ ہو جاتا۔

5- حضرت انس بن مالک بیان کرتے ہیں کہ صحابہ کرام (ہم اس ادب) رسول اللہ ﷺ کے دروازوں کو ناخنوں سے کھٹکھٹایا کرتے تھے۔ (۲۵)

6- رسول اللہ ﷺ ذی قعدہ ۶ھ میں عمرہ کے ارادے سے روانہ ہوئے۔ جب حدیبیہ میں پہنچے تو قریش ڈر گئے اس لئے آپ نے حضرت عثمان غنی کو مکہ میں بھیجا اور ان سے فرمایا کہ تم قریش کو اطلاع دے دو کہ ہم عمرہ کے لئے آئے ہیں۔ لڑائی کیلئے نہیں آئے۔ اور یہ بھی فرمایا کہ ان کو دعوت اسلام دو۔ اور مسلمان مردوں اور عورتوں کو جو مکہ میں ہیں فتح کی بشارت دو۔ راستے میں حضرت بلان بن سعید اموی جو اب تک ایمان نہ لائے تھے۔ حضرت عثمان سے ملے۔ انہوں نے حضرت عثمان کو جو اردی۔ اور اپنے پیچھے گھوڑے پر سوار کر کے مکہ میں لے آئے۔ حضرت عثمان نے رسول اللہ ﷺ کا پیغام پہنچایا۔ حدیبیہ میں مسلمان کہنے لگے کہ عثمان خوش نصیب ہے۔ جس نے بیت اللہ کا طواف کر لیا۔ یہ سن کر رسول اللہ ﷺ فرمانے لگے کہ میرا گمان ہے کہ عثمان ہمارے بغیر طواف کعبہ نہ کریں گے۔ اسی اثنا میں یہ غلط خبر اڑی کہ حضرت عثمان مکہ میں قتل کر دیئے گئے۔ اس لئے رسول اللہ ﷺ نے مسلمانوں سے بیعت رضوان لی۔ حضرت عثمان چونکہ مکہ میں تھے۔ اس لئے حضور نے اپنا دایاں ہاتھ بائیں ہاتھ پر مار کر ان کو بیعت کے شرف میں داخل کیا۔ اسی طرح رسول اللہ ﷺ کا ہاتھ حضرت عثمان کا ہاتھ قرار پایا۔ بیعت رضوان کے بعد جب حضرت عثمان واپس تشریف لائے۔ تو مسلمانوں نے ان سے کہا کہ آپ خوش نصیب ہیں کہ بیت اللہ کا طواف کر لیا۔ اس پر حضرت عثمان نے جواب دیا کہ تم نے میری نسبت گمان بہ کیا۔ اس ذات کی قسم جس کے ہاتھ میں میری جان ہے اگر میں وہاں ایک سال ٹھہرا رہتا اور حضور ﷺ حدیبیہ میں ہوتے تو میں آپ کے بغیر طواف نہ کرتا۔ قریش نے مجھ سے کہا تھا کہ طواف کر لو۔ مگر میں نے انکار کر دیا تھا۔ (۲۶)

حضرت عثمان غنی کا یہ ادب قابل غور ہے کہ کفار مکہ آپ سے کہہ رہے ہیں کہ تم بیت اللہ کا طواف کر لو۔ مگر آپ جواب دیتے ہیں کہ مجھ سے یہ ہرگز نہیں ہو سکتا کہ اپنے آقائے نامہ ﷺ کے بغیر اکیلا طواف کروں۔ ادھر جب مسلمانوں نے کہا کہ خوشحال عثمان کا کہ ان کو خانہ کعبہ کا طواف نصیب ہوا۔ تو رسول اللہ ﷺ یہ سن کر فرماتے ہیں کہ عثمان بغیر ہمارے ایسا نہیں کر سکتا۔ آقا ہو تو ایسا۔ خادم ہو تو ایسا۔ امام بصری رحمۃ اللہ علیہ نے قصیدہ ہمزہ میں کیا خوب فرمایا ہے۔

و ابی یطوف بالبيت اذ لم یذن منه الی النبی فناء فجزته عنها بیعة رضوان ید
من نبیہ بیضاء ادب عنده فضاعف الاعمال بالترك حذ الادباء۔

(ترجمہ) اور حضرت عثمان نے بیت اللہ کے طواف سے انکار کر دیا۔ اس لئے کہ بیت اللہ کی کوئی طرف رسول اللہ کے قریب نہ تھی۔ پس ان کو رسول اللہ کے ید بیضا نے بیعت رضوان میں اس نیک عمل کا بدلہ دیا۔ یہ (تنہا طواف نہ کرنا) عثمان میں ایک بڑا ادب تھا۔ جس کے سبب ان کو طواف سے دگنا ثواب ملا۔ اصحاب محمد کیا خوب ادیب تھے۔

اس میں شک نہیں کہ صحابہ کرام سب کے سب با ادب تھے۔ مگر حضرت عثمان میں یہ خوبی خصوصیت سے تھی۔ کیونکہ ان میں وصف حیاء جو منشاء ادب ہے سب سے زیادہ تھا۔ آپ نے جب سے رسول اللہ ﷺ سے بیعت کی۔ اپنا دایاں ہاتھ کبھی اپنی شرمگاہ پر نہ رکھا۔

7- حضرت عمرو بن عاص کی موت کا وقت آیا تو آپ نے اپنے صاحبزادے سے اپنی تین حالتیں بیان کرتے ہوئے فرمایا۔ پہلی حالت یہ تھی کہ میں سب سے زیادہ رسول اللہ ﷺ کا جانی دشمن تھا۔ اگر میں اس حالت میں مر جاتا تو دوزخی تھا۔ دوسری حالت اسلام کی تھی کہ کوئی شخص میرے نزدیک رسول اللہ سے زیادہ محبوب اور میری آنکھوں میں آپ سے زیادہ جلالت و ہیبت والا نہ تھا۔ اور میں آپ کی ہیبت کے سبب سے آپ کی طرف نظر بھر کر نہ دیکھ سکتا تھا۔ اس واسطے اگر مجھ سے حضور کا حلیہ شریف دریافت کیا جائے تو میں بیان نہیں کر سکتا۔ اگر میں اس حال میں مر جاؤں تو امید ہے کہ اہل جنت میں سے ہوں گا۔ تیسری حالت حکمرانی کی تھی کہ جس میں اپنا حال نہیں جانتا۔ (۲۷)

8- حضرت اسلم بن شریک رضی اللہ تعالیٰ عنہ کا بیان ہے کہ میں رسول اللہ ﷺ کی ناقہ کا کجاوہ کسا کرتا تھا۔ موسم سرما میں ایک رات مجھے غسل کی حاجت ہو گئی۔ رسول اللہ ﷺ نے سفر کا ارادہ کیا۔ میں نے حالت جنابت میں کجاوہ کسا پسند نہ کیا۔ اور میں ڈرا کہ اگر ٹھنڈے پانی سے غسل کروں تو مر جاؤں گا یا بیمار ہو جاؤں گا۔ اس لئے میں نے انصار میں سے ایک شخص سے کجاوہ کسوا یا۔ پھر میں نے پانی گرم کر کے غسل کیا اور رسول اللہ ﷺ اور آپ کے احباب سے جا ملا۔ آپ نے فرمایا۔ اے اسلم آج کجاوہ اپنی جگہ سے کیوں ہل گیا۔ میں نے عرض کیا یا رسول اللہ ﷺ! میں نے نہیں کسا۔ ایک انصاری نے کسا ہے۔ آپ نے سبب دریافت فرمایا۔ میں نے عرض کیا مجھے غسل کی حاجت ہو گئی تھی اور ٹھنڈے پانی سے غسل کرنے سے مجھے اپنی جان کا خوف تھا اس لئے میں نے اس سے کسوا یا تھا۔ اور پھر پانی گرم کر کے میں نے غسل کیا تھا۔ اس پر اللہ تعالیٰ نے یہ آیہ تیمم یعنی

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ أَوْ لَحَىٰ (نساء۔ ع۔ ۷) نازل فرمائی (۲۸)

9- ایک روز رسول اللہ ﷺ حضرت ابو ہریرہ سے ملے۔ ان کو غسل کی حاجت تھی۔ ان کا میان ہے کہ میں پیچھے ہٹ گیا۔ پھر غسل کر کے حاضر خدمت ہوا۔ آپ نے پوچھا کہ تم کہاں

گئے تھے۔ میں نے عرض کیا کہ مجھے غسل کی حاجت تھی۔ آپ نے فرمایا کہ مومن پلید نہیں ہوتا۔

(۲۹)

10- حضرت ابو ہریرہ رضی اللہ تعالیٰ عنہ بیان فرماتے ہیں کہ رسول اللہ ﷺ حذیفہ بن الیمان سے ملے۔ آپ حضرت حذیفہ سے مصافحہ کرنے لگے۔ حضرت حذیفہ پیچھے ہٹ گئے اور یہ عذر کیا کہ مجھ کو غسل کی حاجت ہے۔ رسول اللہ ﷺ نے فرمایا کہ مسلمان جب اپنے بھائی سے مصافحہ کرتا ہے تو اس کے گناہ یوں دور ہو جاتے ہیں جیسا کہ درخت کے پتے جھڑ جاتے ہیں۔ جب وہ دونوں ایک دوسرے سے سوال کرتے ہیں تو اللہ تعالیٰ ان پر سورحتیں نازل فرماتا ہے۔ جن میں ننانوے اس کے لئے ہیں جو ان دونوں میں سے زیادہ بھاش و کشادہ رو اور نیکو کار اور اپنے بھائی کی حاجت روائی میں احسن ہو۔ (۳۰)

11- حضرت عثمان نے حضرت قباث بن اشیم سے پوچھا کہ تم بڑے ہو یا رسول اللہ ﷺ؟ انہوں نے جواب دیا کہ آپ مجھ سے بڑے ہیں۔ البتہ میں پیدائش میں حضور سے پہلے ہوں۔ (۳۱)

12- حضرت سعید بن ربیع قرشی مخزومی کا نام صرم تھا۔ ایک روز رسول اللہ ﷺ نے ان سے پوچھا کہ ہم میں سے کون بڑا ہے۔ میں یا تو؟ انہوں نے جواب دیا کہ آپ مجھ سے بڑے ہیں اور نیک ہیں۔ میں عمر میں آپ سے زیادہ ہوں۔ یہ سن کر آپ نے ان کا نام بدل دیا اور فرمایا کہ تم سعید ہو۔ (۳۲)

13- حضرت عائشہ صدیقہ رضی اللہ تعالیٰ عنہا کا بیان ہے کہ میں نے حدیث و کلام میں حضرت فاطمہ رضی اللہ تعالیٰ عنہا سے بڑھ کر کسی کو رسول اللہ ﷺ کے مشابہ نہیں دیکھا۔ جب وہ حضور کی خدمت میں آئیں تو آپ ان کے لئے کھڑے ہو جاتے۔ اور مر جبا کہہ کر ان کو چومتے اور اپنی جگہ بٹھاتے اور جب حضور ان کے ہاں تشریف لے جاتے تو وہ آپ کے لئے کھڑی ہو جاتیں اور آپ کا دست مبارک پکڑ کر مر جبا کہتیں اور چومتیں اور اپنی جگہ بٹھاتیں۔ جب عرض موت میں وہ حضور کی خدمت اقدس میں آئیں تو حضور نے مر جبا کہہ کر ان کو چوما۔ (۳۳)

14- دو یہودی حضور اقدس ﷺ کی خدمت میں حاضر ہوئے اور انہوں نے آپ سے نو ظاہر نشانیاں دریافت کیں۔ آپ نے بیان فرمادیں۔ ”تو انہوں نے آپ کے دونوں ہاتھ مبارک اور دونوں پاؤں مبارک کو بوسہ دیا۔ اور کہا کہ ہم گواہی دیتے ہیں کہ آپ پیغمبر ہیں۔“ (۳۴)

15- صفوان بن عسال روایت کرتے ہیں کہ یہودیوں کی ایک قوم نے رسول اللہ ﷺ کے دست مبارک اور ہر دو پائے مبارک کو بوسہ دیا۔ (۳۵)

16- حضرت ابن عمر کا بیان ہے کہ ہم کسی غزوہ میں تھے۔ لوگ پسپا ہو گئے۔ ہم نے کہا کہ ہم نبی ﷺ سے کس طرح ملیں گے۔ حالانکہ ہم لشکر سے بھاگ آئے ہیں اور خدا کا غضب لئے پھرے ہیں۔ پس ہم نبی ﷺ کی خدمت میں نماز فجر سے پہلے حاضر ہوئے۔ حضور نماز سے فارغ ہو کر نکلے اور فرمایا۔ کہ یہ لوگ کون ہیں؟ ہم نے عرض کیا کہ ہم فراری ہیں۔ آپ نے فرمایا۔ لا بل انتم العکارون نہیں بلکہ تم عکاری (ہٹ کر حملہ کرنے والے ہو) یہ سن کر ہم نے حضور ﷺ کے دست مبارک کو بوسہ دیا۔ آپ نے فرمایا کہ میں تمہارا گروہ ہوں میں مسلمانوں کا گروہ ہوں۔ پھر آپ نے یہ آیت تلاوت فرمائی۔

الْمُتَحَرِّفَاتِ لِقِتَالٍ أَوْ مُتَحَيِّزَاتٍ إِلَى فِتْنَةٍ۔ (انفال۔ ۲۴)

(ترجمہ) مگر ہٹنے والی لڑائی کے لئے یا پناہ ڈھونڈنے والی ایک گروہ کی طرف۔ (۳۶)

17- ام لبان بنت وازع بن زارع اپنے دادا زارع سے جو وفد عبد القیس میں تھے روایت کرتی ہیں کہ انہوں نے کہا کہ جب ہم مدینہ میں پہنچے تو ہم اپنے کجاووں سے جلدی جلدی اتر کر رسول اللہ ﷺ کے دست مبارک اور پائے مبارک کو چومنے لگے۔ منذر الشیخ (رئیس وفد) کچھ دیر کے بعد لباس تبدیل کر کے آنحضرت ﷺ کی خدمت میں حاضر ہوا۔ حضور نے فرمایا۔ کہ تم میں دو خصلتیں ہیں جن کو اللہ تعالیٰ دوست رکھتا ہے۔ حلم و وقار منذر نے عرض کیا۔ یا رسول اللہ ﷺ! یہ خصلتیں مجھ میں کسی ہیں یا جبلی۔ حضور نے فرمایا جبلی ہیں۔ یہ سن کر منذر نے کہا۔ سب ستائش خدا کو ہے جس نے مجھے ایسی دو خصلتوں پر پیدا کیا ہے جن کو اللہ اور اللہ کا رسول دوست رکھتے ہیں۔ (۳۷)

روایت یہی ہے کہ منذر نے خدمت اقدس میں حاضر ہو کر حضور کے دست مبارک کو پکڑ کر بوسہ دیا۔ (۳۸)

18- حضرت بریدہ روایت کرتے ہیں کہ ایک اعرابی رسول اللہ ﷺ کی خدمت میں حاضر ہو کر کہنے لگا۔ یا رسول اللہ ﷺ! میں اسلام لایا ہوں۔ مجھے کوئی ایسی چیز دکھائیے جس سے میرا یقین زیادہ ہو جائے۔ آپ نے فرمایا کہ تو کیا چاہتا ہے؟ اس نے عرض کیا کہ آپ اس درخت کو اپنے پاس بلا لیں۔ آپ نے فرمایا کہ تو جا کر اسے بلا لا۔ وہ اس کے پاس گیا اور کہا کہ رسول اللہ ﷺ تجھے بلاتے ہیں۔ یہ سن کر وہ ایک طرف کو جھکا اور اس کی جڑیں اکھڑیں۔ پھر دوسری طرف کو جھکا اور جڑیں اکھڑیں۔ اسی طرح وہ رسول اللہ ﷺ کی خدمت میں حاضر ہوا اور عرض کیا۔ السلام علیک یا رسول اللہ۔ یہ دیکھ کر اعرابی نے کہا۔ مجھے کافی ہے۔ مجھے کافی ہے۔ آنحضرت ﷺ نے اس درخت سے فرمایا کہ اپنی جگہ پر چلا جا۔ چنانچہ وہ چلا گیا اور اپنی جڑوں سے قائم ہو گیا۔ اعرابی نے

عرض کیا۔ یا رسول اللہ! مجھے اجازت دیجئے کہ میں آپ کے سر مبارک اور ہر دوپائے مبارک کو بوسہ دوں۔ حضور نے اجازت دے دی۔ (اور اس نے سر مبارک اور ہر دوپائے مبارک کو چوما) پھر اس نے عرض کیا کہ مجھے اجازت دیجئے کہ میں آپ کو سجدہ کروں۔ آپ نے فرمایا کہ ایک شخص دوسرے کو سجدہ نہ کرے۔ اگر میں ایسے سجدے کی اجازت دیتا تو عورت کو حکم دیتا کہ وہ اپنے شوہر کو سجدہ کرے۔ کیونکہ شوہر کا اس پر بڑا حق ہے۔ (۳۹)

19- حضرت ابو بزہ مکی مخزومی بیان کرتے ہیں کہ میں اپنے آقا عبد اللہ بن سائب کے ساتھ رسول اللہ ﷺ کی خدمت میں حاضر ہوا۔ میں نے اٹھ کر آنحضرت ﷺ کے دست مبارک اور پائے مبارک کو بوسہ دیا۔ (اصابہ۔ ترجمہ ابو بزہ مکی۔)

20- حضرت مسور بن مخرمہ ذکر کرتے ہیں کہ میرے والد مخرمہ نے مجھ سے کہا۔ بیٹا! مجھے خبر ملی ہے کہ رسول اللہ ﷺ کے پاس قبائیں آئی ہیں۔ جنہیں وہ تقسیم فرما رہے ہیں۔ مجھے ان کے پاس لے چل۔ چنانچہ ہم وہاں حاضر ہوئے۔ اس وقت رسول اللہ ﷺ اپنے دولت خانہ میں تھے۔ والد نے مجھ سے کہا۔ بیٹا! نبی ﷺ کو میرے واسطے بلا دو۔ مجھ پر یہ امر ناگوار گزرا۔ میں نے کہا، کیا میں تمہارے واسطے نبی ﷺ کو آواز دوں؟ میرے والد نے کہا، بیٹا! وہ جبار نہیں ہیں۔ میں نے آپ کو آواز دی۔ آپ نکلے اور آپ کے پاس ایک دیبا کی قبا تھی۔ جس کے سونے کے تھے۔ آپ نے فرمایا اے مخرمہ! یہ ہم نے تمہارے واسطے چھپا رکھی ہے۔ اور مخرمہ کو عطا فرمادی۔ (۴۰)

21- حضرت قیس بن سعد بن عبادہ انصاری ذکر کرتے ہیں کہ ایک روز رسول اللہ ﷺ غریب خانہ پر تشریف لائے۔ اور دروازے میں فرمایا السلام علیکم ورحمۃ اللہ میرے باپ نے دھیمی آواز سے جواب دیا۔ میں نے کہا کیا آپ رسول اللہ ﷺ کو اندر آنے کی اجازت نہیں دیتے؟ انہوں نے کہا اسی طرح رہنے دیجئے تاکہ حضور ہم پر زیادہ سلام بھیجیں۔

رسول اللہ ﷺ نے دوسری بار اسی طرح سلام کہا۔ حضرت سعد نے دھیمی آواز سے جواب دیا۔ حضور تیسری بار سلام کہہ کر واپس ہو گئے حضرت سعد آپ کے پیچھے نکلے اور عرض کیا۔ یا رسول اللہ! میں آپ کا سلام سنتا ہوں اور دھیمی آواز سے جواب دیتا ہوں تاکہ آپ ہم پر زیادہ سلام بھیجیں۔ یہ سن کر حضور حضرت سعد کے ساتھ واپس تشریف لائے۔ آپ نے حضرت سعد کی درخواست پر غسل فرمایا۔ حضرت سعد نے زعفران سے رنگی ہوئی چادر پیش کی جو آپ نے لوڑھ لی۔ اور پھر آپ نے دونوں ہاتھ اٹھا کر یوں دعا فرمائی۔ اللھم اجعل صلواتک ورحمتک علی ال سعد بن عبادہ بعد ازاں آپ نے کھانا تناول فرمایا۔ جب آپ واپس ہونے لگے تو میرے والد

نے سواری کے لئے ایک دراز گوش پیش کیا۔ جس پر لحاف پڑا ہوا تھا اور مجھ سے کہا کہ ساتھ ہو لو۔ میں حضور کے ساتھ ہوا۔ حضور نے مجھ سے فرمایا کہ میرے ساتھ سوار ہو جاؤ۔ میں نے انکار کیا۔ آپ نے فرمایا کہ سوار ہو جاؤ ورنہ واپس ہو جاؤ۔ اس لئے میں واپس چلا آیا۔ (ابوداؤد۔ کتاب اللوب)

22۔ حضرت جابر بن عبد اللہ انصاری کے والد بزرگوار بہت سا قرض چھوڑ گئے تھے۔ جب کھجوروں کے توڑنے کا وقت آیا تو حضرت جابرؓ نے رسول ﷺ کی خدمت میں یوں عرض کیا۔ ”آپ کو معلوم ہے کہ میرے والد جنگ احد کے دن شہید کے گئے اور اپنے اوپر بہت سا قرض چھوڑ گئے۔ میں چاہتا ہوں کہ قرض خواہ آپ کی زیارت کر لیں۔“

حضرت جابر نے یوں نہ کہا کہ آپ قرض خواہوں کے پاس چلئے۔ بلکہ پاس ادب عرض کیا کہ قرض خواہ آپ کی زیارت کر لیں۔ (بخاری باب قضاء الوصی دیون المیت بغیر محضر من الورثہ)

23۔ ایک روز قبیلہ اسلم کے چند صحابہ کرام تیر اندازی میں باہم مقابلہ کر رہے تھے کہ رسول اللہ ﷺ کا گزر وہاں ہوا۔ جب حضرت نجمن بن اورع ایک اسلمی سے مقابلہ کر رہے تھے تو آنحضرت ﷺ نے فرمایا اے بنی اسلمعیل! تم تیر اندازی کرو کیونکہ تمہارا باپ تیر انداز تھا۔ تم تیر پھینکتے جاؤ میں ابن اورع کے ساتھ ہوں۔ یہ سن کر حضرت نضلہ بن عبید اسلمی نے اپنے ہاتھ سے کمان پھینک دی۔ اور عرض کیا:-

(ترجمہ) ”جب حضور ابن اورع کے ساتھ ہیں تو میں اس کے ساتھ تیر نہیں پھینکتا کیونکہ جس کے ساتھ آپ ہیں وہ مغلوب نہیں ہو سکتا۔“

یہ سن کر حضور نے فرمایا کہ تم تیر اندازی کرو۔ میں تم سب کے ساتھ ہوں۔ (۴۱)

24۔ جب آنحضرت ﷺ ہجرت فرما کر مدینہ منورہ میں رونق افروز ہوئے تو آپ نے حضرت ابو ایوب انصاری کے مکان میں قیام فرمایا۔ آپ مکان کے نیچے کے حصے میں ٹھہرے۔ اور ابو ایوب مع عیال اوپر کے حصے میں رہے۔ ایک رات ابو ایوب بیدار ہوئے اور کہنے لگے کہ ہم رسول اللہ ﷺ کے سر مبارک کے اوپر چلتے پھرتے ہیں۔ یہ کہہ کر انہوں نے اس جگہ سے ہٹ کر ایک جانب میں رات بسر کی۔ پھر صبح کو آنحضرت ﷺ سے عرض کیا۔ حضور اقدس ﷺ نے فرمایا کہ نیچے کے حصے میں میرے واسطے آسانی ہے۔ انہوں نے عرض کیا کہ میں اس چھت پر نہیں چڑھتا جس کے نیچے آپ ہوں۔ پس آنحضرت ﷺ اوپر کے حصے میں تشریف لے گئے اور ابو ایوب نیچے کے حصے میں چلے آئے۔ ابو ایوب حضور کے لئے کھانا بھجا کرتے جو چ کر آتا خادم سے دریافت

کرتے کہ طعام میں حضور اقدس کی انگلیاں کس جگہ تھیں پھر اسی جگہ سے کھاتے۔ ایک روز کھانا تیار کیا گیا جس میں لہسن تھا۔ جب کھانا واپس آیا تو حضرت ابو ایوب نے حسب معمول خادم سے حضور انور کی انگلیوں کی جگہ دریافت کی۔ جواب ملا کہ حضور نے کھایا ہی نہیں۔ یہ سن کر ابو ایوب ڈر گئے اور اوپر جا کر عرض کیا کہ کیا یہ (لہسن) حرام ہے؟ آپ نے فرمایا کہ حرام تو نہیں۔ لیکن میں اسے پسند نہیں کرتا۔ یہ سن کر انہوں نے عرض کیا کہ میں بھی اس چیز کو ناپسند کرتا ہوں جسے آپ ناپسند کرتے ہیں۔ (حضور کی کراہت کی وجہ یہ کہ) آپ کے پاس فرشتے اور وحی آیا کرتی تھی۔ (۲۲)

25- حضرت قبیلہ بنت مخرمہ عنبر یہ نے رسول اللہ ﷺ کو مسجد میں دیکھا آپ اکڑوں بیٹھے ہوئے تھے۔ ان کا بیان ہے کہ جب میں نے آپ کو نہایت خشوع سے اس حالت میں بیٹھے ہوئے دیکھا تو (ہیبت و جلال کے سبب سے) میں خوف سے کانپنے لگی۔ (شمائل ترمذی۔ باب ماجاء فی جلستہ رسول اللہ ﷺ)

26- حضرت براء بن عازب فرماتے ہیں کہ میں رسول اللہ ﷺ سے کچھ پوچھنا چاہتا اسے (آپ کی ہیبت کی وجہ سے) دو سال (یا سالوں) تاخیر میں ڈال دیتا۔ (۲۳)

27- حضرت حذیفہ فرماتے ہیں کہ جب ہم رسول اللہ ﷺ کے ساتھ شریک طعام ہوتے تو ہم طعام میں ہاتھ نہ ڈالتے یہاں تک کہ رسول اللہ ﷺ پہلے شروع فرماتے اور اپنا دست مبارک اس میں ڈالتے (صحیح مسلم۔ باب آداب الطعام والشراب وادکامہا)

آنحضرت ﷺ کی تعظیم و توقیر جس طرح آپ کی حیات دنیوی میں واجب تھی اسی طرح وفات شریف کے بعد بھی واجب ہے۔ سلف و خلف کا یہی طریقہ رہا ہے۔ ذیل میں چند مثالیں بغرض توضیح درج کی جاتی ہیں:-

1- حضرت اسحاق نجیبی رحمۃ اللہ علیہ (متوفی ذیقعدہ ۳۵۲ھ) فرماتے ہیں کہ آنحضرت ﷺ کے وصال شریف کے بعد جب آپ کا ذکر آتا تو صحابہ کرام خشوع و انکسار ظاہر کیا کرتے۔ ان کے بدن پر رونگٹے کھڑے ہو جاتے۔ اور وہ حضور کے فراق اور اشتیاق زیارت میں رویا کرتے۔ یہی حال بہت سے تابعین کا تھا۔ (شفاء شریف)۔

2- حضرت سائب بن یزید کا بیان ہے کہ میں مسجد نبوی میں لیٹا ہوا تھا ایک شخص نے مجھ پر کنکری ماری۔ میں نے سر اٹھایا تو کیا دیکھتا ہوں کہ حضرت عمر رضی اللہ تعالیٰ عنہ ہیں۔ آپ نے فرمایا ان دو شخصوں کو لاؤ۔ میں بلا لایا۔ آپ نے ان سے پوچھا تم کون ہو یا کہاں سے آئے ہو؟ انہوں نے جواب دیا کہ ہم طائف کے رہنے والے ہیں۔ آپ نے فرمایا اگر تم اس شہر کے رہنے والے

ہوتے تو میں درے اگاتا۔ کیا تم رسول اللہ ﷺ کی مسجد میں اپنی آوازیں بلند کرتے ہو؟ (صحیح بخاری۔ باب رفع الصوت فی المسجد)

3۔ حضرت نافع روایت کرتے ہیں کہ عشاء کے وقت حضرت عمر فاروق مسجد نبوی میں تھے۔ ناگاہ ایک شخص کے ہنسنے کی آواز کان میں آئی۔ آپ نے اسے بلا کر پوچھا تم کون ہو؟ اس نے کہا کہ میں قبیلہ ثقیف سے ہوں۔ پھر دریافت کیا تم اس شہر کے رہنے والے ہو؟ اس نے جواب دیا نہیں۔ بلکہ طائف کا رہنے والا ہوں۔ یہ سن کر آپ نے اسے دھمکایا اور فرمایا اگر تم مدینہ کے رہنے والے ہوتے تو میں تمہیں سزا دیتا۔ اس مسجد میں آوازیں بلند نہیں کی جاتیں۔ (وفاء الوفاء۔ جزو ثانی ص ۳۵۴)

4۔ خلیفہ ابو جعفر منصور عباسی نے رسول اللہ ﷺ کی مسجد میں امام مالک سے مناظرہ کیا۔ اور اثنائے مناظرہ میں آواز بلند کی۔ حضرت امام نے فرمایا کہ اے امیر المؤمنین اس مسجد میں اپنی آواز کو بلند مت کرو کیونکہ اللہ تعالیٰ نے ایک قوم کو یوں ادب سکھایا۔ لا ترفعوا اصواتکم فوق صوت النبی الایہ اور ایک قوم جو آداب بجالائی ان کی یوں تعریف کی۔ ان الذین یغضون اصواتہم الایہ اور ایک قوم کی یوں مذمت کی۔ ان الذین ینادون من وراء الحجرات الایہ۔ آنحضرت ﷺ کا احترام وفات شریف کے بعد بھی ویسا ہی ضروری ہے جیسا کہ حالت حیات میں تھا۔ یہ سن کر ابو جعفر دھیم پڑ گیا۔ کہنے لگا اے عبد اللہ (امام مالک) کیا میں قبلہ رو ہو کر دعا مانگوں۔ یا رسول اللہ ﷺ کی جانب منہ کروں۔ امام مالک نے جواب دیا کہ تم رسول اللہ ﷺ کی طرف سے اپنا منہ کیوں پھرتے ہو حالانکہ وہ قیامت کے دن تمہارے وسیلہ اور تمہارے باپ آدم کے وسیلہ ہیں۔ بلکہ تم حضور ہی کی طرف منہ کرو اور آپ ہی کے وسیلہ سے دعا مانگو۔ اللہ تعالیٰ قبول کرے گا۔ چنانچہ ارشاد باری تعالیٰ ہے۔

وَلَوْ أَنَّهُمْ إِذْ ظَلَمُوا أَنفُسَهُمْ جَاؤُكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا۔ (نساء۔ ۹۷)

(ترجمہ) اور اگر یہ لوگ جس وقت کہ اپنی جانوں پر ظلم کرتے ہیں آپ کے پاس آتے اور خدا سے بخشش مانگتے اور پیغمبر ان کے لئے بخشش مانگتا تو وہ اللہ کو معاف کرنے والا مہربان پاتے۔ (شفا شریف)

5۔ شیخ الاسلام (۴۴) نور الدین علی بن احمد سمہودی (متوفی ۹۱۱ھ) لکھتے ہیں کہ ہمارے زمانے میں منکرات سے ایک امر جس میں مصدیان صیغہ تعمیر تساہل کرتے ہیں یہ ہے کہ مسجد نبوی میں آہ کش اور بڑھئی اور سنگتراش کام کرنے کے لئے لائے جاتے ہیں۔ اشیاء کے توڑنے

پھوڑنے اور چیرنے وغیرہ سے سخت شور و شغب برپا ہوتا ہے۔ حالانکہ یہ سب کام مسجد سے باہر تیار ہو سکتا ہے۔ اسی طرح عمارت کا مصالحہ خچروں اور گدھوں پر مسجد میں لایا جاتا ہے۔ حالانکہ اسے آدمی مسجد کے دروازے میں اندر لاسکتے ہیں۔ ہم پہلے بیان کر آئے ہیں کہ حضرت عائشہ صدیقہ اگر مسجد نبوی کے گرد کسی مکان میں میخ کے ٹھونکنے کی آواز سنتیں تو کہلا بھیجتیں کہ رسول اللہ ﷺ کو اذیت نہ دو۔ اور یہ بھی بیان ہو چکا ہے کہ حضرت علی مرتضیٰ نے اپنے گھر کے دونوں کواڑ مناصع (۳۵) میں تیار کرائے۔ کہ مبادا تیری میں لکڑی کی آواز سے رسول اللہ ﷺ کو اذیت پہنچے اتنی (وفاء الوفاء جزء اول۔ ص ۷۹)۔

6۔ امام مالک فرماتے ہیں کہ میں ایوب سختیانی، محمد بن معمر تیمی، امام جعفر صادق، عبدالرحمان بن قاسم بن محمد بن ابی بکر صدیق، عامر بن عبداللہ بن زبیر، صفوان بن سلیم اور امام محمد بن مسلم زہری سے ملا کرتا تھا۔ میں نے ان کا یہ حال دیکھا کہ جب رسول اللہ ﷺ کا ذکر آتا تو ان کا رنگ زرد ہو جاتا وہ شوق زیارت میں رویا کرتے بلکہ بعضے تو بیٹو د ہو جایا کرتے۔ (شفاء شریف)۔

7۔ امام مالک نے اپنی تمام عمر مدینہ منورہ میں بسر کی۔ پاس ادب کبھی مدینہ شریف کے حرم کی حد میں بول و براز نہیں کیا۔ (شفاء شریف)

8۔ امام شافعی کا بیان ہے کہ میں نے امام مالک کے دروازے پر کئی ایسے خراسانی گھوڑے اور مصری خچر دیکھے کہ جن سے بہتر میں نے نہیں دیکھے۔ میں نے امام مالک سے کہا کہ یہ کیسے اچھے ہیں۔ انہوں نے کہا کہ یہ سب میری طرف سے آپ کے لئے ہدیہ ہیں۔ میں نے کہا اپنی سواری کے لئے ان میں سے کچھ رکھ لیں۔ انہوں نے کہا مجھے خاسے شرم آتی ہے کہ اس زمین کو جس میں رسول اللہ ﷺ ہیں اپنے گھوڑے کے سموں سے پامال کروں۔ (وفاء الوفاء۔ جزء ثانی ص ۵۰)

9۔ ایک شخص نے کہا کہ مدینہ طیبہ کی مٹی خراب ہے۔ امام مالک نے فتویٰ دیا کہ اسے تیس درے مارے جائیں اور قید کیا جائے اور فرمایا کہ ایسا شخص تو اس لائق ہے کہ اس کی گردن ماری جائے۔ وہ زمین جس میں رسول اللہ ﷺ آرام فرما رہے ہیں۔ اسکی نسبت وہ گمان کرتا ہے کہ وہ خراب ہے۔ (شفاء شریف)

10۔ حضرت احمد بن فضلویہ بڑے غازی اور شہر انداز تھے۔ انہوں نے جب سنا کہ آنحضرت ﷺ نے کمان کو اپنے دست مبارک میں لیا ہے تو اس روز سے پاس ادب کبھی کمان کو بے وضو نہیں چھوا۔ (شفاء شریف)

11۔ حضرت عثمان غنی (۳۶) کے ہاتھ میں رسول اللہ ﷺ کا ایک عصا تھا۔ چچاہ غفدی نے یوم وار سے پہلے اس کے ہاتھ سے چھین لیا اور اپنے گھٹنے پر رکھ کر اسے توڑنا چاہا (یا توڑ

دیا) اس جرات پر حاضرین چلا اٹھے۔ ان کے گھٹنے میں مرض اکلہ پیدا ہو گیا۔ اس نے بدیں خیال کہ مبادا مرض بدن میں سرایت کر جائے گھٹنے کو کاٹ دیا۔ مگر ایک سال تمام نہ ہونے پایا کہ وفات پائی۔
12۔ حضرت ابو الفضل جوہری اندلسی رحمۃ اللہ علیہ نے زیارت کے لئے مدینہ منورہ کا قصد کیا۔ جب اس کے مکانات کے قریب پہنچے تو سواری سے اتر پڑے اور یہ اشعار پڑھے ہوئے پیدل چلے۔

وَلَمَّا رَأَيْنَا رَسْمَ مَنْ لَمْ يَدْعُ لَنَا فَوَازِدُ الْعِرْفَانِ الرَّسُومِ وَلَا لُبًّا
نَزَلْنَا عَنِ الْاَكْوَارِ نَمَشِي كَرَامَةً لِمَنْ بَانَ عَنْهُ اَنْ نُّلِمَ بِهِ رَكْبًا
(شفاء شریف)

(ترجمہ) جب ہم نے اس ذات شریف کے آثار دیکھے جس نے آثار شریفہ کی پہچان کے لئے ہمارے واسطے نہ دل چھوڑا نہ عقل خالص۔ ہم پالانوں سے اتر پڑے۔ اور اس ذات شریف کی تعظیم کے لئے پیدل چلنے لگے۔ جس کی زیارت سواری کی حالت میں بعید از ادب ہے۔

بعض مشائخ کرام پیدل حج کو گئے۔ ان سے سب دریافت کیا گیا تو فرمایا کہ غلام مفرور اپنے مولا کے دروازے پر سوار ہو کر نہیں آتا۔ اگر ہم میں طاقت ہوتی تو سر کے بل آتے۔ (شفاء شریف)

رسول اللہ ﷺ کی تعظیم و توقیر میں سے یہ امر بھی ہے کہ آپ کی آل اطہار و ذریت طیبہ اور ازواج مطہرات کی تعظیم و تکریم اور ان کے حقوق کی رعایت کی جائے۔ اسی طرح آنحضرت ﷺ کے اصحاب کرام کی تعظیم و توقیر کرنا حضور ﷺ کی تعظیم و تکریم ہے۔ صحابہ کرام کے درمیان جو اختلاف و مشاجرات وقوع میں آئے ان کی تاویل نیک کرنی چاہیے۔ وہ مجتہد تھے۔ جو کچھ انہوں نے کیا از روئے اجتهاد و خلوص کیا۔ وہ کسی طرح مورد طعن نہیں ہیں۔ رضی اللہ تعالیٰ عنہم اجمعین۔ تفصیل کی اس مختصر کتاب میں گنجائش نہیں۔

ترسم آل قوم کہ بردرد کشاں مے خندند

در سرکار خرابات کنند ایماں را

قاضی عیاض رحمۃ اللہ علیہ شفاء شریف میں فرماتے ہیں کہ وہ تمام چیزیں جن کو رسول اللہ ﷺ سے نسبت ہے ان کی تعظیم و تکریم کرنا۔ حریم شریفین میں آپ کے مشاہد سے مساکن کی تعظیم کرنا۔ آپ کے منازل اور وہ چیزیں جن کو آپ کے دست مبارک یا کسی اور عضو نے چھوا یا آپ کے نام سے پکاری جاتی ہوں۔ ان سب کا اکرام کرنا حضور علیہ الصلوٰۃ والسلام ہی کی تعظیم و تکریم میں داخل ہے۔

آنحضرت ﷺ کی حدیث شریف کا ادب

آنحضرت ﷺ کی تعظیم میں سے ایک امر یہ ہے کہ آپ کی حدیث شریف کی تعظیم کی جائے۔ حدیث شریف کے پڑھنے یا سننے کے لئے غسل کرنا اور خوشبو لگانا مستحب ہے۔ جب حدیث شریف پڑھی جائے تو اپنی آواز کو بلند نہ کرنا چاہیے بلکہ دھیمی کر دینی چاہیے۔ جیسا کہ حیات شریف میں حضور علیہ الصلوٰۃ والسلام کے تکلم کے وقت ہوا کرتا تھا اور مستحب ہے کہ حدیث شریف اونچی جگہ پڑھی جائے۔ حدیث شریف پڑھتے پڑھاتے وقت کسی کی تعظیم کے لئے اٹھنا مکروہ ہے۔

جب لوگ امام مالک کے پاس طلب علم کے لئے آتے تو خادمہ دولت خانہ سے نکل کر ان سے دریافت کیا کرتی کہ حدیث شریف کے لئے آئے ہو یا مسائل فقہیہ کے لئے۔ اگر وہ کہتے کہ مسائل کے لئے آئے ہیں تو امام موصوف فوراً نکل آتے اور اگر وہ کہتے کہ ہم حدیث کے لئے آئے ہیں تو حضرت امام غسل کر کے خوشبو لگاتے پھر تبدیل لباس کر کے نکلتے۔ آپ کے لئے ایک تخت بچھایا جاتا جس پر بیٹھ کر آپ روایت حدیث کرتے۔ اثنائے روایت میں مجلس میں عود جلایا جاتا۔ یہ تخت صرف روایت حدیث کے لئے رکھا ہوا تھا۔ جب امام موصوف سے اس کا سبب پوچھا گیا تو فرمایا۔ میں چاہتا ہوں کہ اس طرح رسول اللہ ﷺ کی حدیث کی تعظیم کروں۔

حضرت عبداللہ بن مبارک بیان کرتے ہیں کہ میں امام مالک کے ساتھ عقیق کی طرف جا رہا تھا۔ راستے میں میں نے ان سے ایک حدیث کی بابت پوچھا۔ انہوں نے مجھے جھڑک دیا اور فرمایا کہ مجھے تم سے یہ توقع نہ تھی کہ راستہ چلتے ہوئے مجھ سے حدیث شریف کی بابت سوال کرو گے۔ قاضی جریر بن عبدالحمید نے امام مالک سے حالت قیام میں ایک حدیث کی بابت پوچھا۔ امام موصوف نے ان کے لئے قید کا حکم دیا۔ جب حضرت امام سے اس کا سبب دریافت کیا گیا تو فرمایا کہ قاضی تا دیب کا زیادہ سزاوار ہے۔

ہشام بن عمار نے امام مالک سے جو کھڑے تھے ایک حدیث پوچھی۔ آپ نے اس کے پیس کوڑے مارے۔ پھر ترس کھا کر پیس حدیثیں روایت کیں۔ یہ دیکھ کر ہشام نے کہا۔ کاش وہ اور کوڑے مارتے اور زیادہ حدیثیں روایت کرتے۔

حضرت لکن سیرین تابعی بعض وقت ہنس پڑتے۔ مگر جب ان کے پاس رسول اللہ ﷺ کی حدیث کا ذکر آتا تو ان پر خشوع طاری ہو جاتا۔ حضرت قتادہ کی نسبت مروی ہے کہ جب وہ حدیث سنتے تو ان کو گریہ واضطراب لاحق

ہو جاتا۔

حافظ عبدالرحمن بن مہدی (متوفی ۱۹۸ھ) جب حدیث پڑھتے تو حاضرین مجلس کو چپ رہنے کا حکم دیتے اور فرماتے کہ لٹھوائے لا ترفعوا اصواتکم فوق صوت النبی حدیث شریف کی قراءت کے وقت سکوت واجب ہے جیسا کہ حیات شریف میں حضور علیہ الصلوٰۃ والسلام کے قول مبارک کے سننے کے وقت واجب تھا۔

امام مالک کا قول ہے کہ ایک شخص حضرت ابن مسیب کے پاس آیا۔ آپ اس وقت لیٹے ہوئے تھے۔ اس نے آپ سے ایک حدیث دریافت کی۔ آپ اٹھ بیٹھے اور حدیث بیان کی۔ اس نے کہا میں چاہتا تھا کہ آپ اٹھنے کی تکلیف نہ فرماتے۔ آپ نے فرمایا میں پسند نہیں کرتا کہ لیٹے ہوئے حدیث شریف بیان کروں۔

حضرت عبداللہ بن مبارک بیان کرتے ہیں کہ میں امام مالک کی خدمت میں حاضر تھا۔ آپ ہم سے حدیثیں بیان کر رہے تھے۔ اثنائے قراءت میں آپ کو ایک بچھو نے سولہ مرتبہ ڈنگ مارا۔ آپ کا رنگ زرد ہو رہا تھا مگر آپ نے رسول اللہ ﷺ کی حدیث کو قطع نہ کیا۔ جب آپ روایت حدیث سے فارغ ہوئے اور سامعین چلے گئے تو میں نے عرض کیا کہ میں نے آج آپ سے ایک عجیب بات دیکھی ہے۔ فرمایا ہاں، میں نے رسول اللہ ﷺ کی حدیث کی عظمت و احترام کے لئے صبر کیا۔ (ماخوذ از مواہب و شفاء شریف)

آنحضرت ﷺ کے آثار شریفہ کی تعظیم

1- حضرت ابن سیرین تابعی نے حضرت عبیدہ سے کہا کہ ہمارے پاس رسول اللہ ﷺ کے کچھ بال مبارک ہیں جو ہمیں حضرت انس یا اہل انس سے ملے ہیں۔ یہ سن کر حضرت عبیدہ نے کہا کہ میرے پاس ان بالوں میں سے ایک بال کا ہونا میرے نزدیک دنیا و مافیہا سے محبوب تر ہے۔ حضرت انس فرماتے ہیں کہ جب رسول اللہ ﷺ اپنے سر مبارک کے بال منڈواتے تو حضرت ابو طلحہ سب سے پہلے آپ کے موئے مبارک لیتے۔ (صحیح بخاری۔ کتاب الوضو باب الماء الذی یغسل بہ شعر الانسان)

2- حضرت انس بن مالک کا بیان ہے کہ میں نے رسول اللہ ﷺ کو دیکھا کہ حجام آپ کے سر مبارک کو مونڈ رہا تھا۔ صحابہ کرام آپ کے گرد حلقہ باندھے ہوئے تھے۔ وہ سب یہ چاہتے تھے کہ حضور کا جو بال مبارک گرے وہ کسی نہ کسی کے ہاتھ میں ہو (صحیح مسلم۔ باب قربہ ﷺ من الناس و تبرک منہ۔)

3- حضرت انس بن مالک روایت کرتے ہیں کہ آنحضرت ﷺ (مزدلفہ سے) منیٰ میں آئے۔ اور جمرہ عقبہ میں کنکریاں پھینک کر اپنے مکان پر تشریف لائے۔ پھر آپ نے حجام کو بلایا۔ اور سر مبارک کے دہنی طرف کے بال منڈوائے۔ اور ابو طلحہ انصاری کو بلا کر عطا فرمائے۔ بعد ازاں حضور نے بائیں طرف کے بال منڈوا کر ابو طلحہ انصاری کو بلا کر عنایت کئے اور ان سے فرمایا کہ یہ تمام بال لوگوں میں تقسیم کر دو۔ (مشکوٰۃ بحوالہ صحیحین۔ کتاب المناسک۔ باب الحق)

مرا از زلف تو موئے بسند است

فضولی مے کنم بوئے بسند است

4- حضرت ام المومنین ام سلمہ کے پاس رسول اللہ ﷺ کے کچھ سرخ رنگ کے بال تھے۔ جو ایک ڈبیہ بشکل جلجل میں رکھے ہوئے تھے۔ لوگ ان بالوں سے نظر بد اور دیگر بیماریوں کا علاج کیا کرتے تھے۔ کبھی تو ان کو پانی کے پیالہ میں رکھتے۔ پھر پانی لیتے اور کبھی جلجل کو پانی کے مٹکے میں رکھ دیتے۔ پھر اس پانی میں بیٹھ جاتے۔ یہ ماہی حاصل حدیث بکاری ہے۔ (صحیح بخاری کتاب اللباس۔ باب ما یذکر فی الشیب۔)

5- امام بخاری نے تاریخ میں بروایت سلمہ نقل کیا ہے کہ محمد بن عبد اللہ بن زید نے مجھ سے بیان کیا کہ میرے والد (عبد اللہ بن زید رائی الاذان) منخر میں نبی ﷺ کی خدمت میں حاضر تھے۔ حضور نے ضمخایا تقسیم فرمائے۔ اور اس کو اپنے بالوں میں سے دیا۔ (اصابہ)

طبقات (۴۷) لکن سعد میں اس روایت میں اتنا اور ہے کہ محمد مذکور فرماتے ہیں کہ وہ بال مہندی اور وسہ سے رنگا ہوا ہمارے پاس موجود ہے۔

6- حضرت ابو محذورہ (موزن اہل مکہ) کے سر کے سامنے کے حصہ میں بالوں کا ایک جوڑا تھا۔ جب وہ زمین پر بیٹھتے اور اس کو کھول دیتے تو بال زمین سے لگ جاتے۔ کسی نے ان سے کہا کہ ان بالوں کو منڈوا کیوں نہیں دیتے۔ انہوں نے جواب دیا کہ میں ان کو منڈوا نہیں سکتا۔ کیونکہ رسول اللہ ﷺ کے دست مبارک ان کا لگا ہوا ہے۔ (شفاء شریف)۔

7- حضرت خالد بن ولید قرشی مخزومی کی ٹوپی جنگ یرموک میں گم ہو گئی۔ انہوں نے کہا کہ تلاش کرو۔ تلاش کرتے کرتے آخر کار مل گئی۔ لوگ ان سے سبب پوچھا تو فرمایا کہ ایک روز رسول اللہ ﷺ نے عمرہ ادا فرمایا۔ جب آپ نے سر مبارک منڈوایا تو لوگ آپ کے موئے مبارک لینے کے لئے دوڑے۔ میں نے بھی آپ کی پیشانی مبارک کے بال لے کر اس ٹوپی میں رکھ لئے جس لڑائی میں یہ ٹوپی میرے پاس رہی مجھے فتح نصیب ہوتی رہی۔ (اصابہ۔ ترجمہ خالد بن ولید) شفاء شریف میں اس طرح ہے کہ حضرت خالد بن ولید کی ٹوپی میں رسول اللہ ﷺ

کے چھ بال تھے۔ وہ ٹوپی کسی غزوہ میں گر گئی۔ حضرت خالد نے اس کے لئے مڑ کر سخت حملہ کیا۔ جس میں بہت سے مسلمان کام آئے۔ صحابہ کرام نے ان پر اعتراض کیا تو انہوں نے جواب دیا کہ میں نے یہ حملہ ٹوپی کے لئے نہیں کیا بلکہ موئے مبارک کے لئے کیا تھا جو اس ٹوپی میں تھے کہ مبادا ان کی برکت میرے پاس نہ رہے اور وہ کافروں کے ہاتھ لگ جائیں۔

8۔ آنحضرت ﷺ ام سلیم (والدہ انس رضی اللہ عنہ) کے ہاں چمڑے کے فرش پر قیلوہ فرمایا کرتے تھے۔ جب آپ اٹھتے تو وہ آپ کے پسینہ مبارک کو ایک شیشی میں جمع کر لیتیں اور شانہ کرتے وقت جو بال گرتے ان کو اور پسینہ مبارک کو سک (۴۸) میں ملا دیتیں۔ حضرت ثمامہ کا قول ہے کہ جب حضرت انس بن مالک کی وفات کا وقت آیا تو مجھے وصیت کی کہ اس سک میں سے کچھ میرے حنوط (۴۹) میں ڈال دیا جائے۔ چنانچہ ایسا ہی کیا گیا۔ (صحیح بخاری کتاب الاستیذان۔ باب من زار قوما فقال عندہم)۔

9۔ آنحضرت ﷺ ام سلیم کے گھر میں آکر ان کے بستر پر قیلوہ فرمایا کرتے اور وہ گھر میں نہ ہوا کرتیں۔ ایک روز حسب معمول حضور علیہ الصلوٰۃ والسلام ان کے بستر پر سوئے ہوئے تھے۔ جب ان کو خبر ہوئی تو آکر دیکھا کہ حضور کا پسینہ بستر پر ایک چمڑے کے ٹکڑے پر پڑا ہوا ہے۔ انہوں نے اپنے ڈبے میں سے ایک شیشی نکالی اور پسینہ مبارک کو اس میں نچوڑنے لگیں۔ حضور کی آنکھ کھلی تو پوچھا کہ ام سلیم! تم کیا کر رہی ہو؟ ام سلیم نے عرض کیا کہ ہم اپنے بچوں کے لئے آپ کے پسینے کی برکت کے امیدوار ہیں۔ آپ نے فرمایا کہ تم نے سچ کہا۔ (صحیح مسلم۔ باب طیب عرقہ ﷺ والستبر کبہ)

اس روایت سے معلوم ہوا کہ صحابہ کرام حضور اقدس ﷺ کے پسینہ مبارک کو بچوں کے چہرے اور بدن پر مل دیا کرتے تھے جس سے وہ تمام بلاؤں سے محفوظ رہا کرتے تھے۔

10۔ حضرت ثابت بنانی کا بیان ہے کہ رسول اللہ ﷺ کے خادم حضرت انس بن مالک نے مجھ سے کہا کہ یہ رسول اللہ ﷺ کے بالوں میں سے ایک بال ہے۔ جب میں مر جاؤں تو اسے میری زبان کے نیچے رکھ دینا۔ چنانچہ میں نے حسب وصیت ان کی زبان کے نیچے رکھ دیا اور وہ اسی حالت میں دفن کئے گئے۔ (اصابہ۔ ترجمہ انس بن مالک)۔

11۔ جب حضرت عمر بن عبدالعزیز کی وفات کا وقت آیا تو انہوں نے رسول اللہ ﷺ کے کچھ بال اور ناخن منگوائے اور وصیت کی کہ یہ میرے کفن میں رکھ دیئے جائیں۔ چنانچہ ایسا ہی کیا گیا۔ (طبقات ابن سعد جزء خامس ص ۳۰۰)

12۔ حضرت انس بن مالک فرماتے ہیں کہ جب رسول اللہ ﷺ صبح کی نماز سے فارغ

ہوتے تو مدینہ کے خدام اپنے برتن (جن میں پانی ہوتا) لے کر خدمت اقدس میں حاضر ہوتے۔ آپ ہر ایک برتن میں اپنا دست مبارک ڈبو دیتے۔ بعض وقت سردی ہوتی تو بھی اسی طرح کرتے (صحیح مسلم باب قربہ ﷺ من الناس و تبرکہم بہ و تواضعہ لہم۔)

13۔ جب رسول اللہ ﷺ وضو فرماتے تو وضو کے پانی کیلئے حاضرین میں لڑائی تک نوبت پہنچنے لگتی (صحیح بخاری کتاب الوضوء باب استعمال فضل وضوء الناس)

14۔ حضرت ابو حنیفہ (وہب بن عبد اللہ سوائی) کا بیان ہے کہ میں رسول اللہ ﷺ کی خدمت میں حاضر ہوا۔ آپ چرمی سرخ قبہ میں تھے۔ میں نے حضرت بلال کو دیکھا کہ انہوں نے رسول اللہ ﷺ کے وضو کا پانی لیا اور لوگ اس پانی کو لینے کے لئے دوڑ رہے تھے۔ جس کو اس میں سے کچھ ملتا وہ اسے اپنے ہاتھوں پر ملتا۔ اور جس کو کچھ نہ ملتا وہ دوسرے کے ہاتھ کی تری لے کر مل لیتا۔ (صحیح بخاری۔ کتاب اللباس۔ باب القبة الخمراء من ادم۔)

15۔ حضرت طلح بن علی یمامی کا بیان ہے کہ ہم اپنے وطن سے رسول اللہ ﷺ کی طرف نکلے۔ حاضر خدمت ہو کر ہم نے آپ سے بیعت کی اور آپ کے ساتھ نماز پڑھی اور عرض کیا کہ ہمارے وطن میں ہمارا ایک گرجا ہے پھر ہم نے آپ سے درخواست کی کہ آپ اپنے وضو کا پانی ہو پانی عنایت فرمائیں۔ آپ نے پانی طلب فرمایا اور وضو کر کے بقیہ اب کی ایک کھلی ہمارے واسطے چھاگل میں ڈال دی اور روانگی کی اجازت دے کر فرمایا کہ جب تم اپنے وطن میں پہنچ جاؤ تو اپنے گرجا کو توڑ ڈالو اور اس کی جگہ پر اس پانی کو چھڑک دو اور گرجا کی جگہ پر مسجد بنا لو، ہم نے عرض کیا کہ ہمارا شہر مدینہ منورہ سے دور ہے۔ گرمی سخت ہے۔ یہ پانی خشک ہو جائے گا۔ آپ نے فرمایا کہ اس میں اور پانی ڈال لینا برکت زیادہ ہو جائے گی۔ (مشکوٰۃ بحوالہ نسائی۔ باب المساجد و مواضع الصلوٰۃ)

16۔ ایک روز حضرت خدش بن ابی خدش مکی نے رسول اللہ ﷺ کو ایک پیالے میں کھانا کھاتے دیکھا۔ انہوں نے آپ سے وہ پیالہ بطور تبرک لے لیا۔ حضرت عمر فاروق جب خدش کے ہاں تشریف لے جاتے تو ان سے وہی پیالہ طلب فرماتے۔ اسے آب زمزم سے بھر کر پیئے اور اپنے چہرے پر چھینٹے مارتے۔ (اصابہ۔ ترجمہ خدش۔)

17۔ حضرت اسماء بنت عمیسؓ بیان کرتی ہیں کہ ہم نے بعض ازواج مطہرات کو رسول اللہ ﷺ کے ہاں بطور عروس بھیجا۔ جب ہم خدمت اقدس میں حاضر ہوئیں تو آپ نے ایک بڑا پیالہ دودھ کا نکالا اور اس میں پی کر اپنی بیوی کو دیا۔ وہ بولیں کہ مجھے اشتہا نہیں۔ حضور نے فرمایا کہ تو بھوک اور جھوٹ کو جمع نہ کر۔ پھر مجھے عنایت فرمایا۔ میں اس پیالہ کو اپنے ہونٹوں پر پھرانے لگی حالانکہ میں پیتی نہ تھی۔ محض بدیں غرض پھراتی تھی کہ میرے ہونٹ اس جگہ سے لگ جائیں

جہاں رسول اللہ ﷺ کے ہونٹ مبارک لگے تھے۔ بعد ازاں ہم رسول اللہ ﷺ کی بیوی کو چھوڑ آئے۔ (مجم صغیر طبرانی۔ اسم عبد الحمید)۔

18۔ حضرت عاصم احوال روایت کرتے ہیں کہ میں نے حضرت انسؓ کے پاس رسول اللہ ﷺ کا پیالہ دیکھا جو عریض و عمدہ اور چوب نضار (درخت گزیاشمشاد) کا بنا ہوا تھا۔ وہ ٹوٹ گیا۔ حضرت انسؓ نے اسے چاندی کے تار سے جوڑا ہوا تھا۔ حضرت انسؓ کا بیان ہے کہ میں نے اس پیالہ میں رسول اللہ ﷺ کو بارہا پانی پلایا ہے۔ بقول ابن سیرین اس میں لوہے کا ایک حلقہ تھا۔ حضرت انسؓ نے چاہا کہ بجائے لوہے کے سونے یا چاندی کا حلقہ بنائیں۔ مگر ابو طلحہ نے کہا کہ جس چیز کو رسول اللہ ﷺ نے بنایا ہو اسے تبدیل نہ کرنا چاہیے۔ یہ سن کر ویسا ہی رہنے دیا۔ (صحیح بخاری۔ کتاب الاشراب۔ باب الشرب من قدح النبی ﷺ و آیتہ)۔

یہ پیالہ حضرت نضر بن انسؓ کی میراث سے آٹھ لاکھ درہم کو خرید آگیا۔ امام بخاری سے روایت ہے کہ میں نے اس پیالہ کو بصرہ میں دیکھا اور اس میں پانی پیا ہے۔ (شرح شمائل تھجوری۔ حوالہ شرح مناوی)۔

19۔ ایک روز آنحضرت ﷺ اور آپ کے اصحاب سقیفہ بنی ساعدہ میں رونق افروز تھے۔ حضور نے حضرت سہل بن سعدؓ سے فرمایا کہ ہمیں پانی پلاؤ۔ چنانچہ حضرت سہل نے ایک پیالہ میں حضور کو اور آپ کے اصحاب کو پانی پلایا۔ حضرت ابو حازمؓ کا بیان ہے کہ حضرت سہل نے وہی پیالہ ہمارے واسطے نکالا اور ہم نے پانی پیا۔ اس پیالہ کو خلیفہ عمر بن عبدالعزیز نے حضرت سہل سے مانگ کر لے لیا۔ (صحیح مسلم۔ باب اباحت النبیذ الذی لم یشتد ولم یصر مسکرا)۔

20۔ رسول اللہ ﷺ نے حضرت عبداللہ بن انیسؓ کو عرفہ میں خالد بن سفیانؓ بھڑیلے کے قتل کرنے کے لئے بھیجا۔ حضرت عبداللہ نے اسے قتل کر دیا اور اس کا سر لے کر ایک غار میں داخل ہوئے۔ اس غار پر مکڑی نے جالاتن دیا۔ دشمن جو تعاقب میں آئے انہوں نے وہاں کچھ نہ پایا اور انا امید واپس ہو گئے۔ حضرت عبداللہ غار سے نکل کر اٹھارہ دن کے بعد خدمت اقدس میں حاضر ہوئے اور خالد کے سر کو سامنے رکھ کر قصہ بیان کیا۔ حضور علیہ الصلوٰۃ والسلام کے دست مبارک میں عصا تھا۔ آپ نے حضرت عبداللہ کو عطا فرمایا اور یوں ارشاد فرمایا۔

تخصر بہذہ فی الجنۃ۔ بہشت میں اس پر ٹیک لگانا۔

وہ عصا حضرت عبداللہ کے پاس رہا۔ جب ان کی وفات کا وقت آیا تو وصیت کی کہ اس عصا کو میرے کفن میں رکھ کر میرے ساتھ دفن کر دینا۔ چنانچہ ایسا ہی کیا گیا۔ (۵۰)

21۔ امام ابن مامون کا بیان ہے کہ ہمارے پاس رسول اللہ ﷺ کے پیالوں میں سے

ایک پیالہ تھا۔ ہم اس میں بغرض شفاء بیماروں کو پانی پلایا کرتے تھے۔ (شفاء شریف)۔

22۔ رسول اللہ ﷺ کا اونی جبہ کسروانی تھا۔ جس کی جیب اور دونوں چاکوں پر دیبا کی سجاوٹ تھی۔ یہ جبہ پہلے حضرت عائشہ صدیقہ کے پاس تھا۔ ان کے بعد حضرت اسماء بنت ابی بکر نے لے لیا۔ وہ فرماتی ہیں کہ اس جبہ کو رسول اللہ ﷺ پہنا کرتے تھے۔ ہم اسے دھو کر بغرض شفاء بیماروں کو پلاتے ہیں۔ (۵۱)

23۔ حضرت محمد بن جابر کے دادا سیار بن طلق یمامی وفد بنی حنیفہ میں رسول اللہ ﷺ کی خدمت اقدس میں حاضر ہوئے اور ایمان لائے۔ انہوں نے عرض کیا۔ یا رسول اللہ ﷺ! مجھے اپنی قمیص کا ایک ٹکڑا عنایت فرمائیے۔ میں اسکے ساتھ اپنا دل بہلایا کروں گا۔ حضور نے انکی درخواست منظور فرما کر اپنی قمیص کا ایک ٹکڑا عنایت فرمایا۔ محمد بن جابر کا بیان ہے کہ میرے باپ نے مجھ سے بیان کیا کہ وہ ٹکڑا ہمارے پاس تھا۔ ہم اسے چھو کر بغرض شفاء بیماروں کو پلایا کرتے تھے۔ (اصابہ۔ ترجمہ سیار بن طلق)۔

24۔ جب حضرت ولید بن ولید بن مغیرہ قرشی مخزومی مکہ میں قید سے بھاگ کر رسول اللہ ﷺ کی خدمت میں حاضر ہوئے تو عرض کیا کہ میں مرا جاتا ہوں۔ آپ مجھے اپنے کسی زائد کپڑے میں جو آپ کے جسد اطہر پر رہا ہو کفنانا۔ چنانچہ آنحضرت ﷺ نے ان کو اپنی قمیص میں کفنانا۔ (اصابہ۔ ترجمہ ولید بن ولید بن مغیرہ)۔

25۔ حضرت عبداللہ بن حازم کے پاس ایک سیاہ عمامہ تھا۔ جسے وہ جمعہ اور عیدین میں پہنا کرتے تھے۔ لڑائی میں جب فتح پاتے تو بطور تبرک اس عمامہ کو پہنتے اور فرماتے کہ یہ عمامہ مجھے رسول اللہ ﷺ نے پہنایا تھا۔ (اصابہ)۔

26۔ ایوب بن تجار بروایت ابو عبداللہ نقل کرتے ہیں کہ ان کے دادا کے پاس رسول اللہ ﷺ کا لحاف تھا جب حضرت عمر بن عبدالعزیز خلیفہ بنائے گئے تو انہوں نے ان کے دادا کو کہلا بھیجا۔ چنانچہ وہ اس لحاف کو چمڑے میں لپیٹ کر لائے۔ حضرت عمر بن عبدالعزیز اس سے اپنے چہرے کو ملنے لگے۔ (تاریخ صغیر للبخاری ص ۱۱۱)

27۔ رسول اللہ ﷺ بعض وقت شفاء بنت عبداللہ قرشیہ عدویہ کے ہاں تشریف لے جاتے اور ان کے گھر میں قیلو فرماتے۔ حضرت شفاء نے حضور انور ﷺ کے لئے ایک بھوننا اور

ایک چادر بنوائی تھی۔ جس میں آپ سو جایا کرتے۔ وہ ہنکھونا اور چادر حضرت شفاء کے خاندان میں رہی۔ یہاں تک کہ مروان بن الحکم نے لے لی۔ (استیعاب و اصابہ)۔

28۔ جب حضرت کعب بن زہیر نے ایمان لا کر اپنا قصیدہ بانٹ سعاد پڑھا تو رسول اللہ

ﷺ نے ان کو اپنی چادر اوڑھائی۔ حافظ ابن حجر نے اصابہ میں بروایت سعید بن مسیب نقل کیا ہے کہ یہ وہی چادر ہے جسے خلفاء عیدین میں پہنتے ہیں۔ (انتہی)

ابو بکر بن انباری (متوفی ۱۰ ازی الحجہ ۳۲۸ھ) کی روایت میں ہے کہ جب حضرت کعبہ

شعر پر پہنچے۔

ان الرسول لنور يستضاء به مهند من سيف الله مسلول

تو آنحضرت ﷺ نے ان کی طرف چادر مبارک پھینک دی۔ حضرت معاویہ نے اس

چادر کے لئے دس ہزار درہم خرچ کئے۔ مگر حضرت کعب نے کہا کہ رسول اللہ ﷺ کی چادر کے

لئے میں کسی کو اپنی ذات پر ترجیح نہیں دیتا۔ حضرت کعب کی وفات کے بعد حضرت معاویہ نے ان

کے ورثہ سے وہ چادر بیس ہزار درہم کو لے لی۔ ابن انباری کا قول ہے کہ وہی چادر آج تک سلاطین

کے پاس ہے۔ (شرح قصیدہ بانٹ سعاد لابن ہشام المتوفی ۶۱ھ)

29۔ حضرت سہل بن سعد روایت کرتے ہیں کہ ایک عورت ایک چادر لے کر رسول

اللہ ﷺ کی خدمت میں آئی اور عرض کیا۔ یا رسول اللہ! یہ چادر میں نے اپنے ہاتھ سے بنی ہے۔

میں آپ کے پہننے کے لئے لائی ہوں۔ آپ کو ضرورت تھی اس لئے آپ نے قبول فرمائی۔ پھر آپ

اسے بطور تہنید باندھ کر ہماری طرف نکلے۔ صحابہ میں سے ایک نے دیکھ کر عرض کیا۔ کیا اچھی

چادر ہے۔ یہ مجھے پہنادجئے۔ آپ نے فرمایا ہاں۔ کچھ دیر کے بعد آپ مجلس سے اٹھ گئے۔ پھر واپس

آئے اور وہ چادر لپیٹ کر اس سائل صحابی کے پاس بھیج دی۔ صحابہ کرام نے اس سے کہا کہ تو نے اچھا

نہ کیا۔ کہ رسول اللہ ﷺ سے اس چادر کا سوال کیا۔ حالانکہ تجھے معلوم ہے کہ آپ کسی کا سوال رد

نہیں فرماتے۔ اس صحابی نے کہا۔ اللہ کی قسم! میں نے صرف اس واسطے سوال کیا کہ میرے مرنے

پر یہ چادر میرا کفن بنے۔ راوی کا بیان ہے کہ وہ چادر اس کا کفن ہی بنی۔ (صحیح بخاری۔ کتاب

اللباس۔ باب البرود والجرۃ والشملۃ)

30۔ حضرت ابو بردہ بیان کرتے ہیں کہ حضرت عائشہ صدیقہ نے ہمیں ایک کملی جو

پیوندوں کی کثرت سے نمدہ کی مثل تھی اور ایک موٹا تہبند نکال کر دکھایا۔ اور فرمایا کہ رسول اللہ ﷺ نے ان دونوں میں وصال فرمایا۔ (صحیح بخاری کتاب اللباس۔ باب الاکسیۃ والخنائض)

31۔ آنحضرت ﷺ کی خاتم شریف جس میں تین سطریں یوں تھیں۔ (محمد رسول

اللہ ﷺ)

حضرت ابو بکر کے پاس تھی۔ پھر حضرت عمر فاروق کے پاس رہی۔ بعد ازاں حضرت عثمان غنی کو ملی۔ جب ان کی خلافت کو چھ برس ہو گئے تو ایک روز وہ چاہا کہ لیس پر بیٹھے ہوئے تھے کہ ہاتھ میں سے کوئیں میں گر پڑی۔ تین دن تلاش کرتے رہے۔ کوئیں کا تمام پانی نکالا گیا مگر نہ ملی۔

جب حضرت سلیمان علیہ السلام کی خاتم گم ہو گئی تو ان کی بادشاہت جاتی رہی تھی۔ یہی راز حضور ختم المرسلین ﷺ کی خاتم گم ہونے میں تھا۔ چنانچہ اس کے بعد اس فتنہ کا آغاز ہوا۔ جس کا انجام حضرت عثمان غنی کی شہادت پر ہوا۔ (وفاء الوفاء جزء ثانی ص ۱۲۱)

32۔ آنحضرت ﷺ کی تلوار ذوالفقار حضرت امام زین العابدین کے پاس تھی۔ جب وہ

حضرت امام حسین کی شہادت کے بعد یزید کے ہاں سے مدینہ منورہ تشریف لائے تو حضرت مسور بن مخرمہ نے حضرت امام سے وہی تلوار مانگی تھی اور عرض کیا تھا کہ ”آپ سے لے لیں گے۔ جب تک میرے جسم میں جان ہے کوئی مجھ سے نہ لے سکے گا۔“ (صحیح بخاری۔ کتاب الجہاد۔ باب ما ذکر من درع النبی ﷺ وعصاه و سیفہ الخ)۔

امام صمعی (متوفی ۲۱۳ھ) ذکر کرتے ہیں کہ ایک روز میں خلیفہ ہارون رشید کے ہاں گیا۔ انہوں نے مجھے رسول اللہ ﷺ کی تلوار ذوالفقار دکھائی۔ جس سے بہتر میں نے کوئی تلوار نہیں دیکھی۔ (زر قانی۔ جزء ثالث ص ۷۸)

33۔ حضرت عیسیٰ بن طہمان کا بیان ہے کہ حضرت انس بن مالک نے ہمیں دو پرانے نعلین نکال کر دکھائے جن میں سے ہر ایک میں بندش کے دو دو تسمے تھے۔ اس کے بعد حضرت ثابت بنانی نے بروایت انس مجھ سے بیان کیا کہ یہ رسول اللہ ﷺ کے نعلین شریفین ہیں۔ (صحیح بخاری۔ باب ما ذکر من درع النبی ﷺ الخ)۔

34۔ جنگ بدر میں حضرت زبیر نے جوہر چھپی عبیدہ بن سعید بن عاص کی آنکھ میں ماری تھی۔ وہ یادگار رہی۔ بدیں طور کہ حضرت زبیر سے حضور اقدس ﷺ نے مستعدلی۔ پھر آپ کے

چاروں خلفاء کے پاس بطور تبرک منتقل ہوتی رہی۔ بعد ازاں حضرت عبداللہ بن زبیر کے پاس رہی۔ یہاں تک کہ حجاج نے ان کو ۳۷ھ میں شہید کر دیا۔ (صحیح بخاری باب شہود الملائکہ بہدر)

35۔ جنگ احد میں حضرت عبداللہ بن جحش کی تلوار ٹوٹ گئی۔ آنحضرت ﷺ نے ان کو ایک کھجور کی شاخ عطا فرمائی۔ وہ ان کے ہاتھ میں تلوار بن گئی۔ اس تلوار کو عرجون کہتے تھے۔ یہ بطور تبرک ان کے خاندان میں رہی۔ یہاں تک کہ بغاوت کی کے ہاتھ جو معتصم باللہ ابراہیم بن ہارون رشید کے امیروں میں سے تھا بغداد میں دو سو دینار میں فروخت ہوئی۔ (زر قانی علی المواہب۔ جزء ثانی۔ ص ۴۳)

36۔ حضرت عتبان بن مالک انصاری خزرجی کا بیان ہے کہ میری بصارت جاتی رہی۔ میں نے ایک شخص کو بھیج کر رسول اللہ ﷺ کی خدمت میں عرض کیا۔ میں چاہتا ہوں کہ آپ قدم رنجہ فرمائیں اور میرے مکان میں نماز پڑھیں تاکہ میں آپ کی جائے نماز کو مسجد مقرر کر لوں۔ چنانچہ رسول اللہ ﷺ مع اصحاب تشریف لائے اور آپ نے میرے مکان میں نماز پڑھی۔ (صحیح مسلم۔ کتاب الایمان)۔

37۔ ایک روز رسول اللہ ﷺ ابو مریم جہنی کی عیادت کو تشریف لے گئے اور وہیں میدان میں نماز پڑھ کر واپس ہو گئے۔ قبیلہ جہینہ کے چند اشخاص نے ابو مریم سے کہا کہ آپ رسول اللہ ﷺ سے درخواست کریں کہ حضور بنفس نفیس ہمارے واسطے ایک مسجد کی حد بندی کر دیں۔ چنانچہ ابو مریم راستے ہی میں حضور ﷺ سے جا ملے اور عرض کیا کہ آپ میری قوم کے لئے ایک مسجد کی حد بندی کر دیں۔ چنانچہ حضور اقدس ﷺ نے واپس ہو کر جہینہ میں ایک مسجد کی حد بندی کر دی۔ (اصابہ۔ ترجمہ ابو مریم جہنی)

38۔ آنحضرت ﷺ کے منبر شریف کے تین درجے تھے۔ حضور ﷺ سب سے پہلے اوپر کے درجے پر بیٹھتے اور درمیانی درجے پر اپنے پاؤں مبارک رکھتے۔ حضور اقدس ﷺ کے بعد حضرت ابو بکر صدیق اپنے عہد خلافت میں ہاں ادب درمیانی درجے پر کھڑے ہوتے اور جب بیٹھتے تو پاؤں سب سے نیچے کے درجے پر رکھتے۔ حضرت عثمان غنی اپنی خلافت کے پہلے چھ سال حضرت عمر فاروق کی طرح کرتے رہے۔ پھر رسول اللہ ﷺ کے جلوس کی جگہ پر چڑھے۔ (وفاء الوفاء جزا اول ص ۲۸۰)

کشف الغمہ للشعرانی (جز اول ص ۱۲۱) میں ہے کہ جب حضرت عثمان کا عمد آیا تو انہوں نے منبر شریف کے درجات زیادہ کر دیئے۔ وہ اوپر کے تینوں درجوں کو چھوڑ کر زیادت کے پہلے درجہ پر کھڑے ہو کرتے تھے۔

39- حضرت ابن عمر رضی اللہ تعالیٰ عنہما کو دیکھا گیا کہ منبر ضیف میں جو جگہ رسول اللہ ﷺ کے بیٹھنے کی تھی اسے ہاتھ سے مس کیا۔ پھر اس ہاتھ کو اپنے منہ پر پھیر لیا۔ (شفاء شریف و طبقات ابن سعد)

40- یحییٰ بن سعید جو امام مالک کے استاد تھے جب عراق کو جاتے تو منبر شریف کے پاس آکر اسے مس کرتے اور دعا مانگتے۔ (وفاء الوفاء جزء ثانی ص ۴۴۲)

41- مسجد نبوی میں پہلی آتشزدگی یکم رمضان ۶۵۴ھ میں ہوئی۔ اس میں منبر نبوی کا بقایا بھی جل گیا۔ چنانچہ ابوالیمن بن عساکر جو آتش زدگی کے وقت زندہ تھے تھے۔ الزائر میں یوں لکھتے ہیں:-

”منبر نبی ﷺ کا بقایا جل گیا۔ اس منبر کو جس پر رسول اللہ ﷺ بیٹھنے کے وقت اپنا دست مقدس رکھا کرتے تھے۔ زائرین مس کیا کرتے تھے اور دو خطبوں کے درمیان اور بیشتر حضور انور منبر کی جس جگہ پر بیٹھا کرتے تھے اس جگہ کو اور منبر پر رونق افروز ہونے کے وقت جس جگہ پر حضور کے ہر دو قدم ہوا کرتے تھے اس جگہ کو بھی زائرین مس کیا کرتے تھے۔ اب آتش زدگی سے وہ اس برکت عامہ و نفع عائد سے محروم ہو گئے۔ (وفاء الوفاء۔ جزء اول ص ۲۸۸)

42- حضرت اسعد بن زرارہ نے رسول اللہ ﷺ کے لئے ایک چارپائی بطور ہدیہ پیش کی تھی۔ جس کے پائے ساگو ان کی لکڑی کے تھے۔ حضور علیہ الصلوٰۃ والسلام اس پر سویا کرتے تھے۔ جب وفات شریف ہوئی تو حضور کو اسی پر رکھا گیا۔ حضور کے بعد حضرت صدیق اکبرؓ کو بھی وفات پانے پر اسی پر رکھا گیا۔ بعد ازاں عمر فاروقؓ کو بھی اسی پر رکھا گیا۔ پھر لوگ بطور تبرک اپنے مردوں کو اسی پر رکھا کرتے تھے یہ چارپائی ہوامیہ کے عمد میں میراث عائشہ صدیقہ میں فروخت ہوئی۔ عبداللہ بن اسحاق نے اس کے تختوں کو چار ہزار درہم میں خرید لیا۔ (زر قانی علی المواہب بحوالہ ابن عماد جزء ثالث ص ۳۸۲)

43- روایت ہے کہ آنحضرت ﷺ کے متروکات میں سے بعض چیزیں حضرت عمر

بن عبد العزیز کے پاس تھیں۔ وہ ایک کمرے میں محفوظ تھیں۔ ابن عبد العزیز ہر روز ایک بار ان کی زیارت کیا کرتے تھے۔ اشراف میں سے اگر کوئی ان سے ملنے آتا تو اس کو بھی ان کی زیارت کرایا کرتے تھے۔ کہتے ہیں کہ اس کمرے میں ایک چارپائی چمڑے کا تکیہ جس میں خرما کی چھال بھری ہوئی تھی۔ ایک ایک جوڑا موزہ 'قطیفہ' (لحاف) چکی اور ایک ترکش تھی جس میں چند تیر تھے۔ لحاف میں آنحضرت ﷺ کے سر مبارک کے میل کا اثر تھا۔ ایک شخص کو سخت بیماری لاحق تھی جس سے شفاء نہ ہوتی تھی۔ ابن عبد العزیز کی اجازت سے اس میل میں سے کچھ دھو کر بیمار کی ناک میں

ٹپکا دیا گیا۔ وہ چنگا ہو گیا۔ (مدراج النبوة۔ جزء ثانی ص ۶۰۸)

44۔ دلائل انبی نعیم میں ہے کہ آنحضرت ﷺ کے لئے سخت پتھر ایسے نرم ہو گئے کہ غار بن گئے۔ چنانچہ احد کے دن حضرت نے اپنا سر مبارک پہاڑ کی طرف مائل کیا۔ تاکہ مشرکین سے اپنا جسم مبارک چھپائیں۔ پس اللہ تعالیٰ نے پتھر کو ایسا نرم کیا کہ آپ نے اپنا سر مبارک اس میں داخل کر دیا۔ وہ پتھر اب تک باقی ہے اور لوگ اس کی زیارت کرتے ہیں۔ اسی طرح مکہ مشرفہ کے ایک درہ میں حضور ﷺ نے نماز میں ایک سخت پتھر سے قرار پکڑا۔ وہ ایسا نرم ہو گیا کہ آپ کے ہر دو بازوئے مبارک نے اس میں اثر کیا۔ وہ پتھر مشہور ہے۔ جو لوگ حج کرنے کو جاتے ہیں اس کی زیارت کرتے ہیں۔ حضور علیہ الصلوٰۃ والسلام کے لئے شب معراج میں صخرہ بیت المقدس خمیر کی مانند ہو گیا۔ آپ ﷺ نے اس سے اپنا براق باندھا۔ لوگ آج تک اسے اپنے ہاتھ سے چھوتے ہیں۔ (دلائل النبوة للمحافظ اہلی نعیم الاصبہانی المتوفی ۴۳۰ھ ص ۳۱۵)

45۔ عبد الرحمن بن زید عراقی کا بیان ہے کہ ہم زبدہ میں حضرت سلمہ بن اکوع کی خدمت میں حاضر ہوئے۔ انہوں نے اپنا ہاتھ ہماری طرف بڑھایا جو ایسا ضخیم تھا کہ گویا اونٹ کا سم تھا اور فرمایا کہ میں نے اس ہاتھ سے رسول اللہ ﷺ کی بیعت کی ہے۔ پس ہم نے ان کا ہاتھ پکڑ کر اسے بوسہ دیا۔ (طبقات ابن سعد۔ جزء رابع۔ قسم ثانی ص ۳۹)

46۔ اسماعیل بن یعقوب تیمی روایت کرتے ہیں کہ ابن مسدد (متوفی ۲۰۵ھ) مسجد نبوی کے صحن میں ایک خاص جگہ پر لوٹے اور لیٹے ان سے اس کا سبب دریافت کیا گیا تو انہوں نے جواب دیا کہ میں نے اس جگہ رسول اللہ ﷺ کو دیکھا ہے۔ راوی کا قول ہے کہ میرا گمان ہے کہ ابن مسدد نے کہا کہ خواب میں دیکھا ہے۔ (وفاء الوفاء جزء ثانی۔ ص ۴۴۵)

امثلہ مذکورہ بالا کے مطالعہ کے بعد کسی مسلمان کو آنحضرت ﷺ کے آثار شریفہ سے تبرک کا انکار نہیں ہو سکتا۔ اولیاء و علماء جو آنحضرت ﷺ کی برکات کے وارث ہیں۔ ان کے آثار شریفہ میں بھی برکت ہوتی ہے۔ اس سے انکار کرنا حرمان و بد نصیبی کی علامت ہے۔ زیادہ تفصیل کی اس مختصر میں گنجائش نہیں۔

شیخ الاسلام حافظ ابوالفتح تقی الدین بن دنیق العید (متوفی ۱۱ صفر ۷۰۲ھ) رسول اللہ ﷺ کی مدح میں یوں فرماتے ہیں:-

ياسانرا نحوالحجاز مشمراً
اجهد فديتك في المسير في السمر
واذا سهرت الليل في طلب العلي
فحذراً ثم حذراً من خدع الكرى
فالقصد حيث النور يشرق ساطعاً
والطرف حيث ترى الثرى متعطراً
قف بالمنازل والمناهل من لدن
وادی قباء الی حمی ام القرى
وتوخ اثار النبی فضع بها
متشرقاً خديك في عفر الثرى
واذا رأيت مهابط الوحي التي
نشرت على الافاق نورا انوارا
فاعلم بانك ما رايت شيها

مذكنت في ماضى الزمان ولا ترى

(ترجمہ) اے حجاز کی طرف تیزی سے چلنے والے میں تجھ پر فدا! تورات دن چلنے میں کوشش کرنا اور جب تو بزرگیوں کی طلب میں رات کو جاگے تو اونگھ کے فریب سے بچنا پھر بچنا۔ تو اس جگہ کا قصد کرنا جہاں نور خوب چمک رہا ہے۔

اور جہاں خاک خوشبودار نظر آتی ہے۔ تو ان منازل اور چشموں پر ٹھہر جانا جو وادی قبا

کے قریب سے ام القرئی (مکہ معظمہ) کے سبزہ زار تک ہیں۔

اور نبی (ﷺ) کے آثار کا قصد کرنا اور ان کی زیارت سے۔

مشرف ہوتے ہوئے وہاں اپنے ہر دور خسار کو روئے خاک پر رکھ دینا۔

اور جب تو وحی کے اترنے کی جگہوں کو دیکھے جنہوں نے تمام دنیا پر نور انور پھیلا دیا ہے۔

تو جان لینا کہ تو نے اپنی گزشتہ عمر میں ان کی مثل نہیں دیکھا اور نہ آئندہ دیکھے گا۔ (نویات

الوئیات۔ ترجمہ ابن دقیق العبد)

۴۔ درود شریف و زیارت قبر شریف

مومنوں پر واجب ہے کہ رسول اللہ ﷺ پر درود بھیجا کریں۔ چنانچہ اللہ تعالیٰ ارشاد

فرماتا ہے:-

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ط يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا

تَسْلِيمًا۔ (احزاب۔ ص ۷)

(ترجمہ) تحقیق اللہ اور اس کے فرشتے پیغمبر پر درود بھیجتے رہتے ہیں۔ اے ایمان والو! تم ان پر درود

بھیجو اور خوب سلام بھیجو۔

اس آیت میں تاکید کے لئے جملہ اسمیہ لایا گیا ہے۔ جس کے شروع میں بغرض تاکید

مزید حرف تاکید مذکور ہے۔ اس جملہ کی خبر فعل مضارع ہے جو افادۂ استمرار تجریدی کرتا ہے۔ اللہ

تعالیٰ فرماتا ہے کہ میں اور میرے تمام فرشتے (جن کی گنتی مجھے ہی معلوم ہے) پیغمبر پر درود بھیجتے

رہتے ہیں۔ اے مومنو! تم بھی اس وظیفہ میں میری اور میرے فرشتوں کی اقتداء کرو۔

واضح رہے کہ خدا کے درود بھیجنے سے مراد رحمت کا نازل کرنا اور فرشتوں اور مومنوں

کے درود سے مراد ان کا بارگاہ رب العزت میں تضرع و دعاء کرنا ہے کہ وہ اپنے حبیب پاک ﷺ پر

رحمت و برکت نازل فرمائے۔

مومنوں کی طرف سے درود بھیجنے میں رسول اللہ ﷺ کی تعظیم ہے اور بھیجنے والوں کا بھی

فائدہ ہے۔ چنانچہ صحیح حدیث میں آیا ہے کہ رسول اللہ ﷺ نے فرمایا کہ جو شخص مجھ پر ایک بار

درود بھیجتا ہے اللہ تعالیٰ اس پر دس بار درود بھیجتا ہے۔ مسلمانوں! رسول اللہ ﷺ کی اس شان

محبوبیت اور عظمت جاہ کو دیکھئے کہ امت کا ایک بندہ حقیر ذلیل حبیب خدا ﷺ پر درود بھیجتا ہے تو

اس کا بدلہ خود رب جلیل جل شانہ دیتا ہے۔ اور ایک کے مقابلہ میں دس رحمتیں نازل فرماتا ہے۔ رسول اللہ ﷺ کے طفیل یہ شرف صرف اسی امت کو عطا ہوا ہے کیونکہ اس امت کے سوا کسی اور امت کو اپنے پیغمبر پر درود و سلام بھیجنے کا حکم نہیں دیا گیا۔

درود شریف کے فوائد میں سے ایک یہ بھی ہے کہ درود شریف اجابت دعا کا ذریعہ ہے کیونکہ یہ بھی ایک قسم کا توسل بالنبی ﷺ ہے۔ دلائل الخیرات شریف میں ہے کہ حضرت ابو سلمان عبدالرحمن بن عطیہ و دارانی (متوفی ۲۱۵ھ) نے فرمایا کہ جب تم خدا تعالیٰ سے کچھ مانگو تو دعا سے پہلے اور پیچھے درود شریف پڑھ لیا کرو۔ کیونکہ اللہ تعالیٰ دونوں طرف کے درود شریف کو اپنے کرم سے قبول کر ہی لیتا ہے۔ اور یہ اس کے کرم سے بعید ہے کہ درمیان کی چیز کو رد کر دے۔ علامہ فاسی شرح دلائل الخیرات میں لکھتے ہیں کہ بعض کے نزدیک امام دارانی کے قول مذکور کا تہہ یوں ہے۔ اور ہر ایک عمل مقبول ہوتا ہے یا مردود سوائے درود شریف کے کہ وہ مقبول ہی ہوتا ہے 'مردود نہیں ہوتا۔' امام باجی نے بروایت ابن عباس نقل کیا ہے کہ جب تم اللہ تعالیٰ کی شان سے یہ بعید ہے کہ وہ بعض کو قبول کرے اور بعض کو رد کرے۔ شیخ ابو طالب مکی نے یہ حدیث نقل کی ہے کہ جب تم اللہ تعالیٰ سے کچھ مانگو تو پہلے درود شریف پڑھو۔ کیونکہ اللہ تعالیٰ کی شان سے بعید ہے کہ اس سے دو حاجتیں مانگی جائیں۔ جن میں سے ایک کو پورا کر دے اور دوسری کو رد کر دے۔ اس روایت کو امام غزالی نے احیاء العلوم میں نقل کیا ہے۔ امام عراقی نے کہا کہ میں نے اس روایت کو مرفوع نہیں پایا۔ وہ ابو الدرداء پر موقوف ہے۔ شفاء شریف میں ہے کہ حدیث میں آیا ہے کہ درود شریف کے درمیان کی دعا رد نہیں کی جاتی۔ ابو محمد جبر نے اس روایت کو کتاب شرف المصطفیٰ سے منسوب کیا ہے۔ کذافی مطالع المسرات۔

علامہ شامی نے سلف کے قول (کہ درود شریف کبھی رد نہیں ہوتا۔) کی تاویل و تصحیح یوں کی ہے کہ درود شریف اللھم صل علی محمد) دعا ہے اور دعا کبھی مقبول ہوتی ہے اور کبھی مردود۔ مگر درود شریف عموم دعا سے مستثنیٰ ہے کیونکہ نص قرآنی سے ثابت ہے کہ اللہ تعالیٰ اپنے رسول پر درود بھیجتا رہتا ہے۔ اس نے اپنے مومن بندوں پر احسان کیا ہے کہ ان کو بھی درود بھیجنے کا حکم دیا ہے تاکہ ان کو زیادہ فضل و شرف حاصل ہو جائے۔ ورنہ رسول اللہ ﷺ کو تو اپنے پروردگار کا درود ہی کافی ہے۔ پس مومن کا اپنے رب سے طلب درود کرنا قطعاً مقبول ہے کیونکہ خدا تعالیٰ خود خبر دے

رہا ہے کہ میں اپنے رسول پر درود بھجھا رہتا ہوں۔ باقی تمام دعائیں اور عبادتیں اس کے برعکس ہیں۔ لہذا درود شریف کے مقبول ہی ہونے کی سند نص قرآنی ہے۔ رہا اس پر ثواب کا ملنا سو وہ چند عوارض سے مشروط ہے۔ اور وہ عوارض یہ ہیں۔ قلب غافل سے پڑھنا۔ ریاد سمعہ کے لئے پڑھنا کسی حرام چیز پر استعمال کرنا وغیرہ۔ کذافی ردالمختار۔

آنحضرت ﷺ کے روضہ شریف کی زیارت بالاجماع سنت اور فضیلت عظیمہ ہے۔ اس بارے میں بہت سی احادیث آئی ہیں۔ جن میں سے چند وفاء الوفاء سے یہاں پیش کی جاتی ہیں۔

1- مَنْ زَارَ قَبْرِي وَجَبَتْ لَهُ شَفَاعَتِيْ-

(ترجمہ) جس نے میری قبر کی زیارت کی۔ اس کے لئے میری شفاعت ثابت ہوگی۔

(دارقطنی و شہقی وغیرہ)

2- مَنْ زَارَ قَبْرِيْ حَلَّتْ لَهُ شَفَاعَتِيْ-

(ترجمہ) جس نے میری قبر کی زیارت کی۔ اسکے واسطے میری شفاعت ثابت ہوگی۔

(بزار)

3- مَنْ جَانَنِيْ زَائِرًا لَا تَحْمِلُهُ حَاجَةٌ إِلَّا زِيَارَتِيْ كَانَ حَقًّا عَلَيَّ أَنْ أَكُونَ لَهُ شَفِيْعًا يَوْمَ الْقِيَمَةِ-

(ترجمہ) جو میری زیارت کو اس طرح آیا کہ میری زیارت کے سوا کوئی اور چیز اس کو نہ لائی تو مجھ پر حق ہے کہ قیامت کے دن میں اس کا شفیع ہوں گا۔ (کبیر و اوسط طبرانی۔ امالی دارقطنی وغیرہ۔)

4- مَنْ حَجَّ فَرَارَ قَبْرِيْ بَعْدَ وَفَاتِيْ كَانَ كَمَنْ زَارَنِيْ فِيْ حَيَاتِيْ-

(ترجمہ) جس نے حج کیا اور میری وفات کے بعد میری قبر کی زیارت کی۔ وہ مثل اس کے ہے جس نے میری زندگی میں میری زیارت کی۔ (دارقطنی و طبرانی وغیرہ)

5- مَنْ حَجَّ الْبَيْتِ وَلَمْ يَزُرْنِيْ فَقَدْ جَفَانِيْ-

(ترجمہ) جس نے بیت اللہ کا حج کیا اور میری زیارت نہ کی اس نے مجھ پر ستم کیا۔

(کامل ابن عدی)

6- مَنْ زَارَنِيْ اِلَى الْمَدِيْنَةِ كُنْتُ لَهُ شَهِيدًا وَ شَفِيْعًا-

(ترجمہ) جس نے مدینہ آکر میری زیارت کی۔ میں اس کے لئے گواہ اور شفیع ہوں گا۔

(سنن دارقطنی)۔

7- مَنْ زَارَ قَبْرِي أَوْ مَنْ زَارَنِي كُنْتُ لَهُ شَفِيعًا أَوْ شَهِيدًا وَمَنْ مَاتَ فِي أَحَدِ الْحَرَمَيْنِ بَعَثَهُ اللَّهُ عَزَّوَجَلَّ فِي الْأَمِينِ يَوْمَ الْقِيَمَةِ۔

(ترجمہ) جس نے میری قبر کی زیارت کی (یا فرمایا) جس نے میری زیارت کی۔ میں اس کے لئے شفیع یا گواہ ہوں گا۔ اور جو شخص حرمین میں سے ایک میں مر گیا۔ اللہ عزوجل اس کو قیامت کے دن امن والوں میں اٹھائے گا۔ (ابوداؤد طیالسی)

8- مَنْ زَارَنِي مُتَعَمِدًا كَانَ فِي جَوَارِي يَوْمَ الْقِيَمَةِ۔

(ترجمہ) جس نے بالقصد میری زیارت کی۔ وہ قیامت کے دن میری پناہ میں ہوگا۔

(ابو جعفر عقیلی)

9- مَنْ زَارَنِي بَعْدَ عَمَاتِي فَكَانَ مَا زَارَنِي فِي حَيَاتِي وَمَنْ مَاتَ بِأَحَدِ الْحَرَمَيْنِ بَعَثَ مِنَ الْأَمِينِ يَوْمَ الْقِيَمَةِ۔

(ترجمہ) جس نے میری وفات کے بعد میری زیارت کی۔ اس نے گویا میری زندگی میں میری زیارت کی۔ اور جو حرمین شریفین میں سے ایک میں مر گیا وہ قیامت کے دن امن والوں کے زمرہ میں اٹھایا جائے گا۔ (دارقطنی وغیرہ)

10- مَنْ حَجَّ الْبَيْتَ الْمَكِّيَّ ثُمَّ قَصَدَنِي فِي مَسْجِدِي كَتَبَ اللَّهُ حَسَنَاتٍ مِثْرَةَ مِائَةِ مَرَّةٍ۔

(ترجمہ) جس نے مکہ میں حج کیا۔ پھر میری مسجد میں میری زیارت کی۔ اس کے لئے دو مقبول حج لکھے گئے۔ (مسند فردوس)

احادیث مذکورہ بالا کے علاوہ کتاب اللہ سے بھی یہی ثابت ہوتا ہے چنانچہ اللہ عزوجل

فرماتا ہے۔

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ

لَوَاجِدًا لِلَّهِ تَوَّابًا رَحِيمًا۔ (نساء۔ ۹۷)

(ترجمہ) اور اگر یہ لوگ جس وقت کہ اپنی جانوں پر ظلم کرتے ہیں تیرے پاس آتے اور خدا سے بخشش مانگتے تو وہ خدا کو معاف کرنے والا مہربان پاتے۔

اس آیت میں آنحضرت ﷺ کی خدمت شریف میں حاضر ہو کر توبہ کرنے کی ترغیب

دی گئی ہے۔ مگر قبول توبہ کے لئے ایک تیسرے امر گناہ گار ان امت کے لئے استغفار رسول کی بھی ضرورت بیان ہوئی ہے۔ آنحضرت ﷺ کا تمام مومنوں کے لئے طلب مغفرت فرمانا تو ثابت ہی ہے کیونکہ حضور کو حکم الہی یوں ہے۔

وَاسْتَغْفِرْ لِدُنْبِكَ وَلِلْمُؤْمِنِينَ وَالْمُؤْمِنَاتِ ط

(ترجمہ) گناہ کے لئے اور مومنوں اور مومنات کے لئے بخشش مانگ۔

ظاہر بالبداہت ہے کہ حضور نے اس حکم کی تعمیل کی۔ پس اگر باقی دو امر (گناہ گاروں کا بغرض تو سل حاضر خدمت ہونا اور مطلب مغفرت کرنا) پائے جائیں تو وہ مجموعہ مستحق ہو جائے گا۔ جو موجب قبول توبہ و رحمت الہی ہے۔

آیت زیر بحث میں استغفر لہم کا عطف جاؤک پر ہے اس لئے اس کا مقتضایہ نہیں کہ استغفار رسول استغفار عاصیان کے بعد ہو۔ علاوہ ازیں ہم تسلیم نہیں کرتے کہ حضور علیہ الصلوٰۃ والسلام وفات شریف کے بعد گناہ گار ان امت کے لئے طلب مغفرت نہیں فرماتے۔ کیونکہ حضور (بلکہ تمام انبیاء کرام علی نبینا وعلیہم الصلوٰۃ والسلام) وفات شریف کے بعد زندہ ہیں اور عاصیان امت کے لئے طلب مغفرت فرماتے ہیں۔ چنانچہ بزار نے صحیح راویوں کے ساتھ حضرت عبداللہ بن مسعود رضی اللہ تعالیٰ عنہ سے نقل کیا ہے کہ رسول اللہ ﷺ نے فرمایا:-

حیاتی خیر لکم تحدثون و احدث لکم و وفاتی خیر لکم تعرض علی
اعمالکم فمارایت من خیر حمدت اللہ علیہ و ما زایت من شر استغفرت
اللہ لکم۔

(ترجمہ) میری زندگی تمہارے حق میں بہتر ہے۔ تم مجھ سے (حلال و حرام) پوچھتے ہو۔ میں تمہیں (بذریعہ وحی) احکام سناتا ہوں۔ اور میری وفات بھی تمہارے حق میں بہتر ہے۔ تمہارے اعمال میرے سامنے پیش ہوا کریں گے۔ میں اچھے عملوں کو دیکھ کر اللہ کا شکر کروں گا اور برے عملوں کو دیکھ کر تمہارے واسطے مغفرت کی دعا کیا کروں گا۔

پس آنحضرت ﷺ نے حیات شریف ہی میں عاصیان امت کو بشارت دے دی کہ میں وفات شریف کے بعد بھی ان کے لئے استغفار کیا کروں گا اور حضور کے کمال رحمت سے معلوم ہے کہ جو شخص اپنے رب سے طلب مغفرت کرتا ہوا حضور کی بارگاہ عالی میں حاضر ہوتا ہے آپ اس

کے لئے استغفار فرماتے ہیں۔ اسی واسطے علمائے کرام نے تصریح فرمادی ہے کہ حضور کا یہ رتبہ آپ کی وفات شریف سے منقطع نہیں ہوا۔

جو شخص یہ کہتا ہے کہ اس آیت کا حکم آنحضرت ﷺ کی حالت حیات شریف کے ساتھ ہی مختص ہے وہ غلطی پر ہے کیونکہ یہ اصولی قاعدہ ہے کہ عموم الفاظ کا اعتبار ہوتا ہے نہ کہ مور و خاص کا۔ صحابہ کرام اور تابعین عموم الفاظ قرآنی سے حجت پکڑتے رہے۔ باوجودیکہ وہ آیتیں خاص موقعوں پر نازل ہوئیں (اتقان للسیوطی) اسی طرح آیت زیر بحث اگرچہ ایک خاص قوم کے حق میں حالت حیات رسول اللہ ﷺ میں نازل ہوئی۔ لیکن جہاں یہ وصف (عاصیان امت کا حضور سید الابرار کی بارگاہ میں گناہوں کی معافی کیلئے حاضر ہونا) پایا جائے گا عموم حالت کے موافق اس کا حکم بھی عام اور ہر دو حالت حیات و بعد الوفا کو شامل ہوگا۔ چنانچہ علمائے کرام نے عموم سے ہر دو حالتیں سمجھی ہیں اور جو شخص قبر شریف پر حاضر ہو اس کے واسطے مستحب خیال کیا ہے کہ وہ اس آیت کو پڑھے اور اللہ تعالیٰ سے مغفرت مانگے۔ امام عتبی (امام شافعی کے استاد) کی حکایت اس باب میں مشہور ہے۔ اور مذاہب اربعہ کے علماء نے اسے اپنے مناسک میں نقل کیا ہے اور اسے مستحسن سمجھ کر آداب زیارت میں شامل کیا ہے۔ (۵۲) ہم اس حکایت کو انشاء اللہ تعالیٰ عٹ تو سل میں لائیں گے۔

صحابہ کرام کے زمانہ میں آج تک اہل اسلام حضور اقدس ﷺ کے روضہ شریف کی زیارت اور حضور سے توسل و استغاثہ کرتے رہے ہیں۔ جب حضرت عمر فاروق رضی اللہ تعالیٰ عنہ نے اہل بیت المقدس سے صلح کی تو کعب احبار آپ کی خدمت میں حاضر ہوئے اور اسلام لائے۔ حضرت فاروق اعظم ان سے خوش ہوئے اور فرمایا۔ کیا تم چاہتے ہو کہ میرے ساتھ مدینہ منورہ چلو اور آنحضرت ﷺ کی قبر شریف کی زیارت سے فائدہ اٹھاؤ۔ حضرت کعب احبار نے جواب دیا کہ ہاں۔ (زر قانی علی المواہب)

حافظ ابو عبد اللہ محمد بن موسیٰ بن نعمان اپنی کتاب مصباح الظلام میں لکھتے ہیں کہ حافظ ابو سعید سمعانی نے بروایت علی بن ابی طالب رضی اللہ تعالیٰ عنہ نقل کیا ہے کہ رسول اللہ ﷺ کے دفن شریف کے تین دن بعد ایک اعرابی ہمارے پاس آیا۔ اس نے اپنے آپ کو قبر شریف پر گرا دیا۔ اور قبر شریف کی کچھ مٹی اپنے سر پر ڈالی اور عرض کیا۔ یا رسول اللہ ﷺ! آپ نے جو کچھ فرمایا وہ ہم

نے سنا یا۔ اللہ تعالیٰ نے آپ پر قرآن نازل کیا جس میں ارشاد فرمایا۔ ولو انهم اذ ظلموا انفسهم
- الایۃ میں نے ظلم کیا۔ میں آپ کے پاس آیا ہوں تاکہ آپ میرے حق میں طلب مغفرت
فرمائیں۔ قبر شریف سے آواز آئی کہ تجھے بخش دیا گیا۔ (۵۳)

مسند امام ابی حنیفہ رضی اللہ تعالیٰ عنہ میں بروایت امام منقول ہے کہ حضرت ایوب
سختیابی تابعی آئے۔ جب وہ رسول اللہ ﷺ کی قبر شریف کے نزدیک پہنچے تو اپنی پیٹھ قبلہ کی طرف
اور منہ حضور اقدس ﷺ کے چہرہ مبارک کی طرف کر لیا۔ اور روئے (۵۴) تو سل کی دیگر مثالیں
عنقریب مذکور ہوں گی۔ انشاء اللہ تعالیٰ۔

ذیل میں چند آداب زیارت بیان کئے جاتے ہیں۔ زائرین کو چاہیے کہ ان کو ملحوظ رکھیں۔
1۔ زائرین کو مناسب ہے کہ زیارت روضہ شریف کے ساتھ مسجد نبوی کی زیارت اور
اس میں نماز پڑھنے کی بھی نیت کریں۔ اگر مجرد زیارت کی نیت کریں تو اولیٰ ہے۔ دوسری بار اگر
موقع ملے تو ہر دو کی نیت کریں۔

2۔ مدینہ منورہ کے راستہ میں درود سلام کی کثرت رکھیں۔

3۔ راستے میں مساجد اور آثار شریفہ جو رسول اللہ ﷺ سے منسوب ہیں ان کی زیارت

کریں اور ان میں نماز پڑھیں۔

4۔ جب مدینہ منورہ کے مکانات نظر آنے لگیں تو پاس ادب پیدل ہو جائیں اور درود
سلام بھیجیں اور شہر میں داخل ہونے سے پہلے یا داخل ہو کر غسل کریں اور تبدیل لباس کر کے
خوشبو لگائیں۔

5۔ پہلے مسجد نبوی میں داخل ہو کر دو رکعت تحیۃ المسجد پھر دو گانہ شکر ادا کریں کہ اللہ
تعالیٰ نے اپنے حبیب پاک ﷺ کے دروازے پر پہنچا دیا۔

6۔ دو گانہ شکر کے بعد روضہ شریف پر حاضر ہوں۔ زیارت کے وقت اپنی پیٹھ قبلہ کی
طرف اور منہ حضور کے چہرہ مبارک کی طرف کریں اور جالی مبارک کے قریب کھڑے ہو کر نما
یت ادب و خشوع سے سلام عرض کریں۔ اور اگر کسی دوست وغیرہ نے حضرت نبوی میں سلام
بھیجا ہو تو اس کی طرف سے سلام پہنچائیں۔

7۔ حضور اقدس ﷺ کے سلام سے فارغ ہو کر ایک ہاتھ اپنی دائیں طرف کو ہٹ کر

حضرت صدیق اکبر رضی اللہ تعالیٰ عنہ کی خدمت میں سلام عرض کریں۔ پھر ایک ہاتھ اور دائیں طرف کوہٹ کر حضرت عمر فاروق رضی اللہ تعالیٰ عنہ کی خدمت میں سلام عرض کریں۔

8۔ بعد ازاں اپنی پہلی جگہ پر رسول اللہ ﷺ کے چہرہ مبارک کے سامنے کھڑے ہو کر درود و سلام عرض کریں۔ پھر گناہوں سے توبہ کر کے حضور علیہ الصلوٰۃ والسلام کے وسیلہ سے دعا مانگیں۔

9۔ ایام قیام مدینہ منورہ میں نماز فرض ہو یا نفل مسجد نبوی میں پڑھا کریں۔

10۔ مسجد قبا میں جا کر نماز پڑھیں اور آنحضرت ﷺ کے آثار شریفہ و دیگر مزارات کی زیارت کریں۔

حدیث لا تشد الرحال کی بحث

بعض لوگ انبیائے کرام اور اولیاء و شہداء عظام کے مشاہد و مقابر کی طرف سفر کرنے کو ناجائز قرار دیتے ہیں اور حدیث لا تشد الرحال کو بطور دلیل پیش کرتے ہیں۔ وہابیہ کے مورث اعلیٰ ابن تیمیہ نے تو کھلے الفاظ میں فتویٰ دے دیا کہ حضور سید المرسلین ﷺ کے روضہ شریف کی زیارت کے قصد سے سفر کرنا سفر معصیت ہے جس میں نماز قصر نہ کرنی چاہیے۔ بتائیں زائرین کے علاوہ فرشتے بھی جو ہر روز صبح و شام آسمان سے اتر کر روضہ شریف پر حاضر ہوتے اور درود شریف پڑھتے ہیں اسی معصیت میں مبتلا ہیں۔ یہ حضور رسول اکرم ﷺ کی جناب میں کمال درجے کی گستاخی ہے۔

ابن تیمیہ کے اس فتوے سے شام و مصر میں بڑا فتنہ برپا ہوا۔ شامیوں نے ابن تیمیہ کے بارے میں استفتاء کیا۔ علامہ برہان بن کاح فزاری نے قریباً چالیس سطر کا مضمون لکھ کر اسے کافر بتایا۔ علامہ شہاب بن جہبل نے اس سے اتفاق کیا۔ مصر میں یہی فتویٰ مذاہب اربعہ کے چاروں قضاة پر پیش کیا گیا۔ بدر بن جماع شافعی نے لکھ دیا کہ مفتی یعنی ابن تیمیہ کو ایسے فتاویٰ باطلہ سے بزرگوں تو سخت منع کیا جائے اگر باز نہ آئے تو قید کیا جائے۔ محمد بن الجریری انصاری حنفی نے لکھا کہ اسی وقت بلا کسی شرط کے قید کیا جائے محمد بن ابی بکر مالکی نے کہا کہ اسے اس قسم کی زبرد تو سخت کی جائے کہ ایسے مفاسد سے باز آجائے۔ احمد بن عمر مقدسی حنبلی نے بھی ایسا ہی لکھا۔ نتیجہ یہ ہوا کہ ابن تیمیہ شعبان ۷۲۶ھ میں دمشق میں قلعہ میں قید کیا گیا اور قید ہی میں ۲۰ ذیقعدۃ الحرام ۷۲۸ھ کو اس دنیا سے رخصت ہوا۔ (۵۵)

حدیث زیر بحث صحیح بخاری کے باب فصل الصلوة فی مسجد مکة والمدینة میں بروایت ابو ہریرہ وارد ہے۔ جس میں مذکور ہے کہ رسول اللہ ﷺ نے فرمایا۔

لا تشد الرحال الا الی ثلثة مساجد المسجد الحرام و مسجد الرسول
والمسجد الاقصی۔

(ترجمہ) کجاوے نہ باندھے جائیں مگر تین مسجدوں یعنی مسجد حرام و مسجد رسول و مسجد اقصی کی طرف۔

اور باب مسجد بیت المقدس میں بروایت ابو خدری بدیس الفاظ مذکور ہے۔

اسی طرح امام مسلم نے حدیث ابو ہریرہ کو باب فضل المساجد الثلثة میں اور حدیث ابو سعید خدری کو باب سفر المرأة مع محرم الی الحج وغیرہ میں ذکر کیا ہے۔ حدیث ابو سعید خدری مشکوٰۃ شریف میں باب المساجد و مواضع الصلوة میں مذکور ہے۔

مختلف ابواب پر نظر ڈالنے سے معلوم ہوتا ہے کہ حدیث زیر بحث میں بہ نسبت دیگر مساجد کے مساجد ثلاثہ میں نماز کی فضیلت کا بیان ہے کیونکہ یہ تینوں مساجد ان فضائل سے مختص ہیں جو دوسری مسجدوں میں نہیں پائے جاتے۔ لہذا اس حدیث کو مشاہدہ و مقابہ سے کوئی تعلق نہیں۔ اس مدعا کے اثبات کے لئے ہم وجوہ ذیل پیش کرتے ہیں۔

وجہ اول۔ حدیث زیر بحث میں استثناء مفرغ ہے۔ پس اس کے لئے ایسے عام مستثنیٰ منہ کی تقدیر کی ضرورت ہے جو مستثنیٰ اور غیر کو شامل ہو اور مستثنیٰ سے مناسبت قریبہ رکھتا ہو۔ جیسا کہ نوع فرد سے اور جنس نوع سے۔ اسی واسطے ماجانی الازید میں شی یا جسم یا حیوان کو مقدر نہیں کرتے بلکہ رجل یا احد کو مقدر کرتے ہیں اور ما کسوتہ الاجتہ میں کسوت کو اور ماصلیت الا فی المسجد میں فی مکان یا فی موضع کو مقدر کیا جاتا ہے۔ (مطول و حواشی) پس صورت زیر بحث میں مستثنیٰ منہ ایسا ہونا چاہیے۔ جو مساجد ثلاثہ اور دیگر مساجد کو شامل اور مساجد کے ساتھ نسبت قریبہ رکھتا ہو۔ اور وہ سوائے لفظ مسجد کے اور کوئی نہیں۔

وجہ دوم۔ حدیث زیر بحث کی ترجمہ باب بخاری سے مطابقت اور اسی باب کی دوسری حدیث سے مناسبت ہے۔ یہ مناسبت و مطابقت صاف بتا رہی ہے کہ مستثنیٰ منہ مسجد ہے کیونکہ امام بخاری علیہ الرحمۃ نے یہ باب مکہ و مدینہ میں نماز کی فضیلت کے بارے میں باندھا ہے۔ اس باب کی پہلی حدیث (لا تشد الرحال) میں مقصود مساجد ثلاثہ میں نماز کی فضیلت بہ نسبت دیگر مساجد کے ہے تاکہ ترجمہ باب کے مطابق ہو۔ یہ نہ کہا جائے کہ پہلی حدیث میں لفظ صلوة نہیں ہے کیونکہ مساجد ثلاثہ کی طرف رحلت سے مراد ان میں نماز کا قصد ہے۔ اسی باب کی دوسری حدیث بھی

حضرت ابو ہریرہ سے مروی ہے کہ رسول اللہ ﷺ نے فرمایا صلوة فی مسجدی هذا خیر من الف صلوة فی ماسوا الا المسجد الحرام۔ (میری اس مسجد میں نماز بہتر ہے ہزار نمازوں سے دوسری مسجدوں میں سوائے مسجد حرام کے) ترجمہ باب کے مطابق ہے اور پہلی حدیث کے معنی کو ظاہر کرتی ہے اور نص ہے۔ اس امر پر کہ ادائے نماز پر تضاعف ثواب میں مساجد ثلاثہ کو دیگر تمام مساجد پر فضیلت ہے کیونکہ الا المسجد الحرام کا مستثنیٰ منہ مساجد ہے جو بعض روایات میں صراحتاً مذکور ہے۔ چنانچہ صحیح مسلم میں ہے۔ عن سعید بن المسیب عن ابی ہریرة قال قال رسول اللہ ﷺ صلوة فی مسجدی هذا خیر من الف صلوة فی غیرہ من المساجد الا المسجد الحرام اور مسلم ہی حدیث میمونہ میں ہے۔ سمعت رسول اللہ ﷺ يقول صلوة فیہ افضل من الف صلوة فیما سواہ من المساجد الا مسجد الکعبۃ۔ پس ظاہر ہوا کہ حدیث لا تشد الرحال میں مستثنیٰ منہ مسجد ہے لہذا مساجد ثلاثہ کے سوا دنیا کی کسی مسجد کی طرف بقصد نماز سفر کرنا ممنوع ہے اور جو کسی اور ضرورت کے لئے ہو وہ ممنوع نہیں۔

وجہ سوم۔ حدیث زیر بحث کے بعض طرق پر مراد مقصود کی تصریح اور مستثنیٰ منہ کا ذکر موجود ہے اور وہ مسند امام احمد میں یوں مذکور ہے۔

ہاشم حدثنی عبدالحمیدی حدثنی شہر سمعت ابا سعید الخدری و ذکر عنده صلوة فی الطور فقال قال رسول اللہ صلی اللہ علیہ وسلم لا ینبغی للمطی ان تشدد حالہ الی مسجد ینبغی فیہ الصلوة غیر المسجد الحرام والمسجد الاقصی و مسجدی هذا۔ قسطلانی و عمدۃ القاری

(ترجمہ) (مخفف اسناد) شہر (بن حوشب) کا بیان ہے کہ میں نے سنا ابا سعید خدری کو اور ان کے پاس خاص طور پر نماز کا ذکر آیا۔ پس کہا کہ فرمایا رسول اللہ ﷺ نے شہر ان سواری کے کجاوے کسی مسجد کی طرف بقصد نماز نہ باندھے جانے چاہئیں۔ سوائے مسجد حرام اور مسجد اقصیٰ اور میری اس مسجد کے۔ انتہی پس حدیث زیر بحث کی تفسیر حدیث ہی سے ہو گئی اور یہ بہترین تفسیر ہے۔

وجہ چہارم۔ حدیث زیر بحث کی شرح میں جمہور محدثین و شراح اور اکابر فقہائے حنفیہ و شافعیہ کے اقوال ہیں جو ہمارے مدعا کے موید ہیں۔ نظر بر اختصار ہم ان کو یہاں نقل نہیں کرتے جسے شوق ہو وہ فتح الباری۔ عمدۃ القاری۔ ارشاد الساری۔ نووی علی المسلم۔ احیاء العلوم للغزالی اور جذب القلوب للشیخ عبدالحق الدہلوی وغیرہ میں دیکھ لے۔

خلاصہ مضمون یہ ہے کہ حدیث لا تشد الرحال مساجد کے بارے میں ہے۔ اس کی رو سے مساجد ثلاثہ کی طرف بدیں غرض سفر کرنا کہ ان میں نماز ادا کرنے سے تضاعف ثواب حاصل ہو

جائز ہے۔ دنیا کی کسی اور مسجد کی طرف اس غرض کے لئے سفر کرنا نہ چاہیے۔ کیونکہ وہ درجہ میں قساوی ہیں۔ کسی کو کسی پر باعتبار کثرت ثواب فضیلت نہیں۔ ہاں کسی اور مطلب کے لئے دوسری مساجد کی طرف بھی سفر کرنا جائز ہے۔ مثلاً کسی مسجد میں کوئی بزرگ رہتے ہیں۔ ان کی زیارت یا ان سے استفاضہ کے لئے اس مسجد کی طرف سفر کرنا جائز ہے۔ اسی طرح کسی مسجد کے ضائع غریبہ کو دیکھنے کے لئے سفر کرنا بھی ممنوع نہیں۔ مقابر و مشاہد انبیاء کرام و اولیائے عظام کی زیارت کے لئے سفر کرنا حدیث زیر بحث کی نہی کے تحت میں داخل نہیں بلکہ جائز و مشروع و مستحب اور موجب خیر و برکت ہے۔ جب حوائج دنیا کے لئے سفر کرنا بالاتفاق جائز ہے تو حوائج آخرت بالخصوص ان میں سے جو اکد ہے، یعنی حضور سید الاولین والاخرین امام المرسلین خاتم النبیین سیدنا و مولانا محمد مصطفیٰ احمد مجتبیٰ ﷺ کے روضہ منورہ کی زیارت کے لئے سفر کرنا بطریق اولیٰ جائز و مستحسن ہے۔ صحابہ کرام رضی اللہ تعالیٰ عنہ کے عہد مبارک سے اس وقت تک مسلمانوں کا اسی پر عمل رہا ہے۔ اس کا انکار حرمان و شقاوت کی علامت ہے۔

خاتمہ در بحث استغاثہ و توسل

آنحضرت ﷺ کے وسیلہ سے بارگاہ الہی میں دعا کرنا مستحسن ہے۔ اس کو مختلف الفاظ توسل و استغاثہ و تشفع و توجہ سے تعبیر کیا جاتا ہے۔ بعض وقت توسل بالنبی ﷺ یوں ہوتا ہے کہ آپ سے کوئی چیز طلب کی جائے بدیں معنی کہ آپ اس میں تسبب پر قادر ہیں کہ اللہ تعالیٰ سوال کریں یا شفاعت فرمائیں۔ اس کا مطلب بھی حضور سے طلب دعا ہے۔

حضور علیہ السلام سے توسل و استغاثہ فعل انبیاء و مرسلین علی نبینا و علیہم الصلوٰۃ والسلام اور سیرت سلف صالحین ہے اور یہ توسل حضور اقدس ﷺ کی ولادت شریف سے پہلے ولادت شریف کے بعد عالم برزخ میں اور عرصات قیامت میں ثابت ہے۔ جس کی توضیح ذیل میں کی جاتی ہے۔

۱۔ ولادت شریف سے پہلے توسل

جب حضرت آدم علی نبینا و علیہ الصلوٰۃ والسلام سے لغزش سرزد ہوئی تو انہوں نے آخر کار یوں دعا کی۔

یا رب اسئلك بحق محمد لما غفرت لی۔

(ترجمہ) اے میرے پروردگار! میں تجھ سے بحق محمد سوال کرتا ہوں کہ میری خطا معاف کر

دے۔

اللہ تعالیٰ نے ارشاد فرمایا کہ اے آدم! تو نے محمد کو کس طرح پہچانا۔ حالانکہ میں نے ان کو پیدا نہیں کیا۔ حضرت آدم نے عرض کیا۔ اے میرے پروردگار! جب تو نے مجھ کو اپنے ہاتھ سے پیدا کیا اور مجھ میں اپنی روح پھونکی تو میں نے سر اٹھایا اور عرش کے پایوں پر لکھا ہوا دیکھا۔ لا الہ الا اللہ محمد رسول اللہ۔ پس میں جان گیا کہ تو نے اپنے نام کے ساتھ اسی کو ذکر کیا ہے جو تیرے نزدیک محبوب ترین خلق ہے۔ اللہ تعالیٰ نے فرمایا۔ اے آدم! تو نے سچ کہا۔ وہ میرے نزدیک احب الخلق ہیں چونکہ تم نے ان کے وسیلہ سے دعا مانگی ہے۔ میں نے تم کو معاف کر دیا۔ اگر محمد نہ ہوتے۔ میں تم کو پیدا نہ کرتا۔ (حاکم و طبرانی)

آنحضرت ﷺ کی بعثت سے پہلے یہود اپنے دشمنوں پر فتح پانے کے لئے دعا میں حضور انور ہی کا وسیلہ پکڑا کرتے تھے۔ چنانچہ قرآن کریم میں وارد ہے۔

وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا۔ (بقرہ۔ ع ۱۱)

(ترجمہ) اور وہ اس سے پہلے کافروں پر فتح مانگا کرتے تھے۔

حافظ ابو نعیم نے دلائل میں عطاء و ضحاک کے طریق سے حضرت ابن عباس رضی اللہ تعالیٰ عنہ کا یہ قول نقل کیا ہے کہ حضرت محمد ﷺ کی بعثت سے پہلے یہود بنی قریظہ و نصیر کافروں پر فتح کی دعا مانگا کرتے تھے۔ اور دعائیں یوں کہا کرتے تھے۔

اللهم انا نستصرك بحق النبی الامی ان تنصرنا علیهم۔

(ترجمہ) خدایا! ہم تجھ سے حق نبی امی دعا مانگتے ہیں کہ تو ہم کو ان پر فتح دے۔

اور فتح پایا کرتے تھے۔ (تفسیر در منشور للسیوطی)

۲۔ حیات شریف میں توسل

صحابہ کرام رضی اللہ تعالیٰ عنہم آنحضرت ﷺ کی حیات شریف میں دیگر حاجات کی طرح آپ سے طلب دعا طلب شفاعت بروز قیامت یا طلب دعا مغفرت بھی کیا کرتے تھے۔ صرف چند مثالیں ذیل میں درج کی جاتی ہیں۔ اگر زیادہ مطلوب ہوں تو شفاء السقام کا مطالعہ کیجئے:-

عن انس رضی اللہ تعالیٰ عنہ قال سألت النبی صلی اللہ علیہ وسلم ان یشفع لی یوم القیمة فقال انا فاعل فقلت یا رسول اللہ ابن اطلبک قال اطلبنی اول ما تطلبنی علی الصراط قلت فان لم القک علی الصراط قال فاطلبنی عند المیزان قلت فان لم القک عند المیزان قال فاطلبنی عند الحوض فانی لا اخطی هذا۔

(مشکوٰۃ بحوالہ ترمذی باب الحوض والشفاعة)

(ترجمہ) حضرت انس رضی اللہ تعالیٰ عنہ سے روایت ہے کہ میں نے نبی ﷺ سے عرض کیا کہ آپ قیامت کے دن میری شفاعت فرمادیتے فرمایا میں کر دوں گا۔ میں نے عرض کیا یا رسول اللہ ﷺ! میں آپ کو کہاں ڈھونڈوں فرمایا پہلے مجھے صراط پر ڈھونڈنا۔ میں نے عرض کیا۔ اگر میں آپ کو وہاں نہ پاؤں فرمایا کہ پھر میزان کے پاس ڈھونڈنا۔ میں نے عرض کیا اگر میزان کے پاس آپ کو نہ پاؤں۔ فرمایا تو پھر حوض کے پاس مجھے ڈھونڈنا کیونکہ میں ان تین جگہوں کو نہ چھوڑوں گا۔

2- حضرت سواد بن قارب رسول اللہ ﷺ کی خدمت میں ایمان لاتے ہوئے عرض

کرتے ہیں۔

وکن لی شفیعاً یوم لا ذو شفاعۃ بمغن فتیلا عن سواد بن قارب۔

(ترجمہ) اور آپ میرے شفیع بنیں جس دن سواد بن قارب کو کوئی شفاعت کرنے والا ذرا بھی فائدہ نہ پہنچا سکے گا۔

3- حضرت عبدالرحمن بن عوف حسب عادت تجارت کے لئے یمن گئے ہوئے تھے۔

آپ کی غیر حاضری میں نبی ﷺ مبعوث ہوئے۔ عسکلان بن عواکن حیری نے سن کر اپنے ایمان کا اظہار اشعار میں کیا۔ وہ اشعار حضرت عبدالرحمن کی وساطت سے خدمت اقدس میں ارسال کئے۔ ان میں سے دو شعر یہ ہیں۔

اشهد باللہ رب موسیٰ انک ارسلت بالبطح فکن شفیعی الی ملیک یدعوا
البرایا الی الصلاح۔

(ترجمہ) میں اللہ کی قسم کھاتا ہوں جو موسیٰ کا رب ہے کہ آپ وادی مکہ میں رسول بنا کر بھیجے گئے ہیں۔ پس آپ میرے شفیع بنیں۔ اس بادشاہ کی طرف جو خلائق کو نیکی کی طرف بلاتا ہے۔ آنحضرت ﷺ نے یہ اشعار سن کر فرمایا۔

اما ان اخاحمیر من خواص المؤمنین و رب مومن بی ولم یرنی و مصدق
بی وما شہدنی اولئک اخوانی حقا۔

(ترجمہ) آگاہ رہو۔ بے شک حمیری بھائی خواص مؤمنین سے ہیں اور بعض مجھ پر ایمان لانے والے ہیں حالانکہ انہوں نے مجھے نہیں دیکھا۔ اور میری تصدیق کرنے والے حالانکہ وہ میرے پاس حاضر نہیں ہوئے۔ وہ حقیقت میں میرے بھائی ہیں۔

4- حضرت ماذن بن عصبہ طائی خطامی عمان کی ایک بستی میں ایک بت کی خدمت کی

کرتے تھے۔ آنحضرت ﷺ کی بعثت کی خبر سن کر خدمت اقدس میں حاضر ہوئے اور اسلام

لائے۔ آپ نے بارگاہ رسالت میں اپنی بے اعتدالیوں کا ذکر کیا اور طالب دعا ہوئے چنانچہ حضور اقدس ﷺ کی دعا کی برکت سے وہ رذائل مبدل بفضائل ہو گئے۔ اس بارے میں آپ نے یہ اشعار کہے ہیں۔

ایک رسول اللہ حشث مطبئی
تجرب الفیافی من عمان الی العرج
لتشفع لی یا خیر من وطی الحصا
فیغفر لی ذنبی وارجع بالفلاح
الی معشر جانب فی اللہ دینہم
فلا رأیہم رأیی ولا شرحہم شرحی
(اصابہ حوالہ بطرانی و بیہقی وغیرہ۔ نیز استیعاب ابن عبد البر)

(ترجمہ) یا رسول اللہ! میں نے اپنی اونٹنی آپ کی طرف دوڑائی جو عمان سے عرج تک بیابانوں کو طے کرتی تھی تاکہ آپ میری شفاعت فرمائیں۔ اے بہترین ان میں کے جنہوں نے سنگریزوں کو پامال کیا پس میرا رب میرے گناہ بخش دے اور میں کامیاب ہو کر اس گروہ کی طرف جاؤں جن کے دین سے میں اللہ کے واسطے کنارہ کش ہو گیا۔ پس ان کی رائے میری رائے نہیں اور نہ ان کا طریق میرا طریق ہے۔

5۔ حضرت عثمان بن حنیف صحابی کا بیان ہے کہ ایک نابینا پیغمبر خدا ﷺ کی خدمت میں حاضر ہوا۔ اس نے عرض کیا کہ آپ اللہ سے دعا فرمائیں کہ وہ مجھے عافیت بخشے۔ حضور نے فرمایا کہ اگر تو چاہے میں دعا کر دیتا ہوں اور اگر تو چاہے تو صبر کر۔ صبر تیرے واسطے اچھا ہے اس نے عرض کیا کہ خدا سے دعا فرمائیے۔ آپ نے اس سے ارشاد فرمایا کہ اچھی طرح وضو کر کے یوں دعا کرنا:-

اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ نَبِيِّ الرَّحْمَةِ يَا مُحَمَّدُ إِنِّي تَوَجَّهْتُ بِكَ إِلَى رَبِّي فِي حَاجَتِي هَذِهِ التَّقْضَى لِي اللَّهُمَّ شَفِّعْهُ فِيَّ۔

(ترجمہ) یا اللہ! میں تیری بارگاہ میں سوال کرتا ہوں اور تیرے نبی نبی الرحمتہ کا وسیلہ پیش کرتا ہوں۔ یا محمد میں نے اپنے پروردگار کی بارگاہ میں آپ کا وسیلہ پیش کیا ہے۔ اپنی اس ضرورت میں تاکہ وہ پوری ہو یا اللہ! تو میرے حق میں حضور کی شفاعت قبول فرما۔

اس حدیث کو ترمذی و نسائی نے روایت کیا ہے۔ ترمذی نے کہا ہذا حدیث حسن صحیح غریب۔ امام بیہقی و طبرانی نے بھی اس حدیث کو صحیح کہا ہے۔ مگر امام بیہقی نے اتنا اور کہا ہے کہ اس نابینا نے ایسا ہی کیا اور بینا ہو گیا۔ (۵۶)

6- حضرت ربیعہ بن کعب اسلمی کا بیان ہے کہ میں رات کو رسول اللہ ﷺ کی خدمت اقدس میں رہا کرتا تھا۔ آپ کے وضو کے لئے پانی لا دیا کرتا تھا۔ اور دیگر خدمت (جامہ و مسواک و شانہ وغیرہ) بھی جالایا کرتا تھا۔ ایک روز آپ نے مجھ سے فرمایا۔ سل (مانگ) میں نے عرض کیا۔ اسئلک موافقتک فی الجنة۔

(ترجمہ) میں آپ سے بہشت میں آپ کا ساتھ مانگتا ہوں۔

آپ نے فرمایا کہ یہ مرتبہ بہت بڑا ہے۔ کچھ اور مانگ۔ حضرت ربیعہ نے عرض کیا کہ میرا مقصود تو یہی ہے۔ جو عرض کر دیا۔ آپ نے فرمایا کہ (اس مقصد کے حصول میں) تو میری مدد کر۔ بدیں طور کہ نماز بہت پڑھا کر اور سجدوں میں دعا کیا کر۔ (مشکوٰۃ بحوالہ مسلم۔ کتاب الصلوٰۃ باب السجود و فضلہ) مطلب یہ کہ میں کوشش کروں گا۔ تو بھی کچھ کیا کر اشعۃ اللمعات میں اس حدیث کے تحت میں ہے۔ واز اطلاق سوال کر فرمود سل (خواہ) و تخصیص نہ کرو۔ مطلوبے خاص۔ معلوم ہے کہ کارہمہ بدست ہمت و کرامت اوست ﷺ ہرچہ خواہد ہر کر خواہد باذن پروردگار خود بدہد۔

۳۔ وفات شریف کے بعد تو سل

وفات شریف کے بعد بھی آپ کے اصحاب کرام رضی اللہ تعالیٰ عنہم مصائب و حروب میں حاجات میں آپ کو پکارا کرتے اور آپ سے استغاثہ کیا کرتے تھے۔ دیکھو امثلہ ذیل۔

1- صاحب مواہب لدنیہ بحوالہ ابن منیر لکھتے ہیں کہ جب رسول اللہ ﷺ کا وصال شریف ہوا تو اس صدمہ سے آپ کے اصحاب کرام کا عجب حال ہو رہا تھا۔ حضرت ابو بکر صدیق رضی اللہ تعالیٰ عنہ روتے ہوئے حاضر ہوئے اور حضور اقدس ﷺ کے چہرہ مبارک سے کپڑا اٹھا کر یوں عرض کرنے لگے۔

ولو ان موتک کان اختیار الجدنا الموتک بالنفوس۔ اذکرنا یا محمد عند

ربک ولنکن من بالک

(ترجمہ) اگر آپ کی موت میں ہمیں اختیار دیا جاتا تو ہم آپ کی موت کے لئے اپنی جانیں قربان کر دیتے۔ یا محمد اپنے پروردگار کے پاس ہمیں یاد کرنا اور ضرور ہمارا خیال رکھنا۔

2- وفات شریف کے تین دن بعد اعرابی کا قبر شریف پر حاضر ہونا اور آپ سے تو سل کرنا روایت علی ابن ابی طالب رضی اللہ تعالیٰ عنہ پہلے آچکا ہے۔

3۔ مالک الدار راوی ہیں کہ حضرت عمر فاروق کے زمانے میں قحط پڑا۔ ایک شخص (بلال بن حارث صحابی) نے رسول اللہ ﷺ کی قبر شریف پر حاضر ہو کر یوں عرض کیا۔ یا رسول اللہ! اپنی امت کے لئے بارش کی دعا فرمائیں۔ وہ ہلاک ہو رہی ہے۔ رسول اللہ ﷺ نے خواب میں اس شخص سے فرمایا کہ عمر کے پاس جا کر میرا سلام کہو اور بشارت دو کہ بارش ہوگی۔ اور یہ بھی کہہ دو کہ نرمی اختیار کرے۔ اس شخص نے حاضر ہو کر خبر دی۔ حضرت عمر رضی اللہ تعالیٰ عنہ یہ سن کر روئے۔ پھر کہا۔ اے رب میں کو تا ہی نہیں کرتا مگر اس چیز میں کہ جس سے میں عاجز ہوں۔ (وفاء الوفاء بحوالہ شہقی وابن ابی شیبہ)

4۔ ایک سال مدینہ منورہ میں سخت قحط پڑا۔ لوگوں نے حضرت عائشہ رضی اللہ تعالیٰ عنہا سے فریاد کی۔ حضرت ممدوحہ نے فرمایا کہ تم رسول اللہ ﷺ کی قبر شریف پر حاضر ہو کر اس میں ایک روشندان آسمان کی طرف کھول دو تاکہ قبر شریف اور آسمان کے درمیان چھت حائل نہ رہے۔ انہوں نے ایسا ہی کیا۔ خوب بارش ہوئی اور گھاس اگی۔ اور اونٹ ایسے فر بہ ہو گئے کہ چرلی سے پھٹنے لگے۔ اس سال کو عام الفتح کہتے تھے۔ (۵۷)

علامہ قاضی زین الدین مراغی فرماتے ہیں کہ قحط کے وقت روشندان کا کھولنا اس وقت تک اہل مدینہ کا طریقہ ہے۔ وہ قبہ خضراء مقدسہ کے اسفل میں جانب قبلہ کھول دیتے ہیں اگرچہ قبر شریف اور آسمان کے درمیان چھت حائل رہتی ہے۔ (۵۸) علامہ سمہودی (متوفی ۹۱۱ھ) لکھتے ہیں۔ ”آج کل اہل مدینہ کا طریقہ یہ ہے کہ حجرہ شریف کے گرد جو مقصورہ ہے اس کا وہ دروازہ جو حضور علیہ الصلوٰۃ والسلام کے چہرہ مبارک کے سامنے ہے کھول دیتے ہیں اور وہاں جمع ہوتے ہیں۔ (۵۹)

5۔ ابن جریر طبری ۱۸ھ کے واقعات میں بالاسناد نقل کرتے ہیں کہ حضرت عاصم بن عمر فاروق رضی اللہ تعالیٰ عنہ سے روایت ہے کہ ایک سال حضرت عمر فاروق رضی اللہ تعالیٰ عنہ کے زمانے میں امساک باراں ہوئی۔ اسی لاغر ہو گئے۔ اہل بادیہ میں سے قبیلہ مزینہ کے ایک اہل خانہ نے اپنے صاحب (حضرت بلال بن حارث صحابی) سے کہا کہ ہمیں غایت درجہ کی تکلیف ہے۔ تو ہمارے واسطے ایک بحری ذبح کر۔ اس نے کہا کہ بحریوں میں کچھ رہا نہیں۔ اہل خانہ اصرار کرتے رہے۔ یہاں تک کہ اس نے ان کے واسطے ایک بحری ذبح کی۔ جب کھال اتاری تو سرخ ہڈیاں دکھائی دیں۔ اس پر وہ پکار اٹھا۔ یا محمد! الخ (تاریخ الامم والملوک۔ جزء رابع ص ۲۲۳ کامل ابن اثیر)

6۔ حضرت ابو عبیدہ بن الجراح نے قنسرین سے حضرت کعب بن ضمیرہ کو ایک ہزار سوار

دے کر فتح حلب کے لئے روانہ کیا اور فرمادیا کہ میں تمہارے پیچھے آ رہا ہوں۔ ادھر یوقنا حاکم حلب کو اس کے جاسوسوں نے خبر دی کہ عرب ایک ہزار کی جمعیت کے ساتھ تمہارے شہر کی فتح کے ارادہ سے آرہے ہیں اور وہ شہر سے چھ میل کے فاصلہ پر ہیں۔ یوقنا نے لشکر کو تیار کر کے آدھا کمین گاہ میں مقرر کیا۔ جب حضرت کعب کی نظر یوقنا کے لشکر پر پڑی تو اپنے لشکریوں سے کہا کہ میرے اندازہ میں دشمن کا لشکر پانچ ہزار ہے۔ جس کا تم مقابلہ نہیں کر سکتے۔ غرض مقابلہ ہوا۔ یہاں تک کہ مسلمانوں کی فتح مبین کا یقین ہو گیا۔ مگر اسی اثنا میں کمین گاہ سے یوقنا کا لشکر اڑا۔ جس کے سبب سے لشکر اسلام کا ایک فرقہ بھاگنے لگا۔ دوسرے فرقہ نے اہل کمین کا مقابلہ کیا۔ تیسرا فرقہ حضرت کعب کے ساتھ تھا۔ جو مسلمانوں کے لئے بڑے بے چین تھے۔ اور ان کے بچانے کے لئے کوشش کر رہے تھے اور گرداوا دیتے ہوئے یوں پکار رہے تھے۔

یا محمد یا محمد یا نصر اللہ انزل. یا معشر المسلمین اثبتوا انما ہی

ساعة ویاتی النصر وانتم الاعلون۔ (فتوح الشام، مطبوعہ مصر، جزو اول ص ۱۵۱)

(ترجمہ) یا محمد! یا محمد! اے نصرت الہی نزول فرما۔ اے مسلمانوں کے گروہ ثابت قدم رہو۔ یہی ایک گھڑی ہے مدد آنے والی ہے تمہارے ہی بول بالا ہے۔

7۔ حضرت عمر فاروق نے حضرت عبداللہ بن قرط صحابی کے ہاتھ اپنا خط ابو عبیدہ بن الجراح کے نام پر موک بھیجا اور سلامتی کی دعا کی۔ عبداللہ جب مسجد سے نکلے تو خیال آیا کہ مجھ سے خطا ہوئی کہ میں نے رسول اللہ ﷺ کے روضہ شریف پر سلام عرض نہیں کیا۔ اس لئے وہ روضہ شریف پر حاضر ہوئے۔ وہاں حضرت عائشہ صدیقہ اور حضرات علی ابن ابی طالب و عباس حاضر تھے۔ امام حسین حضرت علی کی گود میں اور امام حسن حضرت عباس کی گود میں تھے۔ حضرت عبداللہ نے حضرت علی و حضرت عباس سے عرض کیا کہ کامیابی کے لئے دعا فرمائیں۔ ہر دو نے روضہ شریف پر ہاتھ اٹھا کر یوں دعا کی۔

اللہم انا نتوسل بهذا النبی المصطفیٰ والرسول المجتبیٰ الذی توسل بہ ادم

فاجبت دعوتہ و غفرت خطیئہ سہل علی عبد اللہ طریقہ و اطوالہ البعد

واید اصحاب نیک بالنصر انک سمیع الدعاء۔

(ترجمہ) یا اللہ! ہم اس نبی مصطفیٰ و رسول مجتبیٰ کے وسیلہ سے دعا کرتے ہیں کہ جن کے وسیلہ سے حضرت آدم کی دعا قبول ہو گئی اور ان کی خطا معاف ہو گئی کہ تو عبداللہ پر اس کا راستہ آسان کر دے اور بعید کو نزدیک کر دے۔ اور اپنے نبی کے اصحاب کی مدد فتح سے کر دے۔ بیشک تو دعا کا سننے والا ہے۔

اس کے بعد حضرت علی نے عبد اللہ سے فرمایا کہ اب جائیے۔ اللہ تعالیٰ حضرات عمرو عباس و علی و حسن و حسین و ازواج رسول اللہ کی دعاء کو رد نہ کرے گا۔ کیونکہ انہوں نے اللہ کی بارگاہ میں اس نبی کا وسیلہ پکڑا ہے جو اکرام الخلق ہیں (فتوح الشام۔ جزء اول ص ۱۰۵)

8۔ ابن السننی (متوفی ۲۳۶ھ) کی کتاب میں یثیم بن حنظل سے روایت ہے کہ اس نے کہا ہم حضرت عبد اللہ بن عمر رضی اللہ عنہما کے پاس تھے۔ ان کا پاؤں سو گیا۔ تو ایک شخص نے ان سے کہا کہ آپ یاد کیجئے اس کو جو آپ کے نزدیک سب لوگوں سے پیارا ہے۔ اس پر حضرت ابن عمر نے کہا۔ یا محمد۔ پس گویا آپ ہمد سے کھول دیئے گئے اور کتاب ابن السننی ہی میں مجاہد سے روایت ہے کہ حضرت ابن عباس کے پاس ایک شخص کا پاؤں سو گیا۔ آپ نے اس سے کہا یاد کر اس کو جو تجھے سب لوگوں سے پیارا ہے۔ یہ سن کر اس نے کہا۔ یا محمد۔ یہ کہتے ہی اس کے پاؤں کی خوابیدگی جاتی رہی۔ (کتاب الاذکار للعووی ص ۱۳۵) حضرت ابن عمر کے پاؤں سو جانے کی روایت الادب المفرد للبخاری ص ۱۱۳ میں بھی ہے۔

9۔ ایک شخص کسی حاجت کے لئے حضرت عثمان بن عفان رضی اللہ تعالیٰ عنہ کے پاس آیا کرتا تھا مگر وہ اس کی طرف متوجہ نہ ہوتے اور اس کی حاجت پر غور نہ فرماتے۔ وہ ایک روز حضرت عثمان بن حنیف سے ملا اور ان سے شکایت کی۔ حضرت ابن حنیف نے اس سے کہا کہ وضو کر کے مسجد میں جا۔ اور دو رکعت پڑھ کر یوں دعا کر۔

اللهم انى اسئلك واتوجه اليك نبيك محمد نبي الرحمة يا محمد انى اتوجه بك الى ربك ان تقضى حاجتى۔

(یہاں اپنی حاجت کا نام لینا) اس نے ایسا ہی کیا۔ پھر وہ حضرت عثمان بن عفان رضی اللہ تعالیٰ عنہ کے دروازے پر حاضر ہوا۔ دربان آیا اور اس کا ہاتھ پکڑ کر اندر لے گیا۔ حضرت عثمان غنی نے اسے اپنے برابر فرش پر بٹھایا اور دریافت حال کر کے اس کی حاجت پوری کر دی۔ پھر ارشاد فرمایا کہ اتنے دنوں میں اس وقت تم نے اپنا مطلب بیان کیا۔ آئندہ جو حاجت تمہیں پیش آیا کرے ہمارے پاس آکر بتا دیا کرو۔ وہ وہاں سے رخصت ہو کر ابن حنیف سے ملا اور ان کا شکر یہ ادا کیا کہ آپ نے ایسی اچھی دعا بتائی۔ ابن حنیف نے کہا کہ میں نے اپنی طرف سے نہیں بتائی۔ ایک روز میں رسول اللہ ﷺ کی خدمت میں حاضر تھا۔ ایک نابینا نے اپنی بینائی کے جاتے رہنے کی شکایت کی۔ آپ نے فرمایا۔ اگر تم چاہو میں دعا کر دیتا ہوں۔ یا صبر کو۔ اس نے عرض کیا۔ یا رسول اللہ ﷺ! مجھے بہت دشواری ہے۔ کوئی میرا عصا پکڑنے والا نہیں۔ آپ نے فرمایا کہ دو گانہ ادا کر کے یہ دعا پڑھنا۔

ابن حنیف کا بیان ہے کہ ہم ابھی بیٹھے ہوئے تھے کہ وہ شخص آیا۔ گویا اس کو کوئی تکلیف ہی نہ ہوئی تھی۔ (۶۰)

اس قصے میں خود حضور رسول اللہ ﷺ نے نابینا کو طریق تو سل تعلیم فرمایا ہے۔ یہی طریق ایک صحابی سکھار ہے ہیں اور یہی عمل آج تک امت میں جاری ہے۔ اس روایت کو طبرانی نے معجم کبیر میں نقل کیا ہے اور امام بیہقی نے بھی روایت کیا ہے۔

10۔ یثیم بن عدی نے ذکر کیا ہے کہ یثیم بن عامر (قبیلہ نابغہ جعدی) بصرہ میں کھیتوں میں مواشی چرایا کرتے تھے۔ حضرت عثمان غنی رضی اللہ تعالیٰ عنہ نے حضرت ابو موسیٰ اشعری کو ان کے طلب کرنے کے لئے بھیجا۔ انہوں نے ابو موسیٰ کو دیکھتے ہی یوں آواز دی۔ یا آل عامر! یہ سن کر نابغہ جعدی بھی اپنی قوم کے ساتھ نکلا۔ ابو موسیٰ نے اس سے پوچھا کہ تم کس واسطے نکلے ہو؟ نابغہ نے جواب دیا کہ میں نے اپنی قوم کی دعوت قبول کی ہے۔ اس پر ابو موسیٰ نے نابغہ کو تازیانے لگائے۔ نابغہ نے اس بارے میں یہ اشعار کہے ہیں۔

فان تک لابن عفان امینا فلم یبعث بك البر الامینا

ویا قبر النبی وصاحبہ الا یا غوثنا لو تسمعونا

(الاستیعاب ابن عبد البر)

(ترجمہ) اگر تو امین عفان کا امین ہے تو اس نے تجھے مہربان امین نہیں بھیجا، اے قبر نبی کی اور آپ کے دو صاحب کی دیکھنا اے ہمارے فریاد رس! کاش آپ سنیں۔

حضرت نابغہ جعدی رضی اللہ تعالیٰ عنہ صحابی ہیں۔ آپ نے حضرت ابو موسیٰ اشعری کے تشدد کا استغاثہ آنحضرت ﷺ اور حضرت ابو بکر و حضرت عمر رضی اللہ تعالیٰ عنہ سے کیا ہے اور یا غوثنا کہہ کر پکارا ہے۔

11۔ معجم کبیر و اوسط میں بروایت انس بن مالک منقول ہے کہ جب حضرت علی مرتضیٰ کی والدہ فاطمہ بنت اسد کا انتقال ہو گیا تو رسول اللہ ﷺ اس کے سرہانے آ بیٹھے۔ اور فرمایا۔ اے میری ماں کے بعد میری ماں! اللہ تجھ پر رحم کرے اور اس کی تعریف کی اور اسے اپنی چادر میں کفٹایا۔ پھر حضور نے حضرات اسامہ بن زید، ابوبصیر، انصاری، عمر بن خطاب اور ایک سیاہ فام غلام کو بلایا۔ انہوں نے قبر کھودی۔ جب لحد تک پہنچے تو خود حضور نے لحد (۶۱) اپنے دست مبارک سے کھودی اور آپ اس میں لیٹ گئے۔ پھر یوں دعا کی۔

اللهم اغفر لامي فاطمة بنت اسد ووسع عليها مدخلها بحق نبيك والانبياء
الذين من قبلي فانك ارحم الراحمين۔

(وفاء الوفاء جزو ثانی ص ۸۹)

(ترجمہ) یا اللہ! میری ماں فاطمہ بنت اسد کو بخش دے اور اس پر اس کی قبر کو کشادہ کر دے۔
یو سیلہ اپنے نبی کے اور ان نبیوں کے جو مجھ سے پہلے ہوئے ہیں کیونکہ تو ارحم الراحمین ہے۔

جب آنحضرت ﷺ چین میں ابو طالب کی کفالت میں تھے تو ابو طالب کی زوجہ فاطمہ بنت اسد نے کھلانے پلانے میں آپ کا خاص خیال رکھا تھا۔ یہ اسی احسان کا بدلہ تھا کہ آپ نے فاطمہ کو اپنی چادر میں کفنایا تاکہ آتش دوزخ سے محفوظ رہے۔ اور آپ اس کی لہد میں لیٹ گئے تاکہ اسے راحت و آرام ملے۔ یہ روایت نظر ”برحق نبیک“ حیات شریف میں توسل کی دلیل ہے۔ اور نظر بر الانبیاء الذین من قبلی بعد وفات توسل کی دلیل ہے۔

صحابہ کرام رضی اللہ تعالیٰ عنہ کے بعد آج تک یہ توسل و استغاثہ جاری ہے اور تاقیامت جاری رہے گا۔ حضرت امام الائمہ سیدنا ابو حنیفہ نعمان بن ثابت تابعی کو فی رضی اللہ تعالیٰ عنہ اپنا حال یوں عرض کر رہے ہیں۔

یا سید السادات جنتک قاصدا ارجوا رضاك واحتمی بحماک
انت الذی لولاک ما خلق امرء کلا ولا خلق الوری لولاک
انا طلمح بالجود منک ولم یکن لابی حنیفة فی الانام سواک
(قصیدہ نعمانیہ)

اے سید سادات! میں قصد کر کے آپ کے پاس آیا ہوں۔ میں آپ کی خوشنودی کا امیدوار اور آپ کے سبزہ زار میں پناہ گزیر ہوں۔ آپ کی وہ مقدس ذات ہے کہ اگر آپ نہ ہوتے تو کبھی کوئی آدمی پیدا نہ ہوتا۔ اور نہ کوئی مخلوق پیدا ہوتی۔ میں آپ کے جود و کرم کا امیدوار ہوں۔ آپ کے سوا خلقت میں ابو حنیفہ کا کوئی سہارا نہیں۔ (انتہی)

حضرت ایوب سختیانی تابعی کے توسل کا ذکر پہلے آچکا ہے۔ امام مالک رحمۃ اللہ علیہ نے خلیفہ منصور عباسی کو جو طریق دعا بتایا اس میں بھی توسل باگنبی ﷺ ہے۔ جیسا کہ اوپر مذکور ہوا۔ اعرابی کا قصہ (جس کو ائمہ نے عتبی سے نقل کیا ہے) چاروں مذہب کے علماء نے مناسک میں ذکر کیا ہے اور اسے آداب زیارت میں شمار کیا ہے۔ ابن عساکر نے اسے اپنی تاریخ میں اور ابن جوزی نے مثیر الغرام الساکن الی اشرف الاماکن میں بروایت محمد بن حرب ہلالی اس طرح لکھا ہے کہ عتبی (۶۲) نے کہا کہ میں مدینہ میں داخل ہوا اور رسول اللہ ﷺ کی قبر شریف کی زیارت کر کے حضور کے سامنے بیٹھ گیا۔ ایک اعرابی نے آکر زیارت کی اور یوں عرض کیا۔ ”یا خیر الرسل! اللہ نے آپ پر ایک سچی کتاب نازل کی جس میں یوں ارشاد فرمایا:-

وَكُذِّبُوا أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ
لُوَجْدِ اللَّهِ تَوَّابًا رَحِيمًا - (نساء-۹۷)

(ترجمہ) اور اگر یہ لوگ جس وقت کہ اپنی جانوں پر ظلم کرتے ہیں آپ کے پاس آتے اور خدا سے
بخشش مانگتے اور پیغمبران کے لئے بخشش مانگتا تو اللہ کو معاف کرنے والا مہربان پاتے۔
میں آپ کی خدمت میں آپ کے پروردگار سے گناہوں کی مغفرت کا طالب اور آپ کی
شفاعت کا امیدوار بن کر حاضر ہوا ہوں۔ پھر اس نے رو کر یہ اشعار پڑھے۔

يا خير من دفنت بالقاع اعظمه فطاب من طيبهن القاع والاكم
نفسى الفداء القبرانت ساكنه فيه العفاف و فيه الجود والكرم
(ترجمہ) اے سب سے بہتر جس کی ہڈیاں میدان میں مدفون ہیں پس ان کی خوشبو سے پست اور
اونچی زمینیں مہک گئیں۔ میری جان اس قبر پر فدا جس میں آپ ساکن ہیں۔ اس میں پاکیزگی ہے اور
اس میں جو دو کرم ہے۔

بعد ازاں اس اعرابی نے توبہ کی اور چلا گیا۔ میں سو گیا تو میں نے رسول اللہ ﷺ کو
خواب میں دیکھا کہ فرما رہے ہیں۔ ”تم اس شخص سے ملو اور اسے بشارت دو کہ اللہ نے میری
شفاعت سے اس کے گناہ معاف کر دیئے۔“ میری آنکھ کھلی تو میں اس کی تلاش میں نکلا۔ مگر وہ نہ
ملا۔ (۶۳)

قصہ اعرابی میں جو آیت قرآن مذکور ہے۔ وہ باتفاق مفسرین مثبت توکل ہے۔ اسی
طرح قرآن کریم کی آیت ذیل سے بھی توکل ثابت ہے۔

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ
تُفْلِحُونَ - (مائدہ-۶۷)

(ترجمہ) اے ایمان والو! خدا سے ڈرو اور اس کی طرف وسیلہ ڈھونڈو اور اس کی راہ میں جہاد کرو
تاکہ تم فلاح پاؤ۔

اس آیت میں خدا کی طرف وسیلہ ڈھونڈنے کا حکم ہے۔ وسیلہ سے مراد خواہ خاص شخص
ہو یا عمل صالح۔ بہر صورت توکل بہ سید الرسل ثابت ہے کیونکہ اشخاص کی طرح اعمال صالحہ بھی
مخلوق انتہی ہیں جیسا کہ آئیے۔

والله خلقكم وما تعملون -

(اللہ نے پیدا کیا تم کو اور تمہارے عمل کو) سے ظاہر ہے۔ رسول اللہ ﷺ کے اشراف
الخلق و اکرم الخلق و افضل الخلق ہونے میں کلام نہیں۔ پس آپ اشراف الوسائل و اقر الوسائل الی

اللہ ہیں۔ لہذا آپ تو سل بطریق اولیٰ جائز و مستحسن ہے۔

مختصر یہ کہ انبیائے کرام علیہم الصلوٰۃ والسلام اور اولیائے عظام رضی اللہ تعالیٰ عنہم سے تو سل واستغاثہ مستحسن ہے۔ اور یہی مذہب اہل سنت و جماعت ہے۔ ہم یہاں صرف علامہ ابن حاج مالکی (متوفی ۷۳۷ھ) کا قول نقل کرتے ہیں۔ جو مشہور دین میں شمار ہوتے ہیں۔ وہ اپنی کتاب مدخل میں زیارت قبور کے بارے میں یوں تحریر فرماتے ہیں۔

ثم يتوسل باهل تلك المقابر اعنى بالصلحين منهم فى قضاء حوائجهم و مغفرة ذنوبهم ثم يدعو النفسه والوالديه والمثانخه ولا قاربه ولا اهل تلك المقابر ولا موات المسلمين ولا حيائهم و ذريتهم الى يوم الدين ولمن غاب عنه من اخوانه ويجار الى الله تعالى بدعاء عندهم ويكثر التوسل بهم الى الله تعالى لانه سبحانه و تعالى احتبهم و شرفهم و كرمهم فكما نفع بهم فى الدنيا ففى الآخرة اكثر. فمن اراد حاجة فليذهب اليهم ويتوسل بهم فانهم الوسطة بين الله تعالى و خلقه و قد تقرر فى الشرع و علم ما الله تعالى بهم من الاعتناء و ذلك كثير مشهور و ما زال الناس من العلماء والاكابر كابرا عن كابر مشرقا و مغربا يتبركون بزيارة قبورهم و يجدون بركة ذلك حسا و معنى و قد ذكر شيخ الامام ابو عبد الله بن نعمان رحمة الله فى كتابه المسمى بسفينة النجاة لاهل الالتجاء فى كرامات الشيخ ابى النجاء فى اثناء كلامه على ذلك ما هذا الفظه تحقق الذوى البصائر و الاعتبار ان زيارة قبور الصلحين محبوبه لاجل التبرك مع الاعتبار فان بركة الصالحين جارية بعد مماتهم كما كانت فى حياتهم و الدعاء عند قبور الصالحين و التشفع بهم معمول به عند العلماء نا المحققين من ائمة الدين۔ انتهى

و اما عظيم جناب الانبياء و الرسل صلوات الله سلامه عليهم اجمعين فياتي اليهم الزائر يتعين عليه صدهم من الاماكن البعيدة فاذا جاء اليهم فليتنصف بالذل و الانكسار و المسكنة و الفقر و الفاقة و الحاجة و الاضطرار و الخضوع و يحضر قلبه و خاطره اليهم و الى مشاهدتهم بعين قلبه لا بعين بصره لانهم لا يبلون ولا يتغيرون. ثم يثنى على الله تعالى بما هو اهل ثم يصلى عليهم و يترضى عن اصحابهم ثم يترحم على التابعين لهم باحسان

الى يوم الدين ثم يتوسل الى الله تعالى بهم في قضاء مآربه و مغفرة ذنوبه و يستغيث بهم و يطلب حوائجه منهم و يجزم بالاجابة ببركتهم و يقوى حسن ظنه في ذلك فانهم باب الله المفتوح . و جرت سنة الله سبحانه و تعالى في قضاء الحوائج على ايديهم و بسببهم - و من عجز الوصول اليهم فليرسل بالسلام عليهم و يذكر ما يحتاج اليه من حوائجه و مغفرة ذنوبه و ستر عيوبه الى غير ذلك فانهم السادة الكرام و الكرام لا يردون من سألهم ولا من توسل بهم و لا من قصدهم و لا من لجاليهم - هذا الكلام في زيارة الانبياء و المرسلين عليهم الصلوة و السلام عموما -

و اما في زيارة سيد الاولين و الاخرين صلوات الله عليه و السلامه . فكل ما ذكر يزيد عليه اضعافه اعنى في الانكسار و الذل و المسكنة لانه شافع المشفع الذى لا ترد شفاعته و لا يخيب من قصده و لا من نزل بساحته و لا من استعان او استغاث به اذانه عليه الصلوة و السلام قطب دائرة الكمال و عروس المملكة -

قال الله تعالى في كتابه العزيز . (لقد راى من آيت ربه الكبرى) قال علماؤنا رحمته الله تعالى عليهم راى صورته عليه الصلوة و السلام فاذا هو عروس المملكة - فمن توسل به او استغاث به او طلب حوائجه منه فلا يرد و لا يخيب لما شهدت به المعايين و الاثار و يحتاج الى الادب الكلى في زيارة عليه الصلوة و السلامة . وقد قال علماؤنا رحمة الله عليهم ان الزائر يشعر نفسه بانه واقف بين يديه عليه الصلوة و السلام كما هو في حياته اذلا فرق بين مرتبه و حياته اعنى في مشاهدته لامته و معرفته باحوالهم و نياتهم و عزائمهم و خواطرهم و ذلك عنده جلى لا خفاء فيه فان القائل هذا الصفات مختصة بالمولى سبحانه و تعالى فالجواب ان كل من انتقل الى الاخرة من المؤمنين فهم يعلمون احوال الاحياء غالبا و قد وقع ذلك في الكثرة بحيث المنتهى من حكايات و قعت منهم . و يحتمل غير ذلك و هذا الاشياء مغيبة عنا و قد اخبر الصادق عليه الصلوة و السلام بعرض الاعمال عليهم فلا بد من وقوع ذلك و الكيفية فيه غير معلومة والله اعلم بها . و كفى في هذا بيانا قوله عليه الصلوة و السلام (المومن ينظر بنور الله) انتهى و نور

اللہ لا یحجبه شیء - هذا فی حق الاحیاء من المؤمنین فکیف من کان منهم فی الدار الاخرة. وقد قال الامام ابو عبد اللہ القرطبی فی تذکرته ما هذا الفظه. قال ابن المبارک اخبرنا رجل من الانصار عن المنهال بن عمرو انه سمع سعید بن المسیب یقول لیس من یوم الاوتعرض علی النبی صلی اللہ علیہ وسلم اعمال امته غدوة و عشية فيعرفهم بسيماهم و اعمالهم فلذلك يشهد عليهم. قال اللہ تعالیٰ (فکیف اذا جئنا من کل امة بشہید و جنابک علی هؤلاء شہیدا -) قال و قد تقدم ان الاعمال تعرض علی اللہ تبارک و تعالیٰ یوم الخمیس و یوم الانثین و علی الانبیاء و الابرار و الامهات یوم الجمعة ولا تعارض فانه یحتمل ان یحتص نبینا علیہ الصلوة والسلام بعرض کل یوم و یوم الجمعة مع الانبیاء - (انتهی)

فالتوسل به علیہ الصلوة والسلام هو محل حظ احوال الازرار و ائصال الذنوب و الخطایا لان بركة شفاعته علیہ الصلوة والسلام و عظمها عند ربه لا یتعاضدها ذنب اذا انها اعظم من الجميع فلیستبشر من زاره و یلجأ الی اللہ تعالیٰ بشفاعة نبيه علیہ الصلوة والسلام من لم یزره - اللهم لا تحرمننا من شفاعة بحرمة عندک امین یا رب العلمین - و من اعتقد خلاف هذا فهو محروم -

(ترجمہ) پھر زائر اپنی قضائے حاجات اور اپنے گناہوں کی بخشش کے لئے ان قبر والوں یعنی ان میں سے صالحین سے توسل کرے پھر اپنی ذات کے لئے اور اپنے والدین و مشائخ و اقارب و اہل مقابر کے لئے اور مسلمان مردوں اور زندوں کے لئے اور قیامت تک ان کی اولاد کے لئے اور اپنے غائب بھائیوں کے لئے دعا کرے اور ان اہل قبور کے پاس اللہ تعالیٰ سے عاجزی و زاری سے دعا کرے اور برابر ان کو اللہ تعالیٰ کے تقرب کا وسیلہ بنائے کیونکہ اللہ سبحانہ و تعالیٰ نے ان کو برگزیدہ بنایا اور برگ بنایا اور گرامی بنایا۔ پس جس طرح اس نے دنیا میں ان کے ذریعہ سے فائدہ پہنچایا آخرت میں اس سے زیادہ نفع پہنچائے گا۔ جو شخص کوئی حاجت چاہے اسے چاہیے کہ ان کے پاس جائے اور ان سے توسل کرے کیونکہ وہ اللہ تعالیٰ اور اس کے بندوں کے درمیان واسطہ ہیں اور شرع میں ثابت و معلوم ہے کہ ان پر اللہ تعالیٰ کی کتنی توجہ و مہربانی ہے اور وہ کثیر و مشہور ہے اور مشرق و مغرب میں علماء و اکابر قدیم سے ان کی قبروں کی زیارت کو مبارک سمجھتے رہے ہیں اور ظاہر و باطن میں اس کی برکت محسوس کرتے رہے ہیں۔ امام ابو عبد اللہ بن نعمان رحمۃ اللہ اپنی کتاب سفینۃ النجاة میں یوں

لکھتے ہیں۔ ”اصحاب بصائر و اعتبار کے نزدیک یہ امر ثابت ہے کہ صالحین کی قبروں کی زیارت بغرض تبرک و حصول عبرت پسندیدہ ہے۔ کیونکہ صالحین کی برکت ان کی موت کے بعد اسی طرح جاری ہے جیسا کہ ان کی زندگی میں تھی۔ اور ائمہ دین میں سے ہمارے علمائے محققین کے نزدیک صالحین کی قبروں پر دعا کرنا اور ان سے طلب شفاعت کرنا معمول بہ ہے۔“

(ترجمہ) رہا انبیاء و مرسلین صلوات اللہ و سلامہ علیہم اجمعین کی بارگاہ عالی۔ سوزائے نکلے پاس جائے اور اسے چاہیے کہ دور دراز مقامات سے ان کا قصد کرے۔ جب ان کے پاس پہنچے تو ذل و انکسار و مسکنت و فقر و فاقہ و حاجت و اضطراب و خشوع ظاہر کرے اور اپنے دل کو ان کی طرف متوجہ کرے اور چشم دل سے (نہ کہ چشم بصر سے) ان کے مشاہدے میں مشغول ہو جائے کیونکہ وہ بوسیدہ و متغیر نہیں ہوتے پھر اللہ تعالیٰ کی مناسب ثناء کے بعد ان پر درود بھیجے۔ اور ان کے اصحاب کے لئے رضائے خدا طلب کرے۔ اور ان کے تابعین تا قیامت کے لئے رحمت طلب کرے۔ پھر قضائے حاجات اور اپنے گناہوں کی بخشش کے لئے ان کو بارگاہ الہی میں وسیلہ بنائے اور ان سے استغاثہ کرے اور اپنی حاجتیں ان سے مانگے اور ان کی برکت سے اجابت کا یقین کرے اور اس بارے میں اپنے حسن ظن کو قوی کرے کیونکہ وہ خدا کا کھلا دروازہ ہیں۔ اور خدا کی یہ سنت جاری ہے کہ وہ ان کے ہاتھوں پر اور ان کے سبب سے قضائے حاجات فرماتا ہے جو شخص ان کی خدمت میں پہنچنے سے عاجز ہو اسے چاہیے کہ کسی دوسرے کے ہاتھ اپنا سلام پہنچائے اور اپنی حوائج و مغفرت ذنوب و ستر عیوب وغیرہ کا ذکر کرے۔ کیونکہ وہ سادات کرام ہیں اور کرام رد نہیں کرتے اس کو جو ان سے سوال کرے اور نہ اس کو جو ان سے توسل کرے اور نہ اس کو جو ان کا قصد کرے اور نہ اس کو جو ان کی پناہ لے۔ یہ کلام عام انبیاء و مرسلین علیہم الصلوٰۃ والسلام کی زیارت کے بارے میں ہے۔ رہا زیارت سید الاولین والآخرین صلوات اللہ علیہ و سلام۔ سوا انکسار و ذل و مسکنت جن کا ذکر اوپر ہوا ان کا اظہار اس بارگاہ عالی میں کئی گنا زیادہ کرے۔ کیونکہ حضور شافع مشفع ہیں کہ جن کی شفاعت رد نہیں ہوتی اور وہ محروم نہیں رہتا جو آپ کا قصد کرے یا آپ کے آنگن میں اترے یا آپ سے مدد مانگے۔ یا آپ سے استغاثہ کرے کیونکہ حضور علیہ الصلوٰۃ والسلام قطب دائرہ کمال اور عروس (۶۳) مملکت ہیں۔

اللہ تعالیٰ قرآن مجید میں فرماتا ہے۔

لقد رای من ایت ربہ الکبریٰ

(البتہ تحقیق دیکھا حضرت نے اپنے رب کی نشانیوں سے بڑی کو)

ہمارے علماء رحمہم اللہ تعالیٰ نے اس کی تاویل میں کہا کہ حضور علیہ الصلوٰۃ والسلام نے

شب معراج میں اپنی ذات شریف کی صورت کو ملکوت میں دیکھا تو ناگاہ آپ عروس مملکت تھے پس

جس نے حضور سے توسل یا استغاثہ کیا یا حضور سے اپنی حاجتیں مانگیں۔ اس کی دعا رد نہیں ہوتی اور وہ محروم نہیں رہتا۔ جیسا کہ معائنہ و آثار اس پر شاہد ہیں۔ حضور علیہ الصلوٰۃ والسلام کی زیارت میں پورے ادب کی ضرورت ہے۔ ہمارے علماء رحمہم اللہ تعالیٰ نے فرمایا ہے کہ زائر سمجھے کہ میں حضور علیہ الصلوٰۃ والسلام کے سامنے ایسا کھڑا ہوں جیسا کہ حضور کی حیات شریف میں کیونکہ اپنی امت کے مشاہدے اور ان کے احوال و نیات و عزائم و خواطر کی معرفت میں حضور کی موت و حیات یکساں ہے۔ اور یہ آپ کے نزدیک ظاہر ہے۔ اس میں کوئی پوشیدگی نہیں۔ اگر کوئی اعتراض کرے کہ یہ صفات تو اللہ تعالیٰ سے مختص ہیں تو اس کا جواب یہ ہے کہ مومنوں میں سے جو عالم برزخ میں چلے جاتے ہیں وہ زندوں کے حالات اکثر جانتے ہیں چنانچہ حکایتوں میں نہایت کثرت سے ایسے واقعات مذکور ہیں اور احتمال ہے کہ مردوں کو زندوں کے حالات کا علم اس وقت ہو جاتا ہے جبکہ ان پر زندوں کے اعمال پیش کئے جاتے ہیں۔ اس کے سوا اور بھی احتمال ہے۔ یہ چیزیں ہم سے پوشیدہ ہیں۔ حالانکہ خود حضور علیہ الصلوٰۃ والسلام نے خبر دی ہے کہ زندوں کے اعمال مردوں پر پیش ہوتے ہیں۔ پس اس کے وقوع میں شک نہیں مگر ہمیں اس کی کیفیت معلوم نہیں۔ خدا کو خوب معلوم ہے اس کے بیان میں حضور علیہ الصلوٰۃ والسلام کا یہ قول کافی ہے۔ ”مومن خدا کے نور سے دیکھتا ہے۔“ اور خدا کے نور کے لئے کوئی چیز حاجب نہیں یہ تو زندہ مومنوں کے حق میں ہے۔ ان میں سے جو دار آخرت میں چلا جاتا ہے۔ اس کا کیا حال ہو گا۔ امام ابو عبد اللہ قرطبی نے اپنی کتاب تذکرہ میں یوں فرمایا ہے۔

عبد اللہ بن مبارک راوی ہیں کہ انصار میں سے ایک شخص نے ہمیں خبر دی کہ منہال بن عمرو نے سعید بن مسیب کو سنا کہ فرماتے تھے کہ کوئی دن ایسا نہیں کہ امت کے اعمال صبح و شام نبی ﷺ پر پیش نہ کئے جاتے ہوں۔ پس حضور ان کو ان کے چہروں سے اور ان کے اعمال سے پہچانتے ہیں۔ اسی واسطے آپ اپنی امت پر شہادت دیں گے۔ باری تعالیٰ کا ارشاد ہے۔

(ترجمہ) پس کیونکر ہو گا جس وقت ہم لائیں گے ہر امت سے گواہی دینے والا اور لائیں گے ہم تجھ کو ان پر گواہ۔ اور پہلے آپ کا ہے کہ اعمال اللہ تعالیٰ پر پنج شنبہ اور دو شنبہ کو اور پینچمبروں اور باپوں اور ماؤں پر جمعہ کے دن پیش ہوتے ہیں۔ اس میں کوئی تعارض نہیں کیونکہ احتمال ہے کہ اعمال کا ہر روز پیش ہونا ہمارے نبی علیہ الصلوٰۃ والسلام سے مختص ہو اور جمعہ کے دن پیش ہونا حضور سے اور دوسرے پینچمبروں سے مخصوص ہو۔

پس حضور علیہ الصلوٰۃ والسلام سے توسل کرنا گناہوں اور خطاؤں کے بوجھوں کے ساقط ہونے کا محل ہے۔ کیونکہ حضور علیہ الصلوٰۃ والسلام کی شفاعت کی برکت اور اللہ کے نزدیک آپ کی

عظمت کے سامنے کوئی گناہ بڑا نہیں۔ اس لئے کہ آپ کی شفاعت سب سے بڑھ کر ہے۔ پس چاہیے کہ خوش ہوئے وہ شخص جس نے حضور کی زیارت کی جو شخص زیارت کے لئے حاضر نہ ہو سکا وہ حضور کو شفیع بنا کر خدا کی پناہ لے۔ اللہم لا تحررنا من شفاعتہ بحرمة عندک آمین یا رب العالمین۔ جو شخص اس کے خلاف عقیدہ رکھتا ہے وہ محروم ہے۔

امام محمد بن موسیٰ بن نعمان مراکشلی فاسی مالکی (متوفی ۶۸۳ھ) نے ۶۳۹ھ میں حج سے واپس آکر اپنی کتاب مصباح الظلام فی الاستغاثہ خیر الانام فی الیقظة والسنام تصنیف کی۔ علامہ سمودی نے اس میں سے چند مثالیں ایسے اشخاص کی نقل کی ہیں کہ جنہوں نے رسول اللہ ﷺ سے استغاثہ کیا یا حضور کی قبر شریف کے پاس آپ سے کچھ مانگا اور ان کو ان کا مطلوب حاصل ہو گیا۔ ہم ذیل میں وفاء الوفاء کے علاوہ دیگر کتب سے بھی توصل استغاثہ کے چند واقعات نقل کرتے ہیں۔

1۔ حافظ محمد بن معمر (متوفی ۲۰۵ھ) کا بیان ہے کہ ایک شخص نے میرے والد کے پاس اسی دینار بطور امانت رکھے اور وہ یہ کہہ کر جہاد پر چلا گیا کہ میری واپسی تک اگر تمہیں ضرورت پیش آئے تو خرچ کر لینا۔ والد نے قحط سالی کے سبب سے وہ دینار خرچ کر لئے۔ اس شخص نے واپس آکر اپنی امانت طلب کی۔ والد نے جواب دیا کل میرے پاس آنا اور رات مسجد نبوی میں گزارے۔ کبھی قبر شریف سے لپٹتے اور کبھی منبر حیف سے۔ یہاں تک کہ قبر شریف سے استغاثہ کرتے کرتے صبح ہونے کو آئی۔ ناگاہ تاریکی میں ایک شخص نمودار ہوا۔ وہ کہہ رہا تھا۔ ”اے ابو محمد! یہ لو۔“ والد نے ہاتھ بڑھایا تو کیا دیکھتے ہیں کہ وہ ایک تھیلی ہے جس میں اسی دینار ہیں۔ صبح کو والد نے وہی دینار اس شخص کو دے دیئے۔

2۔ امام ابو بکر مرقی کا قول ہے کہ میں طبرانی اور ابو الشیخ حرم نبوی میں فاقہ سے تھے۔ جب عشاء کا وقت آیا تو میں نے رسول اللہ ﷺ کی قبر شریف پر حاضر ہو کر عرض کیا۔ یا رسول اللہ ﷺ! ہم بھوکے ہیں یہ عرض کر کے میں لوٹا۔ ابو القاسم (طبرانی) نے مجھ سے کہا کہ بیٹھو۔ رزق آئے گا یا موت۔ ابو بکر کا بیان ہے کہ میں اور ابو الشیخ سو گئے اور طبرانی بیٹھے ہوئے کچھ دیکھ رہے تھے۔ ایک علوی نے آکر دروازہ کھٹکھٹایا۔ ہم نے کھولا تو کیا دیکھتے ہیں کہ اس کے ساتھ دو غلام ہیں۔ جن میں سے ہر ایک کے پاس کھانے سے بھری ہوئی ایک زنبیل ہے۔ ہم نے بیٹھ کر کھایا اور خیال کیا کہ بقیہ کو غلام لے لے گا۔ مگر وہ باقی کو ہمارے پاس چھوڑ گئے۔ جب ہم کھانے سے فارغ ہوئے تو علوی نے ہم سے کہا۔ کیا تم نے نبی ﷺ سے فریاد کی تھی کیونکہ رسول اللہ ﷺ نے خواب میں مجھے حکم دیا کہ میں تمہارے پاس کچھ لے جاؤں۔

3- ابن جلد کا بیان ہے کہ میں مدینہ منورہ میں داخل ہوا اور فاقہ سے تھا۔ میں نے قبر شریف پر حاضر ہو کر عرض کیا۔ ”میں آپ کا مہمان ہوں۔“ اتنا عرض کر کے میں سو گیا۔ خواب میں نبی ﷺ مجھے ایک روٹی عنایت فرمائی۔ آدھی میں نے کھالی۔ آنکھ کھلی تو آدھی میرے ہاتھ میں تھی۔

4- ابو الخیر اقطع ذکر کرتے ہیں کہ میں مدینہ منورہ میں داخل ہوا اور فاقہ سے تھا۔ پانچ دن اسی طرح رہا۔ پھر قبر شریف پر حاضر ہوا۔ اور نبی ﷺ اور حضرات شیخین پر سلام عرض کیا اور یوں گویا ہوا۔ ”یا رسول اللہ! میں آپ کا مہمان ہوں۔“ یہ عرض کر کے میں قبر شریف کے پیچھے سو گیا۔ میں نے خواب میں رسول اللہ ﷺ کو دیکھا۔ حضرت ابو بکر آپ کے دائیں طرف اور حضرت عمر بائیں طرف اور حضرت علی سامنے ہیں۔ مجھے حضرت علی نے ہلایا اور کہا کہ اٹھو! رسول اللہ ﷺ تشریف لائے ہیں۔ میں نے اٹھ کر حضور کی پیشانی کو بوسہ دیا۔ حضور نے مجھے ایک روٹی عنایت فرمائی۔ آدھی میں نے کھالی۔ آنکھ کھلی تو آدھی میرے ہاتھ میں تھی۔

5- ابو عبد اللہ محمد بن زرعہ صوفی ذکر کرتے ہیں کہ میں اور میرے والد اور ابو عبد اللہ بن خفیف مدینہ منورہ میں داخل ہوئے۔ ہم رات کو بھوکے رہے۔ ابھی بالغ نہ ہوا تھا اور اپنے والد سے بار بار کہتا تھا کہ میں بھوکا ہوں۔ میرے والد نے قبر شریف پر حاضر ہو کر عرض کیا۔ ”یا رسول اللہ! آج رات میں آپ کا مہمان ہوں۔“ یہ عرض کر کے والد مراقب ہو گئے۔ کچھ دیر کے بعد انہوں نے سر اٹھایا تو کبھی روتے کبھی ہنستے۔ ان سے سبب دریافت کیا گیا تو فرمایا کہ میں نے رسول اللہ ﷺ کو دیکھا کہ آپ نے کچھ درہم میرے ہاتھ میں رکھ دیئے۔ ہاتھ جو کھولا تو اس میں وہ درہم موجود تھے۔ اللہ تعالیٰ نے ان درہموں میں اتنی برکت دی کہ ہم شیراز آگئے اور وہاں بھی ان میں سے خرچ کرتے رہے۔

6- احمد بن محمد صوفی کا بیان ہے کہ میں تین مہینے بیابان میں پھر تارہا۔ پھر مدینہ منورہ میں داخل ہوا اور روضہ شریف پر حاضر ہو کر حضور علیہ الصلوٰۃ والسلام پر اور حضرات شیخین پر سلام عرض کیا۔ پھر سو گیا۔ خواب میں مجھے رسول اللہ ﷺ نے فرمایا۔ ”اے احمد! تم آگئے ہو؟“ میں نے عرض کیا کہ ہاں۔ میں بھوکا ہوں اور آپ کا مہمان ہوں۔ حضور نے فرمایا کہ اپنے ہاتھ کھولو۔ میں نے ہاتھ کھول دیئے۔ حضور نے میرے دونوں ہاتھ درہموں سے بھر دیئے۔ میری آنکھ کھلی تو دونوں ہاتھ درہموں سے بھرے ہوئے تھے۔ میں نے نان میدہ اور فالودہ خرید اور کھایا۔ پھر اسی وقت صحرا کی راہ لی۔

7- حافظ ابو القاسم بن عسا کر نے اپنی تاریخ میں بالاسناد نقل کیا ہے کہ ابو القاسم ثامت بن

احمد بغدادی ذکر کرتے ہیں کہ ایک شخص نے مدینہ منورہ میں رسول اللہ ﷺ کی قبر شریف کے پاس نماز صبح کے لئے اذان دی اور اس میں الصلوٰۃ خیر من النوم۔ کہا۔ خدام مسجد میں سے ایک نے یہ سن کر اس پر تھپڑ مارا۔ اس شخص نے رو کر عرض کیا۔ ”آپ کے حضور میں میرے ساتھ یہ سلوک کیا جاتا ہے۔“ اسی وقت خادم پر فاج گرا۔ اسے وہاں سے اٹھا کر گھر لے گئے اور وہ تین دن کے بعد مر گیا۔ (۶۵)

8۔ منجملہ روایات ابن نعمان یہ ہے کہ میں نے ابو اسحاق ابراہیم بن سعید سے سنا کہ میں مدینہ منورہ میں تھا۔ میرے ساتھ تین فقیر تھے۔ ہم فاقہ میں مبتلا ہوئے۔ میں نے رسول اللہ ﷺ کی خدمت شریف میں حاضر ہو کر عرض کیا۔ یا رسول اللہ ﷺ ہمارے پاس کچھ نہیں۔ ہمیں تین مد کافی ہیں۔ خواہ کسی چیز کے ہوں۔“ اسکے بعد ایک شخص مجھ سے ملا۔ اس نے مجھے تین مد عمدہ کھجوریں عطا کیں۔

9۔ امام ابن نعمان ہی بروایت ابو العباس بن نفیس مقری ضریر نقل کرتے ہیں کہ اس نے کہا میں مدینہ منورہ میں تین دن بھوکا رہا۔ میں نے قبر شریف پر حاضر ہو کر عرض کیا۔ ”یا رسول اللہ! میں بھوکا ہوں۔“ یہ عرض کر کے میں سو گیا۔ ایک لڑکی نے پاؤں مار کر مجھے جگا دیا۔ وہ مجھے اپنے گھر لے گئی اور گیہوں کی روٹی اور کھجوریں پیش کیں اور کہا ”ابو العباس! کھاؤ۔ میرے جد بزرگوار ﷺ نے مجھے یہ کھانا تیار کرنے کا حکم دیا ہے۔ تمہیں جب بھوک لگے ہمارے پاس آ جایا کرو۔

۱۰ تا ۱۳۔ علامہ سمہودی اپنے مسموعات یوں بیان کرتے ہیں۔ میں نے شریف ابو محمد عبد السلام بن عبد الرحمن حسینی فاسی کو یہ فرماتے سنا کہ میں مدینہ منورہ میں تین دن رہا۔ مجھے کھانے کو کچھ نہ ملا۔ میں نے منبر شریف کے پاس دو گانہ ادا کر کے یوں عرض کیا۔ ”اے میرے جد بزرگوار! میں بھوکا ہوں اور آپ سے خرید مانگتا ہوں۔“ یہ عرض کر کے میں سو گیا۔ ناگاہ ایک شخص نے مجھے جگا دیا۔ میں نے دیکھا کہ اس کے پاس ایک چوٹی پیالہ ہے جس میں خرید گھی، مصالحہ اور گوشت ہے۔ اس نے مجھ سے کہا کہ کھا لو۔ میں نے پوچھا کہ تم یہ کہاں سے لائے ہو۔ اس نے جواب دیا کہ میرے بچے تین دن سے اسی کھانے کی تمنا کرتے تھے۔ آج اللہ تعالیٰ نے کچھ کشائش کر دی تو میں نے یہ کھانا تیار کیا۔ پھر میں سو گیا۔ میں نے رسول اللہ ﷺ کو خواب میں دیکھا کہ فرما رہے ہیں کہ تمہارا ایک بھائی مجھ سے اسی کھانے کی آرزو کرتا ہے۔ تم اس میں سے اس کو بھی کھلاؤ۔ میں نے شیخ ابو عبد اللہ محمد بن ابی الامان کو یہ کہتے سنا کہ میں مدینہ منورہ میں محراب فاطمہ رضی اللہ تعالیٰ عنہ کے عقب میں تھا۔ شریف مکثر قاسمی محراب مذکور کے پیچھے سوئے ہوئے

تھے۔ وہ اٹھ کر رسول اللہ ﷺ کی خدمت شریف میں حاضر ہوئے اور ہمارے پاس مسکراتے ہوئے آئے۔ شمس الدین صواب خادم روضہ شریف نے ان سے مسکرانے کا سبب دریافت کیا۔ انہوں نے بیان کیا کہ میں فاقہ سے تھا۔ اپنے گھر سے نکل کر بیت فاطمہ رضی اللہ تعالیٰ عنہا میں آیا۔ اور نبی ﷺ سے استغاثہ کیا کہ میں بھوکا ہوں۔ خواب میں رسول اللہ ﷺ نے مجھے دودھ کا پیالہ عطا فرمایا۔ میں نے پی لیا اور سیراب ہو گیا۔ دیکھ لو یہ موجود ہے اور اپنے منہ میں سے اپنی ہاتھ پر تھوک کر دکھلادیا۔ ہم نے مشاہدہ کیا کہ ان کے منہ میں دودھ تھا۔

میں نے عبد اللہ بن حسن دمیاطی کو بیان کرتے سنا کہ مجھ سے عبد القادر تنغیسی نے حکایت کہ میں فقیروں کی طرح سفر کر رہا تھا۔ میں نے مدینہ منورہ میں حاضر ہو کر رسول اللہ ﷺ سے کچھ عرض کیا اور بھوک کی شکایت کی۔ پھر میں وہیں سو گیا۔ ایک نوجوان نے مجھے جگادیا اور اپنے ساتھ لے گیا۔ اس نے ترید کا ایک پیالہ اور کئی قسم کی کھجوریں اور بہت سی روٹیاں پیش کیں۔ میں نے کھانا کھایا۔ اس نے گوشت و نان و تمر سے میرا توشہ دان بھر دیا۔ اور بیان کیا کہ میں نماز چاشت کے بعد سویا ہوا تھا۔ خواب میں رسول اللہ ﷺ نے مجھ سے ارشاد فرمایا کہ میں تمہیں یہ کھانا پہنچا دوں۔ حضور نے مجھے تمہاری جگہ بھی بتادی اور فرمادیا کہ تم نے حضور سے یہی تمنا کی تھی۔

میں نے اپنے دوست علی بن ابراہیم بصری کو فرماتے سنا کہ عبد السلام بن ابی القاسم صفلی ذکر کرتے تھے کہ ایک ثقہ شخص نے جس کا نام مجھے یاد نہیں رہا مجھ سے بیان کیا کہ میں مدینہ منورہ میں تھا۔ میرے پاس کچھ نہ تھا۔ میں کمزور ہو رہا تھا ایک روز حجرہ شریف کے پاس آکر میں نے عرض کیا۔ ”یاسید الاولین والآخرین! میں مضر کار بنے والا ہوں۔ پانچ ماہ سے آپ کی خدمت میں ہوں۔ کمزور ہو گیا ہوں۔ یا رسول اللہ خدا سے دعا فرمائیے کہ میرے پاس کوئی بندہ ایسا بھیج دے جو مجھے پیٹ بھر کر کھانا کھلائے یا مجھے اپنے ساتھ لے جائے“ میں یہ عرض کر کے منبر شریف کے پاس بیٹھ گیا۔ ناگاہ ایک شخص حجرہ میں داخل ہوا۔ اس نے کچھ کلام کیا اور کہا۔ اے جد بزرگوار اے جد بزرگوار! پھر میری طرف آیا اور میرا ہاتھ پکڑ کر باب جبریل سے نکالا اور بقیع میں سے ہوتا ہوا ایک خیمہ میں پہنچا۔ وہاں اس نے غلام و کنیر سے کہا کہ اپنے مہمان کے لئے کھانا تیار کرو۔ چنانچہ غلام لکڑیاں جن لایا اور کنیر نے اناج پیس کر روٹی پکائی۔ روٹی کے ساتھ گھی اور کھجوریں تھیں۔ میں آدمی روٹی سے سیر ہو گیا۔ اس نے باقی آدمی اور دو صاع کھجوریں میرے توشہ دان میں ڈال دیں۔ جب میں فارغ ہوا تو اس نے میرا نام پوچھا۔ میں نے بتلادیا۔ پھر مجھ سے کہا کہ تجھے خدا کی قسم! میرے جد بزرگوار کے پاس پھر شکایت نہ کرنا۔ کیونکہ انہیں ناگوار گزرتا ہے۔ آج سے بھوک کے وقت تیرا رزق تیرے پاس آجایا کرے گا۔ یہاں تک کہ سفر کے لئے تجھے کوئی ساتھی

مل جائے۔ پھر اس نے اپنے غلام سے کہا کہ ان کو حجرہ شریف میں پہنچا دو۔ جب میں غلام کے ساتھ بقیع میں آیا تو میں نے اس سے کہا کہ اب تم لوٹ جاؤ۔ میں پہنچ جاؤں گا۔ اس نے کہا۔ یا سیدی! میں تو آپ کو حجرہ شریف میں پہنچا کر ہی آؤں گا۔ مبادا رسول اللہ ﷺ میرے آقا کو ہوتا دیں۔ غرض وہ مجھے حجرہ شریف میں پہنچا کر چلا گیا۔ میں چار روز تو شہ دان میں سے کھاتا رہا۔ پھر مجھے بھوک لگی تو وہی غلام مجھے کھانا دے گیا۔ بعد ازاں ایسا ہی ہوتا رہا کہ جب بھی مجھے بھوک لگتی کھانا پہنچ جاتا۔ یہاں تک کہ ایک جماعت کے ساتھ میں بیچ کی طرف نکلا۔

14۔ علامہ سمہودی اپنا واقعہ بیان کرتے ہیں کہ میں مسجد نبوی میں تھا۔ مصر کے حاجیوں کا قافلہ زیارت کو آیا۔ میرے ہاتھ میں خلوت کی کنجی تھی۔ جس میں میری کتابیں تھیں۔ ایک مصری عالم نے کہا کہ میرے ساتھ روضہ شریف میں چلو۔ جب میں واپس آیا تو مجھے کنجی نہ ملی۔ میں نے ہر چند مختلف جگہ تلاش کی مگر نہ ملی۔ یہ مجھ پر بہت ناگوار گزرا کیونکہ اس وقت مجھے کنجی کی سخت ضرورت تھی۔ میں نے رسول اللہ ﷺ کی خدمت میں حاضر ہو کر عرض کیا۔ ”یا سیدی! یا رسول اللہ! میری خلوت کی کنجی تم ہو گئی ہے۔ مجھے اس کی ضرورت ہے۔ میں آپ کے پاس دروازے سے مانگتا ہوں۔“ یہ عرض کر کے میں واپس آیا تو ایک لڑکے کو جسے میں نہ پہچانتا تھا خلوت کے قریب دیکھا۔ اس کے ہاتھ میں وہ کنجی تھی۔ میں نے اس سے پوچھا کہ تمہیں یہ کہاں سے ملی؟ اس نے جواب دیا کہ آنحضرت ﷺ کے مواجہ شریف کے پاس تھی۔ میں نے وہاں سے اٹھالی۔ (۶۶)

15۔ علامہ قسطلانی مواہب لدنیہ میں اپنا واقعہ یوں بیان کرتے ہیں کہ کئی سال مجھے ایک بیماری لاحق رہی جس کے علاج سے اطباء عاجز آگئے میں نے ۲۸ جمادی الاولیٰ ۸۹۳ھ کی رات کو مکہ مشرفہ میں نبی ﷺ سے استغاثہ کیا۔ خواب میں میں نے ایک شخص کو دیکھا جس کے پاس ایک کاغذ ہے۔ اس میں لکھا ہوا ہے کہ اذن شریف نبوی کے بعد حضرت شریفہ سے یہ احمد بن قسطلانی کی دوا ہے۔ جب میری آنکھ کھلی تو واللہ میں نے اس بیماری کا کوئی نشان نہ پایا۔ اور نبی ﷺ کی برکت سے شفا حاصل ہو گئی۔

16۔ علامہ قسطلانی اپنا دوسرا واقعہ یوں ذکر کرتے ہیں کہ ۵۸۵ھ میں زیارت شریف کے بعد میں مصر کو آ رہا تھا کہ مکہ کے راستے میں ہماری خادمہ غزال حبشہ پر کئی روز آسیب کا اثر رہا۔ اس بارے میں میں نے نبی ﷺ سے استغاثہ کیا۔ خواب میں ایک شخص نظر آیا۔ جس کے ساتھ وہ جن تھا۔ اس نے کہا اس جن کو رسول اللہ ﷺ نے آپ کے پاس بھیجا ہے۔ میں نے اس جن کو ملامت کی اور اس سے حلف لیا کہ آئندہ اس خادمہ کے پاس نہ آئے گا۔ میری آنکھ کھلی تو خادمہ پر

آسیب کا کچھ اثر نہ تھا۔ گویا اس کو قید سے رہا کر دیا گیا ہے وہ عافیت میں رہی۔ یہاں تک کہ میں نے ۸۹۳ھ میں اس کو علیحدہ کر دیا۔

17۔ علامہ یوسف زہبانی نقل فرماتے ہیں کہ کثیر بن محمد بن رفاعہ نے بیان کیا کہ ایک شخص عبد الملک بن سعید بن خیار بن جبیر کے پاس آیا۔ اس نے اس شخص کا پیٹ ٹولا اور کہا کہ تجھے لاعلاج بیماری ہے۔ اس نے پوچھا کیا بیماری ہے؟ ابن جبیر نے کہا کہ دبیلہ۔ (۶۷) یہ سن کر وہ لوٹ آیا۔ اور اس نے تین بار یوں دعا مانگی۔

اللہ اللہ اللہ ربی لا اشرك به شينا اللهم انى اتوجه اليك بنبيك محمد صلى
الله عليه وسلم نبى الرحمة يا محمد انى اتوجه بك الى ربك و ربى ان
يرحمنى مما بنى رحمة يغينى بها عن رحمة من سواه۔

(ترجمہ) اللہ اللہ اللہ میرا پروردگار ہے۔ میں اس کے ساتھ کسی کو شریک نہیں ٹھہراتا۔ یا اللہ! میں تیری بارگاہ میں تیرے نبی محمد ﷺ کی رحمت کے وسیلے سے پیش ہوتا ہوں۔ یا محمد! میں آپ کے اور اپنے رب کی بارگاہ میں آپ کے وسیلے سے پیش ہوتا ہوں کہ وہ اس بیماری میں مجھ پر ایسی رحمت کرے جس سے کسی غیر کی رحمت سے مجھے بے نیاز کر دے۔

اس دعا کے بعد وہ پھر ابن جبیر کے پاس گیا۔ اس نے اس کا پیٹ ٹولا تو کہا کہ تو تندرست ہو گیا ہے۔ تجھے کوئی بیماری نہیں۔ (۶۸)

18۔ ابو عبد اللہ سالم معروف بہ خواجه نے بیان کیا کہ میں نے خواب میں دیکھا کہ میں دریائے نیل کے ایک جزیرہ میں ہوں کیا دیکھتا ہوں کہ ایک مگر مجھ پر حملہ کرنا چاہتا ہے۔ میں اس سے ڈر گیا۔ ناگاہ ایک شخص نے جو میرے ذہن میں آیا کہ وہ نبی ﷺ ہیں مجھ سے فرمایا کہ جب تو کسی سختی میں ہو تو یوں پکارا کر۔

انا مستجير بك يا رسول الله۔ یا رسول اللہ! میں آپ کی پناہ کا طلب گار ہوں۔
اتفاق سے ان ہی ایام میں ایک نابینا نے نبی ﷺ کی زیارت کا ارادہ کیا۔ میں نے اس سے اپنا خواب بیان کر دیا اور کہہ دیا کہ جب تو کسی سختی میں مبتلا ہو تو یوں پکارا کر انا مستجير بك يا رسول الله۔ وہ روانہ ہو کر رابع میں پہنچا وہاں پانی کی قلت تھی۔ اس کا خدمت گار پانی کی تلاش میں نکلا۔ راوی کا قول ہے کہ اس نابینا نے مجھ سے ذکر کیا کہ میرے ہاتھ میں مشک خالی رہ گئی۔ میں پانی کی تلاش سے تنگ آ گیا۔ اسی اثناء میں مجھے تمہارا قول یاد آ گیا۔ میں نے کہا۔ انا مستجير بك يا رسول الله۔ اسی حال میں ناگاہ ایک شخص کی آواز میرے کان میں پڑی کہ تو اپنی مشک بھر لے۔ میں نے مشک میں پانی کے گرنے کی آواز سنی۔ یہاں تک کہ وہ بھر گئی۔ میں نہیں جانتا کہ وہ شخص

کہاں سے آگیا۔ (۶۹)

19۔ ابو الحسن علی بن مصطفیٰ اسقلانی ذکر کرتے ہیں کہ ہم بحر عیذاب میں کشتی میں جدہ کو روانہ ہوئے۔ سمندر میں طغیانی آگئی۔ ہم نے اپنا اسباب سمندر میں پھینک دیا۔ جب ہم ڈوبنے لگے تو نبی ﷺ سے استغاثہ کرنے لگے اور یوں پکارنے لگے۔ یا محمد اہ یا محمد اہ۔ ہمارے ساتھ مغرب کا ایک نیک دل شخص تھا۔ وہ بولا۔ حاجیو! گھبراؤ مت۔ تم بچ جاؤ گے۔ کیونکہ ابھی میں خواب میں رسول اللہ ﷺ کی زیارت سے مشرف ہوا ہوں۔ میں نے حضور سے عرض کیا۔ یا رسول اللہ! آپ کی امت آپ سے استغاثہ کر رہی ہے۔ حضور نے حضرت ابو بکر صدیقؓ کی طرف متوجہ ہو کر فرمایا کہ مدد کرو۔ مغربی کا قول ہے کہ میں اپنی آنکھ سے دیکھ رہا تھا کہ حضرت صدیق اکبرؓ سمندر میں گھس گئے۔ انہوں نے کشتی کے چوار پر اپنا ہاتھ ڈالا۔ اور کھینچتے رہے۔ یہاں تک کہ خشکی سے جا لگے۔ چنانچہ ہم صحیح و سالم رہے اور اس کے بعد جز خیر ہم نے کچھ نہ دیکھا اور صحیح و سالم خشکی پر پہنچ گئے۔ (۷۰)

20۔ علامہ بہمانی شواہد الحق میں عبدالرحمن جزولی رحمۃ اللہ علیہ سے نقل کرتے ہیں کہ وہ فرماتے تھے کہ میری آنکھ ہر سال خراب ہو جایا کرتی تھی۔ ایک سال مدینہ منورہ میں میری آنکھ دکھنے لگی۔ میں نے رسول اللہ ﷺ کی بارگاہ میں حاضر ہو کر فریاد کی۔ ”یا رسول اللہ! میں آپ کی حمایت میں ہوں اور میری آنکھ دکھ رہی ہے۔“ پس مجھے آرام ہو گیا اور حضور کی برکت سے اب تک مجھے آنکھ کی تکلیف نہیں ہوئی۔

21۔ علامہ بہمانی شواہد الحق میں کتاب الاشارات الی معرفۃ الزیارات سے نقل کرتے ہیں کہ اس کے مصنف شیخ ابو الحسن علی ابن ابی بکر الساج الہروی (متوفی حلب ۶۱۱ھ) کہتے ہیں کہ جزیرہ میں ایک شہر تو نہ ہے۔ وہاں مشہد نبی ﷺ اور مشہد علی رضی اللہ تعالیٰ عنہ موجود ہیں۔ میں نے جزیرہ والوں سے ان مشاہد کی نسبت دریافت کیا کہ کیا یہ نبی ﷺ اور علی رضی اللہ تعالیٰ عنہ کے نام پر بنائے گئے ہیں۔ انہوں نے جواب دیا کہ یہ قصہ تفصیل طلب ہے۔ پھر ایک خوبصورت شیخ کو بلا کر بتلایا کہ یہ شخص جذام میں مبتلا ہو گیا تھا۔ لوگوں نے اس کی بیماری سے ڈر کر اسے جزیرہ کے ایک طرف نکال دیا تھا۔ ایک رات اس نے ایسا غل مچایا کہ لوگ وہاں پہنچ گئے اور اسے تندرست کھڑا دیکھا۔ جب اس کا حال دریافت کیا گیا تو اس نے بیان کیا کہ اس جگہ میں نے خواب میں نبی ﷺ کو دیکھا کہ فرماتے ہیں۔ ”یہاں مسجد ہو او۔“ میں نے عرض کیا۔ یا رسول اللہ! میں بیمار ہوں۔ لوگ میری بات کا یقین نہ کریں گے۔ حضور علیہ الصلوٰۃ والسلام نے ایک شخص کی طرف متوجہ ہو کر فرمایا۔ اے علی! اس کا ہاتھ پکڑو۔ حضرت علی نے اپنا ہاتھ میری طرف بڑھایا۔

میں تندرست ہو کر کھڑا ہو گیا۔ جیسا کہ تم دیکھ رہے ہو۔

امام ابن نعمان مصنف مصباح الظلام فرماتے ہیں کہ میں نے اس مسجد کو دیکھا ہے۔ ہمارے استاد حافظ دمیاطی اور دیگر شیوخ اس قصہ کا ذکر کرتے تھے اور اس کو صحیح بتاتے تھے۔ یہ قصہ وہاں مشہور ہے۔ اس مسجد کو مسجد النبی کہتے ہیں۔

22۔ علامہ بیہانی اپنی کتاب سعادت الدارین میں خود اپنے استغاثہ کا قصہ یوں تحریر فرماتے ہیں کہ کسی ناخدا ترس دشمن نے میرے اوپر ایسا نفر لبا نہا کہ سلطان عبدالحمید خان نے حکم دیا کہ مجھے معزول کر کے دور علاقہ میں بھیج دیا جائے۔ یہ سن کر مجھے بے قراری ہوئی۔ جمعرات کا دن تھا۔ جمعہ کی رات میں نے ایک ہزار دفعہ استغفار پڑھا اور تین سو پچاس بار یہ درود شریف پڑھا۔ اللہم صل علی سیدنا محمد وعلی آل سیدنا محمد۔ قد ضاقت حیلتي ادرکنی یا رسول اللہ۔ مجھے یہ آئی۔ آخر رات پھر جاگا اور ہزار دفعہ درود شریف پڑھ کر حضور ﷺ سے استغاثہ کیا۔ جمعہ کی شام ہی کو سلطان کی طرف سے تار آگیا کہ مجھے بحال رکھا جائے۔ اللہ تعالیٰ سلطان کو نصرت دے اور مفتری کو رسوا کرے۔ والحمد للہ رب العلمین۔

23۔ امام شرف الدین بوسیری (متوفی ۶۹۳ھ) اپنے قصیدہ بردہ کا سبب تصنیف یوں

بیان فرماتے ہیں۔

”میں نے رسول اللہ ﷺ کی مدح میں بہت سے قصیدے لکھے جن میں سے بعضے وزیر زین الدین یعقوب بن زبیر کی درخواست پر تصنیف ہوئے۔ بعد ازاں ایسا اتفاق ہوا کہ میں مرض فالج میں مبتلا ہو گیا اور اس سے میرا نصف بدن بے کار ہو گیا۔ میرے جی میں آیا کہ حضور علیہ الصلوٰۃ والسلام کی مدح میں ایک اور قصیدہ لکھوں۔ چنانچہ میں نے یہ قصیدہ بردہ تیار کیا۔ اور رسول حضور اکرم ﷺ باری تعالیٰ میں اپنی عافیت کے لئے دعا کی۔ میں نے اس قصیدے کو بار بار پڑھا اور آنحضرت ﷺ کے توسل سے دعا کی اور سو گیا۔ (اب دیکھئے احمد مختار کی مسیحائی اور محمد عربی کی چارہ فرمائی) خواب میں زیارت ہوئی۔ حضور علیہ الصلوٰۃ والسلام نے اپنا دست شفا میرے مفلوج حصہ پر پھیرا۔ اور اپنی چادر (بردہ) مبارک مجھ پر ڈال دی۔ آنکھ کھلی تو میں نے اپنے تئیں تندرست و قوی پایا۔ میں نے اس قصیدے کا ذکر کسی سے نہ کیا تھا۔ مگر جب میں صبح کو گھر سے نکلا تو راستے میں ایک درویش نے مجھ سے کہا کہ وہ قصیدہ مجھے عنایت فرمائیے۔ جو آپ نے رسول اللہ ﷺ کی مدح میں لکھا ہے۔ میں نے کہا۔ آپ کون سا قصیدہ طلب فرماتے ہیں؟ وہ بولے جو تم نے حالت مرض لکھا ہے اور اس کا مطلع بھی بتا دیا اور یہ بھی فرمایا کہ خدا کی قسم ارات کو یہی قصیدہ ہم نے دربار نبوی میں سنا ہے۔ جب یہ پڑھا جا رہا تھا تو حضور علیہ الصلوٰۃ والسلام اس کو سن کر جھوم رہے

تھے۔ جیسا کہ باد نسیم کے جھونکے سے میوہ دار درخت کی شاخیں جھومتی ہیں۔ حضور انور نے ان کو پسند فرمایا اور پڑھنے والے پر ایک چادر ڈال دی۔ یہ سن کر میں نے اپنا خواب بیان کیا اور یہ قصیدہ اس درویش کو دے دیا۔ اس نے لوگوں سے ذکر کر دیا اور یہ خواب مشہور ہو گیا۔ (۷۱)

24۔ شیخ شمس الدین محمد جزری شافعی (متوفی ۷۳۲ھ) اپنی مشہور کتاب حصن حصین من کلام سید المرسلین کے دیباچہ میں اپنے استغاثہ کا یوں ذکر کرتے ہیں۔

”جب میں اس کی ترتیب و تہذیب پوری کر چکا تو مجھے ایسے دشمن (امیر تیمور) نے طلب کیا کہ اللہ کے سوا کوئی اس کو دفع نہیں کر سکتا تھا۔ میں اس دشمن سے چھپ کر بھاگ گیا اور اس کتاب کو میں نے اپنا حصین بنایا۔ میں نے حضور سید المرسلین کو خواب میں دیکھا۔ میں حضور کے بائیں جانب بیٹھا ہوا ہوں۔ حضور گویا فرما رہے ہیں کہ تو کیا چاہتا ہے؟ میں نے عرض کیا یا رسول اللہ! میرے لئے اور مسلمانوں کے لئے اللہ سے دعا کیجئے۔ رسول اللہ ﷺ نے اپنے دونوں دست مبارک اٹھائے میں دیکھ رہا تھا۔ آپ نے دعا مانگی۔ پھر دست مبارک چہرے پر ملے۔ یہ زیارت شب پنج شنبہ کو ہوئی۔ اور شب یک شنبہ کو دشمن بھاگ گیا۔ اللہ تعالیٰ نے ان احادیث کی برکت سے جو اس کتاب میں ہیں مجھے اور مسلمانوں کو دشمن سے نجات دی۔“

25۔ فقیہ ابو محمد اشہلی نے اپنی کتاب فضیلت حج میں لکھا ہے کہ اہل غرناطہ میں سے ایک شخص کو ایسا مرض لاحق ہو گیا کہ اس کے علاج سے اطباء عاجز ہو گئے اور شفاء سے مایوس ہو گئے۔ وزیر ابو عبد اللہ محمد بن ابی الخصال نے ایک نامہ حضور نبی اکرم ﷺ لکھا اور اس مریض کی شفاء کے لئے اشعار میں حضور ﷺ سے توسل کیا۔ یہ نامہ کسی کے ہاتھ مدینہ منورہ کو بھیج دیا گیا۔ جب وہ اشعار حضور علیہ الصلوٰۃ والسلام کے روضہ شریف پر پڑھے تو بیمار اپنے وطن میں اسی وقت تندرست ہو گیا۔ نامہ لے جانے والے نے واپس آکر اسے دیکھا تو ایسا تندرست پایا کہ گویا وہ کبھی بیمار ہی نہ ہوا تھا۔ (۷۲)

26۔ ابو محمد عبد اللہ بن محمد ازوی کمال جو اندلس میں ایک نیک شخص تھا۔ بیان کرتا ہے کہ اندلس میں ایک شخص کا بیٹا قید ہو گیا۔ وہ اپنے بیٹے کے بارے میں رسول اللہ ﷺ سے فریاد کرنے کے لئے اپنے شہر سے نکلا۔ راستے میں کوئی اس کا واقف ملا۔ اس نے کہا کہاں جاتے ہو۔ اس شخص نے جواب دیا کہ رسول اللہ ﷺ سے فریاد کرنے جاتا ہوں کیونکہ رومیوں نے میرے بیٹے کو گرفتار کر لیا ہے اور تین سو دینار زر فدیہ قرار دیا ہے۔ مجھ میں استطاعت نہیں۔ اس واقف نے کہا کہ نبی ﷺ سے استغاثہ ہر جگہ مفید نہیں ہے۔ مگر وہ نہ مانا۔ جب مدینہ میں پہنچا تو روضہ شریف پر حاضر ہو کر اپنا حال عرض کیا اور حضور علیہ الصلوٰۃ والسلام سے توسل کیا۔ اس نے خواب میں دیکھا

کہ نبی ﷺ فرما رہے ہیں کہ تم اپنے وطن کو لوٹ جاؤ۔ جب وہ اپنے شہر میں واپس آیا۔ تو اپنے بیٹے کو موجود پایا۔ اس سے حال دریافت کیا تو بیٹے نے کہا کہ فلاں رات مجھ کو اور بہت سے قیدیوں کو خدا تعالیٰ نے رہائی دی۔ وہ رات وہی تھی جس میں اس کا باپ رسول اللہ ﷺ کی خدمت میں حاضر ہوا تھا۔ (شواہد الحق)

27۔ ابراہیم بن مرزوق بیانی کا بیان ہے کہ جزیرہ شمر کا ایک شخص قید ہو گیا اور ریز یوں اور کاٹھ میں ٹھوک دیا گیا۔ وہ یار رسول اللہ پکار پکار کر فریاد کرتا تھا۔ اس کے بڑے دشمن نے طنز کہا کہ اس سے کہو کہ تمہیں چھڑا دے۔ جب رات ہوئی تو ایک شخص نے اسے بلایا اور کہا کہ اذان کہو۔ وہ بولا تم نہیں دیکھتے کہ میں کس حال میں ہوں؟ پھر اس نے اذان کہی جس وقت وہ اشہد ان محمد رسول اللہ پر پہنچا تو اس کی ریزیاں وغیرہ خود خود ٹوٹ گئیں اور اس کے سامنے ایک باغ نمودار ہوا۔ وہ باغ میں پھر رہا تھا کہ اسے ایک راستہ مل گیا جس سے وہ جزیرہ شمر میں جا پہنچا۔ اور اس کا قصہ اس کے شہر میں مشہور ہو گیا۔ (شواہد الحق)

28۔ سیدی محمد بن سید بصری الاصل قریشی شافعی (متوفی ۸۳۹ھ) کے خلاف شاہ یمن نے کچھ طلب دنیا کے لئے لکھ دیا تھا۔ اس پر آپ نے حضور تاجدار مدینہ ﷺ کی جناب میں یوں توسل و استغاثہ کیا۔

مالی سوی جاہ النبی محمد جاہ بہ احمی و ابلغ مقصدی فکم بہ زال العنا
عنی وقد اعدمت فی ظن العذول المعتدی یا قلب لا تجزع و کن
حیر امری اضحیٰ برجی غارۃ من احمد فعسی توافیک الفوائد ممسبا ولعل
تاتیک البشائر فی غد۔

(ترجمہ) میرے واسطے نبی محمد کے جاہ کے سوا کوئی ایسا جاہ نہیں کہ جس کے وسیلے سے میں محفوظ رہوں اور اپنے مقصد کو پہنچوں حالانکہ بہت دفعہ آپ کے وسیلہ سے میری تکلیف دور ہو گئی کیونکہ میں ملامت کرنے والے سنگمر کے گمان میں محتاج و بیچ تھا۔ اے دل تو بے صبری نہ کر اور اچھا مرد بن جو احمد سے غارت کا امیدوار رہے کیونکہ قریب ہے تجھے شام کو فائدے پہنچیں گے۔ اور امید ہے تجھے کل بعد میں آئیں گی۔

آپ نے اس نظم کو تمام نہ کیا تھا کہ نیند آگئی۔ خواب میں حضور اقدس ﷺ اور حضرت ابو بکر و عمر کی زیارت ہوئی۔ حضور ﷺ نے فرمایا۔ ہم غارت کے لئے آگئے ہیں۔ تو ہر رات ہم پر ایک ہزار بار درود بھیجا کر۔ سورج غروب ہونے پایا تھا کہ منصور کی بیماری کی خبر آئی۔ پھر تیسرے دن وہ دنیا سے رخصت ہو گیا۔ (جامع الکرامات للہبانی۔ حوالہ مناوی جزء اول ص ۱۵۶)

29- سیدی ابو العباس مری کا بیان ہے کہ میں جہاز پر سوار ہو گیا۔ تلاطم کے سبب سے ہم ڈوبنے لگے۔ میں نے ہاتھ اٹھا کر یوں دعا کی۔

اللهم بحرمة نبيك الامي انقذني وسلمني -

(ترجمہ) (یا اللہ! تو اپنے مصطفیٰ کے طفیل مجھے چالے اور اور سلامت رکھ۔

میں اس دعا سے فارغ نہ ہوا تھا کہ مجھے جہاز کے گرد فرشتے نظر آئے جنہوں نے مجھے سلامتی کی بشارت دی۔ میں نے اپنے ساتھیوں کو خوشخبری دی کہ انشاء اللہ تعالیٰ تم کل صبح صحیح و سالم موضع مریہ میں پہنچ جاؤ گے۔ (جامع الکرامات بحوالہ مصباح الظلام۔ جزواول ص ۷۷) 30- امام شرف الدین بوسیری رحمۃ اللہ علیہ اپنے قصیدہ ہمزیہ میں یوں فریاد کرتے

ہیں۔

(ترجمہ) اور ہم گناہوں کے بوجھ سے نحیف و ناتواں ہو کر آپ کے پاس آئے ہیں۔ دہلی اونٹنیاں ہمیں بارگاہ غنا میں لائی ہیں۔ اور ہمارے دلوں میں ذات حاجتیں ہیں۔ جن کے لئے آپ کے دست مبارک کی سخاوت سے چارہ نہیں۔ پس ہماری مدد کیجئے۔ اے فریاد رس و باراں جب کہ خلقت قحط سے تنگ آجائے۔

31- شیخ السلام حافظ ابو الفتح تقی الدین بن دقیق العید (متوفی ۱۱ صفر ۷۱۲ھ) تو سل و

استغاثہ کے بارے میں یوں فرماتے ہیں۔

واتينا اليك انضاء فقر

وانطلوت في الصدور حاجات نفس

فاغثنا بامن هو الغوث والغيث

اقول لركب سائرين ليشرب

فبثاليه كل شكوى و متعب

وانتم بمراتي للرسول و مسمع

وتكفون ماتخشون اى كفاية

فحلوا من التعظيم ابعداغاية

فحق رسول الله اكبر مارعمي !

(طبقات الشافعية الكبرى للشيخ التاج اسكي ترجمہ ابن دقیق العید)

(ترجمہ) میں یثرب جانے والے شتر سواروں سے کہتا ہوں کہ تم کو نبی مقرب کی زیارت نصیب

ہو۔ تم حضور سے ہر ایک مرض و مشقت عرض کر دینا اور ہر ایک درخواست و مطلب بیان کر دینا۔

اس حال میں کہ رسول اللہ تمہیں دیکھتے اور تمہاری بات سنتے ہوں گے۔ اور حضور کی منزل میں

تمہاری خوب حفاظت ہوگی۔ اور جس چیز سے تم ڈرتے ہو اس سے خوب بچاؤ ہوگا۔ اور حضور کے ہاں سے تمہارے واسطے ہر نشان ظاہر ہوگا۔ پس تم غایت درجہ کی تعظیم سے اترنا۔ کیونکہ رسول اللہ ﷺ کا حق ان سب سے بڑا ہے جن کی رعایت کی جانی ضروری ہے۔

32۔ علامہ کمال الدین زماکانی انصاری (متوفی ۶ رمضان ۷۳۷ھ) جنہوں نے مسئلہ

زیارت و استغاثہ میں اپنے ہم عصر ابن تیمیہ کی تردید میں ایک رسالہ لکھا ہے۔ اپنے قصیدہ مدیہ میں یوں فرماتے ہیں۔

يا صاحب الجاه عند الله خالق	ما رد جاهك الا كل افاك
انت الوجيه على رغم العدا ابا	انت الشفيع لفتاك و نساك
يا فرقة الزبيغ لا لقيت سالحة	ولا سقى الله يوما قلب مرضاك
ولا خطيت بجاه المصطفى ابا	ومن اعانك في الدنيا ودالاک
يا فصل الرسل و يا مولی لانام و يا	خير الخلاق من انس و املاك
ها قد قصدتك اشكو بعض ما صنعت	بي الذنوب و هذا ملجاء الشاكي
قد قيدتني ذنوبي عن بلوغ مدى	قصدي الى الفوز منها فهي اشراكي
فاستغفر الله لي واساله عصمته	فيها بقى و غنى من غير امساك
عليك من ربك الله الصلوة كما	ما عليك السلام الطيب الزاكي

(فوات الوفيات جزو ثانی ص ۲۵۱)

(ترجمہ) اے خدائے خالق کے نزدیک قدر و منزلت والے! سوائے دروغ گو کے کسی نے آپ کے جاہ و منزلت کو رد نہیں کیا دشمنوں کی خواہش کے برعکس آپ ہمیشہ آبرو والے ہیں۔ آپ دلیروں اور عابدوں کے شفیع ہیں۔ اے فرقہ کج رو! تو کسی نیکی کو نہ پائے۔ اور نہ خدا کسی روز تیرے مریضوں کے دل سیراب کرے۔ اور نہ تو جاہ مصطفیٰ سے کبھی فائدہ اٹھائے۔ اور نہ دنیا میں تیرے مددگار اور دوست فائدہ اٹھائیں۔ اے افضل الرسل اے تمام مخلوقات کے آقا۔ اے تمام انس و ملائک سے بہتر! لو میں آپ کی طرف متوجہ ہوتا ہوں۔ تاکہ میں آپ سے اپنے گناہوں کے سلوک کی شکایت کروں اور آپ کی بارگاہ فریاد کرنے والے کا بلجا ہے۔

میرے گناہوں نے مجھے غایت قصد تک پہنچنے سے روک کر اپنے میں پھنسا لیا۔ پس وہ میرا جال ہیں پس آپ خدا سے میرے لئے مغفرت طلب کیجئے اور آئندہ اس سے حفاظت و غنا بالا امساک کی دعا کیجئے۔ آپ پر آپ کے پروردگار اللہ کی طرف سے درود ہو۔ جیسا کہ ہماری طرف سے آپ پر عمدہ پاک سلام ہو۔ (فوات الوفيات۔ جزو ثانی ص ۲۵۱)

33- مشہور مورخ قاضی عبدالرحمن معروف بہ ابن خلدون مالکی (متوفی ۸۰۸ھ) یوں

استغاثہ کرتے ہیں۔

هب لي شفاعتك التي ارجو ابها
ان النجاة وان ا تيحتم لامرئ
صفحا جميلا عن قبيح ذنوبي
فضل جاهك ليس بالتشيب
اني دعوتك واثقا باجابتي
ياخير مدعو و خير مجيب
(ترجمہ) مجھے اپنی شفاعت عطا فرمائیے۔ جس سے میں اپنے برے گناہوں کی معافی کی امید کر
سکوں اگر نجات کسی مرد کے لئے مقدر ہے۔ تو وہ آپ کے جاہ کے طفیل سے ہے۔ تشیب سے
نہیں۔ میں آپ کو پکارتا ہوں مجھے قبولیت کا یقین ہے اے خیر مدعو اے خیر مجیب! (المقالات
الوفیہ فی الرد علی الوہابیہ)

34- شیخ شہاب الدین ابوالفضل احمد بن علی بن حجر عسقلانی (متوفی ۸۵۳ھ) یوں

عرض کرتے ہیں۔

نبی الله يا خير البرايا
وارجوا يا كريم العفو عما
فصل تقى بجاهك تقي
جنته يداى يا رب الحباء
فقل يا احمد بن على اذهب
الى دار النعيم بلا شقاء
(المقالات الوفیہ)
(ترجمہ) اے اللہ کے نبی اے تمام مخلوق سے بہتر! حضور ہی کی قدر و منزلت کے طفیل قیامت
میں میرا اچھاؤ ہوگا۔ اے کریم ﷺ اے صاحب جو دو عطاء! میں ان گناہوں کی جو مجھ سے ہوئے
ہیں معافی کی امید کرتا ہوں۔ حضور فرمادیں کہ اے احمد بن علی جنت میں بغیر مشقت کے چلا جا۔
(المقالات الوفیہ)

35- امام عمر بن الوردی یوں عرض کرتے ہیں۔

يا رب بالهادى البشر محمد
وبدينه العالى على الاديان
ثبت على الاسلام قلبى واهدنى
للحق وانصرنى على الشيطان
(ترجمہ) اے میرے پروردگار ہادی بشر محمد
و بدينه العالى على الاديان
ثبت على الاسلام قلبى واهدنى
للحق وانصرنى على الشيطان
سے جو سب دینوں پر غالب ہے مرے دل کو اسلام پر ثابت رکھ اور حق کی طرف میری رہنمائی کر
اور مجھے شیطان پر غلبہ دے۔ (المقالات الوفیہ)

36- مولانا شاہ ولی اللہ رحمۃ اللہ علیہ قصیدہ ہمزہ میں اس طرح استغاثہ فرماتے ہیں۔

رسول الله يا خير البرايا
نوالك ابتغى يوم القضاء

اذا ما حل خطب مدلهم فانك الحصن من كل البلاء
اليك توجهي وبك استنادي وفيك مطامعي وبك ارتجاني
(ترجمہ) اے اللہ کے رسول اے تمام خلق سے بہتر قیامت کے دن میں آپ کی عطا و بخشش چاہتا
ہوں جب کوئی سخت مصیبت پیش آئے تو حضور ہی کی طرف میری توجہ ہے اور حضور ہی میرا سارا
ہیں۔ اور حضور ہی سے بھلائی کی طمع اور حضور ہی سے امید ہے۔

37۔ مولانا شاہ عبدالعزیز رحمۃ اللہ علیہ حضرت شاہ ولی اللہ رحمۃ اللہ علیہ کے قصیدہ
اطیب النغم کی تضمین میں یوں فرماتے ہیں۔

مدار وجود الكون في كل لحظة ومفتاح باب الجود في كل عسرة
ومتمسك الملهوف في كل شدة ومعتصم المكروب في كل غمرة
ومنتجع الغفران من كل تائب اليك قد العين حين ضراعة
(ترجمہ) آپ ہر لحظہ وجود عالم کے دار و مدار ہیں۔ اور ہر مشکل میں سخاوت کے دروازے کی کنجی
ہیں۔ اور ہر شدت میں پریشان بے قرار کی پناہ ہیں اور ہر مصیبت میں آفت رسیدہ کا سہارا ہیں۔ اور
ہر ایک توبہ کرنے والے کے لئے بخشش کا وسیلہ ہیں۔ خشوع و خضوع کے وقت آپ ہی کی طرف
آنکھ اٹھتی ہے۔

38۔ استاد کبیر شیخ حمد اللہ شبراوی مصری رسول اللہ ﷺ کی زیارت کے وقت یوں
عرض کرتے ہیں۔

يا رسول الله اني مذنب ومن الجود قبول المذنب
يا نبي الله مالي حيلة غير حبي لك يا خير نبي
عظم الكرب ولي فيك رجاء فيه يا رب فرج كربى
(مقالات و فیہ)

(ترجمہ) یا رسول اللہ! میں گنہگار ہوں۔ گنہگار کی عرض کا قبول کرنا جو دو کرم ہے۔ یا نبی اللہ یا سید
الانبیاء آپ کی محبت کے سوا میرا کوئی حیلہ نہیں۔ میرا اندوہ و غم بڑا ہے۔ مجھے آپ سے امید ہے۔
اے پروردگار! حضور کے طفیل سے میرا غم دور کر دے۔ (مقالات و فیہ)

39۔ حضرت حاجی حافظ شاہ محمد امداد رحمۃ اللہ دربار نبوی میں یوں عرض کرتے ہیں۔

کرم فرماؤ ہم پر اور کرو حق سے شفاعت تم
ہمارے جرم و عصیاں پر نہ جاؤ یا رسول اللہ
پھنسا ہوں بے طرح گرداب غم میں ناخدا ہو کر

میری کشتی کنارے پر لگاؤ یا رسول اللہ
جہاز امت کا حق نے کر دیا ہے آپ کے ہاتھوں
بس اب چاہو تراؤ یا ڈباؤ یا رسول اللہ
(رسالہ دردنامہ غمناک)

40۔ مولانا مولوی محمد قاسم صاحب نانوتوی رحمۃ اللہ علیہ یوں عرض کرتے ہیں۔

مدد کرے اے کرم احمدی کہ تیرے سوا
نہیں ہے قاسم بیکس کا کوئی حامی کار
یہ ہے اجابت حق کو تری دعا کا لحاظ
قضائے مبرم و مشروط کی نہیں ہے پکار
خدا ترا تو جہاں کا ہے واجب الطاعت
جہاں کو تجھ سے تجھے اپنے حق سے ہے سروکار
(قصائد قاسمی)

حدیث تو سئل بالعباس کی بحث

حضرت عمر فاروق رضی اللہ تعالیٰ عنہ کی خلافت میں ۱۸ھ میں جسے عام الرمادہ کہتے ہیں
سخت قحط پڑا چوپائے اور انسان بھوک کی شدت سے مرنے لگے۔ لوگوں نے تنگ آکر حضرت
فاروق اعظم سے استسقاء کے لئے درخواست کی جسے امام بخاری نے یوں نقل کیا ہے۔

عنه انس بن مالك ان عمر بن الخطاب رضی اللہ عنہ كان اذا قحطوا
استسقى بالعباس بن عبدالمطلب رضی اللہ عنہ فقال اللهم نتوسل اليك
بنينا صلى الله عليه وسلم فتسقيننا وانا نتوسل اليك بعم نبينا فاسقيننا قال
فيسقون۔

(باب سوال الناس الامام الاستسقاء اذا قحطوا)

(ترجمہ) انس بن مالک سے روایت ہے کہ عمر بن خطاب رضی اللہ تعالیٰ عنہ نے جب لوگوں میں
قحط پڑا۔ عباس بن عبدالمطلب کے وسیلہ سے بارش کی دعا کی اور یوں عرض کیا۔ یا اللہ! ہم تیری
جناب میں اپنے نبی ﷺ کا وسیلہ پکڑا کرتے تھے۔ پس تو ہمیں بارش عطا کر دیتا تھا۔ اور اب ہم تیری
بارگاہ میں اپنے نبی کے چچا کے وسیلہ بناتے ہیں۔ پس ہمیں بارش عطا کر (قول راوی) پس بارش ہو
رہی تھی۔

ابن تیمیہ اور ان کے مقلدین نجد یہ کہتے ہیں کہ حضرت فاروق اعظم نے جو رسول اللہ ﷺ کو چھوڑ کر حضرت عباس سے توسل کیا اس سے ثابت ہوتا ہے کہ رسول اللہ ﷺ سے بعد وفات شریف توسل جائز نہیں۔ ورنہ حضرت امیر المؤمنین عمر رضی اللہ تعالیٰ عنہ ایسا نہ کرتے۔ ابن تیمیہ کا یہ اجتہاد ایجاد بندہ ہے۔ علماء اہل سنت میں سے آج تک کسی نے اس حدیث سے یہ نتیجہ اخذ نہیں کیا۔ حضور اقدس ﷺ کی شان میں حیات و وفات میں اس طرح فرق کرنا کمال درجہ کی شقاوت ہے۔ جیسا کہ آگے بیان ہوگا۔ مسئلہ زیارت و توسل کی مخالفت کا خمیازہ جو ابن تیمیہ کو بھگتنا پڑا، ہم اس کی طرف پہلے اشارہ کر آئے ہیں۔ اب ہم حدیث زیر بحث کی نسبت بطریق اختصار حسب ذیل گزارش کرتے ہیں۔

صحابہ کرام نے اس دعا باراں میں نام نامی حضرت عباس کو وسیلہ نہیں بنایا۔ بلکہ یوں عرض کیا کہ اے پروردگار ہم تیری جناب میں اپنے نبی کے چچا کا وسیلہ پیش کرتے ہیں۔ اگرچہ نام نامی لے کر وسیلہ پکڑنا بھی جائز تھا۔ مگر اس موقع پر فاروق اعظم اور دیگر صحابہ کرام کو حضرت عباس کی قبر امت نبوی جتلا کر گویا حضور علیہ الصلوٰۃ والسلام ہی کا وسیلہ پیش کرنا منظور تھا۔ چنانچہ خود حضرت عباس اپنی زبان مبارک سے اقرار کرتے ہیں جیسا کہ عمدۃ القاری شرح صحیح بخاری میں بدیں الفاظ مذکور ہے۔

و فی الحدیث ابی صالح فلما سعد عمرو معہ العباس المنبر قال عمر اللہم انا توجہنا الیک بعم نبيک و صنواہ فاسقنا الفیث ولا تجعلنا من القانطین ثم قال قل یا ابا الفضل فقال العباس اللہم لم یزل بلاء الابذنب ولم یکشف الابتوبۃ فقد توجہ بی القوم الیک لمکانی من نبيک۔ (الحدیث) (ترجمہ) اور حدیث ابو صالح میں ہے کہ جب حضرت عمرو حضرت عباس منبر پر چڑھے تو حضرت عمر نے عرض کیا۔ یا اللہ ہم تیری جناب میں تیرے نبی ﷺ کے چچا کو جو جائے والد نبی کے ہیں پیش کرتے ہیں تو ہمیں بارش عطا فرما اور ہمیں ناامید نہ کر۔ پھر کہا اے عباس تم بھی دعا کرو۔ حضرت عباس نے یوں دعا کی۔ یا اللہ! نہیں اتری کوئی بلا مگر گناہ کے سبب سے اور نہیں دور ہوئی مگر توبہ سے اور قوم نے اس واسطے میرا وسیلہ پکڑا ہے کہ میرا تعلق تیرے نبی سے ہے۔

خود حضرت عمر فاروق کے بیان سے بھی صاف پتہ چلتا ہے کہ یہاں حقیقت میں آنحضرت ﷺ سے توسل ہے۔ حافظ ابن عبد البر استیعاب میں حضرت عباس بن عبد المطلب کے حالات میں لکھتے ہیں۔

وروینا من وجوه عن عمر انه خرج یمسقی و خرج بالعباس فقال اللہم انا

نتقرب اليك بعم نبيك صلى الله تعالى عليه وسلم ومنتشفع به فاحفظ فيه
 نبيك صلى الله عليه وسلم كما حفظت الغلامين لصلاح ابيهما۔ (الحديث)
 (ترجمہ) حضرت عمرؓ سے ہمیں کئی وجہ سے روایت پہنچی ہے کہ وہ اپنے ساتھ حضرت عباس کو
 لیکر نکلے اور عرض کیا۔ یا اللہ ہم بوسیلہ تیرے نبیؐ کے چچا کے تیری جناب میں حاضر ہوتے ہیں اور
 ان کو اپنا شفیع بناتے ہیں۔ پس تو اس میں اپنے نبی ﷺ کی رعایت کر جیسا کہ تو نے ان دو یتیم بچوں
 کی رعایت ان کے باپ کی نیکی کے سبب کی (کہ انکی گرتی دیوار کو سیدھا کھڑا کر دیا) (الحديث)
 حضرت عباسؓ میں آنحضرت کی رعایت کا مطلب یہی ہے کہ تراہت نبوی کو ملحوظ رکھ کر
 بارش کی دعا کو شرف قبولیت عطا فرما۔ تاریخ کامل ابن اثیر میں بھی یہی مضمون تقریباً ان ہی الفاظ
 میں مذکور ہے۔

عمدة القاری میں یہ روایت بھی ہے کہ حضرت ابو بکر صدیق نے جب مرتدین کے مقابلہ
 میں لشکر اسلام کو روانہ کیا تو آپ حضرت عباس کے ساتھ مشایعت کے واسطے شہر سے باہر نکلے اور
 کہا۔

يا عباس استنصروانا او من فانی ارجوا ان لا یغیب دعوتک لمکانک من
 نبی اللہ صلی اللہ علیہ وسلم۔

(ترجمہ) اے عباس! مدد کی دعا مانگو اور آمین کہتا جاؤں کیونکہ مجھے امید ہے کہ تمہاری دعا بیکار نہ
 جائے گی۔ بوجہ اس کی تمہارا نبی ﷺ سے تعلق ہے۔

خلاصہ کلام یہ کہ حضرت عباسؓ کو وسیلہ بنانا صرف قرابت نبوی کے سبب سے تھا اور یہ
 تو سل بالنبی ہے ﷺ۔ بایں ہمہ اگر تسلیم بھی کر لیا جائے کہ حدیث زیر بحث میں حضرت فاروق
 اعظم نے حضرت عباس کی ذات خاص سے بلا تعلق قرابت نبوی کے وسیلہ پکڑا ہے تو اس سے
 حضور علیہ الصلوٰۃ والسلام کی ذات پاک سے وسیلہ پکڑنے کا انکار نہیں نکلتا۔ حضور کے وسیلہ ہونے
 اور حضور کے ذریعہ سے دعا مانگنے کا ثواب مطلقاً اسی حدیث میں موجود ہے۔ اب اس مطلق تو سل کو
 کہ عام ہے حالت حیات اور وفات سے 'مقید بہالت حیات کرنا اور حالت وفات کی نفی کرنا کسی
 قاعدہ سے ہے اور دلالات اربعہ علم اصول (عبارة النص و اشارة النص والالته النص و
 اقتضاء النص) میں سے کونسی دلالت اس نفی تو سل پر دلالت کرتی ہے۔ ہرگز کوئی دلالت نفی
 تو سل پر دلالت نہیں کرتی۔ یہ اجتہاد بے بنیاد کسی علمی قاعدے پر مبنی نہیں کیونکہ اگر مثلاً ایک
 شخص میں ایک وصف پایا جائے تو وہ دوسرے شخص میں اس وصف کے نہ پائے جانے کی دلیل نہیں
 بن سکتا۔ پس اس صورت میں حدیث زیر بحث سے تو سل بالنبی ﷺ کے علاوہ اہل بیت و دیگر صلحاء

امت سے توسل کا جواز ثابت ہوتا ہے اور حضرت فاروق اعظم نے مختلف اوقات میں ہر دو طریق پر عمل کیا ہے۔

یہاں نجد یہ کی طرف سے یہ اعتراض کیا جاتا ہے کہ اس موقع پر صحابہ کرام نے رسول اللہ ﷺ (جو افضل ذریعہ ہیں) کو چھوڑ کر دوسرا وسیلہ کیوں اختیار کیا۔ اس کا جواب کئی طرح سے دیا گیا۔ اولاً۔ حافظ ابن عبد البر استیعاب (ترجمہ عباس بن عبد المطلب) میں یوں لکھتے ہیں۔

قال ابو عمرو كان سب ذلك ان الارض اجذبت اجدا با شديدا على عهد عمر زمن الرمادة و ذلك سنة سبع عشرة فقال كعب يا امير المؤمنين ان بني اسرائيل كانوا اذا اصابهم مآل هذا استسقوا العصابة الانبياء فقال عمر هذا عم رسول الله صلى الله عليه وسلم وصنوا به و سيد بني هاشم فمشى اليه عمر و شكوا اليه ما فيه الناس من القحط ثم صعدا المنبر و معه عباس - (الخ)

(ترجمہ) ابو عمر نے کہا کہ اس کا سبب یہ تھا کہ حضرت عمر کے عہد میں عام الرمادہ میں سخت خشک سالی تھی اور یہ ۷ اھ تھا۔ حضرت کعب نے کہا۔ اے امیر المؤمنین بنی اسرائیل میں جب ایسا قحط پڑتا تھا تو وہ پیغمبروں کی ایک جماعت کے وسیلہ سے بارش کی دعا کیا کرتے تھے۔ یہ سن کر حضرت عمر نے فرمایا یہ رسول اللہ ﷺ کے چچا اور بمنزلہ والد نبی اور سید بنی ہاشم ہیں۔ پس حضرت عمر نے حضرت عباس سے قحط کی شکایت کی جس میں لوگ مبتلا تھے۔ پھر منبر پر چڑھے اور آپ کے ساتھ حضرت عباس بھی تھے۔

پس یہاں بھی قرابت نبوی کی وجہ سے توسل ہے جو توسل بالنبی ہے ﷺ
ثانیاً۔ علامہ ابن حجر ہیتمی مکی جوہر معظم ص ۷۷ میں فرماتے ہیں۔

وكان حكمة توسله به دون النبي صلى الله عليه وسلم وقبره اظهار غاية التواضع لنفسه والرفقة لقرابة النبي ففي توسله به توسل بالنبي صلى الله عليه وسلم وزيارة۔

(ترجمہ) گویا نبی ﷺ اور آپ کی قبر شریف کو چھوڑ کر حضرت عباس رضی اللہ تعالیٰ عنہ سے توسل کرنے میں حکمت بمقابلہ حضرت عباس رضی اللہ تعالیٰ عنہ اپنی تواضع کا ظاہر کرنا اور قرابت نبوی کی رفعت کا اظہار تھا۔ پس حضرت عباس سے توسل توسل بالنبی ﷺ ہے اور زیادت ہے۔

ثالثاً۔ شیخنا العلامة مولانا مشتاق احمد رحمۃ اللہ تعالیٰ اپنے رسالہ دفع التامل عن التوسل

بسید الرسل ص ۷۱ میں یوں تحریر فرماتے ہیں۔

یہ علم کلام کا مسئلہ مسلمہ ہے کہ ولی کی کرامت اس نبی کا معجزہ ہے۔ جس کی امت میں وہ ولی ہے۔ یہ جو کرامت حضرت عباسؓ سے اس موقع استقاء پر ظاہر ہوئی ہے کہ ان کی دعا سے مینہ برسایا معجزہ رسول اکرم ﷺ کا ہوا۔ یہاں افضل ذریعہ کو صحابہ نے چھوڑا نہیں بلکہ اور زیادہ افضلیت کو جتلا دیا اور بتا دیا کہ ہمارے پاس ایسا افضل ذریعہ ہے جس کے ادنیٰ غلاموں یا جس کے قرابت داروں کے وسیلہ بنانے سے خداوند کریم دعا قبول فرمالتا ہے۔ انتہی

ان نجد یہ سے پوچھنا چاہیے کہ تمہارا دعویٰ تو سل بالحدیث ہے اور حدیث صحیح میں وارد ہے کہ قیامت کے دن سب لوگ بغرض شفاعت دیگر انبیائے کرام علیہم السلام کے پاس یکے بعد دیگرے جائیں گے۔ پھر اخیر میں حضور سید المرسلین ﷺ کی خدمت میں حاضر ہوں گے۔ شفاعت عظمیٰ کے بعد جو حضور علیہ الصلوٰۃ والسلام سے مختص ہے۔ علماء اور شہداء امت بھی گنہگاروں کے لئے جو دوزخ میں ہوں گے شفاعت فرمائیں گے۔ پس وہاں افضل ذریعہ چھوڑ کر دوسرے وسیلے کیوں اختیار کئے جائیں گے۔ اس حدیث سے تو ظاہر ہے کہ افضل ذریعہ کی موجودگی میں دیگر وسائل اختیار کرنا جائز ہے۔ غرض تو سل بالنبی ﷺ جائز، تو سل باہل البیت والصلحاء جائز۔ ایک وقت میں ہر دو معاً جائز اور مختلف اوقات میں علیحدہ علیحدہ بھی جائز ہیں۔

رسول اللہ ﷺ کے وصال شریف کے بعد صحابہ کرام کو کئی موقعوں پر تو سل کی ضرورت پڑی ہے۔ جن میں سے استغاثہ و تو سل زیر بحث ایک مثال ہے۔ اب دیکھنا یہ ہے کہ انہوں نے ایسے مواقع پر کس طرح تو سل کیا ہے۔ اس کتاب میں ایسی دس مثالیں پہلے مذکور ہو چکی ہیں۔ جن کا حاصل ہم یہاں بالترتیب دہراتے ہیں۔

1۔ حضور اقدس ﷺ کا وصال شریف ہو چکا ہے۔ حضرت ابو بکر صدیقؓ چہرہ مبارک سے چادر اٹھا کر یوں پکارتے ہیں۔

اذکرنا یا محمد عند ربك ولنکن من بالک۔

(ترجمہ) اے محمد ﷺ ہمیں اپنے پروردگار کے پاس یاد کرنا اور ضرور ہمارا خیال رکھنا۔

2۔ دفن شریف کے تیسرے روز ایک اعرابی مزار مقدس پر حاضر ہو کر عرض کرتا ہے۔ ”یا رسول اللہ! میں آپ کے پاس آیا ہوں تاکہ آپ میرے حق میں دعائے مغفرت فرمائیں۔“ قبر شریف سے آواز آئی کہ تجھے بخش دیا گیا۔

3۔ عہد فاروقی میں قحط پڑا۔ حضرت بلال بن حارث صحابی مزار شریف پر حاضر ہو کر عرض کرتے ہیں۔ یا رسول اللہ! آپ کی امت ہلاک ہو رہی ہے۔ بارش کی دعا فرمائیں۔ حضور ﷺ خواب میں حضرت بلالؓ سے فرماتے ہیں کہ حضرت عمرؓ سے میرا سلام کہو اور بارش کی بشارت

دو۔ اور ان سے یہ بھی کہہ دو کہ دین میں نرمی اختیار کریں۔ چنانچہ بلال نے حضرت فاروق اعظمؓ کو یہ خبر سنائی۔ آپ سن کر رو پڑے۔ اگر بعد وفات شریف تو سل جائز نہ ہوتا تو امیر المؤمنین ضرور منع کرتے۔

4۔ ایک سال مدینہ منورہ میں قحط پڑا۔ لوگ حضرت عائشہ صدیقہؓ سے فریاد کرتے ہیں۔ حضرت ممدوحہ فرماتی ہیں کہ روضہ شریف پر حاضر ہو کر ایک روشندان آسمان کی طرف کھول دو چنانچہ ایسا ہی کیا جاتا اور خوب بارش ہوتی ہے۔ صحابہ کرام میں سے کسی نے اس تو سل پر اعتراض نہ کیا۔ بلکہ بعد میں یہ طریق تو سل اہل مدینہ میں جاری رہتا ہے حضرت صدیقہؓ کی علمی قابلیت محتاج بیان نہیں۔ اگر وفات شریف کے بعد تو سل ناجائز ہوتا تو صحابہ کرام سکوت نہ فرماتے۔ یہ جواز تو سل پر اجماع سکوتی ہے۔

5۔ عہد فاروقی میں عام الرمادہ ہی کا واقعہ ہے کہ حضرت بلال بن حارث صحابی اپنے اہل خانہ کے اصرار پر ایک بحری ذبح کرتے ہیں۔ کھال اتارنے پر سرخ ہڈیاں نظر آئیں تو یوں پکارتے ہیں۔ یا محمد! یا محمد!

6۔ عہد فاروقی ہی میں ۱۵ھ میں مسلمانوں کا مقابلہ یوقنا حاکم حلب کے لشکر جرار سے ہوتا ہے۔ حضرت کعب بن حمزہؓ لشکر اسلام کے چھانے کے لئے بے چین ہو رہے ہیں اور یوں پکار رہے ہیں۔

یا محمد یا محمد یا نصر اللہ انزل۔

(ترجمہ) یا محمد! یا محمد! اے نصرت الہی! انزل فرما۔

اس لشکر اسلام میں کس قدر صحابہ شامل ہوں گے مگر کسی نے اس استغاثہ پر اعتراض نہیں کیا۔

7۔ ۱۳ھ میں حضرت عمر فاروقؓ اپنا خط عبداللہ بن قرط صحابی کے ہاتھ حضرت عبیدہ بن الجراح کے نام پر موک بھیجتے ہیں اور وسیلہ حضور رسول اکرم ﷺ سلامتی کی دعا کرتے ہیں۔ جاتے وقت حضرت عبداللہ روضہ اقدس پر حاضر ہوتے ہیں۔ وہاں آپ کی درخواست پر حضرت عباس و حضرت علی رضی اللہ تعالیٰ عنہ روضہ شریف پر ہاتھ اٹھا کر یوں دعا کرتے ہیں۔

اللهم انا نتوسل بهذا النبی المصطفیٰ والرسول المجتبیٰ۔ (الخ)

(ترجمہ) یا اللہ! ہم اس نبی مصطفیٰ اور رسول مجتبیٰ کے وسیلہ سے دعا کرتے ہیں۔ (الخ)

اس موقع پر حضرات حسنین و حضرت عائشہ صدیقہؓ بھی اس دعا میں شریک ہیں۔ اس کے بعد حضرت علیؓ حضرت عبداللہ سے فرماتے ہیں کہ اب جائے۔ اللہ تعالیٰ عمرو عباس و علی و

حسن و حسین و ازواج رسول اللہ کی دعا کو رد نہ کرے گا۔ اس لئے کہ انہوں نے اللہ تعالیٰ کی جناب میں اپنے نبی کا وسیلہ پکڑا ہے جو اکرم المخلوق ہیں۔

8۔ حضرت ابن عمر رضی اللہ تعالیٰ عنہ کا پاؤں سو گیا۔ آپ پکارتے ہیں۔ یا محمد ﷺ! اور خوابیدگی دور ہو جاتی ہے۔

9۔ ایک شخص کسی حاجت کے لئے بار بار حضرت عثمان غنی کی خدمت میں حاضر ہوتا ہے مگر حضرت خلیفہ توجہ نہیں فرماتے۔ حضرت عثمان بن حنیف صحابی اس شخص کو وہ طریق تو سل بتاتے ہیں جو خود حضور رسول اکرم ﷺ نے ایک نابینا کو بتایا تھا جس میں یہ الفاظ ہیں۔ اللھم انی اسلك واتوجه الیک بنبیک محمد نبی الرحمة یا محمد انی اتوجه بک الی ربک ان تقضى حاجتی۔ وہ شخص اس پر عمل کرتا ہے اور کامیاب ہوتا ہے۔ یہی عمل آج تک مشائخ امت میں جاری ہے۔

10۔ بنو عامر (قبیلہ حضرت نابغہ جعدی) بصرہ میں کھیتوں میں اپنے مویشی چرایا کرتے تھے۔ حضرت عثمان غنی ابو موسیٰ اشعری کو ان کے طلب کرنے کے لئے بھیجتے ہیں۔ حضرت نابغہ اپنی قوم کے ساتھ شامل ہو جاتے ہیں۔ حضرت ابو موسیٰ ان کو تازیانے لگاتے ہیں۔ حضرت نابغہ صحابی اس تشدد کی فریاد آنحضرت ﷺ اور حضرات شیخین رضی اللہ تعالیٰ عنہما سے یوں کرتے ہیں۔

فياقبر النبی وصاحبہ۔ الا یاغوثنا لو تسمعونا۔

(ترجمہ) پس اے قبر نبی ﷺ کی اور آپ کے دو صحابہ کی دیکھنا اے ہمارے فریاد رس کاش آپ سنیں۔

میں نے یہ مثالیں صحابہ کرام رضی اللہ عنہم کی اس واسطے دہرائی ہیں کہ مومنوں کے ایمان کو تازگی بخشتی ہیں۔ اس عشرہ کاملہ کے علاوہ قرآن کریم کی دو آیتوں سے تو سل زیر بحث کا ثبوت۔ خود حضور اکرم ﷺ کا انبیائے سابقین علیہم السلام سے تو سل حضرات تابعین کا تو سل بالنبی ﷺ اعرابی کا قصہ بروایت امام عتبی (متوفی ۲۲۸ھ) جسے علماء مذاہب اربعہ نے آداب زیارت میں شمار کیا ہے۔ پھر اس زمانے تک تو سل کی اور چالیس مثالیں۔ یہ سب کچھ اس کتاب میں پہلے آچکا ہے۔ زیادہ کی ضرورت نہیں۔

قارئین کرام! غور کا مقام ہے حضور رسول اکرم ﷺ اہداء آفرینش سے تاقیامت واسطے و وسیلہ و ذریعہ ہیں۔ چنانچہ خلق عالم میں آپ ہی واسطے تھے۔ عالم ارواح میں انبیاء کرام کی روحوں نے جو علوم و معارف حاصل کئے وہ آپ ہی کے واسطے و ذریعہ سے کئے۔ اس عالم میں انبیاء

کرام کو جو مشکلات پیش آئیں اور جو انعامات الہی ان پر ہوئے ان مشکلات کا حل اور انعامات کا حصول آپ ہی کے واسطے سے تھا۔ دنیا میں وجود عنصری کے ساتھ تشریف لائپر خالق و مخلوق میں واسطے آپ ہی کی ذات اقدس تھی۔ آپ کا ارشاد مبارک ہے۔ ”دیتا خدا ہے بانٹتا میں ہوں۔“ صحابہ کرام قضاء حاجات کے لئے اللہ تعالیٰ کی جناب میں آپ ہی کا واسطے پیش کیا کرتے تھے۔ وفات شریف کے بعد بھی زمانہ صحابہ کرام سے آج تک ایسا ہی ہوتا چلا آیا ہے اور تاقیامت رہے گا۔ عرصات قیامت میں تمام امتوں کی مشکل کا حل آپ ہی کے واسطے سے ہوگا۔ اندریں حالات منکرین کا تو سل بعد الوفات سے انکار نہایت حیرت انگیز ہے۔ حضور علیہ الصلوٰۃ والسلام اپنی قبر شریف میں حیات حقیقہ دنیویہ زندہ ہیں۔ آپ کے تصرفات بدستور جاری ہیں۔ اسی واسطے آپ کی امت میں قطب و اوتار و ابدال تاقیامت ہوتے رہیں گے۔ آپ کی دنیوی زندگی میں جس اعلیٰ وصف کے سبب سے آپ سے تو سل کیا جاتا تھا۔ وہ وفات شریف کے بعد بھی بدستور ثابت ہے کیونکہ آپ خاتم النبیین ہیں۔ اسی طرح وصف رحمتہ للعالمین بھی بعد الوفات آپ میں موجود ہے۔ کیونکہ آپ کا ارشاد مبارک ہے کہ میری حیات اور میری مہمت دونوں تمہارے واسطے بہتر ہیں۔ جیسا کہ پہلے بیان ہو چکا ہے۔ بایں ہمہ آپ کی حیات و مہمت میں فرق کرنا اور تو سل بعد الوفات کا انکار کرنا یقیناً حرمان و شقاوت کی علامت ہے۔ اللہ تعالیٰ ہدایت دے۔ جاہ حبیبہ صلی اللہ تعالیٰ علیہ وآلہ واصحابہ وسلم۔

۴۔ عرصات قیامت میں شفاعت و تو سل

اس کتاب میں شفاعت کا ذکر پہلے آچکا ہے۔ شفاعت کے جس قدر انواع ہیں وہ سب حضور سید المرسلین صلی اللہ علیہ وسلم کیلئے ثابت ہیں۔ جن میں سے بعض حضور صلی اللہ علیہ وسلم سے مختص ہیں اور بعض میں مشارکت ہے۔ قیامت میں سب سے پہلے جو باب شفاعت کھولیں گے وہ آنحضرت صلی اللہ علیہ وسلم ہوں گے۔ اس لئے حقیقت میں تمام شفاعتیں حضور صلی اللہ علیہ وسلم ہی کی طرف راجع ہیں اور حضور صلی اللہ علیہ وسلم ہی صاحب شفاعت علی الاطلاق ہیں۔ وہ انواع حسب ذیل ہیں۔

اول :- شفاعت عظمیٰ ہے جو تمام خلایق کو عام ہے اور حضور کو مختص ہے۔ میدان حشر میں طول و قوف کے سبب سے سب لوگ گھبرا جائیں گے اور بغرض شفاعت انبیائے کرام علیہم السلام کے پاس یکے بعد دیگرے جائیں گے۔ مگر سب کی طرف سے یہی جواب ملے گا کہ ہم اس کے اہل نہیں۔ آخر کار حضور علیہ الصلوٰۃ والسلام کی خدمت اقدس میں حاضر ہوں

گے۔ اور حضور انا لھا (میں اس کا اہل ہوں) فرماتے ہوئے بارگاہ رب العزت میں طول و قوف سے نجات اور تعجیل حساب کے لئے شفاعت فرمائیں گے۔

دوم :- ایک جماعت کے حق میں بغیر حساب بہشت میں داخل ہونے کیلئے شفاعت ہوگی۔ چنانچہ حضور علیہ الصلوٰۃ والسلام کی شفاعت سے ستر ہزار آدمی بے حساب بہشت میں جائیں گے۔ ان ستر ہزار کے ساتھ اور بہت سے بھی بے حساب جنت میں چلے جائیں گے۔ بعض کے نزدیک یہ نوع بھی آنحضرت ﷺ سے مخصوص ہے۔

سوم :- وہ اقوام جن کی نیکیاں اور برائیاں برابر ہیں۔ شفاعت سے جنت میں جائیں گے۔

چہارم :- جو لوگ دوزخ کے مستحق و مستوجب ہیں وہ حضور کی شفاعت سے بہشت میں چلے جائیں گے۔

پنجم :- ایک جماعت کے رفع درجات کیلئے حضور شفاعت فرمائیں گے۔

ششم :- گنہگار لوگ جو دوزخ میں ہوں گے وہ شفاعت سے نکل آئیں گے۔ یہ شفاعت تمام انبیاء و ملائکہ و شہداء میں مشترک ہے۔

ہفتم :- افتتاح جنت کیلئے شفاعت ہوگی۔

ہشتم :- خاص اہل مدینہ کیلئے ہوگی۔

نہم :- آنحضرت ﷺ کے روضہ شریف کے زائرین کے لئے ہوگی۔ (شعۃ

المعات جلد رابع ص ۴۰۴)

اب اخیر میں تو کلی مدینہ منورہ کی طرف منہ کر کے روتا ہوا اور دربار رسالت مآب میں یوں عرض کر رہا ہے۔

”یا رسول اللہ! قیامت میں اس مسکین عاجز بے نوا سرگناہ محمد نور بخش تو کلی کی

شفاعت فرما دیجئے گا۔“

ہذا اخر الکلام فی سیرة خیر الانام - علیہ الف الف تحیة و سلام -

رَبِّ تَقَبَّلْ مِنِّي هَذِهِ الْهَدِيَّةُ الطَّافِيْفَةُ - لِجَنَابِ حَبِيْبِكَ الْخَصِيْبِ عَلَيْهِ الْوَفُؤُ الصَّلَوةِ
وَالْتَحِيَّةِ - وَجَعَلَهَا اِلَى حُصُوْلِ رِضَاكَ وَنِيْلِ شَفَاعَتِهِ وَ سَلَّمَ اَللّٰهُمَّ اجْعَلْنِيْ مِنْ
الْمُتَّبِعِيْنَ لِشَرِيْعَتِهِ الْمُتَّصِفِيْنَ بِمُحَبَّةِ الْمُهْتَدِيْنَ بِهَدْيِهِ وَ - وَتَوَفَّنِيْ عَلٰى سُنَّتِهِ
وَمِلَّتِهِ وَلَا تَحْرِمْنِيْ فَضْلَ شَفَاعَتِهِ - وَاخْشُرْنِيْ فِيْ اَتْبَاعِهِ الْعَرَبِ لِمُحَجَّلِيْنَ - وَاشْيَاعِهِ
السَّابِقِيْنَ وَاصْحَابِي الْيَمِيْنِ - اَللّٰهُمَّ اغْفِرْ لِيْ وَلِوَالِدِيْ وَلِشَوْحِيْ وَلِسَائِرِ الْمُؤْمِنِيْنَ
يَوْمَ يَقُوْمُ الْحِسَابُ ط بِرَحْمَتِكَ يَا رَحْمَنُ يَا رَحِيْمُ يَا غَفَّارُ يَا وَهَّابُ هَذَا وَآخِرُ دَعْوَانَا اِنْ
الْحَمْدُ لِلّٰهِ رَبِّ الْعٰلَمِيْنَ - وَالصَّلَوةُ وَالسَّلَامُ عَلٰى سَيِّدِنَا وَمَوْلَانَا مُحَمَّدٍ وَعَلٰى اٰلِهِ
وَاصْحَابِهِ وَاَزْوَاجِهِ وَذُرِّيَّتِهِ وَاَوْلِيَآءِ اُمَّتِهِ وَاَتْبَاعِهِ اَجْمَعِيْنَ -

تَمَّتْ بِالْخَيْرِ ☆

حواشی

حوالہ جات (باب پہلا)

(۱) مصنف عبد الرزاق (متوفی ۲۱۱ھ) کے بروایت حضرت جابر بن عبد اللہ انصاری۔ (۲) ترمذی شریف (۳) اس آیت کا ترجمہ یوں ہے 'اور جب لیا اللہ نے اقرار پیغمبروں کا کہ البتہ جو کچھ میں نے تم کو دیا کتاب و حکمت سے پھر آوے تمہارے پاس رسول سچا کرنے والا اس چیز کو کہ تمہارے ساتھ ہے البتہ تم ایمان لاؤ گے اس پر اور البتہ مدد دو گے اس کو۔ کما خدا نے کیا اقرار کیا تم نے اور لیا اس پر عہد میرا۔ کما انہوں نے اقرار کیا ہم نے۔ فرمایا خدا نے تم گواہ رہو اور میں تمہارے ساتھ گواہوں سے ہوں۔' انتہی (آل عمران رکوع ۵)۔ (۴) بلکہ لایا ہے حق کو اور سچا کیا ہے پیغمبروں کو (صافات رکوع ۲)۔ (۵) وفاء الوفاء فی فضائل المصطفیٰ لابن الجوزی۔ (۶) خصائص کبریٰ للسیوطی بحوالہ حاکم و طبرانی۔ (۷) مجموعہ قصائد ص ۳۰۔

حوالہ جات (باب دوسرا)

(۱) قصی کے حالات کے لئے دیکھو سیرت ابن ہشام اور سیرت حلبیہ۔ (۲) وفات حاجیوں کے کھانے پینے کا انتظام کرنا سقایت حاجیوں کو آب زمزم پلانا۔ (۳) کامل ابن اثیر و سیرت حلبیہ۔ (۴) سلمی ہاشمی سے پہلے احمد بن جراح کے تحت میں تھی۔ جس سے عمرو بن احمد پیدا ہوا۔ (۵) یہ شہر مصر کی طرف اقصائے شام میں واقع ہے۔ مطلب نے رومان میں عبد شمس نے مکہ میں اور نوفل نے سلیمان میں وفات پائی جو عراق سے مکہ کے راستے میں ایک قطعہ آب ہے۔ (۶) ان کے حالات کے لئے دیکھو سیرت ہشامیہ اور سیرت نبویہ للسید احمد زینی المشہور بدحلان۔ (۷) استیعاب ابن عبد البر۔ (۸) بقول واقدی حارث کی ماں کا نام صفیہ بنت جندب ہے اور اروی حارث کی سگی بہن ہے۔ (۹) صحیح بخاری کتاب النکاح باب و امہتکم النی ارضعنکم نیز زرقانی علی المواہب (جز اول ص ۳۸) چنانچہ ایسا ہی وقوع میں آیا۔ ان حکمرانوں کے نام یہ ہیں۔ نوشیرواں ہرمز بن نوشیرواں، خسرو پرویز بن ہرمز، شیروہ بن خسرو پرویز اردشیر بن شیروہ، شہریار یا شہریراز کسریٰ بن شیروہ (بقول بعض بن پرویز) 'ملکہ بوران ہمیشہ شیروہ فیروز خفش' 'ارز مید منت ہمیشہ شیروہ' 'خرزاد خسروانہ اولاد' 'پرویز بن ہرمز' 'لن مہر جنس از نسل اردشیر بن بابک' 'فیروز بن مہران جنس یزد'۔

بن شریار بن پرویز۔ (۱۰) مواہب و زر قانی۔ (۱۱) ابن سعد و ابو نعیم و غیرہ۔ (۱۲) ترمذی شریف۔ (۱۳) کیاراندہ قوم کتا تیرے قافلہ کو پناہ دے گا؟ دیکھو عقد الفرید لابن عبد ربہ۔ (۱۴) اور میں تیرا اٹھا کر اپنے چچاؤں کو دے رہا تھا۔ (۱۵) اعلام باعلام بیت اللہ الحرام للعلامة قطب الدین الحنطی ص ۱۴۔ (۱۶) شرعی گز ۱۲۴ انگل کا ہوتا ہے۔ (۱۷) (تفصیل اعلام باعلام بیت اللہ الحرام میں ہے۔ بقول حضرت ابن عباس رضی اللہ عنہما حجر کو حطیم نہ کہنا چاہیے کیونکہ یہ نام ایام جاہلیت میں وضع ہوا ہے۔ جس کی وجہ یہ ہے کہ ایام جاہلیت میں وہاں باہم قسم کھایا کرتے تھے اور عقد حلف کی علامت یہ ہوا کرتی تھی کہ معاہدین اپنا جو تاجا چاک یا کمان حجر کی طرف پھینک دیا کرتے تھے۔ اس واسطے حجر کو حطیم کہا کرتے تھے۔ (بخاری شریف)

حوالہ جات (باب تیسرا)

- (۱) یہ خاکہ ابو المنذر ہشام کلبی (متوفی ۲۰۴ھ) کی تصنیف کتاب الاضام سے ماخوذ ہے جو مصر میں ۱۳۴۳ھ میں چھپ چکی ہے۔ (۲) طبقات الامم لابن صاعد الاندلسی مطبوعہ بیروت ۱۹۱۲ء ص ۲۳۔ (۳) معجم البلدان یا قوت حموی۔ تحت انواط۔ (۴) سیرت ابن ہشام۔ قصہ اصحاب الاخدود۔ (۵) مذہب و اخلاق کی انسائیکلو پیڈیا۔ تحت عرب قدیم۔ (۶) حیوة الحیوان للدمیری (جز اول ص ۱۶۹) بحوالہ بصائر القدماء لشیخ ابی حیان التوحیدی المتوفی ۳۸۰ھ۔ (۷) کشف الغمہ اللقطب الشعرانی جزء ثانی ص ۵۶۔ (۸) شرح فقہ اکبر لعلی القاری۔ (۹) تفصیل کے لئے صحیح بخاری کتاب التفسیر دیکھو۔ (۱۰) صحیح بخاری کتاب التفسیر سورۃ شعراء۔ (۱۱) سیرت ابن ہشام۔ (۱۲) سیرت ابن ہشام۔ (۱۳) سیرت ابن ہشام۔ (۱۴) صحیح بخاری کتاب الاجہاد۔ باب طرح جیف المرکین فی البشر۔ (۱۵) سیرت ابن ہشام۔ (۱۶) صحیح بخاری مناقب ابو بکر۔ (۱۷) مشکوٰۃ شریف بحوالہ شرح السد باب المصافحہ والمعانقہ۔ (۱۸) تفصیل کے لئے دیکھو صحیح بخاری باب ہجرت مدینہ۔ (۱۹) سیرت ابن ہشام۔ (۲۰) خصائص کبریٰ للیسوطی بحوالہ شہقی و ابو نعیم۔ (۲۱) صحیح بخاری۔ باب نزول النبی ﷺ مکہ۔ (۲۲) سیرت ابن ہشام۔ (۲۳) سیرت ابن ہشام۔ (۲۴) سیرت ابن ہشام۔ (۲۵) یہ مقام موصل سے چھ دن کا راستہ ہے۔ اور موصل سے شام کو قافلہ کا راستہ ہے اس پر واقع ہے۔ (۲۶) خشبین دو پہاڑ ہیں۔ جن کے درمیان مکہ مشرفہ واقع ہے ان کے

نام یہ ہیں۔ ابو قتیس اور تعیضان۔ (۲) صحیح بخاری و صحیح مسلم۔ (۲۸) اس بیعت کے حالات سیرت ابن ہشام سے ماخوذ ہیں۔

حوالہ جات (باب چوتھا)

(۱) سیرت ابن ہشام۔ خبر دار لندوہ۔ (۲) قصہ ہجرت کے لئے دیکھو صحیح بخاری باب ہجرت النبی ﷺ واصحابہ الی المدینہ (۳) حضرت ابو بکر صدیق رضی اللہ تعالیٰ عنہ نے ان اونٹنیوں کو چار ماہ سے بول کی پتیاں کھلا کھلا کر تیار کیا تھا۔ جیسا کہ صحیح بخاری میں ہے۔ (۴) سیرت ابن ہشام۔ (۵) معجم البلدان لیا قوت الحموی۔ تحت حزرہ۔ (۶) مشکوٰۃ شریف باب مناقب امی بکر۔ (۷) مشکوٰۃ شریف باب فی المعجزات فصل ثالث۔ (۸) صحیح بخاری باب علامات النبوت فی الاسلام۔ نیز باب مناقب المهاجرین و فضلم۔ (۹) آپ کو اپنے پروردگار پر اعتماد تھا اس لئے آپ کو سراقہ کی کچھ پروا نہ تھی حضرت صدیق اکبر کو اپنا تو خیال نہ تھا مگر محبت کی وجہ سے رسول اللہ ﷺ کا بڑا خیال تھا۔ اس لئے از روئے شفقت پیچھے دیکھتے تھے کہ سراقہ کی طرف سے کیا ظہور میں آتا ہے۔ (۱۰) صحیح بخاری۔ باب الحجرۃ الی المدینہ۔ اس موقع پر آنحضرت ﷺ نے سراقہ سے فرمایا کیف بك اذا بسن سواری کسری۔ (تیرا کیا حال ہو گا جب تو کسری کے دو کنگن پہنایا جائے گا) جب رسول اللہ ﷺ غزوہ حنین و طائف سے واپس ہوئے تو جعرانہ میں سراقہ نے وہ فرمان امن پیش کیا۔ حضرت نے فرمایا کہ آج وفا و احسان کا دن ہے۔ سراقہ آگے بڑھے اور ایمان لائے۔ جب عمد فاروقی میں ایران فتح ہوا۔ اور کسری ہرمز کے کنگن حضرت فاروق کے ہاتھ آئے تو آپ نے قول رسول کریم ﷺ کی تصدیق و تحقیق کے لئے وہ کنگن سراقہ کو پہنادیئے اور فرمایا۔ الحمد لله الذی سلہما کسری والبہما سراقہ۔ (یعنی سب ستائش اللہ کو ہے جس نے کسری جیسے شاہ عجم کے کنگن چھین کر سراقہ جیسے غریب بدوی کو پہنادیئے۔ سراقہ نے ۲۴ھ میں بعہد حضرت عثمان غنی، بات پائی۔ (۱۱) مشکوٰۃ باب فی المعجزات فصل ثالث۔ (۱۲) استیعاب لابن عبدالبر و فاء الوفا للسبہودی۔ (۱۳) اصابہ للحافظ ابن حجر۔ ترجمہ شمس بنت نعمان۔ نیز و فاء الوفاء۔ (۱۴) و فاء الوفاء جزا اول ص ۱۸۱۔ (۱۵) زاد المعاد و فاء الوفاء۔ (۱۶) مرقات شرح مشکوٰۃ جزو خامس ص ۳۸۶ یعنی شرح صحیح بخاری۔ جزء ثانی ص ۶۱۳۔ (۱۷) مشکوٰۃ حوالہ ترمذی۔ (۱۸) جب آنحضرت ﷺ غزوہ دومت

الجندل کے لئے تشریف لے گئے تو آپ کی غیر حاضری میں حضرت ام سلمہ نے اپنا حجرہ بھی کچی اینٹوں کا بنالیا۔ آپ نے واپسی پر دریافت فرمایا کہ یہ عمارت کیسی ہے؟ ام سلمہ نے جواب دیا۔ یا رسول اللہ میں نے یہ اس لئے بنالیا کہ لوگوں کی نظر نہ پڑے آپ نے فرمایا۔ ”ام سلمہ مسلمان کے مال کا برا مصرف عمارت ہے“ وفاء الوفاء جز اول صفحہ ۳۲۷۔ (۱۹)۔ باب المفرد للبخاری صفحہ ۸۸۔ (۲۰) اس ارتفاع میں بظاہر تین ہاتھ کی جیاد محسوب ہے (واللہ اعلم)۔ باب ۱۲۔ (۲۱) تعمیر مسجد و مکانات کی تفصیل کے لئے دیکھو صحیح بخاری اور وفاء الوفاء۔ (۲۲) مخم ابدان للمحموی تحت مدینہ یثرب۔ زیادہ تفصیل وفاء الوفاء میں ہے۔ (۲۳) صحیح بخاری کتاب باب الصلوٰۃ علی الفراش۔ (۲۴) استیعاب و اصابہ ترجمہ سراج التیمی۔ (۲۵) صحیح بخاری کتاب المناقب۔ باب اخاء النبی ﷺ۔ (۲۶) صحیح بخاری کتاب المناقب باب ویوثر ون علی انفسہم۔ (۲۸) زر قانی علی المواہب۔ غزوہ بنی نضیر حوالہ اکلیل حاکم نیشاپوری۔ نیز دیکھو فتوح البلدان بلاذری مطبوعہ مصر صفحہ ۲۶۔ (۲۹) صحیح بخاری کتاب الجہاد۔ باب ما قطع النبی ﷺ من البحرین وما وعد من مال البحرین والجزیر۔ یہ حدیث کتاب المناقب اور کتاب المساقات میں بھی وارد ہے۔ (۳۰) صحیح مسلم کتاب الجہاد باب رد المهاجرین الی الانصار منانحہم من الشجر و الثمر حین استغنوا عنها بالفتوح۔ (۳۱) صحیح بخاری کتاب المغازی۔ باب ذکر النبی ﷺ و من یقتل بیدر۔ (۳۲) ابواء ایک قریہ ہے جو جحفہ سے ۲۳ میل ہے یہاں آنحضرت ﷺ کی والدہ ماجدہ کی قبر ہے۔ (۳۳) ابواط ایک پہاڑ کا نام ہے جو بیج سے ایک دن کی راہ۔ (۳۴) ذوالعشیرہ مکہ مدینہ کے درمیان میں بیج کے نواح میں واقع ہے۔ (۳۵) بدر ایک کنوئیں کا نام ہے بدر لور مدینہ منورہ کے درمیان سات برید (منزل) ہیں۔ (۳۶) یہ مقام مکہ و طائف کے درمیان مکہ سے ایک دن کی راہ ہے۔ (۳۷) عمرو بن حضری کا باپ عبداللہ حضری حضرت معاویہ رضی اللہ تعالیٰ عنہ کے دادا حرب بن امیہ کا حلیف تھا اور حرب قریش کا رئیس تھا اور عثمان و نوفل حضرت خالد رضی اللہ تعالیٰ عنہ کے دادا مغیرہ کے بیٹے تھے جو روسا قریش کے زمرہ میں شمار ہوتا تھا۔ (۳۸) طبقات ابن سعد و استعیاب و اصابہ ترجمہ عمیر بن ابی وقاص۔ (۳۹) حدیث کعب بن مالک میں ہے انما خرج النبی ﷺ یرید غیر قریش حتی

جمع اللہ بینہ و بینہم علی غیر میعاد۔ (یعنی آنحضرت ﷺ صرف قافلہ قریش کے قصد سے نکلے تھے کہ اللہ تعالیٰ نے دونوں فریق کو اچانک مقابل کر دیا یہ حدیث صحیح بخاری مسلم میں ہے اور قرآن کریم کی آیت ذیل کی صحیح تفسیر ہے اور اگر آپس میں تم وعدہ کرتے تو نہ پہنچتے وعدے پر۔ لیکن اللہ کو کر ڈالنا تھا ایک امر کا جو ہو چکا تھا۔ حدیث کعب کے علاوہ اور حدیثیں بھی ہیں۔ جو اسی مضمون کی تائید کرتی ہیں۔ (۴۰) صحیح مسلم کتاب الجہاد۔ باب سقوط فرض الجہاد عن المعذورین۔ حدیث انس بن مالک۔ (۴۱) بدر سے ۳۶ میل ہے۔ (۴۲) بدر سے ایک منزل کے فاصلہ پر ہے۔ (۴۳) مقام روجاء تک حضرت مرثد کی جگہ حضرت ابو لہبہ تھے۔ جب حضور اقدس ﷺ کی باری پیدل چلنے کی آتی تو حضرت علی و ابو لہبہ عرض کرتے کہ آپ سوار ہو لیں ہم جائے آپ کے پیدل چلتے ہیں مگر حضور فرماتے تم پیدل چلنے پر مجھ سے زیادہ قادر نہیں ہو اور نہ میں تمہاری نسبت اجر کا کم خواہاں ہوں طبقات ابن سعد۔ غزوہ بدر۔ (۴۴) سیرت ابن ہشام۔ (۴۵) صحیح بخاری باب ذکر النبی ﷺ و من یقتل ببدر۔ (۴۶) سیرت ابن ہشام۔ (۴۷) قرآن مجید کی آیت ذیل میں اسی قصہ کی طرف اشارہ ہے۔ اور جس وقت سوار نے لگا شیطان ان کی نظر میں ان کے کام اور بولا کوئی غالب نہ ہو گا تم پر آج کے دن اور میں رفتی ہوں تمہارا۔ (۴۸) اونٹوں کے بٹھانے کی جگہ کو مناخ بولتے ہیں۔ (۴۹) طبقات ابن سعد غزوہ بدر۔ (۵۰) جحفہ مدینے کے راستے میں مکہ سے تین یا چار منزل ہے اور غدیر خم سے دو میل اور ساحل بحر سے قریباً تین منزل ہے۔ معجم البلدان لیا قوت الحموی۔ (۵۱) کامل لابن الاثیر غزوہ بدر۔ بدر موسم عرب میں ایک موسم بھی تھا جہاں ہر سال ایک دفعہ میلا لگا کرتا تھا حضور اقدس ﷺ نے بدر پہنچنے کے لئے جو راستہ اختیار فرمایا تھا وہ روجاء میں سے تھا۔ روجاء اور مدینے کے درمیان چار دن کا راستہ ہے۔ پھر روجاء سے منصرف ایک برید۔ پھر ذات اجذال ایک برید پھر معاملات ایک برید پھر اٹیل ایک برید اور اٹیل سے بدر دو میل طبقات ابن سعد۔ (۵۲) قرآن کریم کی آیت ذیل میں اسی طرف اشارہ ہوا ہے اور مت ہو کہ جیسے نکلے وہ لوگ اپنے گھروں سے اترتے اور لوگوں کو دکھاتے اور روکتے اللہ کی راہ سے۔ اور اللہ کے قافلہ میں ہے جو وہ کرتے ہیں۔ اس کا اصل نام اہلی تھا مگر جب ہوزہرہ کو لوٹا لے گیا تو کہا گیا خلس بہم (وہ ان کی واپس لے گیا) لہذا اس کو خلس کہنے لگے (طبقات ابن سعد) اس کے اسلام میں

اختلاف ہے دیکھو اصحابہ فی تمیز الصحابہ۔ (۵۳) طبقات ابن سعد۔ مگر ضرب الامثال للبدانی میں ہے کہ ابو سفیان کا یہ خطاب ہنوز ہرہ سے تھا اور اسی نے لکھا ہے کہ یہ مثل سب سے پہلے ابو سفیان کی زبان سے نکلی تھی۔ بقول اصمعی اسے ایسے مقام پر بولا جاتا ہے جہاں کسی شخص کی قدرے تحقیر و تصغیر منظور ہو۔ (۵۳) سورۃ الانفال رکوع اول میں ہے۔ کما اخرجک ربک من بینک بالحق الا یہ۔ ۱۱۳۵۔ بعض نے پانچویں آیت میں وان فریقا من المومنین لکروہون کو حال حقیقیہ سمجھ کر کہا ہے کہ مدینہ سے نکلے اور اس گروہ کے جی چرانے کا وقت ایک ہی تھا۔ اور ساتویں آیت واذ یعدکم اللہ کی رو سے دو فریق (کاروان تجارت و فوج قریش) میں سے ایک کا وعدہ بھی مدینہ ہی میں تھا مگر یہ درست نہیں کیونکہ جملہ وان فریقا حال حقیقیہ نہیں بلکہ مقدرہ ہے جیسا کہ تمام کتب تفسیر میں مذکور ہے اور واذ یعدکم میں واذ عاطفہ نہیں بلکہ استیناف ہے اور اذ ظرف ہے فعل مضمر اذ کروا کا نہ کہ اخرجک کا اس میں شک نہیں کہ نویں آیت (اذ نستغیثون) میں اور گیارہویں آیت (اذ یغشیکم العاص) میں اذ بدل ہے اذ یعدکم سے پس ہنابر تقریر بعض مذکور خروج من البیت وعدہ احدی الطائفین استغاثہ مسلمین نیند کا طاری ہونا اور مینہ کا برسنا یہ سب مدینہ ہی میں ہونا چاہیے و ہذا کما تری تفصیل کے لئے رسالہ غزوات النبی مولف خاکسار دیکھو۔ (۵۴) سیرت ابن ہشام۔ (۵۵) صحیح بخاری غزوہ بدر باب قول اللہ تعالیٰ اذ تستغیثون ربکم الایہ۔ سیرت ابن ہشام میں حضرت مقداد کی تقریر میں یہ بھی ہے۔ ”قسم ہے اس ذات کی جس نے آپ کو حق دے کر بھیجا ہے۔ اگر آپ ہمارے ساتھ برک النعماد کا قصد کریں گے تو ہم تلوار چلائیں گے۔ یہاں تک کہ آپ وہاں پہنچ جائیں۔“ بعض روایتوں میں یہی الفاظ حضرت سعد بن معاذ کی طرف منسوب ہیں۔ ممکن ہے دونوں نے ایسا ہی کہا ہو۔ جیسا کہ ابن الدینہ کا قول ہے۔ (معجم البلدان لیا قوت الحموی) برک النعماد مکہ مشرفہ سے پانچ دن کی راہ قضائے یمین میں حبشہ کے مقابل ایک شہر ہے۔ (۵۶) فاذهب انت وربک فقاتلا انا بہنا قاعدون۔ تو جا اور تیرا رب دونوں لڑو ہم یہاں ہی بیٹھتے ہیں۔ (مائدہ ع۔ ۴)۔ (۵۷) سیرت ابن ہشام غزوہ بدر۔ (۵۸) سیرت ابن ہشام غزوہ بدر۔ (۵۹) قرآن کریم میں ہے اور جب وعدہ کرتا ہے اللہ ایک کا دو جماعتوں میں سے کہ یہ واسطے تمہارے ہے اور تم دوست رکھتے ہو یہ کہ بن شوکت والا ہی ہووے واسطے تمہارے۔ اور اللہ چاہتا ہے کہ سچا کرے سچ کو

اپنے کلاموں سے اور کانٹے پیچھا کافروں کا۔ حضور اقدس کا مطلب یہ تھا کہ کاروان اور لشکر قریش میں سے ایک کا وعدہ ہو چکا ہے۔ اب قافلہ تو ہاتھ سے جاتا رہا۔ لہذا قریش گرفتار ہوں گے۔ (۶۰) قرآن کریم میں ہے جس وقت تم تھے درے کے ناکے پر اور وہ پرے کے ناکے پر اور قافلہ نیچے اتر گیا تم سے۔ یعنی مسلمان قریب کے میدان میں مدینے کی طرف کو اترے اور کفار پرے کے ناکے پر مکہ کی طرف اترے اور قافلہ مسلمانوں سے نیچے کی طرف ساحل سمندر کے قریب تھا۔ (۶۱) سیرت ابن ہشام۔ مگر صحیح مسلم میں ایک غلام کا ذکر ہے بظاہر حدیث مسلم کے راوی نے ایک ہی کے ذکر پر اختصار کیا۔ واللہ اعلم قرآن مجید میں ہے۔ اور جس وقت ڈال دی تم پر اونگھ اپنی طرف سے تسکین کو اور اتار تم پر آسمان سے پانی کہ اس سے تم کو پاک کرے اور دور کرے تم سے شیطان کی نجاست اور محکم گرہ دے تمہارے دلوں پر اور ثابت کرے اس کے سبب تمہارے قدم۔ (۶۲) صواعق مخرقہ لابن حجر المکی حوالہ مسند بزار ص ۷۱۔ (۶۳) منتخب کنز العمال بروایت ابن عساکر۔ (۶۴) سیرت ابن ہشام غزوہ بدر بروایت ابن اسحاق۔ (۶۵) طبقات ابن سعد غزوہ بدر۔ (۶۶) طبقات ابن سعد۔ غزوہ بدر۔ (۶۷) ابو جہل لعین کے حلقہ بدر پر ایک برص کا داغ تھا۔ جسے وہ زعفران لگا کر زرد کرکھا کرتا تھا۔ سیرت ابن ہشام۔ (۶۸) درمنثور للسیوطی حوالہ دلائل شہیدی۔ جزء ثالث ص ۷۱۔ (۶۹) قرآن مجید میں ہے۔ جب اللہ تعالیٰ نے ان کو دکھایا تیرے خواب میں تھوڑے اُروہ تجھ کو بہت دکھاتا تو تم لوگ نامردی کرتے اور جھگڑا ڈالتے کام میں لیکن اللہ نے چاہا اس کو معلوم ہے جو بات ہے دلوں میں۔ (۷۰) قرآن مجید میں ہے۔ اور جب تم کو دکھائی دی وہ فوج وقت ملاقات کے تمہاری آنکھوں میں تھوڑی۔ اور تم کو تھوڑا دکھایا ان کی آنکھوں میں تاکہ کر ڈالے اللہ ایک کام جو ہو چکا تھا اور اللہ تک پہنچ ہے ہر کام کی۔ (۷۱) صحیح مسلم۔ کتاب الجہاد۔ باب سقوط فرض الجہاد عن المذورین۔ (۷۲) ابن سعد نے اس قول کو ثبت کیا ہے مگر سنن ابی داؤد میں بروایت حضرت علی وارد ہے کہ حضرت عبیدہ اور ولید میں مقابلہ ہوا۔ اور حضرت علی کا مقابلہ شیبہ سے ہوا۔ (۷۳) ان چھ (حضرت حمزہ، حضرت علی، حضرت عبیدہ بن حارث، عتبہ، شیبہ، ولید بن عتبہ) کے بارے میں سورہ حج کی یہ آیت نازل ہوئی۔ بذان خصمن اختصمو افی ربہم۔ (صحیح بخاری، تفسیر سورہ حج) (۷۴) اللہم انجز لی ما وعدتہ اللہم ات ما وعدتہ اللہم انک ان

تهلك هذا العصابة من اهل الاسلام لا تعبد في الارض۔ (صحیح مسلم باب الامداد بالملائكة في غزوه بدر و اباحت الغنائم)۔ (۷۵) امام خطابی فرماتے ہیں کہ اس سے یہ نہ سمجھنا چاہیے کہ حضرت صدیق اکبر کو حضور اقدس ﷺ کی نسبت اس حالت میں وعدہ الہی پر زیادہ اعتماد تھا کیونکہ یہ قطعاً ناجائز ہے۔ بلکہ حضور نے اپنے اصحاب پر شفقت اور ان کے دلوں کی تقویت کے لئے ایسا کیا۔ اس لئے کہ یہ دشمن کے ساتھ پہلا مقابلہ تھا۔ لہذا دعا میں الحاج فرمایا کہ ان کے دل کو تسکین حاصل ہو۔ کیونکہ ان کو معلوم تھا کہ حضور کا وسیلہ مقبول اور ان کی دعاء مستجاب ہے۔ پس حضرت صدیق اکبر کو قوت و طمانیت قلبی سے معلوم ہو گیا کہ حضور کی دعا قبول ہو گئی۔ تو انہوں نے عرض کی کہ بس یہ کافی ہے۔ یعنی شرح بخاری۔ (۷۶) قرآن کریم میں ہے:۔ جب تو کہنے لگا مسلمانوں کو۔ کیا تم کو کفایت نہیں کہ تمہاری مدد بھجے رب تمہارا تین ہزار فرشتے آسمان سے اترے البتہ اگر تم ٹھہرے رہو اور پرہیزگاری کرو تم۔ اور وہ آئیں تم پر اسی دم تو مدد بھجے رب تمہارا پانچ ہزار فرشتے پلے ہوئے گھوڑوں پر۔ (۷۷) چنانچہ قرآن مجید میں ہے:۔ پس جب سامنے ہوئیں دو فوجیں الٹا پھر اپنی ایڑیوں پر۔ اور بولا میں تمہارے ساتھ نہیں۔ میں دیکھتا ہوں جو تم نہیں دیکھتے۔ میں ڈرتا ہوں اللہ سے اور اللہ کا عذاب سخت ہے۔ (۷۸) اسی کی نسبت قرآن مجید میں وارد ہے:۔ اور تو نے نہیں پھینکی تھی مٹی خاک جس وقت پھینکی تھی لیکن اللہ نے پھینکی۔ (۷۹) چنانچہ قرآن کریم میں ہے:۔ ابھی ہو چکا ہے تم کو ایک نمونہ دو فوجوں میں جو بھڑی تھیں ایک فوج ہے لڑتی ہے اللہ کی راہ میں اور دوسری منکر ہے دیکھتے تھے وہ کافر مسلمانوں کو اپنے دو برابر صریح آنکھوں سے۔ اور اللہ زور دیتا ہے اپنی مدد کا جس کو چاہے۔ اس میں عبرت ہے آنکھ والوں کے لئے۔ (۸۰) ہیزوم حضرت جبرئیل علیہ السلام کے گھوڑے کا نام ہے۔ یعنی اے ہیزوم آگے بڑھو۔ (۸۱) ترجمہ۔ شتاب شکست کھاوے گی جماعت اور بھاگیں گے پیٹھ دے کر انتہی اس آیت میں نبوت کا ایک نشان ہے کیونکہ مکہ مشرفہ میں نازل ہوئی۔ جس میں پہلے یہ بتایا گیا تھا کہ کفار کو ہزیمت ہوگی۔ (۸۲) سیرت ابن ہشام غزوه بدر۔ (۸۳) صحیح بخاری کتاب الوکالت۔ (۸۴) اس لعین کا مطلب یہ تھا کہ تمہارا مجھے قتل کرنا ایسا ہے جیسا کہ ایک شخص کو اس کی قوم قتل کر دے پس اس میں نہ تمہیں کوئی فخر ہے اور نہ مجھے کوئی عار ہے۔ (۸۵) صحیح بخاری۔ کتاب المغازی باب قتل ابی جہل۔ (۸۶) اس سے سماع

موتی ثابت ہے اگر زیادہ تفصیل مطلوب ہو تو کتاب البرزخ مولفہ خاکسار دیکھو۔ (۸۷) غنیمت کے بارے میں مجاہدین میں جھگڑا ہوا۔ لہذا اللہ تعالیٰ نے قل الانفال اللہ والرسول الایۃ۔ نازل فرمائی اور تقسیم کا معاملہ آنحضرت ﷺ کے سپرد کیا۔ پس حضور باطنی ہو و امی نے برابر تقسیم فرمائی۔ (۸۸) سیرت ابن ہشام۔ (۸۹) سیرت ابن ہشام غزوہ بدر۔ (۹۰) صحیح بخاری کتاب الجناز باب هل ینخرج المیت من القبر واللحد لعلہ۔ (۹۱) صحیح مسلم باب الامداد بالملئکۃ فی غزوہ بدر و اباحۃ الغنائم۔ (۹۲) اس پر یہ آیت نازل ہوئی:۔ نہ تھا لائق واسطے نبی کے یہ کہ ہو میں واسطے اس کے ہمدیوان یہاں تک کہ خونریزی کرے پچ زمین کے۔ ارادہ کرتے ہو اسباب دنیا کا اور اللہ ارادہ کرتا ہے آخرت کا اور اللہ غالب حکمت والا ہے۔ (۹۳) طبقات ابن سعد غزوہ بدر۔ (۹۴) سیرت ابن ہشام غزوہ بدر۔ (۹۵) کامل ابن اثیر غزوہ بدر۔ (۹۶) اس پر یہ آیت نازل ہوئی۔ ”اے نبی کہہ دے ان کو جو تمہارے ہاتھ میں ہیں قیدی اگر جانے گا اللہ تمہارے دل میں کچھ نیکی تو دے گا تم کو بہتر اس سے جو تم سے چھین گیا اور تم کو بخشے گا اور اللہ ہے بخشنے والا۔ مہربان۔ (۹۷) کامل ابن اثیر غزوہ بدر۔ (۹۸) سیرت ابن ہشام غزوہ بدر۔ (۹۹) لعل اللہ اطلع علی اہل بدر فقال عملوا ما شئتم فقدو جنت لکم الجنة او فقد غفرت لکم۔ (صحیح بخاری۔ کتاب المغازی فصل من شہد بدر)۔ (۱۰۰) صحیح بخاری باب شہود الملئکۃ ببدر۔ (۱۰۱) سفر نامہ محمد بن جبیر اندلسی (اردو ترجمہ) مطبع احمدی ریاست رامپور صفحہ ۱۹۲۔ (۱۰۲) اس قتل کے سنہ و ماہ میں یہ مختلف اقوال ہیں۔ رمضان ۶ھ و ذوالحجہ ۵ھ و ذوالحجہ ۳ھ جمادی الاخری ۳ھ رجب ۳ھ۔ (۱۰۳) احد ایک پہاڑ کا نام ہے جو مدینہ منورہ سے قریباً تین میل پر ہے۔ (۱۰۴) طبقات ابن سعد بخاری شریف میں ہے کہ تلوار کا اوپر کا حصہ ٹوٹ گیا جس کی تعبیر اصحاب کرام کی شکستگی و ہزیمت تھی۔ (۱۰۵) طلحہ بن ابی طلحہ کو کبش الکبتبہ کہا کرتے تھے۔ (۱۰۶) صحیح بخاری کتاب الجہاد باب ما یکرہ من التنازع والاختلاف فی الحرب۔ (۱۰۷) یہ وہی حربہ ہے جس سے حضرت حمزہ کو شہید کیا تھا۔ حضرت وحشی کہا کرتے تھے۔ قتل فی کفری خیر الناس و فی اسلامی شر الناس۔ یعنی میں نے اپنی کفر کی حالت میں خیر الناس کو شہید کیا۔ اور مسلمان ہونے کی حالت میں شر الناس کو قتل کیا۔ (۱۰۸) مسلمیہ کذاب کو امیر المؤمنین اس لئے کہا کہ اس پر ایمان لانے والوں کے امور کا

مرجع وہی تھا۔ اس سے تلقیب مقصود نہ تھی۔ (۱۰۹) صحیح بخاری باب قتل حمزہ۔ (۱۱۰) سیرت ابن ہشام۔ (۱۱) سیرت ابن ہشام بروایت ابن اسحاق۔ (۱۱۲) صحیح بخاری کتاب الجہاد باب قول اللہ عزوجل من المؤمنین رجال صدقوا ما عاہدوا اللہ علیہ۔ (الایہ)۔ (۱۱۳) سیرت ابن ہشام۔ (۱۱۴) اصابہ ترجمہ ثابت بن وداح۔ (۱۱۵) ابن جوزی نے اور خطیب نے تاریخ میں محمد بن یوسف حافظ فریابی سے نقل کیا ہے کہ اس نے کہا مجھے یہ خبر پہنچی ہے کہ جس نے رسول اللہ ﷺ کا رباعیہ توڑا تھا اس کے گھر میں جو بچہ پیدا ہوتا اس کا رباعیہ نہ آگتا۔ زر قانی علی المواہب جزء اول ص ۳۸۔ (۱۱۶) سیرت ابن ہشام۔ (۱۱۷) تفسیر در منثور للسیوطی بحوالہ طبقات ابن سعد۔ (۱۱۸) سیرت ابن ہشام۔ (۱۱۹) اللہ کا غضب سخت ہے اس پر جس نے اس کے پیغمبر کا چہرہ خون آلود کر دیا۔ (سیرت ابن ہشام)۔ (۱۲۰) صحیح بخاری غزوہ احد۔ (۱۲۱) صحیح بخاری غزوہ احد۔ (۱۲۲) استیعاب و مواہب۔ (۱۲۳) وفاء الوفاء للسمہودی جز ثانی ص ۱۱۳۔ (۱۲۴) صحیح بخاری غزوہ احد۔ (۱۲۵) طبقات ابن سعد۔ (۱۲۶) فارسی گور کیا بہ ہندی گند ہلین گند ہیل۔ (۱۲۷) بخاری غزوہ احد۔ (۱۲۸) طبقات ابن سعد۔ (۱۲۹) بخاری (باب ما یكون من النیاحۃ علی المیت)۔ (۱۳۰) زاد المعاد غزوہ احد۔ (۱۳۱) طبقات ابن سعد۔ (۱۳۲) استیعاب ابن عبدالبر۔ (۱۳۳) بخاری۔ غزوہ احد۔ (۱۳۴) سیرت ابن ہشام۔ (۱۳۵) طبقات ابن سعد۔ (۱۳۵) بخاری کتاب الجنائز باب الصلوٰۃ علی الشہید۔ (۱۳۷) فرط آنکہ پیش قوم رود تا اسباب آنخور رادرست کند۔ منشی الارب۔ (۱۳۸) صحیح بخاری مع قسطلانی باب حدیث بنی نضیر۔ (۱۳۹) یہ موضع دمشق و مدینہ کے درمیان دمشق سے سات منزل پر ہے۔ (۱۴۰) کفار کا بڑے زور شور سے مدینہ پر حملہ کرنا۔ مخلصوں کا ثابت قدم رہنا اور منافقوں کے کلمات نفاق کا سرزد ہونا اور طوفان باد سے لشکر کفار کا برباد ہونا یہ سب کچھ سورۃ احزاب میں مذکور ہے۔ (۱۴۱) قصہ اصحاب فیل کی طرف اشارہ ہے یعنی اللہ تعالیٰ نے فیل کو مکہ میں داخل ہونے سے روک دیا تھا تاکہ جان و مال کا نقصان اور بیت اللہ کی بے حرمتی نہ ہو اور اس کے حبیب پاک پر غلامی کا دھبہ نہ لگے اسی قسم کے امور کے لئے خدا تعالیٰ نے قسواء کو مکہ میں داخل ہونے سے روک دیا۔ (۱۴۲) حدیبیہ مکہ سے ۹ میل کے فاصلہ پر ہے۔ (۱۴۳) بدیل مذکور فتح مکہ کے دن ایمان لایا۔ قبیلہ خزاعہ نے زمانہ جاہلیت میں رسول اللہ ﷺ کے

داوا عبدالمطلب سے عمد موالات کیا تھا اسی کی رو سے بدیل کا اس موقع پر خدمت اقدس میں حاضر ہونا بغرض خیر خواہی تھا۔ (۱۳۴) عربی میں امصن بنظر الام گالی ہے۔ حضرت ابو بکر نے جائے ام کے لات کہہ دیا۔ اس میں عروہ اور اس کے معبود کی تحقیر ہے۔ وہ لات کو خدا کی بیٹی کہا کرتے تھے لہذا عروہ پر چوٹ ہے کہ لات اگر خدا کی بیٹی ہے تو اس کے لئے وہ چاہئے جو عورتوں میں ہے۔ (۱۳۵) ایک دفعہ عروہ کو دیت دینی پڑی تھی اس میں حضرت ابو بکر نے عروہ کو مدد دی تھی یہ اس کی طرف اشارہ ہے۔ (۱۳۶) مغیرہ اور ثقیف کے تیرہ آدمی تحائف لے کر مقوقس والی مصر کے ہاں گئے تھے جو انعام ملا وہ تیرہ نے لے لیا اور مغیرہ کو کچھ نہ دیا۔ واپسی پر رستے میں وہ تیرہ شراب پی کر سو گئے۔ مغیرہ نے سہب کو قتل کر دیا۔ اور مال لے کر مدینہ میں حاضر ہوا اور اسلام لایا۔ رسول اللہ ﷺ نے فرمایا کہ تیرا اسلام ہم قبول کرتے ہیں مگر مال میں دخل نہیں دیتے۔ اس پر فریقین میں لڑائی ہو۔ عروہ نے دیت دے کر ثقیف سے صلح کر لی۔ (۱۳۷) رسول اللہ ﷺ نے سہیل سے جو موافقت کی اس میں بڑی مصلحت تھی جو صحابہ کرام کو اس وقت معلوم نہ ہوئی۔ یہ حقیقت میں بڑی فتح تھی۔ یہی سہیل حجتہ الوداع میں حاضر ہے۔ حضور انور قربانی دینے کے بعد اپنا سر مبارک منڈا رہے ہیں اور سہیل آپ کے بال مبارک لے کر اپنی آنکھوں پر رکھ رہا ہے علاوہ ازیں باسمک اللہم اور بسم اللہ الرحمن الرحیم۔ کے ایک ہی معنی ہیں۔ (۱۳۸) اس شرط میں بھی موافقت بناء بر مصلحت تھی۔ اور وہ اس صلح کے ثمرات و فوائد تھے اس سے کفار کو رسول اللہ ﷺ کے حالات سننے اور دیکھنے کا موقع مل گیا اور وہ اسلام کی طرف مائل ہو گئے چنانچہ حدیبیہ اور فتح مکہ کے درمیان کچھ لوگ اسلام لائے۔ مگر فتح مکہ کے بعد گروہ در گروہ اسلام میں داخل ہوئے۔ (۱۳۹) حالات مذکورہ کے لئے دیکھو زرقانی علی المواہب۔ (۱۵۰) یہ شہر اقصائے شام میں مصر کی طرف واقع ہے۔ (۱۵۱) صحیح بخاری کتاب العلم و کتاب الجہاد۔ (۱۵۲) اصابہ ترجمہ جد جمیرہ۔ (۱۵۶) ہدینۃ الجہادی لابن قیم مواہب لدنیہ۔ (۱۵۷) جب حضرت ابو موسیٰ اشعری کو رسول اللہ ﷺ کی ہجرت کی خبر پہنچی تو وہ اور ان کے دو بھائی اور ان کی قوم کے باون یا تیرپن آدمی یمن سے ہجرت کر کے ایک کشتی میں مدینہ منورہ کو روانہ ہوئے۔ مگر باد مخالف کے سبب سے امن کی کشتی ساحل حبشہ پر جا گئی۔ اس لئے وہ حبشہ میں حضرت جعفر طیار کے ساتھ ٹھہرے ہوئے

تھے۔ اس سفر میں وہ بھی حضرت جعفر کے ساتھ مدینہ چلے آئے۔ (۱۵۸) ہدیۃ الجہاری ابن القیم۔
(۱۵۹) تفصیل کے لئے دیکھو ہدیۃ الجہاری اور مواہب لدنیہ۔ (۱۶۰) ذوقرذ ایک جگہ کا نام ہے جو
مدینہ منورہ اور خیبر کے درمیان مدینہ سے ایک دن (بقول بعض دو دن) کی مسافت پر ہے۔ (۱۶۱)
خیبر مدینہ سے شام کی طرف ۹۶ میل کے فاصلہ پر ہے اس بڑی بستی میں سات قلعے اور کھیت و
باغات کثرت تھے۔ قلعوں کے نام یہ ہیں ناعم۔ قموص۔ شق۔ نظاۃ۔ سلام۔ وطح۔ سیمیہ۔ معجم
البلدان۔ (۱۶۲) صحیح بخاری غزوہ خیبر۔ (۱۶۳) فتوح البلدان بلاذری ذکر خیبر۔ (۱۶۴) بلاذری
ذکر فدک۔ (۱۶۵) مشکوٰۃ شریف باب فی المعجزات فصل ثانی۔ (۱۶۶) یہ مقام شام و وادی القرئی
کے درمیان واقع ہے۔ موتہ اور مشارف دیہات بلقاء میں سے ہیں شہر معان بلقاء کے نواح میں
ہے۔ (۱۶۷) زر قانی علی المواہب عوالہ مغازی ابن عائد بروایت ابن عمر۔ (۱۶۸) تم کرو جو چاہو
البتہ میں نے تم کو معاف کر دیا۔ صحیح بخاری باب غزوہ الفتح و ما بعث حاطب بن ابی بلتعہ الی اہل مکہ۔
(۱۶۹) یہ مقام مکہ شریف سے چار منزل ہے۔ (۱۷۰) حضرت عثمان نے یہ معجزہ دیکھ کر تجدید
شہادت کی ورنہ یہ معلوم ہے کہ آپ سال فتح سے پہلے اسلام لا چکے تھے۔ (۱۷۱) طبقات ابن سعد
(متوفی ۲۳۰ھ)۔ (۱۷۲) سیرت ابن ہشام۔ (۱۷۳) لائف آف محمد مولفہ سرو لیم میور
صاحب۔ (۱۷۴) صحیح بخاری و سیرت ابن ہشام۔ (۱۷۵) ایک وادی کا نام ہے جو مکہ سے طائف کی
طرف قریباً بارہ میل کے فاصلہ پر ہے۔ (۱۷۶) صحیح بخاری باب قول اللہ تعالیٰ و یوم حنین اذا
عجبتکم کثرتکم الایۃ۔ (۱۷۷) جعرانہ یا جفرانہ مکہ و طائف کے درمیان مکہ سے ایک برید (۱۲
میل) ہے۔ (۱۷۸) طائف ایک بڑا شہر ہے جو مکہ سے دو یا تین منزل مشرق کی طرف واقع ہے۔
(۱۷۹) منجیق ایک قسم کا بڑا گوپھیا تھا جس میں بڑے بڑے پتھر رکھ کر دیوار قلعہ پر پھینکا کرتے تھے
تاکہ دیوار ٹوٹ جائے۔ (۱۸۰) دبابہ ایک آلہ جنگ تھا جو چمڑے اور لکڑی سے بنایا جاتا تھا اس کی
اوٹ میں دشمن کے قلعہ کی طرف جاتے تاکہ دیوار میں نقب لگائیں۔ (۱۸۱) ان حالات کے لئے
صحیح بخاری دیکھو۔ (۱۸۲) سیرت حلبیہ و اصابہ۔ (۱۸۳) اصابہ۔ ترجمہ ابو ثروان۔ (۱۸۴) صحیح
بخاری۔ غزوہ حنین۔ (۱۸۵) یہ شہر مدینہ و دمشق کے قریباً وسط میں ہے۔ (۱۸۶) صحیح بخاری باب
کتاب الانبیاء۔ (۱۸۷) صحیح بخاری کتاب المغازی باب نزول النبی ﷺ الحجر۔ (۱۸۸) زر قانی علی

المواہب بحوالہ ابن اسحاق دو اقدمی وغیرہ غزوہ تبوک۔ (۱۸۹) یہ شہر بحیرہ قلمزم کے کنارے پر شام سے ملحق واقعہ ہے۔ وہ یہود جن پر اللہ تعالیٰ نے مچھلی کا شکار سبت کے دن حرام کر دیا تھا اسی شہر میں رہا کرتے تھے۔ (۱۹۰) تفسیر درمنثور اور وفاء الوفاء۔

حوالہ جات (باب پانچواں)

- (۱) وفاء الوفاء۔ جزء اول ص ۲۲۶۔ (۲) مشکوٰۃ شریف بحوالہ صحیحین۔ باب وفات النبی ﷺ۔ (۳) مشکوٰۃ شریف۔ باب الانفاق و کراۃ الامساک۔ (۴) ابن ماجہ۔ ابواب الوصایا۔ (۵) حیوة الحیوان للعلامة کمال الدین الد میری الشافعی المتوفی ۸۰۸ھ جزو اول ص ۴۲۔ (۶) مواہب لدنیہ۔ کتاب شمائل انبیویہ۔ (۷) مشکوٰۃ شریف باب فضل اصدقہ۔ (۸) صحیح بخاری۔ باب صفۃ النبی ﷺ۔ (۹) یہ حضور کے ربیب تھے۔ کیونکہ خدیجہ الکبریٰ حضور سے پہلے ابوہالہ کے نکاح میں تھیں جس سے ہند مذکور پیدا ہوئے یہ ایمان لائے اور ہجرت کی اور ۳۶ھ میں یوم جمل میں حضرت علی کی طرف سے لڑتے ہوئے شہید ہوئے۔ (۱۰) شمائل ترمذی۔ باب ماجاء فی خلق رسول اللہ ﷺ۔ (۱۱) حلہ دو کپڑوں کو کہتے ہیں۔ یعنی چادر اور شلوار۔ (۱۲) دیکھو شمائل ترمذی۔ باب ماجاء فی خلق رسول اللہ ﷺ۔ (۱۳) حمیراء لقب ام المؤمنین حضرت عائشہؓ۔ گویند کہ جرہ معنی سفیدی نیز آمدہ وایشان را حمیراء گویند ایشان سفید رنگ بودند۔ کذافی المنتخب۔ (۱۴) خصائص کبریٰ۔ جزء ثانی ص ۸۰۔ (۱۶) یعنی نہ چھوٹی اور نہ اتنی بڑی کہ باہر نکلی ہوئی معلوم ہوں۔ (۱۷) دلائل حافظہ امی نعیم۔ مطبوعہ دائرۃ المعارف انتظامیہ حیدرآباد دکن ص ۵۴ ابو نعیم کے علاوہ ابن سعد اور ابن عساکر نے بھی اسے روایت کیا ہے۔ (خصائص کبریٰ۔ جزء اول ص ۹۱) (۱۸) ترجمہ۔ یہی نہیں نگاہ اور حد سے نہیں بڑھی۔ (۱۹) زر قانی علی المواہب۔ جزء رابع ص ۸۲۔ (۲۰) خصائص کبریٰ جزء اول ص ۶۱۔ (۲۱) صحیح بخاری۔ باب عظة الامام الناس فی اتمام الصلوٰۃ و ذکر القبلة۔ (۲۲) ترجمہ۔ جو دیکھتا ہے تجھ کو جب تو اٹھتا ہے۔ اور تیرا پھر نام غازیوں میں۔ اس آیت کے تحت میں تفسیر خازن میں لکھا ہے۔ وقیل معناه یری قلب بصرک فی المصلین خانکاں رسول اللہ صلی اللہ علیہ وسلم یبصر من خلفہ کما یبصر من قدامہ۔ (انتہی) (۲۳) اس حدیث مرسل کو امام حمیدی (متوفی ۴۰۹ھ) نے اپنی مسند میں اور ابن منذر (متوفی ۳۱۸ھ) نے اپنی تفسیر میں اور بیہقی

نے روایت کیا ہے۔ دیکھو مواہب لدنیہ۔ جزء اول۔ ص ۵۲ اور خصائص کبریٰ جزء اول ص ۶۱۔
 (۲۴) مشکوٰۃ بحوالہ صحیحین۔ باب وفات النبی ﷺ۔ (۲۵) شمائل ترمذی۔ باب ماجاء فی خلق رسول
 اللہ ﷺ۔ (۲۶) زر قانی علی المواہب جزء رابع۔ ص ۹۱۔ (۲۷) خصائص کبریٰ بحوالہ ترمذی وابن
 ماجہ وانی نعیم۔ جزء اول ص ۶۵۔ (۲۸) مشکوٰۃ شریف بحوالہ صحیح مسلم۔ کتاب فضائل القرآن۔
 (۲۹) خصائص کبریٰ۔ جزء اول ص ۷۴۔ (۳۰) جب کسی شخص کو نماز میں جمائی آئے۔ تو وہ
 صرف ذہن میں اتنا یاد کر لے کہ رسول اللہ ﷺ کو کبھی جمائی نہیں آئی تھی اس کے بعد نہ آئے گی۔
 (۳۱) اصابہ۔ ترجمہ عمیرہ بنت مسعود۔ (۳۲) دیکھو صحیح بخاری۔ باب غزوة خیبر۔ (۳۳) حضرت
 مدیک بن عمرو سلامانی۔ اور حضرت جرحد کا قصہ معجزات میں آئے گا۔ انشاء اللہ تعالیٰ۔ (۳۴)
 خصائص کبریٰ للسیوطی۔ جزء اول ص ۶۲۔ (۳۵) استیعاب و اصابہ اور خصائص کبریٰ بحوالہ بیہقی و
 حاکم۔ (۳۶) زاد المعاد۔ غزوة بدر۔ (۳۷) اصابہ۔ ترجمہ عمرو بن معاذ انصاری۔ (۳۸) اصابہ۔
 ترجمہ ابو قتادہ انصاری۔ (۳۹) خصائص کبریٰ بروایت ابو نعیم جزء اول ص ۹۱۔ (۴۰) استیعاب و
 اصابہ اور خصائص کبریٰ بحوالہ بیہقی و حاکم۔ (۴۱) شمائل ترمذی۔ باب کیف کان کلام رسول اللہ
 ﷺ۔ (۴۲) استیعاب لابن عبدالبر۔ فصل سے یہ مراد بھی ہو سکتی ہے۔ کہ آپ کا کلام مبین و ظاہر
 ہوتا تھا۔ جیسا کہ روایت حضرت عائشہؓ میں وارد ہے۔ (۴۳) نسیم الریاض جلد اول صفحہ ۷۷۔
 (۴۴) زر قانی علی المواہب بحوالہ ترمذی۔ جزء رابع ص ۱۷۸۔ (۴۵) دیکھو مواہب لدنیہ اور
 خصائص کبریٰ۔ (۴۶) خصائص کبریٰ للسیوطی بروایت ابن سعد وانی نعیم وغیرہ۔ (۴۷) ترمذی۔
 باب ماجاء فی بدء نبوة النبی ﷺ۔ (۴۸) صحیح بخاری باب صفة النبی ﷺ۔ (۴۹) صحیح مسلم۔ باب
 طیب ریحہ ﷺ ولین۔ (۵۰) دیکھو مواہب لدنیہ۔ (۵۱) قرآن کریم میں ہے (وما رمیت اذ
 رمیت ولكن الله رمی) ترجمہ:- ”اور نہیں پھینکا۔ تو جس وقت کو پھینکا تو نے لیکن اللہ تعالیٰ نے
 پھینکا تھا۔“ (۵۲) خصائص کبریٰ۔ جزء ثانی ص ۷۵۔ (۵۳) دلائل حافظ ابو نعیم جزء ثانی ص
 ۱۸۸۔ (۵۴) قرآن مجید میں ہے۔ اقتربت الساعة وانشق القمر۔ (ترجمہ) نزدیک آئی
 قیامت اور پھٹ گیا چاند۔ (۵۵) صحیح بخاری۔ باب علامات النبوت فی الاسلام۔ (۵۶) امثلہ مذکورہ
 بالا میں سے نمبر ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹،

للسیو طی اور باقی تمام اصحابہ للعسقلانی میں سے ہیں۔ (۵۷) تور پیالہ کی شکل کا ایک برتن ہوتا ہے۔
 (۵۸) مشکوٰۃ بحوالہ صحیحین باب فی المعجزات۔ (۵۹) ایک روایت ترمذی میں ہے کہ وہ حضرت عمر فاروق تھے (شمال ترمذی۔ باب ماجاء فی خاتم النبوة)۔ (۶۰) استیعاب لابن عبد البر وغیرہ۔ (۶۱) تمام عینی ولا ینام قلبی۔ صحیح بخاری۔ (۶۲) خصائص کبریٰ بحوالہ ابن سعد و طبرانی۔ جزء اول ص ۷۳۔ (۶۳) تفصیل کے لئے دیکھو رسالہ حلیۃ النبی و مولفہ خاکسار۔ (۷۴) خصائص کبریٰ بحوالہ احمد و بیہقی۔ جزء اول ص ۷۳۔ (الف) مدارج النبوة مطبوعہ نو لکھنور۔ جلد اول ص ۶۵ (ب) اس طرح کی رفتار ممدوح و مستحسن ہے۔ چنانچہ اللہ تعالیٰ فرماتا ہے۔ ترجمہ۔ اور بندے رحمن کے وہ ہیں جو چلتے ہیں زمین پر دے پاؤں اور جب بات کرنے لگیں ان سے بے سمجھ لوگ۔ کہیں صاحب سلامت (ج) شمال ترمذی۔ باب ماجاء فی مشیہ ﷺ۔ (د) حضور اپنے اصحاب کے مرئی و نگہبان تھے۔ اس لئے ان کے حالات کے ملاحظہ کے لئے آپ پیچھے ہو جاتے تاکہ حسب حال ان کی تربیت و تادیب و تکمیل فرمائیں۔ یا آپ کا یہ فعل تواضع پر مبنی تھی۔ واللہ اعلم بالصواب۔ (ر) بقول حافظ ابو نعیم فرشتے آپ کی نگہبانی کرتے تھے۔ یہ امر کسی طرح واللہ یعصمک من الناس الایمہ۔ (اور اللہ تجھ کو لوگوں سے بچائے گا) کے منافی نہیں۔ کیونکہ اگر یہ حالت اس آیت کے نزول سے پہلے تھی۔ (۶۵) خصائص کبریٰ و شرح ہمز یہ لابن حجر ہیتمی۔ (۶۶) مواہب لدنیہ بحوالہ عبد اللہ ابن الامام احمد وغیرہ۔ (۶۷) آپ کا ارتقاء معنوی دیکھنے والوں کے ممشل ہو جاتا۔ اور آپ ان سب کو بلند نظر آتے (دیکھو زر قانی علی المواہب۔ جزء رابع۔ ص ۱۹۹)۔ (۶۸) خصائص کبریٰ جزء اول ص ۶۸۔ (۶۹) زر قانی علی المواہب۔ جزء رابع ص ۲۲۰۔ (۷۰) زر قانی علی المواہب جزء رابع ص ۲۲۳۔ (۷۱) عبیر ایک خوشبو ہے۔ جو صندل و گلاب و مشک سے بناتے ہیں۔ بعض نے کہا ہے کہ یہ ایک خوشبو ہے جس میں زعفران ملا ہوتا ہے۔ (۷۲) صحیح بخاری کتاب الصیام۔ باب ما یدکر من صوم النبی ﷺ و افطارہ۔ (۷۳) یہ ایک حدیث کا مضمون ہے جسے ابو یعلیٰ اور طبرانی اور ابن عساکر نے روایت کیا ہے۔ دیکھو مواہب لدنیہ اور خصائص کبریٰ۔ (۷۴) صحیح مسلم۔ باب طیب عرقہ ﷺ۔ (۷۵) صحیح مسلم باب طیب عرقہ ﷺ و التبرک بہ۔ (۷۶) اس کو بزار اور ابو یعلیٰ نے باسناد صحیح روایت کیا ہے۔ دیکھو مواہب لدنیہ اور خصائص کبریٰ۔ (۷۷) دیکھو وفاء الوفاء باخبار

دارالمصطفیٰ الشیخ الاسلام السہودی۔ جزء اول ص ۱۲۔ (۷۸) خصائص کبریٰ جزء اول ص ۶۸۔
 (۷۹) نظر بریں کہ حضور ﷺ کی آنکھیں قدرتی طور پر سرگیں تھیں اور بدن مبارک سے خوشبو
 آیا کرتی تھی۔ آپ کو سرمہ یا خوشبو کے استعمال کی حاجت نہ تھی۔ مگر بایں ہمہ آپ کا سرمہ اور
 خوشبو کا استعمال کرنا بغرض تعلیم امت ہو گا۔ فافہم۔ (۸۰) مشکوٰۃ المصابیح۔ باب الترجیل۔ (۸۱)
 لباس کے متعلق دیکھو مشکوٰۃ شریف۔ کتاب اللباس۔ (۸۲) اخبار الاخیار مجتہبائی۔ حاشیہ ص ۱۵۵۔

حوالہ جات (باب چھٹا)

(۱) صحیح مسلم۔ باب صلوٰۃ الیل۔ (۲) مصیبت وایذا کے وقت اپنے آپ کو روکنا اور متاثر نہ ہونا صبر
 کہلاتا ہے۔ اپنی طبیعت کو غصہ سے ضبط کرنے کا نام حلم ہے۔ خطا پر مواخذہ نہ کرنے کو عفو کہتے
 ہیں۔ (۳) صحیح بخاری باب صفۃ النبی ﷺ۔ (۴) مشکوٰۃ حوالہ صحیحین۔ باب البعث وبدء الوحی۔ (۵)
 صحیح بخاری۔ باب مالقی النبی صلی اللہ علیہ وسلم و اصحابہ من المشرکین بمکة۔ (۶)
 استیعاب لابن عبدالبر۔ ترجمہ قتیلہ بنت نصر۔ (۷) سیرت ابن ہشام۔ (۸) اصابہ حوالہ واقدی۔
 ترجمہ دعشور بن حارث غطفانی۔ (۹) مواہب لدنیہ و شفا شریف۔ (۱۰) صحیح بخاری۔ کتاب الجہاد
 و کتاب المغازی۔ (۱۱) صحیح بخاری۔ کتاب التفسیر۔ سورہ اذا جاءك المنافقون۔ (۱۲) صحیح بخاری
 کتاب الجنازہ باب۔ (۱۳) ابوداؤد۔ کتاب الجہاد۔ باب فی الجاسوس الزمی اصابہ ترجمہ ابن حیان۔
 (۱۴) صحیح بخاری۔ کتاب المغازی۔ باب وفد بنی حنیفہ۔ (۱۵) مشکوٰۃ حوالہ صحیح مسلم۔ کتاب
 الجہاد۔ باب حکم الاسراء۔ (۱۶) مکہ مشرفہ سے تین میل کے فاصلہ پر ایک مشہور مقام ہے۔
 جہاں سے عمرہ جالاتے ہیں۔ (۱۷) وفاء الوفاء جزا اول ص ۲۲۵۔ جزء ثانی ص ۲۵۲۔ (۱۸) صحیح
 بخاری۔ کتاب المناقب۔ باب اسماء النبی ﷺ۔ (۱۹) صحیح بخاری۔ باب ذکر ہند بنت عتبہ۔ (۲۰)
 اصابہ۔ سیرت حلبیہ۔ (۲۱) سیرت حلبیہ۔ (۲۲) صحیح بخاری۔ باب غزوة الطائف۔ (۲۳) اصابہ۔
 ترجمہ بہار بن اسود۔ (۲۴) اصابہ وغیرہ۔ (۲۵) صحیح بخاری۔ باب قتل حمزہ۔ (۲۶) فاحش کے
 معنی ہیں کلام میں بالطبع فحش کرنے والا۔ اور متحش کے معنی کلف فحش کرنے والا ہیں۔ (۲۷) شمائل
 ترمذی۔ باب ماجاء فی خلق رسول اللہ ﷺ۔ (۲۸) صحیح بخاری۔ باب الادب۔ باب قول النبی
 ﷺ۔ یسرو اولاً تعسروا۔ (۲۹) صحیح بخاری کتاب الادب۔ باب التبسم والضحک۔ (۳۰)

ابوداؤد۔ کتاب الادب۔ باب فی التجاوز۔ (۳۳) دلائل النبوت للحافظ ابی نعیم۔ مطبوعہ دارۃ المعارف حیدرآباد دکن۔ (۳۴) صحیح مسلم۔ کتاب صلوٰۃ الاستقواء۔ (۳۵) مشکوٰۃ حوالہ مسلم۔ کتاب الامارۃ والقضاء۔ (۳۶) صحیح مسلم۔ باب فضل الجہاد۔ (۳۷) صحیح مسلم۔ باب دعاء النبی ﷺ لامتہ و بکاء و شفقتہ علیہم۔ (۳۸) صحیح بخاری کتاب فی الاستقراء۔ باب الصلوٰۃ عن من ترک الدینا۔ (۳۹) صحیح بخاری۔ کتاب الجمعہ۔ باب من قال فی الخطبۃ بعد الثناء اما بعد۔ (۴۰) صحیح بخاری۔ باب قول النبی ﷺ یسر و اولاً تعسروا۔ (۴۱) صحیح مسلم۔ باب شفقتہ النبی ﷺ علی امتہ۔ (۴۲) مشکوٰۃ حوالہ صحیح مسلم۔ باب فی اخلاقہ و شمائلہ ﷺ۔ (۴۳) صحیح بخاری۔ کتاب المغازی۔ باب قصہ دوس۔ (۴۴) مشکوٰۃ حوالہ ترمذی۔ باب مناقب قریش و ذکر القبائل۔ (۴۵) صحیح بخاری تفسیر سورہ دخان۔ (۴۶) صحیح بخاری۔ باب وفد بنی حنیفہ۔ (۴۷) سیرت ابن ہشام۔ اسر ثمامہ بن اثمال الحظی و اسلامہ۔ (۴۸) بخاری۔ باب الہدیۃ للمشرکین۔ (۴۹) نیلسن کی انسائیکلو پیڈیا۔ تحت لفظ Women (۵۰) صحیح بخاری۔ کتاب النکاح۔ باب الغیرۃ۔ (۵۱) صحیح مسلم۔ باب جوار اداف الاجنبیۃ۔ اذا عیت فی الطريق۔ (۵۲) مشکوٰۃ باب قصہ حجتہ الوداع۔ (۵۳) بخاری۔ کتاب العلم۔ باب هل يجعل لנساء يوم على حدة في العلم۔ (۵۴) مشکوٰۃ حوالہ صحیح بخاری۔ باب الشفقتہ والرحمتہ علی الخلق۔ (۵۵) مشکوٰۃ حوالہ احمد و ترمذی۔ باب الشفقتہ۔ (۵۶) مشکوٰۃ حوالہ احمد باب الشفقتہ۔ (۵۷) طبقات ابن سعد جزء ثانی ص ۱۔ (۵۸) مشکوٰۃ حوالہ صحیح بخاری۔ باب الشفقتہ۔ (۵۹) ترمذی۔ ابواب الزہد۔ (۶۰) صحیح بخاری۔ کتاب الوضوء۔ باب بول الصبیان۔ (۶۱) صحیح بخاری۔ کتاب الادب۔ باب رحمۃ الولد و تہیئہ۔ (۶۲) صحیح مسلم۔ طیب ریحہ ﷺ۔ (۶۳) صحیح بخاری۔ کتاب الاسعیدان۔ باب التسلیم۔ علی الصبیان۔ (۶۴) مشکوٰۃ حوالہ مسلم۔ باب آداب السفر۔ (۶۵) صحیح بخاری۔ باب التذیہ علی الدابتہ۔ (۶۶) ابوداؤد۔ کتاب الجہاد۔ باب من قال لہ یاکل مما سقط۔ (۶۷) صحیح مسلم۔ باب فضل المدینہ۔ (۶۸) صحیح بخاری۔ کتاب الادب۔ باب رحمۃ الولد و تہیئہ۔ (۶۹) صحیح بخاری۔ کتاب الادب باب من ترک صبیۃ غیرہ حتی تلعب بہ۔ (۷۰) صحیح بخاری کتاب اللباس۔ باب ما یدعی لمن لیس ثوباً جدیداً۔ (۷۱) مسند دارمی۔ صفحہ اول۔ (۷۲) تنزل و زوال رومتہ الکبریٰ۔ جلد اول۔ باب ۱۳۔ (۷۳) مشکوٰۃ کتاب العسق۔ (۷۴) مشکوٰۃ

حوالہ احمد و ابو داؤد۔ باب النفقات و حق المملوک۔ (۷۵) مشکوٰۃ حوالہ مسلم۔ باب النفقات و حق
 المملوک۔ (۷۶) دیکھو ابو داؤد۔ کتاب الادب۔ باب فی حق المملوک۔ (۷۷) دیکھو ابو داؤد۔ کتاب
 الادب۔ باب فی حق المملوک۔ (۷۸) تیسیر الوصول الی جامع الاصول حوالہ ابو داؤد۔ (۷۹) تیسیر
 الوصول الی جامع الاصول حوالہ ابو داؤد۔ (۸۰) مشکوٰۃ حوالہ ابو داؤد۔ باب النفقات و حق المملوک۔
 (۸۱) مشکوٰۃ حوالہ مسلم کتاب الصيد والذبايح۔ (۸۲) مشکوٰۃ حوالہ ابو داؤد۔ باب آداب السفر۔
 (۸۳) صحیح مسلم۔ باب مراعت ملحہ الدواب فی السیر۔ (۸۴) مشکوٰۃ حوالہ ترمذی و ابو داؤد۔ کتاب
 الصيد والذبايح۔ (۸۵) تیسیر الوصول۔ حوالہ بخاری و مسلم۔ (۸۶) تیسیر الوصول۔ حوالہ مالک و
 بخاری و مسلم و ابو داؤد۔ (۸۷) مشکوٰۃ حوالہ ترمذی و ابو داؤد۔ باب ذکر الکلب۔ (۸۸) مشکوٰۃ حوالہ
 بخاری و مسلم۔ کتاب الصيد والذبايح۔ (۸۹) مشکوٰۃ حوالہ صحیحین کتاب الصيد والذبايح۔ (۹۰)
 مرقات۔ حوالہ احمد و شیخین و نسائی۔ کتاب الصيد والذبايح۔ (۹۱) مشکوٰۃ حوالہ ابو داؤد۔ باب قتل
 اہل الروۃ۔ (۹۲) مرقات۔ حوالہ مسند بزار۔ جزء رابع ص ۲۳۶۔ (۹۳) مشکوٰۃ حوالہ ابو داؤد۔
 (۹۴) مشکوٰۃ حوالہ شرح السنۃ باب فی اخلاقہ و شمائلہ ﷺ۔ (۹۵) مشکوٰۃ کتاب الادب۔ باب
 القيام۔ (۹۶) صحیح بخاری۔ کتاب الانبیاء۔ باب از قال موسیٰ لقومه ان اللہ یامرکم ان
 تذبحوا بقرة۔ (الایۃ)۔ (۹۷) مشکوٰۃ حوالہ مسلم۔ باب المفاخرۃ والعصبیۃ۔ (۹۸) مشکوٰۃ شریف۔
 کتاب الادب۔ باب المفاخرۃ والعصبیۃ۔ (۹۹) رکویہ گروہ ہے است میان ترسیان و صاحبین۔ (۱۰۰)
 سیرت ابن ہشام امر عدی بن حاتم۔ (۱۰۱) مشکوٰۃ باب المفاخرۃ والعصبیۃ۔ (۱۰۲) صحیح بخاری۔ کتاب
 الادب۔ باب حسن الخلق والسخاء۔ (۱۰۳) مشکوٰۃ باب فی اخلاقہ و شمائلہ ﷺ۔ (۱۰۴) صحیح بخاری۔
 کتاب الادب۔ باب الکبر۔ (۱۰۵) شمائل ترمذی۔ باب ماجاء فی تواضع رسول اللہ ﷺ۔ (۱۰۶)
 شمائل ترمذی۔ باب ماجاء فی تواضع رسول اللہ ﷺ (اس کی قیمت چار درہم تھی)۔ (۱۰۷) صحیح
 بخاری۔ کتاب الجہاد۔ باب الردف علی الجمار۔ (۱۰۸) سیرت ابن ہشام۔ (۱۰۹) طبقات ابن
 سعد۔ غزوہ بدر۔ مشکوٰۃ حوالہ شرح السنۃ۔ باب آداب السفر۔ (۱۱۰) مشکوٰۃ حوالہ ترمذی۔ باب فی
 اخلاقہ و شمائلہ ﷺ۔ (۱۱۱) صحیح بخاری۔ کتاب الادب۔ باب لم یکن النبی ﷺ فی اشاوا الا مطحشا۔
 (۱۱۲) صحیح بخاری۔ باب لم یکن النبی ﷺ فی اشاوا لامتفحشا۔ (۱۱۳) مواہب لدنیہ حوالہ سیرت

محبت طبری۔ (۱۱۳) ابن ماجہ۔ باب القدید۔ (۱۱۵) مواہب لدنیہ۔ (۱۱۶) ابو داؤد۔ کتاب الادب۔
 باب کم مرة یسلم الرجل فی الاستیذان۔ (۱۱۷) مشکوٰۃ۔ بحوالہ صحیحین۔ کتاب الادب۔ باب المزاد۔
 (۱۱۸) دیکھو مشکوٰۃ۔ باب المزاح اور شامل ترمذی باب ماجاء فی مزاح رسول اللہ ﷺ۔ (۱۱۹) شامل
 ترمذی۔ باب ماجاء فی مزاح رسول اللہ ﷺ۔ (۱۲۰) صحیح بخاری۔ کتاب العلم۔ باب متی صحیح سماع
 الصغیر۔ (۱۲۱) استیعاب لابن عبدالبر۔ ترجمہ زینب بنت ابی سلمہ۔ (۱۲۲) صحیح بخاری کتاب
 الادب۔ باب حسن الخلق والسخاء۔ (۱۲۳) شامل ترمذی۔ باب ماجاء فی خلق رسول اللہ ﷺ۔
 (۱۲۴) صحیح بخاری۔ کتاب الجہاد۔ باب ما قطع النبی ﷺ من البحرین۔ (۱۲۵) بخاری۔ باب غزوة
 الطائف۔ (۱۲۶) مشکوٰۃ باب فی اخلاق و شاملہ ﷺ۔ فصل اول۔ (۱۲۷) جامع ترمذی۔ باب ماجاء
 اعطاء المولفۃ قلوبہم۔ (۱۲۸) صحیح بخاری۔ کتاب الجہاد۔ باب الشجاء فی الحرب والجن۔ (۱۲۹)
 صحیح بخاری۔ کتاب الاستقراض باب ادار الديون۔ (۱۳۰) صحیح بخاری۔ کتاب التجدد۔ باب بفکر
 الرجل الششی فی الصلوٰۃ۔ (۱۳۱) صحیح بخاری۔ کتاب اللباس۔ باب البرود والجرۃ۔ (۱۳۲) صحیح
 مسلم۔ باب المؤمن یأکل فی معی واحد والکافر یأکل فی سبعة امعاء۔ مہمان کا نام غالباً فضلہ بن عمرو
 غفاری تھا۔ (۱۳۳) ابو داؤد جلد ثانی۔ کتاب الخراج والفسی۔ باب فی الامام یقبل ہدایا المشرکین۔
 (۱۳۴) صحیح بخاری۔ کتاب المیوع۔ باب شری الدواب والحمیر۔ باب اذا شترت شیئا فوہب من ساعۃ
 قبل ان ینہرقا۔ (۱۳۵) مشکوٰۃ بحوالہ ترمذی۔ باب فی اخلاق و شاملہ ﷺ۔ (۱۳۶) مشکوٰۃ بحوالہ
 ترمذی۔ باب فی اخلاق و شاملہ ﷺ۔ (۱۳۷) صحیح بخاری۔ کتاب الادب۔ باب حسن الخلق
 والسخاء۔ (۱۳۸) صحیح مسلم۔ غزوة حنین۔ (۱۳۹) صحیح بخاری۔ غزوة خندق۔ (۱۴۰) سیرت ابن
 ہشام۔ (۱۴۱) مواہب لدنیہ۔ (۱۴۲) صحیح بخاری۔ باب ما کان النبی ﷺ واصحابہ یأکلون۔ (۱۴۳)
 مشکوٰۃ بحوالہ صحیحین۔ باب فضل الفقر۔ (۱۴۴) صحیح بخاری۔ کتاب الرقاق۔ باب افضل الفقر۔
 (۱۴۵) صحیح بخاری۔ باب کیف کان عیش النبی ﷺ واصحابہ۔ (۱۴۶) مشکوٰۃ بحوالہ ترمذی۔ باب
 فضل الفقراء۔ (۱۴۷) صحیح بخاری۔ کتاب الرقاق۔ باب فضل الفقر۔ (۱۴۸) صحیح بخاری کتاب
 المغازی۔ باب وفات النبی ﷺ۔ (۱۴۹) صحیح بخاری۔ باب بیان ان تمخیرہ امرائہ لایکون طلا قابلۃ
 صحیح بخاری باب النکاح باب موعظۃ الرجال انہ لجال زوجہا۔ (۱۵۰) جامع ترمذی ابواب الزہد۔ (۱۵۱)

صحیح بخاری۔ کتاب الحيض۔ باب هل يصلى المرأة في ثوب حاضت فيه۔ ابو داؤد باب المرأة تغسل ثوبها الذي تلبسها في غيظها۔ (۱۵۲) عصب کے معنی میں اختلاف ہے۔ بعضے کہتے ہیں کہ ایک بحری جانور کے دانت کو عصب کہتے ہیں۔ جس کو تراش کر منکے بنائے جاتے ہیں۔ عصب کے معنی پٹھے کے بھی ہیں۔ ممکن ہے کہ بعض حیوانات کے پٹھوں کو خشک کر کے کتر کر منکے بنا لیتے ہوں۔ واللہ اعلم بالصواب۔ (۱۵۳) مشکوٰۃ بحوالہ احمد و ابو داؤد۔ کتاب اللباس۔ باب الترجل۔ (۱۵۴) صحیح بخاری کتاب الهبة۔ باب ہدیۃ ما یکرہ بسہا۔ (۱۵۵) ابو داؤد۔ کتاب الاطعمہ۔ باب الرجل یدعی فی رئی مکروہا۔ (۱۵۶) ابو داؤد۔ کتاب اللباس۔ باب فی الصور۔ (۱۵۷) مشکوٰۃ بحوالہ امام احمد۔ کتاب الرقاق۔ (۱۵۸) مواہب الدنیۃ بحوالہ طبرانی۔ (۱۵۹) جامع ترمذی۔ ابواب الزہد۔ باب ماجاء فی الکفائف والصبو علیہ۔ (۱۶۰) صحیح بخاری۔ کتاب الجہاد۔ باب ما ذکر من درع النبی ﷺ۔ و عصاه و سیفہ الخ۔ (۱۶۱) صحیح بخاری۔ کتاب الرقاق۔ باب قول النبی ﷺ لو تعلمون ما اعلم۔ الخ۔ (۱۶۲) شمائل ترمذی۔ باب ماجاء فی عبادۃ رسول اللہ ﷺ۔ (۱۶۳) شمائل ترمذی۔ باب ماجاء فی عبادۃ رسول اللہ ﷺ۔ روایت ابو ذر میں ہے کہ وہ آیت یہ ہے۔ ان تعذبہم فانہم عبادک وان تغفرلہم فانک انت العزیز الحکیم۔ (سنن ابن ماجہ۔ باب ماجاء فی القراءۃ صلوة اللیل۔) (۱۶۴) مشکوٰۃ بحوالہ ابو داؤد۔ باب صلوة اللیل۔ (۱۶۵) شمائل ترمذی۔ باب ماجاء فی بکاء رسول اللہ ﷺ۔ (۱۶۶) صحیح بخاری۔ باب ما یدکر عن صوم النبی ﷺ و افطارہ۔ (۱۶۷) شرح ہمزیہ لابن حجر البیہقی بحوالہ ابن اسحاق و ابن راہویہ و ابو یعلیٰ و طبرانی بیہقی و ابو نعیم۔ (۱۶۸) صحیح بخاری۔ باب علامات النبوة فی الاسلام۔ (۱۶۹) معجم صغیر طبرانی۔ اسم محمد۔ (۱۷۰) معجم صغیر طبرانی۔ اسم عبدان شروع۔ (۱۷۱) متدرک حاکم۔ کتاب الاحکام۔ قصہ سرق رضی اللہ عنہ۔ (۱۷۲) صحیح بخاری۔ کتاب الانبیاء۔ (۱۷۳) ابو داؤد۔ باب القود بغیر حدید۔ (۱۷۴) سیرت ابن ہشام۔ (۱۷۵) حدیث جیان الکعبۃ۔ (۱۷۶) ترمذی۔ باب ماجاء فی الرخصۃ فی الشراء الی اجل۔ (۱۷۷) مشکوٰۃ شریف۔ باب فضل الصدقۃ۔ (۱۷۸) خصائص کبریٰ للسیوطی۔ بحوالہ ابن ابی شیبہ۔ و بیہقی و ابی نعیم۔ جزء اول ص ۱۱۳۔ (۱۷۹) صحیح بخاری۔ تفسیر سورہ شعرا۔ (۱۸۰) ابو داؤد۔ باب فی الامام یستجن بہ فی العہود۔ (۱۸۱) بخاری۔ باب اثم من قتل معاہدا بغیر جرم۔ (۱۸۲) ابو داؤد کتاب الادب۔ باب

العدۃ۔ (۱۸۳) شامل ترمذی۔ باب ماجاء فی حیاء رسول اللہ ﷺ۔ (۱۸۴) شامل ترمذی۔ باب ماجاء فی تواضع رسول اللہ ﷺ۔

حوالہ جات (باب ساتواں)

(۱) حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ نبیوں میں سے کوئی نبی نہیں۔ مگر یہ کہ معجزات میں سے اسے ایسا معجزہ عطا ہوا کہ جس کی صفت یہ ہے کہ اسے دیکھ کر لوگ ایمان لائے اور سوائے اس کے نہیں کہ مجھے جو معجزہ عطا ہوا وہ وحی ہے جو اللہ نے میری طرف بھیجی ہے اس لئے میں امید کرتا ہوں کہ قیامت کے دن میں امت کے لحاظ سے ان سے زیادہ ہوں گا۔ یہ حدیث متفق علیہ ہے۔ (۲) (دیکھو مقدمہ تاریخ ابن خلدون۔) (۳) لفظ عرب اعراب سے ہے۔ جس کے معنی ہیں پیدا گھٹن سخن راو بفساحت سخن گھٹن۔ (۴) اے لوگو! تم کو آئی ہے نصیحت تمہارے رب سے اور شفاء واسطے سینوں کے روگ کے اور ہدایت اور رحمت ایمان لانے والوں کے لئے۔ (۵) کتاب الشعر والشعراء لابن کثیر ترجمہ لبید بن ربیعہ۔ (۶) ان مثالوں کے لئے دیکھو شفاء شریف اور مواہب لاینہ۔ (۷) مطلب یہ ہے کہ جب وہ حضرت یوسف سے بہت مایوس ہو گئے تو الگ ہو کر باہم مشورہ کرنے لگے اور سوچنے لگے کہ باپ کے پاس جا کر کیا جھوٹ بنا کر کہیں گے۔ اور اس حادثہ کا کیا ذکر کریں گے۔ پس یہ تھوڑے سے کلمے اس طویل قصے کو شامل ہیں۔ (۸) دیکھو حجتہ اللہ علی العالمین فی معجزات سید المرسلین للنہجانی مطبوعہ بیروت ص ۳۰۹۔ (۹) دیکھو اتقان للسیوطی۔ جزء ثانی۔ صفحہ ۶۸۔ (۱۰) لقد سمعت قول الکحنة فما هو بقولہم ولقد وضعت قوله عمی اقراء الشعراء فما یلتم علی لسان احد بعدی انه شعر واللہ انه الصادق وانہم لکاذبون۔ (۱۱) نوز الکبیر فی اصول التفسیر مطبوعہ مطبع مجتہبائی دہلی ص ۲۱۔ ۲۳۔ (۱۲) شرارت سے مردان کا ظلم کرنا راہ خدا سے روکنا 'سود لینا' حالانکہ ان کو ممانعت تھی۔ تورات کتاب الاخبار باب ۵۔ آیت میں اور لوگوں کا مال ناحق کھانا ہے۔ جیسا کہ سورہ نساء رکوع ۲۲ میں آیا ہے۔ (۱۳) تفسیر کامل قرآن بزبان انگریزی مولف ویری صاحب۔ جلد اول صفحہ ۴۴۔ ۴۶۔ (۱۴) انڈین این ٹکوری جلد ۳۲ بابت جون ۱۹۱۳ء صفحہ ۲۵۹۔ (۱۵) دیباچہ ترجمہ قرآن بزبان انگریزی ص ۴۸۔ (۱۶) اخرج احمد و البخاری و مسلم و الترمذی و النسائی و ابن مردویہ و ابو

نعيم عن ابن عباس من رسول الله ﷺ قال لو ان اليهود تمنوا الموت لما تواولوا
امقاعدهم من النار - (درمنثور للسيوطي - جلد اول ص ۸۹) (۱۷) لا يحج بعد العام مشرك
ولا طيوف بالبيت عريان - (يعني شرح بخاری جزرابع ص ۶۴۳) - (۱۸) درمنثور بحوالہ ابن
اسحاق وابن جریر وشہقی روایت ابن عباس - (۱۹) دیکھو مشکوٰۃ کتاب الزکوٰۃ فصل ثالث - (۲۰) اتقان
للسیوطی - جزء اول ص ۱۶ - (۲۱) شیخ جمال الدین عبدالرحیم اسنوی شافعی شہر اسناد واقع ملک مصر
میں ذی الحجہ ۷۰۳ھ میں پیدا ہوئے - ۷۲۱ھ میں قاہرہ آئے اور وہاں مختلف استادوں سے ادب
نحو اصول فقہ اور حدیث میں تعلیم پائی - اپنے وقت میں فقہ شافعی میں یگانہ تھے صاحب تدریس و
تصنیف تھے - فقہ و اصول و نحو میں بہت سی کتابیں آپ کی تصنیف ہیں - آپ کا وصال جمادی الاولیٰ
۷۷۲ھ میں ہوا - آپ کے جنازے پر انوار ولایت نمایاں تھے - (تفصیل کے لئے دیکھو بوعیہ الدعاء
اور حسن المحاضرہ ہر دو مصنفہ جلال الدین سیوطی) رسالہ نصیحتہ اولی الالباب فی منع استخدام المصارئ
آپ کی ہی تصنیف ہے جیسا کہ مصنف کے بیان سے ظاہر ہے - کشف الظنون میں ہے کہ علامہ
سیوطی نے اس رسالہ کا اختصار کیا ہے اور اس کا نام جہد القریمہ فی تجرید النصیحتہ ہے - علامہ جمال
الدین اسنوی کے قلم سے اسی قسم کے ایک رسالہ حسن المحاضرہ میں لکھا ہے جس کا نام الریاستہ
الناصریہ فی الرد علی من یغظم اہل الذمہ ویسخذ مہم علی المسلمین ہے - مگر کشف الطوان میں الریاستہ
الناصریہ کو علامہ جمال الدین کے بھائی علامہ عماد الدین محمد بن حسن اسنوی (متوفی ۷۹۳ھ) کی
تصنیف ظاہر کیا ہے - واللہ اعلم بالصواب - (۲۲) وجعلت من امتک اقواما قلوبہم انا
جمیلہم (خصائص کبریٰ للسیوطی - جزء ثانی ص ۱۸۵) - (۲۳) اس واسطے کہ وہ نگہبان ٹھہرائے
گئے تھے اللہ کی کتاب پر - اور اس کی خبر داری پر تھے - اس آیت میں کتاب سے مراد تورات ہے -
(۲۵) دلائل حافظ امی نعیم - مطبوعہ مجلس دائرۃ المعارف النظامیہ حیدرآباد - ص ۹۱ - ۹۲ (۲۶)
اتقان للسیوطی جزء اول ص ۲۰ - (۲۷) دیکھو مشکوٰۃ باب اخراج الیہود من جزیرۃ العرب - فصل
اول - (۲۸) دیکھو تفسیر کبیر جزء ثامن - تفسیر روح المعانی - جز اول ص ۲۸ - (۲۹) فوز الکبیر فی
اصول التفسیر ص ۳۹۹۲ - (۳۰) کتاب آپس میں ملتی یعنی خوبی میں کوئی آیت کم نہیں - دوہرائی
ہوئی - یعنی ایک مدعا کئی طرح تقریر کیا ہوا - (موضح قرآن) - (۳۱) دیکھو سیرت ابن ہشام - ذکر

اسلام عمر بن خطاب رضی اللہ عنہ۔ (۳۲) نعام کے معنی ہیں کھانسنے والا۔ یہ حضرت نعیم بن عبد اللہ کا لقب ہے جس کی روایت وجہ یہ ہے کہ رسول اللہ ﷺ نے فرمایا کہ میں بہشت میں داخل ہوا تو میں نے نعیم کے کھانسنے کی آواز سنی (اصابہ)۔ (۳۳) مکتوبات حضرت مجدد الف ثانی سیدنا شیخ احمد سرہندی رضی اللہ عنہ۔ دفتر اول مکتوبہ۔ صد و دوم ۳۰۲۔ (۳۴) صحیح بخاری باب ہجرت النبی ﷺ۔ (۳۵) صحیح بخاری و صحیح مسلم دیکھو۔ (۳۶) دلائل النبوت للمحافظ ابی نعیم۔ جزء اول ص ۷۸۔ ۷۹ یہ قصہ استیعاب لابن عبدالبر میں بھی مذکور ہے۔ (۳۷) دیکھو مواہب لدینہ للقسطلانی (۳۸) صنبور۔ خرمان تنہا گانہ۔ مرد فرد بے بر بے بردار و فرزند۔ (۳۹) تخریض یہ ہے کہ ایک لفظ اپنے معنی میں مستعمل ہو۔ تاکہ اس کے ساتھ ایک اور معنی کی طرف اشارہ کیا جائے۔ (۴۰) اتقان جزء ثانی ص ۵۵۔ (۴۱) اتقان جزء ثانی ص ۹۶۔ (۴۲) صنعت طباق یہ ہے کہ کلام میں ایسے دو معنی ذکر کریں۔ جو ایک دوسرے کی ضد ہوں۔ (۴۳) اشارہ یہ ہے کہ کلام قلیل لایا جائے جس کے معنی بہت ہوں۔ (۴۴) صنعت ارداف یہ ہے کہ متکلم ایک معنی مراد رکھے اور اسے لفظ موضوع لہ سے یاد دالت و اشارہ سے تعبیر نہ کرے بلکہ اس کے مرادف لفظ سے ادا کرے۔ (۴۵) تمثیل وہ ہے کہ جس کی وجہ متعدد امور سے مترشح ہو۔ (۴۶) تعلیل کا فائدہ تقریر اور ابلیغیت ہے۔ کیونکہ نفوس احکام معاملہ کو دوسروں کی نسبت زیادہ قبول کرتے ہیں۔ (۴۷) احتراں یہ ہے کہ کسی کلام میں جو خلاف مقصود کا موہم ہو۔ وہ امر ذکر کریں۔ جو اس موہم کو دور کر دے۔ (۴۸) احسن النسق یہ ہے کہ متکلم پے در پے معطوف جملے لائے۔ جو باہم اس طرح پیوستہ ہوں کہ اگر ان میں سے کوئی جملہ علیحدہ کر دیا جائے تو وہ بذات خود ایک مستقل جملہ ہو جس کے معنی سمجھنے کے لئے اسی کے الفاظ کافی ہوں۔ (۴۹) مقصود کو معمول سے کم الفاظ میں ادا کرنا ایجاز کہلاتا ہے۔ (۵۰) تسہیم یہ ہے کہ فاصلہ کا مقابل فاصلہ پر دلالت کرے۔ (۵۱) تہذیب یہ ہے کہ کلام ایسا مہذب ہو کہ اعتراض کو اس میں گنجائش نہ ہو۔ (۵۲) تمکین یہ ہے کہ فاصلہ اپنے محل میں متمکن اور اپنی جگہ قرار پذیر ہو۔ اور اس کے معنی کو کلام کے معنی سے ایسا تعلق تام ہو کہ اگر وہ گر جائے تو کلام کے معنی میں خلل آجائے۔ (۵۳) انجام یہ ہے کہ کلام پیچیدگی سے خالی ہونے کے سبب آب رواں کی مانند جاری اور ترکیب کی سہولت اور الفاظ کی شیرینی کے سبب نرم و

آسان ہو۔ (۵۳) اعتراض یہ ہے کہ ایک یا زیادہ جملوں کا کوئی محل اعراب نہ ہو۔ ایک یا دو کلاموں کے درمیان رفع ابہام کے سوا کسی اور نکتہ کے لئے لائیں۔ (۵۵) کہتے ہیں کہ یہ فارس کے بادشاہ اردشیر کے قول کا ترجمہ ہے۔ الا عجزوا لایجاز للشعالی ص ۱۶۔ (۵۶) اتقان۔ جزء ثانی ص ۵۵۔ (۵۷) ترجمہ۔ پھر رہ گیا فرق دو کمان کا میانہ یا اس سے بھی نزدیک پھر حکم بھیجا اللہ نے اپنے ہندے پر جو بھیجا۔ (۵۸) اگر زیادہ تفصیل مطلوب ہو تو تحفہ احمدیہ در ثبوت معراج محمدیہ مصنفہ شیخنا العلامة مولانا مولوی مشتاق احمد صاحب انبیٹھوی چشتی صابری مع حواشی خاکسار دفتر انجمن نعمانیہ لاہور سے طلب فرما کر مطالعہ کریں۔ (۵۹) بعض قصہ خوان بیان کرتے ہیں کہ چاند جناب رسالت ماب کی جیب میں داخل ہوا اور آستین سے نکل گیا مگر یہ بے اصل ہے۔ (۶۰) مسند ابو داؤد و طیالسی۔ مطبوعہ دائرۃ المعارف البظامیہ حیدر آباد کن جزء اول۔ ص ۳۸) (۶۱) ابو کبشہ حضور اقدس ﷺ کا ایک جد مادری تھا۔ زمانہ جاہلیت میں قریش بنوں کی پوجا کرتے تھے۔ اور وہ ان کے خلاف شعری عبور کی پرستش کرتا تھا اس لئے جب حضور نے بنوں کی پرستش میں قریش کی مخالفت کی۔ اور خدائے وحدہ لا شریک کی عبادت کی تعلیم دی تو وہ آپ کو اس مخالفت کے سبب ابو کبشہ کا بیٹا کہا کرتے تھے۔ (۶۲) عرب میں خیبر سے ایک منزل کے فاصلہ پر ایک مقام کا نام ہے۔ (۶۳) اللہم انہ کان فی طاعتک و طاعته رسولک فار دو علیہ الشمس۔ (شفا و مواہب و خصائص کبریٰ) اس حدیث کا امام طحاوی اور قاضی عیاض نے صحیح کہا ہے اور ابن منذر و ابن شاہین و طبرانی نے اسے ایسے اسناد کے ساتھ ذکر کیا ہے۔ جن میں سے بعض صحیح کی شرط پر ہیں۔ اور ابن مردویہ نے اسناد حسن کے ساتھ اسے روایت کیا ہے۔ (۶۴) شفاء شریف۔ اس حدیث کو طبرانی نے معجم اوسط میں بسند حسن حضرت جابر بن عبد اللہ سے روایت کیا ہے (مواہب لدنیہ) اور شہبہقی نے اسما عیل بن عبد الرحمن سے بطریق ارسال نقل کیا ہے (خصائص کبریٰ للسیوطی)۔ (۶۵) دیکھو مواہب لدنیہ۔ (۶۶) ترجمہ۔ میں تیری اطاعت کے لئے اور تیرے دین کی تائید کے لئے حاضر و تیار ہوں۔ (۶۷) خصائص کبریٰ جزء ثانی ص ۶۷۔ (۶۸) ایک قسم کا کھانا ہے۔ جو روٹی کے ٹکڑوں کو گوشت کے شوربے میں تر کرنے سے تیار ہوتا ہے۔ (۶۹) مواہب لدنیہ۔ اس حدیث کو ابن ابی الدنیا، شہبہقی اور ابو نعیم نے نقل کیا ہے۔ (۷۰) بخاری کتاب الجہاد۔ باب الصرعة والرکض فی

الفرع۔ (۷۱) صحیح مسلم و شفا شریف (۷۲) امامہ بخوالہ طبرانی و ابن مندوہ ابن السکن۔ ترجمہ ام اوس
مزید (۷۳) شفا شریف و مسند امام احمد۔ (۷۴) سیرت ابن ہشام۔ (۷۵) استیعاب و اصحاب۔
(۷۶) شفاء شریف و ابن سعد۔ (۷۷) اس حدیث کو امام شہبہ نے روایت کیا ہے۔ مواہب
لدنیہ۔ (۷۸) اس حدیث کو امام شہبہ نے روایت کیا ہے۔ خصائص کبریٰ جزء ثانی ص ۶۹ یہ
حدیث مرسل ہے کیونکہ حضرت شمر بن عطیہ اتباع تابعین میں سے ہیں دیکھو زر قانی علی
المواہب۔ (۷۹) اس حدیث کو ابن ابی شیبہ و بغوی و شہبہ و طبرانی و ابو نعیم نے روایت کیا ہے
(مواہب لدنیہ)۔ (۸۰) مواہب لدنیہ۔ کتاب فی المعجزات۔ (۸۱) اس حدیث اور احادیث آئندہ
کے لئے دیکھو خصائص کبریٰ للسیوطی۔ جزء ثانی ص ۷۰۔ (۸۲) یہ حدیث شریف صحیح بخاری و
صحیح مسلم میں ہے (مشکوٰۃ باب فی المعجزات)۔ (۸۳) یہ حدیث صحیح مسلم میں ہے۔ مشکوٰۃ شریف
باب فی المعجزات)۔ (۸۴) کہتے ہیں کہ غزوہ تبوک میں لشکر کی تعداد ایک لاکھ کو پہنچ گئی تھی۔
کزانی اشعۃ اللمعات۔ (۸۵) صحیح بخاری باب قبول الہدیۃ من المشرکین۔ (۸۶) صحیح بخاری۔ باب
کیف کان عیش النبی ﷺ و اصحابہ۔ (۸۷) مواہب لدنیہ بخوالہ صحیح مسلم۔ (۸۸) صحیح
بخاری۔ باب علامات النبوة فی الاسلام۔ (۸۹) وسق بار شتر و شصت صاع۔ (۹۰) صحیح بخاری۔ باب
قضاء الوصیۃ و دیون المیت۔ (۹۱) صحیح بخاری۔ باب قضاء الوصیۃ و دیون المیت۔ (۹۲) ان مثالوں
کے لئے بخاری و مسلم و ترمذی اور دلائل امی نعیم و دلائل شہبہ اور طبرانی دیکھو۔ (۹۳) مشکوٰۃ بخوالہ
صحیحین۔ باب فی المعجزات۔ (۹۴) صحیح بخاری۔ تفسیر سورہ دخان۔ (۹۵) یعنی مدینہ کے اطراف میں
بادل تھا اور مینہ برستا تھا مگر مدینہ پر نہ بادل تھا نہ مینہ برستا تھا۔ (۹۶) قنات ایک وادی کا نام ہے جو
طائف کی طرف سے آتی ہے۔ اور کوہ احد میں شہداء کی قبروں تک پہنچتی ہے۔ (۹۷) صحیح بخاری۔
تفسیر سورہ دخان۔ (۹۸) زر قانی علی المواہب بروایت ابن ابی شیبہ و امی نعیم و غیر ہما۔ جزء رابع ص
۲۳۔ (۹۹) ابن سعد کی روایت میں ہے کہ عاقب اور سید کچھ مدت بعد جلد مدینہ آئے اور حضور
کے دست مبارک پر مشرف باسلام ہوئے۔ (۱۰۰) صحیح بخاری۔ باب علامات النبوت فی الاسلام۔
(۱۰۱) اس حدیث کو امام احمد و نسائی نے روایت کیا ہے (مواہب لدنیہ) اور حافظ ابو نعیم نے بھی
دلائل میں نقل کیا ہے۔ (۱۰۲) اس حدیث کو ابو داؤد نے روایت کیا ہے۔ (تیسرے الوصول)۔

مواہب لدنیہ)۔ (۱۰۳) دلائل حافظ ابو نعیم ص ۱۳۵ امام احمد و بزار نے بھی اسے روایت کیا ہے۔ (نسیم الریاض شرح شفاء قاضی عیاض۔ جزء ثالث۔ ص ۸۰)۔ (۱۰۴) اس قصہ کو شرح السنہ میں اور ابن عبد البر نے استیعاب میں اور ابن الجوزی نے کتاب الوفا میں نقل کیا ہے۔ (مشکوٰۃ باب فی المعجزات۔ فصل ثالث)۔ (۱۰۵) مشکوٰۃ باب فی المعجزات۔ حوالہ شرح السنہ خصائص کبریٰ جزء ثانی ص ۶۲ میں ہے کہ اس حدیث کو امام احمد و حافظ نعیم نے بسند صحیح روایت کیا ہے۔ (۱۰۶) بقول واقدی اس کا نام اہیان بن اوس اسلمی تھا جو حرۃ ابو برہہ میں ریوڑ چرا رہا تھا۔ اہیان مذکور صحابی ہیں جنہوں نے حضرت امیر معاویہ کے زمانہ میں انتقال فرمایا۔ (۱۰۷) حرۃ ابو بردہ مدینہ منورہ سے تین میل کے فاصلے پر ایک مقام کا نام ہے۔ دیکھو وفاء الوفاء للطامۃ السمہودی۔ (۱۰۸) مشکوٰۃ حوالہ ترمذی۔ باب اشراط الساعۃ۔ (۱۰۹) اس حدیث کو حافظ ابو نعیم اور امام شہبہقی نے روایت کیا ہے۔ خصائص کبریٰ۔ جزء ثانی ص ۶۳۔ (۱۱۰) شیر کی کنیت ہے۔ (۱۱۱) اس حدیث کو ابن سعد و ابو یعلیٰ و بزار و ابن منذر و حاکم و شہبہقی و ابو نعیم نے نقل کیا ہے اور حاکم نے صحیح کہا ہے اور بغوی و ابن عساکر نے بھی نقل کیا ہے۔ خصائص کبریٰ جزء ثانی ص ۶۵۔ (۱۱۲) اس حدیث کو بزار و ابو نعیم نے روایت کیا ہے۔ (مواہب لدنیہ) (۱۱۳) مشکوٰۃ۔ باب فی المعجزات۔ (۱۱۴) اس حدیث کو امام احمد نے اور امام بخاری نے اپنی تاریخ میں اور دارمی و ترمذی و حاکم و شہبہقی و ابو نعیم و ابو یعلیٰ و ابن سعد نے روایت کیا ہے اور ترمذی اور حاکم نے صحیح کہا ہے۔ (خصائص کبریٰ۔ جزء ثانی ص ۳۶) (۱۱۵) اس حدیث کو امام مسلم نے اپنی صحیح میں روایت کیا ہے۔ (مشکوٰۃ باب فی المعجزات۔ فصل اول)۔ (۱۱۶) ترمذی شریف مطبوعہ مطبع احمدی جلد ثانی ص ۲۲۳۔ (۱۱۷) اس حدیث کو بزار و طبرانی و ابو نعیم و شہبہقی نے روایت کیا ہے۔ (خصائص کبریٰ۔ مواہب لدنیہ) (۱۱۸) ابن عساکر کی روایت میں حدیث انس میں حضرت عثمان غنیؓ کے بعد یوں آیا ہے۔ ثم صیرھن فی ایدینار جلا رجلا فما سبحت حصاة منھن۔ (خصائص کبریٰ۔ جزء ثانی ص ۷۵) پھر حضورؐ نے ان سنگریزوں کو ہم میں سے ایک ایک کے ہاتھ میں رکھا۔ ان میں سے کسی سنگریزے نے تسبیح نہ پڑھی۔ (۱۱۹) اس سے معلوم ہوتا ہے کہ حضور اقدس ﷺ نے جو ابوذر کو باوجودیکہ وہ مجلس میں اوروں کی نسبت آپ سے زیادہ قریب تھے سنگریزے نہ دیئے بلکہ ان کو چھوڑ کر حضرت ابو بکر و عمر و عثمان کو دیئے اس کی وجہ یہ تھی

کہ حضرت ابو ذر خلفاء میں سے نہ تھے۔ حضرت علی کرم اللہ وجہہ بظاہر اس موقع پر حاضر نہ تھے۔

(۱۲۰) دیکھو شفاء قاضی عیاض۔ (۱۲۱) صحیح بخاری۔ باب علامات النبوة فی الاسلام۔ (۱۲۲) اس حدیث کو شہتی نے دلائل میں بالطوالت روایت کیا ہے۔ اور ابن ماجہ نے بالاختصار نقل کیا ہے۔

(مواہب لدنیہ) حافظ ابو نعیم نے بھی دلائل میں اسے روایت کیا ہے۔ (۱۲۳) ان کے نام مبارک یہ ہیں۔ فضل، عبد اللہ، عبید اللہ، قاسم، معبد، عبد الرحمن رضی اللہ عنہم یہ سب ام الفضل کے بطن سے تھے۔ (۱۲۴) اس حدیث کو امام بخاری و امام احمد و ترمذی و ابو حاتم نے روایت کیا ہے۔ (مواہب لدنیہ)۔ (۱۲۵) یہ حدیث نسائی و ترمذی و دارقطنی میں ہے۔ (مواہب لدنیہ)۔ (۱۲۶) یعنی جو تجھ پر ہیں ان میں سے ہر ایک نہیں ہے مگر نبی یا صدیق یا شہید۔ مطلب یہ کہ ان میں سے ہر ایک اوصاف ثلاثہ سے خارج نہیں۔ (۱۲۷) عشرہ مبشرہ جو دس صحابی ہیں جن کو رسول اللہ ﷺ نے جنت کی بشارت دی ان کے نام مبارک یہ ہیں۔ حضرت ابو بکر و عمر و عثمان و علی و طلحہ و زبیر و سعد ابن ابی وقاص و عبد الرحمن بن عوف و ابو عبیدہ بن جراح و سعید بن زید رضی اللہ عنہم۔ (۱۲۸) دیکھو مواہب لدنیہ اور مدارج النبوة۔ (۱۲۹) اس حدیث کو امام بخاری نے روایت کیا ہے۔ (مشکوٰۃ باب فی المعجزات)۔ (۱۳۰) صحیح مسلم۔ غزوة حنین (۱۳۱) انتباه الاذکیاء فی حیات الانبیاء مطبوعہ مطبع محمدی واقع لاہور۔ (۱۳۲) مشکوٰۃ۔ کتاب الفتن۔ فصل اول۔ (۱۳۳) صحیح مسلم۔ جلد ثانی۔ کتاب الفتن۔ (۱۳۴) عبارت است از حصول تمام علوم جزئی و کلی و احاطہ آل۔ اشعۃ اللمعات۔ (۱۳۵) مشکوٰۃ کتاب الصلوٰۃ۔ باب المساجد۔ (۱۳۶) مشکوٰۃ کتاب الایمان۔ باب الایمان بالقدر فصل ثانی۔ (۱۳۷) مواہب لدنیہ۔ مقصد ثامن۔ فصل ثالث۔ (۱۳۸) مواہب لدنیہ۔ مقصد ثامن۔ فصل ثالث۔ (۱۳۹) خائص کبریٰ للسیوطی۔ جزء ثانی ص ۱۹۷۔ (۱۴۰) مواہب لدنیہ۔ کتاب فی المعجزات و الخصاص الفصل الثانی فیما حدیث اللہ تعالیٰ بہ من المعجزات۔ ایک روایت میں میری امت کی بجائے دنیا کا لفظ ہے دیکھو زرقانی۔ (۱۴۱) نقد بفتح نون و قاف۔ ایک قسم کی بد شکل بگری ہوتی ہے جس کے ہاتھ پاؤں چھوٹے ہوتے ہیں۔ یہ ذلت میں ضرب المثل ہے۔ چنانچہ کہا جاتا ہے۔ اذل من اللہ یعنی نقد سے زیادہ ذلیل۔ اس کی جمع نقاد۔ (۱۴۲) صحیح بخاری و صحیح مسلم۔ کتاب الفتن امام بخاری کی ولادت ۱۹۲ھ میں اور وفات ۲۵۶ھ میں امام مسلم کی ولادت ۲۰۳ھ میں اور وفات ۲۶۱ھ

ہ میں ہوئی۔ (۱۲۳) ملک شام کے ایک شہر کا نام۔ (۱۲۴) مفصل حالات کے لئے دیکھو وفاء
 الوفاء باخبار دارالمصطفیٰ للعلامة السمرودی المتونی ۹۹۱ھ جزء اول صفحہ ۱۰۶ تا ۹۹۔ (۱۲۵) یعنی اہل و
 عیال اور مال و اسباب کو بیلوں پر لا کر جنگل کو چلے جائیں گے۔ (۱۲۶) ابو داؤد کی ولادت ۲۰۲ھ
 میں اور وفات ۲۷۵ھ میں ہوئی۔ (۱۲۷) مشکوٰۃ۔ کتاب الفتن۔ باب الملاحم فصل ثانی۔ (۱۲۸)
 اشعة اللمعات ترجمہ مشکوٰۃ۔ کتاب الفتن۔ باب الملاحم۔ ۱۱۶ تا ۱۱۰۔ (۱۲۹) مفصل حالات کے لئے
 دیکھو طبقات الشافعیۃ الکبریٰ للتاج السبکی المتونی ۱۷۷ھ جزء خامس ص ۱۱۶ تا ۱۰۰۔ (۱۵۰) کرخ بفتح
 اول و ثانی و خائے معجمہ ہے است قریب بغداد و قبیل محلہ از بغداد۔ غیاث اللغات۔ (۱۵۱) نہیں مانا
 ان سے پہلے کسی بستنی نے جس کو ہلاک کیا ہم۔ نے اب یہ کیا مانیں گے۔ (۱۵۲) حکمت یہ کہ ان
 میں سے بعض ایمان لائیں اور بعض کی نسل سے مومن پیدا ہوں گے۔

حوالہ جات (باب آٹھواں)

(۱) یعنی اللہ تعالیٰ ان کو عذاب نہیں دینے کا جس حال میں کہ آپ ان میں موجود ہیں۔ (۲) دیکھو
 زر قانی علی المواہب۔ جزء ثالث ص ۵۴۔ (۳) خصائص کبریٰ بحوالہ صحیحین۔ جزء اول ص ۲۳۰۔
 (۴) جب غزوہ تبوک کے بعد رمضان ۹ھ میں حضور اقدس ﷺ مدینہ منورہ میں داخل ہوئے تو
 حضرت عباس نے آپ کی اجازت سے آپ کی مدح میں چند شعر کہے ہیں۔ ان میں سے ایک شعر یہ
 ہے۔ آپ حضرت خلیل اللہ کی آگ میں پوشیدہ داخل ہوئے۔ آپ ان کی پشت میں تھے وہ کیسے جل
 سکتے تھے۔ طبرانی وغیرہ نے اس قصہ کو روایت کیا ہے۔ دیکھو مواہب و زر قانی۔ غزوہ تبوک۔ (۵)
 خصائص کبریٰ۔ جزء ثانی ص ۷۹۔ (۶) زر قانی علی المواہب جزء خامس ص ۱۹۳۔ (۷) کشف
 الغمہ للعشرانی بحوالہ خصائل للسیوطی۔ جزء ثانی ص ۳۶۔

حوالہ جات (باب نواں)

(۱) موضع قرآن میں ہے کہ یہ جو فرمایا کہ جو نیکی پر ہیں ان کو بڑا ثواب ہے۔ حضرت کی ازواج سب
 نیک ہی ہیں و الطہیت للطہین مگر حق تعالیٰ صاف خوشخبری کسی کو نہیں دیتا تا کہ وہ نڈب نہ ہو جاوے۔

خاتمہ کا ڈر لگا رہے۔ مدارک و بیضاوی میں ہے کہ ممکن میں من میانہ ہے۔ کیونکہ ازواج مطہرات سب محسنات تھیں۔ (۲) یہ آنحضرت ﷺ سے خطاب ہے۔ یعنی اگر بر سبیل فرغ و تقدیر تو شرک کرے گا اگرچہ یہ محال ہے تیرا عمل باطل ہو جائے گا۔ (زمرع ۷) (۳) یہ حالات عموماً زر قانی علی المواہب سے ماخوذ ہیں زر قانی نے حوالہ دیگر کتب ان کو یکجا جمع کر دیا ہے۔ (۴) طبقات ابن سعد۔ جزء ثامن ترجمہ زہرا (۵) وفاء الوفاء للسمہودی (۶) زہر الریح للسیوطی و حاشیہ سندی بر نسائی۔




حوالہ جات (دسواں باب)

- (۱) صحیح بخاری۔ کتاب الجنائز۔ باب موت یوم الاثنین۔ (۲) نسیم الریاض بحوالہ ابو داؤد و بخاری۔
- (۳) وفاء الوفاء اول ص ۳۴۸۔ (۴) نسیم الریاض بحوالہ احمد و ابن اسحاق۔ اصابہ ترجمہ ابو طالب۔
- (۵) شہیقی و بزار۔ اصابہ ترجمہ ابو طالب بحوالہ ابن اسحاق۔ (۶) الادب المفرد للبخاری۔ باب ما یقول الرجل اذا حذرت رجله۔ (۷) شفاء شریف۔ (۸) زر قانی علی المواہب بحوالہ امام احمد وغیرہ۔ (۹) اصابہ بحوالہ طبرانی۔ (۱۰) اصابہ۔ ترجمہ عبداللہ بن عبداللہ بن ابی۔ (۱۱) سیرت ابن ہشام۔ (۱۲) استیعاب ترجمہ عبدالرحمن بن ابی بکر۔ (۱۳) نسیم الریاض وغیرہ۔ (۱۴) صحیح مسلم۔ باب الامداد بالملائکہ فی غزوة بدر۔ (۱۵) ترمذی۔ ابواب الزہد۔ (۱۶) مشکوٰۃ بحوالہ صحیحین۔ باب الحب فی اللہ و من اللہ (۱۷) در منثور بحوالہ طبرانی و ابن مردویہ و ابو نعیم فی الحلیہ و الضیاء المقدسی فی صفۃ الجنۃ۔ (۱۸) در منثور بحوالہ طبرانی و ابن مردویہ و ابو نعیم فی الحلیہ و الضیاء المقدسی فی صفۃ الجنۃ۔ (۱۹) بخاری۔ تفسیر سورۃ حجرات۔ (۲۰) اسباب نزول للواحدی۔ (۲۱) صحیح مسلم۔ باب مخافات المؤمن ان سحبت عملہ۔
- (۲۲) صحیح بخاری کتاب الشروط (۲۳) شمائل ترمذی۔ کتاب التفسیر۔ تفسیر سورۃ احزاب۔ (۲۴) ترمذی ابواب المناقب۔ (۲۵) شمائل ترمذی۔ باب ماجاء فی خلق رسول اللہ ﷺ۔ (۲۶) الادب المفرد للبخاری۔ باب قرع الباب۔ اس روایت سے پایا جاتا ہے کہ آنحضرت ﷺ کے دروازوں میں حلقہ نہ تھے۔ صحابہ کرام پاس ادب جائے دستک دینے کے ناخنوں سے کھٹکھٹایا کرتے تھے۔ (۲۷) زاد المعاد لابن قیم۔ قصہ حدیبیہ۔ اور در منثور للسیوطی تفسیر سورۃ فتح۔ (۲۸) صحیح مسلم باب کون الاسلام یہدم ما قبلہ و کذا الحج والعمرة۔ (۲۹) اصابہ بحوالہ طبرانی۔ ترجمہ اسلع الاعربی۔ تفسیر در منثور

بحوالہ طحاوی و دارقطنی و طبرانی و بیہقی و غیرہ۔ (۳۰) ترمذی۔ کتاب الطہارت۔ باب ماجاء فی
 مصافحہ الجنب۔ (۳۱) کشف الغمہ للشعرانی۔ جزء ثانی ص ۱۸۳۔ (۳۲) جامع ترمذی۔ باب ماجاء فی
 میلاد النبی ﷺ۔ (۳۳) اصابہ ترجمہ سعید بن یویع۔ (۳۴) الادب المفرد للبخاری۔ باب الرجل
 یقبل ابنتہ۔ (۳۵) جامع ترمذی۔ ابواب الاستیذان والادب۔ باب ماجاء فی قبلۃ الید والرجل۔
 (۳۶) ابن ماجہ باب الرجل یقبل ید الرجل۔ (۳۷) الادب المفرد للبخاری۔ باب تقبیل الید۔
 تفسیر در مشور بحوالہ ابو داؤد و ترمذی و ابن ماجہ و غیرہ۔ (۳۸) ابو داؤد۔ کتاب الادب۔ باب فی قبلۃ
 الجسد۔ الادب المفرد للبخاری۔ باب تقبیل الید۔ (۳۹) زر قانی علی المواہب۔ وفد عبد القیس الادب
 المفرد للبخاری۔ باب التودۃ فی الامور۔ (۴۰) دلائل حافظ ابی نعیم۔ مطبوعہ دائرۃ المعارف حیدرآباد
 دکن ص ۱۳۸۔ (۴۱) صحیح بخاری کتاب اللباس۔ باب الزندبالذہب۔ (۴۲) اصابہ بحوالہ ابن اسحاق
 ترجمہ مجن بن اورع اسلمی۔ نیز مشکوٰۃ بحوالہ بخاری باب اعداوا آلتہ الجہاد۔ (۴۳) صحیح مسلم۔ باب
 لباحث اکل الثوم۔ (۴۴) شفاء شریف علی القاری شرح میں لکھتے ہیں کہ اسے ابو یعلیٰ نے روایت
 کیا ہے۔ (۴۵) وفاء الوفاء بحوالہ ابن زبالہ۔ جزء اول ص ۳۹۸۔ (۴۶) مناصح مدینہ منورہ سے باہر
 ایک جگہ کا نام ہے۔ جہاں عورتیں زمانہ جاہلیت میں رات کے وقت بول و براز کے لئے جایا کرتی
 تھیں۔ کذافی معجم البلدان للیاقوت۔ (۴۷) تاریخ صغیر للبخاری مطبوعہ انوار احمدی الہ آباد ص
 ۴۴۔ (۴۸) طبقات ابن سعد۔ جزء ثالث۔ قسم ثانی ص ۸۷۔ (۴۹) ایک قسم کی خوشبو ہے جو
 مرکب ہوتی ہے۔ (۵۰) کافور و صندل و غیرہ جو مردے کے کفن و جسم پر مل دیا جاتا ہے۔ (۵۱) حیاۃ
 الحیوان للدمیری۔ تحت عنکبوت۔ زر قانی علی المواہب۔ باب ہجرۃ المصطفیٰ واصحابہ الی المدینہ۔
 (۵۲) صحیح مسلم باب تحریم اناء الذہب والفضۃ علی النساء والرجال۔ (۵۳) دیکھو وفاء الوفاء
 للسمہودی اور شفاء السقام للسیبکی۔ (۵۴) وفاء الوفاء ثانی ص ۴۱۲۔ (۵۵) وفاء الوفاء جزء ثانی ص
 ۴۲۴۔ (۵۶) السیف الصقل فی الرد علی ابن زخیل۔ تکملہ علامہ کوثری۔ ص ۱۵۶۔ (۵۷) وفاء
 الوفاء جزء ثانی ص ۴۲۰۔ (۵۸) سنن دارمی باب ما اکرم اللہ تعالیٰ نبیہ ﷺ بعد موتہ۔ (۵۹)
 قاضی زین الدین ابو بکر بن حسین بن عمر عثمانی مراغی نزیل مدینہ منورہ (متوفی ۸۱۶ھ) نے مدینہ
 منورہ کے حالات میں اپنی کتاب تحقیق النصرہ بتکخیص معالم دار الحجۃ لکھی ہے جس کے مبیضہ سے

وہ ۶۶ھ میں فارغ ہوئے۔ کشف الظنون۔ (۶۰) وفاء الوفاء جزء اول ۳۹۸۔ (۶۱) وفاء الوفاء۔ جزء ثانی ص ۴۲۰۔ (۶۲) عمر بن شیبہ نے عبدالعزیز بن عمران سے نقل کیا ہے کہ نبی ﷺ سوائے پانچ اشخاص کی قبروں کے اور کسی کی قبر میں نہیں اترے۔ ان پانچ میں تین عورتیں اور دو مرد ہیں بدیں تفصیل۔ حضرت خدیجۃ الکبریٰؓ۔ عائشہ صدیقہؓ کی والدہ ام رومان۔ حضرت علیؓ کی والدہ فاطمہ بنت اسد۔ ابن خدیجہ اور عبداللہ بن نہم مزنی ملقب بہ ذوالجنادین رضی اللہ تعالیٰ عنہم اجمعین۔ وفاء الوفاء جزء ثانی ص ۸۷۔ (۶۳) محمد بن عبید اللہ بن عمرو بن معاویہ بن عمرو بن عتبہ بن ابی سفیان صحرا بن حرب (متوفی ۲۲۸ھ) (۶۴) وفاء الوفاء جزء ثانی ص ۴۱۱۔ (۶۵) عروس کے لئے سب چیزیں آراستہ کی جاتی ہیں۔ سب اس کی خدمت کرتے ہیں اور اس کا حکم مانتے ہیں اور اس کو خوش کرنے کے اصحاب مہیا کئے جاتے ہیں۔ اسی طرح آنحضرت ﷺ ملک و ملکوت میں اللہ تعالیٰ کے خلیفہ مطلق ہیں۔ بساط و مرکبات میں آپ کا تصرف ہے۔ اور یہ عالم آپ ہی کے لئے بنا ہے۔ پس آپ عروس مملکت ہیں۔ کذافی مطالع المرآت۔ (۶۶) علامہ سمہودی اس کے بعد لکھتے ہیں کہ ابو بکر مقرر کا واقعہ وفاء ابن الجوزی میں ہے۔ باقی واقعات مذکورہ بالا کو ابن جوزی کے علاوہ اوروں نے بھی ذکر کیا ہے۔ (۶۷) وفاء الوفاء جزء ثانی ص ۴۲۹۔ (۶۸) پیٹ کی ایک ہماری کا نام ہے۔ (۶۹) حجتہ اللہ علی العالمین للعلامة محمد بن شاکر بن احمد کتبی متوفی ۶۴ھ ترجمہ محمد بن سعید بصری۔ (۷۳) وفاء الوفاء جزء ثانی ص ۴۳۰۔

Handwritten signature and notes in Urdu script, including the name "محمد بن شاکر بن احمد کتبی" and other illegible text.



لئے اس سے مدد مانگی۔ قیصر نے مدد دینے سے انکار کر دیا۔ اس لئے وہ کسریٰ نوشیرواں کے دربار میں حاضر ہوا۔ اور عرض کیا کہ ہمارے ملک پر اجنبیوں کی حکومت ہے اگر آپ مدد کریں تو ہمارا ملک آپ کے زیر فرمان ہو جائے گا۔ کسریٰ کے ایک مرزبان نے یہ مشورہ دیا۔ کہ بادشاہ کے قید خانہ میں آٹھ سو آدمی واجب القتل موجود ہیں ان کو بھیج دیا جائے۔ اگر وہ ہلاک ہو گئے فہو المراد۔ اور اگر فتیاب ہو گئے تو علاقہ مفتوح آپ کے قبضے میں آجائے گا۔ چنانچہ قیدیوں میں سے ایک شخص وہرز کی سرکردگی میں وہ سب مہم یمن پر بھیج دیئے گئے۔ اہل فارس کو فتح نصیب ہوئی۔ اور مسروق مارا گیا۔ اس طرح حبشہ کا تصرف یمن پر بہتر سال ۶۲۹ء سے ۶۰۱ء تک کر رہا۔

وہرز کے بعد کسریٰ کی طرف مرزبان بن وہرز پھر تیجان بن مرزبان نائب السلطنت مقرر ہوا۔ تیجان کے بعد اس کا بیٹا جانشین ہوا۔ مگر کسریٰ نے اسے معزول کر کے باذان کو اپنا نائب مقرر کیا۔ جب حضور سید المرسلین ﷺ مبعوث ہوئے تو اس وقت یہی باذان حاکم یمن تھا۔ جب کسریٰ (خسر و پرویز) کو حضور اقدس ﷺ کی بعثت کی خبر پہنچی تو اس نے باذان کو لکھا کہ تم اس مدعی نبوت کے پاس جاؤ اور اسے کہہ دو کہ اپنے دعوے سے باز آجائے۔ ورنہ اس کا سر قلم کر کے ہمارے پاس بھیج دو۔ باذان نے وہ خط رسول کریم ﷺ کی خدمت اقدس میں بھیج دیا۔ حضور نے باذان کو جواب میں لکھا کہ کسریٰ فلاں مہینے کی فلاں تاریخ کو قتل ہو جائے گا۔ جب یہ نامہ باذان کو ملا تو کہنے لگا کہ اگر وہ نبی ہیں تو ایسا ہی ہو گا۔ چنانچہ کسریٰ کو اس کے بیٹے شیروہ نے اسی مہینے اور اسی تاریخ کو قتل کر دیا۔ جیسا کہ رسول کریم ﷺ نے پیش گوئی فرمائی تھی۔ یہ دیکھ کر باذان اور دیگر فارس جو یمن میں تھے مشرف بہ اسلام ہوئے۔

حروب عرب کہ جنہیں ایام عرب سے تعبیر کیا جاتا ہے اس مختصر مقدمہ میں اس کی تفصیل کی گنجائش نہیں۔ عرب جاہلیت کی دینی و اخلاقی حالت کا بیان آگے آئے گا۔ انشاء اللہ تعالیٰ۔



برکات نور محمدی

اللہ تعالیٰ نے سب سے پہلے بالواسطہ اپنے حبیب محمد ﷺ کا نور پیدا کیا پھر اسی نور کو خلق عالم کا واسطہ ٹھہرایا۔ (۱) اور عالم ارواح ہی میں اس روح سرِ پاپا نور کو وصف نبوت سے سرفراز فرمایا۔ چنانچہ ایک روز صحابہ کرام نے حضور انور علیہ الصلوٰۃ والسلام سے پوچھا کہ آپ کی نبوت کب ثابت ہوئی آپ نے فرمایا:۔ وادم بین الروح والجسد (ترمذی) یعنی میں اس وقت نبی تھا۔ جب کہ آدم کی روح نے جسم سے تعلق نہ پکڑا تھا۔ بعد ازاں اسی عالم میں اللہ تعالیٰ نے دیگر انبیائے کرام علیہم السلام کی روحوں سے وہ عہد لیا جو **واذ اخذ اللہ میثاق النبین**۔ میں مذکور ہے۔ (۳) جس وقت ان پیغمبروں کی روحوں نے عہد مذکور کے مطابق حضور علیہ الصلوٰۃ والسلام کی نبوت و امداد کا اقرار کر لیا۔ تو نور محمدی کے فیضان سے ان روحوں میں وہ قابلیتیں پیدا ہو گئیں کہ دنیا میں اپنے وقت میں ان کو منصب نبوت عطا ہوا اور ان سے معجزات ظہور میں آئے امام بصری رحمۃ اللہ علیہ نے خوب فرمایا ہے:-

وَكُلُّ أَيِّ أُنْبِيَاءِ الرُّسُلِ الْكِرَامِ بِهَا
فَإِنَّهُ شَفِئُ فَضْلِ هُمْ كَوَاكِبِهَا
فَإِنَّمَا اتَّصَلَتْ مِنْ نُورِهِ بِهِمْ
يُظْهِرْنَ أَنْوَارَهَا لِلنَّاسِ فِي الظُّلَمِ

ترجمہ منظوم

معجزے جتنے کہ لائے رسولان کرام
لڑی کے نور سے جا ملتی ہے سب کی بہم
آفتاب فضل ہے وہ سب کو اکب اس کے تھے
ظلمتوں میں نور پھیلا یا جنہوں نے بیش و کم

اسی عہدے کے سبب سے حضرات انبیائے سابقین علیہم السلام اپنی اپنی امتوں کے حضور نبی آخر الزمان علیہ الصلوٰۃ والسلام کی آمد و بشارت اور ان کی اتباع و امداد کی تاکید فرماتے رہے